

3-1

✓

श्रीमम्मटाचार्यविरचितः

काव्यप्रकाशः

'नागेश्वरी'टीकया समलङ्कृतः

सम्पादकः

श्रीहरिशङ्करशर्मा



चौरवम्भा संस्कृत संस्थान

भारतीय सांस्कृतिक साहित्य के प्रकाशक तथा विक्रेता

पो० आ० चौरवम्भा, पो० बा० सं० ११३६

जड़ाव भवन, के. ३७/११६, गोपाल मन्दिर लेन

वाराणसी (भारत)



काशी संस्कृत ग्रन्थमाला

४९



श्रीमम्मटाचार्यविरचितः

काव्यप्रकाशः

‘नागेश्वरी’टीकया समलङ्कृतः

सम्पादकः

श्रीहरिशङ्करशर्मा



चौरवम्भा संस्कृत संस्थान

भारतीय सांस्कृतिक साहित्य के प्रकाशक तथा विक्रेता

पो० बा० चौखम्भा, पो० बा० नं० ११३६

जहाव भवन, के. ३७/११६, गोपाल मन्दिर लेन
वाराणसी (भारत)

Digitized By Siddhanta Gangotri Gyaan Kosha
प्रकाशक : चौखम्भा संस्कृत संस्थान, वाराणसी

मुद्रक : विद्याविलास प्रेस, वाराणसी

संस्करण : षष्ठम, वि० संवत् २०४१

मूल्य : रु० ४५-००

© चौखम्भा संस्कृत संस्थान, वाराणसी .

इस ग्रन्थ के परिष्कृत मूल-पाठ एवं परिवर्धित

टीका - परिशिष्ट आदि के सर्वाधिकार

प्रकाशक के अधीन हैं ।

फोन : ६५८८६

अन्य प्राप्तिस्थान

चौखम्भा विश्वभारती

पोस्ट बाक्स नं० १०८४

चौक (चित्रा सिनेमा के सामने)

वाराणसी-२२१००१ (भारत)

फोन : ६५४४४

THE
KASHI SANSKRIT SERIES
49

KĀVYAPRAKĀŚA

OF

ĀCHĀRYA MAMMATA

Edited With

The 'Nāgeśvarī' Commentary

By

ŚRĪ HARISĀṆKARA ŚARMA



CHAUKHAMBHA SANSKRIT SANSTHAN

Publishers and Distributors of Oriental Cultural Literature

P. O. Chaukhambha, Post Box No. 1139

Jadau Bhawan, K. 37/116, Gopal Mandir Lane

VARANASI (INDIA)

Digitized By Siddhanta eGangotri-Gyaan Kosha

© **Chaukhambha Sanskrit Sansthan, Varanasi**

Phone : 65889

Sixth Edition : 1985

Price : Rs. 45-00

Also can be had of


CHAUKHAMBHA VISVABHARATI

Post Box No. 1084

Chowk (Opposite Chitra Cinema)

VARANASI-221001

Phone : 65444



भूमिका

श्रीमद्रूपरैणयाऽत्र ग्रन्थे सुभूमिकालेखनतत्परोऽभवम् ।

स्यादत्र कुत्रापि भ्रमादशुद्धिस्तां बुद्धिमन्तो हि क्षमध्वमार्याः ॥

विदाङ्कुर्वन्तु विविधविद्याविद्योतितस्वान्ताः वाग्वैलक्षण्यविजित-
वाचस्पतयो विद्वन्मण्डलीमण्डनाः विद्वद्वरिष्ठाः । यत्किल काव्यप्रकाशो हि
नामा ग्रन्थः सर्वेषु साहित्यालङ्कारग्रन्थेषु चूडामणित्वमुपगतो विभाति
नितराम् । अस्य हि विद्वत्सर्वस्वभूतस्य ग्रन्थप्रवरस्यद्यावधिकालं बहु-
भिर्मान्यैर्गण्यविद्वद्भिरार्यैः सुविदिता नैकविधाष्टीका विद्यन्ते मुद्रिताः भूतले
ह्यस्मिन् तत्प्रचारश्च विद्यते कोविदसंसारे प्राचुर्येण, किं च मम मते—

दुर्बोधं यदतीव तद्धि जहति स्पष्टार्थमित्युक्तिभिः

स्पष्टार्थेष्वतिविस्तृतिं विदधति व्यर्थैः समासादिकैः ॥

अस्थानेऽनुपयोगिभिश्च बहुभिर्जल्पैर्भ्रमं तन्वते

श्रोतृणामिति वस्तुविप्लवकृतः सर्वेऽपि टीकाकृतः ॥

इति भोजोक्तरीत्या बहुशो ग्रन्थेषु टीकाकर्तृशैलीं दश दर्शं प्रचलितासु
द्वात्रिंशतोप्यधिकासु टीकासु साधारणजनबोधनाक्षमत्वं मूलग्रन्थस्य याथा-
तथ्येनानवलोकयन् श्रीवाग्देव्याः पुरुषावतारेणावतीर्णानां श्री १०८ मम्मट-
शर्मन्विदुषां काव्यप्रकाशविभातृणाम् हार्दभावं सामान्यपण्डितपरिषद्यपि
विशेषविदुषां विदुषामिव प्रकाशयितुमनाः स्वीयेन जनुषा विदेहनगरप्रान्तं
श्रीठाढीग्राममलङ्कुर्वाणान् सर्वतन्त्रस्वतन्त्रश्रीशिवशङ्करशर्मणामवरजान्
छात्रसंसदि प्रलब्धप्रचुरकीर्तीन् विद्वत्समाजे सकलेऽपि विश्रुतयशसो
नैकविधन्यायव्याकरणकाव्यसाहित्यग्रन्थभाष्यकर्तृन् वरेलिजनपदानां सौभा-
ग्येनाष्टादशहयनकालादप्यधिकसमयतः बरेलिनगरस्थश्रीविष्णुविद्यालये
सुहृद्भावेन प्रथमाध्यापकपदं समास्थाय विविधशास्त्राणि सम्यगध्यापयतः
प्रत्यब्दं बहून् छात्रान् विदुशो विधाय चतुर्दिक्षु विद्यालयसंस्थापकानां
“श्रीमद्रामकृष्णदासानां भूतपूर्वमहन्तवराणां” किं च वर्तमान “महन्तमहा-

वीरदासाभिवेयानां” च कीर्तिपताकाः संस्फारयतः परमकारुणिकतया
 प्रतिवत्सरं छात्रहितमाकलय्य निजलेखन्या कमप्येकं ग्रन्थरत्नं सुव्याख्याय
 मुद्राप्य जगति प्रकाशयतः सुगृहीतनाम्नः सर्वतन्त्रस्वतन्त्रान् कैलासवासिनां
 प्रातः स्मरणार्हणां श्री १०८ महामहोपाध्यायानां शिवकुमारशर्मणां प्राथ-
 मिकशिष्यान् श्री ५ श्रीहरिशङ्करजाशास्त्रिणो निजकृपालुगुरुन् बह्वीभिः
 प्रार्थनावाग्भिः सन्तोषयन् याचनामकरवम् काव्यप्रकाशटीकाकारणमुद्दिश्य
 प्रावर्तन्त च ते तथा कर्तुम् । सोऽयमिदानीं तदशेषकृपाफलरूपो टीका-
 ग्रन्थः विद्यते विद्वत्समक्षम् । उदारशयाः गुणैकपक्षपातिनो विद्वांसः
 विहाय दूरतः गुणवत्सु मात्सर्यं चाण्डालमिव स्निग्धदृष्ट्या वास्तविकत्वं
 विलोकयन्तः टीकाकर्तृश्रमं सफलयन्तु । यद्यप्यस्मिन् ग्रन्थे—माणिक्य-
 चन्द्रः, सरस्वतीतीर्थः, जयन्तभट्टः, सोमेश्वरः, विश्वनाथचक्रवर्ती, आनन्द-
 कविः, श्रीवत्सलाञ्छनः, प्रदीपकारः, कमलाकरभट्टः महेश्वरनरसिंह-
 ठकुरः, वैद्यनाथः, भीमसेनः, नागोजीभट्टः, महेशचन्द्रः, इत्यादिकाः बहवो
 व्याख्यातारः व्याख्याः व्यधुः परं च नैतादृशी कापि व्याख्या यथाऽनाया-
 सेन मन्दधियोऽपि ग्रन्थकर्तृहार्द भावं ज्ञातुं शक्नुयुरिति । काव्यप्रकाशस्य
 टीकाबहुत्वे च हेतुरयम् । यदयं हि काव्यप्रकाशाभिधो निबन्धप्रवरः
 शर्वांशं नितरामुत्कर्षमावहति । किं चात्र यस्य कस्यचिदंशस्याभिप्रायोऽ-
 तीव दुरधिगमः यं सम्पक्परिनिष्ठितमतयोऽपि याथातथ्येन मनोविषयं कर्तुम-
 क्षमाः । अत एवास्य बह्व्यष्टीकाः संवृत्ताः । महेश्वरभट्टाचार्यैरप्युक्तम्—

‘काव्यप्रकाशस्य कृता गृहे गृहे टीकास्तथाप्येष तथैव दुर्गम’ इति ।

अस्मद्गुरुपादैरुक्तहर्तानतामवलोक्य तथाविधटीकाकरणे प्रवृत्तं यथाऽ-
 हार्दं दुरधिगमस्थलं च सुखबोध्यं सत् सहृदयजनहृदयाह्लादि भवेन्नितराम् ।
 श्रीमम्मटाचार्याणामितिवृत्तं तत्त्वतो नोपलब्धं गवेषणापरैर्यद्यपि तथापि
 निश्चिनोम्यक्ष विषये जनश्रुतिमिमां सोपपत्तिकाम् यत्किंल शब्दव्यापार-
 विचाराख्यग्रन्थस्य रचयितारो महाशया एत एव सोऽयं ग्रन्थः पुण्यपत्तनस्थ-
 राजकीयप्रधानविद्यालये दृष्टिपथमलङ्करोति साम्प्रतिकेऽप्यनेहसि । जनुषा
 कं जनपदमलञ्चकुरिमे ह्युदाराशया इति निर्णेतुं प्रवृत्तः काश्मीरं जनपद-
 मेतेषां निवासभूमिं जाने यतो हि श्रीमम्मटेतिनाम देशान्तराऽसुलभानां

जैयट-कैयट-वज्रट-उवट-औवट-उद्धट-रुद्रट-धम्मट-कल्लट-मल्लट-लोल्लट-
इत्याद्यभिधानानां तुल्यत्वमनुधावति परमाचार्याणाम् । एतेषां काश्मीर-
देशवासित्वादेव काव्यप्रकाशदर्पणे पञ्चमोल्लासे “चिह्नपदस्य” व्याख्या-
वसरे श्रीविश्वनाथेनोक्तम्—चिह्नपदं हि काश्मीरदेशभाषायां प्रसिद्धमश्ली-
लार्थबोधकम्—इति । इत्याद्यनुसन्धानपरैः काश्मीरदेशीयतैव स्वीक्रियतेऽ-
हंत्तमैर्विद्वद्भिरार्यैः ।

श्रीमन्तोऽस्मद्गुरुपादाः काव्यप्रकाशस्यानेकविधासु टीकासु सतीष्वपि
यत्परिश्रमवाहुल्यमनपेक्ष्य परोपकारवद्बृहदयत्वेनैमां टीकां विधाय चारा-
णसीस्थ—चौखम्भासंस्कृतग्रन्थमालाध्यक्षगोलोकवासिश्रेष्ठिप्रवरहरिदास-
गुप्तात्मजश्रीजयकृष्णदासगुप्तमहोदयेभ्यः प्रकाशनाय ददुस्ते च महोदयाः
सानुनयमनुगृह्य स्वकीयद्रव्यव्ययेन मुद्राप्य विद्वत्समक्षं प्रकाशितवन्तोऽति-
महोदारचरितानामेतेषां परिश्रमफलरूपया टीकयाऽनया विद्वत्समाजस्य
बहूपकृतं भविष्यतीति विद्यते मे मनसि विपुलतराशया अवकाशः ।

अस्यां हि टीकायां प्रमादजादौषाद्यत्र कुत्रापि स्वलनं भवेत्तत् गुणैक-
पक्षपातिनो विद्वद्भरिष्ठाः संशोध्य शान्तेन स्वान्तेनैव सूचयितुं दयालवो
भविष्यन्ति येन संस्करणान्तरे तत्संवलनं शोधितं भवेत् । किं बहुना
विज्ञापितेन विज्ञसमाजे ।

प्रथम चैत्रशुक्ल ११ बुधे ।
सं० १९८३, शकः १८४८

निवेदकः—

विद्यारत्नं पण्डित ब्रजेन्द्रचन्द्रशर्ममिश्रः

विषयसूची

विषयः	पृष्ठम्	विषयः	पृष्ठम्
मंगलाचरणम्	१	तस्याः लक्षणाया गतार्थतायाः	
काव्यप्रयोजनम्	२	निराकरणम्	२२
काव्योत्पत्तौ कारणानि	४	तत्र लक्षणाहेत्वभावनिरूपणम्	"
काव्यलक्षणम्	"	प्रयोजनस्य लक्ष्यत्वे दूषणम्	"
काव्यभेदाः	६	सप्रयोजनस्य लक्ष्यत्वे दूषणम्	२३
मध्यमकाव्यलक्षणम्	७	अभिधामूलकव्यंग्यस्वरूपम्	"
अधमकाव्यलक्षणम्	"	व्यञ्जकशब्दलक्षणम्	२६
महताश्चोः स्वरूपम्	८	व्यञ्जकार्थस्वरूपम्	"
अर्थानां विभागाः	९	अर्थव्यञ्जनाप्रतिपादनम्	२७
तात्पर्यार्थे मतान्तरम्	"	अर्थव्यञ्जनास्वरूपम्	"
अर्थानां व्यञ्जकत्वनिरूपणम्	"	शब्दस्य सहकारिव्यञ्जकतानिरूपणम्	३२
वाचकशब्दस्वरूपम्	११	काव्यभेदनिरूपणम्	"
संकेतितार्थदर्शनम्	"	अभिधामूलकध्वनिस्वरूपम्	३३
अभिधास्वरूपम्	१३	तन्नेद्वयदर्शनम्	"
लक्षणास्वरूपम्	"	अलक्ष्यक्रमव्यंग्यभेदाः	३४
लक्षणायाः षड्विधत्वम्	१४	रसस्वरूपम्	"
सारोपा लक्षणा	१६	रसभेदाः	४०
साध्यवसाना लक्षणा	"	स्थाधिभावाः	४६
गौणी-शुद्धयोर्लक्षणम्	१७	व्यभिचारिणः	"
लक्षणायाः षड्विधत्वोपसंहारः	१९	शान्तस्यापि रसत्वनिरूपणम्	४७
सव्यङ्ग्याव्यङ्ग्यभेदेन लक्षणाया द्वैविध्यम्	२०	भावस्वरूपम्	"
व्यङ्ग्यभेदः	२०	भावाभासाः	४९
लक्षणायाः व्यंग्यकृतभेदोपसंहारः	२१	भावशान्त्यादिपदप्रतिपाद्यप्रतिपादनम्	५०
लाक्षणिकशब्दलक्षणम्	"	शान्त्यादिष्वपि रसांगित्वदर्शनम्	५२
व्यञ्जनास्वरूपम्	"	ध्वनिभेदाः	"
व्यञ्जनायामर्थापत्तिप्रमाणम्	"	शब्दशक्त्युत्पद्यध्वनिभेदः	५३
व्यञ्जनाया अभिधया गतार्थतायाः	"	अर्थशक्त्युत्पद्यध्वनिभेदाः	५३
निराकरणम्	"	उपलक्ष्यशक्त्युत्पद्यध्वनिनिरूपणम्	६१

विषयः	पृष्ठम्	विषयः	पृष्ठम्
उक्तभेदपरिगणनम्	६१	काव्यलक्षणे सगुणत्वनियमे हेतुः	१९३
रसादीनामेकभेदप्रदर्शनम्	६२	वामनोक्तेषु दशगुणेषु केषांचिद्गुण-	
वाक्ये उभयशक्त्युत्थो ध्वनिः	"	त्रये समावेशः	"
पदेऽप्यन्यभेदाः	"	दशानां गुणत्वद्रूपणोपसंहारः	१९६
प्रबन्धेऽप्यर्थशक्त्युद्भवो ध्वनिः	७०	के वर्णाः कस्य गुणस्य व्यञ्जकाः	"
पदैकदेशादिष्वपि रसादीनां प्रसक्तिः	७१	शब्दगुणत्वेनोक्तानां माधुर्यादी-	
ध्वनेः शुद्धभेदोपसंहारः	७८	नामभिव्यञ्जकाः के ?	"
संकीर्णभेदप्रदर्शनम्	"	ओजोगुणव्यञ्जकवर्णनिरूपणम्	१९७
गुणीभूतव्यंग्यभेदाः	८०	प्रसादव्यञ्जकशब्दनिरूपणम्	"
एषामवान्तरभेदप्रदर्शनम्	८९	कचिद्वक्त्राद्यौचित्याद्रचनादीनामन्यथात्वं	१९८
ध्वनिगुणीभूतव्यंग्यमिश्रणम्	९०	वक्त्रोक्तिलक्षणम्	२००
गुणीभूतोपसंहारः	"	अनुप्रासलक्षणम्	२०१
अधमकाव्यनिरूपणम्	१०७	अनुप्रासभेदाः	"
दोषाणां सामान्यलक्षणम्	१०९	छेकानुप्रासलक्षणम्	२०२
तेषां विशेषलक्षणम्	"	वृत्त्यनुप्रासः	"
पददोषाणां वाक्यपदैकदेशयोरतिदेशः	१२०	उपनागरिका	"
वाक्यमात्रगतदोषाणां लक्षणम्	१३३	परुषा	"
अर्थगतदोषाणां लक्षणम्	१५२	कोमला	"
निर्हेतोरदुष्टत्वम्	१६६	एतासां वृत्तीनामन्यमते नामान्तरम्	२०३
अनुकरणे श्रुतिकटुप्रभृतीनामप्यदुष्टत्वम्	"	लाटानुप्रासः	"
कचित् वक्त्राद्यौचित्याद्दोषोऽपि गुणः	१६७	पदानां लाटानुप्रासनिरूपणम्	"
साक्षाद्रसविरोधिनो दोषाः	१७५	एकपदगतो लाटानुप्रासः	"
दोषाणामदोषत्वनिरूपणम्	१८१	नामगतस्य प्रकारत्रयनिरूपणम्	२०४
दोषाणां गुणत्वम्	१८२	लाटानुप्रासोपसंहारः	"
रसविरोधिनो ये दोषास्तेषां परिहारः	१८३	यमकलक्षणम्	"
अविरोधे हेत्वन्तरनिरूपणम्	१८५	यमकस्य भेदाः	२०५
गुणलक्षणम्	१८७	श्लेषलक्षणम्	२०८
गुणालंकारयोर्भेदनिरूपणम्	१८८	अभङ्गश्लेषनिरूपणम्	२११
गुणानां भेदाः	१९२	चित्रालंकारलक्षणम्	२१६
माधुर्यलक्षणम्	"	पुनरुक्तवदाभासः	२१७
करुणादौ माधुर्यप्रदर्शनम्	"	अस्य भेदः	२१८
ओजोलक्षणम्	"	अस्य शब्दार्थगतत्वनिरूपणम्	२१९
बीभत्से रौद्रे च तस्यातिशयत्वम्	"	उपमा	"
प्रसादलक्षणम्	१९३	उपमाभेदाः	२२०

विषयः	पृष्ठम्	विषयः	पृष्ठम्
पूर्णोपमाभेदाः	२३०	आक्षेपः	२५९
धर्मलुप्तोपमाभेदनिरूपणम्	२२४	विभावना	२६०
उपमानलुप्ताभेदनिरूपणम्	२२५	विशेषोक्तिः	"
वादिलुप्तोपमाभेदाः	२२६	यथासंख्यम्	२६१
धर्मवादिलुप्ताभेदनिरूपणम्	२२७	अर्थान्तरन्यासः	"
वृत्तौ वाक्ये च धर्मोपमानलोपे भेदाः	२२८	विरोधाभासः	२६२
वाद्युपमेयलोपे भेदः	"	स्वभावोक्तिः	२६५
त्रिलोपे भेदः	२२९	व्याजस्तुतिः	"
अनन्वयः	२३१	सहोक्तिः	२६६
उपमेयोपमा	"	विनोक्तिः	२६७
उत्प्रेक्षा	२३२	परिवृत्तिः	"
ससन्देहः	२३३	पर्यायोक्तम्	२६९
रूपकम्	२३४	उदात्तम्	२७०
समस्तवस्तुविषयं रूपकम्	२३५	द्वितीयमुदात्तम्	२७१
एकदेशविवर्ति रूपकम्	२३६	समुच्चयः	"
उभयोरूपसंहारः	२३७	अन्यः समुच्चयः	२७२
निरङ्गरूपकनिरूपणम्	"	पर्यायः	२७३
मालारूपं निरङ्गं रूपकम्	"	अन्यविधः पर्यायः	२७४
परम्परितं रूपकम्	२३८	अनुमानम्	२७५
अपह्नुतिः	२४०	परिकरः	२७६
अर्थश्लेषः	२४२	व्याजोक्तिः	"
समासोक्तिः	"	परिसंख्या	२७७
निदर्शना	२४३	कारणमाला	२७९
अन्या निदर्शना	२४४	अन्योन्यम्	२८०
अप्रस्तुतप्रशंसा	२४५	उत्तरालङ्कारः	"
अप्रस्तुतप्रशंसाभेदाः	"	सूक्ष्मालङ्कारः	२८१
अतिशयोक्तिः	२४९	सारालंकारः	२८२
प्रतिवस्तूपमा	२५१	असंगतिः	२८३
दृष्टान्तः	२५२	समाधिः	२८४
दीपकम्	२५३	समालंकारः	"
मालादीपकम्	२५४	विषमालंकारः	२८५
तुल्ययोगिता	"	प्रत्यनीकम्	२८७
व्यतिरेकः	२५५	मीलितम्	२८८
व्यतिरेकभेदाः	"		

विषयः	पृष्ठम्	विषयः	पृष्ठम्
एकावली	२८९	संसृष्टिः	२९८
स्मरणम्	२९०	संकरः	२९९
भ्रान्तिमान्	"	सन्देहसंकरः	३०१
प्रतीपम्	२९१	तृतीयः संकरः	३०४
सामान्यम्	२९३	संकोपसंहारः	"
विशेषालंकारः	२९४	अलङ्कारदोषाणामुक्तदोषेष्व-	
तद्गुणः	२९६	न्तर्भावः	३०६
अतद्गुणः	"	ग्रन्थोपसंहारः	३१५
व्याघातः	२९७	टीकाकारपरिचयः	३१६

—०४००—

ॐ नमः शिवाय

काव्यप्रकाशः

‘नागेश्वरी’टीकोपेतः

अथ प्रथमोल्लासः

ग्रन्थारम्भे विघ्नविघाताय समुचितेष्टदेवतां ग्रन्थकृतपरामृशति—

नियतिकृतनियमरहितां ह्यादैकमयीमनन्यपरतन्त्राम् ।

नवरसरुचिरां निर्मितिमादधती भारती कवेर्जयति ॥ १ ॥

चञ्चच्चन्द्रकरस्पर्शसंकुचदिगरिजानने ।

नयने संक्षिपञ्छम्भुः सस्मितः पातु सर्वदा ॥ १ ॥

काव्यप्रकाशरसिकैः कतिभिः कवीन्द्रैः संग्रह्यमानविवृतीर्बहुधा विलोक्य ।

तत्त्वार्थरत्ननिचयं तत एव लब्ध्वा नागेश्वरीकरणतत्पर एष दीनः ॥ २ ॥

ठाढीपुरीमधिवसन् हरिशङ्करो यः श्रीमद्रमेश्वरनराधिपलब्धलेखः ।

तेनेयमद्भुतगिरां कविकुञ्जराणां कृत्या कृता कृतिरियात्समतां लघुत्वात् ॥ ३ ॥

निजकारिकां व्याख्यातुकामो महामहोपाध्याय—मम्मटो निजमङ्गलस्यावतरणिकामाह—
ग्रन्थेति । ग्रन्थो नाम सम्बन्धप्रयोजनशानाहितशुश्रूषाजन्यश्रुतिविषयशब्दसन्दर्भः । सम्बन्धश्च वाच्यवाचकत्वरूपः । आरम्भशब्दस्य द्योतिति विघ्नविघातसामर्थ्यप्रतिपत्तिरूपप्रयोजनवत्या लक्षणया तत्प्राक्कालोऽर्थः । विघ्नविघातायेति । विघ्नो नाम प्रतिबन्धकादृष्टविशेषः, तस्य विघातः विशेषध्वंसस्तस्मै “तादर्थ्यं चतुर्थी” । समुचिताम् प्रतिपाद्यविषयानुरूपाम् इष्टदेवताम् ग्रन्थकृन्मनोऽनुकूलकविभारतीरूपाम् ग्रन्थकृत् मम्मटोपाध्यायः परामृशति स्तौति । तथा च ग्रन्थारम्भप्राक्कालिकविघ्नविघातफलकसमुचितेष्टदेवताकर्मकग्रन्थकृदभिन्नमम्मटकर्तृकवर्तमानकालिकपरामर्शानुकूलो व्यापार इति सन्दर्भार्थः ॥

ब्रह्मणो जगन्निर्माणपेश्वया कविवाङ्निर्माणस्योत्कर्षहेतून्प्रतिपादयन् ग्रन्थादौ शिष्टपरम्पराप्राप्तमङ्गलमाचरति—नियतिकृतेति । नियतिरदृष्टमामुष्मिकस्वर्गादिजनकं तत्कृतो नियमः स्वर्गादियोग्यशरीरान्तरोत्पादनद्वारा स्वर्गोपपायकत्वरूपस्तद्रहितां कविनिर्मितौ हि “स्वर्गप्राप्तिरनेनैव देहेन वरवर्णिनी”ति वचनादनेनैव देहेन स्वर्गप्राप्तेः प्रतिपादनाद् । ह्यादैकमयीं सुखमात्रस्वरूपाम् । ब्रह्मनिर्मितिर्हि सुखदुःखमोहस्वभावा । शत्रुकृतपद्ये कर्षणादिरसे वा काव्याभिनयास्वाद्यमानतादशायां सुखस्यैवानुभवाच्चाव्याप्तिः । अनन्यपरतन्त्राम् अन्यस्य कविभारतीभिन्नस्य समवायादिकारणस्य परतन्त्रा अधीना न भवतीति ताम् । नवरसरुचिराम् नवसंख्याका रसाः शृङ्गारादयो यस्यां सा चासौ रुचिरा मनोहरा च तां निर्मिति निर्माणम् आदधती प्रकाशयन्ती कवेः काव्यकर्तुः भारती काव्यधिष्ठातृदेवता जयति सर्वोत्कर्षेण वर्तते, तां स्तौमीहि ।

नियतिशक्त्या नियतरूपा सुखदुःखमोहस्वभावा परमाण्वाद्युपादानकर्मा-
दिसहकारिकारणपरतन्त्रा षड्रसा न च हृद्यैव तैः तादृशी ब्रह्मणो निर्मितिर्नि-
र्माणम् एतद्विलक्षणा तु कविङ्निर्मितिः अत एव जयति, जयतीत्यर्थेन च
नमस्कार आक्षिप्यते इति तां प्रत्यस्मि प्रणत इति लभ्यते ॥

इहाभिधेयं सप्रयोजनमित्याह—

काव्यं यशसेऽर्थकृते व्यवहारविदे शिवेतरक्षतये ।

सद्यः परनिवृत्तये कान्तासम्मिततयोपदेशयुजे ॥ २ ॥

कालिदासादीनामिव यशः । श्रीहर्षादेर्धावकादीनामिव धनम् । राजादिगतो-
चिताचारपरिज्ञानम् । आदित्यादेर्मयूरादीनामिवानर्थनिवारणम् । सकलप्रयो-

ब्रह्मसृष्टिस्वरूपं विवृण्वन् कारिकां व्याचष्टे—नियतिशक्त्येति । नियतेरदृष्टरूपायाः
शक्त्या स्वभावेन नियतं नियमितं रूपं यस्याः सा, सुखदुःखमोहाः स्वाभावा यस्याः सा ।
मोहो भ्रमः । सांख्यमते सर्वपदार्थानां त्रितयात्मकत्वात् । परमाण्वादीति परमाण्वादिकं
यदुपादानकारणं समवायिकारणम् । तथा कर्म उत्क्षेपणादिकं-पञ्चकमसमवायिकारणम् आदिना
दण्डचक्रादिकमीश्वरेच्छादिकं च निमित्तकारणम् । एवं चासमवायिकारणनिमित्तकारणरूपं
यत्सहकारिकारणमप्रधानकारणं तत्परतन्त्रा, अथ वा परमाण्वाद्युपादानकारणस्य यत्कर्मादिस-
हकारिकारणं तदधीनेत्यर्थः । षड्रसा मधुरादिभेदेन षड् रसा यस्यां सा, न च हृद्यैव तैः
मधुरादिषड्रसैः हृद्यैव न मनोरमैव न कट्वादीनाममनोरमत्वात् शृङ्गारादीनां सर्वान्प्रति
हृद्यत्वमेव । निर्माणमिति निर्मायते इति निर्माणं जगत् विलक्षणा चारुस्वरूपा जयति
उत्कर्षाभयो भवति जयतीत्यर्थेन उत्कर्षेण । नमस्कारः अपकृष्टत्वज्ञानबोधनानुकूलः
प्रयोक्तृपुरुषविशेषनिष्ठो नमस्कार्यावधिकः करशिरःसंयोगानुकूलो मानसिको व्यापारविशेषः ।
आक्षिप्यते व्यन्यते भारत्यपेक्षया सर्वेषामपकृष्टत्वज्ञाने सर्वान्तःपातिनि स्वस्मिन्नप्यपकृष्ट-
त्वज्ञानं व्यञ्जनया लब्धमित्यनुवदति इति तां प्रत्यस्मि प्रणत इति लभ्यते इति दिक् ॥ १ ॥

प्रयोजनमनुद्दिश्य मन्दोऽपि न प्रवर्तते इति न्यायात् प्रयोजनाप्रतिपादन इष्टसाधनता-
शानाभावात्पेक्षावतां प्रवृत्तिर्न स्यादत आह—इहेति । अस्मिन् ग्रन्थे, अभिधेयं तददोषौ
शब्दार्थौ इत्यारभ्य वक्ष्यमाणं काव्यं सप्रयोजनं यशःप्रभृतिफलसहितम् आह ग्रन्थकृदिति शेषः ॥

काव्यं यशसे कीर्त्यर्थम् अर्थकृते धनकरणार्थम् व्यवहारविदे आचारवेदनार्थं शिवेतर-
क्षतये शिवात्कल्याणादितरद् अमङ्गलान्तस्य क्षतये नाशार्थं सद्यः श्रवणसमनन्तरमेव पर-
निवृत्तये परमानन्दार्थं कान्ताया मनोरमायाः सम्मितं तुल्यं तस्य भावस्तत्ता तथा उपदेशयुजे
युक्तोपदेशाय भवतीति शेषः । यशसे इत्यादिषु तादर्थ्यचतुर्थ्यां । कृत इत्यादिकं सम्पदा-
दिक्लिबन्तम् ॥

काव्याद्यशःप्रभृतीनि प्रयोजनानि दृष्टान्तेनोपपादयन् कारिकां व्याकरोति—कालिदा-
सेत्यादि । यद्यपि कालिदासादेरपि धनं धावकादीनामपि यशस्तथापि प्राधान्यादेतदुक्तम् ।
धावकनामा कविः श्रीहर्षनाम्ना रत्नावलीनाम्नी नाटिकां विरच्य ततो बहुधनं लब्धवानिति
लोकप्रसिद्धिः । व्यवहारविदे इति व्याकरोति—राजेति । राज्ञि सचिवगुरुमुन्यादौ च गतः
प्राप्तो यः समुचिताचारः पृथ्वीपालनादिव्यवहारस्तत्परिज्ञानम् । शिवेतरक्षतये इति व्याक-
रोति—आदित्यादेरिति । कुष्ठरोगाक्रान्तो मयूरनामा कविः शतश्लोकाल्पकं सूर्यस्तुति-
रूपं काव्यमकषात् तेन तृष्णाः सूर्यां नीरीणां रमणीयां तनुन्तस्मै दत्तवानिति जनश्रुतिः ।
अनर्थस्य पापस्य तत्फलस्य वा निवारणं धनम् । सद्यः परनिवृत्तये इति व्याकृतं परपदार्थ-

जनमौलिभूतं समनन्तरमेव रसास्वादनसमुद्भूतं विगलितवेद्यान्तरमानन्दं प्रभुसम्मिताशब्दप्रधानवेदादिशास्त्रेभ्यः सुहृत्सम्मिताशब्दार्थतात्पर्यवत्पुराणादीतिहासेभ्यश्च शब्दार्थयोगुणभावेन रसाङ्गभूतव्यापारप्रवणतया विलक्षणं यत्काव्यं लोकोत्तरवर्णनानिपुणकविकर्म तत्कान्तेव सरसतापादनेनाभिमुखीकृत्य रामादिवद्वर्तितव्यं न रावणादिवदित्युपदेशं च यथायोगं कवेः सहृदयस्य च करोतीति सर्वथा तत्र यतनीयम् ॥

माह—सकलेति । सकलेषु यशःप्रभृतिषु फलेषु मौलिभूतं प्रधानभूतम् । सद्यःपदार्थमाह—समनन्तरमिति । काव्यश्रवणानन्तरमेवेत्यर्थः । अत्र हेतुमाह—रसास्वादेति । रस्यत आस्वाद्यत इति व्युत्पत्त्या रसपदं रत्यादिस्थाधिभावपरम् । एवं च रसस्य स्थायिभावस्य आस्वादनेन विभावानुभावव्यभिचारिभिः संयोजनेन समुद्भूतं निष्पन्नं न तु शब्दार्थविषयव्यासङ्गाद्विलम्बः स्यादत आह—विगलितेति । विगलितमस्तमितं वेद्यान्तरं यत्र, अयं भावः—घटादिज्ञाने घटादिकं विषयः ज्ञानं विषयि अत्र तु ज्ञानात्मकम् आनन्द एव विषयो विषयी चेति स्वविषयातिरिक्तवेद्यान्तरसंपर्कशून्यमिति यावत् ! निर्वृतिपदार्थमाह—आनन्दमिति । मोक्षकालिकब्रह्मानन्दसदृशम् । कान्तासमितेति व्याकरोति—प्रभुसमितेति । प्रभुसमितानि प्रभुतुल्यानि शब्दप्रधानानि यानि वेदशास्त्राणि तेभ्यो विलक्षणमित्यग्रिमेणान्वयः । अयमाशयः—शब्दलिङ्गा—प्रभुसमितः, सुहृत्समितः, कान्तासमितश्चेति । तत्र शब्दप्रधानो वेदस्मृतिरूप आद्यः, शब्दप्रधानत्वं चास्य प्रवर्तनारूपशासनाप्रधानत्वं तथा हि—यथा राजा इष्टसाधनेऽनिष्टसाधने निष्फले च भृत्यादिकं नियोजयति तथा वेदादिरपि इष्टसाधने ज्योतिष्टोमादौ अनिष्टसाधने श्वेनयागादौ निष्फले अकरणप्रयुक्तप्रत्यवायपरिहारातिरिक्तफलरहिते सन्ध्यावन्दनादौ च नियोजयतीति वेदादिशास्त्रस्य प्रभुसमितत्वम् । सुहृत्समितः मित्रतुल्या अर्थतात्पर्यवन्तो ये पुराणादय इतिहासाख्यानादयश्च प्राचीनवृत्तवर्णनानि तेभ्यो विलक्षणमित्यर्थः । अयं भावः—यथा सुहृद् एवं कृते एवं भवति इति वस्तुतत्त्वमात्रं बोधयति, तथैव पुराणेतिहासादिरपीति सुहृत्समितत्वम्पुराणादेरिति । काव्यस्य वैलक्ष्ण्ये हेतुमाह—शब्दार्थयोरिति । शब्दो वाचकः अर्थो वाच्यस्तयोर्गुणभावेन अप्रधानतयेत्यर्थः । तयोर्गुणभावे हेतुमाह—रसाङ्गेति । रसस्य शृङ्गारादेरङ्गभूत उपायभूतो यो व्यापारो विभावानुभावव्यभिचारिभावानां मेलनं व्यञ्जना वा तत्प्रवणतया तत्परत्वेनेत्यर्थः । एवं च काव्ये तादृशव्यापारनिष्पाद्यरसस्यैव प्रधानत्वमिति भावः । विलक्षणं विसदृशं वैधर्म्याश्रयः । तथा च गुणीभूतशब्दार्थोभयकत्वमेव काव्ये वैलक्षण्यम् । काव्यशब्दार्थमाह—लोकोत्तरेति । लोकोत्तरा लोकविलक्षणा चमत्कारिवोधजनिका या वर्णना मुखादेः कमलत्वादिरूपेण कथनादि तत्र निपुणस्य कवेः असाधारणतादृशवर्णनात्मकं कर्मेत्यर्थः । कर्म च योजनं न तद्व्यकरणं मौलिपद्ये व्यभिचारात् । कान्तेव कामिनीव । सरसतापादनेन रससहितत्वापादनेन अभिमुखीकृत्य स्वप्रतिपाद्यार्थबोधानुकूलयत्नाश्रयोक्त्य । एतेन कान्तासादृश्यं दर्शितम् । उपदेशमाह—रामादिवदिति । यथा कान्ता गुर्वाद्यघानमपि कान्तं निजचातुर्येण कटाक्षमुज्ज्वलपदपादिना सरसतामापाद्य स्वाभिमुखीकृत्य स्वस्मिन्प्रवर्तयति एवं काव्यमपि ललितपदसमूहोपदेशितशृङ्गारादिसेन नीतिशास्त्रपराङ्मुखान् सुकुमारमतीन् राजकुमारादीन् मधुरपानादिना औषधपराङ्मुखान्बालानिव सङ्गुपदेशरूपस्यार्थं प्रवर्तयतीति भावः । यथायोगं यथायोग्यं कवेः काव्यकर्तुः सहृदयस्य काव्यवासनापरिपक्वबुद्धेः सर्वथा सर्वप्रकारेण तत्र काव्ये यतनीयम् उत्पादनाय आस्वादनाय च यत्नः करणीयः । काव्याच्चतुर्वर्गफलप्राप्तिरिति साहित्यदर्पणे विश्वनाथेन प्रतिपादितमिति ॥

एवमस्य प्रयोजनमुक्त्वा कारणमाह—

शक्तिर्निपुणता लोकशास्त्रकाव्याद्यवेक्ष णत् ।

काव्यज्ञशिक्षयाऽभ्यास इति हेतुस्तदुद्भवे ॥ ३ ॥

शक्तिः कवित्वबीजरूपः संस्कारविशेषः यां विना काव्यं न प्रसरेत् प्रसृतं वा उपहसनीयं स्यात् । लोकस्य स्थावरजङ्गमात्मकलोकवृत्तस्य शास्त्राणां छन्दो-
व्याकरणाभिधानकोशकलाचतुर्वर्गगजतुरगखड्गादिलक्षणग्रन्थानां काव्यानां
च महाकविसम्बन्धनाम्, आदिग्रहणादितिहासादीनां च विमर्शनाद्व्युत्पत्तिः,
काव्यं कर्तुं विचारयितुं च ये जानन्ति तदुपदेशेन करणे योजने च पौनः पुन्येन
प्रवृत्तिरिति त्रयः समुदिता न तु व्यस्तास्तस्य काव्यस्योद्भवे निर्माणे समुल्लासे च
हेतुर्न तु हेतवः ॥

एवमस्य कारणमुक्त्वा स्वरूपमाह—

(१) तददोषौ शब्दार्थौ सगुणावनलङ्कृती पुनः कापि ॥

एवंविधं काव्यं येन कारणेन उद्भवति तदाह—शक्तिरित्यादि । शक्तिः, लोकशास्त्रका-
व्याद्यवेक्षणनिपुणता, काव्यज्ञशिक्षयाम्यास इति एतत्त्रितयं तस्य काव्यस्य उद्भवे निर्माणे
समुल्लासे च हेतुरिति कारिकार्थः ।

एतदेव व्याकरोति—शक्तिरिति । कवित्वं पाण्डित्यं संस्कारविशेषः देवताराधना-
दिबन्यरसादिविषयकवासनाविशेषः । तादृशशक्तेः कारणतायां प्रमाणमाह—यां विनेति ।
न प्रसरेत् प्रसारं न प्राप्नुयात्, न जायेत वा । प्रसृतं वेति वा शब्दोऽनास्थाद्येतकः, उप-
हसनीयं दोषवैशिष्ट्यात् । स्थावरेति स्वाधीनक्रियाशून्यः स्थावरः । तदितरो जङ्गमः ।
कारिकायां लोकपदं लोक्यते इति लोक इति व्युत्पत्त्या लोकवृत्तपरं वृत्तं चाचरणम् ।
काव्यकरणोपयोगीनि शास्त्राणि दर्शयति—शास्त्राणामिति । वर्णादिनियमबोधकं शास्त्रं
छन्दःशास्त्रम् । प्रकृतिप्रत्ययविभागपूर्वकशब्दव्युत्पत्त्याधायकं व्याकरणम् । अभिधानानां नाम्नां
कोशः संग्रहः । कला नृत्यगीतादिचतुःषष्टिकाः । चतुर्वर्गो धर्मार्थकाममोक्षाः । गजतुरगग्रन्थः
शालिहोत्रादिः । खड्गः करवालः । आदिपदाद् धनुर्बाणादिप्रतिपादकस्य खोपुरुषलक्षण-
प्रतिपादकसामुद्रिकादेरायुर्वेदज्योतिःशास्त्रादेश्च ग्रहणम् । महाकवोति । वाल्मीक्यादयः ।
इतिहासादीनाम् । तल्लक्षणन्तु—

“धर्मार्थकाममोक्षाणामुपदेशसमन्वितम् । पूर्ववृत्तकथायुक्तमितिहासं प्रचक्षते ॥”

इत्युक्तम् । यथा महाभारतादि । अवेक्षणपदार्थमाह—विमर्शनात् । पुनः पुनस्तत्त-
त्पदार्थरसादिगोचरानुसन्धानात् । निपुणतापदार्थमाह—व्युत्पत्तिः । तत्तदर्थरसादिगतो
दृढतरसंस्कारः । काव्यशपदं व्याकरोति—काव्यं कर्तुमिति । विचारयितुमिति । सद-
सद्वेति विवेचयितुम् । शिक्षापदार्थमाह—तदुपदेशेनेति । करणे निष्पादने योजने पदाना-
मावापोद्वापे । अभ्यासपदं व्याचष्टे—पौनःपुन्येनेति । पूर्वपूर्वकृतिध्वंससहकृतोत्तरा-
कृतिः पौनःपुन्येन प्रवृत्तिः । इतिपदार्थमाह—त्रयः समुदिता इति । त्रयः शक्तिनिपुणता-
भ्यासाः । तदुद्भवे इति व्याकरोति—तस्येति । समुल्लासे उत्कटत्वे । कुतः समुदिदानीं
हेतुत्वमत आह—हेतुरिति । “वात्याकृतव्यक्तयः पदार्थ” इति गौतमसूत्रे पदार्थ इत्यत्रैक-
वचनेन यथा त्रिवेव पदशक्यत्वं तथा हेतुरित्यत्रैकवचनेन दण्डचक्रादिन्यायेन परस्परसापेक्षा-
णामेव हेतुत्वमिति लभ्यते, न तु तृणारणिमणिन्यायेन व्यस्तानामिति फलितोऽर्थ इति दिक् ॥

काव्यस्य कारणमुक्त्वा लक्षणमाह—तददोषाविति । शब्दार्थौ शब्दार्थयुगलं तत्

दोषगुणालङ्काराः वक्ष्यन्ते कापीत्यनेनैतदाह—यत्सर्वत्र सालङ्कारौ, कचित्तु स्फुटालङ्कारविरहेऽपि न काव्यत्वहानिः । यथा—

यः कौमारहरः स एव हि वरस्ता एव चैत्रक्षपा-
स्ते चोन्मीलितमालतीसुरभयः प्रौढाः कदम्बानिलाः ।
सा चैवास्मि तथापि तत्र सुरतव्यापारलीलाविधौ
रेवारोधसि वेतसीतरुतले चेतः समुत्कण्ठते ॥ १ ॥

अत्र स्फुटो न कश्चिदलङ्कारः रसस्य च प्राधान्यान्नालङ्कारता ॥

काव्यम्, आस्वादव्यञ्जकत्वस्योभयत्रापि सत्त्वेन काव्यं पठितं श्रुतं गीतं रचितं पुद्गमिति व्यवहारदर्शनेन च शब्दार्थयुगलस्य काव्यत्वं सुषट्मिति भावः । सदोषेऽतिव्याप्तिवारणाय विशिनष्टि—अदोषाविति ! काव्यत्वविधट्का ये च्युतसंस्कारादयः प्रबलदोषास्तद्रहिताविति । अत्रत्यविशदविचारस्तु ग्रन्थान्तरादवसेयः । निगुणेऽतिव्याप्तिवारणाय सगुणाविति । माधुर्यौजःप्रसादाख्या ये गुणास्तत्सहितावित्यर्थः । यद्यपि गुणानां रसैकनिष्ठत्वन्तथापि परम्परया रसाभिव्यञ्जकशब्दार्थनिष्ठत्वमिति भावः । निरलङ्कारेऽतिव्याप्तिवारणाय अनलङ्कतो इत्यादि । अत्र नञोऽल्यार्थकत्वेनास्फुटार्थकत्वन्तेनैतदुक्तं भवति यत्सर्वत्र सालङ्कारौ शब्दार्थौ काव्यं कचित्स्फुटालङ्कारविरहेऽपि न काव्यत्वहानिरित्यर्थः । कापीतिपदस्वारस्यादिति बोध्यम् (१)

स्फुटालङ्कारविरहविशिष्टं काव्यमुदाहरति—यः कौमारेति । स्वाधोनपतिकाया असकृदुपभुक्तेष्वपि वरोपकरणादिषु उत्कण्ठोत्पत्त्या तेषामत्यन्तोपादेयतां सूचयन्त्याः सखीं प्रत्युक्तिरियम् । अत्र सर्वत्र तच्छब्द उपभुक्तार्थकः, तस्य सर्वत्रान्वयः अस्तीति क्रियाध्याहारश्च; तथा च—यः कौमारं ज्ञात्यं हृतवान् चोरितवानिति कौमारहरः त्रियते प्रियत्वेन स्वयमङ्गीक्रियते इति वरः यद्यपि स एवास्ति उपभुक्त एवास्ति नानुपभुक्तः, चैत्रक्षपाः चैत्ररात्रयो यद्यपि ता एव सन्ति उपभुक्ता एव सन्ति नानुपभुक्ताः उन्मीलिता विकसिता या मालती वासन्तिका तथा सुरभयः शोभनगन्धाः प्रौढा रत्युद्दीपकाः कदम्बस्य पुष्पविशेषस्य अनिला वायवो यद्यपि त एव सन्ति । अस्मीति अहमित्यर्थकं विभक्तिप्रतिरूपकमव्ययम् । एव शब्दोऽप्यर्थकः, एवं च अहमपि सैव उत्कण्ठाहेतुभूतभवस्थान्तरं न प्राप्तेवेत्यर्थः । तथापि पूर्वोक्तोपभुक्तसकलसामग्रीसत्त्वेऽपि तत्रेति उपभुक्ते इत्यर्थकं सुरतेत्याद्यग्रिमसप्तम्यन्तत्रयेऽन्वेति तेन सर्वेषामुपभुक्तत्वेलाभः तेन सुरतलीलाविधिरपि नान्यादृशो येनोत्कण्ठा स्यादिति व्यज्यते । रेवाया नर्मदाया रोधसि तटे वेतसी वेतसलता सैव तरुवृक्षः तद्वेष्टितो वा तस्य तले अधः प्रदेशे सुरतहेतुर्यो व्यापारो गमनादिस्तत्सम्बन्धिनी लीला वेषविन्यासादितस्या विधौ संपादने चेतोऽन्तःकरणं समुत्कण्ठते उत्सुकं भवतीत्यर्थः । शार्दूलविक्रीडितं छन्दः । सूर्यादिवैभंसजस्तताः सगुरवः शार्दूलविक्रीडितम् ॥ १ ॥

स्फुटो न कश्चिदिति । स्फुटत्वं च झदिति प्रतीयमानत्वम् । अत्र हरो वर इत्याद्यनुप्रासस्य स्फुटस्यापि प्रकृतशृङ्गाररसप्रतिकूलवर्णघटितत्वेन नालङ्कारतेति भावः । ननु “कारणाभावेऽपि कार्यात्वत्तिकथनं विभावनेति” विभावनालक्षणस्य घटनाद्विभावनायाः स्फुटत्वं वरोपकरणादीनामनुपभुक्तत्वस्य “कारणस्य सत्त्वेऽपि कार्याभावकथनमिति” ति विशेषोक्तिरालक्षणस्य घटनाद्विशेषोक्तेः स्फुटत्वम् उपभुक्तत्वरूपकारणसत्त्वेपि अनुत्कण्ठारूपस्य कार्यस्याभावादिति चेन्न अभावबोधकनञादिपदोपादाने एव तयोः स्फुटत्वस्य स्वीकारेण आर्थिकेऽनङ्गीकारादिति दिक् नन्वत्र विप्रलम्भशृङ्गाररसस्य स्फुटत्वाद्रसवदलङ्कारः स्फुट इत्यत आह—रसस्य चेति । रसस्याप्राधान्य एव तस्यालङ्कारत्वमिति । “अयं स रसनोत्कर्षा” इत्याद्युदाहरणे पञ्चमोल्लासे वक्ष्यमाणत्वात् ॥

तद्भेदान् क्रमेणाह—

(२) इदमुत्तममतिशयिनि व्यङ्ग्ये वाच्याद् ध्वनिर्बुधैः कथितः ॥४॥

इदमिति काव्यं बुधैर्वैयाकरणैः प्रधानभूतस्फोटरूपव्यङ्ग्यव्यञ्जकस्य शब्दस्य ध्वनिरिति व्यवहारः कृतः । ततस्तन्मतानुसारिभिरन्यैरपि न्यग्भाषितवाच्यव्यङ्ग्य-
व्यञ्जनक्षमस्य शब्दार्थयुगलस्य । यथा—

निःशेषच्युतचन्दनं स्तनतटं निर्मृष्टरागोऽधरो-

नेत्रे दूरमनञ्जने पुच्छकिता तन्वी तवेयं तनुः ।

मिथ्यावादिनि दूति बान्धवजनस्याज्ञातपीडागमे !

वापीं स्मत्तुमितो गताऽसि न पुनस्तस्याऽधमस्यान्तिकम् ॥ २ ॥

काव्यभेदान् क्रमेणाह—इदमुत्तममिति । वाच्याद् अभिधावृत्तिप्रतिपाद्यादर्याद् व्यङ्ग्यं व्यञ्जनावृत्तिप्रतिपाद्येऽर्थे अतिशयिनि अतिचमत्कारजनके सति इदमेतत्काव्यं बुधैरुत्तमं काव्यं कथितं स्वीकृतम् । तदेव बुधैः ध्वनिपण्डितैः ध्वनिः कथितः ध्वनिरित्युच्यते (२)

वैयाकरणैः महाभाष्यकारादिभिः प्रधानभूतो यः स्फोटं स्फुटयति प्रकाशयति अर्थमिति स्फोटस्तद्रूपं यद्व्यङ्ग्यं तद्व्यञ्जकस्य शब्दस्य ध्वनिः ध्वनति स्फोटं व्यनक्तीति ध्वनिरिति व्यवहारः कृतः प्रतीतपदार्थयोर्ध्वनिः शब्द इत्यादिना । अयं भावः—आशुविनाशिनां वर्णानां मेलकामावादानुपूर्व्याः शातमशक्यत्वात्कथं शब्दार्थबोध इत्याशङ्क्य पूर्वपूर्ववर्णानुभवजनित-
संस्कारसहितान्तिमवर्णानुभवेन स्फोटो व्यज्यते स च व्यङ्ग्यात्मकः शब्दो नित्यो ब्रह्मस्वरूपः सकलप्रत्ययप्रत्यायनक्षमोऽङ्गीक्रियते, तद्व्यञ्जकश्च वर्णात्मकः शब्दः वृत्तिस्तु व्यञ्जनैव सङ्केताद्य-
भावात् तद्व्यञ्जकश्च शब्दो ध्वनित्वेन व्यवहियत इति वैयाकरणमतमिति । तत इति । यत-
स्तैर्व्यवहारः कृतस्तस्मात् । तन्मतेति । वैयाकरणमतानुसारिभिः । अन्यैरपीति । ध्वन्या-
लोककारप्रभृतिभिरलङ्कारकारिभिरपि । न्यग्भाषतेति । न्यग्भाषितमप्रधानीभूतं वाच्यं मुख्योऽर्थो येन तादृशस्य व्यङ्ग्यस्य व्यञ्जने ध्वनने क्षमस्य समर्थस्य । शब्दार्थयुगलस्येति ।
तद्रूपस्योत्तमकाव्यस्य ध्वनिरिति व्यवहारः कृतः ।

ध्वनिकाव्यमुदाहरति— निःशेषेति । नायकानयनाय प्रेषितां तमुपभुज्य समागतां दूर्तीं प्रति ज्ञानकार्यप्रकाशनद्वारा सम्भोगं प्रकाशयन्त्या विदग्धोत्तमनायिकाया इयमुक्तिः । अयि मिथ्यावादिनि असत्यभाषणशीले । बान्धवजनस्य मद्रममुहजनस्य अज्ञातोऽनालोचितः पीडाया दुःखस्यागम आगमनं यथा तत्सम्बुद्धौ हे दूति संदेशहरे ! त्वमितो मत्सकाशाद्वापीं दीर्घिकां ज्ञातुं ज्ञानार्थं गतासि गतवत्यसि, तस्य बहुधा कृतापराधस्य अत एव अधमस्य दुःखप्रयोजक-
कर्मशीलस्य नायकस्य अन्तिकं समीपं न पुनः नैव गतासि । स्नानोपपादकान्याह—निःशेषेति यतस्तव स्तनयोस्तटं प्रान्तदेशः निःशेषं यथा तथा च्युतं स्खलितं चन्दनं यस्मात्तथाभूतम् ।
एवमधरः अधरोष्ठः निःशेषं यथा तथा मृष्टः शुद्धो रागस्ताम्बूलरक्तिमा यस्य तथाभूतः । एवं नेत्रे चक्षुषी दूरं प्रान्तभागे एव अनञ्जने कज्जलरहिते तथा इयं प्रत्यक्षदृश्यमाना तव तनुः शरीरं तन्वी कृशा अत एव पुलकिता पुलकाः रोमोद्गमाः संजाता अस्यास्तथाभूतेत्यर्थः ।
अत्र मिथ्यावादिनि इत्यनेन तदन्तिकमगत्यैव मया गत्वा बहुशः प्रसादितोऽपि नागत इति मिथ्यैव वदसीति व्यज्यते । अज्ञातपीडागमे इत्यनेन स्वार्थपरायणता व्यज्यते । दूति इत्यनेन मिथ्याभाषणशीलत्वयोग्यता व्यज्यते, अत एव सखि इति नोक्तं प्रतारणाकर्तृत्वात् ।
स्तनतटमित्यनेन तदे एव सदापि मित्रात् भगवन्नायकस्य अज्ञातभावात्तदस्यैव तथाभूत-

अत्र तदन्तिकमेव रन्तुं गताऽसीति प्राधान्येनाऽधमपदेन व्यज्यते ।

(३) अतादृशि गुणीभूतव्यङ्ग्यं व्यङ्ग्ये तु मध्यमम् ।

अतादृशि वाच्यादनतिशायिनि । यथा—

ग्रामतरुणं तरुण्या नववज्जुलमञ्जरीसनाथकरम् ।

पश्यन्त्या भवति मुहुर्नितरां मलिना मुखच्छाया ॥ ३ ॥

अत्र वज्जुलंलतागृहे दत्तसङ्केता नागतेति व्यङ्ग्यं गुणीभूतं तदपेक्षया वाच्यस्यैव चमत्कारित्वात् ॥

(४) शब्दचित्रं वाच्यचित्रमव्यङ्ग्यं त्ववरं स्मृतम् ॥ ५ ॥

चित्रमिति गुणालङ्कारयुक्तम् । अव्यङ्ग्यमिति स्फुटप्रतीयमानार्थरहितम् । अवरमधमम् । यथा—

स्वच्छन्दोच्छलदच्छकच्छकुहरच्छातेतराम्बुच्छटा—

त्वमिति व्यज्यते । अधर इत्यनेन कामशास्त्रे अधरोष्ठ एव चुम्बनविधानात्तत्रैव तथात्वमिति व्यज्यते । दूरमनञ्जने इत्यनेन प्रान्ते एव कामशास्त्रे चुम्बनविधानात्तत्रैव तस्कृतमनञ्जनत्वमिति व्यज्यते । अत्राऽधमपदस्य प्राधान्येन व्यङ्ग्यत्वं दर्शयति—अत्रेत्यादिना । प्राधान्यं च इतरनायिकासम्भोगस्य विप्रलम्भोद्दीपकत्वेन वाच्यापेक्षयाऽतिशयितत्वादिति दिक् ॥ २ ॥

मध्यमकाव्यं लक्षयति—अतादृशोति । व्यङ्ग्ये व्यङ्ग्यार्थे अतादृशि वाच्यादनतिशायिनि वाच्यापेक्षयाऽतिशयचमत्काराऽजनके सति मध्यमं काव्यम् । तदेव गुणीभूतव्यङ्ग्यमिति बुधैः कथितमित्यर्थः (३)

व्यङ्ग्यस्य वाच्यादनतिशायित्वं न्यूनत्वेन तुल्यत्वेन चेति द्विविधम् । तत्राद्यमुदाहरति—ग्रामेति । स्वयमेव सङ्केतं कृत्वा गृहकार्यव्यासंगवशेन सङ्केतस्थानमनागतायाः सङ्केतस्थानगमनं ज्ञापयितुं तत्रैववज्जुलमञ्जरीमादाय उपगतमुपनायकं दृष्ट्वा विषण्णायाः कस्याश्चिदुपनायिकाया विप्रलम्भाभासवर्णनमिदम् । नवा नूतना वज्जुलस्याशोकस्य मञ्जरी तथा सनाथो युक्तः करो यस्य तथाभूतं ग्रामतरुणं मुहुर्भृशं पश्यन्त्या अवलोकयन्त्यास्तरुण्या मुखच्छाया मुखकान्तिर्नितरामत्यन्तं मलिना भवतीत्यर्थः । अत्र ग्रामतरुण इत्यनेन ग्रामे एकस्तरुणस्तेन ग्रामस्थसकलयुवतिप्रार्थ्यमानतया दुर्लभत्वं व्यज्यते । तरुणं तरुण्या इत्यनेन द्वयोस्तरुणत्वेन परस्परानुरागोत्कषां व्यज्यते ॥ ३ ॥

गुणीभूतव्यङ्ग्यं दर्शयति—अत्रेति । गुणीभूतत्वे कारणमाह—तदपेक्षयेति । उक्तव्यङ्ग्यापेक्षया वाच्यस्य मुखच्छायामालिन्यातिशयस्य चमत्कारित्वात् आस्वादजनकत्वात् । द्वितीयस्य ब्राह्मणातिक्रमत्याग इत्यादिना पञ्चमोल्लासे उदाहरिष्यते ॥

अधमकाव्यं लक्षयति—शब्दचित्रमिति । अव्यङ्ग्यं काव्यमवरमधमं स्मृतम् । तदेव बुधैश्चित्रमिति कथितमित्यध्याहारलभ्यम् । तच्च चित्रं द्विविधं शब्दचित्रं वाच्यचित्रं चेत्यर्थः (४)

ननु व्यङ्ग्यरहितस्य काव्यस्यासम्भवादित्याशङ्क्य अव्यङ्ग्यपदं व्याचष्टे—स्फुटप्रतीयमानेति । प्रतीयमानो व्यङ्ग्यः ।

शब्दचित्रमुदाहरति—स्वच्छन्देति । मन्दाकिनी गङ्गा वो युष्माकं मन्दतां पापमज्ञानं वा अह्नाय झटिति मिधात् अपनयतात् । कीदृशी ? स्वच्छन्दं स्ववशं यथा स्यात्तथा उच्छलदुद्गच्छत् अच्छनिर्घटं—अच्छला तदापेक्षया कुर्यात् अच्छद्वत्तन्निष्ठं छातं दुर्बलं तदितरदु

मूर्च्छन्मोहमहर्षिर्हर्षविहितस्नानाहिकाहाय वः ।
भिद्यादुद्यदुदारदुर्दुरदरी दीर्घादरिद्रुम-
द्रोहोद्रेकमहोर्मिमदुरमदा मन्दाकिनी मन्दताम् ॥ ४ ॥
विनिर्गतं मानदमात्ममन्दिराद्भवत्युपश्रुत्य यहच्छयाऽपि यम् ।
ससंभ्रमेन्दुद्रतपातितागलानिमोलिताक्षीव भियाऽमरावती ॥ ५ ॥
इति काव्यप्रकाशे काव्यस्य प्रयोजनकारणस्वरूप-
विशेषवर्णनो नाम प्रथम उल्लासः ॥

अथ द्वितीयोल्लासः

क्रमेण शब्दार्थयोः स्वरूपमाह—

(५) स्याद्वाचको लाक्षणिकः शब्दोऽत्र व्यञ्जकस्त्रिधा ॥

अत्रेति काव्ये । एषां स्वरूपं वक्ष्यते ।

वेगातिशयेन बलवद् यदम्बु जलं तस्य च्छटा परम्परा तथा मूर्च्छन् विनश्यन् मोहोऽज्ञानं
येषान्तेर्महर्षिर्भिर्हर्षेण सन्तोषेण विहिते कृते स्नानं च आह्निकञ्च स्नानाह्निके यस्यान्तादृशी,
अनेन महर्षिसेव्यत्वेन तीर्थान्तरादतिशयित्वे प्रदर्श्य नद्यन्तराद्विशेषं दर्शयति—उद्यदिति ।
उद्यन्तः प्रकाशमाना उदारा महान्तो दुर्दुरा मेका यासु एवंविधा दर्यः कन्दरा यस्यान्त-
याभूता । तथा दीर्घा आयता अदरिद्राः शाखादिबाहुत्येन अकृशा ये द्रुमास्तेषां द्रोहः
पातनं तेनोद्रेक ऊर्ध्वप्रसरणं येषामेवम्भूताः ये महोर्मयो बृहत्तरङ्गास्तेर्मेदुरो निविडः पुष्टो
वा मदो गर्वो यस्यास्तथाभूता । शार्दूलविक्रीडितं छन्दः । अत्र च्छकारस्य महर्षिर्हर्षेत्यस्य
आह्निकाहायेत्यस्य दकारस्य मन्दमन्देत्यस्य चानुप्रासः शब्दालङ्कारः । यद्यपि मन्दाकिनी-
विषयो रत्याख्यो भावस्तोर्थान्तरादाधिक्यवर्णनाद्व्यतिरेकालङ्कारश्च व्यङ्ग्योऽस्ति, तथापि
अनुप्रासे कवेस्तात्पर्यात्स तिरोधीयते इत्यव्यङ्ग्यमिदं काव्यम् ॥ ४ ॥

अर्थचित्रमुदाहरति—विनिर्गतमिति । हयग्रीववधनाटके पद्यमिदम् । मानं व्यति खण्डय-
तीति मानदस्तं यं हयग्रीवमात्मनो मन्दिरान्निजगृहात् यहच्छया स्वेच्छयापि न तु युयुत्सया
अन्ययापि कयाचिदिच्छया विनिर्गतं उपश्रुत्य कर्णोपकर्णिकया श्रुत्वा ससम्भ्रमेण सभवेन
त्वरयुक्तेन वा-इन्द्रेण द्रुतं शीघ्रं पातिता यथाकथञ्चिन्निक्षिता अर्गला कीलकं न तु कपाट-
फलद्वयमेव यस्याः सा अमरावती इन्द्रनगरी भिया भयेन निमोलिते सङ्कुचिते अक्षिणी नेत्रे
यया सा तथाभूतेव भवतीत्यर्थः । द्वारस्य नेत्रस्थानापन्नत्वात् सम्प्राप्ते भये नेत्रनिमोलनं
छोणां स्वभावः । वंशस्थवृत्तम् । जतौ तु वंशस्थमुदोरितं जराविति लक्षणात् । अत्र निमी-
लिताक्षीवेत्युपेक्षाऽर्थालङ्कारः । उत्प्रेक्षायां कवेस्तात्पर्यात्सन्तोऽपि वीररसादयो व्यङ्ग्यास्ति-
रोधीयन्त इत्यव्यङ्ग्यमिदं काव्यम् ॥ ५ ॥

इति काव्यप्रकाशे नागेश्वरीटीकायां प्रथमोल्लासः ॥

शब्दार्थौ काव्यमिति लक्षणे शब्दस्य प्राथम्यान्तद्विभागप्रतिपादकसूत्रमाह—स्याद्वाचक
इति । अत्र काव्ये वाचको लाक्षणिको व्यञ्जकश्चेति त्रिप्रकारः शब्दः स्यादिति सूत्रार्थः ।
गौणशब्दस्य लाक्षणिकेऽन्तर्भावस्याग्रे वक्ष्यमाणत्वात् त्रिषेत्युक्तम् । व्यञ्जकशब्दस्य वैशेषिका-
दिशास्त्रेऽसत्त्वात्कव्य इत्युक्तम् । यथा त्रिविधानां लक्षणं वक्ष्यते (५)

(६) वाच्यादयस्तदर्थः स्युः—

वाच्य-लक्ष्य-व्यङ्ग्याः ।

(७)—तात्पर्याऽर्थोऽपि केवुचित् ॥ ६ ॥

आकाङ्क्षा-योग्यता—सन्निधिवशाद्वक्ष्यमाणस्वरूपाणां पदार्थानां समन्वये तात्पर्यार्थो विशेषवपुरपदार्थोऽपि वाक्यार्थः समुल्लसतीत्यभिहितान्वयवादिनां मतम् । वाच्य एव वाक्यार्थ इत्यन्विताभिधानवादिनः ।

(८) सर्वेषां प्रायशोऽर्थानां व्यञ्जकत्वमपीष्यते ॥

तत्र वाच्यस्य यथा—

माए घोवअरणं अज्ज हु णत्थि त्ति साहिअं तुमए ।

अर्थान्विभजने— वाच्यादय इति । तेषां वाचक-लक्षणिक-व्यञ्जकानामर्था वाच्य-लक्ष्यव्यङ्ग्याः स्युरिति कारिकार्थः (६)

ननु वाक्यार्थस्यापि व्यञ्जनारूपव्यापाराश्रयत्वेन तद्विभागोऽपि कर्तुमुचित इत्यत आह— तात्पर्यार्थोपीति । तात्पर्याख्यवृत्तिप्रतिपाद्योऽर्थोऽपि केवुचित् अभिहितान्वयवादिनाम्मेते इत्यर्थः (७)

एतद्विवृणोति—आकाङ्क्षेत्यादिना । पदस्य पदान्तरव्यतिरेकप्रयुक्तान्वयाननुभाव-कत्वमाकाङ्क्षा । अर्थाऽवाधो योग्यता । पदानामविलम्बेनोच्चारणं सन्निधिः । आकाङ्क्षारहितं वाक्यं न प्रमाणं यथा गौरश्चः पुरुषो हस्तीत्यादि । योग्यतारहितं न प्रमाणं यथा वह्निना सिञ्चतीत्यादि । सन्निधिरहितं न प्रमाणं यथा प्रहरे प्रहरेऽसहोच्चारितानि गामान्येत्यादि-पदानि । वशान् प्रयोजकात् । वक्ष्यमाणेति जात्यादिजातिरेव क्त्यादिना । समन्वये परस्परसम्बन्धे वुमुस्तिरे तात्पर्यार्थः तात्पर्याख्यवृत्तिप्रतिपाद्यः । विशेषवपुः वाच्याद्यर्थ-विलक्षणशरीरः । अपदार्थः प्रत्येकपदवृत्त्यविषयः । वाक्यार्थः पदसमूहगम्यः । समुल्लसति अनुभवविषयो भवति । आभिहितान्वयवादिनाम् । अभिहितानां स्वस्ववृत्त्या पदैरुपस्थितानामर्थानामन्वय इतिवादिनां मांसांसकानाम् । वृत्तिं विना अर्थबोधनेऽतिप्रसंग इति वाक्यार्थरूपे संसर्गे शब्दस्य तात्पर्याख्या वृत्तिरभ्युपगन्तव्या तत्प्रतिपाद्योऽर्थस्तात्पर्यार्थ इति हि तेषाम्मतमिति भावः । अथ गुरुसम्मतं पक्षान्तरमाह—वाच्य एवेति । पदसमूह-गम्यो वाक्यार्थः । स वाच्यान्तर्गतपदार्थ एवेति देवदत्त गामान्येत्यादिवृद्धप्रयुक्ते तादृश व्यक्तिसञ्चारे मध्यमवृद्धप्रवृत्तिं दृष्ट्वा बालोपि तस्य वाक्यस्य तदर्थबोधकतामनुमाय गां नय अश्वमाहरेति अनन्तरवाक्यप्रयोगाद् गवापसरणे अश्वाहरणे च प्रवृत्तिं दृष्ट्वा अन्वयव्यति-रेकाभ्यां कारकपदस्य क्रियापदार्थान्विते कारके क्रियापदस्य कारकपदार्थान्वितक्रियायां च शक्तिमवधारयति । ततश्च प्रयोगकाले तस्य बालस्य प्रथमत एवान्वितबुद्धिर्जायते तेनाऽभिध-यैवाऽन्वयबोधोपपत्तौ किन्तात्पर्यरूपवृत्त्यन्तरेणेति प्रभाकरगुरोर्मतमिति बोध्यम् ॥

केवलं शब्दस्यैवार्थस्य व्यञ्जकत्वमिति वाच्यस्यैवार्थस्य व्यञ्जकत्वमिति च शङ्कां वारयति—सर्वेषामिति । वाच्य-लक्ष्य-व्यङ्ग्यानामर्थानामपि प्रायशो व्यञ्जकत्वमिष्यत इति कारिकार्थः । वक्त्रादिवैशिष्ट्यानावतारेऽर्थान्तरव्यञ्जना न सम्भवतीति प्रायश इत्युक्तम् (८)

वक्तृवैशिष्ट्याद्वाच्यार्थस्य व्यञ्जकत्वमुदाहरति—माए इति । उपनायकसंगमार्थिन्याः कस्याश्चित् अन्लेन्धानाद्यनयनव्याजेन बहिर्गन्तुं मातरं प्रत्युक्तिरियम् ।

मातृद्वेषीकरणमयं (कलु) नास्तीति सप्रतिषेधव्यक्तिः ।

Digitized By Siddhanta eGangotri Gyaan Kosha
ता भणं किं करणीज एमं ण वासरो ठाई ॥ ६ ॥

अत्र स्वैरविहारार्थिनीति व्यज्यते । लक्ष्यस्य यथा—

साहेन्ती सहि सुहं खणे खणे दुम्मिआसि मव्व कए ।

सम्भावणेहकरणिजसरिसअं दाव विरइअं तुमए ॥ ७ ॥

अत्र मत्प्रियं रमयन्त्या त्वया शत्रुत्वमाचरितमिति लक्ष्यं तेन च कामुकविषयं सापराधत्वप्रकाशनं व्यङ्ग्यम् । व्यङ्ग्यस्य यथा—

उअ णिच्चलणिप्पंदा भिसिणीपत्तम्मि रेहइ वलाआ ।

णिम्मलमरगअभाअणपरिट्ठिआ सद्धसुत्तिव्व ॥ ८ ॥

तद्भण किं करणीयमेवमेव न वासरः स्थायो ॥

इति संस्कृतम् । हे मातः ! गृहस्य सम्बन्धि उपकरणमन्त्रेणनशाकादिकम् अद्य खलु निश्चितं नास्तीति त्वया भवत्या साधितं प्रतिपादितम्, तत्तस्मात् भण वद अन्नेन्धनादिसंपादनार्थं बहिर्गमनमाज्ञापयेति यावत् । किं करणीयमत्र किंशब्दः क्षेपे न किञ्चित्कर्तव्यमित्यर्थः । किं च वासरो दिवसः एवमेव ईदृशावस्थ एव स्थायी स्थिरो नेत्यर्थः । अत्र मातरित्यनेनालङ्घनीयाज्ञत्वं गृहे इत्यनेनावश्यकता उपकरणमित्यनेन अन्यथासिद्धिपरिहारः । अद्यत्यनेन अद्यैव सम्पाद्यम् साधितमित्यनेन गृहे सत्त्वशङ्कानिरासः त्वयेत्यनेन स्वकल्पनापरिहारः । तदित्यनेनावश्यवक्तव्यत्वं भणेत्यनेन स्वप्रेरणम् एवमेवेत्यनेन दिवसावसाने त्वप्रेरितयापि कुलांगनया मया न गन्तव्यमेवेति च द्योत्यते । अत्र व्यभिचारिणीरूपवक्तृसम्बन्धात्स्वैरविहारार्थिनी एवेति सामाजिकैर्यञ्जनया बुध्यते ॥ ६ ॥

बोद्धव्यवैशिष्ट्याल्लक्ष्यार्थस्य व्यञ्जकत्वमुदाहरति—साहेन्तीति । प्रियानुनयार्थं प्रेषितान्तामुपभुज्यागतां दूर्तीं प्रति नायिकाया उक्तिः ।

साधयन्ती सखि सुभगं क्षणे क्षणे दूनासि मत्कृते ।

सद्भावस्नेहकरण्यसदृशकं तावद्विरचितं त्वया ॥

इति संस्कृतम् । हे सखि मत्कृते मदर्थं सुभगं सुन्दरन्तन्नायकं साधयन्ती अनुनयन्ती त्वं क्षणे क्षणे प्रतिक्षणं दूना खिन्नाऽसि, त्वया तावत्सद्भावः साधुत्वं स्नेहो वात्सल्यं तयोः करणीयं कार्यं सदृशमुचितं विरचितं कृतम् । सद्भावस्य यत्कार्यं स्नेहस्य च यदुचितं तद्विरचितमित्यर्थः । अत्र लक्ष्यं व्यङ्ग्यं च विभजति—अत्रेति । अत्र क्षमिताद्यनुमितस्वप्रियोपभुक्तत्वान्मित्रत्वरूपमुख्यार्थशब्दे सदृशपदेन शत्रुत्वाचरणरूपं विसदृशं लक्ष्यते । मत्कृत इत्यनेन स्वकृत इति दूनासित्यनेन हृष्टासीत्यर्थश्च लक्ष्यते । तेन लक्ष्यवाक्यार्थेन कामुकां च कामुकश्रत्येकशेषेण तयोर्विषयकसापराधत्वप्रकाशनं सदृश्यैर्यञ्जनया गम्यमिति भावः ॥ ७ ॥

व्यङ्ग्यार्थस्य व्यञ्जकत्वमुदाहरति—उअ णीति । उपनायकं कस्याश्चिदुक्तिरियम् ।

पश्य निश्चलनिष्पन्दा विसिनीपत्रे राजते वलाका ।

निर्मलमरकतभाजनपरिस्थिता शङ्खशुक्तिरिव ॥

इति संस्कृतम् । विसिन्धाः कमलिन्धाः पत्रे पत्रे वलाका वक्रपङ्क्तिः राजते शोभते इति त्वमप्येति वाक्यार्थस्य कर्मत्वम् । कथम्भूता, निश्चला चासौ निष्पन्दा स्थानान्तरप्रापिका शरीरक्रिया चलनं, स्थानान्तरप्रापिकाऽवयवक्रिया स्पन्द इत्यपौनरुक्त्यम् । शीतोष्णं जलमिति वत्कर्मधारयः । केव राजते, निर्मलं स्वच्छं यत् मरकतस्य नीलमणेर्भाजनं पात्रं तत्र परिस्थिता विद्यमानाः शङ्खशुक्तिरिव शङ्खमिति युक्त्याकार चन्दनादिनिधानपात्रमिवेत्यर्थः ।

अत्र निष्पन्दत्वेन आश्वस्तत्वं तेन च जनरहितत्वम्, अतः सङ्केतस्थानमेतदिति कयाचित्कञ्चित्प्रत्युच्यते । अथवा मिथ्या वदसि, न त्वमत्रागतोऽभूरिति व्यज्यते ॥ वाचकादीनां क्रमेण स्वरूपमाह—

(९) साक्षात्सङ्केतितं योऽर्थमभिधत्ते स वाचकः ॥ ७ ॥

इहागृहीतसङ्केतस्य शब्दस्यार्थप्रतीतेरभावात्सङ्केतसहाय एव शब्दोऽर्थविशेषं प्रतिपादयतीति यस्य अत्राव्यवधानेन सङ्केतो गृह्यते स तस्य वाचकः ।

(१०) सङ्केतितश्चतुर्भेदो जात्यादिर्जातिरेव वा ।

यद्यप्यर्थक्रियाकारितया प्रवृत्तिनिवृत्तियोग्या व्यक्तिरेव, तथाऽप्यानन्त्याद्वय-भिचाराच्च तत्र सङ्केतः कर्तुं न युज्यत इति गौः शुक्लश्चलो डित्थ इत्यादीनां विषय-विभागो न प्राप्नोतीति च तदुपाधावेव सङ्केतः ।

अत्र वाक्येन निष्पन्दत्वेन आश्वस्तत्वम् अभीतत्वं व्यङ्ग्यम् । अनेन व्यङ्ग्येन जनरहितत्वं निर्जनत्वं व्यङ्ग्यम् । फलितमाह—अत इति । कञ्चित्प्रतीतिः । सङ्केतस्थानाभिलाषिणं प्रति उच्यते व्यञ्जनया प्रतिपाद्यते । सम्भोगाद्विप्रलम्भस्य मधुरत्वेन तत्र योजयति—अथ वेति । अत्र सङ्केतस्थाने निष्पन्दत्वेन जनगमनाभावात् त्वं नागता अहन्त्वागत इति मिथ्यावादिनं प्रति व्यज्यते ॥८॥

वाचक-लक्षणिक-व्यङ्गकानां शब्दानां क्रमेण स्वरूपमाह—साक्षादिति । यः शब्दः साक्षात्सङ्केतितमव्यवधानेन गृहीतसङ्केतमर्थं जात्यादिरूपम् अभिधत्ते प्रतिपादयति स शब्दो वाचक इत्युच्यते इति कारिकार्थः (९)

विवृणोति—इहेति । इह लोकव्यवहारे अव्यव्यतिरेकाभ्यां गृहीतसङ्केतज्ञानस्यैवार्थ-प्रतीतिजनकत्वेन सङ्केतग्रहसहाय एव शब्दोऽर्थविशेषं प्रतिपादयति अभिधत्ते, अतो यस्य शब्दस्य यस्मिन्नर्थेऽव्यवधानेन साक्षात्सङ्केतग्रहो ज्ञाने उपयुज्यते स शब्दः तस्यार्थस्य वाचक इत्युच्यते इति ।

अथ विभागपूर्वकसङ्केतितमर्थन्दर्शयति—सङ्केतित इति । सङ्केतग्रहविषयोऽर्थश्चतुर्विधो भवति । तानाह—जात्यादिरिति । जाति-गुण-क्रिया-यदृच्छारूपः । एतन्महाभाष्ये स्पष्टम् । जातिरेव सांमांसकमतमेतत् ।

ननु शक्तिप्रादुर्भावव्यवहारस्य व्यक्तावेव दर्शनात्तत्रैव शक्तिर्युक्तेत्याशयेनाशङ्कते—यद्यपीति । अर्थाय प्रयोजनाय या क्रिया गोरानयनादिरूपा तत्कारितया तन्निर्वाहकत्वेन प्रवृत्तिनिवृत्त्योर्योग्या विषयाभूता व्यक्तिरेव जात्याद्यर्थाश्रय एव न जात्यादिः । (१०)

समाधत्ते—तथापीति । सर्वासु व्यक्तिषु सङ्केतग्रहो व्यवहारनिर्वाहक इति स्वीकारे व्यक्तीनामानन्त्यादेकपदोपस्थित्यसम्भवेन तत्र संकेतो ग्रहीतुमशक्यः । एकस्यां व्यक्तौ सङ्केतग्रहो व्यवहारनिर्वाहक इति स्वीकारे च यस्यां व्यक्तौ संकेतग्रहः स्वीकृतस्तदतिरिक्तायास्तच्छब्दान्दानं न स्यादिति व्यभिचार इति हेतोर्व्यक्तौ संकेतग्रहः कर्तुं मशक्य इति तदुपाधावेव तस्या व्यक्तेरुपाधौ व्यवच्छेदकधर्मे जात्यादावेव संकेतः कर्तुं युज्यते, किं च गोत्वरूपजातिमान् शुक्लत्वरूपगुणवान् चलनरूपक्रियावान् डित्थनामाऽयमिति तात्पर्येण गौः शुक्ल इत्यादिप्रयोगे चतुर्भेदादिशब्दैः सैवैका गोव्यक्तिरुच्यत इति प्रवृत्तिनिमित्तभेदाभावेन घटः कलश इतिवत्पर्यायतया सहप्रयोगो न स्यात् । व्यक्तिवादे व्यक्तेरेव प्रवृत्तिनिमित्तत्वात्तस्याश्चैकत्वाद् उपाधिवादिमते तु उपाधेर्जात्यादेः प्रवृत्तिनिमित्तत्वेन तस्य च भेदाद् गवादिशब्दानां पर्यायत्वाभावेन सहप्रयोगः सुलभ इति भावः । विषयविभाग इति । विषयस्य प्रवृत्तिनिमित्तस्य विभागो

उपाधिश्च द्विविधः—वस्तुधर्मो वक्तृयदृच्छासन्निवेशितश्च । वस्तुधर्मोऽपि द्विविधः—सिद्धः साध्यश्च । सिद्धोऽपि द्विविधः—पदार्थस्य प्राणप्रदो विशेषाधानहेतुश्च । तत्राद्यो जातिः । उक्तं हि वाक्यपदीये “न हि गौः स्वरूपेण गौर्नाप्यगौः गोत्वाभिसम्बन्धात्तु गौरिति” । द्वितीयो गुणः शुक्लादिना हि लब्धसत्ताकं वस्तु विशिष्यते । साध्यः पूर्वापरीभूतावयवः क्रियारूपः ।

डित्यादिशब्दानामन्त्यबुद्धिनिर्ग्राह्यं संहतकर्म स्वरूपं वक्त्रा यदृच्छया डित्यादिष्वर्थेपूपाधित्वेन सन्निवेश्यते इति सोऽयं संज्ञारूपो यदृच्छात्मक इति । गौः शुक्लश्चलो डित्थ इत्यादौ चतुष्टयी-शब्दानां प्रवृत्तिरिति भट्टभाष्यकारः । परमाण्वादीनान्तु गुणमध्यपाठात् पारिभाषिकं गुणत्वम् । गुणक्रियायदृच्छानां

भेदो न प्राप्नोति न स्यादित्यर्थः । वस्तुधर्मो वस्तुनि व्यक्तौ समवेतो धर्मो जातिगुणक्रियारूपः वक्त्रा यदृच्छया स्वेच्छया सन्निवेशितः सङ्केतसम्बन्धेन तत्तद्धर्मिणि स्थापितो देवदत्तादिनामरूपश्च साध्यः साध्यत्वेन विवक्षितो धात्वर्थरूपः पदार्थस्य गवादेः प्राणप्रदः प्राणो व्यवहारयोग्यता तत्प्रदः तन्निर्वाहकः सकलव्यक्तिवृत्तिजातिरिति यावत् । विशेषाधानहेतुः विशेषस्य सजातीयेभ्यो व्यावर्तनस्य आधानं प्रत्ययस्तस्य हेतुः । अत्र मानमाह—उक्तं हीति । न गौः गोव्यक्तिः स्वरूपेण जातिरहितव्यक्तिमात्रेण न गौः गौरिति व्यवहारविषयो न, नाप्यगौः अगौरिति व्यवहारविषयोऽपि न; किन्तु गोत्वाभिसम्बन्धात् गोत्वसमवायात् गौः गौरिति व्यवहारविषयः नित्यमेकमनेकानुगतमिति जातिलक्षणात् । विशेषाधानहेतुः, तदेव दर्शयति—शुक्लादिनेति । लब्धसत्ताकं जात्या प्राप्तव्यवहारयोग्यताकं वस्तु व्यक्तिः शुक्लादिगुणेन विशिष्यते सजातीयेभ्यो व्यावर्त्यते । पूर्वाकंसाध्यस्य लक्षणमाह—साध्य इति । पूर्वापरीभूताः कमिका अवयवा एकदेशा अधिश्रयणाद्यवतारणान्ता यस्य तथाभूतः । बौद्धो हि अधिश्रयणाद्यवतारणान्तव्यापारसमूहः पाकक्रिया विक्लिप्त्यनुकूलत्वेन तेषामनुगमान्न नानार्थतां, तथा च भासमानपौर्वापर्यकावयवकत्वसमानाधिकरणो धर्मविशेषः साध्यत्वमिति फलितम् । क्रियारूपः धातुवाच्यः ।

चतुर्थमुपाधिं विवृणोति—डित्यादीति । डित्यादिसंज्ञाशब्दानाम् अन्त्यो यो वर्णस्तद्बुद्ध्या निर्ग्राह्यं निःशेषतो ग्राह्यं पूर्वपूर्ववर्णानुभवजनितसंस्कारसद्वृत्तयाऽन्त्यवर्णबुद्ध्याऽभिव्यक्तं संहतकर्म वर्णक्रमग्रहशून्यं स्वरूपं स्फोटाख्यशब्दस्वरूपं वक्त्रा पालकादिना यदृच्छया डित्यादिपदमेतन्नामविशिष्टतत्तदर्थत्रोधकं भवत्वित्याकारया स्वेच्छया उपाधित्वेन विशेषणतया सन्निवेश्यते स्थाप्यते कल्प्यते यो यदृच्छाकलितत्वाद्यदृच्छाशब्द इति व्यवहियते । स्वमते सम्मतिमाह—गौः शुक्ल इति । शब्दानां प्रवृत्तिः प्रवृत्तिनिमित्तं चतुष्टयी चतुर्विधम् । तथा च प्रवृत्तिनिमित्तस्य चातुर्विध्याच्छब्दस्यापि जातिशब्दो गुणशब्दः क्रियाशब्दो यदृच्छाशब्द इति चातुर्विध्यम् । प्रवृत्तिनिमित्तत्वं च यज्ज्ञानाच्छब्दस्य प्रवृत्तित्वम् । महाभाष्यकारः पतञ्जलिः ऋलृक्स्त्रे उक्तवान् । ननु परमाणुत्वस्य प्राणप्रदत्वेन जातितया परमाण्वादिशब्दानामपि जातिशब्दतया वैशेषिकशास्त्रादी कथं गुणशब्दत्वेन व्यवहार इत्यत आह—परमाण्वादीनामिति । आदिना परममदृच्छाशब्दसंग्रहः । पारिभाषिकं परिभाषया प्राप्तं स्वसङ्केतितमिति यावत् । एवं च वैशेषिकमते गुणत्वव्यवहारो भाक्; अस्मन्मते परमाण्वादयो जातिशब्दा एवेति न विरोधः । ननु शब्दादिवृत्तीनां शुक्लत्वादिगुणानां तण्डुलादिनिष्ठानां पाकादिक्रियाणां धर्मभेदेन भेददर्शान्नानात्वेन तत्र शब्दानान्त्यव्यभिचारदोषोऽप्येवमिति चेन्न आह—गुणक्रियेति । वस्तुतः स्वरूपतः

वस्तुत एकरूपाणामप्याश्रयभेदाद्भेद इव लक्ष्यते, यथैकस्य मुखस्य खड्गमुकुरतै-
लाद्यालम्बनभेदात् ।

हिमपयःशङ्खाद्याश्रयेषु परमार्थतो भिन्नेषु शुक्लादिषु यद्वशेन शुक्तः शुक्त
इत्याद्यभिन्नाभिधानप्रत्ययोत्पत्तिस्तच्छुक्लत्वादि सामान्यं, गुडतण्डुलादिपाका-
दिष्वेवमेव पाकत्वादि, बालवृद्धशुकाद्यदीरितेषु डित्थादिशब्देषु च प्रतिक्षणं भिद्य-
मानेषु डित्थाद्यर्थेषु वा डित्थत्वाद्यस्तीति सर्वेषां शब्दानां जातिरेव प्रवृत्तिनिमित्त
मित्यन्ये । तद्वान् अपोहो वाशब्दार्थः कैश्चिदुक्त इति ग्रन्थगौरवभयात्प्रकृतानु-
पयोगाच्च न दर्शितम् ।

(११) स मुख्योऽर्थस्तत्र मुख्यो व्यापारोऽस्याभिधोच्यते ॥ ८ ॥

स इति साक्षात्सङ्केतितः । अस्येति शब्दस्य ।

(१२) मुख्यार्थबाधे तद्योगे रूढितोऽथ प्रयोजनात् ।

भेद इवेति । स एव यमिति प्रत्यभिज्ञया शुक्लादीनामेकत्वसिद्धौ भेदप्रतीतिराश्रयभेदो-
पाधिका यथा एकस्यापि मुखस्य दर्पणाद्यालम्बनभेदाद्भिन्नत्वम् आलम्बनं प्रतिविम्बाश्रयः ।

जातिरेव वेति । मीमांसकमतमुपपादयति—हिमपय इति । हिमादय आश्रया
येषान्तेषु परमार्थतः वस्तुतः भिन्नेषु इदं शुक्लमिदं शुक्लतरमिदं शुक्लतममिति नाना-
प्रतीतेः । अभिन्नेति । अभिन्नमेकं यदभिधानं शब्दस्तेन या ज्ञानोत्पत्तिः सा यद्वशेन
यत्सहायेन भवति तत्सामान्यं जातिस्तत्रैव सङ्केत इति शेषः । एवमेवेति क्रियाशब्दे-
ष्वपि 'अयं पाकोऽयं पाक' इत्यभिन्नाभिधानप्रत्ययोत्पत्तेः पाकत्वादिसामान्य एव सङ्केतः ।
एवं बालाद्युच्चरितडित्थादियद्वच्छाशब्देषु तारत्वमन्दत्वादिना भिन्नेषु डित्थत्वादिजातेरेव
वाच्यत्वम् । शब्दगता जातिरिति मते शब्दे नानात्वं प्रदर्श्य अर्थगता जातिरिति मते अर्थे
नानात्वं प्रतिपादयति—प्रतिक्षणमिति । प्रतिक्षणं क्षणे क्षणे भिद्यमानेषु भिन्नेषु डित्था-
द्यर्थेषु मांसपिण्डेषु डित्थत्वादिसामान्यमस्तीति । सर्वेषां गौः शुक्लश्चलो डित्थ इत्यादीनां
जातिरेव प्रवृत्तिनिमित्तं सङ्केतविषय इति । अन्ये मीमांसकाः । उपाधिवादे जातिवादे च
व्यक्तेरपक्षेपाद्भानमिति बोध्यम् । ननु मतान्तरस्यापि सत्त्वेन तत्कुतो नोक्तमत आह—तद्वान्-
निति । नैयायिकमते व्यक्तिविशेषमनुपादाय तद्वान् सामान्यतो जातिमाञ्छब्दार्थः, अर्था-
जातिविशिष्ट एव शक्तिः । बौद्धमते क्षणिकवादिमते अपोहोऽतद्वथावृत्तिस्तत्रैव संकेतः
स एव शब्दार्थः इत्यादिमतानां ग्रन्थगौरवभयाद् उपाधिशक्तिवादे उपाधेयस्य व्यङ्ग्यत्व-
सम्भवाच्चन्मतानुवादः प्रकृतोपयोगी तदतिरिक्तवास्तु प्रतिकूलतयाऽनुपयोगी इति च हेतोर्न
दर्शितमिति भावः ॥

ननु पदार्थेषु मुख्यार्थस्याकथने न्यूनतेत्यत आह—स मुख्य इति । स साक्षत्स-
ङ्केतित एवाथो मुख्यो मुख्यत्वेन प्रसिद्धः न तु विलक्षणः सुखमिव प्रधानत्वान्मुख्यः ।
अभिधां लक्षयति—तत्र मुख्य इति । तत्र साक्षात्संकेतितेऽर्थे अस्य शब्दस्य यो मुख्यः
वृत्त्यन्तरानुपजीवको व्यापारो वृत्तिः सा अभिधा इत्युच्यत इत्यर्थः । अत एव शक्त्यपरपर्याय-
संकेतितार्थबोधजनको व्यापारोऽभिधा संकेतश्च शक्तिग्राहकः समयः स च अस्माच्छब्दाद-
यमर्थो बोद्धव्य इत्याकारक इत्युक्तः सङ्गच्छते (११)

लक्षणिकशब्दनिरूपणस्य लक्षणानिरूपणाधीनत्वात्तां लक्षयति—मुख्यार्थबाध इति ।
मुख्यार्थस्य प्रवाहादिशक्त्यार्थस्य बाधे घोषाद्यधिकरणत्वाद्यसम्भवरूपे बाधे सति तस्य मुख्या-
र्थस्य योगे तदादिर्लक्ष्यार्थेन सह साधारण्यविशेषात्सामान्ये लक्षितः प्रसिद्धः प्रयोग-

कुन्ताः प्रविशन्ति इत्यादौ कुन्तादिभिः प्रवेशसिद्धयर्थं स्वसंयोगिनः पुरुषा आक्षिप्यन्ते, तत उपादानेनेयं लक्षणा । गौरनुबन्ध्य इत्यादौ श्रुतिचोदितमनुबन्धनं कथं मे स्यादिति जात्या व्यक्तिराक्षिप्यते न तु शब्देनोच्यते ।

“विशेष्यं नाभिधा गच्छेत्क्षीणशक्तिर्विशेषणे ।”

इति न्यायादित्युपादानलक्षणा तु नोदाहर्त्तव्या, न ह्यत्र प्रयोजनमस्ति न वा रुदिरियम् । व्यक्त्यविनाभावित्वात् जात्या व्यक्तिराक्षिप्यते; यथा क्रियतामित्यत्र कृता, कुर्वित्यत्र कर्म, प्रविश पिण्डमित्यादौ गृहं भक्षयेत्यादि च । पीनो देवदत्तो दिवा न भुङ्क्ते इत्यत्र च रात्रिभोजनं न लक्ष्यते । श्रुतार्थापत्तेरर्थापत्तेर्वा तस्य विषयत्वात् गङ्गायां घोष इत्यत्र तदस्य घोषाधिकरणत्वसिद्धये गङ्गाशब्दः स्वार्थमर्पयति इत्येवमादौ लक्षणेनैषा लक्षणा । उभयरूपा चेयं शुद्धा उपचारेणामिश्रितत्वात् । अनयोर्लक्ष्यस्य लक्षकस्य च न भेदरूपं तादस्थ्यं

उपादानलक्षणा मुदाहरति—कुन्ता इति । अचेतनस्य कुन्तादेः प्रवेशनक्रियायामन्वया-सम्भव इति मुख्यार्थबाधः । स्वसंयोगिनः कुन्तादयः । अनेन मुख्यार्थयोगो दर्शितः । आक्षिप्यन्ते लक्षणया बोध्यन्ते । ततो हेतोः उपादानेन स्वार्थापरित्यागपूर्वकपरार्थग्रहणेन इयं लक्षणा उपादानलक्षणा अत्र च कुन्तास्त्रगततेक्ष्यस्य पुरुषेयु प्रतीतिः प्रयोजनम् । काकेभ्यो दधि रक्षयतामित्यप्यस्या एवोदाहरणम् । अत्र काकपदेन दध्युपघातकं लक्ष्यते छत्रिणो यान्तीत्यत्राप्यनयैव लक्षणया प्रधानभूतेन छत्रिणा साहचर्याच्छत्रशून्या अप्यवगम्यन्ते । मण्डनमिश्रमतमनुय दूषयति—गौरनुबन्ध्य इति । इत्थं हि तन्मतम् “गौरनुबन्ध्योऽजोऽग्नीषोमीय” इति प्रभुसम्मिश्रतिश्रुतिविहितानुबन्धनक्रिया मम कथं स्यात् जातिपदार्थवादे गोत्वजातेरनुबन्धनासम्भवादिति हेतोः गोत्वरूपया जात्या उपादानलक्षणया व्यक्तिबाध्यते, न तु अभिधया शब्देन बोध्यते यतोऽभिधा शक्तिर्विशेष्यं व्यक्तिरूपधमिणं न गच्छेत् न स्पृशेत् यतो विशेषणे जातिरूपे क्षीणशक्तिः “नागहीतविशेषणा बुद्धिर्विशेष्ये चोपजायते” इति न्यायेन विशेषणं प्रत्याख्य विरामात् तथा च “अनन्यभ्यो हि शब्दार्थ” इति न्यायेन जातिरेव शब्दार्थो व्यक्तेराक्षेपलभ्यत्वादिति तं दूषयति—इत्युपादानेति । कथन्तर्हि व्यक्तिप्रतीतिरित्यत आह—व्यक्तिं विनेति । व्यक्तिं विना जातेरभानाज्जात्या व्यक्तिरनुमीयते । अविनाभावेनाक्षेपे दृष्टान्तमाह—यथेति । यत्तु ‘पीनोऽयं देवदत्तो दिवा न भुङ्क्ते’ इति वाक्ये उपादानलक्षणया रात्रिभोजनवानिति लक्ष्यते । अर्थवादवाक्ये प्राशस्त्यलक्षणावद्वाक्येऽपि लक्षणा साध्वी इत्याह—तन्मतं मीमांसकमतानुसारेण दूषयति—पीन इति । कुतो न लक्षणेत्याशङ्क्य भट्टमते श्रुतार्थापत्त्या दिवाभोजनाभाववतः पुरुषस्य पीनत्वं रात्रिभोजनं विनाऽनुपपन्नमित्यनुपपत्त्या रात्रौ भुङ्क्ते इति शब्दः कल्प्यते इत्याशयेन समाधत्तं—श्रुतार्थेति । यत्रानुपपद्यमानः शब्दः शब्दान्तरं कल्पयति सा श्रुतार्थापत्तिः इयमेव शब्दाप्याहार इत्युच्यते यथा द्वारमिति शब्दः पिचेहीति क्रियापदम्, यत्र च दृष्टः श्रुतो वाऽर्थोऽनुपपन्नोऽर्थान्तरं कल्पयति सा अर्थापत्तिः इयमेवार्थाप्याहार इत्युच्यते । यथा द्वारमित्यर्थोऽनुपपन्नः पिचेहीति क्रिया कल्पयतीति न लक्षणया उपयोग इति भावः । लक्षणलक्षणा मुदाहरति—गङ्गायामिति । स्वार्थं प्रवाहरूपमर्पयति त्यजति लक्षणेन स्वार्थसमर्पणेनोपलक्षिता एषा लक्षणलक्षणा । शुद्धात्वे हेतुमाह—उपचारेति । सादृश्याख्यसम्बन्धेन प्रवृत्तिरूपोपचारः तेन अमिश्रितत्वाद् असंबन्धात् तेन उपचाराभिधत्ता शुद्धा उपचारमिधत्ता गौणीयुक्तिः सङ्गच्छते ॥ केचित्तु गौर्वाहिक इत्यादि गौणलक्षणार्थं स्वार्थलक्ष्यार्थयोः सादृश्याख्यसम्बन्धेनाभेदः

तटादीनां गङ्गादिशब्दः प्रतिपादने तत्त्वप्रतिपत्तौ हि प्रतिपिपादयिषितप्रयोजन-
सम्प्रत्ययः गङ्गासम्बन्धमात्रप्रतीतौ तु गङ्गातटे घोष इति मुख्यशब्दाभिधानाल्ल-
क्षणायाः को भेदः ।

(१४) सारोपाज्या तु यत्रोक्तौ विषयी विषयस्तथा ।

आरोप्यमाणः आरोपविषयश्च यत्रानपह्नुतभेदौ सामानाधिकरण्येन निर्दि-
श्येते, सा लक्षणा सारोपा ।

(१५) विषय्यन्तःकृतेऽन्यस्मिन् सा स्यात्साध्यवसानिका ॥ ११ ॥

प्रतीयते, शुद्धायान्तु शक्यार्थलक्ष्यार्थयोर्भेदः प्रतीयते तदेव च औदासन्यापरपर्यायं भेदप्रती-
तिरूपं ताटस्थ्यं नाम इदमेव च शुद्धाया गौणीतौ भेदकम् । न तूपचारमिश्रणमित्याहुस्तन्निरा-
करोति—अनयोरिति । उपादानलक्षणा लक्षणलक्षणारूपयोः शुद्धाया भेदयोः लक्ष्यस्य तीरादेः
लक्षकस्य गङ्गादेश्च भेदरूपं भेदप्रतीतिरूपं ताटस्थ्यमौदासीन्यं न नास्ति, किन्त्वभेदप्रती-
तिरेव अभेदबुद्धिं विना प्रयोजनप्रतिपत्तिरभावत् ; तदेव विशय दर्शयति—तटादीनामिति ।
लक्ष्यार्थानां गङ्गादिशब्दः गङ्गादिबोधकशब्दः प्रतिपादने बोधने सति, तत्त्वप्रतिपत्तौ
होति तत्त्वं गङ्गादित्वं तस्य प्रतिपत्तौ ज्ञाने अथवा हिशब्द एवार्थं शक्यलक्ष्ययोर्गङ्गातीरयोर-
भेदप्रतिपत्तौ सत्यामेवेत्यर्थः । प्रतिपादयितुमिष्टस्य प्रयोजनस्य गङ्गागतशैत्यपावनत्वादेः संप्रत्ययः
प्रतीतिः तीरादाविति शेषः । न तु भेदप्रतीतौ अभेदबुद्धिं विना प्रयोजनाप्रतीतेः अतो न
ताटस्थ्यं भेदकम् । अन्यत्रान्यशब्दप्रयोगस्तद्धर्मप्राप्त्यर्थं इति न्यायेन तीरे गङ्गाशब्दप्रयोगो
गङ्गागतशैत्यपावनत्वादिप्रतीत्यर्थः, शैत्यादिप्रतीतिस्तु गङ्गात्वेन तटस्य प्रतीतावेव जायते
न तु गङ्गासम्बन्धमात्रप्रतीतौ, तथा सति गङ्गातटे घोष इत्यत्रापि सम्बन्धप्रतीतेः शक्यलक्ष्य-
प्रतीत्योः फलभेदो न स्यात् तदेव दर्शयति—गङ्गासम्बन्धेति । मुख्यशब्दाभिधानाद्
मुख्यशब्दप्रयोगापेक्षया को भेदः कः फलतिशयः गङ्गातटे घोष इति वाचकं शब्दं
विहाय गङ्गायां घोष इत्यवाचकशब्दप्रयोगानुपपत्तिरेव स्यादिति भावः ।

शब्दो हि मुख्या-गौणी-लक्षणाभिर्बुद्धिभिरर्थविशेषप्रतिपत्तिनिमित्तमिति सरस्वतीकण्ठा-
भरणादौ प्रतिपादनेन कथं शब्दार्थयोर्बुद्धिविधिमित्याशङ्क्य गौणीं लक्षणायामन्तर्भावयन् लक्ष-
णाया मेदान्तरमाह—सारोपेति । विषयी आरोप्यमाणो गवादिः विषयः आरोपस्याश्रयो
वाहीकादिः यत्र यादृशलक्षणास्थले तथा तेनैव गोत्ववाहीकत्वादिरूपधर्मप्रकारेण उक्तौ
सामानाधिकरण्येन शब्दप्रतिपाद्यौ भवतः सा अन्या शुद्धा गौणी च सारोपा सारोपलक्षणे-
त्युच्यते इति कारिकार्थः (१४)

व्याकरोति—आरोप्येति । विषयीत्यस्यार्थः । आरोपेति । विषय इत्यस्यार्थः । यत्र
यादृशलक्षणास्थले तथेत्यस्य अनपह्नुतभेदावित्यर्थः । प्रकाशितवैधर्म्यां गोवाहीकत्वा-
दिकौ उक्तौ भवत इत्यस्य सामानाधिकरण्येन निर्दिश्येते इत्यर्थः । समानविभक्तिकपदाभ्यां
सप्रयोजनमुपस्थाप्यते सारोपा विषयविषयिणोर्भेदेनोपन्यास आरोपस्तेन सह वर्तत इति
सारोपा । उदाहरणं गौवाहीक इत्यग्रे स्पष्टम् ।

अस्या मेदान्तरमाह—विषय्येति । अन्यस्मिन्सारोपाश्रये वाहीकादौ विषय्यन्तःकृते
विषयिणा आरोप्यमाणेन गवादिना अन्तःकृते निगीर्णे सति सा साध्यवसानिका साध्यवसान-
लक्षणा स्यादिति कारिकार्थः (१५)

विषयिणाऽऽरोप्यमाणेनान्तःकृते निगीर्णे अन्यस्मिन्नारोपविषये सति साध्य-
वसाना स्यात् ।

(१६) भेदाविमौ च सादृश्यात्सम्बन्धान्तरतस्तथा ।

गौणौ शुद्धौ च विज्ञेयौ—

इमावारोपाध्यवसानरूपौ सादृश्यहेतु भेदौ गौर्वाहीक इत्यत्र गौरयमित्यत्र
च । अत्र हि स्वार्थसहचारिणो जाड्यमान्यादयो लक्ष्यमाणगोशब्दस्य वरार्था-
भिधाने प्रवृत्तिनिमित्तत्वमुपयान्ति इति केचित् । स्वार्थसहचारिगुणाभेदेन
परार्थगता गुणा एव लक्ष्यन्ते, न तु परार्थोऽभिधीयत इत्यन्ये । साधारणगुणा-
श्रयत्वेन परार्थ एव लक्ष्यः त इत्यपरे ।

व्याकरोति—विषयिणेति । निगीर्णे विषयवाचकवाहीकादिपदेनानुक्ते विषयनिष्ठासा-
धारणग्रहं विना विषयिणा स्वतादात्म्येन प्रत्यायिते इति यावत् । साध्यवसाना विषय-
वाचकपदेनैव विषयप्रतिपादनमध्यवसानं यथा गौरयमित्युदाहरणे विषयिणा गवा विषयो
वाहीको निगीर्ण इति साध्यवसानलक्षणा तथा च यत्र विषयनिष्ठासाधारणधर्मप्रतिपत्तिसहकृता-
न्यस्यान्यतादात्म्यप्रतीतिः सा सारोपा । यत्र विषयनिष्ठासाधारणधर्मप्रतिपत्त्यसहकृतान्यस्या-
न्यतादात्म्यप्रतीतिः सा साध्यवसानेति बोध्यम् ॥

सारोपा—साध्यवसानयोर्लक्षणयोरेव गौणशुद्धभेदाभ्यां प्रत्येकं द्वैविध्यं सूचयन् गौणी-
शुद्धयोर्लक्षणमाह—भेदाविति । सारोपा—साध्यवसानरूपौ भेदौ विशेषौ सादृश्यात् साद-
ृश्याख्यसम्बन्धात् । गौणौ गौणशब्दवाच्यौ तथा सम्बन्धान्तरतः सादृश्येतरसम्बन्धात्
शुद्धौ विज्ञेयाविति कारिकार्थः । एवं च मुख्यार्थब्रामादित्रयहेतुसत्त्वाद् गौण्या लक्षणायामन्त-
र्भावान्न पृथग्वृत्तित्वमिति तत्त्वम् । मुख्यार्थलक्ष्यार्थयोश्च सजातीयगुणवत्त्वं सम्बन्धः (१६)

सारोपा—साध्यवसानौ गौणीभेदौ व्याख्यामुखेनोदाहरति—इमाविति । सादृश्यहेतु
सादृश्याख्यसम्बन्धहेतुकौ । गौणसारोपामुदाहरति—गौर्वाहीक इति । बहिर्भावो वाहीकः
शालीयाचाराद्विर्भूतो गवाभिन्नो वाहीक इति बोधः । गौणसाध्यवसानाया उदाहरणमाह—
गौरयम् । अयमिति पुरोवर्तिवाहीकादिः । मतभेदेन लक्ष्यविकल्पमाह—अत्र हीति ।
स्वस्य गोशब्दस्य अर्थो गोत्वं तस्य सहचारिणः समानाधिकरणा लक्ष्यमाणा गोशब्देन
लक्षणया बोध्यमानाः । नन्वेवं कथं वाहीकेनान्वय इत्यत आह—परेति । परार्थस्य
ताहीकरूपस्य अभिधाने अभिधया बोधने प्रवृत्तिनिमित्तत्वं शक्यतावच्छेदकत्वम् उप-
यान्ति प्राप्नुवन्ति गोशब्दात्प्रथमं लक्षणया जाड्याद्युपस्थितिः ततोऽभिधाया वाहीकस्य बोधः
वाहीकसमानाधिकरणो गोशब्दो बाधितमुख्यार्थः सन्, स्वार्थसहचारित्वसम्बन्धेन जाड्यादि-
गुणान् लक्षयित्वा तानेव प्रवृत्तिनिमित्तीकृत्य वाहीकमभिधया बोधयतीति यावत् । मतान्तर-
मनुवदति—स्वार्थेति । गुणाभेदेन गुणसामान्येन गुणा एवेति न तु गुणी तस्याक्षेपेण
वाहीकशब्दादेव लभामात् तेनान्यलभ्यत्वेन नाभिधेत्यत आह—न त्विति । गोशब्देन
परार्थो वाहीको नाभिधीयते नाभिधया प्रतिपाद्यते तथा चैतन्मते गोगतजाड्यसजातीयजाड्य-
वान्वाहीक इति बोधः ॥

स्वमतमाह—साधारणेति । साधारणाः सजातीया गुणा जाड्यादयस्तदाश्रयत्वेन
परार्थ एव वाहीक एव लक्ष्यते लक्षणया बोध्यते एवं च जाड्यादिगुणविशिष्ट एव लक्षणायां
सामानाधिकरण्यज्ञानुपपन्नमिति भावः ॥

सक्तञ्चान्यत्र—

“अभिधेयाविनाभूतप्रतीतिर्लक्षणोच्यते ।

लक्ष्यमाणगुणैर्योगाद् वृत्तेरिष्टा तु गौणता ॥”

इति । अविनाभावोऽत्र सम्बन्धमात्रम् न तु नान्तरीयकत्वम् । तच्चे हि मन्त्राः क्रोशन्तीत्यादौ न लक्षणा स्याद् । अविनाभावे चाक्षेपेणैव सिद्धेर्लक्षणाया नोपयोग इत्युक्तम् ।

आयुर्धृतम् आयुरेवेदमित्यादौ च सादृश्यादन्यत्कार्यकारणभावादि संबन्धान्तरम् । एवमादौ च कार्यकारणभावादिलक्षणपूर्वं आरोपाध्यवसाने । अत्र

स्वोक्तेऽर्थे मीमांसकसम्प्रतिमाह—उक्तञ्चेति । अन्यत्र भट्टवार्तिके । वार्तिकमाह—अभिधेति । “मानान्तरविरुद्धे तु मुख्यार्थस्य परिग्रहे” इत्यनन्तरमेतद्वार्तिकं तथा च मुख्यार्थस्य परिग्रहे स्वीकारे मानान्तरेण प्रत्यक्षादिना विरुद्धे सति या अभिधेयेन वाच्येन अविनाभूतं सम्बद्धं तदादि तस्य प्रतीतिः प्रतीतिकरणभूतो व्यापारो लक्षणेऽप्युच्यते । यथा गङ्गायां घोष इत्यादौ मुख्यार्थः प्रवाहो घोषाधिकरणत्वासंभवात्प्रत्यक्षविरुद्धः । अथोपचारमिश्रां गौणीमाह—लक्ष्यमाणेति । लक्ष्यमाणा लक्ष्यार्थविशेषणतया लाक्षणिकबोधविषया ये गुणा जाड्यादयस्तैर्योगात् सम्बन्धाद् या वृत्तिः गोशब्दस्य वाहीकार्योपस्थापकता तस्या गौणता इष्टा ।

ननु व्याप्तिरूपस्य अविनाभावस्यानुमानोत्थापकत्वाच्च लक्षणहेतुत्वमत आह—अविनाभाव इति । अत्र वार्तिके नान्तरीयेति । ‘अन्तरा विनाभावस्तत्र भवोऽन्तरीयः गृहादित्वाच्छः ततः स्वार्थे कः पुनर्नैकधेतिवन्नशब्देन समासः तस्य भावो नान्तरीयकत्वम्’ येन विना यन्न भवति तन्नान्तरीयकं तत्सत्तानियतसत्ताकत्वमिति यावत्, यथा जातिव्यक्त्योर्नान्तरीयकत्वं तथा वाक्यार्थलक्ष्यार्थयोर्न, किन्तु तयोः सम्बन्धमात्रम् । तच्चे हि व्याप्तिरूपनान्तरीयकत्वे हि लक्षणा न स्यादिति मन्त्रस्य भूतलवृत्तितया मन्त्रस्थवालकस्य मन्त्रवृत्तितया तयोर्देशिकव्याप्तेरभावात् । ननु क्रोशनकाले व्याप्तिरस्त्येवेत्यतो दूषणान्तरमाह—अविनेति । व्याप्तौ सत्यान्तु आक्षेपेण अनुमानादिना नोपयोगः शब्दसहकृतानुमानेनोपस्थिते तदादौ घोषाधिकरणत्वान्वयसिद्धेर्लक्षणाया नोपयोग इत्युक्तं स्वसिद्धये इति कारिकाव्याख्यायाम् ॥

सादृश्येतरसम्बन्धमूलकयोः शुद्धयोः सारोपा-साध्यवसानयोर्दुदाहरणमाह—आयुर्धृतमिति । अत्रायुर्जनकत्वाद् धृतमायुः शब्देन लक्ष्यते धृतं जनकम् आयुर्जन्यन्तेन जन्य-जनकभावः सम्बन्धः तयोश्च लक्षणया अभेदः आयुरभिन्नं धृतमिति बोधः ।

शुद्धसाध्यवसानाया आयुरेवेदमित्युदाहरणम्, अत्रेदंशब्देन घृतादेरुपस्थितिः एवमायुः पीयते इत्यप्युदाहरणम् । इत्यादाविति । आदिना इन्द्रार्थाः स्थूणा इन्द्र इति । कार्यकारणभावादि आदिना वक्ष्यमाणतादर्थ्यादिपरिग्रहः । ननु सम्बन्धान्तरं न शुद्धात्वप्रयोजकन्तया सति गौर्वाहीक इत्यत्राप्येकबुद्धिविषयत्वादेः सम्बन्धान्तरस्य सत्त्वेन शुद्धात्वापत्तेः । किन्तु तत्तत्सम्बन्धपूर्वकत्वं शुद्धात्वप्रयोजकम्, तत्कथं सादृश्यान्यसम्बन्धसत्तामात्रेण शुद्धयोस्तयोरिदमुदाहरणमित्यत आह—एवमादाविति । कार्यकारणभावादि लक्षणं स्वरूपं यस्य तथाभूतः सादृश्यातिरिक्तः सम्बन्धः पूर्वो हेतुभूतो ययोस्ते । एवं च प्रकृते न तादृशसम्बन्धस्य सत्तामात्रम्, अपि तु तत्पूर्वकत्वमपीति नोदाहरणत्वञ्चतिः ॥

अयोक्तेषु चतुर्षु गौणीशुद्धोदाहरणेषु रुढ्यभावात्प्रयोजनविवेकं क्रमेणाह—अत्रेति ।

गौणभेदयोर्भेदेऽपि ताद्रूप्यप्रतीतिः सर्वथैवाऽभेदावगमश्च प्रयोजनम् । शुद्धभेद-
योस्त्वन्यवैलक्षण्येनाव्यभिचारेण च कार्यकारित्वादि । क्वचित् तादर्थ्यादुपचारः,
यथा—इन्द्रार्था स्थूणा इन्द्रः । क्वचित् स्वस्वामिभावाद्, यथा—राजकीयः पुरुषो
राजा । क्वचिदवयवावयविभावाद्, यथा—अग्रहस्त इत्यत्राग्रमात्रेऽवयवे हस्तः ।
क्वचित् तात्कर्म्याद्, यथा—अतक्षा तक्षा ।

—(१७) लक्षणा तेन षड्विधा ॥ १२ ॥

आद्यभेदाभ्यां सह । सा च

(१८) व्यङ्ग्येन रहिता रूढौ सहिता तु प्रयोजने ।

गौर्वाहीक इत्याद्युदाहरणचतुष्टये मध्ये गौणभेदयोः गौर्वाहीको गौरयमित्यनयोर्मध्ये गौर्वा-
हीक इत्यत्र भेदेऽपि वाहीकपदप्रयोगाद्वैधर्म्ये भासमानेऽपि ताद्रूप्यस्य तादात्म्यस्य
प्रतीतिः प्रयोजनं गौरयमित्यत्र च सर्वथैव गोत्ववाहीकत्वयोर्भेदप्रतीतिं विनैवाभेदावगमोऽ-
भेदप्रतीतिः प्रयोजनं व्यङ्ग्यं भवतीति भावः । शुद्धभेदयोः आयुर्वृतम् आयुरेवेदमित्यनयो-
र्मध्ये आयुर्वृतमित्यत्र अन्यवैलक्षण्येन आयुर्जनकान्तरवैलक्षण्येन कार्यकारित्वम् आयुरेवे-
दमित्यत्र अव्यभिचारेण धृतं क्षीरादिवदायुष्यं प्रति न व्यभिचरतीति नियमेन कार्यकारित्वं
प्रयोजनमिति भावः ॥

तादर्थ्यादिसम्बन्धिन उदाहरन्ति—क्वचिदित्यादि । तादर्थ्याद् उपकार्योपकारक-
भावरूपसम्बन्धाद् उपचारः लक्षणा इन्द्रार्था इन्द्रपूजाप्रयोजनिका स्थूणा स्तम्भः, अत्र
स्थूणायां प्रयुक्त इन्द्रशब्दो लाक्षणिकः अत्रैष्टप्रदत्वं प्रयोजनं व्यङ्ग्यम् स्वस्वामिभावाद्
एतद्रूपसम्बन्धाद् राजकीयेऽमात्यादौ प्रयुक्तो राजशब्दो लाक्षणिकः अलङ्घनीयाशक्त्यं प्रयोजनं
व्यङ्ग्यम् । अग्रहस्तः अत्र कर्मधारयसमासेऽवयवावयविभावसम्बन्धेन अग्रमात्रे लक्षणा तेन
हस्तावयवेन हस्तव्यापारं करोतीति बलाधिक्यं प्रयोजनं व्यङ्ग्यम् । तात्कर्म्यात् तत्कर्मका-
रित्वरूपसम्बन्धात् । अभ्यस्तगृहकर्मणि तक्षातिरिक्ते प्रयुक्तस्तक्षेति शब्दो लाक्षणिकस्तत्कर्मनि-
पुणत्वादिकं प्रयोजनं व्यङ्ग्यम् ॥

लक्षणाभूपसंहरति—लक्षणा तेनेति । षड्विधा शुद्धा-गौणी-सारोपा-साध्यवसानोपा-
दानलक्षणैः षड्भेदा लक्षणेति कारिकार्थः (१७)

ननु सारोपान्या त्वित्यादिना भेदचतुष्टयमेवोक्तन्तथा च कथं षड्विधत्वमत आह—
आद्यभेदाभ्यामिति । उपादानलक्षणा लक्षणलक्षणाभ्यां सह । अयमत्र संग्रहः—शुद्धागौ-
णीभेदेन प्रथमतो लक्षणा द्विविधा, तत उपादानलक्षणा लक्षणलक्षणा सारोपा साध्यवसानेति
भेदेन शुद्धा पुनश्चतुर्धा गौणी तु सारोपा-साध्यवसानेति भेदेन द्विविधेति षड्विधा लक्षणा ।
क्वचित्तु शुद्धागौणीभेदेन लक्षणा द्विविधा, तयोराद्या द्विविधा—उपादानलक्षणा लक्षणलक्षणा
चेति भेदात् । उपादानलक्षणा-लक्षणलक्षणे च प्रत्येकं द्विविधे सारोपा-साध्यवसानाभेदात् ।
एवं शुद्धायाश्चत्वारो भेदाः । गौणी तु सारोपा साध्यवसानेति भेदेन द्विविधैवेति । उपादान-
सारोपायाः कुन्ताः पुरुषाः प्रविशन्ति । उपादानसाध्यवसानायाः कुन्ताः प्रविशन्ति ।
लक्षणसारोपाया आयुर्वृतमिति । लक्षणसाध्यवसानाया आयुरेवेदं, गङ्गायां घोष इति च
गौणसारोपायाः गौर्वाहीकः, गौणसाध्यवसानाया गौरयमित्युदाहरन्ति ।

अथोपाधिकृतभेदषट्कं प्रतिपाद्य व्यञ्जनकृतं भेदत्रयं प्रतिपादयति—सा चेति । सा
लक्षणा रूढौ प्रसिद्धौ सत्यां व्यङ्ग्येन व्यङ्ग्यार्थेन रहिता भवति, प्रयोजने सति व्यङ्ग्यार्थेन

प्रयोजनं हि व्यञ्जनव्यापारगम्यमेव ॥

(१९) तच्च गूढमगूढं वा—

तच्चेति व्यङ्ग्यम् । गूढं यथा—

मुखं विकसितस्मितं वशितवक्त्रिमप्रेक्षितं
समुच्छलितविभ्रमा गतिरपास्तसंस्था मतिः ।
उरो मुकुलितस्तनं जघनमंसबन्धोद्धुरं
बतेन्दुवदनातनौ तरुणिमोद्गमो मोदते ॥ ९ ॥

अगूढं यथा—

श्रीपरिचयाज्जडा अपि भवन्त्यभिज्ञा विदग्धचरितानाम् ।
उपदिशति कामिनीनां यौवनमद एव ललितानि ॥ १० ॥

सहिता भवतीति कारिकार्यः । अव्यङ्ग्या रूढिलक्षणा, सव्यङ्ग्या प्रयोजनवतीति भावः । (१८)

ननु प्रयोजनवत्यां कथमव्यङ्ग्यत्वनियम इत्यत आह—प्रयोजनं हीति । व्यञ्जनरूपो यो व्यापारस्तद्गम्यमेव इदं चाग्रे स्पष्टम् ॥

सव्यङ्ग्यायामपि व्यङ्ग्यमेवेति द्वैविध्यमाह—तच्च गूढमिति । सहृदयमात्रवेद्यं गूढम् । तदितरैरपि वेद्यमगूढम् । काव्यवासनापरिपक्वबुद्धिः सहृदयः, एवं च अव्यङ्ग्या—गूढव्यङ्ग्या—अगूढव्यङ्ग्येति त्रिविधा (१९)

गूढव्यङ्ग्यामुदाहरति—मुखं विकसितेति । कश्चित्पुरुषः काञ्चिद्युवतिमालोक्याह । इन्दुवदनायाः चन्द्रमुख्याः तनौ शरीरे तरुणिमः तारुण्यस्य उद्गम आविर्भावो मोदते स्फीतो भवति बतेति हर्षे, हर्षश्च अहोभाग्येन परमोत्सवस्थानमुपसम्पन्नं युवजननयनानामिति । अनेकस्थानेऽनेकविधकार्यजननं स्फीतताचिह्नन्तदेव दर्शयति—मुखमिति । विकसितं प्रसृतं स्मितं हास्यविशेषरूपं यत्र तथाभूतं मुखं वक्त्रं वशितः स्वायत्तीकृतः वक्त्रिमा तिर्यग्गामित्वं येन तथाभूतं प्रेक्षितमवलोकनं समुच्छलिताः निरन्तरमतिशयेन प्रादुर्भूता विभ्रमा हावविशेषा यस्यान्तादृशी गतिर्गमनम् अपास्ता त्यक्ता संख्या नियतविषयवर्तित्वं यया तथाभूता, मतिर्बुद्धिः मुकुलितौ ईषद्वज्रतौ मुकुलाकारौ वा स्तनौ यत्र तादृशम् उरो वक्षःस्थलम् अंसवन्धेन अवयवानां दृढबन्धेन उद्धुरं विलक्षणरतियोग्यं जघनमूरूमूलभागः । अत्र स्मिते पुष्पधर्मस्य विकसस्य बाधितत्वात् प्रसृते सातिशयत्वे च लक्षणासौरभादि व्यङ्ग्यम् । प्रेक्षिते चेतनधर्मस्य वशीकरणस्य बाधितत्वात्स्वाधीनत्वे लक्षणा युक्तानुरागित्वं व्यङ्ग्यम् । विभ्रमे मूर्तद्रवधर्मस्य ऊर्ध्वगतिविशेषरूपसमुच्छलनस्य बाधितत्वाद् बाहुल्यं लक्ष्यते बहुलं हि समुच्छलति सकलमनोहारित्वं व्यङ्ग्यम् । मतौ चेतनधर्मस्य मर्यादात्यागस्य बाधितत्वादधोरत्वं लक्ष्यते, पूर्वं भ्रम्यतया गुरुजनसन्निधौ प्रियतमेऽपि अङ्गीकृतमर्यादा मतिरासीद् इदानीं मौग्ध्यत्यागाच्च तथेत्यनुरागातिशयो व्यङ्ग्यः । स्तनयोः पुष्पधर्मस्य मुकुलितत्वस्य बाधितत्वात्काठिन्यं लक्ष्यते आलिङ्गनयोग्यत्वं व्यङ्ग्यम् । जघने चेतनधर्मस्य उत्कृष्टधुरावत्त्वरूपस्य उद्धुरत्वस्य बाधितत्वाद्विलक्षणरतियोग्यत्वं लक्ष्यते रमणीयत्वं व्यङ्ग्यम् । यौवनोद्गमे चेतनधर्मस्य मोदस्य बाधितत्वादुत्कर्षां लक्ष्यते स्पृहणीयत्वं व्यङ्ग्यमिति सहृदयैरेव शायमानानीति गूढव्यङ्ग्यमिदं काव्यम् । पृथ्वीच्छन्दः । “जसौ जसयला वसुग्रहयतिश्च पृथ्वी गुरु” इति लक्षणात् ॥ ९ ॥

अगूढमुदाहरति—श्रीपरिचयादिति । जडा अनभिज्ञा अपि श्रियो लक्ष्म्याः परिचयात् सम्बन्धात् विदग्धानि चतुराणि यानि चरितानि चरित्राणि तेषामभिज्ञाः ज्ञातारो भवन्ति । अर्थान्तरं न्यस्यति—यौवनस्य तारुण्यस्य मदी भूय एव कामिनीनां ललितानि अङ्गानां विन्या-

अत्रोपदिशतीति ।

—(२०) तदेवा कथिता त्रिधा ॥ १३ ॥

अव्यङ्ग्या गूढव्यङ्ग्या अगूढव्यङ्ग्या च ।

(२१) तद्भूर्लाक्षणिकः—

शब्द इति सम्बध्यते, तद्भूस्तदाश्रयः ।

—(२२) तत्र व्यापारो व्यञ्जनात्मकः ।

कुत इत्याह—

(२३) यस्य प्रतीतिमाधातुं लक्षणा समुपास्यते ॥ १४ ॥

फले शब्दैकगम्येऽत्र व्यञ्जनाभापरा क्रिया ।

प्रयोजनप्रतिपिपादयिषया यत्र लक्षणया शब्दप्रयोगस्तत्र नान्यतस्तत्प्रतीतिः, अपि तु तस्मादेव शब्दात् । न चात्र व्यञ्जनादृतेऽन्यो व्यापारः ।

तथा हि—

(२४) नाभिधा समयाभावात्—

गङ्गायां घोष इत्यादौ ये पावनत्वादयो धर्मास्तटादौ प्रतीयन्ते न तत्र गङ्गादि-
शब्दाः सङ्केतिताः ।

सान् उपदिशति । अत्रोपदिशतीति पदमगूढव्यङ्ग्यम् । यौवनमदे चेतनधर्मस्य उपदेश-
कर्तृत्वस्य बाधितत्वादाविष्कारमात्रं लक्ष्यम्, अनायासेन ललिततृप्त्यं व्यङ्ग्यम् । तच्चेतरैरपि
वेद्यमिति अगूढव्यङ्ग्यमिदं काव्यम् ॥ १९ ॥

उक्तमुपसंहरति—तदेषेति (२०)

अवान्तरभेदसहितां लक्षणां प्रदर्श्य पूर्वाक्तं लाक्षणिकं शब्दं लक्षयति—तद्भूर्लाक्षणिक
इति । यः शब्दो यदर्थविषयकलक्षणाश्रयः स तल्लाक्षणिक इत्युच्यत इत्यर्थः (२१)

अथ व्यञ्जकशब्दमवतारयितुं व्यञ्जनास्वरूपमाह—तत्र व्यापार इति । तत्र पावन-
त्वादिप्रयोजनविषये व्यापारः शब्दस्य वृत्तिः व्यञ्जनात्मकः व्यञ्जनास्वरूपः । अथ वा लक्षणा-
प्रस्तावाल्लक्षणामूलां व्यञ्जनां निरूपयति—तत्रेति । लाक्षणिके शब्दे व्यापारो व्यङ्ग्यार्थप्रका-
शानुकूलो व्यञ्जनात्मक इत्यर्थः (२२)

अत्र कुत इत्यनेन प्रमाणाभावमाशङ्क्य अर्थापत्तिप्रमाणं दर्शयति—यस्य प्रतीतिरिति ।
यस्य शैत्यपावनत्वादिफलस्य प्रतीतिमनुभवमाधातुं जनयितुं लक्षणा लाक्षणिकशब्दः समुपा-
स्यते वाचकशब्दं विहाय आद्रियते शब्दैकगम्ये लाक्षणिकशब्दमात्रबोधे अत्र फले शैत्या-
दिप्रयोजनविषये व्यञ्जनाद् व्यञ्जनं विहाय अपरा क्रिया अन्यो व्यापारो नास्तीत्यर्थः ।

प्रतीतिमाधातुमिति व्याकरोति—प्रयोजनेत्यादि । यत्र यस्मिन्वाक्ये तत्र तस्मिन्वाक्ये
गङ्गायां घोष इत्यादौ नान्यतो न प्रमाणान्तरात् तत्प्रतीतिः प्रयोजनप्रतीतिः तस्मादेव लाक्षणि-
कादेव अत्र प्रयोजनविषये ।

ननु पावनत्वादिप्रतिपादने अभिधादिरेव व्यापारोऽस्तु किं व्यञ्जनेत्यत आह—नाभि-
धेति । न शक्तिः प्रयोजनप्रतिपादनसमयां समयाभावाद् गङ्गादिपदस्य शैत्यादौ सङ्केताभा-
वात् पावनत्वादिकं प्रयोजनं न गङ्गापदाभिधाप्रतिपाद्यं गङ्गापदनिष्ठसङ्केताविषयत्वादित्यर्थः (२४)

—(२५) हेत्वभावान्न लक्षणा ॥ १५ ॥

मुख्यार्थबाधादित्रयं हेतुः ।
तथा च—

(२६) लक्ष्यं न मुख्यं नाप्यत्र बाधो योगः फलेन नो ।

न प्रयोजनमेतस्मिन् न च शब्दः स्वलद्गतिः ॥ १६ ॥

यथा गङ्गाशब्दः स्रोतसि सबाध इति तटं लक्षयति, यदि तद्वन् तटेऽपि सबाधः स्यात् तत् प्रयोजनं लक्षयेत् न च तटं मुख्योऽर्थः, नाप्यत्र बाधः, न च गङ्गाशब्दार्थस्य तटस्य पावनत्वाद्यैर्लक्षणीयैः सम्बन्धः, नापि प्रयोजने लक्ष्ये किञ्चित् प्रयोजनम्, नापि गङ्गाशब्दस्तटमिव प्रयोजनं प्रतिपादयितुमसमर्थः ।

(२७) एवमप्यनवस्था स्याद् या मूललक्ष्यकारिणी ।

एवमपि प्रयोजनं चेन्नलक्ष्यते तत् प्रयोजनान्तरेण तदपि प्रयोजनान्तरेणेति प्रकृता प्रतीतिकृद् अनवस्था भवेत् ।

ननु पावनत्वादिधर्मयुक्तमेव तटं लक्ष्यते गङ्गायास्तटे घोष इत्यतोऽधिक-

ननु तीरादौ लक्षणिकस्य पुनः शैत्यादौ लक्षणैवास्तु किं व्यञ्जनयेति मतं निराकरोति—हेत्वभावादिति । मुख्यार्थबाधः मुख्यार्थयोगः रुदिप्रयोजनान्यतरादिति त्रयं लक्षणाहेतुः तस्याभावान्न पुनर्लक्षणायाः सम्भव इत्यर्थः । पावनत्वादिकं न गङ्गापदलक्षणाप्रतिपाद्यं प्रकृत पदलक्षणाजन्यज्ञानसामग्रीरहितत्वात् (२५)

हेत्वभावं दर्शयति—तथा चेति । अत्र चशब्दो ह्यर्थे तथा हीत्यर्थः ।

लक्ष्यं तीरादिकं न मुख्यं न शक्यम्, अत्र लक्ष्ये बाधः घोषाधिकरणत्वासम्भ-
वोऽपि न फलेन पावनत्वादिना प्रयोजनेन योगः तीरस्य साक्षात्सम्बन्धो न एतस्मिन् प्रयोजने प्रयोजनम् अन्यत्प्रयोजनन्न एन बीजत्रयं विना कथं लक्षणा स्यादित्युक्तम् ननु मुख्यार्थबाधादिहेतुत्रयं विनैव लक्षणाऽस्त्वित्यत आह—न च शब्द इति । शब्दो लक्षणिकशब्दः । स्वलन्ती प्रच्युता भवन्ती गतिः प्रयोजने बोधकतारूपसामर्थ्यं यस्य तादृशो न गङ्गाशब्दादेव प्रयोजनप्रतिपादनादिति कारिकार्थः (२६)

लक्ष्यं न मुख्यमिति व्याकरोति—यथेति । नाप्यत्र बाध इति व्याकरोति—नाप्यत्र बाध इति । योगः फलेन नो इति व्याकरोति—न च गङ्गेति । सम्बन्धः साक्षात्सम्बन्धः । न प्रयोजनमित्यादि व्याकरोति—नापीति । न च शब्द इत्यादि व्याकरोति—नापि गङ्गेति । यथा गङ्गाशब्दो मुख्यार्थबाधादिकं विना तटं प्रतिपादयितुमसमर्थः तथा पावनत्वादिप्रयोजनप्रतिपादनेऽसमर्थां नेति व्यतिरेकदृष्टान्तः ।

प्रयोजनस्य लक्ष्यत्वाभावं प्रतिपाद्य तस्य लक्ष्यत्वे दूषणमप्याह—एवमप्यनेति । प्रयोजनस्य लक्ष्यत्वेऽपि अनवस्था अनवस्थितिः स्यात् । ननु बीजाङ्कुरन्यायेनानवस्था न दोषायेत्यत आह—या मूलेति । स्पष्टमेतत् (२७)

कारिकां व्याचष्टे—एवमपीति । प्रयोजनान्तरेण प्रयोजनान्तररूपेण हेतुना लक्ष्यत इत्यर्थः । मूललक्ष्येत्यादि व्याचष्टे—प्रकृतेति । प्रयोजनस्यापर्यवसानेन प्रस्तुतस्य तीरादेः पावनत्वादेर्वा बोधानुदयप्रसंग इति भावः ।

ननु प्रयोजनसहितमेव तदादिकं लक्ष्यते न केवलं प्रयोजनमित्याशङ्क्योत्तरसूत्रमवतार-
यति—नन्वित्यादिना । विशिष्टस्य लक्ष्यत्वे प्रयोजनविरह इत्यत आह—गङ्गायास्तट-

स्यार्थस्य प्रतीतिश्च प्रयोजनमिति विशिष्टे लक्षणा, तत्किं व्यञ्जनयेत्याह—

(२८) प्रयोजनेन सहितं लक्षणीयं न युज्यते ॥ १७ ॥

कुत इत्याह—

(२९) ज्ञानस्य विषयो ह्यन्यः फलमन्यदुदाहृतम् ।

प्रत्यक्षादेर्नीलादिविषयः फलं च प्रकटता संवित्तिर्वा ।

(३०) विशिष्टे लक्षणा नैवम्—

व्याख्यातम् ।

—(३१) विशेषाः स्युस्तु लक्षिते ॥ १८ ॥

तटादौ ये विशेषाः पावनत्वादयस्ते चाभिधा-तात्पर्य-लक्षणाभ्यो व्यापारा-
न्तरेण गम्याः । तच्च व्यञ्जन-ध्वनन-द्योतनादिशब्दवाच्यमवश्यमेषितव्यम् ।

एवं लक्षणामूलं व्यञ्जकत्वमुक्तमभिधामूलं त्वाह—

(३२) अनेकार्थस्य शब्दस्य वाचकत्वे नियन्त्रिते ।

संयोगाद्यैवाच्यार्थधीकृद्वापृतिरञ्जनम् ॥ १९ ॥

इत्यादि । गङ्गायास्तटे घोष इति प्रयोगापेक्षया अधिकस्य पावनत्वादिवैशिष्ट्यरूपस्य
प्रयोजनं फलं विशिष्टे पावनत्वादियुक्ते तटे ।

प्रयोजनेनेति । लक्षणीयं लक्षणाजन्यज्ञानविषयम्, तथा हि प्रयोजनेन प्रयोजनीभूत-
ज्ञानविषयपावनत्वादिना सहितं न युज्यते युक्तं न भवतीति कारिकार्थः (२८)

ज्ञानस्येति । यथा ज्ञानस्य विषयो ज्ञानादन्यो भवति, तथा ज्ञानस्य फलमपि ज्ञानाद-
न्यद्भवति, तथा च यथा प्रत्यक्षस्य विषयफलयोः प्रत्यक्षाद्विज्ञत्वं प्रसिद्धम्, तथा लक्षणाजन्य-
ज्ञानात् तत्फलस्य पावनत्वादिज्ञानस्यान्यत्वमवश्यमेषितव्यमिति कारिकार्थः (२९)

प्रत्यक्षादेरिति । इन्द्रियार्थसन्निकर्षजन्यं ज्ञानं प्रत्यक्षम्, आदिनाऽनुमानादिगृह्यते
प्रकटतेति । मीमांसकमते घटज्ञानानन्तरं ज्ञातो घट इति प्रत्ययात्तदज्ञानेन तस्मिन्घटे
ज्ञाततारूपा प्रकटता जायते, तथा च ज्ञेयधर्मः प्रकटता प्रत्यक्षादिज्ञानस्य फलमिति सिद्धम् ।
नैयायिकमते घटज्ञाने सति घटमहं जानामीत्यनुव्यवसायरूपा संवित्तिर्घटज्ञानाज्जायते तथा
च ज्ञातुधर्मः संवित्तिः प्रत्यक्षादिज्ञानस्य फलमिति सिद्धम् ।

उपसंहरति—विशिष्टेति (३०)

एवमुक्तयुक्तया व्याख्यातमिति व्याख्यातप्रायम् । पाठमात्रेणैवावगतार्थमिति न मया
व्याख्यातमिति यावत् ।

कथन्तर्हि पावनत्वादयो ज्ञायन्तेऽत आह—विशेषा इति (३१)

व्याकरोति—तटादाविति । लक्षिते लक्षणाबोधिततटादौ, तच्चेति व्यापारान्तरं चेत्यर्थः ।

अनेकार्थेति । अनेके अर्था यस्य तस्य अनेकत्र गृहीतशक्तिकस्य शब्दस्य वाचकत्वे
अभिधायी संयोगाद्यैः वक्ष्यमाणसंयोगादिभिः नियन्त्रित एकत्र नियमिते सति अवा-
च्यार्थस्य अभिधया प्रतिपादयितुमशक्यस्य धोकृत् प्रतीतिहेतुर्या व्यापृतिव्यापारः सा
अञ्जनम् व्यञ्जनमेवेति (३०) अभिधायी बोधयितुमशक्यस्य बोधोक्तेः समर्था वृत्तिर्व्यञ्जना
नामेति भावः । इयं चाभिधामूला शब्दी व्यञ्जनेत्युच्यते (३२)

नागेश्वरीटीकोपेते कान्व्यप्रकाशे-

संयोगो विप्रयोगश्च साहचर्यं विरोधिता ।

अर्थः प्रकरणं लिङ्गं शब्दस्यान्यस्य सन्निधिः ॥

सामर्थ्यमौचित्यं देशः कालो व्यक्तिः स्वरादयः ।

शब्दार्थस्यानवच्छेदे विशेषस्मृतिहेतवः ॥

सशङ्खचक्रो हरिः । अशङ्खचक्रो हरिरित्युच्यते । राम-लक्ष्मणाविति दशरथो । रामार्जुनगतिस्तयोरिति भार्गव-कार्तवीर्ययोः । स्थाणुं भज भवच्छिदे इति हरे । सर्वं जानाति देव इति युष्मदर्थे । कुपितो मकरध्वज इति कामे । देवस्य पुरारातेरिति शम्भौ । मधुना मत्तः कोकिल इति वसन्ते । पातु वो दयिता-

अत्र भर्तृहरिसम्प्रतिमाह—संयोग इति । संयोगः प्रसिद्धसम्बन्धः, विप्रयोगः प्रसिद्धसम्बन्धविभागः, साहचर्यम् एकस्मिन् कार्ये मिथः सापेक्षत्वं सादृश्यं वा विरोधिता वध्यघातकत्वं सहानवस्थानं च, अथः अनन्यथासाध्यं फलम्, प्रकरणं वक्तृश्रोतृ-बुद्धिस्थता, लिङ्गं संयोगातिरिक्तसम्बन्धेन परपक्षव्यावर्तको धर्मः शब्दस्यान्यस्य सन्निधिः समासाद्यनधीनसमानार्थताकशब्दान्तरसमभिव्याहारः, सामर्थ्यं कारणता, औचित्यं योग्यता, देशकालौ तद्विशेषौ, व्यक्तिः पुंस्त्वादिलिङ्गम्, स्वर उदात्तादिः, एते शब्दवाच्यार्थस्य अनवच्छेदे कतमोऽर्थोऽत्र विवक्षित इति सन्देहे सति विशेषस्मृतिहेतवः विशेषस्य विवक्षितार्थस्य या स्मृतिर्ज्ञानं तद्वेतवस्तज्जनका भवन्तीत्यर्थः । क्रमेणोदाहरति—सशंखेति ।

“यमानिलेन्द्रचन्द्रार्कविष्णुसिंहांशुवाजिषु ।

शुक्राहिकपिमेकेषु हरिर्जा कपिले त्रिषु ॥”

इति कोशादनेकार्थकस्य हरिशब्दस्य वाचकता शङ्खादिसंयोगेन विष्णौ नियम्यते । अशंखचक्रेति । संयोगपूर्वकत्वाद्भिभागस्येति विष्णोरन्यत्र शाखादिविभागाभावाद् हरिशब्दस्य वाचकता विप्रयोगेन अच्युते नियम्यते । रामलक्ष्मणाविति ।

“रामः पशुविशेषे स्याज्जामदग्न्ये हलायुधे ।

राघवे चासिते श्वेते मनोर्हेऽपि च वाच्यवत् ॥”

इति विश्वकोशाद्रामशब्दोऽनेकार्थक इति तस्य वाचकता साहचर्येण दाशरथौ नियम्यते । रामार्जुनेति । अर्जुनविरोधित्वाद्रामो जामदग्न्य एव अर्जुनः कार्तवीर्य एव तद्वध्यत्वात् तयोर्बुद्धोः रामार्जुनगतिरिति विरोधित्वेन वध्यघातकत्वेनोपमायामिदमुदाहरणम् । सहानवस्थानरूपविरोधित्वस्य तु च्छायातपावित्युदाहरणम् ।

“छाया सूर्यप्रिया कान्तिः प्रतिबिम्बमनातपः ।

इति कोशादनेकार्थकस्य छायाशब्दस्य वाचकता आतपविरोधेन अनातपे नियम्यते । स्थाणुरिति । भवच्छिदे संसारच्छेदाय ।

“स्थाणुर्वा ना ध्रुवः शंकुः स्थाणू रुद्र उमापतिः ।”

इति कोशात्स्थाणुशब्दोऽनेकार्थक इति तस्य वाचकता भवच्छेदरूपेण फलेन शिवे नियम्यते । सर्वमिति ।

“अमरा निर्जरा देवाः ।” “राजा भट्टारको देवः ।” “देवो मेघे सुरे राज्ञि ॥”

इत्यमर-विश्वकोशाभ्यां नानार्थकदेवशब्दस्य वाचकता प्रकरणेन युष्मदर्थे राज्ञि नियम्यते । कुपित इति । मकरो नक्रो जन्तुविशेषस्तदाकारः स एव वा ध्वजो यस्येति विग्रहे नानार्थकस्य मकरध्वजशब्दस्य वाचकता मकरो नक्रश्च जन्तुविशेषौ व्यावृत्तेन समवाय-सम्बन्धवता कोपरूपलिङ्गेन मन्मथे नियम्यते । देवस्येति । अन्यस्य राजादेः पुराराति-

मुखमिति साम्मुख्ये । भात्यत्र परमेश्वर इति राजधानीरूपादेशाद्राजनि ।
चित्रभानुर्विभातीति दिने रवौ, रात्रौ वह्नौ । मित्रं भातीति सुहृदि । मित्रो
भातीति रवौ । इन्द्रशत्रुरित्यादौ वेद एव, न काव्ये स्वरो विशेषप्रतीतिकृत् ॥

एहहमेतत्थणिभा एहहमेतेहि अच्छिवत्तेहि ।

एहहयेत्तावत्या एहहमेतेहि दिअएहि ॥ ११ ॥

इत्यादावभिनयादयः । इत्थं संयोगादिभिरर्थान्तराभिधायकत्वे निवारिते-

त्वासम्भवेन तत्समभिव्याहारेण अनेकार्थकस्य देवशब्दस्य वाचकता शम्भौ नियम्यते । मधुनेति ।
“मधु पुष्परसे क्षौद्रे मद्ये ना तु मधु द्रवे । वसन्तदैत्यभिन्वेत्रे स्याज्जीवन्त्यां तु योषिति ॥”

इति मेदिनीकोशान्नानार्थकस्य मधुशब्दस्य वाचकता कोकिलमादनसामर्थ्येन वसन्ते
नियम्यते । पात्विति ।

“मुखं निःसरणे वक्त्रे प्रारम्भोपाययोरपि । सन्ध्यन्तरे नाटकादेः शब्देऽपि च नपुंसकम् ॥”

इति मेदिनीकोशान्मुखशब्दस्य नानार्थकस्य वाचकता उत्कण्ठितमनोरथसाधनौचि-
त्येन साम्मुख्ये आनुकूल्ये नियम्यते, दयितामुखं वो युष्माकं सम्मुखाभवत्वित्यर्थे तात्पर्यम् ।
भात्यत्रेति । परमेश्वरशब्दस्य विष्णुशिवराजादौ शक्ततया नानार्थकत्वेन तस्य वाचकता
राजधानीरूपदेशेन राजनि नियम्यते । चित्रेति । चित्रा भानवः किरणा यस्येति विग्रहे
नानार्थकस्य चित्रभानुशब्दस्य वाचकता दिने प्रयोगे सूर्ये रात्रौ प्रयोगे वह्नौ नियम्यते ।
मित्रमिति । “मित्रं सुहृदि मित्रोऽर्क” इति कोशान्नानार्थकस्य मित्रशब्दस्य वाचकता
नपुंसकरूपव्यक्त्या सुहृदि नियम्यते पुँल्लिङ्गरूपव्यक्त्या सूर्ये नियम्यते । इन्द्रशत्रुरिति ।
“इन्द्रशत्रुर्वर्धस्वे” ति वेदे इन्द्रः शत्रुः शातयिता यस्येति बहुव्रीहौ आद्युदात्तत्वेन इन्द्रस्य
शासनकर्तृत्वावगमः । षष्ठ्यतत्पुरुषे अन्यपदोदात्तत्वेन इन्द्रस्य शासनकर्मत्वावगम इतीन्द्रशत्रु-
शब्दस्य नानार्थकस्य वाचकता स्वरेण नियम्यते ॥

स्वरादय इत्यत्रादिपदग्राह्यमभिनयमुदाहरति—एहहेति ।

“एतावन्मात्रस्तनिका एतावन्मात्राभ्यामक्षिपत्राभ्याम् । एतावन्मात्रावस्था एतावन्मात्रैर्दिवसैः ॥”

इति संस्कृतम् । चिरप्रवासिनि नायके नायिकावस्थां बोधयन्त्याः कस्याश्चिदुक्तिरियम् ।
एतद् आमलकादिरूपं परिमाणं ययोस्तौ एतावन्तौ तावेव एतावन्मात्रौ वत्नन्तात्स्वार्थे मात्रचू-
अथवा चिदेव चिन्मात्रमितिवत् एवार्थकमात्रशब्देन मयूरव्यंसकादित्वात्समासः । एतावन्मात्रौ
स्तनौ यस्याः सा तथाभूता । एवमेतद् विवक्षितकमलदलादिरूपं परिमाणं ययोस्ते एतावन्मात्रे
ताभ्यामक्षिपत्राभ्यां नयनदलाभ्यामुपलक्षिता । एवमेतद् बुद्धिस्थपरिमाणं संख्या येषान्ताविधै-
र्दिवसैर्लक्षणया वर्षैः एतावद् विवक्षितपरिमाणमुच्यतादि यस्याः सा एतावन्मात्रा तथाभूताऽव-
स्था स्वरूपं यस्याः सेत्यर्थः । अत्र बुद्धिस्थतत्तदर्थशक्तस्य नानार्थकस्यैतच्छब्दस्य वाचकता
अभिनयेन स्तनप्रदर्शने आमलकमुकुटाद्याकाररूपेण अक्षिप्रदर्शने पद्मरत्नाद्याकाररूपेण
अवस्थाप्रदर्शने उच्चतापुष्ट्यादिप्रदर्शकरूपेण दिवसप्रदर्शनेऽङ्गुल्यग्रधारणादिरूपेण स्तनादिगत-
परिमाणविशेषरूपेऽर्थे नियम्यते ॥ ११ ॥

अभिनयादय इत्यत्रादिपदादपदेशो गृह्यते, अपदेशश्च हृदयनिहितहस्तादिनाऽभिमतनि-
र्देशः, यथा कुमारसम्भवे—

इतः स दैत्यः प्राप्तश्रीर्नैत एवार्हति क्षयम् । विषवृक्षोऽपि सम्बर्ध्य स्वयं न्छेतुमसाम्प्रतम् ॥

इति पद्ये बुद्धिस्थपरिमाणत्वेन नानार्थकस्य इत इतिशब्दस्य वाचकता अपदेशेन
वक्तरि नियम्यते ॥

ऽप्यनेकार्थस्य शब्दस्यै यत्कवचिदर्थान्तरप्रतिपादनं तत्र नाभिधा नियमनात्तस्याः ।
न च लक्षणा मुख्यार्थबाधाद्यभावाद्, अपि त्वञ्जनं व्यञ्जनमेव व्यापारः । यथा-
भद्रात्मनो दुरधिरोहतनोर्विशाल-वंशोन्नतेः कृतशिलीमुखसङ्ग्रहस्य ।

यस्यानुपप्लवगतेः परवारणस्य दानाम्बुसेकसुभगः सततं करोऽभूत् ॥ १२ ॥

(३३) तद्युक्तो व्यञ्जकः शब्दः—

तद्युक्तो व्यञ्जनयुक्तः ।

—(३४) यत्सोऽर्थान्तरयुक् तथा ।

अर्थोऽपि व्यञ्जकस्तत्र सहकारितया मतः ॥ १९ ॥

तथेति व्यञ्जकः ।

इति काव्यप्रकाशे शब्दार्थस्वरूपनिर्णयो नाम द्वितीय उल्लासः ।

अनेकार्थस्य शब्दस्येति कारिकां सङ्गमयति—इत्थमिति । निवारितेऽपि अर्थान्तरं
निवार्य प्रकृतार्थबोधनेऽपि क्वचित् वक्तृवैशिष्ट्यादि साहाय्यवति अथ वा द्रष्टव्यशब्दविन्या-
सरूपकविकोशल्यवति प्रतिपादनं बोधनं तत्र अर्थेऽभिधाने तस्या अभिधाया नियमनात्
संयोगादिभिर्नियन्त्रणात् । अन्यत्सुगमम् ॥

अभिधामूलां शाब्दीव्यञ्जनामुदाहरति—भद्रेति । कस्यचिद्राज्ञो वर्णनमिदम् । यस्य
राज्ञः करः पाणिः सततं निरन्तरं दानस्य वितरणस्य यदम्बु जलं तस्य सेकेन सेचनेन सुभगः
शोभनोऽभूत् । कीदृशस्य ? भद्रः शोभन आत्मा स्वरूपं यस्य तथाभूतस्य, तथा दुरधिरोहा
परैरनभिभवनीया तनुः शरीरं यस्य तस्य, तथा विशाले महति वंशे कुले उन्नतिः ख्यातिर्यस्य
तस्य, अथवा विशालवंशस्योन्नतिर्यस्मादिति, तथा कृतो विहितः शिलीमुखानां बाणानां सं-
ग्रहोऽप्यासो येन तस्य, तथा अनुपप्लवता अबाधिता गतिर्ज्ञानं यस्य तस्य, तथा परान्
शत्रून् वारयति निवारयतीति परवारणस्तस्येति प्राकरणिकराजपक्षेऽर्थः । अप्राकरणिकराजपक्षे
तु यस्य परस्योत्कृष्टस्य वारणस्य गजस्य करः शुण्डादण्डः दानाम्बुसेकसुभगः मदजलसेकसु-
न्दरोऽभूत् । कीदृशस्य ? भद्रात्मनो भद्रजातीयस्य “भद्रो मन्दो मृगश्चे” त्यादिनाऽष्टगजजाति-
प्रतिपादनात्, तथा दुरधिरोहतनोः अत्युच्चतया दुःखाधिरोहशरीरस्य, तथा विशाला वंशस्य
पृष्ठदण्डस्योन्नतिरुच्चता यस्य तस्य, तथा कृतशिलीमुखसङ्ग्रहस्य स्वमदसुगन्धिना कृतभ्रमर-
सङ्ग्रहस्य, तथा अनुपप्लवतगतेः अनुद्धतगमनस्येत्यर्थः । वसन्ततिलका छन्दः । अत्र या
द्वितीयार्थप्रतीतिस्तत्राभिधायाः प्रकृतार्थबोधनविरामाल्लक्षणायाश्च मुख्यार्थबोधादित्रयहेतोर्-
भावाद् व्यञ्जनाख्या वृत्तिरूपास्येति विद्वचनाथ इत्यलं विस्तरेण ॥ १२ ॥

व्यञ्जनां निरूप्य व्यञ्जकशब्दं लक्षयति—तद्युक्त इति । व्यञ्जनायुक्तः शब्दो व्यञ्जक
इत्युच्यत इति कारिकार्थः (३३)

ननु भद्रात्मन इत्याद्युदाहरणे शब्दमात्रस्य व्यञ्जकत्वेऽपि शब्दार्थयुगलरूपकाव्यस्य
व्यञ्जकत्वाभावात्कथं ध्वनिवमित्याशङ्क्य सहकारितया अर्थस्य व्यञ्जकत्वमस्तीत्याह—यत्सो-
ऽर्थेति । स शब्दः यत् यस्मात्कारणात् अर्थस्य स्वशक्यप्रकृतार्थस्य अन्तरेण व्यवधानेन
युक् युक्तः तथा व्यञ्जको भवति अतस्तत्र काव्ये अर्थोऽपि स्वशक्यप्रकृतार्थोऽपि सहकारितया
अप्रधानतया व्यञ्जको मतः सम्मतः प्रकृतार्थबोधनानन्तरमेव ।

व्यञ्ज्यार्थबोधादर्थस्य सहकारित्वमिति कारिकार्थः (३४)

इति काव्यप्रकाशे नागेश्वरीटीकायां द्वितीयोल्लासः ।

अथ तृतीयोऽङ्गः

(३५) अर्थाः प्रोक्ताः पुरा तेषाम्—

अर्था वाच्य-लक्ष्य-व्यञ्ज्याः । तेषां वाचक-लाक्षणिक-व्यञ्जकानाम् ।

—(३६) अर्थव्यञ्जकतोच्यते ।

कीदृशीत्याह—

(३७) वक्तृबोद्धव्यकाकूनां वाक्यवाच्यान्यसन्निधेः ॥ २१ ॥

प्रस्तावदेशकालादेर्वैशिष्ट्यात्प्रतिभाजुषाम् ।

योऽर्थस्यान्यार्थधीहेतुर्व्यापारो व्यक्तिरेव सा ॥ २२ ॥

बोद्धव्यः प्रतिपाद्यः । काकुर्ध्वनेर्विकारः । प्रस्तावः प्रकरणम् । अर्थस्य वाच्य-
लक्ष्य-व्यञ्ज्यात्मनः ।

क्रमेणोदाहरति—

अइपिहुलं जलकुम्भं घेत्तूण समागदह्नि सहि तुरिअम् ।

समसेअसलिलणीसासणीसहा बीसमामि खणम् ॥ १३ ॥

अत्र चौयैरतगोपनं गम्यते ।

अर्थव्यञ्जनां प्रतिपादयितुं पूर्वाक्तं स्मारयति—अर्था इति । पुरा वाच्यादयस्तदार्थाः
स्युरित्यत्र तेषां वाचकादिशब्दानामर्था वाच्यादयः प्रोक्ताः, इदानीमर्थव्यञ्जकतोच्यत इति
कारिकार्थः (३५-३६)

सा किंस्वरूपेत्यत आह—वक्तिरिति । परप्रतिपत्तये वाक्योच्चारयिता वक्ता कविर्नाय-
कादिर्वा बोधनीयः पुरुषादिर्बोद्धव्यः शोकभीत्याद्यनुमापको ध्वनिः काकुः तासाम्, एवं परस्पर-
रान्वितार्थकपदानां समूहो वाक्यं शक्योऽर्थो वाच्यः अन्यस्य वक्तृबोद्धव्यभिन्नस्य सन्निधिः
सामीप्यम् वाक्यवाच्याभ्यां सहितोऽन्यसन्निधिरिति मध्यमपदलोपी समासः । तथा प्रस्तावः
प्रकरणं देशो विजनादिः कालो वसन्तादिः आदिना चेष्टादिः एतेषां वैशिष्ट्यात् सम्बन्धा-
द्वैलक्षण्याद्वा प्रतिभाजुषाम् काव्यवासनापरिपक्वबुद्धीनां या अन्यार्थधीः व्यञ्ज्यप्रतीतिः
तद्धेतुयांऽर्थस्य वाच्य-लक्ष्य-व्यञ्ज्यरूपस्य व्यापारः सा व्यक्तिरेव व्यञ्ज्यतेऽनयेति करणव्युत्पत्त्या
व्यक्तिव्यञ्जनैवेति कारिकार्थः । तथा वक्त्रादिवैशिष्ट्यहेतुका या सहृदयानामन्या र्यधीस्तद्धेतु-
व्यापारत्वं व्यञ्जनायाः स्वरूपमिति दिक् (३७)

वक्तृवैशिष्ट्याद्वाच्यस्य व्यञ्जकत्वमुदाहरति—अइपिहुलमिति ।

अतिपृथुलं जलकुम्भं गृहीत्वा समागताऽस्मि सखि त्वरितम् ।

अमस्वेदसलिलनिःश्वासनिःसहा विश्राम्यामि क्षणम् ॥

इति संस्कृतम् । जलानयनमार्गे उपनायकोपमुक्ताया धर्मजलाद्युपभोगचिह्नेनोपभोगं
सम्भावयन्ती सखीप्रत्युक्तिरियम् । अस्मीत्यहमर्थकमव्ययं हे सखि ! अहमतिशयेन पृथुलं
महान्तं जलपूर्णं कुम्भं गृहीत्वा त्वरितमेव समागता, अमाद् यौ स्वेदसलिलनिःश्वासौ ताम्यां
निःसहा चलितुमक्षमा अतः क्षणं विश्राम्यामि विश्रामं करोमीत्यर्थः । ईदृशकुम्भवहनजन्य
एवायं श्रमो नान्यथा शङ्कनीय इति भावः । अत्र प्रमाणान्तरेणासतीत्यावगते सति व्यभि-
चारिणी वदतीति वक्तृवैशिष्ट्याद् वाच्यघटितवाक्यार्थस्य चौयैण कृतं रतं गोपायतीति प्रति-
भाजालिनः सामाजिकान्तरिति व्यञ्ज्यम् । अत्र शब्दपरिवृत्तिसहृदयार्थस्यैवेयं वृत्तिरिति
ध्येयम् ॥ १३ ॥

नागेश्वरीटीकोपेते काव्यप्रकाशे-

ओणिहं दोव्वल्लं चिन्ता अलसत्तणं सणीससिअम् ।

मम मन्दभाङ्गीए केरं सहि तुह्वि अहह परिहव्वइ ॥ १४ ॥

अत्र दूत्यास्तत्कामुकोपभोगो व्यज्यते ।

तथाभूतां दृष्ट्वा नृपसदसि पाञ्चालतनयां

वने व्याधैः सार्धं सुचिरमुषितं वल्कलधरैः ।

विराटस्यावासे स्थितमनुचितारम्भनिभृतं

गुरुः खेदं खिन्ने मयि भजति नाद्यापि कुरुषु ॥ १५ ॥

अत्र मयि न योग्यः खेदः कुरुषु तु योग्य इति काका प्रकाशयते । न च वाच्यसिद्धयङ्गमत्र काकुरिति गुणीभूतव्यङ्ग्यत्वं शङ्क्यं प्रश्नमात्रेणापि काकोर्विश्रान्तेः ।

तद्वा महागण्डस्थलणिमिअं दिट्ठि ण पेसि अणत्तो ।

बोद्धव्यवैशिष्ट्याद्वाच्यस्य व्यञ्जकत्वमाह—ओणिहमिति ।

औन्निद्र्यं दौर्बल्यं चिन्ताऽलसत्वं सनिःश्वसितम् ।

मम मन्दभागिन्याः कृते सखि ! त्वामपि अहह परिभवति ॥

इति संस्कृतम् । कृतनायकसम्भोगां दूतीप्रति उपभोगचिह्नैः सम्भोगं ज्ञातवत्या नायिकाया उक्तिरियम् । हे सखि ! सनिःश्वसितं निःश्वाससहितम् औन्निद्र्यं विगतनिद्रत्वं दौर्बल्यं दुर्बलता चिन्तया आलस्यं च कर्तुं मन्दः स्वल्पो भागो भागधेयं विद्यते यस्यास्तस्या मम कृते मदर्थं त्वामपि परिभवति पीडयतीत्यर्थः । अत्र बोद्धव्याया दूत्या अन्यदाऽपि दृष्टदुष्ट-चेष्टाया वैशिष्ट्याद् वाच्यघटितवाक्यार्थस्य स्वकामुकोपभोक्तृत्वमेषा प्रकाशयतीति सामाजिकान्प्रति व्यङ्ग्यम् ॥ १४ ॥

काकुवैशिष्ट्याद्वाच्यस्य व्यञ्जकत्वमाह—तथा भूतामिति । वेणीसंहारे भीमसेनस्य सहदेवं प्रत्युक्तिरियम् । गुरुर्युधिष्ठिरः खिन्ने म्लाने मयि खेदं मात्सर्यं भजति कुरुषु कुर्व-पत्येषु दुर्योधनादिषु अद्यापि प्रत्यपकारक्षमकालेऽपि न भजतीति काकत्रा सोपहासो वाक्यार्थः । खेदकारणमाह—तथा भूतामित्यादि । नृपसदसि राजसभायां न तु यत्र कुत्रचित्, तथाभूतां रजस्वलां दुःशासनाकृष्टवसनकचपाशां पाञ्चालस्य द्रुपदराजस्य तनयां न यस्य कस्यचिद् दृष्ट्वा वल्कलधरैरस्माभिर्वने द्वैतवने व्याधैर्वनचरैः सार्धं यत्सुचिरं बहुकालमुषितं निवासः कृतस्तद् एवं विराटस्य राज्ञ आवासे गृहे अनुचितस्य सूदादिकर्मण आरम्भेण उद्योगेन निभृतं गुप्तं यथा स्यात्तथा स्थितं च दृष्ट्वेत्यर्थः । शिखरिणीच्छन्दः । “रसै रुद्रैश्छिन्ना यमनसमला गः शिखरिणी” ति लक्षणात् ॥ १५ ॥

अत्र मयि न योग्यं मात्सर्यं कुरुषु तु योग्यमिति नञ्काक्वा व्यज्यते तदेवाह—अत्रेत्यादिना । ननु पात्रापात्रवैपरीत्येन खेदस्य करणाकरणरूपवाक्यार्थस्यायुक्ततयाऽपर्यवसानस्य पर्यवसानरूपसिद्धये व्यङ्ग्योपस्थापनद्वारा काकुरेव भवतीति काकोर्वाच्यसिद्धयङ्गत्वे तद्द्वारीभूतस्य व्यङ्ग्यस्यापि तथात्वेन गुणीभूतव्यङ्ग्यमिदमुदाहरणञ्च ध्वनिरित्याशङ्क्य निराकरोति—न चेति । वाच्यस्य भ्रातरि खेदभजनरूपस्य कुरुषु तदभजनरूपस्य च वाक्यार्थस्य सिद्धिः पर्यवसानं तदङ्गन्तकारकम् । काकोरिति व्यङ्ग्यव्यञ्जकभावे षष्ठी । तथा च काकु-व्यङ्ग्येन प्रश्नमात्रेणापि विश्रान्तेः वाच्यार्थस्य पर्यवसानादित्यर्थः ।

वाक्यवैशिष्ट्याद्वाच्यस्य व्यञ्जकत्वमुदाहरति—तद्वा इति । तदा मम गण्डस्थलनिमिअं दिट्ठि नानिधोरन्यत्र । इदानीं सेवाहं तो च कपोलौ न सा दृष्टिः ॥

एणि सच्चेअ अहन्तेअ कवोला ण सा दिट्ठी ॥ १६ ॥

अत्र मत्सखीं कपोलप्रतिबिम्बितां पश्यतस्ते दृष्टिरन्यैवाभूत्, चलितायान्तु तस्यामन्यैव जातेत्यहो प्रच्छन्नकामुक्तत्वं ते इति व्यज्यते ।

उद्देशोऽयं सरसकदलीश्रेणिशोभातिशायी
कुञ्जोत्कर्षाङ्कुरितरमणीविभ्रमो नर्मदायाः ।

किञ्चैतस्मिन्सुरतमुद्ददस्तन्वि ते वान्ति वाता

येषामग्रे सरति कलिताऽक्राण्डकोपो मनोभूः ॥ १७ ॥

अत्र रतार्थं प्रविशेति व्यङ्ग्यम् ।

गोल्लेइअणोल्लमणा आता मं घरभरम्भि सअलम्भि ।

खणमेत्तं जइ संझाइ होइ ण व होइ वीसामो ॥ १८ ॥

इति संस्कृतम् । नायिकाकपोलगतमन्यप्रियतमाप्रतिबिम्बं नायिकामुखावलोकनमिषेण सादरं पश्यन्तं तत्प्रतिबिम्बापगमे तादृशनिरीक्षणनिवृत्तं नायकं प्रति नायिकाया उक्तिरियम् । तदा यदा सा कामिनी मत्सन्निधावासीत् तस्मिन्काले इदानीं तस्या गमनकाले न सा स्निग्धा अनिमेषा च, अन्यत्पद्यम् ॥ १६ ॥

अत्र तदेदानीमिति पदद्वयात्मकवाक्यवैशिष्ट्याद्व्यङ्ग्यमाह—अत्रेति । तव प्रच्छन्न-
कामुक्तत्वमित्युपालम्भप्रकाशनं सामाजिकान् प्रति व्यङ्ग्यम् ।

वाच्यवैशिष्ट्याद्व्यङ्ग्यस्य व्यञ्जकत्वमुदाहरति—उद्देशोऽयमिति । रतार्थिनः कामु-
कस्य नायिकां प्रत्युक्तिरियम् । हे तन्वि कृशाङ्गि ! नर्मदाया विशेषनद्या अयमुद्देश
ऊर्ध्वदेश उन्नतभूप्रदेशः तिष्ठतीति शेषः । कीदृशः सः ? सरसानां स्निग्धानां कदलीनां
श्रेण्याः पङ्क्त्यां शोभा तथा अतिशायी अतिशयितः तथा कुञ्जानां जताग्रहाणामुत्कर्षेण
पुष्पसमृद्ध्या अङ्कुरितः असन्नेवोत्पादितः रमणीनां विलासिनीनां विभ्रमो हावमेदो यत्र
तादृशः, किञ्च अपि च एतस्मिन्प्रदेशे ते मानिनीमानभञ्जने प्रसिद्धाः सुरतस्य रतेः सुद्दः
पुनः पुनः प्रवर्त्तका वाता वान्ति येषां वातानामग्रे पुरो मनोभूः कामः कलितो धृतोऽक्राण्डे-
नवसरे कोपो येन तादृशः सन् सरति चलति । मन्दाक्रान्ताच्छन्दः । ‘मन्दाक्रान्ता जल-
धिषडगैर्भ्रौं न तौ तादगुरु चेदि’ति लक्षणात् । अत्र तन्वीत्यनेन कन्दर्पवेदनावत्त्वं श्रमा-
पनायकसत्त्वादत्रैव रतौचित्यम् । नर्मदैत्यनेन नर्मक्रीडां ददातीति, उद्देश इत्यनेन अधः
सञ्चरतां पतनभियाऽनवलोकनीयत्वं, सरसेत्यनेन शुष्कपर्णाभावेन फटुशब्दराहित्यम्, श्रेणी-
त्यनेन प्रान्तवेष्टनं छाया च, श्रेणीशोभेत्यनेन स्थानान्तरादतिशयितशोभत्वम्, कुञ्जेत्यादिना
रतिवैमुख्यम्, व्यसनं वाता इत्यनेनैव गमनशालित्वे लब्धे पुनर्वान्तीत्यनेन मन्दत्वम्, अग्रेसरती-
त्यनेन वायुसम्बन्धसमकालीनकामपीडोदयात्तस्याग्रेसरत्वमुत्प्रेक्षितम्, कलितेत्यनेन सुरतवैमुख्या-
त्कुपितः कामः किं विधास्यतीति न ज्ञायते इति, मनोभूरित्यनेन दुष्परिहरत्वञ्च व्यज्यते ॥ १७ ॥

अत्र नर्मदोद्देशरूपस्य तद्विशेषणीभूतस्य च वाच्यस्य वैशिष्ट्यात्सुरतार्थं प्रविशेति
व्यङ्ग्यमित्याह—अत्रेति ।

अन्यसन्निधिवैशिष्ट्याद्व्यङ्ग्यस्य व्यञ्जकत्वमुदाहरति—गोल्लेइ इति ।

नुदत्यनार्द्रमनाः स्वभ्रूमां गृहभरे सकले ।

क्षणमात्रं यदि संध्यायां भवति न वा भवति विश्रामः ॥

इति संस्कृतम् । गुरुजनसन्निध्यादुपनायकं प्रति वक्तुमसमर्था काचित् सङ्केतकालसूच-
नाय प्रतिवेशिनीमिति स्वभ्रूमां गृहभरे सकले । यदि क्षणमात्रं विश्रामो भवति तर्हि सन्ध्यायामय

अत्र सन्ध्यासङ्केतकाल इति तदर्थं प्रति कयाचिद् द्योत्यते ।

सुव्वइ समागमिस्सदि तुज्झ पिओ अज्ज पहरमेत्तेण ।

एमेअ किंत्ति चिट्ठसि ता सहि सज्जेसु करणिज्जम् ॥ १ ॥

अत्रोपपत्तिं प्रत्यभिर्सर्तुं प्रस्तुता न युक्तमिति कयाचिन्निवार्यते ।

अन्यत्र यूयं कुसुमावचायं कुरुध्वमत्रारिमि करोमिः सख्यः ।

नाहं हि दूरं भ्रमितुं समर्था प्रसीदतायं रचितोऽञ्जलिर्वः ॥ २० ॥

अत्र विविक्तोऽयं देश इति प्रच्छन्नकामुकस्त्वयाऽभिसार्यतामिति आश्वस्तां प्रति कयाचिन्निवेद्यते ॥

गुरुअणपरवस पिअ किं भणामि तुह मंदभाइणी अहकम् ।

अज्ज पवासं वच्चसि वच्च सअं जेव्व सुणसि करणिज्जम् ॥ २१ ॥

वा न भवत्येवेति योजना, स्पष्टार्थमन्यत् । अत्रानाद्रैत्यादिना भ्रमादिव्याजेनापि नावकाश इति, स्वश्रुतिरित्यनेनानतिक्रमणीयता, सकल इत्यनेन सार्वकालिकी व्यग्रता सन्ध्यायामित्यनेन तत्रैवावसर इति च व्यज्यते ॥ १८ ॥

अत्र तदस्थान्यसन्निधेर्वैशिष्ट्यात्सङ्केतसमयबोधनं सामाजिकेषु व्यज्यते तदाह—अत्रेति ॥

प्रकरणरूपप्रस्ताववैशिष्ट्याद्वाच्यस्य व्यञ्जकत्वमुदाहरति—सुव्वइ इति ।

भ्रूयते समागमिष्यति तव प्रियोऽद्य प्रहरमात्रेण ।

एवमेव किमिति तिष्ठसि तत्सखि ! सज्जय करणीयम् ॥

इति संस्कृतम् । उपपत्तिम्प्रति गन्तुमुत्सुकान्नायिकाम्प्रति अभिसारनिवारणाय तत्पत्या-गमनवार्तां श्रुतवत्याः सख्या जनान्तरसन्निधाने उक्तिरियम् । अद्यैव प्रहरमात्रेण तव प्रियः समागमिष्यतीति भ्रूयते तत्तस्मात्कारणाद् हे सखि । एवमेव तदीयभोजनादिव्यापारराहित्येनैव किमिति किमर्थं तिष्ठसि करणीयं रन्धनादिकार्यं सज्जय साधयेत्यर्थः ॥ १९ ॥

अत्राद्यैवेत्यनेन न कालान्तरे प्रहरमात्रेणेत्यनेन न विलम्बेन समागमिष्यतीत्यनेन सम्यक्पूर्णकामत्वेन पुनर्गमनाभाव इति च अभिसरणोपयोगिवेषविन्यासादिप्रकरणे पत्या-गमनकथनेनाभिसरणनिषेधं विदितरहस्या सखी करोतीति प्रकरणं जानतां सामाजिकानां व्यञ्जयमित्याशयेनाह—अत्रेति ।

देशवैशिष्ट्याद्वाच्यस्य व्यञ्जकत्वमुदाहरति—अन्यत्रेति । सखीवेषधारिणा स्वामिना साकमागतां सहचरौ दृष्ट्वा सखीः प्रति नायिकाया उक्तिरियम् । हे सख्यः ! यूयं कुसुमानामवचायं हस्तेनादानं अन्यत्र इतो दूरे कुरुध्वम् । अत्र अस्मिन्प्रदेशे अस्मि अहङ्करोमि कुसुमावचायमिति शेषः । स्वदूरगमननिषेधे हेतुमाह—नाहमिति । हि यतः अहं दूरं भ्रमितुं चलितुं न समर्था, अयमञ्जलिः प्रणामाञ्जलिः वो युष्मभ्यं रचितः कृतः प्रसीदत प्रसन्ना भवतेत्यर्थः ॥ २० ॥

अत्र व्यञ्जयं दर्शयति—अत्रेत्यादिना । सख्योऽन्यत्र सन्ति तेन विविक्तो विजनोऽयं देशः तस्मात्प्रच्छन्नः सखीवेषधारी कामुकस्त्वयाऽभिसार्यतां प्रेर्यतामिति आश्वस्तां विश्वासवतां प्रियसखीं प्रति देशवैशिष्ट्याद् व्यज्यते । अत्र सामान्यसखीविषयो वाच्योऽर्थः प्रियसखी-विषयो व्यञ्जय इति दिक् ।

कालवैशिष्ट्याद्वाच्यस्य व्यञ्जकत्वमाह—गुरुअणेति ।

गुरुजनपरवश प्रिय ! किं भणामि तव मन्दभागिनी अहकम् ।

अद्य प्रवासं व्रजसि व्रज स्वयमेव भ्रूष्यसि-करणीयम् ॥

इति संस्कृतम् । प्रवासं गन्तुकामम्प्रति प्रियाया उक्तिरियम् । गुरुजनो मान्यजनः

अत्राद्य मधुसमये यदि ब्रजसि तदाऽहं तावद् न भवामि तव न जानामि गतिमिति व्यज्यते ।

आदिग्रहणाच्चेष्टादेः । तत्र चेष्टाया यथा—

द्वारोपान्तनिरन्तरे मयि तथा सौन्दर्यसारश्रिया

प्रोल्लास्योरुयुगं परस्परसमासक्तं समासादितम् ।

आनीतं पुरतः शिरांशुकमधः क्षिप्ते चले लोचने

वाचस्तत्र निवारितं प्रसरणं सङ्कोचिते दोर्लते ॥ २२ ॥

अत्र चेष्टया प्रच्छन्नकान्तविषय आकृतविशेषो ध्वन्यते । निराकाङ्क्षत्वप्रतिपत्तये प्राप्तवसरतया च पुनः पुनरुदाह्रियते । वक्त्रादीनां मिथः संयोगे द्विकादिभेदेन अनेन क्रमेण लक्ष्यव्यङ्ग्ययोश्च व्यञ्जकत्वमुदाहार्यम् ॥

पित्रादिः स एव परः शत्रुस्तद्व्यस्तदायतस्तत्संबुद्धौ हे गुरुजनपरवश ! हे प्रिय ! तव किं भणामि वदामि परायत्ते वचननिरर्थकम् , अत एवाहमन्दभागिनी अल्पभाग्या । यतः अद्य वसन्ते यस्मिन्प्रवासिनोऽपि गृहमायान्ति, तस्मिन् त्वं प्रवससि परदेशं ब्रजसि गच्छसि ब्रज गच्छेति सदैवरोषोक्तिः, स्वयमेव करणीयं श्रोष्यसि मया करणीयं कर्तुं योग्यं मरणं त्वमेव श्रोष्यसि ॥ २१ ॥

अत्र वसन्तकालवैशिष्ट्यात् प्रियं प्रत्यनुरक्ततया त्वदेकशरणाहं त्वद्गमने नैव जीवामीति सहृदयेषु व्यज्यते ।

कारिकास्थमादिपदं व्याचष्टे—आदिग्रहणादिति । चेष्टावैशिष्ट्याद्वाच्यस्य व्यञ्जकत्वमाह—द्वारोपान्तेति । स्वविषयकभावावबोधकनायिकावृत्तिचेष्टाविशेषमवधारितवतो नायकस्य सखायम्प्रत्युक्तिरियम् । मयि द्वारोपान्तस्य द्वारनिकटदेशस्य निरन्तरे सन्निहिते सति सौन्दर्येण सारश्रेष्ठा श्रीः शोभा यस्यास्तथा ऊरुयुगं सन्निधयं प्रोल्लास्य प्रसार्य परस्परसमासक्तमन्योन्यसंलग्नं समासादितं संबन्धं प्रापितमिति यावत् । तथा शिरांशुकं शिरःसम्बन्धि वस्त्रं पुरतः अग्रतः आनीतं ततः चले चञ्चले लोचने अधःक्षिप्ते सञ्चारिते तत्र तस्मिन् काले वाचः वचनस्य प्रसरणं सखीषु प्रवर्तनं निवारितं मुखमुद्रणेनेति शेषः । ततः दोर्लते बाहुल्ये सङ्कोचिते संकुच्य मिथः संयोजिते इत्यर्थः । शार्दूलविक्रीडितं छन्दः ॥ २२ ॥

अत्र सक्थनोः परस्परसंबन्धकरणेन विपरीतसुरतप्रदानम् , अग्रतो वस्त्रानयनेन गूढमागच्छेति, नेत्रसञ्चारेण सूर्यास्तमयः सङ्केतकालः, मुखमुद्रणेन कोलाहलरहिते काले कोलाहलरहितं यथा तथा आगन्तव्यम् । भुजसंयोजनेन आगमनपारितोषिकमालिङ्गनं करोमीति च चेष्टावैशिष्ट्याद् व्यज्यते ।

तदेवाह—अत्रेति । प्रच्छन्नकान्तविषयः भावपरीक्षार्थं द्वारि वेषान्तरेण स्थितकान्तविषयः आकृतविशेषः स्वामिप्रायविशेषः ।

ननु वक्तृबोद्धव्यकालादीनां सङ्करेण वैशिष्ट्ये द्वित्रोदाहरणेनैव निर्वाहे किमेतावद्भिरित्यत आह—निराकाङ्क्षेति । प्रत्येकं किमुदाहरणमिति शिष्याकाङ्क्षानिवृत्तये अनवसरे सङ्कोचोऽपि युज्यते इति सोऽपि नास्तीत्याह—प्राप्तावसरेति । एवं च वाच्यस्य वक्त्राद्योकैकस्य वैशिष्ट्येन व्यञ्जकत्वमुदाहृतम् । लक्ष्यव्यङ्ग्ययोरेकादिवैशिष्ट्येन व्यञ्जकत्वं चोदाहार्यमित्याह—वक्त्रादीनामिति । वक्तृबोद्धव्यादीनां मिथः संयोगे परस्परसम्बन्धे सति द्विकादिभेदेन द्वौ परिमाणमस्येति द्विकं द्विकत्रिकादिभेदेनेति यावद् व्यञ्जकत्वमिति शेषः । वक्त्रादीनां द्वयोः संयोगे द्विकवैशिष्ट्यम् । त्रयाणां संयोगे त्रिकवैशिष्ट्यमिति परमार्थः । अनेनेति

(३८) शब्दप्रमाणवेद्योऽर्थो व्यनक्त्यर्थान्तरं यतः ।

अर्थस्य व्यञ्जकत्वे तच्छब्दस्य सहकारिता ॥ २३ ॥

शब्देति । न हि प्रमाणान्तरवेद्योऽर्थो व्यञ्जकः ॥

इति काव्यप्रकाशेऽर्थव्यञ्जकतानिर्णयो नाम तृतीयोल्लासः ॥ ३ ॥

अथ चतुर्थ उल्लासः

यद्यपि शब्दार्थयोर्निर्णये कृते दोषगुणालङ्काराणां स्वरूपमभिधानीयं तथाऽपि धर्मिणि प्रदर्शिते धर्माणां हेयोपादेयता ज्ञायत इति प्रथमं काव्यभेदानाह—

(३९) अविवक्षितवाक्यो यस्तत्र वाच्यं भवेद् ध्वनौ ।

अर्थान्तरे सङ्क्रमितमत्यन्तं वा तिरस्कृतम् ॥ २४ ॥

लक्षणामूलगूढव्यङ्ग्यप्राधान्ये सत्येव अविवक्षितं वाच्यं यत्र स ध्वनौ इत्यनुवादाद् ध्वनिरिति ज्ञेयः । तत्र च वाच्यं क्वचिदनुपयुज्यमानत्वादर्थान्तरे परिणमितम् । यथा—
त्वामस्मि वच्मि विदुषां समवायोऽत्र तिष्ठति ।

यथा वक्तृवैशिष्ट्यादिना वाच्यार्थस्य व्यञ्जकत्वमुदाहृतं तथा उदाहार्यम् उदाहरणान्तरमन्विष्य श्रेयम् ॥

अर्थव्यञ्जकतोच्यते इत्यनेनार्थमात्रस्य व्यञ्जकत्वे शब्दार्थोभयरूपकाव्यस्य व्यञ्जकत्वाभावात्कथं ध्वनित्वमिति शब्दस्यापि सहकारितया व्यञ्जकत्वमाह—शब्दप्रमाणेति । यतः कारणात् शब्दप्रमाणेन वेद्यः प्रतिपादितोऽर्थः वाच्य-लक्ष्य-व्यङ्ग्यरूपः अर्थान्तरे व्यङ्ग्यरूपं व्यनक्ति प्रकाशयति तत् तस्मात्कारणात् अर्थस्य व्यञ्जकत्वे शब्दस्य सहकारिता विशेषणीभाव इति कारिकार्थः (३८)

इति श्रीकाव्यप्रकाशे नागेश्वरीटीकायां तृतीयोल्लासः ॥

यद्यपि “तददोषौ शब्दार्था” वित्यादिना शब्दार्थयोर्निरूपणे कृते अदोषत्वादिधर्मातिरिक्ते आकाङ्क्षैव नोदेति तथाऽपि काव्यस्यैव काव्यरूपधर्मिप्रदर्शनं विना आकाङ्क्षैव न भवतीति शङ्कोत्तराभ्यामाह—यद्यपीति । अभिधानीयं कथनीयं धर्मिणि काव्ये प्रदर्शिते अवान्तरभेदसहितं प्रकर्षेण निर्दिष्टं धर्माणां दोषगुणालङ्काराणां हेयोपादेयता दोषाणां हेयत्वं त्याज्यत्वं गुणालङ्काराणामुपादेयता ग्राह्यत्वं काव्यभेदाद् ध्वन्यादिरूपकाव्यभेदाद् ध्वनिरूपं काव्यं द्विविधं लक्षणामूलकमभिधामूलकं चेति । तत्राद्यमविवक्षितवाच्यं द्वितीयं विवक्षितवाच्यम् ।

तयोः प्रथमं विभज्यते—अविवक्षितेति । अविवक्षितमनुपयुक्तं वाच्यं वाच्योऽर्थो यत्र तादृशो यो ध्वनिस्तत्र तस्मिन्ध्वनौ उत्तमे काव्ये वाच्यं वाच्योऽर्थः अर्थान्तरे वाच्यलक्ष्यसाधारणेऽर्थे संक्रमितं परिणमितम् अत्यन्ततिरस्कृतं वा भवेदिति कारिकार्थः (३९)

कारिकाघटकाविवक्षितवाच्य इतिपदं विवृणोति—लक्षणामूलेति । लक्षणामूलं यद् गूढव्यङ्ग्यं तस्य प्राधान्ये ध्वनावित्यनुवादादिति । य इति यच्छब्दसाकाङ्क्षस्य तत्रैतस्य विशेषणतया कथनात् तत्र च अविवक्षितवाच्ये ध्वनौ च वाच्यं वाच्योऽर्थः क्वचिद् अनुपयुज्यमानत्वात् यद्रूपेण वाच्यं तद्रूपेण प्रकृतान्वयेऽनभिप्रेतत्वाद् अर्थान्तरे । अन्यप्रकारेण वाच्यलक्ष्यसाधारणेऽर्थे परिणमितं परिणमितमिवेत्यर्थः । यथा काकेभ्यो दधि रक्ष्यतामित्यत्र वाच्योऽपि काको दध्युपधातकरूपेण लक्ष्यः ।

अर्थान्तरसंक्रमितवाच्यमनुपयुक्तमिति उदाहरति—त्वामस्मि वच्मि । विद्वत्तमां गच्छन्तमिति

३ का० प्र०

(४२) रसभावतदाभावभावशान्त्यादिरक्रमः ।

भिन्नो रसाद्यलङ्कारादलङ्कार्यतया स्थितः ॥ २६ ॥

आदिग्रहणाद्भावोदय-भावसन्धि-भावशबलत्वानि । प्रधानतया यत्र स्थितो रसादिस्तत्रालङ्कार्यः । यथोदाहरिष्यते अन्यत्र तु प्रधाने वाक्यार्थे यत्राङ्गभूतो रसादिस्तत्र गुणीभूतव्यङ्ग्ये रसवत्प्रेय-ऊर्जस्वि-समाहितादयोऽलङ्काराः । ते च गुणीभूतव्यङ्ग्याभिधाने उदाहरिष्यन्ते ।

तत्र रसस्वरूपमाह—

(४३) कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाद्यकाव्ययोः ॥ २७ ॥

विभावा अनुभावास्तत् कथ्यन्ते व्यभिचारिणः ।

व्यक्तः स तैर्विभावाद्यैः स्थायी भावो रसः स्मृतः ॥ २८ ॥

उक्तं हि भरतेन—“विभावानुभावव्यभिचारिसंयोगाद्रसनिष्पत्तिरिति । एतद्विवृण्वते विभावैर्ललनोद्यानादिभिरालम्बनोद्दीपनकारणै रत्यादिको

अलक्ष्यक्रमं विभजते—रसेति । रसाः शृङ्गारादयः भावा रत्यादयः तदाभासाः रसाभासा भावाभासाश्च भावशान्तिः भावस्य व्यभिचारिभावस्य शान्तिश्च आदिर्यस्य सः अक्रमः अलक्ष्यक्रमः, स च रसाद्यलङ्काराद् रसवदाद्यलङ्काराद् भिन्नः यतोऽलङ्कार्यतया प्रधानतया स्थित ईदृशो रसादिर्यत्र ध्वनौ स्थितः सोऽलक्ष्यक्रमव्यङ्ग्य इति कारिकार्थः (४२)

अलङ्कार्यतया स्थित इति व्याचष्टे—प्रधानेति । यत्र, तत्रैति असंलक्ष्यक्रमव्यङ्ग्यविषये यथोदाहरिष्यते शून्यं वासगृहमित्यादिना । प्रधाने रसान्तरेऽङ्गिनि वाक्यार्थे वाक्योद्देश्ये अङ्गभूतः उत्कर्षकः गुणीभूतव्यङ्ग्ये अयं स रसनोत्कर्षात्त्यादौ रसस्याङ्गत्वे रसवलङ्कारः, भावस्याङ्गत्वे प्रेयोऽलङ्कारः, रसाभासस्य भावाभासस्य चाऽङ्गत्वे ऊर्जस्विनामाऽलङ्कारः, भावशान्तेरङ्गत्वे समाहितः, आदिपदाद् भावोदयादेरङ्गत्वेऽलङ्कारान्तराणि उदाहरिष्यन्ते पञ्चमोल्लासे ।

तत्र रसं लक्षयति—कारणान्यथेति । स्थायिनोऽविच्छिन्नप्रवाहस्य रत्यादेः ललनादिविषयकप्रीत्यादेः लोके व्यवहारे यानि कारणानि यान्यालम्ब्य इत्यादिराविर्भवति तानि ललनारूपाणि आलम्बनपदाभिधेयानि जनककारणानि प्रादुर्भूते च रत्यादौ यानि तस्य पुष्टिरूपोद्दीपनकारीणि चन्द्रोदयादीनि उद्दीपनपदव्यपदेश्यानि परिपोषकारणानि अथ कार्याणि रत्यादिजन्यानि कायिक-वाचिक-मानसिकभेदेन नानाविधानि कटाक्ष-भुजाक्षेप-काकूत्ति-प्रभृतीनि सहकारीणि रत्यादिकार्यस्य जनने झटिति प्रतीतौ वा सहायभूतानि निर्वेदादीनि, तानि नाट्यकाव्ययोः अभिनयात्मकं काव्यं नाट्यं काव्यं श्रव्यकाव्यं तयोः चेद्यदि निबध्यन्ते इति शेषः । तत् तदा क्रमेण विभावा अनुभावा व्यभिचारिण इति रसज्ञैः कथ्यन्ते । तैर्विभावाद्यैर्व्यक्तः व्यञ्जनावृत्त्या प्रतिपादितः स स्थायी अविच्छिन्नप्रवाहः भावः चित्तवृत्तिविशेषो रसः स्मृतः ध्वनिकारादिभिराम्नात इति कारिकार्थः । वासनारूपतयाऽतिसूक्ष्मरूपेणावस्थितान् रत्यादीन् स्थायिनो विभावयन्ति आस्वादयोग्यतां नयन्तीति विभावाः ताननुभवविषयीकुर्वन्तीति अनुभावाः तान् विशेषेण कार्ये अभिचारयन्ति संचारयन्ति मुहुर्मुहुरभिव्यञ्जयन्तीति वा व्यभिचारिण इति दिक् (४३)

उक्तेऽयं नाट्यशास्त्रप्रवर्तकभरतमुनिसम्मतमाह—उक्तं हीति । ललनादिभिरालम्बन-विभावैः स्थायी रत्यादिको रसः तानानुभवविषयीकुर्वन्तीति अनुभावाः कटाक्षादिभिः

भावो जनितः अनुभावैः कटाक्षभुजाक्षेपप्रभृतिभिः कार्यैः प्रतीतियोग्यः कृतः व्यभिचारिभिर्निर्वेदादिभिः सहकारिभिरुपचितो मुख्यया वृत्त्या रामादावनुकार्ये तद्रूपतानुसंधानात्रत्तकेऽपि प्रतीयमानो रस इति भट्टोल्लेखप्रभृतयः ।

राम एवायम् अयमेव राम इति न रामोऽयमित्यौत्तरकालिके बाधे रामोऽयमिति रामः स्याद्वा न वाऽयमिति रामसदृशोऽयमिति च सम्यङ्मिथ्यासंशय—सादृश्यप्रतीतिभ्यो विलक्षणया चित्रतुरगादिन्यायेन रामोऽयमिति प्रतिपत्त्या ग्राह्ये नटे ।

सेयं ममाङ्गेषु सुधारसच्छटा सुपूरकपूर्णशलाकिका दृशोः ।

मनोरथश्रीर्मनसः शरीरिणी प्राणेश्वरी लोचनगोचरं गता ॥ २५ ॥

दैवादहमद्य तथा चपलायतनेत्रया वियुक्तश्च ।

अविरलविलोलजलदः कालः समुपागतश्चायम् ॥ २६ ॥

कार्यैः प्रतीतियोग्यः कृतः अभिव्यक्तः व्यभिचारिभिर्निर्वेदादिभिरुपचितः पुष्टीकृतः मुख्यया वृत्त्या साक्षात्सम्बन्धेन अनुकार्ये नाट्येनाभिनेये रामादौ नायके स्थितोऽपीति शेषः । तद्रूपतानुसन्धानात् रामस्येव वेषविशेषादिविधायिनि नर्तके काव्यपाठके वा तात्कालिकरामत्वाशेषाद् रामत्वाभिमानाद्वा प्रतीयमानः सामाजिकैरारोप्यमाणः रसः रसपदवाच्यो भवतीति भरतसूत्रं भट्टोल्लेखयदिभिस्तट्टीकाकृद्भिर्व्याख्यातमित्यनुवदति—एताद्विवृण्वत इति । अयम्भावः—असत्यपि सर्पे सर्पतयाऽवलोकनाद्यथा दाम्नोऽपि भीतिरुदेति तथा नर्तके सीताविषयिणी अनुरागरूपा रामरतिरविद्यमानापि नाट्यनैपुण्येन तस्मिन् स्थितेन प्रतिभासमाना सहृदयहृदये चमत्कारमर्पयन्त्येव रसपदवीमधिरोहतीति दिक् ।

उक्तव्याख्याने अनुकार्ये रामादावेव रसनिष्पत्त्या सामाजिके रसनिष्पत्तेरभावात्सामाजिकानां चमत्कारानापत्तिरित्यरुचिम्ननसि निधाय स्थायिनो रत्यादेर्विभावादिभिः पूर्वोक्तैः संयोगाद् अनुमाप्यानुमापकभावरूपसम्बन्धाद् रसस्य निष्पत्तिरनुमितिरिति श्रीशङ्कुकसमतं भरतसूत्रव्याख्यानमाह—राम एवेत्यादि । राम एवायं अयमेव राम इति ह्यं सम्यक् प्रतीतिः । न रामोऽयमित्यादि मिथ्याप्रतीतिः यथा नेदं रजतमित्यौत्तरकालिकबाधे सति शुक्लो रजतप्रतीतिः । रामः स्याद्वेत्यादि ह्यं संशयप्रतीतिरुभयकोटिकत्वात् स्थाणुर्वा पुरुषो वेतिवद् रामसदृशोऽयमिति सादृश्यप्रतीतिः । चित्रतुरगेति । यथा चित्रतुरगोऽयमित्यादिपूर्वोक्तप्रतीतिचतुष्टयवैलक्ष्येण प्रतीतिरुदेति, तद्वद् रामोऽयमिति प्रतीत्या रामत्वप्रकारकपुरोवर्तिमात्रविशेष्यकप्रतीत्या ग्राह्ये विषयीकृते नटे अनुमितौ पक्षरूपे ।

हेतुज्ञानोपायमाह—सेयमित्यादि । सेयं प्राणेश्वरी मम मनसः सकाशाल्लोचनगोचरङ्गता यद्विरहानलसन्तप्तेन यद्वावनया इयान्कालो नीतः सा पूर्वं मनस्येवासीददातीं बहिरपि दृष्टेति भावः । कीदृशी ? अङ्गेषु सर्वावयवेषु सुधारसस्य अमृतस्य छटा वृष्टिः स्पर्शमात्रेणापि निखिलसन्तापशान्तेः तथा दृशोः नेत्रयोः शोभनः पुरो द्रवो यस्य तथाभूतस्य कर्पूरस्य शलाकिका अञ्जननलिका अतिशयानन्दहेतुः तथा शरीरिणी मूर्तिमती मनोरथस्य श्रीः सम्पत्तिः । उपजातिश्छन्दः ॥ २५ ॥

उक्तं सम्भोगशृङ्गारमुक्त्वा विप्रलम्भशृङ्गारमाह—दैवादिति । अद्याहं दैवाद् वियुक्तो विरहितश्च अभूवमिति शेषः । अविरला निविडा विलोलाः सर्वत्र संचारिणो जलदा मेघा यत्र तादृशः अयं दृश्यमानः कालः प्रावृट् समयः सम्यक् प्रतिदिनोपचीयमानः उपागतश्च प्राप्तश्च अत्र प्रियवियोगाप्रियसंयोगयोरैककालारूपः समुच्चयालङ्कारः ॥ २६ ॥

इत्यादिकाव्यानुसन्धानबलाच्छिक्षाभ्यासनिर्वर्तितस्वकार्यप्रकटनेन च न-
टेनैव प्रकाशितः कारणकार्यसहकारिभिः कृत्रिमैरपि तथाऽनभिमान्यमानैर्वि-
भावादिशब्दव्यपदेशैः संयोगाद् गम्यगमकभावरूपाद् अनुमीयमानोऽपि वस्तु-
सौन्दर्यबलाद्रसनीयत्वेनान्यानुमीयमानविलक्षणः स्थायित्वेन संभाव्यमानो
रत्यादिभावस्तत्रासन्नपि सामाजिकानां वासनया चर्यमाणो रस इति
श्रीशङ्कुकः ।

न ताटस्थ्येन नात्मगतत्वेन रसः प्रतीयते नोत्पद्यते नाभिव्यज्यते, अपि तु
काव्ये नाट्ये चाभिधातो द्वितीयेन विभावादिसाधारणीकरणतात्मना भावकत्वव्या-
पारेण भाव्यमानः स्थायी सत्त्वोद्रेकप्रकाशानन्दमयसंविद्धिश्रान्तिः सतत्त्वेन भोगेन
भुज्यते इति भट्टनायकः ।

इत्यादीति । इत्यादिकाव्यानुसन्धानस्य कविविवक्षितार्थस्य साक्षादिव करणस्य बलात्
सहकारात् शिक्षया उपदेशेन अभ्यासेन पुनः पुनरनुशीलनेन च निर्वर्तितं सम्पादितं यत्स्व-
कार्यस्य अभिनयस्य प्रकटनं प्रकाशनं येन तेन कृत्रिमैरपि वस्तुतोऽसद्विरपि तथाऽनभिमान्य-
मानैः कृत्रिमत्वेनाणुहीतैः भरतसूत्रोक्तविभावादिशब्दव्यपदेशैस्तद्व्यवहार्यैः गम्यं साध्यं
गमको हेतुः । तयोर्भावः विभावादिसत्त्वे रतेरवश्यंभाव इत्येवं व्याप्तिस्तद्रूपात्संज्ञन्धाद्
अनुमीयमानोऽपि सामाजिकैरिति शेषः । रामोऽयं सीताविषयकरतिमान् सीतात्मकविभा-
वादिसंबन्धित्वाद् यन्नैवं तन्नैवं यथाऽहमित्यनुमानप्रयोगः । वस्तुतोऽनुमीयमानाया रतेः सौन्द-
र्यस्य चमत्कारिताया बलाद् रसनीयत्वेन आस्वाद्यमानत्वेन अन्योऽनुमीयमानो बहुधादिलौकिक-
स्तद्विलक्षणो विभिन्नः तत्र नटे असन्नपि वास्तवमविद्यमानोऽपि रामनिष्ठरत्यादेर्नन्टेऽस-
त्त्वात् स्थायित्वेन नटगतत्वेन संभाव्यमानः ज्ञायमानः रत्यादिभावः अयं चानुमितौ
साध्यरूपः वासनया धारावाहीच्छया चर्यमाणः पुनः पुनरनुसन्धीयमानः सामाजिकानां
रसरतिः प्रत्यक्षमेव ज्ञानं चमत्कारजनकं नानुमित्यादिरिति लोकप्रसिद्धया रसं साक्षात्करोमी-
त्यनुव्यवसायाच्च उक्तव्याख्यानेऽरुचिं मनसि निधाय विभावादभिः संयोगाद् भोज्यभोजक-
भावसंबन्धाद् रसस्य निष्पत्तिर्मुक्तिरिति ॥

भट्टनायकसंमतं भरतसूत्रार्थमादायाह—न ताटस्थ्येनेति । तटस्थ उदासीनः
नटो रामादिकसंबन्धित्वेन नात्मगतत्वेन सामाजिकसम्बन्धित्वेन रसो न प्रतीयते
नानुमीयते रामगतया नटगतत्वेनाऽनुमितयाऽपि रत्या सामाजिकेऽसत्या चमत्कार-
जननासम्भवाद् नोत्पद्यते न जन्यते विभावादीनां वास्तविकत्वाभावाद् नाभि-
व्यज्यते व्यञ्जनया नोपस्थाप्यते सिद्धस्यैव व्यञ्जनयोपस्थानसम्भवाद् अभिधातः
लक्षणात् इत्यपि उपलक्षितम् । द्वितीयेन अन्येन विभावादेर्व्यक्तिविशेषांशपरिहारेणोपस्थानं
साधारणीकरणं तदात्मना तद्रूपेण भाव्यमानः साधारणीक्रियमाणः स्थाया सत्त्वस्य सत्त्व-
गुणस्य उद्रेकेण रजस्तमसी अभिभूयाविभवेण यः प्रकाशः स्फुरणं स एवानन्दात्मिका संविद्
ज्ञानं तस्य विश्रान्तिः ज्ञेयान्तरासपक्वेणावस्थानं तत्सतत्त्वेन तत्स्वरूपेण भोगेन भोजकत्वना-
मकव्यापारेण साक्षात्कारेण वा भुज्यते विषयीक्रियते ॥

अयं भावः—शब्दस्य काव्यानाट्ययोरभिधातिलक्षणो भावकत्व-भोजकत्वोभयरूपो व्या-
पारोऽस्ति तत्र काव्यार्थबोधसमनन्तरमेवाद्येन व्यापारेण विभावादिरूपसीतादयो रामसम्ब-
न्धिनी रतिश्च सीतात्व-रामत्वसम्बन्ध्यांशमपहाय सामान्यतः कामिनीत्व-रतित्वादिनैवोपस्थाप्यते,
द्वितीयेन तु साधारणीकृतविभावादिसहकारेण रसः प्रतीयते सामाजिकैरित्याद्यत इति ।

लोके प्रमदादिभिः स्थाय्यनुमानेऽभ्यासपाटववर्ता काव्ये नाट्ये च तैरेव कारणत्वादिपरिहारेण विभावनादिव्यापारवत्त्वादलौकिकविभावादिव्यवहार्यममैवैते शत्रोरेवैते तदस्थस्यैवैते, न ममैवैते न शत्रोरेवैते न तदस्थस्यैवैते इति सम्बन्धविशेषस्वीकारपरिहारनियमानध्यवसायात् साधारण्येन प्रतीतैरभिव्यक्तः सामाजिकानां वासनात्मतया स्थितः स्थायी रत्यादिको नियतप्रमातृगतत्वेन स्थितोऽपि साधारणोपायबलात् तत्कालविगलितपरिमितप्रमातृभाववशोन्मिषितवेद्यान्तरसंपर्कशून्यापरिमितभावेन प्रमात्रा सकलसहृदयसंवादभाजा साधारण्येन स्वाकार इवाभिन्नोऽपि गोचरीकृतश्चर्यमाणतैकप्राणो विभावादिजीवितावधिः पानकरसन्ध्यायेन चर्यमाणः पुर इव परिस्फुरन् हृदयमिव प्रवि-

एतादृशव्यापारद्वयकल्पने प्रमाणाभावाद अधिकव्यापारकल्पने दोषान्चेति मनसि निधाय स्थायिनां विभावादिभिः समं संयोगाद् व्यङ्ग्यव्यञ्जकभावरूपात् सम्बन्धात् विभावादीनामेव परस्परं मिलनाद्वा रसस्य निष्पत्तिरभिव्यक्तिरिति अभिनवगुप्तपादाचार्यसम्मतभरतसूत्रार्थं सिद्धान्तयति—लोके इत्यादि । लोके काव्यनाट्यभिन्नस्थले प्रमदादिभिः प्रमदोद्यानकटाक्षनिर्वेदादिभिः स्थायिनो रत्यादेरनुमानविषये अभ्यासः पुनः पुनरनुशीलनं तेन पाटव्यपटुता तद्वताम् अयमेतद्विषयकरत्यादिमान् रत्यादिकार्यरूपकटाक्षादिसहकारिरूपनिर्वेदादिमत्त्वाद् यो नैवं स नैवं यथा विरक्त इत्यनुमानप्रयोगः । काव्ये उक्तध्वन्यादिरूपे नाट्ये नटकर्मणि तैरेव प्रमदादिभिरेव अभिव्यक्त इति शेषः । कारणत्वादि कारणत्व—कार्यत्व—सहकारित्व—व्यपदेशपरित्यागेन, विभावनादि, विभावना-नुभावन-व्यभिचारणरूपव्यापारवत्त्वात्, अलौकिकेति । लोके हर्षशोककारणेभ्यः तावेव जायेते काव्ये पुनः सर्वेभ्यः सुखमेवेत्यलौकिकत्वम् । एते विभावादयो मर्मवेत्यादित्रयेण सम्बन्धविशेषस्य स्वाकारनियमः अमुकस्यैवैते इत्येवंरूपः, न ममैवैते इत्यादित्रयेण सम्बन्धविशेषस्य परिहारनियमः तयोरनध्यवसायाद् अनिर्णयात् साधारण्येन सीतात्वादिविशेषांशरहितेन कामिनीत्वादिना प्रतीतैः शायमानैः अभिव्यक्तः आविर्भूतः वासनात्मतया वासनारूपेण सूक्ष्मतया स्थितः पूर्वमेवावस्थितः, नियतेति रसास्वादकत्वेन निश्चितः प्रमाता सामाजिकः तद्गतत्वेन तद्गतसम्बन्धित्वेन, साधारणेति व्यक्तिविशेषसम्बन्धित्वेनाप्रतीयमानो य उपायो विभावादिस्तद्बलात् तत्काले रसास्वादकाले विगलितोऽप्रतीतो यः परिमितप्रमातृभावः ममैवैते अहमेव रसास्वादयिता इत्येवं रीत्या अननुभूयमानो यो व्यक्तिविशेषसम्बन्धस्तद्वशेन उन्मिषितः प्रादुर्भूतः एवं वेद्यान्तरस्य लौकिकविषयस्य सम्पर्केण ज्ञानरूपसम्बन्धेन शून्यो रहितः अपरिमितोऽगणितो भावश्चित्तवृत्तिविशेषो यस्य तेन प्रमात्रा रसास्वादकर्त्रा । सकलेति । सकलानां सहृदयानां संवादभाजा सम्प्रतिशालिना साधारण्येन प्रमातृविशेषानालिङ्गितेन कामिनीविषयकरित्वसाम्येन अस्य गोचरीकृत इत्यनेनान्वयः । ननु रत्याद्यास्वादस्यैव रसरूपत्वेन कथं रसस्य आस्वादः आस्वादास्वाद्ययोर्लोके वैलक्षण्यदर्शनादत आह—स्वाकार इति । योगाचारमते ज्ञानस्वरूपस्य विषयस्य यथा ज्ञेयत्वं तथाऽऽनन्दात्मकात्वात्स्वरूपस्यापि रसस्य आस्वाद्यत्वमविरुद्धम् अभिन्नोऽपि ज्ञानस्वरूपोऽपि विषयः स्वाकार इव स्वादः एकोऽद्वितीयः प्राण इव प्राणः स्वरूपनिष्पत्तिर्यस्य सः । विभावादिरिव जीवितस्य जीवनस्यावधिः पूर्वापरसीमा यस्य सः । पानकेति । यथा पानकरसः एलाभरिचशर्कराकर्पूरादिविलक्षणवस्तुसम्पादित एलादिरसवैलक्ष्येन समुदायसम्मेजनसम्पादितेन विलक्षणेनात्वादेनाऽऽस्वाद्यते तथा विभावादिवैलक्ष्येन ० लोकातीतेनास्वादेनाचर्यमाणेनास्वाद्यात् पुरोऽग्रे स्फुरन्निव हृदयं

शन् सर्वाङ्गीणमिवालिङ्गन् अन्यत्सर्वमिव तिरोदधद् ब्रह्मास्वादमिवानुभावयन्
अलौकिकचमत्कारकारी शृङ्गारादिको रसः ।

स च न कार्यः विभावादिविनाशेऽपि तस्य सम्भवप्रसङ्गाद् नापि ज्ञाप्यः
सिद्धस्य तस्यासम्भवात्, अपि तु विभावादिभिर्यञ्जितश्चर्वणीयः । कारक
ज्ञापकाभ्यामन्यत् क दृष्टमिति चेद् न कचिद् दृष्टमित्यलौकिकत्वसिद्धेर्भूष-
णमेतन्न दूषणम् । चर्वणानिष्पत्त्या तस्य निष्पत्तिरुपचरितेति कार्योऽप्युच्य-
ताम् । लौकिकप्रत्यक्षादिप्रमाणताटस्थ्यावबोधशालिमितयोगिज्ञानवेद्यान्तरसंस्पर्-
शरहितस्वात्ममात्रपर्यवसितपरिमितेतरयोगिसंवेदनविलक्षणलोकोत्तरस्वसंवेदनगो-
चर इति प्रत्ययोऽप्यभिधीयताम् । तद्ग्राहकं च न निर्विकल्पकं विभावादि-
परामर्शप्रधानत्वात् । नापि सविकल्पकं चर्व्यमाणस्यालौकिकानन्दमयस्य स्वसं-
वेदनसिद्धत्वात् । उभयाभावस्वरूपस्य चोभयात्मकत्वमपि पूर्ववल्लोकोत्तरतामेव
गमयति न तु विरोधमिति श्रीमदाचार्याभिनवगुप्तपादाः ।

प्रविशन्निव सर्वाङ्गव्यापनं यथा आलिङ्गन्निव अन्यद् विभावाद्यतिरिक्तं सर्वं तिरोदधदिवाच्छा-
दयन्निव ब्रह्मास्वादमिव निजास्वादमनुभावयन् पुर इवेत्यादिना अलौकिकः लौकिकसामग्री-
जन्यविलक्षणश्चमत्कारकारी शृङ्गारादिको रस इत्युच्यते । पूर्वमते असत्या अत्र तु वासनया
स्थिताया एवेत्यनयोर्भेदो बोध्य इति दिक् ॥

भरतसूत्रे विभावादिसंयोगादिति पञ्चम्या हेतुत्वकथनाद् रसस्य कार्यत्वं ज्ञाप्यत्वं वेत्यत
आह—स चेति । स च रसो न कार्यः हेतुमाह—विभावेति । तस्य रसस्य दण्डनाशेऽपि
पटस्थितिवत् स्थितिप्रसङ्गात् । नापाति । विभावादिभिर्ज्ञाप्योऽपि न सिद्धस्य तस्य
विद्यमानस्य रसस्य असम्भवाद् अभावाद् व्यञ्जितः व्यञ्जनया गृहीतः सन् चर्वणीयः
पुनः पुनरास्वादीयः । इमामलौकिकीं प्रक्रियां शृङ्गोत्तराभ्यामिष्टापत्तिं करोति—कारकेति
अन्यद् व्यञ्जनाख्यम् । कथन्तुह्युत्पन्नो रस इति व्यवहार इत्याह—चर्वणेति । चर्वणावि-
शिष्टस्य रसत्वेन चर्वणाया उत्पन्नत्वेन चर्वणोत्पत्तिमादायैव रसस्योत्पत्तिरिति व्यवहारः ।
नन्वेवमपि रसो ज्ञाप्य इति व्यवहारः कथमत आह—लौकिकेति । लौकिकं यत्प्रत्य-
क्षादिज्ञानं यच्च प्रमाणताटस्थ्येन चक्षुरादिलौकिकप्रमाणमनपेक्ष्यैवावबोधो ज्ञानं तच्छालि-
नान्तद्वतां मितयोगिनामपक्वयोगिनां ज्ञानं यच्च वेद्यान्तरस्य ज्ञेयलौकिकविषयस्य संस्पर्-
शेन सम्बन्धेन रहितं स्वात्ममात्रपर्यवसितं स्वात्ममात्रविषयकं परिमितेतरयोगिनां पक्वयो-
गिनां संवेदनं ज्ञानमेतत्त्रितयाद्विलक्षणं विसदृशं लोकोत्तरं लोकातीतं यत् स्वं स्वात्मकं
संवेदनं ज्ञानं तस्य गोचरो विषय इति हेतोः प्रत्ययो ज्ञेयोऽभिधीयतामुच्यताम् एवं च
विभावादिभिरभिव्यक्तानन्दांशस्वरूपतया स्वयंप्रकाशत्वेन ज्ञाप्यत्वव्यवहार इति सन्दर्भा-
शयः । ननु निर्विकल्पक—सविकल्पकभेदेन ज्ञानस्य द्वैविध्यात्केन रसो गृह्यत इत्याह—
तद्ग्राहकं चेति । रसग्राहकं च नामरूपजात्यादिविशेषशून्यं ज्ञानं निर्विकल्पकं विभा-
वादीनां परामर्शः सम्बन्धः प्रधानं यस्य तस्य भावस्तत्त्वाद् विभावादिपरामर्शस्य सविकल्प-
कतया निर्विकल्पकजननायोग्यत्वात् । चर्व्यमाणस्य रसस्य अलौकिकानन्दप्रभुस्य स्वसंवे-
दनसिद्धत्वात् स्वात्मकप्रतीतिमात्रसिद्धत्वाद् रसास्वादनकाले ज्ञानान्तरासम्भवेन नामरूपजा-
त्याद्युल्लेखासम्भवात्कुतः सविकल्पकत्वमिति भावः । उभयाभावस्वरूपस्योभयभिन्नस्योभया-
त्मकत्वं सविकल्पकत्वनिषेधे निर्विकल्पकत्वं तन्निषेधे तत्त्वमिति उभयात्मकत्वं विरुद्धयोरैक-
तरनिषेधेऽपरस्मिन्न्यवसानमिति नियमात् पूर्ववत् कारकत्वशपकत्ववत् ।

व्याघ्रादयो विभावा भयानकस्येव वीरा-दभुत-रौद्राणाम्, अश्रुपातादयो-
ऽनुभावाः शृङ्गारस्येव करुण-भयानकयोः, चिन्तादयो व्यभिचारिणः शृङ्गारस्येव
वीर-करुण-भयानकानामिति पृथगनैकान्तिकत्वात् सूत्रे मिलिता निर्दिष्टाः ।

वियदलिमलिनाम्बुगर्भमेघं मधुकरकोकिलकूजितैर्दिशां श्रीः ।

धरणिर्भिनवाङ्कुराङ्कटङ्का प्रणतिपरे दयिते प्रसीद मुग्धे ॥ २७ ॥

इत्यादौ ।

परिमृदितमृणालीम्लानमङ्गं प्रवृत्तिः कथमपि परिवारप्रार्थनाभिः क्रियासु ।

कलयति च हिमांशोर्निष्कलङ्कस्य लक्ष्मीमभिनवकरिदन्तच्छेदकान्तः कपोलः ॥ २८ ॥

इत्यादौ ।

दूरादुत्सुकमागते विवलितं संभाषिणि स्फारितं

ननु विभावादिभ्यः प्रत्येकं रसामिव्यक्तिसम्भवे भरतसूत्रे स्वसूत्रे च कथं द्वन्द्वेन
साहित्यमुक्तमत आह—व्याघ्रादय इति । पृथग् एकैकस्य अनैकान्तिकत्वाद् व्यभिचा-
रित्वाद् एते हि विभावा भीरूणां भयमिव वीराणामुत्साहम् अपूर्वदर्शिनां विस्मयं मृगवन्धूनां
क्रोधं च जनयन्ति, अतो नैकैकस्मिन् व्यङ्ग्यकृत्वम्, एवमनुभावे व्यभिचारिणि च बोध्यम् ।
सूत्रे भरतसूत्रे स्वसूत्रे च भिन्निताः सहिताः निर्दिष्टाः द्वन्द्वेन तैरिति पदेन चोक्ताः । एवं
दण्डचक्रादिन्यायेन सम्भूयैव कारणत्वन्न तु तृणारणिमणिन्यायेन प्रत्येकमिति दिक् ।

ननु प्रत्येकस्मादपि रसोऽनुभूयत इत्याशङ्कते—वियदित्यादि । मानिनीं प्रति सख्या
उक्तिः । हे मुग्धे विवेकरहिते । प्रणतिपरे प्रणामशालिनि दयिते स्वामिनि सति तद्विषये
प्रसादं कुरु मानभङ्गस्थावश्यम्भावान्नेदं युक्तम् । मानभङ्गसामग्रां दर्शयति—वियदिति ।
वियद् आकाशम्, अल्यो भ्रमरास्तद्वन्मलिनाः कृष्णवर्णा एवमम्बुजलं गर्भं येषान्ते अम्बुगर्भाः
पुनस्ते च ते च मेघा यत्रेति त्रिपदो बहुव्रीहिः । तादृशमस्तीति शेषः । पुनः मधुकर-
कोकिलयोः कूजितैः, अथवा मधुकरा एव कोकिलास्तेषां कूजितैः दिशां श्रीः शोभा
वर्तत इति शेषः । तथा धरणिः भूमिर्भिनवा नूतना अङ्कुरा एवोत्सङ्गे क्रोडे टङ्काः पाषा-
णभेदकास्त्रविशेषा यस्यां सेति वाच्योऽर्थः । तथा चोर्ध्वमधस्तित्यक् चोदोपक्रमवृत्त्या तद्वहि-
तदृष्टिस्चारस्थलाभावात्प्रणतिपरे दयिते दृष्टिपातं कुर्वति व्यङ्ग्योऽर्थः । पुष्पिताग्रा लन्दः ।
“अयुनि नयुगरेफतो यकारो युजि च नबौ जरगाश्च पुष्पिताग्रा” इति लक्षणात् ॥ २७ ॥

परिमृदितेति । माधवस्य मकरन्दप्रति मालत्यवस्थावर्णनोक्तिरियम् । हे सखे !
अस्या मालत्या अङ्गं परिमृदिता कराभ्यां शिथिलीकृता या मृणाली बालमृणालं तद्व-
न्म्लानं सङ्कुचितप्रायं, तथा क्रियासु शरीरोपयोगिनीषु परिवारस्य सखोजनस्य प्रार्थनाभिः
कथमपि बलात्कारेणापि प्रवृत्तिः उपक्रममात्रम्, अस्याः कपोलोऽभिनवस्य नूतस्य करिणो
हस्तिनो दन्तस्य यच्छेददिच्छन्नो भागस्तद्वत्कान्तः सन्नपि निष्कलङ्कस्य सर्वकलमात्रविशिष्टस्य
हिमांशोश्चन्द्रस्य लक्ष्मीं शोभां च कलयति धारयति । अत्र परिमृदितेत्यादिना कामानलसन्त-
सता, क्रियास्वित्यादिना आलस्यातिशयरूपा विषयवैतृष्ण्यरूपा च कामदशा, कपोल इत्येकव-
चनेन एकपादवर्धयनात्किञ्चिदवच्छेदेन रक्ता किञ्चिदवच्छेदेन पाण्डुता, कान्तलक्ष्मीपदाभ्यां
च तथाऽपि न शोभाच्युतिरिति च व्यज्यते ॥ २८ ॥

दूरादिति । मानिनीप्रसादनास्तिवृत्तस्य नायकस्य पुनरागमेन उत्पन्नभावायाश्चक्षुः-
क्रियावर्णनम् अमरुगतं । जातागसि कृतापराधे प्रेयसि प्रेमपात्रे मानिन्याः चक्षुः प्रपञ्चे
विचित्रव्यापारे चतुरं कुशलं जातमहो विस्मये । प्रपञ्चमेवाह—दूरात् दृष्टे इति शेषः, दूरतो

चागेश्वरीदीकोपेतें काव्यप्रकाशे

संश्लिष्यत्यरुणं गृहीतवसने किं चाश्वितभ्रलतम् ।

मानिन्याश्चरणानतिव्यतिकरे बाष्पाम्बुपूर्णैक्षणं

चक्षुर्जातमहोऽप्रपञ्चचतुरं जातार्गासि प्रेयसि ॥ २९ ॥

इत्यादौ च ।

यद्यपि विभावानामनुभावानामौत्सुक्य-व्रीडा-हर्ष-कोपा-ऽसूया-प्रसादानां च व्यभिचारिणां केवळानामत्र स्थितिः, तथाऽप्येतेषामसाधारणत्वमित्यन्य-तमद्वयाक्षेपकत्वे सति नानैकान्तिकत्वमिति ।

तद्विशेषानाह—

(४४) शृङ्गारहास्यकरुणरौद्रवीरभयानकाः ।

वीभत्साद्भुतसंज्ञौ चेत्यष्टौ नाट्ये रसाः स्मृताः ॥ २९ ॥

दृष्टे सति उत्सुकमितोऽन्यत्र वा गच्छतीत्युत्कण्ठासूचकचेष्टाविशेषशालि आगते समीपे प्राप्ते सति विवर्लितं पूर्वनिराकरणलज्जया सङ्कुचितं सम्भाषिणि सम्यग्भाषिणि सति स्फारितं निराकरणेऽपि अवैमुख्येनागत इति दृष्टादयाद्विकसितं संश्लिष्यति आलिङ्गनेच्छया सान्निध्यं प्राप्नुवति सति, अरुणमप्रसाद्यैव स्पर्शमिच्छतीति क्रोधोदयादारक्तं गृहीतवसने स्थानान्तरं गच्छन्त्याः गृहीतचैलाञ्चले सति, किञ्च किञ्चिदद्विता कुटिलीकृता भ्रूलता येन तथाभूतम् उत्तरोत्तरं चेष्टाधिक्येनासुषोदयाच्चरणयोरानतिः प्रणामस्तस्य व्यतिकरः समूहो यस्य तथाभूते सति, बाष्पाम्बुना अभ्रबलेन पूर्णमीक्षणं गोलकाधिष्ठिततेजो यस्य तथाभूतम् । क्रमेण प्रसादोदयादेवं जातमिति । शार्दूलविक्रीडितं छन्दः ॥ २९ ॥

अत्र प्रथमपक्षे मुग्धां दयित-मेधादिरूपाणामालम्बनो-द्दीपनकारणानां विभावानां, द्वितीये अङ्गम्लानिविषयवैतृष्यादिरूपकार्याणामनुभावानां, तृतीये औत्सुक्य-त्राडादिरूपाणां व्यभिचारिणां च केवलानां प्रत्येकमत्र उदाहरणत्रये स्थितिः साक्षादुल्लेखः । समाधत्ते— तथाऽप्योति । एतेषां विभावादीनाम् असाधारणत्वं मुख्यत्वम् इति हेतोः अन्यतमेषु विभावादिषु द्वयस्य उल्लिखितमिन्नस्य आक्षेपकत्वे प्रत्यायकत्वे सति नानैकान्तिकत्वं न मिलितानन्तेषां रसनिष्पत्तिहेतुत्वव्यभिचारः । तथा च मिलितानामेव तेषां रसनिष्पत्ति-हेतुत्वं यत्र चैक एव निर्दिष्टस्तत्रापि तेनैवान्ययोर्द्वयोराक्षेपेण रसनिष्पत्तिरिति ग्रन्थसिद्धान्तः ।

अय रसभेदानाह—शृङ्गारेति । १—रतिस्थायिभावकः कान्ताद्यालम्बनकः स्रक्च-
न्दनाद्युद्दीपितः कटाक्षाद्यनुभाविता व्रीडादिसञ्चारितः शृङ्गारः । २—हासस्थायिभावको विकृ-
तकृदालम्बनको वैकृताद्युद्दीपितो गल्लफुल्लनाद्यनुभाविता श्रमादिसञ्चारितो हासः ३—शोक-
स्थायिभावको मृताद्यालम्बनकस्तद्गुणाद्युद्दीपितो रोदनाद्यनुभाविता दैन्यादिसञ्चारितः करुणः ।
४—क्रोधस्थायिभावको द्विषदालम्बनकस्तदपकाराद्युद्दीपितो विकथनाद्यनुभाविता गर्वादिस-
ञ्चारितो रौद्रः । ५—उत्साहस्थायिभावको द्विषद्विद्वज्जनदीनालम्बनकोऽपकारगुणापदुद्दीपितः
प्रतीकारकरणदानाद्यनुभाविता हर्षाऽऽवेगचिन्तादिसञ्चारितो वीरः । ६—भयस्थायिभावको
विकटाद्यालम्बनकस्तद्विकटकर्माद्युद्दीपितः पलायनाद्यनुभाविता चडतादिसञ्चारितो भयानकः ।
७—जुगुप्सास्थायिभावको विष्णूत्राद्यालम्बनको दुर्गन्धाद्युद्दीपितो निष्ठीवनाद्यनुभावितः
रान्यादिसञ्चारितो—बोभत्सः । ८—विस्मयस्थायिभावको विस्मयजनककर्मकर्त्रालम्बनको
विस्मयकर्माद्युद्दीपितश्चकिताद्यनुभाविता हर्षादिसञ्चारितोऽद्भुतः । एते अष्टावेव रसाः नाट्येऽ-
भिनयान्तके काव्ये स्मृताः कथिताः । अन्ये काव्ये तु शान्तोऽपि नवमो रसः । प्रेयसादिकास्तु
भाषान्तराणां इति शेषम् ।

तत्र शृङ्गारस्य द्वौ भेदौ—सम्भोगो विप्रलम्भश्च । तत्राद्यः परस्परावलोकना-
लिङ्गना—ऽधरपान—परिचुम्बनाद्यनन्तत्वादपरिच्छेद्य एक एव गम्यते । यथा—
शून्यं वासगृहं विलोक्य शयनादुत्थाय किञ्चिच्छनै-
र्निद्राव्याजमुपागतस्य सुचिरं निर्वर्ण्य पत्युर्मुखम् ।
विस्वब्धं परिचुम्ब्य जातपुलकामालोक्य गण्डस्थलीं
लज्जानम्रमुखी प्रियेण हसता बाला चिरं चुम्बिता ॥ ३० ॥

तथा—

त्वं मुग्धाक्षि विनैव कञ्चुलिकया धत्से मनोहारिणीं
लक्ष्मीमित्यभिधायिनि प्रियतमे तद्वीटिकासंपृष्टि ।
शय्योपान्तनिविष्टसस्मितसखीनेत्रोत्सवानन्दितो ।

तत्र शृङ्गारेति ।

शृङ्गं हि मन्मथोद्वेदस्तदागमनहेतुकः । पुरुषप्रमदाभूमिः शृङ्गार इति गीयते ॥

इत्युक्तदिशा स्मरकरञ्चितान्तःकरणयोः स्त्रीपुंसयोः परस्परं रिरंसा रतिः तत्प्रकृतिकत्वं
शृङ्गारस्येति बोध्यम् । सम्भोगः लज्जाद्यैर्निषिद्धान्यपीष्टदर्शनादीनि यत्र कामिनौ सम्भुजाते
स सम्भोगः । विप्रलम्भः सम्भोगसुखास्वादलोभेन विशेषेण प्रलभ्यत आत्मा यत्र स विप्र-
लम्भः, अपरिच्छेद्यः परिच्छेत्तुमेतावदेवेति इयत्तां कर्तुमशक्यः । एक एवेति । विप्रल-
म्भमिन्नत्वे सति संयोगत्व—सामान्यरूपत्वे सति रतिप्रकृतिकत्वं सम्भोगत्वमित्येक एव ।

नायिकाऽऽरब्धत्वेन नायकारब्धत्वेन च सम्भोगस्य द्वैविध्यतन्नाद्यमाह—शून्यमि-
त्यादि । प्रथमावतीर्णसदनविकारमुग्धावर्णनममरुशतके पद्यमिदम् । वासगृहं शयनागारं
शून्यं निर्जनं विलोक्य विशेषेण दृष्ट्वा शयनात् शय्यातः किञ्चिदपरकागेन शनैर्मन्दमुत्थाय
निद्राया व्यालं कपटम् उपागतस्य प्राप्तस्य पत्युः मुखं सुचिरं यावद्दृष्ट्वैवभवं निर्वर्ण्य निःशेषं
दृष्ट्वा विस्वब्धं विश्वासयुक्तं यथा तथा परिचुम्ब्य परितः कपोलयोर्नेत्रप्रान्तयोश्च चुम्बनं कृत्वा
गण्डस्थलीं कपोलपालीं जातपुलकां समुत्पन्नरोमाञ्चां दृष्ट्वा, लज्जत इति लज्जा पचाद्यच्
साऽस्त्यस्या इति लज्जावती अत एव नम्रमुखी अधोगतानना बाला मुग्धा हसता हासं विद-
धता प्रियेण पत्या चिरं सम्भोगस्वीकारपर्यन्तं लज्जापगमपर्यन्तं वा चुम्बिता । अत्र विलो-
क्येत्यनेन निभृतसखीसत्त्वशृङ्गानिरासः । किञ्चिदित्यनेन पतिनिद्रामङ्गोऽपि । पार्श्वपरिवर्तनेन
समाधानसम्भावनम् । शनैरित्यनेन कङ्कणादिद्यब्देन पतिनिद्रामङ्गपरिहारः । मन्दमुत्थायेत्य-
नेन अनुरागजिज्ञासा । निर्वर्ण्येत्यनेन अनुरागातिशयः निद्रानिर्णयश्च । विस्वब्धमित्यनेन
निद्रायां वास्तविकत्वज्ञानम् । बालेत्यनेन लज्जाराहित्यहेतुप्रौढत्वनिरासः । हसतेत्यनेन पूर्व
मत्पार्थनयाऽपि न प्रवृत्ता इदानीं कथमिति नर्महासश्च द्योत्यते । अत्र च नायक आलम्बनम् ।
शून्यगृह—नायकनिद्रादि उद्दीपनम् । मुखनिर्वर्णन—चुम्बनादि अनुभावः । लज्जा—हासव्य-
ङ्ग्यहर्षादिः व्यभिचारिभावः । रतिः स्थायिभावः । तज्ज्ञे सामाजिके नायिकानिष्ठस्यैव रसस्य
निष्पत्तिः ॥ ३० ॥

द्वितीयं सम्भोगमुदाहरति—त्वं मुग्धेति । कुचोपपीडं परिरम्य रन्तुकामस्य आलिङ्गन-
व्यवधायिकां कञ्चुकीं मोचयितुं प्रवृत्तस्य नायकस्य अमरुशतके वर्णनमिदम् । हे मुग्धाक्षि
सुन्दरनयने ! त्वं कञ्चुलिकया विनैव कञ्चुकीं विनैव मनोहारिणीं चित्ताकर्षणशीलां लक्ष्मीं शोभां
धत्से धारयसि इत्येवमभिधायिनि आभाषमाणे प्रियतमे दयिते तस्याः कञ्चुलिकाया वीटिकां
ग्रन्थि स्पृशति सति मोचनीयं प्रवृत्तं सति शय्याया उपान्ते समीपदेशे निविष्टा गूढोपविष्टा

निर्यातः शनकैरलीकवचनोपन्यासमालीजनः ॥ ३१ ॥

अपरस्तु अभिलाष-विरहे-र्ष्या-प्रवास-शापहेतुक इति पञ्चविधः । क्रमेणो-
दाहरणम्—

प्रेमाद्राः प्रणयस्पृशः परिचयादुद्गारागोदया-

स्तास्ता मुग्धदृशो निसर्गमधुराश्चेष्टा भवेयुर्मयि ।

यास्वन्तःकरणस्य बाह्यकरणव्यापारोधी क्षणा

दासंशापरिकल्पितास्वपि भवत्यानन्दसान्द्रो लयः ॥ ३२ ॥

अन्यत्र व्रजतीति का खलु कथा नाप्यस्य तादृक् सुहृद्

यो मां नेच्छति नागतश्च हहहा कोऽयं विधेः प्रक्रमः ।

इत्यल्पेतरकल्पनाकवलितस्वान्ता निशान्तान्तरे

बाला वृत्तविषवर्त्तनव्यतिकरा नाप्नोति निद्रां निशि ॥ ३३ ॥

एषा विरहोत्कण्ठिता ।

सा चासौ सस्मिता ईप्सत्सज्जातहासा सखी वयस्या तस्या नेत्रयोस्तसवः उत्फुल्लता तेन आन-
न्दितः सज्जातानन्दः आलीजनः सखीजनः अलीकानां मिथ्याभूतानां शुक्रा मया पाठनीयः
सारिका मया भोजनीया इत्यादिवचनानामुपन्यासः कथनं यस्मिन्कर्मणि तद्यथा तथा शनकै-
र्मन्दं निर्यातो मन्दिरान्निर्गतः । शार्दूलविक्रीडितं छन्दः । अत्र मुग्धाक्षी आलम्बनम् । नयन-
सौन्दर्याङ्गशोभादि उद्दोषनम् । आभाषणवीटिकास्पर्शविनुभावौ । उत्कण्ठादयो व्यभिचारिणः
रतिः स्थायिभावः तज्ज्ञे सामाजिके नायकनिष्ठरतिविषयकरसनिष्पत्तिरिति दिक् ॥ ३१ ॥

अपरस्त्विति । अपरो विप्रलम्भः । अभिलाषाऽप्राप्तसमागमयोः परस्परप्राप्तीच्छा-
विरहोऽननुरागाद् दैवप्रतिबन्धाल्लज्जादिवशाच्चासंयोगः । ईर्ष्या मानकारणम् । प्रवासो
विभिन्नदेशस्थितिः । शाप एतावन्तं कालं तव संयोगो माऽस्त्विति सिद्धपुरुषवाग्विशेषः ।
एतान्हेतूनाञ्चित्य जायमानः ।

तत्राभिलाषहेतुकमाह—प्रेमाद्रा इति । मालतीप्राप्त्यभिलाषस्य इमंशानसाधने प्रवृ-
त्तस्य माधवस्योक्तिरियम् । मुग्धदृशो मालत्याः तास्ता अनुभूतप्रायाः चेष्टा दर्शनहर्षादिका
मयि पुनर्भवेयुः । कीदृशः ? अयममम अहमस्येति प्रेम्णा आर्द्राः तथा प्रणयमपकारसहस्रेणापि
व्यविचारितं स्पृशन्तीति ताः प्रणययुक्ताः । तथा परिचयादतिसज्जाद् उद्गारादो गुवादिपारतन्त्र्य-
राहित्येन स्थिरीकृतो रागस्य स्नेहस्योदय उपचयो यासु ताः । तथा निसर्गेण स्वभावेन
मधुरा मनोहरा यासु चेष्टासु आसंशया मनोरथेन परिकल्पितास्वपि रचितास्वपि क्षणात् क्षण-
पर्यन्तं बाह्यकरणस्य चक्षुरादीन्द्रियस्य व्यापारं विषयग्राहित्वं रुणद्धि अवरोधयतीति तादृशः
अन्तःकरणस्य मनस आनन्देन सान्द्रो निविडो लयस्तन्मयत्वं भवतीत्यर्थः । शार्दूलविक्री-
डितं छन्दः । अत्र मालती आलम्बनम् । तद्विलासानुस्मरणमुद्दोषनम् । आसंशाऽनुभावः ।
तद्वयङ्ग्योत्कण्ठा व्यभिचारिभावः । रतिः स्थायिभावः ॥ ३२ ॥

विरहहेतुकमाह—अन्यत्रेति । कृतसङ्केतनायकस्य रात्रावनागमने विरहोत्कण्ठिताया
वितर्कवर्णनमिदम् । इति एवमल्पेतराभिर्वह्नीभिः कलग्नाभिवितर्कणैः कवलितं व्याप्तं स्वान्तं
मनो यस्यास्तथाभूता बाला निशान्तस्य शयनगृहस्थान्तरे मध्ये वृत्तः सज्जातो विवर्त्तनानां
पार्श्वपरिवर्त्तनानां व्यतिकरः सम्बन्धो यस्यास्तथाभूता सती निशि रात्रौ निद्रां नाप्नोति ।
कल्पनाप्रकारमाह—अन्यत्र नायिकाऽन्तरगृहे व्रजति गच्छतीति कथाऽपि प्रवादोऽपि का
कुत्सिता अलीका खलु निश्चितम् । अस्य नायकस्य तादृग्न्यन्यत्र गमनशीलः सुहृद् मित्र-

सा पत्युः प्रथमापराधसमये सख्योपदेशं विना

नो जानाति सविभ्रमाङ्गवलनावक्रोक्तिसंसूचनम् ।

स्वच्छैरच्छकपोलमूलगलितैः पर्यस्तनेत्रोत्पला

बाला केवलमेव रोदिति लुठल्लोलालकैरश्रुभिः ॥ ३४ ॥

प्रस्थानं वलयैः कृतं प्रियसखैरस्रैरजसं गतं

धृत्या न क्षणमासितं व्यवसितं चित्तेन गन्तुं पुरः ।

यातुं निश्चितचेतसि प्रियतमे सर्वे समं प्रस्थिता

गन्तव्ये सति जीवित ! प्रियमुद्दत्तसार्थः किमु त्यज्यते ॥ ३५ ॥

त्वामालिख्य प्रणयकुपितां धातुरागैः शिलाया-

मात्मानन्ते चरणपतितं यावदिच्छामि कर्तुम् ।

अस्नेस्तावन्मुहुरुपचितैर्दृष्टिरालुप्यते मे

मपि न काका यो मां नेच्छति इति न, अपि तु इच्छत्येव तर्हि हेत्वाभावादनागमनमप्य-
सम्भाव्यन्तत्राह—नागतश्चेति । आगतस्तु न हहहा कारणाभावेऽपि कार्यमिति विस्मये
हहहेति । विधेदैवस्य कोऽयमननुभूतपूर्वः प्रक्रम आरम्भः अहेतुककार्योत्पादः । शार्दूलविक्री-
डितम् । अत्रानागतपतिरालम्बनम् । अनागमनादिरूपोपनम् । विवर्तनादिरनुभावः । हहहेति
सूचितो विस्मयो व्यभिचारभावः । रतिः स्थायिभावः ॥ ३३ ॥

ईष्यहेतुकमाह—सा पत्युरिति । स्वप्रेयस्या नवोदाया दुःखमसहमाना काचित्
कांचित्प्रत्याह । सा बाला पत्युः प्रथमापराधस्य अन्याङ्गनासङ्गमरूपस्य समये काले सख्येन
सौहार्देन य उपदेशः सखीकर्तृकशिक्षा तं विना सविभ्रमं विलाससहितं यथा तथा अङ्गस्य
भ्रुकुट्यादेर्वलना चालना वक्रीकरणं याश्च वक्रोक्तयस्ताभिः संसूचनं मानप्रकाशनं नो जानाति,
किन्तु तदा स्वच्छैर्निर्मलैरच्छकपोलयोर्निर्मलगण्डयोर्मूलेन गलितैरुत्तानशयनान्मूलेन निर्गम-
नैरश्रुभिर्नयनजलैरुपलक्षिता पर्यस्ते परितः क्षिप्ते नेत्रोत्पले नयनकमले यथा तथाभूता सती
लुठन्तो विप्रकीर्णा लोलाश्चञ्चला ये अलकाः केशपाशास्तैरुपलक्षिता सती केवलं रोदिति
रोदनमेव करोति । शार्दूलविक्रीडितं छन्दः । अत्र पतिरालम्बनम् । अपराध उद्दीपनम् ।
रोदनाद्यनुभावः । तद्वयङ्ग्याऽसूया व्यभिचारिभावः । रतिः स्थायिभावः ॥ ३४ ॥

प्रवासहेतुकमाह—प्रस्थानमिति । प्रवत्स्यत्यतिका स्वजीवितं सम्बोध्य उपालम्भयति ।
हे जीवित प्राण ! प्रियतमे नायके यातुं गन्तुं निश्चितं जातनिश्चयं चेतो यस्य तथाभूते सति
सर्वे तव सुहृदः समं प्रियतमेन सह प्रस्थिताः प्रचलिताः । तथा च तवापि गन्तव्ये गमना-
वश्यंभावे सति प्रियस्य नायकस्य सुहृदां च सार्थः समूहः किमु त्यज्यते एषां विद्योगे त्वयाऽपि
गन्तव्यमेवेति सार्थत्यागो वृथा । के ते इत्याह—वलयैः कङ्कणैः प्रस्थानं कृतं प्रियगमनवार्त्तयैव
काश्येन वलयभ्रंशः, प्रियसखैः प्रीतिपात्रैः अस्त्रैरश्रुभिरजसं निरन्तरं गतं नयनाभ्यां निर्गतं,
धृत्या धैर्येण क्षणं क्षणमात्रमपि नासितं न स्थितं, चित्तेन गन्तुं पुरः पूर्वमेव व्यवसितमुद्युक्तम् ।
अस्त्रादीनां हृदयस्थत्वेन प्रियसखत्वम् । अत्र प्रियतम आलम्बनम् तत्प्रयाणमुद्दीपनम् ।
काश्यदयोऽनुभावाः चिन्ता व्यभिचारिभावः । रतिः स्थायिभावः । शार्दूलविक्रीडितं छन्दः ॥ ३५ ॥

शापहेतुकमाह—त्वामिति । मेघदूते प्रियामुद्दिश्य मेघम्प्रति यक्षस्योक्तिः । हे प्रिये !
प्रणतेन प्रेमातिशयनम्रेण कुपितां कोपयुक्तां त्वां त्वत्प्रतिकृतं धातुरागैर्गौरिकादिरञ्जनैः शिलायां
सानुपष्टे आलिख्य निर्माय आत्मानं ते चित्रगतायाः तव चरणपतितं कर्तुं लिखितुं यावदि-
च्छामि तावदिच्छासमर्पितमेव मुहुरुपचितैर्दृष्टिरालुप्यते आन्रियते ।

क्रस्तस्मिन्नपि न सहते सङ्गमं नौ कृतान्तः ॥ ३६ ॥

हास्यादीनां क्रमेणोदाहरणम् ।

आकुञ्च्य पाणिमशुचिं मम मूर्ध्नि वेश्यामन्त्राम्भसां प्रतिपदं पृषतैः पवित्रे ।
तारस्वनं प्रथितथूल्कमदात्महारं हा हा हतोऽहमिति रोदिति विष्णुशर्मा ॥ ३७ ॥

हा मातस्त्वरिताऽसि कुत्र किमिदं हा देवताः काऽऽशिषः

धिकं प्राणान् पतितोऽशनिर्हुतवहस्तेऽङ्गेषु दग्धे दृशौ ।

इत्थं घर्घरमभ्यरुद्धकरुणाः पौराङ्गनानां गिरः

त्रिप्रस्थानपि रोदयन्ति शतधा कुर्वन्ति भित्तीरपि ॥ ३८ ॥

कृतमनुमतं दृष्टं वा यैरिदं गुरुपातकं

मनुजपशुभिर्निर्मर्यादैर्भर्वाद्भिरुदायुधैः ।

नरकरिपुणा सार्धं तेषां समीमकिरीटिना-

मयमहमसृङ्मेदोमांसैः करोमि दिशां बलिम् ॥ ३९ ॥

अर्थान्तरं न्यस्यति—क्रूरः परश्रेयोविघटने जागरूकः कृतान्तो दैवं तस्मिन्नपि आलेख्येऽपि नौ आवयोः सङ्गमं सहवासं न सहते । अत्र नायिका आलम्बनम् । तत्प्रणयकोप उद्दोषनम् । चरणपाते-
च्छादिरनुभावः । कृतान्तेऽसूया व्यभिचारिणी । रतिः स्थायिभावः । मन्दाक्रान्ता छन्दः ॥ ३६ ॥

हास्यं रसमुदाहरति—आकुञ्चयेति । विष्णुशर्माणमुपहसत उक्तिरियम् । मन्त्राम्भ-
सां मन्त्रपूतजलानां पृषतैर्विन्दुभिः प्रतिपदं प्रतिमन्त्रपदं पवित्रिते कृतसंस्कारे मम मूर्ध्नि
वेश्या वाराङ्गना अशुचिमुच्छिष्टाद्युपहितं पाणिं हस्तमाकुञ्च्य सङ्कुचितं कृत्वा तारो दीर्घः
स्वनः शब्दो यत्र तं तथा प्रथितो विस्तारितः थूदिति शब्दो यत्र तादृशं प्रहारमदादत्तवती,
हा हा हतोऽहमिति शब्दमुच्चार्य विष्णुशर्मा नाम विप्रः रोदिति । अत्र विष्णुशर्माऽऽलम्बन-
म् । रोदनमुद्दीपनम् । स्मितातिहसितरुदितादयः अनुभावाः । द्रष्टुरावेगचापल्यादयो व्यभिचा-
रिणः । हासः स्थायिभावः । वसन्ततिलका छन्दः ॥ ३७ ॥

करुणरसमुदाहरति—हा मातरिति । राजपत्नीमरणे तत्परिजनविलापोक्तिरियम् ।
पौराङ्गनानामित्यमेतत्प्रकारा गिरः घर्घराः उच्चैरोदनाद् घर्घरस्वनाः मध्येऽन्तराले रुद्धा
विच्छिन्नास्ताश्च करुणाः सन्नेहाः सत्यः चित्रस्थानपि आलेख्यगतानपि किं पुनः सचेतनान्
रोदयन्ति, भित्तीरपि शतधा शतखण्डाः कुर्वन्ति । किंप्रकारा इत्यपेक्षायां पूर्वाध्याह—हा
इति विषादे, भो मातः ! कुत्र गन्तव्ये, त्वरिताऽसि सञ्जातत्वरताऽसि येनास्मानपि नापेक्षितवती
किमिदम् आकस्मिकोत्पातरूपं देवताः हा धिक् तेषामाराधनेनाप्यरक्षणाद् आशिषः संतुष्टि-
जानां क कुत्र ता विकलाः सत्यः कुत्र गताः प्राणानस्माकं धिक् त्वन्मरणेऽपि स्थिरत्वात्,
ते तवाङ्गेषु सुकुमारावयवेषु अशनिर्वज्ररूपो हुतवहोऽग्निः पतितः दृशौ नेत्रे अस्माकं दग्धे
अशुभदृशित्वाद्दग्धप्राये इति लोकप्रसिद्धानुकरणम् । अत्र नायिका आलम्बनम् । तद्दाहाद्युद्दी-
पनम् । रोदनमनुभावः । मूर्च्छादयो व्यभिचारिणः । शोकः स्थायिभावः । शोकप्रकृतिकः
करुणो रसः । सामाजिके व्यज्यते । शार्दूलविक्रीडितं छन्दः ॥ ३८ ॥

रौद्ररसमुदाहरति—कृतमिति । द्रोणवधक्रुदस्याश्वत्थामोऽर्जुनादीन्प्रत्युक्तिर्वैजोसं-
हारे । मनुजरूपैः पशुभिः अत एव निर्मर्यादैः मर्यादाशून्यैः उदायुधैरुद्यतास्त्रैर्यैर्मर्वाद्विरिदं
गुरोर्द्रोणस्य वधरूपं पातकं कृतं जनितमनुमतमनुज्ञातं दृष्टमनिराकृतं वा, नरकरिपुणा नरका-
सुराशत्रुणा कृष्णेन सार्धं तेषां वधादिकर्तृपृष्टद्युम्नादीनां समीमकिरीटिनां भीमार्जुनसहितानां
भवतामसृङ्मेदोमांसैः नरकरिपुणा नरकासुराशत्रुणा कृष्णेन सार्धं तेषां वधादिकर्तृपृष्टद्युम्नादीनां समीमकिरीटिनां भीमार्जुनसहितानां
भवतामसृङ्मेदोमांसैः नरकरिपुणा नरकासुराशत्रुणा कृष्णेन सार्धं तेषां वधादिकर्तृपृष्टद्युम्नादीनां समीमकिरीटिनां भीमार्जुनसहितानां

क्षुद्राः संत्रासमेते विजहत हरयः क्षुण्णशक्रेभकुम्भा
 युष्मद्देहेषु लज्जां दधति परममी सायका निष्पतन्तः ।
 सौमित्रे ! तिष्ठ पात्रं त्वमसि न हि रूपां नन्वहं मेघनादः
 किञ्चिद्भ्रूमङ्गलीलानियमितजलधिं राममन्वेषयामि ॥ ४० ॥
 ग्रीवाभङ्गाभिरामं मुहुरनुपतति स्यन्दने बद्धदृष्टिः
 पश्चार्धेन प्रविष्टः शरपतनभयाद् भूयसा पूर्वकायम् ।
 दर्भैरर्द्धावलीढैः श्रमविवृतमुखभ्रंशिभिः कीर्णवर्मा
 पश्योदग्रप्लुतत्वाद्वियति बहुतरं स्तोकमुर्व्यां प्रयाति ॥ ४१ ॥
 उत्कृत्योत्कृत्य कृत्ति प्रथममथ प्रयूत्सेधभूयांसि मांसा-
 न्यसस्फिक्पृष्ठपिण्डचाद्यवयवसुलभान्युग्रपूतीनि जग्ध्वा ।
 आर्त्तः पर्यस्तनेत्रः प्रकटितदशनः प्रेतरङ्कः करङ्का-

दिन्देवतानां बलिं पूजोपहारं करोमि । अत्रापकारिणोऽर्जुनादय आलम्बनम् । अस्त्राद्युद्यमनमुद्दीप-
 नम् । प्रतिज्ञाऽनुभावः । अन्यनैरपेक्ष्यगम्यगवों व्यभिचारी । क्रोधः स्थायिभावः क्रोधप्रकृ-
 तिको रौद्ररसः सामाजिके व्यज्यते । हरिणीछन्दः । “रसयुगहयैन्सौ भ्रौ स्तौ गो यदा
 हरिणी तदे”ति लक्षणात् ॥ ३६ ॥

वीररसमुदाहरति—क्षुद्रा इति । हनुमन्नाटके मेघनादस्योक्तिरियम् । भो क्षुद्राः
 नीचाः ! हरयो वानराः ! एते यूयं सन्त्रासं भयं विजहत त्यजत, यतः क्षुण्णौ चूर्णितौ शक्रेभ-
 स्येन्द्रगजस्य कुम्भो यैस्तादृशा अमी सायका एते बाणा युष्मद्देहेषु निष्पतन्तः पतमानाः सन्तः
 परं लज्जां केवलं महतीं वा ग्रीडां दधति धारयन्ति, क्षुद्रकार्यकरणात्लज्जिता इव मां नानन्द-
 यन्ति, अतो न युष्मद्देहेषु बाणान्पुनः क्षेप्यामि । हे सौमित्रे लक्ष्मण ! त्वं तिष्ठ युद्धोद्यमा-
 द्विरम, हि यतः त्वं रूपां मम क्रोधानां पात्रं विषयो नासि न भवसि । किन्तु अहं मेघनादो
 राममन्वेषयामि कीदृक् पराक्रमशाल इति मार्गयामि । कथंभूतम् ? किञ्चिदीषद्भ्रूमङ्गलीलया
 नियमितो बद्धो जलधियेन तथाभूतम् । अत्र राम आलम्बनम् । तत्समुद्रबन्धनमुद्दीपनम् ।
 क्षुद्रेपूषेक्षा पराक्रमशालिनि रामे स्पृष्टां चानुभावौ । ऐरावतकुम्भचूर्णनस्मृतिः लज्जां
 दधतीति गम्यगवश्च व्यभिचारिणौ । उत्साहः स्थायिभावः । उत्साहप्रकृतिको वीररसः
 सामाजिके व्यज्यते । खग्धरा छन्दः ॥ ४० ॥

भयानकरसमुदाहरति—ग्रीवेति । शाकुन्तले सूतप्रति दुष्यन्तस्योक्तिरियम् ।
 हृदीनीमपि अयं मृगः पुनरुदग्रप्लुतत्वात् उत्कटोत्फालत्वाद् वियति आकाशे बहुतरमधिकत-
 रमुर्व्यां भूमौ स्तोकमल्पं प्रयाति गच्छति । किंभूतः ? ग्रीवाया भङ्गेन वक्त्रीभावेन अभिरामं
 सुन्दरं यथा स्यात्तथा मुहुर्वारम् वारं अनुपतति पश्चाद्गच्छति स्यन्दने रये बद्धदृष्टिः सन् तथा
 शरपतनभयाद् बाणपातभीत्या भूयसा स्थूलेन पश्चार्धेन अपरार्धभागेन पूर्वकायमुपरिभागं
 प्रविष्टः प्रवेष्टुमारब्धः, तथा श्रेण्यायासेन विवृतं विकसितं यन्मुखं तस्माद्भ्रंशिभिः पतितैः अ-
 र्धावलीढैर्नमजग्वैर्दमैः कुशैः कीर्णं व्यासं वर्त्म मार्गो यस्य तथाभूतः इति । पश्येति वाक्यार्थः
 कर्म । अत्र पश्चाद्गच्छन् स्यन्दनो राजा वा आलम्बनम् । शरपतनं चोद्दीपनम् । ग्रीवा-
 भङ्गादयोऽनुभावाः । श्रमादयो व्यभिचारिणः । भयं च स्थायिभावः । तज्जे सामाजिके भयप्र-
 कृतिको भयानको रसो व्यज्यते । खग्धरा छन्दः ॥ ४१ ॥

ग्रीभत्समुदाहरति—उत्कृत्येति । मालतीमाधवे स्मशाने शवभोजिनं प्रेतरङ्गमुद्दिश्य
 माधवोक्तिरियम् । आर्त्तः क्षुत्ताडितः पर्यस्तः समस्तः क्षिप्तः नेत्रे येन सः प्रकटिता प्रका-

आलस्यं चैव दैन्यं च चिन्ता मोहः स्मृतिर्धृतिः ॥ ३१ ॥

ब्रीडा चपलता हर्ष आवेगो जडता तथा ।

गर्वो विषाद औत्सुक्यं निद्राऽपस्मार एव च ॥ ३२ ॥

सुप्तं प्रबोधोऽमर्षश्चाप्यवहित्यमथोग्रता ।

मतिर्व्याधिस्तथोन्मादस्तथा मरणमेव च ॥ ३३ ॥

त्रासश्चैव वितर्कश्च विज्ञेया व्यभिचारिणः ।

त्रयस्त्रिंशदमी भावाः समाख्यातास्तु नामतः ॥ ३४ ॥

निर्वेदस्यामङ्गलप्रायस्य प्रथममनुपादेयत्वेऽप्युपादानं व्यभिचारित्वेऽपि स्थायि-
ताऽभिधानार्थं तेन—

(४७) निर्वेदस्थायिभावोऽस्ति शान्तोऽपि नवमो रसः ।

अहौ वा हारे वा कुसुमशयने वा दृषदि वा

मणौ वा लोष्टे वा बलवति रिपौ वा सुहृदि वा ।

तृणे वा स्त्रौणे वा मम समदृशो यान्ति दिवसाः

क्वचित्पुण्यारण्ये शिव शिव शिवेति प्रलपतः ॥ ४४ ॥

(४८) रतिर्देवादिविषया व्यभिचारी तथाऽञ्जितः ॥ ३५ ॥

न्यायेन अनयितावस्थानं व्यभिचारिण इत्यनयोर्भेदः । एषां विशेषलक्षणानि यथासम्भवोदा-
हरणानि च साहित्यदर्पणादौ स्पष्टानि । नामत इति । उद्देशरूपेण, न तु लक्षणोदाह-
रणप्रदर्शनादिनेत्यर्थः ॥ ४६ ॥

ननु 'अष्टौ नाट्ये रसाः स्मृता' इत्यत्र नाट्यस्य विशिष्योपादानेन अव्यकाव्ये रसान्तर-
मायाति तत्कीदृगित्यपेक्षायां वृत्तिकृदाह—निर्वेदस्येत्यादि । सर्वत्र हेयबुद्धितयाऽमङ्गलत्वम्,
ईर्ष्याजन्यस्यामङ्गलत्वाभावात्प्रायेत्युक्तम् । स्थायितेति स्थायिव्यभिचारिणोर्मध्ये पाठादुभय-
रूपत्वम् । तथा च तत्त्वज्ञानजन्यस्य निर्वेदस्य स्थायित्वम्, आपदीर्घ्यादिजन्यस्य तस्य व्यभि-
चारित्वमिति विवेकः ।

निर्वेदस्थायीति । निर्वेदः स्थायिभावो यस्य सः । (४७)

शान्तरसमुदाहरति—अहाविति । कश्मीरदेशस्थस्य श्रीमदुत्पलराजस्य पद्यमि-
दम् । अत्र वाशब्दो द्वयोर्द्वयोः प्रत्येकं वा आकारतुल्यताद्योतनार्थः । अहौ सपे हारे मुक्ता-
हारे वा कुसुमशयने पुष्पाकीर्णपर्पङ्के दृषदि शिलायां वा, मणौ रत्ने लोष्टे मृत्पिण्डे वा, रिपौ
सपत्ने सुहृदि मित्रे वा, तृणे घासे स्त्रौणे स्त्रीसमूहे वा, समा वैषम्यरहिता उदासीना दृक्
दृष्टिर्यस्य तस्य, तथा क्वचिद् अन्तर्देशे वा पुण्यारण्ये नैमिषारण्यादौ वा, शिव शिव शिवेति
श्रेयस्करं वदतो वा प्रलपतोऽनर्थकं वदतो वा, मम दिवसा दिनानि यान्ति व्यतीतानि भवन्ति ।
शिखरिणी छन्दः । अत्र मिथ्यात्वेन परिभूयमानं जगदालम्बनम् । तपोवनाद्युद्दीपनम् ।
अहिहाराद्योः समदर्शनमनुभावः । मतिधृतिहर्षाः व्यभिचारिभावाः । निर्वेदः स्थायिभावः ।
तज्ज्ञे सामाजिके शान्तरसः निष्पत्तिर्व्यजते ॥ ४४ ॥

रसभावतदाभासेति सूत्रे भावः पठितः, स किंस्वरूप इति क्रमप्राप्तं भावं लक्षयति—
रतिरिति । रतिरिति सकलस्थायिभावोपलक्षणं, देवादिविषयस्यापि अप्राप्तरसावस्थोपलक्षणं
तथाशब्दश्चायं तेन देवादिविषया सर्वप्रकारेण कान्तविषयाऽप्युपेया रतिर्होसादयश्च अप्राप्तरसा-

भावः प्रोक्तः—

आदिशब्दान्मुनि-गुरु-नृप-पुत्रादिविषया, कान्ताविषया तु व्यक्ता शृङ्गारः ।
उदाहरणम्—

कण्ठकोणविनिविष्टमीश ते कालकूटमपि मे महामृतम् ।

अप्युपात्तममृतं भवद्वपुर्भेदवृत्ति यदि मे न रोचते ॥ ४५ ॥

हरत्ययं संप्रति हेतुरेष्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् ॥ ४६ ॥

एवमन्यदप्युदाहार्यम् ।

वस्थाः विभावादिभिः प्राधान्येन अञ्जितो व्यञ्जितः व्यभिचारी च भावः प्रोक्तः भावपदाभिधेयः
कथित इति कारिकार्यः (४८)

देवादिपदव्यावर्त्यमाह—कान्ताविषया त्विति । व्यक्तेति प्राधान्येन विभावादिभिः
पुष्टेत्यर्थः । तेनाङ्गभूताया अनुभावादिभिरपुष्टायाश्च न रसत्वम् किन्तु भावत्वमेवेति भावः ।

देवविषयां रतिमुदाहरति—कण्ठेति । श्रीमदुत्पलाचार्यप्रणीतप्रमेस्वरस्तोत्रावलौ
पचमिदम् । हे ईश ! ते तव कण्ठस्य कोणे एकदेशे विनिविष्टं नितरां संलग्नं कालकूटमपि—
उक्तविषयमपि मे मम महामृतम् अतिप्रियत्वाद् उत्तमममृतम् । उपात्तमपि शिरसा धृतमपि
अमृतं चन्द्रकरूपं यदि भवद्वपुषो भेदेन वृत्तिरवस्थितिर्यस्य तथाभूतं भेदेनावभासमानं तदा
मे मह्यं न रोचते, अन्यस्य यथा तथा भवत्विति भावः । रथोद्धता वृत्तम् । ‘राजराविह रथो-
द्धता लगावि’ति लक्षणात् । अत्र महादेव आलम्बनम् । ईशपदप्रतिपाद्याहृतैश्वर्यमुद्दी-
पनम् । स्तोत्रानुभावः । धृतिमाहात्म्यस्मरणादयो व्यभिचारिणः । एतैरनुमिता स्तावकरतिः ।
सामाजिकानां तैरेव विभावादिभिर्व्यञ्जिता भाव एवेति बोध्यम् । न चास्या रसत्वं मुनेः स्वत-
न्त्रेच्छत्वात् ॥ ४५ ॥

मुनिविषयां रतिमुदाहरति—हरतीति । हे मुने ! भवदीयदर्शनं शरीरभाजां प्राणिनां
कालत्रितयेऽपि वर्तमानादिकालत्रयेऽपि दुरदृष्टराहित्यरूपां योग्यतां व्यनक्ति प्रकटीकरोति ।
तथा हि संप्रति वर्तमानकाले अत्र पापं हरति नाशयति, एष्यत आगमिष्यतः शुभस्य
श्रेयःसाधनस्य हेतुः सम्पादकम्, तथा पूर्वाचरितैः पूर्वबन्धार्जितैः शुभैः सुकृतैः कृतं जनितम् ।
वंशस्यवृत्तम् । अत्र श्रीकृष्णस्य मुनिविषयाया रतेर्मुनिरालम्बनम् । दर्शनयोग्यताव्यञ्जनमुद्दी-
पनम् । श्रीकृष्णस्यैवमुक्तिरेवानुभावः । तद्वयङ्ग्यहर्षश्च व्यभिचारी । मुनिविषयकश्रीकृष्णरतिशे-
सामाजिके भावनिष्पत्तिः ॥ ४६ ॥

एवमन्यदपोति । गुरुविषया रतिर्यथा—

भवसागरबान्धवादुपेन्द्रप्रपदक्षालनवारितो विशिष्टम् ।

भवसागरवैरिवन्दनीयं गुरुपादोदकमेव केवलन्नः ॥

नृपविषया यथा—

सङ्कल्पेऽहङ्कुरितं द्विपत्रितमय प्रस्थानवेलागमे

मार्गे पल्लवितं पुरं प्रविशतः शाखान्तरैरावृतम् ।

प्रादुर्भाविनिदर्शने मुकुलितं श्रीकर्णं दृष्टे त्वयि

प्रोत्फुल्लं फलितं च संप्रति मनोराज्यद्वमेनाद्य मे ॥

पुत्रादिविषया यथा—

एहोहि वत्स ! रघुनन्दन ! पूर्णचन्द्र ! चुम्बामि मूर्धनि चिराय परिष्वजे त्वाम् ।

आरोप्य वा हृदि दिवानिशमुद्रहामि वन्देऽथ वा चरणपुष्करकद्वयन्ते ॥

इति महाप्रसन्नचित्तेनामं प्रति सुशब्दवत्स्य आस्तस्यैवमिति ।

अञ्जितव्यभिचारी यथा—

जाने कोपपराङ्मुखी प्रियतमा स्वप्नेऽद्य दृष्टा मया

मां मां संस्पृश पाणिनेति रुदती गन्तुं प्रवृत्ता पुरः ।

नो यावत्परिरम्य चादुशतकैराश्वासयामि प्रियां

भ्रातस्तावदहं शठेन विधिना निद्रादरिद्रीकृतः ॥ ४७ ॥

अत्र विधिं प्रत्यसूया ।

(४९)—तदाभासा अनौचित्यप्रवर्तिताः ।

तदाभासा रसाभासा भावाभासाश्च ।

तत्र रसाभासो यथा—

स्तुमः कं वामाक्षि ! क्षणमपि विना यं न रमसे

विलेभे कः प्राणान् रणमखमुखे यं मृगयसे ।

सुलग्ने को जातः शशिमुखि ! यमालिङ्गसि बलात्

तपःश्रीः कस्यैषा मदननगरि ! ध्यायसि तु यम् ॥ ४८ ॥

अत्रानेककामुकविषयमभिलाषं तथा स्तुम इत्याद्यनुगतं बहुव्यापारोपादानं व्यनक्ति ।

कान्तविषयाऽपुष्टा रतिर्यथा कुमारसम्भवे—

हरस्तु किञ्चित्परिलुप्तधैर्यश्चन्द्रोदयारम्भ इवाम्बुराशिः ।

उमामुखे विम्बफलाधरोष्ठे व्यापारयामास विलोचनानि ॥

प्रधानतया वर्णितं व्यभिचारिणमुदाहरति—जाने इति । वियुक्तस्य कस्यचित्सखायं प्रत्युक्तिरियम् । हे भ्रातः ! प्रियतमा प्राणेश्वरी कोपेन पराङ्मुखी तिर्यग्बदना सती मां मां संस्पृश इति पाणिना हस्तेन ज्ञापयित्वेति शेषः, रुदती रोदनं कुर्वती पुरोऽग्रे गन्तुं चलितुं प्रवृत्ता उद्युक्ता ततः तादृग्दर्शनोत्तरम् अहं तदवस्थां तां प्रियां परिरम्य आलिङ्ग्य चादुशतकैः प्रियवचनश्रुतैः यावद् नाश्वासयामि नानुनयं करोमि तावत् शठेन पराहितकारिणा विधिना दैवेन निद्रादरिद्रः निद्रया वियुक्तः कृत इति जाने निश्चिनोमि । शार्दूलविक्रीडितं छन्दः । अत्र विधिप्रति असूया प्राधान्येन प्रतीयते विधिरत्रालम्बनम् । विषेर्दौर्जन्यमुदीपनम् । शठस्वोक्तिरनुभावः । प्राधान्येन व्यञ्जितोऽसूयारूपो व्यभिचारी भावपदाभिषेयः ॥ ४७ ॥

अत्र विधिं प्रत्यसूयेति शठपदगम्या सा प्राधान्येन प्रतीयते इति शेषः ।

तदाभासा इति अनौचित्यं शास्त्रलोकातिक्रमात् प्रतिषिद्धविषयकत्वादिरूपं सामाजिकसंवेद्यम्, तेन प्रवर्तिता तदाभासा रसाभासा भावाभासाश्चेति कारिकार्यः (४६)

रसाभासमुदाहरति—स्तुम इति । परकीयां प्रति कामुकोक्तिरियम् । हे वामाक्षि ! वामं सुन्दरं विरुद्धं वाऽक्षि यस्यास्तत्सम्बुद्धौ, तं कं पुरुषं स्तुमः यं विना क्षणमपि किञ्चित्कालमपि न रमसे न हृष्यसि तथा यं मृगयसे अन्विष्यसि कोऽसौ रणः संग्राम एव मलो यागः त्वत्कर्तृकान्वेषणरूपस्वर्गफलकत्वात् तस्य मुखे पुरतः यः प्राणान् जन्मान्तरे विलेभे दत्तवान् । हे शशिमुखि विधुवदने ! यं बलादालिङ्गसि स कः सुलग्ने शोभनग्रहाधिष्ठिते काले जात उत्पन्नः । हे मदननगरि कामराजधानि ! यं तु ध्यायसि तस्य कस्य एषा त्वत्कर्तृकध्यानरूपा तपःश्रीः सुकृतजन्या सम्पत्तिः । शिखरिणीच्छन्दः ॥ ४८ ॥

अत्र रसस्याभासस्य दर्शयति—अत्रानेककामुकविषयमभिलाषं तथा स्तुम इत्यादिष्वनु-

भावाभासो यथा—

राकामुधाकरमुखी तरलायताक्षी सा स्मेरयौवनतरङ्गितविभ्रमाङ्गी ।

तत्किं करोमि विदधे कथमत्र मैत्रीं तत्स्वीकृत्यव्यतिकरे क इवाभ्युपायः ॥ ४९ ॥

अत्र चिन्ता अनौचित्यप्रवर्तिता । एवमन्येऽप्युदाहार्याः ।

(५०) भावस्य शान्तिरुदयः सन्धिः शबलता तथा ॥ ३६ ॥

क्रमेणोदाहरणम् ।

तस्याः सान्द्रविलेपनस्तनतटप्रश्लेषमुद्राङ्कितं

किं वक्षश्चरणाऽऽनतिव्यतिकरव्याजेन गोपाय्यते ।

गतं संबद्धं बहुषु बहुकामुकविषया ये व्यापारा अन्वेषणालिङ्गनध्यानरूपास्तेषामुपादानं ग्रहणं कर्तुं तस्या अनेके ये कामुका जारास्ताद्विषयकमभिलाषं कर्म व्यनक्ति व्यञ्जयति ॥

राकेति । सीतामुद्दिश्य रावणोक्तिरियम् । राकायां पूर्णिमायां यः मुधाकरश्चन्द्र-
स्तद्वन्मुखं यस्याः सा, तरले चञ्चले आयते दीर्घे अक्षिणी नेत्रे यस्याः सा, स्मेरमीषत्व-
काशं यौवनं नूतनतारुण्यं तेन तरङ्गिताः तरङ्गवदुत्तरोत्तरारम्भशीला विभ्रमा विलासा येषु
तथाभूतान्यङ्गानि अवयवा यस्याः सा एतादृशी सीताऽस्तीति शेषः । तद् अनुपेक्षणीयगुणवत्त्वात्
किं करोमि तल्लाभाय किमाचरामि । अत्र अस्यां सीतायां मैत्रीं मित्रतां वा कथं केनोपायेन विदधे
करोमि, तथा सति तथा मम स्वीकृतिः स्वीकारः ममायमिति बुद्धिविषयीकरणं तस्य व्यतिकरे
सम्बन्धे अभ्युपायो हेतुः क इव कः संभाव्यते न कोऽपि । वसन्ततिलका छन्दः ॥ ४९ ॥

अत्र भावस्याऽऽभासत्वं दर्शयति—अत्र चिन्तेति ।

आदौ वाच्यः स्त्रियो रागः पश्चात्पुंसस्तदिङ्गितैः ।

इत्यौचित्यं, तद्वैपरीत्येन रतेः प्रवर्तितत्वात्तद्व्यभिचारिभावस्य चिन्ताया अप्यनौचित्यप्र-
वर्तितत्वं व्यभिचारिभावस्य चिन्तायाः प्राधान्येनाभिव्यक्तत्वाद्भावत्वम् । एवमन्येऽपीति ।

रसान्तराभासा भावान्तराभासाश्चेत्यर्थः । तत्र रौद्राभासो यथा—

रक्तोत्फुल्लविशाललोलनयनः कम्पोत्तराङ्गो मुहुर्मुक्त्वा कर्णमपेतभीर्धृतघनुर्बाणो हरेः पश्यतः ।
आध्मातः कटुकोक्तिभिः स्वमसकृद्दोर्विक्रमं कीर्त्तयन्नंसास्फोटपटयुधिष्ठिरमसौ हन्तुं प्रविष्टोऽर्जुनः ॥

भावान्तराभासो यथा—

सर्वेऽपि विस्मृतिपथं विषयाः प्रयाता विद्याऽपि खेदकलषा विमुखीवभूव ।

सा केवलं हरिणशावकलोचना मे नैवापयाति हृदयादधिदेवतेव ॥

गुरुकुले विद्याभ्याससमये तदीयकन्यालावण्यगृहीतमानसस्य अन्यस्य वा कस्यचिदतिप्र-
तिषिद्धगमनां स्मरतो देशान्तरगतस्येयमुक्तिः ।

‘भावशान्त्यादिरक्रम’ इति सूत्रतः क्रमप्राप्तं भावशान्त्यादिपदप्रतिपाद्यमाह—भावस्ये-
ति । शान्तिः प्रथम उदय उत्पत्तिः सन्धिः एककालमेव तुल्यकक्षयोरास्वादः समकालमेव
तुल्यरूपयोर्विरुद्धयोरेवास्वादो वा शबलता च पूर्वपूर्वापमर्देन परपरोदयः (५०)

भावशान्तिमुदाहरति—तस्या इति । खण्डितायाः स्वनायिकायाः कोपतच्छान्ति-
वृत्तान्तं वयस्यं प्रति कथयतो धृष्टनायकस्य अमरुशतके उक्तिरियम् । तस्याः सपत्न्याः
सान्द्रं निविडं विलेपनं श्रीखण्डाद्यनुलेपनं यत्र तथाभूतस्य स्तनतटस्य तत्पर्यन्तसमदेशस्य
यः प्रकृष्टः श्लेष आलिङ्गनं तेन या मुद्रा स्तनाकारं विलेपनमयं चिह्नं तेनाङ्कितं युक्तं वक्ष
उरःस्थलं चरणयोरनुवृत्तेः प्रणामस्य यो व्यतिकरे तैरनुवृत्तेः सान्द्रविलेपनं तन्मिषेण किं

इत्युक्ते क तदित्युदीर्य सहसा तत्संप्रमाण्डुं मया
 साऽऽश्लिष्टा रभसेन तत्सुखवशात्तन्त्या च तद्विस्मृतम् ॥ ५० ॥
 एकस्मिन् शयने विपक्षरमणीनामग्रहे मुग्धया
 सद्यो मानपरिग्रहलपितया चाटूनि कुर्वन्नपि ।
 आवेगादवधीरितः प्रियतमस्तृष्णी स्थितस्तत्क्षणं
 मा भूत्सुप्त इवेत्यमन्दवलितग्रीवं पुनर्वीक्षितः ॥ ५१ ॥

अत्रौत्सुक्यस्य ।

उत्सिक्तस्य तपःपराक्रमनिवेरभ्यागमादेकतः

सत्सङ्गाप्रियता च वीररभसोत्फालञ्च मां कर्षतः ।

वैदेहीपरिरम्भ एव च मुहुश्चैतन्यमामीलय-

जानन्दी हरिचन्दनेन्दुशिशिरः स्निग्धो रुणद्धयन्यतः ॥ ५२ ॥

अत्रावेगहर्षयोः ।

काकार्यं शशलक्ष्मणः क च कुलं भूयोऽपि दृश्येत सा

किमिति गोपायते गुप्तं क्रियते इति तथा उक्ते सति मया तद् मुद्राचिह्नं संप्रमाण्डुं विलोप-
 यितुं सहसा अप्रसाद्यैव क तदित्युदीर्य कुत्र मुद्राचिह्नमित्युक्त्वा रभसेन वेगेन सा नायिका
 आश्लिष्टा आलिङ्गिता तत्सुखवशादालिङ्गनानन्दपारवश्यात् तन्त्या च तद् मुद्राङ्कितत्वं
 विस्मृतम् ॥ ५० ॥

अत्र कोपरूपभावस्य शान्तावेव चमत्कारविश्रामः । अत्र कोपस्येति शान्तिरिति शेषः ।

भावोदयमुदाहरति—एकस्मिन्निति । अमरुशतके पद्यमिदम् । एकस्मिन् शयने
 शय्यायां विपक्षभूताया रमण्याः सपत्न्याः नामग्रहे नायकेन नाममात्रग्रहणे कृते सति सद्य-
 स्तत्कालमेव मानस्य परिग्रहेण स्वीकारेण ग्लपितया मुग्धया स्वधैर्यमज्ञानन्त्या नायिकया
 चाटूनि प्रमादात्तन्नामग्रहणञ्च तु मे तस्यामासक्तिरित्यादीनि प्रियभाषणानि कुर्वन्नपि प्रिय-
 तमो नायकः आवेगात्कोपावेशादवधीरितस्तिरस्कृतः सन् तृष्णीमालापरहितः स्थितः, तत्क्षणं
 तृष्णीस्थितिकाले एव सुप्त इव मा भूदित्यौत्सुक्येन अमन्दमतिशयितं यथा तथा वलिता वक्रोक्ता
 ग्रीवा यत्र तद्यथा स्यात्तथा पुनर्वीक्षितः वारं वारं वीक्षित इति यावत् । शार्दूलविक्रीडितं
 छन्दः । अत्र सुरतविषयस्योत्सुक्यस्योदयश्चमत्करोति न तु कोपशान्तिः ॥ ५१ ॥

अत्रौत्सुक्यस्येति । उदय इति शेषः ।

भावसन्धिमुदाहरति—उत्सिक्तस्येति । महावीरचरिते परशुरामगमने सीतामालिङ्गतो
 रामस्योक्तिरियम् । उत्सिक्तस्याहङ्कृतस्य तपःपराक्रमयोर्निषेः स्थानभूतस्य परशुरामस्य
 अभ्यागमादागमनेन एकत एकस्यां दिशि सतः सञ्जनस्य अस्य सङ्गं संसर्गं या प्रियता प्रेम
 तथा वीरस्य यो रभस उत्साहस्तस्योत्फाल उद्रेकश्च एतौ द्वावपि मां कर्षत आकर्षतः अन्य-
 तोऽन्यस्यां दिशि एषोऽनुभूयमानो वैदेह्याः सीतायाः परिरम्भ आश्लेषः मुहुर्वारं वारं चैतन्यं
 मम ज्ञानमामीलयन् विषयान्तराद् व्यावर्त्यन् आनन्दी आनन्दजनको हरिचन्दनेन चन्दनभेदेन
 इन्दुना च तुल्यं शिशिरः शान्तलः स चासां स्निग्धः प्रेमसंवलितश्च सद् मां रुणद्धि पूर्वतो
 ब्रलवत्त्वान्मुनिपादवर्गमनं प्रतिवध्नाति । शार्दूलविक्रीडितं छन्दः । अत्र मुनावल्पादरणी-
 यत्वज्ञानजन्यत्वाविशेषः पूर्वार्धगम्यो हर्षस्तूत्तरार्धगम्यः, अनयोस्तुल्यकालमेवास्वाद इति
 तयोर्मिलनरूपः सन्धिः ॥ ५२ ॥

तदेवाह—अत्रावेगहर्षयोः सन्धिः । अत्रावेगहर्षयोः सन्धिः ।

भावशबलतामुदाहरति—काकार्यमिति । विक्रमोर्वशीये उर्वशीं दृष्ट्वा पुरुरवस उक्ति-

दोषाणां प्रशमाय नः श्रुतमहो कोपेऽपि कान्तं मुखम् ।

किं वक्ष्यन्त्यपकल्मषा कृतधियः स्वप्नेऽपि सा दुर्लभा

चेतः स्वास्थ्यमुपैहि कः खलु युवा धन्योऽधरं धास्यति ॥ ५३ ॥

अत्र वितर्कौत्सुक्यमतिस्मरणशङ्कादैर्न्यधृतिचिन्तानां शबलता ।

भावस्थितिस्तूष्ठा उदाहृता च ।

(५१) मुख्ये रसेऽपि तेऽङ्गित्वं प्राप्नुवन्ति कदाचन ॥

ते भावशान्त्यादयः । अङ्गित्वं राजानुगतविवाहप्रवृत्तभृत्यवत् ।

(५२) अनुस्वानाभसंलक्ष्यक्रमव्यङ्ग्यस्थितिस्तु यः ॥ ३७ ॥

शब्दार्थोभयशक्त्युत्थस्त्रिधा स कथितो ध्वनिः ।

रियमिति बहुटोकासम्मतः । शुककन्यां देवयानीं दृष्टवतो ययातेरुक्तिरिति श्रीवत्सला-
च्छनादयः । अकार्यं मुनिकन्यायामासक्तिरूपं क शशो मृगो लक्ष्म चिह्नं यस्य तस्य
चन्द्रस्य कुलं च क क-द्वयेनात्यन्तानौचित्यं व्यज्यते भूयोऽपि पुनरपि साऽत्यन्तसौ-
न्दर्या उर्वशी दृश्येत कथं दृग्गोचरा भवेद् नोऽस्माकं श्रुतं शास्त्रश्रवणं दोषाणां प्रमादावे-
शादीनां प्रशमाय आत्यन्तिकनाशाय समर्थमिति शेषः । अहो आश्चर्यम्, कोपेऽपि अस्याः
मुखं कान्तमनोहरम् अपगतं दूरीभूतं कल्मषं पापकर्म येभ्यस्ते, कृते पुण्यकर्मणि धीर्येषान्ते
पण्डिताः किं वक्ष्यन्ति कथयिष्यन्ति, स्वप्नेऽपि अदृष्टाश्रुतापूर्वघटकेऽपि सा दुर्लभा अत्य-
न्तालम्बा । हे चेतः ! स्वास्थ्यमुपैहि स्थिरतामुपगच्छ, कः खलु धन्यः नाहमिव मन्दभाग्यः
तरुणः अधरम् अस्या धास्यति पास्यति । शार्दूलविक्रीडितम् । अत्र पूर्वस्य वितर्कादेरुप-
मर्देन बाधनेन उत्तरोत्तरं प्रतीयमानं चमत्कारमादधतीति तत्स्वरूपा शबलता ॥ ५३ ॥

तदेवाह—अत्र वितर्केत्यादि ।

ननु भावशान्त्यादिवत् स्थितिरप्येकाऽवस्था सम्भवति, सा पृथक् कुतो नोक्तेत्यत आह-
भावस्थितिरिति । 'व्यभिचारी तयाऽङ्गित' इति (४८) सूत्रेणोक्तेत्यर्थः । तथा जाने
कोपपराङ्मुखीत्यनेनोदाहृता च । अयमाशयः—प्रथमाद्यवस्थारहित एव भावो भावस्थितिः
सा पूर्वदक्षितभावेनैव गतार्येति ।

ननु विभावादिसमूहालम्बने रसेऽङ्गतां प्राप्तस्य व्यभिचारिणः कथञ्चन प्राधान्यं भवतु
तच्छान्त्यादीनामुदासीनानां कथं प्राधान्यमित्यत आह—मुख्ये रसेऽपीति । मुख्ये रसे
सत्यपि ते भावाः शान्त्यादयश्च अङ्गित्वं प्राधान्यं प्राप्नुवन्ति, कदाचन अर्थात् यदा ते एवाङ्गि-
त्वेन विवक्ष्यन्ते अथ वा रसापेक्षया सातिशयचमत्कारकारिणः स्युरिति कारिकायः (५१) ।

ते भावशान्त्यादय इति व्याख्याने भावश्च शान्त्यादयश्चेति द्वन्द्वः, भावस्थितिशान्त्यादय
इति पाठः सुगमः । अङ्गित्वे दृष्टान्तमाह—राजानुगतेति । यथा हस्त्यस्वादिभिरलङ्कृतो
भृत्य आपाततः प्रेक्षकाणामुत्पादितविस्मयोऽपि हृष्टे राजनि एवमनुग्राहकोऽयं राजा यदुपकर-
णीभूय भृत्यं विवाहयतीति राजोत्कर्ष एव पर्यवसानन्तथा एतेषामपि आपाततः अङ्गित्वेऽपि
पर्यवसाने रसस्यैवाङ्गित्वमिति तात्पर्यम् ।

इत्थमसंलक्ष्यक्रमव्यङ्ग्यं सावान्तरभेदं निरूप्य अथ संलक्ष्यक्रमव्यङ्ग्यध्वनिं विभक्त्ये—
अनुस्वानेति । वाद्यमानघण्टाशब्दप्रतीत्यनन्तरं योऽनुस्वानः प्रतिध्वनिः तदाभस्तत्सदृशः
संलक्ष्यो ज्ञेयः क्रमः पौर्वापर्यस्तस्यैवंभूतस्य व्यङ्ग्यस्य स्थितिर्यस्मिन्ध्वनौ 'एवंभूतो यो ध्वनिः
स शब्दश्चार्थोभयं च तेषां याः शक्तयो व्यङ्ग्याः तत् उच्यतेति तदुत्थस्तदुद्भव इति
त्रिधा त्रिप्रकारः कथित इति कारिकायः (५२) ।

शब्दशक्तिमूलानुरणनरूपव्यङ्ग्यः अर्थशक्तिमूलानुरणनरूपव्यङ्ग्य उभयशक्ति-
मूलानुरणनरूपव्यङ्ग्यश्चेति त्रिविधः ।

तत्र—

(५३) अलङ्कारोऽथ वस्त्वेव शब्दाद्यत्रावभासते ॥ ३८ ॥

प्रधानत्वेन स ज्ञेयः शब्दशक्त्युद्भवो द्विधा ॥

वस्त्वेवेति अनलङ्कारं वस्तुमात्रम् ।

उल्लास्य कालकरवालमुखाम्बुवाहं देवेन येन जठरोर्जितगर्जितेन ।

निर्वापितः सकल एव रणे रिपूणां धाराजलैस्त्रिजगति ज्वलितः प्रतापः ॥ ५४ ॥

अत्र वाक्यस्यासम्बद्धार्थाभिधायकत्वं मा प्रसाङ्गोदिति प्राकरणिकाप्राक-
रणिकयोरुपमानोपमेयभावः कल्पनीय इत्यत्रोपमालङ्कारो व्यङ्ग्यः ।

तिग्मरुचिरप्रतापो विधुरनिशाकृद्भिरो ! मधुरलीलः ।

तदेवाह—शब्दशक्तीत्यादि । शब्दपरिवृत्यसहत्वं शब्दशक्तिमूलत्वं शब्दपरिवृत्ति-
सहत्वमर्थशक्तिमूलत्वम् अवच्छेदकभेदेन तत्सहत्वासहत्वमुभयशक्तिमूलत्वमिति ।

आद्यस्य द्वैविध्यमाह—तत्रेति ।

यत्र यस्मिन्ध्वनौ अलङ्कार उपमादिः अथ अथवा वस्त्वेव वस्तुमात्रं शब्दात्परिवृत्यस-
हत्वात्प्रधानत्वेन अवभासते प्रकाशते स ध्वनिः शब्दशक्त्युद्भवः शब्दशक्त्युत्थो द्विधा
अलङ्कारध्वनिर्वस्तुध्वनिश्चेति द्विविध इति कारिकार्थः (५३) ।

ननु वस्तुत्वस्य केवलान्वयित्वेन अलङ्कारोऽपि वस्त्वेवेति कथं भेद इत्यत्र आह—अनल-
ङ्कारमिति । गोवलीवर्दन्यायेन वस्त्वलङ्कारयोर्भेद इति भावः ।

आद्यमूलमलङ्कारध्वनिमुदाहरति—उल्लास्येति । जठरं कठोरमूर्जितं बलवद् गर्जितं
सिंहनादो यस्य तेन, येन प्रकृतेन देवेन राजा कालो वैरिसंहर्ता यः करवालः खड्गस्तत्र यन्म-
हदतिशयितमम्बु धाराजलं तस्य वाहः प्रवाहः प्रसरणं तमुल्लास्य तीक्ष्णोकरणेनाधिकं कृत्वा
धाराजलैः खड्गधाराकान्तिभिः रिपूणां त्रिजगति त्रिभुवने ज्वलितोऽतिप्रसिद्धिं गतः सकल
एव प्रतापः शौर्यव्यातिरूपः रणे संग्रामे निर्वापितो विलोपित इति प्राकरणिकोऽर्थः ।
अप्राकरणिकेन्द्रपक्षे तु येन देवेन मेधाधिपेन्द्रेण जठरं गम्भीरमूर्जितं बलवद्गर्जितं तेनो-
पलक्षितं कालकरं कृष्णरश्मिं बालं नवीनं महान्तमम्बुवाहं मेघमुल्लास्य प्रकाश्य रणे जल-
पातानन्तरजायमानशब्दे सति धाराकृतिमिजलैः त्रिभुवने रिपूणां जलशत्रूणां तेजसां
सकलः प्रकृष्टस्ताप औष्ण्यं निर्वापितः शमित इत्यर्थः । अत्र प्रथमेऽर्थेऽभिधानियन्त्रणात्
तथा वस्तुरूपो द्वितीयाऽर्थो बोधयितुमशक्य इति व्यङ्ग्य एव ततश्च तयोरर्थयोरुपमालङ्का-
रोऽपि व्यङ्ग्य एवेत्यलङ्कारध्वनित्वम् ॥ ५४ ॥

तदेव दर्शयति—अत्र वाक्यस्येति । नन्वर्थयोरसम्बन्धे वाक्यभेदः स्यादत आह—
वाक्यस्येति । करवालमुल्लास्येत्येतावतैव सिद्धे कालेत्यादिविशेषणप्रयोगो निरर्थक इत्य-
सम्बद्धार्थकत्वप्रसक्तिर्वाक्यस्य मा भूदिति प्राकरणिकाप्राकरणिकयोः राजेन्द्रयोः उपमानो-
पमेयभावः सादृश्याख्यसम्बन्धः कल्पनीयो निर्णेतव्य इति हेतोः अत्र काव्ये उपमालङ्कारः
प्राधान्येनेति शेषो व्यङ्ग्य इति व्यवहर्तव्यः ।

एवमलङ्कारान्तराप्यपि व्यङ्ग्यानीति ध्वनयन् विरोधाभासालङ्कारध्वनिमुदाहरति—
तिग्मेति । हे विभो राजन् ! भवान् तिग्मस्तीक्ष्णः शत्रुषु रुचिरो मनोहरः सुजनेषु
प्रतापो दण्डादिजर्मिर्निर्जेतोऽप्यस्य सप्ततथा विधुराणां कृष्णां निसेजोरनिशा मरणं तत्कर्त्ता

मतिमानतत्त्ववृत्तिः प्रतिपदपक्षाग्रणीर्विभाति भवान् ॥ ५५ ॥
अत्रैकैकस्य पदस्य द्विपदत्वे विरोधाभासः ।

अमितः समितः प्राप्तैरुत्कर्षैर्हर्षद ! प्रभो !

अहितः सहितः साधुयशोभिरसतामसि ॥ ५६ ॥

अत्रापि विरोधाभासः ।

निरुपादानसंभारमभित्तावेव तन्वते ।

जगच्चित्रं नमस्तस्मै कलाश्लाघ्याय शूलिने ॥ ५७ ॥

अत्र व्यतिरेकः । अलङ्कार्यस्यापि ब्राह्मणश्रमणन्यायेनालङ्कारता ।

वस्तुमात्रं—पंथिअ ण एत्थ सत्थरमत्थि मणं पत्थरत्थले गामे ।

उण्णअ पओहरं पेक्खिउण जइ वससि ता वससु ॥ ५८ ॥

तथा मधुरा मनोज्ञा लीला चेष्टा यस्य सः तथा मतिः शास्त्रतात्पर्यनिर्णायिका बुद्धिः मान-
श्चित्तसमुन्नतिः तयोस्तत्त्वेन सारेण वृत्तिवर्त्तनं यस्य सः तथा प्रतिपदं प्रतिस्थानं पक्षाणामा-
त्मीयानामग्रणीरग्रेसरः सन् विभाति शोभते इति प्रस्तुतार्थः । विरोधपक्षे तिग्मरुचिः
सूर्यः अथ च अप्रतापोऽनुष्णो विधुस्चन्द्रः अथ अनिशकृत् रात्रिकृन्न विभः दीप्तिरहितः
अथ च विभाति दीप्यते मधुर्वसन्तः अथ च अलीलः क्रीडाशून्यो मतिमान् प्रशस्तबुद्धिः
अथ च अतत्त्ववृत्तिः अवस्तुभूतविषयव्यवसायः प्रतिपत् प्रथमा तिथिः अथ च अपक्षाग्रणीः
पक्षस्यादिभूता नेति विरोधाभासो व्यङ्ग्यः । गीतिश्लन्दः ॥ ५५ ॥

अत्र प्रकृतार्थबाधेन एकपदत्वं द्विपदत्वानुसन्धानं विरोधाभासो व्यङ्ग्य इत्यलङ्कारध्व-
नित्वमिति दर्शयति—अत्रैकैकेति ।

अथाभङ्गेऽपि पदे विरोधालङ्कारध्वनित्वमाह—अमित इति । हर्षं द्यति खण्डयति
ददाति चेति हे हर्षद ! प्रभो स्वामिन् ! त्वं समितः संग्रामात् प्राप्तैरुत्कर्षैरमितः अपरिच्छिन्नः
असतां खलानामहितः शत्रुः साधुभिरुत्कृष्टैर्यशोभिः सहितो युक्तोऽसीति प्रस्तुतार्थः । विरोधे
अमितः परिमाणशून्यः अथ च समितः परिमाणसहितः अहितो हितरहितः सहितो हितसहित
इत्यर्थः । श्लोकच्छन्दः ॥ ५६ ॥

अत्रापि विरोधाभासः प्राधान्येन व्यङ्ग्यः ।

व्यतिरेकालङ्कारध्वनिमाह—निरुपादानेति । निरुपादानस्तूलिकाद्युपकरणरहितः स-
ंभारः सम्पत्तिर्यत्र तद्यथा स्यात्तथा अभित्तावेव शून्ये एव चित्रं नानाकारं जगत् ब्रह्माण्डं
तन्वते कुर्वते तथा कलया चन्द्रघोडशभागेन श्लाघ्याय स्तुत्याय तस्मै अनिर्वचनीयस्वरूपाय
शूलिने शिवाय नम इति प्रकृतार्थः । व्यञ्जनया तु चित्रमालेख्यं कला आलेख्यक्रिया-
कौशलम् एवं च व्यञ्जनया चित्रकलाशब्दाम्यामालेख्यतत्प्राधान्योपस्थित्या तूलिकाद्युपादानै-
र्मित्तावालेख्यकारिभ्यः कलावद्भ्यः शूलिन उक्तर्षः प्रतीयते इति व्यतिरेकालङ्कारो
व्यङ्ग्यः । तस्य च चित्रकलाशब्दयोः परिवृत्त्यसहत्वेन शब्दशक्तिमूलता ॥ ५७ ॥

ननुक्तेषु व्यङ्ग्यानामुपमादीनां प्राधान्येनालङ्कार्याणां कथमलङ्कारत्वमत आह—ब्राह्म-
णेति । यथा त्यक्तशिलासूत्रनित्यदिकर्मणां बौद्धसंन्यासिनां ब्राह्मणत्वाभावेऽपि पूर्वकालि-
कब्राह्मणत्वमादाय श्रमणोऽयं ब्राह्मण इति व्यवहारस्तथैषामपि व्यङ्ग्यतादशायामलङ्कारत्वा-
भावेऽपि वाच्यतादशयां विद्यमानमलङ्कारत्वमादाय तथा व्यपदेश इति भावः ।

शब्दशक्तिमूलकं वस्तुध्वनिमुदाहरति—पंथिअ इति । द्वयथः पदैः पिशुनयेच्च

अत्र यद्युपभोगक्षमोऽसि तदा आस्वेति व्यज्यते ।

शनिरशनिश्च तमुच्चैर्निहन्ति कुप्यसि नरेन्द्र ! यस्मै त्वम् ।

यत्र प्रसीदसि पुनः स भात्युदारोऽनुदारश्च ॥ ५९ ॥

अत्र विरुद्धावपि त्वदनुवर्तनार्थमेकं कार्यं कुरुत इति ध्वन्यते ।

(५४) अर्थशक्त्युद्भवोऽप्ययो व्यञ्जकः संभवी स्वतः ॥ ३९ ॥

प्रौढोक्तिमात्रात्सिद्धो वा कवेस्तेनोम्भितस्य वा ।

वस्तु वाऽलङ्कृतिर्वेति षड्भेदोऽसौ व्यनक्ति यत् ॥ ४० ॥

वस्त्वलङ्कारमथ वा तेनायं द्वादशात्मकः ।

स्वतःसंभवी न केवलं भणितिमात्रनिष्पन्नो यावद्बहिरप्यौचित्येन संभा-

रहस्यवस्त्विति कामशास्त्रभनुस्मृत्य दूता पथिकं प्रति द्वयर्थः पदैराच्छाद्य रहस्यं कथयति—
पथिक नात्र सस्तरमस्ति मनाक्प्रस्तरस्थले ग्रामे । उन्नतपयोधरं प्रेक्ष्य यदि वससि तदा वस ॥

इति संस्कृतम् । हे पथिक ! प्रस्तराणां पाषाणानां स्थले तन्मये अत्रास्मिन् ग्रामे मनाक्
अल्पमपि सस्तरं कदादिकं नास्ति ततश्च उन्नतपयोधरं वापुर्कमेघं प्रेक्ष्य यदि वससि तदा
वसेति दूत्यभिप्रायः । व्यङ्ग्यार्थस्तु पाषाणानां तत्त्वेनाध्यवसितानां मूर्खाणां स्थले तन्मयेऽस्मिन्
ग्रामे सत्थरं कामशास्त्रमीषदपि नास्ति अतो निःशङ्कतया उन्नतमनुपभुक्तं पयोधरं स्तनं वीक्ष्य
यदि वससि उपभोगक्षमोऽसि तदा वस आस्वेति ॥ ५८ ॥

अथ शास्त्राभावादाकारेङ्गितशस्य सर्वथाऽनधिकरणेऽस्मिन्ग्रामे एव कामोद्दीपके मेघे
उन्नतस्तनदर्शने च को नाम उपभोगक्षमोऽन्यत्र गन्तुमर्हतीति वक्त्रप्रभिप्रायो व्यञ्जना-
प्रकाशत इति दर्शयति—अत्र यदीति । विपुलान्या इति पिङ्गलसूत्राद् बधनविपुलाच्छ-
न्दः । अत्र पओहर—सत्थरशब्दयोः परिवृत्त्यसहत्वाच्छब्दशक्तिमूलो वस्तुध्वनिरिति बोध्यम् ।

शब्दशक्तिमूलं वस्तुध्वनिमेव संस्कृतेनोदाहरति—शनिरिति । हे नरेन्द्र ! त्वं यस्मै
कुप्यसि यमुद्दिश्य कोपं करोषि तं शनिः शनैश्चरग्रहः अशनिर्वज्रं च उच्चैरतिशयेन निहन्ति
नाशयति यत्र यस्मिन् पुनस्तु प्रसीदसि प्रसन्नो भवसि स पुरुष उदार उत्कटदाता महान्वा
अनुदारः अनुगता दारा वनिता यस्य स तथाभूतश्च भातोति वाच्यार्थः । पक्षे अशनिः
शनिविरोधी नजोऽसुन्दरादाविव विरोध्यर्थकत्वाद् अनुदारम् उदारादन्यः, अन्यत्सर्वं प्राग्वत् ।
आर्या छन्दः ॥ ५६ ॥

अत्राशनिपदात् शनिविरोधिरूपार्थस्यावगतौ विरुद्धावपि त्वदनुवर्तनार्थमेकं कार्यं कुरुत
इति वस्तु ध्वन्यत इति वस्तुध्वनिः पूर्वार्धे, उत्तरार्धे तु एककार्यकरणाप्रतीतेर्न वस्तुध्वनिः
किन्तु विरोधालङ्कारध्वनिरेवेति दर्शयति—अत्रेति ।

अथार्थशक्तिमूलमनुरणनरूपव्यङ्ग्यं द्वादशत्वेन दर्शयति—अर्थशक्तौति । अत्र ध्वना-
विति शेषः । यद् येन हेतुना व्यञ्जकोऽयंऽपि स्वतःसंभवी लोकेऽपि इष्टः कवेः काव्यकर्तुः
प्रौढोक्तिमात्रात्सिद्धः लोकेऽष्टोऽपि कविप्रतिभामात्रेण कल्पितः यथा कीर्त्यादिर्भावल्यादिः तेन
कविना उम्भितस्य पूरितस्य कविनिबद्धस्य नायकादेः प्रौढोक्तिमात्रात्सिद्ध इत्यनुषङ्ग्यते इति
त्रिविधः, सोऽपि वस्तुरूपो वा अलङ्कृतिरूपो वेति षड्विधः । असौ षड्विधोऽपि वस्तुमात्रमथ
वाऽलङ्कारं व्यनक्ति व्यञ्जयति तेन हेतुनाऽयमर्थशक्त्युद्भवोऽर्थशक्तिमूलो ध्वनिर्द्वादशविध
इति कारिकार्थः (५४) ।

व्याकरोति—स्वतःसंभवीत्यादि । भणितिमात्रनिष्पन्नः प्रौढोक्तिमात्रकल्पितः ।

व्यमानः । कविना प्रतिभामात्रेण बहिरसन्नपि निर्मितः । कविनिबद्धेन वक्त्रेति वा द्विविधोऽपर इति त्रिविधः वस्तु वाऽलङ्कारो वाऽसाविति षोढा व्यञ्जकः । तस्य वस्तु वाऽलङ्कारो वा व्यङ्ग्य इति द्वादशभेदोऽथंशक्युद्भवो ध्वनिः ।

क्रमेणोदाहरणम् ।

अलसशिरोमणि धुत्ताणं अग्निमो पुत्तिघणसमिद्धिमओ ।

इअ भणिण णअङ्गी पफुल्लविलोअणो जाआ ॥ ६० ॥

अत्र ममैवोपभोग्य इति वस्तुना वस्तु व्यङ्ग्यते ।

धन्याऽसि या कथयसि प्रियसङ्गमेऽपि

विस्मयचाटुकशतानि रतान्तरेषु ।

नीवीं प्रति प्रणिहिते तु करे प्रियेण

सख्यः ! शपामि यदि किञ्चिदपि स्मरामि ॥ ६१ ॥

अत्र त्वमधन्या अहन्तु धन्येति व्यतिरेकालङ्कारः ।

“अत्यन्तास्त्यपि ह्यर्थे ज्ञानं शब्दः करोति हि” इति न्यायात् शब्दस्यात्यन्तास्त्यप्यर्थे ज्ञानजनकत्वादिति भावः । बहिरपि लोकेऽपि औचित्येन योग्यतया प्रतिभामात्रेण नवनवोन्मेषशालिप्रशामात्रेण असन्नपि अविद्यमानोऽपि निर्मितः कल्पितः तेनोत्तमिमतस्येति व्याचष्टे-कविनिबद्धेनेति । वक्त्रेति नायकादिरूपेण, अन्यत्सपष्टम् ।

अयं स्वतःसम्भवित्यर्थे चतुर्षु भेदेषु मध्ये स्वतःसम्भविना वस्तुना वस्तुनो व्यक्तिमुदाहरति—अलसेति । स्वयं पतिविरामप्रति धाव्याः पूर्वोक्तिः उत्तरार्धन्तु कवेः ।

अलसशिरोमणिधूर्तानामग्रिमः पुत्रि । धनसमृद्धिमयः ।

इति भणितेन नताङ्गी प्रफुल्लविलोचना जाता ॥

इति संकृतम् । हे पुत्रि । अयं वरः अलसानां निरुद्योगानां शिरोमणिः श्रेष्ठः धूर्तानां चाग्रिमोऽग्रगण्यः धनसमृद्धिमयः प्रचुरधनसमृद्धिः इति भणितेन भाषितेन लज्जया नताङ्गी सा कुमारी प्रफुल्ले हर्षविकसिते विलोचने यस्यास्तादृशी जाता । मुखविपुला छन्दः ॥ ६० ॥

अत्रालसत्वेन प्रवासे नायिकान्तरगृहे वा गन्तुमनिच्छुः धूर्त्त्वेन रतिकाले नायिकया दर्शितगुणेषु अनादरवान् संभोगेष्वतृप्तश्च धनसमृद्धिमत्तया कृपणः सुखी चेत्यवधारितवत्याः कुमार्या हर्षकार्येण प्रफुल्लविलोचनत्वरूपेण वस्तुना ममैवोपभोगयोग्योऽयन्नाविदग्धया इति वस्तु सामाजिकेषु व्यङ्ग्यते इत्याह—अत्रेति ।

स्वतःसम्भविना वस्तुनाऽलङ्कारस्य व्यक्तिमुदाहरति—धन्याऽसीति । रतिकालीनं स्वप्रियालापं कथितवतीं काञ्चिदुपहसन्त्याः त्वमिदानीं स्वरतिवार्त्ता कथयेति सखीप्रेरिताया उक्तिरियम् । हे सखि । या त्वं प्रियसङ्गमेऽपि रतिमप्येष्वपि विस्मयानां विश्वासयुक्तानां चाटुकानां प्रियवाक्यानां शतानि कथयसि सा त्वं धन्यासि प्रशंसाहार्त्ताऽसि । भो सख्यः ! प्रियेण नीवीं नामिलग्नवसनग्रन्थि प्रति करे हस्ते प्रणिहिते नीव्यां करोऽर्पितव्य इति संकल्पविषयीकृते सति यदि किञ्चिदपि स्मरामि तदा शपामि शपथं करोमि । वसन्ततिलका छन्दः । शपथकरणकप्रकाशनविवक्षाऽभावान्न शप उपालम्भने इत्यात्मनेपदम् ॥ ६१ ॥

अत्र वाच्येन सखीं प्रति धन्यत्वोक्तिरूपेण वस्तुना स्वस्य महानन्दासि सूचनद्वारा त्वमधन्या अहन्तु धन्येति व्यतिरेकालङ्कारो व्यङ्ग्यते इत्याह—अत्रेति ।

दर्पान्धगन्धगजकुम्भकपाटकूटसंक्रान्तिनिग्रधनशोणितशोणशोचिः ।
वीरैर्व्यलोकितं युधि कोपकषायकान्तिः कालीकटाक्ष इव यस्य करे कृपाणः ॥ ६२ ॥
अत्रोपमालङ्कारेण सकलरिपुबलक्षयः क्षणात्करिष्यते इति वस्तु ।

गाढकान्तदशनक्षतव्यथासङ्कटादरिवधूजनस्य यः ।

ओष्ठविद्रुमदलान्यमोचयन्निर्दशनं युधि रुषा निजाधरम् ॥ ६३ ॥

अत्र विरोधालङ्कारेणाऽधरनिर्दशनसमकालमेव शत्रवो व्यापादिता इति
तुल्ययोगिता । मम क्षत्याऽप्यन्यस्य क्षतिर्निवर्ततामिति तद्बुद्धिरुत्प्रेक्ष्यते
इत्युत्प्रेक्षा च एतदाहरणेषु स्वतःसंभवी व्यञ्जकः ।

कैलासस्य प्रथमशिखरे वेणुसंमूर्च्छनाभिः

श्रुत्वा कीर्तिं विबुधरमणीगीयमानां यदीयाम् ।

स्वतःसंभविनाऽलङ्कारेण वस्तुनो व्यक्तिमुदाहरति—दर्पेति । दर्पेण मदेनान्धो मदो-
द्विक्तो यो गन्धगजः ।

“स्वेदं मूत्रं पुरीषं च मज्जां चैव मतङ्गजाः ।

यस्याग्राय विमाद्यन्ति तं विद्याद् गन्धहस्तिनम् ॥”

इत्युक्तलक्षणः तस्य, कुम्भयोगण्डस्थलयोः कपाटं विशालतया कपाटमिव मध्यभागस्तस्य
कूटमग्रभागस्तदेव कठिनत्वाकूटं लोहमुद्गर इव तस्मिन्संक्रान्त्या सम्बन्धेन सम्यक्प्रविशनेन
वा निष्कं दृढसंघट्टं घनं निविडं यच्छोणितं रुधिरं तेन शोणं रक्तं शोचिः कान्तिर्यस्य तादृशः
कृपाणः खड्गः यस्य राज्ञः करे स्थितः सन् युधि संग्रामे वीरैः प्रतिभटैः कोपेन कषायाऽति-
शययुक्ता कान्तिर्यस्य तादृशः काल्या दुर्गायाः कटाक्ष इव व्यलोकि विशेषेण दृष्टः । वस-
न्ततिलका छन्दः ॥ ६२ ॥

अत्र कालीकटाक्ष इव कृपाणो व्यलोकीत्युपमा शोणशोचिः कषायकान्त्योर्विम्बप्रति-
विम्बभावेन समानधर्मत्वात्, सा च स्वतःसम्भविनी सादृश्यस्य लोकेऽपि सत्त्वात्, तथा
चोपमया सकलरिपुबलक्षयः क्षणात्करिष्यते इति वस्तु व्यज्यते तदाह—अत्रोपमेति ।

स्वतःसम्भविनाऽलङ्कारेणालङ्कारस्य व्यक्तिमुदाहरति—गाढेति । यो राजा युधि रुषा
कोपेन निजाधरं स्वाधरोष्ठं निर्दशनं दन्तैः खण्डयन् सन् अरिवधूजनस्य सपत्नस्त्रीस-
मूहस्य ओष्ठरूपाणि यानि विद्रुमस्य प्रवालस्य दलानिच्छदानि गाढा तीव्रा या कान्तदशन-
क्षतव्यथा प्रियदन्तव्रणास्तिः सैव संकटोऽसह्योपद्रवस्तस्मादमोचयद् मोचितवान् । क्रोधाद्वैरिवधे
तद्वधूनां रतिक्रीडाविरहादन्तक्षताभाव इति भावः । रथोद्धता छन्दः ॥ ६३ ॥

अत्र यो हि निजमप्यधरं दशति, स कथं परेषामधरान्मोचयतीति स्वतःसंभविना विरो-
धामालङ्कारेण प्रकृतयोः स्वाधरदशनशत्रुव्यापादनयोरैककारूपैकधर्मसम्बन्धेन तुल्ययो-
गिताऽलङ्कारो व्यज्यते । एवं मम राज्ञो दन्तक्षत्या अन्यस्यापि नृपवधूजनस्यापि
क्षतिर्निवर्ततामिति नृपबुद्धिरुत्प्रेक्ष्यते इत्युत्प्रेक्षाऽलङ्कारोऽपि व्यज्यत इत्याह—अत्रेत्यादि ।
एष्विति चतुर्पदाहरणेषु व्यञ्जकोऽर्थः स्वतः सम्भवी ।

अथ कविप्रौढोक्तिसिद्धे व्यञ्जकेऽर्थे चतुर्षु भेदेषु मध्ये वस्तुनो व्यक्तिमुदाहरति—कैला-
सस्येति । कैलासस्य पर्वतविशेषस्य प्रथमशिखरे मूलशृङ्गे वेणूनां वंशवाद्यानां संमूर्च्छनाभिः
रागविशेषैः करणमूलैः विबुधानां देवानां रमणीयसुखेभिः कर्त्राभिगीयमानां यदीयां प्रकृत-

व्रस्तापाङ्गाः सरसबिसिनीक्रोडसञ्जातशङ्का-

दिङ्मातङ्गाः श्रवणपुलिने हस्तमावर्त्तयन्ति ॥ ६४ ॥

अत्र वस्तुना येषाम्भ्यर्थ्याधिगमो नास्ति तेषामप्येवमादिवुद्धिजननेन चमत्कारं करोति त्वत्कीर्तिरिति वस्तु ध्वन्यते ।

केसेसु बलामोडिअ तेण अ समरम्मि जअसिरी गहिआ ।

जइ कन्दराहिं विहुरा तस्स दढं कंठअम्मि संठविआ ॥ ६५ ॥

अत्र केशग्रहणावलोकनोद्दीपितमदना इव कन्दरास्तद्विधुरान् कण्ठे गृह्णन्ति इत्युत्प्रेक्षा । एकत्र संग्रामे विजयदर्शनात्तस्यारयः पलाय्य गुहासु तिष्ठन्तीति काव्यहेतुरलङ्कारः । न पलाय्य गतास्तद्वैरिणोऽपि तु ततः पराभवं संभाव्य तान् कन्दरा न त्यजन्तीत्यपह्नुतिश्च ।

गाढालिगणरहसुज्जुअम्मि दइ लहुं समोसरइ ।

माणंसिणीण माणो पीलणभीअव्व हिअभाहिं ॥ ६६ ॥

राजनम्बन्धिनी कीर्तिं श्रुत्वा सरसस्य स्निग्धस्य बिसिनीकाण्डस्य कमलिनीमृणालस्य सञ्जाता शङ्का भ्रान्तिर्येषामेवंभूताः अत एव व्रस्तापाङ्गाः । तिर्यग्भूतनेत्रप्रान्ताः दिङ्मातङ्गाः ऐरावतादयोऽष्टौ दिग्गजाः श्रवणपुलिने कर्णसमीपे हस्तं शुण्डादण्डमावर्त्तयन्ति मुहुर्मुहुर्व्यापारयन्ति चालयन्ति । मन्दाक्रान्ता छन्दः ॥ ६४ ॥

अत्र कविप्रतिभामात्रनिष्पन्नाद्यशसः श्रवणप्रवेशात् बिसिनीसंभावनया कर्णे हस्तावर्त्तनरूपेण कविप्रतिभामात्रनिष्पन्नं वस्तुना येषां बडानामपि दिग्गजानामर्थ्याधिगमः गोतार्थज्ञानं नास्ति तेषामपीत्यादि वस्तु व्यज्यते तदाह—अत्रेति । कीर्तिश्रवणानन्तरं कर्णे हस्तावर्त्तनं हस्तिनो न स्वतःसंभवि किन्तु कविसंप्रदायात् कविना वर्णितमिति कविप्रौढोक्तिसिद्धत्वम् ।

अथ कविप्रौढोक्तिमात्रसिद्धेन वस्तुनाऽलङ्कारस्य व्यक्तिमुदाहरति—केसेस्त्विति ।

केशेषु बलात्कारेण तेन च समरे जयश्रीर्गृहीता ।

यथा कन्दराभिर्विधुरास्तस्य दढं कण्ठे संस्थापिताः ॥

इति संस्कृतम् । तेन राज्ञा नायकेन च समरे युद्धे सुरतसंगरे च जयश्रीर्विजयलक्ष्मीः बलात्कारेण केशेषु बलादामोढ्येति पाठे आमोढ्य भोगाभिमुखीकृत्य तथा गृहीता, यथा कन्दराभिर्दरीभिः नायिकाभिश्च तस्य राज्ञो नायकस्य च विधुराः शत्रवः संभोगासहिष्णवश्च कण्ठे तटे कण्ठदेशे च दढं गाढं यथा तथा संस्थापिताः । तेन पराजिताः शत्रवो गुहास्वेव तिष्ठन्तीति भावः । गीतिश्छन्दः ॥ ६५ ॥

व्यङ्ग्यं दर्शयति—अत्रेति । कन्दराभिः कण्ठे स्थापिता इति कविप्रतिभामात्रसिद्धेन वस्तुनेति शेषः । केशग्रहणेति नायककर्तृकनायिकाकेशग्रहणदर्शनादपरस्याः कामोद्रेकस्य लोके दर्शनात् तद्विधुरान् प्रकृतराजशत्रून् उत्प्रेक्षेत् । व्यज्यत इति शेषः । व्यङ्ग्यान्तरं दर्शयति—एकत्रेति । एकत्रैवेत्यर्थः । तस्य राज्ञः काव्यहेतुः विजयदर्शनस्य पलायनहेतुत्वात्काव्यलिङ्गमलङ्कारो व्यज्यत इत्यर्थः । व्यङ्ग्यान्तरं दर्शयति—न पलाययेति । ततो नृपान् तान् तच्छत्रून्—अपह्नुतिः । पलायनस्यापह्नुत्वादपह्नुत्यलङ्कारो व्यज्यते इति भावः ।

कविप्रौढोक्तिमात्रसिद्धेनालङ्कारेण वस्तुनो व्यक्तिमुदाहरति—गाढेति ।

गाढालिङ्गनरभसोद्भवे दधिते लघु समप्रसरति । मनस्विनी मानः पीडनमीत इव हृदयात् ॥

अत्रोत्प्रेक्षया प्रत्यालिङ्गनादि तत्र विजृम्भते इति वस्तु ।

जा ठेरं व हसन्ती कइवअणं वुरुहवद्धविणिवेसा ।

दावेइ भुअमणमण्डलमण्डां विअ जअइ सा वाणी ॥ ६७ ॥

अत्रोत्प्रेक्षया चमत्कारैककारणं नवं नवं जगद् अजडासनस्था निर्मिमीते इति व्यतिरेकः । एषु कविप्रौढोक्तिमात्रनिष्पन्नो व्यञ्जकः ।

जे लङ्कागिरिमेहलासु खलिआ संभोगखिणोरई-

फारुफुल्लफणावलीकवलणे पत्तादरिहत्तणम् ।

ते एहि मलआनिला विरहिणीणीसाससंपक्किणो-

जादा झत्ति सिसुत्तणेवि वहला तारुणपुण्णा विअ ॥ ६८ ॥

इति संस्कृतम् । मानवतीम्प्रति मानभङ्गाय अपरमानवतीवृत्तान्तं बोधयन्त्याः कस्याश्चिदुक्तिरियम् । दयिते त्यामिनि गाढालिङ्गनाय रभसेन हर्षेण वेगेन वा उच्यते उद्युक्ते एव न त्वाचरितवति सति मनस्विन्याः वशीकृतमानसाया अपि मानः 'स्त्रीणामर्थाङ्कृतः कोपो मानोऽन्यासङ्गिनि प्रिये' इत्युक्तलक्षणः पीडनाद्भीत इव हृदयाल्लघु शोभं सं सम्यक् निःशेषतोऽपसरति गच्छति । यदि स्वाधीनचित्ताया अपि मानस्तावन्मात्रेणैव गतस्तर्हि अतादृश्यास्तवायं गमिष्यतीति किं वक्तव्यमित्यवश्यम्भाविनि मानभङ्गे किमित्यात्मानं वञ्चयसीति भावः । गाथा छन्दः ॥ ६६ ॥

अत्र पीडनभीत इवेति भयोत्प्रेक्षालङ्कारेण आत्यन्तिकमाननिवृत्त्या तत्र प्रसङ्गे प्रत्यालिङ्गनप्रहासादिकं विजृम्भते इति वस्तु व्यज्यते, तदाह—अत्रेति ।

कविप्रौढोक्तिसिद्धेनालङ्कारस्य व्यक्तिमुदाहरति—जाठेरमिति ।

या स्थविरमिव हसन्ती कविवदनाम्बुरुहवद्धविनिवेशा ।

दर्शयति भुवनमण्डलमन्यदिव जयति सा वाणी ॥

इति संस्कृतम् । या वाणी काव्यरूपा कविवाक् स्थविरं वृद्धं ब्रह्माणं हसन्तीव कवेर्वदनमेवाम्बुरुहं कमलं तस्मिन् बद्धो रचितो विनिवेशः स्थितिर्यथा तादृशी सती भुवनमण्डलमन्यदिव विलक्षणमिव दर्शयति, सा जयति सर्वोत्कर्षेण वर्तते इत्यर्थः ॥ ६७ ॥

अत्र हसन्तीवेत्युत्प्रेक्षया चमत्कारैककारणत्वांशलाभः अन्यदिवेत्युत्प्रेक्षया जगतो नवनवत्वलाभः कविवदनेत्यादिना अजडासनस्येत्यंशलाभः । व्यतिरेक इति । उपमानापेक्षया उपमेयोत्कर्षरूपो व्यतिरेकाऽलङ्कारो व्यज्यत इति शेषः । अत्र हसनादिकं न लोकसिद्धं नापि कविवाणो जगदन्यथा दर्शयतीति उत्प्रेक्षाद्वयस्य कविप्रौढोक्तिमात्रसिद्धत्वम् ।

एषु चतुर्ष्वुदाहरणेषु व्यञ्जकोऽर्थः कविप्रौढोक्तिमात्रनिष्पन्नः ।

अथ कविनिबद्धवक्तृप्रौढोक्तिसिद्धव्यञ्जकार्थस्य ध्वनेश्चतुर्षु भेदेषु मध्ये वस्तुना वस्तुनो व्यक्तिमुदाहरति—जे लङ्केति ।

ये लङ्कागिरिमेहलासु खलिताः सम्भोगखिन्नोदगी-

स्फारोत्फुल्लफणावलीकवलने प्राप्ता दरिद्रत्वम् ।

त इदानीं मलयानिला विरहिणीनिःश्वाससम्पर्किणो-

जाता झटिति शिशुत्वेऽपि बहलास्तारुण्यपूर्णं इव ॥

इति संस्कृतम् । कर्पूरमञ्जरीनामकसङ्घके विभ्रमलेखाया निदेशेन विचक्षणानामन्या सख्या कृतं वसन्तवर्णनमिदम् । ये वातालङ्कागिरिमेहलासु खलिताः नितग्वेषु खलिताः

अत्र निःश्वासैः प्राप्तैश्चर्या वायवः किं किं न कुर्वन्तीति वस्तुना वस्तु व्यज्यते ।
सहि विरइउणमाणसस मज्झ धीरत्तणेण आसासम् ।

पिअदंसर्णावहलंखलखणम्मि सहसत्ति तेण ओसरिअम् ॥ ६९ ॥

अत्र वस्तुनाऽकृतेऽपि प्रार्थने प्रसन्नेति विभावना प्रियदर्शनस्य सौभाग्यबलं
धैर्येण सोढुं न शक्यते इत्युत्प्रेक्षा वा ।

ओल्लोल्लकरअरणखएहिं तुह लोअणेसु मह दिण्णं ।

रक्तंअुअं पआओ कोवेण पुणो इमे ण अक्कमिआ ॥ ७० ॥

अत्र किमिति लोचने कुपिते बहसि इत्युत्तरालङ्कारेण न केवलमार्द्रनख-
क्षतानि गोपायसि यावत्तेषामहं प्रसादपात्रं जातेति वस्तु ।

महिलासहस्रभरिण तुह हिअए सुहअ सा अमाअन्ती ।

सर्पत्रासात्यतिताः सन्तः सम्भोगेन खिन्नानां श्रान्तानामुरगिणीणां सर्पिणीनां स्फारा वितता उ-
त्फुल्ला ऊर्ध्वप्रसृता या फणावलिः फणापङ्क्तिः तथा कवलनै भक्षणे सति दरिद्रत्वं क्षीणत्वं
प्राप्ताः स्वल्पावशिष्टा इति यावत् । इदानीं ते मलयानिलाः विरहिणीनिःश्वासैः सम्पङ्क्तिः
ईषत्सम्बद्धा प्राप्तैश्चर्याः सन्तः क्षटिति शीघ्रमेव विश्रुत्वेऽपि तारुण्येन पूर्णा इव बहलाः
पुष्टावयवा विरहिजनहृदयपीडने समर्था जाता इत्यर्थः ॥ ६८ ॥

अत्र वाच्यार्थरूपेण वस्तुना निःश्वासैः प्राप्तैश्चर्यावायवः किं किं न कुर्वन्तीति वस्तु व्य-
ज्यते, तदाह—अत्रेति ।

अथ तादृशेन वस्तुनाऽलङ्कारस्य व्यक्तिमुदाहरति—सहीति ।

सखि विरचय्यमानस्य मम धीरत्वेनाश्वासम् । प्रियदर्शनविश्रुत्तलक्षणे सहसेति तेनापसृतम् ॥

इति संस्कृतम् । किमिति मानं त्यक्तवतीति वदन्तीं सखीं प्रति नायिकाया उक्तिरियम् । हे
सखि ! धीरत्वेन त्वदत्तं धैर्येण कर्त्ता मम मानस्याश्वासं तवोपद्रवेऽहं सहायो भविष्यामि त्वं
स्थिरो भवेति समाश्वासनं विरचय्य विधाय प्रियदर्शनेन विश्रुत्तलं कौतुकोत्तरलत्वमेव क्षण
उत्सवस्तास्मिन् सति तेन धैर्येण सहसेति मयेदं कर्म सहसा कृतमिति वाक्यैकदेशानुकरणम्
इति एवमुक्त्वा अपसृतं पलायितमित्यर्थः । गीतिश्छन्दः ॥ ६९ ॥

अत्र वाच्येन वस्तुनाऽकृतेऽपि प्रियप्रार्थने सा प्रसन्नेति विभावनालङ्कारः कारणाभा-
वेऽपि कार्योत्पत्तेः । नूनं प्रियदर्शनसौभाग्यबलं धैर्येण सोढुं न शक्यत इत्युत्प्रेक्षाऽलङ्कारश्च
व्यज्यते, तदाह—अत्रेति । अचेतने धैर्येऽपसृतत्वरूपचेतनधर्मारोपाद् वस्तुनः कविनिबद्ध-
वक्तृप्रौढोक्तिमात्रसिद्धत्वमिति बोध्यम् ।

अथ कविनिबद्धवक्तृप्रौढोक्तिमात्रसिद्धेनालङ्कारेण वस्तुनो व्यक्तिमुदाहरति—ओल्लोल्लेति-
आर्द्रार्द्रकरजरदनक्षतैस्तव लोचनयोर्मम दत्तम् । रक्तांशुकं प्रसादः कोपेन पुनरिमे नाक्रान्ते ॥

इति संस्कृतम् । भर्तारि सपत्न्या कृतं नखक्षतादि दृष्ट्वा कोपरक्तनयना भर्तुः प्रश्नमुत्तरय-
ति—हे प्रिय ! इमे मल्लोचने कोपेन नाक्रान्ते न व्याप्ते अपि तु तव अङ्गे विद्यमानैः आर्द्रा-
दप्यार्द्रैः करजानां नखानां रदनैः नां दन्तानां च क्षतैः अन्यनायिकाकृतव्रणैः मम लोचनयो-
दत्तं रक्ता अंशवः किरणा एव रक्तांशुकं रक्तवस्त्रं प्रसादः अस्तीति शेषः । गीतिश्छन्दः ॥ ७० ॥

अत्र प्रकृतवाक्यार्थरूपोत्तरेण किमिति कुपिते लोचने बहसीति प्रश्नस्योत्तरनादुत्तराल-
ङ्कारेण न केवलमार्द्रक्षतानि गोपायसि किन्तु तेषां क्षतानामहं प्रसादपात्रमपि जातेति वस्तु
व्यज्यते तदाह—अत्रेति ।

कविनिबद्धवक्तृप्रौढोक्तिमात्रसिद्धेनालङ्कारेण व्यक्तिमुदाहरति—महिणेति ।

व्याक्तिमुदाहरति—महिणेति ।

अनुदिनमण्णकम्मा अङ्गं तणुअं वि तणुएइ ॥ ७१ ॥

अत्र हेत्वलङ्कारेण तनोस्तनूकरणेऽपि तव हृदये न वर्तते इति विशेषोक्तिः ।

एषु कविनिबद्धवक्तृप्रौढोक्तिमात्रनिष्पन्नशरीरव्यञ्जकः । एवं द्वादश भेदाः ॥

(५५) शब्दार्थोभयभूरेकः—

यथा—अतन्द्रचन्द्राभरणा समुद्दीपितमन्मथा ।

तारकातरला श्यामा सानन्दं न करोति कम् ॥ ७२ ॥

अत्रोपमा व्यङ्ग्या ।

—(५६) भेदा अष्टादशास्य तत् ॥ ४१ ॥

महिलासहस्रभरिते तव हृदये सुभग ! सा अमान्ता ।

अनुदिनमनन्यकर्मा अङ्गं तन्वपि तनयति ॥

इति संस्कृतम् । विरहकृशां नायिकां नायकायावेदयन्त्याः सख्या उक्तिः । हे सुभग ! सौभाग्ययुक्त ! सा अकृत्रिमस्नेहा साध्वी नायिका महिलासहस्रभरिते धूर्तस्त्रीसहस्रव्याप्तेष्वव हृदये अमान्ती अवकाशमलभमाना सती अनुदिनं प्रतिदिनमनन्यकर्मा त्यक्तान्यकार्या सती स्वतः कृशमपि अङ्गं शरीरं तनयति कथमपि प्रवेशाय कृशतरं करोतीत्यर्थः । अत्रामान्तीत्यत्र महिलासहस्रभरितत्वं हेतुः तनूकरणे च अमान्तीत्वं हेतुरिति द्वाभ्यां हेत्वलङ्काराभ्यां तनोस्तनूकरणेऽपि तव हृदये न वर्तते इति विशेषोक्त्यलङ्कारः ॥ ७१ ॥

कारणसत्त्वेऽपि कार्यानुत्पत्तिरूपो व्यज्यते तदाह—अत्रेति । एष्विति चतुर्बुदाहरणेषु । एवं द्वादशेति । अर्थशक्त्युद्भवस्य ध्वनेरिति शेषः ।

अथैकविधमुभयशक्तिमूलं ध्वनिं निरूपयति—शब्दार्थोभयेति । शब्दश्चार्थश्च शब्दार्थां तद्रूपं यदुभयं तद्भूः तच्छक्त्युद्भवः एको वस्तुनाऽलङ्काररूप इति कारिकार्थः । ननु शब्दशक्तिमूलेऽप्यर्थस्य अर्थशक्तिमूलेऽपि शब्दस्य व्यञ्जकत्वमस्तीति उभयशक्तिमूलकत्वं सर्वथैवास्तीति चेन्न । तत्र तत्र तद्योगुणप्रधानभावेन व्यञ्जकत्वाद् अत्र तु द्वयोरेव प्राधान्येन व्यञ्जकत्वमिति विशेषः । तथा च प्राधान्येन व्यङ्ग्यार्थोपस्थापकपदानामंशविशेषे परिवृत्तिसहत्वा-सहत्वाभ्यां शब्दार्थोभयशक्तिमूलत्वमिति ध्येयम् (५५) ।

तदुदाहरति—यथेति । अतन्द्रः स्फुरद्रूपश्चन्द्र एवाभरणं यस्याः सा अत एव सम्यगुद्दीपितः प्रबलीकृतो मन्मथः कामो यया सा तारका नक्षत्राणि तरलाः स्वल्पा यस्यां सा श्यामा “श्यामा रात्रिर्निशीथिनी”ति कोशात् । रात्रिः कं जनं सानन्दं न करोति अपि तु सर्वमेवानन्दयतीति रात्रिपक्षेऽर्थः । अतन्द्राः सुरतालस्यरहिताः चन्द्रः कर्पूरं सुवर्णनिर्मितशिरोभूषणविशेषो वा आभरणं यस्याः सा पुनरेतयोः कर्मधारयः मुदा हर्षेण सहिता समुद् दीपितो दीप्तिं प्रापितो मन्मथो यया सा तारका अक्षिगतकृष्णकनीनिका तरला चञ्चला यस्याः सा श्यामा षोडशवार्षिकी नायिका कं पुरुषं सानन्दं न करोतीति नायिकापक्षेऽर्थः ॥ ७२ ॥

अत्रैवंरीत्याऽर्थद्वयप्रतीतौ स्त्रीविशेष इव रात्रिरिति ज्योत्स्नी रात्रिरिव नायिकेति बोधयालङ्कारः प्रतीयते व्यज्यते तदाह—अत्रोपमेति । अत्र चन्द्र-तारका-तरल-श्यामा-शब्दाः परिवृत्तसहिष्णवः पर्यायान्तरोपादानेऽपरार्थबोधासम्भवाद् अतन्द्रा-भरण-समुद्दीपित-मन्मथ-शब्दाश्च परिवृत्तिसहिष्णवः अनिद्रा-भूषण-समुत्तेजित-कामादिपर्यायान्तरैरपि तदर्थप्रतीतेरित्युभयशक्तिमूलत्वमिति ।

शिष्याणां मुखावबोधायमुक्तभेदात् परिगणयति—भेदा इति । तत् तस्मात् अस्य ध्वनेः

अस्येति ध्वनेः ।

ननु रसादीनां बहुभेदत्वेन कथमष्टादशेत्यत आह—

(५७) रसादीनामनन्तत्वाद्भेद एको हि गण्यते ।

अनन्तत्वादिति । तथा हि नव रसाः, तत्र शृङ्गारस्य द्वौ भेदौ संभोगो विप्रलम्भश्च, संभोगस्यापि परस्पर-विलोकनाऽऽलिङ्गन-चुम्बनादि-कुसुमोच्चय-जल-केलि-सूर्यास्तमय-चन्द्रोदय-षड्भुवर्णनादयो बहवो भेदाः, विप्रलम्भस्याऽभिलाषादय उक्ताः, तयोरपि विभावा-नुभाव-व्यभिचारि-वैचित्र्यं, तत्रापि नायकयो-रुत्तम-मध्यमा-ऽधमप्रकृतित्वं तत्रापि देश-काला-ऽवस्थादिभेद इत्येकस्यैव रसस्यानन्त्यं, का गणना त्वन्येषाम् । असंलक्ष्यक्रमत्वन्तु सामान्यमाश्रित्य रसा-दिध्वनिभेद एक एव गण्यते ।

(५८) वाक्ये द्वयुत्थः—

द्वयुत्थ इति शब्दार्थोभयशक्तिमूलः ।

—(५९) पदेऽप्यन्ये—

अपिशब्दाद्वाक्येऽपि एकावयवस्थितेन भूषणेन कामिनीव पदद्योत्येन

अष्टादश भेदा भवन्तीति कारिकार्थः । तत्राविवक्षितवाच्यस्य द्वौ भेदौ । अर्थान्तरसङ्क्रमितवाच्यः अत्यन्ततिरस्कृतवाच्यश्चेति विवक्षितान्यपरवाच्येषु मध्ये रसादिरलक्ष्यक्रमव्यङ्ग्य एक एवेति त्रयो भेदाः लक्ष्यक्रमव्यङ्ग्येषु शब्दशक्तिमूलो द्विधा अलङ्कारोऽथ वस्त्वेवेति अर्थशक्त्युद्भवस्य द्वादश भेदाः शब्दार्थोभयभूरेक इति पञ्चदश सङ्कलनयाऽष्टादशेति (५६) ।

ननु रसभावादीनां बहुत्वादष्टादशत्वमनुपपन्नमत आह—रसादीनामिति । आदिना भावादीनां सङ्ग्रहः (५७) ।

कारिकाव्याख्याने तयोरपीति संभोग-विप्रलम्भयोर्द्वयोरपीति विभावा उद्दीपनरूपाः अनुभावा उक्ताऽऽलिङ्गनादिव्यतिरिक्ताः व्यभिचारिणो नानारूपास्तैर्वैचित्र्यं, तत्रापि तस्मिन्वैचित्र्ये सत्यपि नायकयोः नायिका च नायकश्चेति तयोः तत्रापि उक्तप्रकृतित्वे सत्यपि देशः निकुञ्जविजनादिः कालो वसन्तादिः अवस्थाः नवोदात्तादयः । भेदाः वैचित्र्यहेतवः । अन्येषां रस-भाव-तदाभासानाम् । कथन्तर्हि एकत्वेन गणनमत आह—असंलक्ष्येति । सामान्यं रसभावादिसाधारणधर्मः स चाल्लण्डोपाधिः ॥

अथ ध्वनेरष्टादशप्रवर्तितभेदमध्ये उभयशक्तिमूलातिरिक्तानां सप्तदशभेदानां पदवाक्यगतत्वेन द्वैविध्यं वक्तुमुभयशक्तिमूलस्य वाक्यमात्रगतत्वेनैकविधत्वमेवेत्याह—वाक्य इति । द्वाभ्यामुक्तिवृत्तीति द्वयुत्थः शब्दार्थोभयशक्तिमूलो ध्वनिर्वाक्ये एव भवतीत्यर्थः । वाक्यमत्र पदसमुदायस्तेन नानार्थानां नानार्थकपदघटितसमासगतत्वेऽपि न क्षतिः । एतस्योदाहरणन्तु अतन्द्रचन्द्राभरणेत्याद्युक्तम् (५८) ।

पदेऽप्यन्ये इति । अन्येऽर्थान्तरसंक्रमितवाच्यादयः सप्तदश भेदा वाक्ये पदेऽपि भवन्तीत्यर्थः । अयम्भावः—यत्रैकस्यैव पदस्य प्राधान्येन व्यङ्ग्यार्थोपस्थितावानुगुण्यम् अन्येषान्तु सहकारितामात्रं तत्रैव पदनिष्ठत्वं, नानापदानान्तथारूपत्वे तु वाक्यगतत्वमेवेति (५९) ।

ननु पदस्य व्यङ्ग्यार्थद्योतकत्वे काव्यरूपयोर्वाक्यतदर्थयोश्चास्त्वाभाव इत्यत आह—एकावयवेति । नासिकास्थितेन मौक्तिकेन वाक्यव्यङ्ग्या श्रोत्रग्राह्यवाक्यव्यङ्ग्या स्फोट-रूपा भारती भासते चमत्कारेण यदन्तर्गतेन पदेन वाक्यव्यङ्ग्यमिति वाच्यते तस्यैव ध्वनि-

व्यङ्ग्येन वाक्यव्यङ्ग्याऽपि भारती भासते तत्र पदप्रकाश्यत्वे क्रमेणोदाहरणम् ।

यस्य मित्राणि मित्राणि शत्रवः शत्रवस्तथा ।

अनुकम्प्योऽनुकम्प्यश्च स जातः स च जीवति ॥ ७३ ॥

अत्र द्वितीयमित्रादिशब्दा आश्वस्तत्व-नियन्त्रणीयत्व-स्नेहपात्रत्वादिसंक्र-
मितवाच्याः

खलववहारा दीरुन्ति दारुणा जहवि तहवि धीराणम् ।

हिअअवअस्यबहुमआ णहु ववसाआ विमुहन्ति ॥ ७४ ॥

अत्र विमुहन्तीति ।

लावण्यं तदसौ कान्तिस्तद्रूपं स वचःक्रमः ।

तदा सुधास्पदमभूदधुना तु ज्वरो महान् ॥ ७५ ॥

अत्र तदादिपदैरनुभवैकगोचरा अर्थाः प्रकाश्यन्ते । यथा वा—

त्वमुक्तकामिनीवदिति भावः । वाक्यव्यङ्ग्यत्वे 'त्वामस्मि वच्मि' इत्याद्युदाहृतम्, पदप्रकाश्यत्वं
पदव्यङ्ग्यत्वे उदाहरति ।

यस्येति । यस्य पुरुषविशेषस्य मित्राणि सखायः मित्राणि आश्वस्तान्येव विश्वासपात्रा-
ण्येव तथा शत्रवो विद्वेषिणः शत्रवः नियन्त्रणीया एव निःशेषतो दमनीया एव तथाऽनुकम्प्यः
दयाविषयोऽनुकम्प्यः स्नेहपात्रमेव स पुरुषः जातः शोभनजन्मा स च स एव जीवति
इत्याद्यजीवनवानित्यर्थः ॥ ७३ ॥

अस्य ध्वनेर्लक्षणा मूलकत्वेन लक्ष्यार्थं दर्शयति—अत्रेति । अत्र द्वितीयमित्रादिशब्दा
अनुपयुक्तत्वादिविवक्षितवाच्याः सन्त आश्वस्तत्वादि लक्षयन्ति तेन नायकस्योचितव्यवहारि-
त्वादिकं व्यङ्ग्यमुपादानलक्षणायाः फलमिति भावः ।

क्रमप्राप्तं पदप्रकाश्यमत्यन्ततिरस्कृतवाच्यमुदाहरति—खलेति ।

खलव्यवहारा दृश्यन्ते दारुणा यद्यपि तथाऽपि धीराणाम् ।

हृदयवयस्यबहुमता न खलु व्यवसाया विमुहन्ति ॥

इति संस्कृतम् । यद्यपि खलानां धूर्तानां व्यवहाराश्चरितानि दारुणा दुःखदा दृश्यन्ते
प्रसिद्धा इति यावत्, तथापि तदर्थग्राहितया हृदयमेव वयस्यो मित्रं तेन बहुमता अनुमो-
दिताः धीराणां महतां व्यवसाया उद्योगाः खलु न विमुहन्ति न प्रतिबद्धा भवन्ति, न विरामं
प्राप्नुवन्तीत्यर्थः । मुखविपुला छन्दः ॥ ७४ ॥

अत्राचेतने व्यवसाये मुख्यो विमोहो बाधितः सन् कार्यकारणभावसम्बन्धात् प्रतिबन्धरूपं
विरामरूपं वाऽर्थं लक्षयति तेन च सर्वथा इष्टकार्यकारित्वं व्यङ्ग्यलक्षणलक्षणाफलन्तदाह—
अत्रेति । विमुहन्तीति पदमत्यन्ततिरस्कृतवाच्यं सद् व्यङ्ग्यकमिति शेषः ।

पदप्रकाश्यमलक्ष्यक्रमव्यङ्ग्यमुदाहरति—लावण्यमिति । कस्यचिद्वियोगिनः परामर्शोऽयं,
तदनुभवैकगोचरं लावण्यं विलक्षणसौन्दर्यम् असौ अनुभवैकगोचरा कान्तिरुज्ज्वलता तदनु-
भवैकगोचरं रूपं संस्थानसौष्टवं वर्णा वा सः अनुभवैकगोचरः वचःक्रमः वचनपरिपाटी सकल-
मिदं तदा तत्सन्निधानेनाऽनुभवदशायां सुधास्पदममृतस्थानमभूद् अधुना तु तद्वियोगात् स्मृति-
दशायान्तु महान् ज्वर इव ज्वरः सर्वाङ्गीणतापहेतुत्वाद् अतिशयव्रीडाजनको ज्वरोपम
इत्यर्थः ॥ ७५ ॥

अत्र तदादिपदैर्विशिष्य वचनानर्हतया लावण्यादिगतलोकोत्तरत्वप्रतिपादनद्वारा विप्र-
लम्भाभिव्यक्तिरिति दर्शयति । अत्रेति महाभूतवैकगोचरा अनुभवसात्रविषया अर्था

मुग्धे ! मुग्धतयैव नेतुमखिलः कालः किमारभ्यते
मानं धत्स्व धृतिं बधान ऋजुतां दूरे कुरु प्रेयसि ।
सख्यैवं प्रतिबोधिता प्रतिवचस्तामाह भोतानना
नीचैः शंस हृदि स्थितो हि ननु मे प्राणेश्वरः श्रोष्यति ॥ ७६ ॥

अत्र भीताननेति एतेन हि नीचैः शंसनविधानस्य युक्तता गम्यते । भावादीनां
पदप्रकाश्यत्वेऽधिकत्र वैचित्र्यमिति न तदुदाह्रियते ।

रुधिरविसरप्रसाधितकरवालकरालरुचिरभुजपरिघः ।
झटिति भ्रुकुटिविटङ्कितललाटपट्टो विभासि नृप ! भीमः ॥ ७७ ॥

अत्र भीषणीयस्य भीमसेन उपमानम् ।

भुक्तिमुक्तिकृदेकान्तसमादेशनतत्परः ।

लावण्याद्यतिशयरूपाः प्रकाश्यन्ते व्यज्यन्ते । अत्र विप्रलम्भप्रतीतिर्विभावादिसामग्रीसत्त्वेऽपि
तदादिगदानां प्राधान्यमिति पदव्यञ्जकता ।

न केवलं सर्वनामपदानामेव रसादिव्यञ्जकता किन्त्वन्येषामरीति ध्वनयन् संभोगेऽपि
तमेव ध्वनिमुदाहारति—मुग्धे इति । अमरुशतके मानोपदेशं कुर्वाणां सखीं प्रति नायि-
कायाः प्रत्युक्तिरियम् । हे मुग्धे ! त्वयाऽखिलः समग्रः कालो मुग्धतयैव यथोचितानाचरणेनैव
नेतुं यापयितुं किं किमिति आरभ्यते किन्तु मानं धत्स्व बलाद्वारय धृतिं धैर्यं बधान प्रेयसि
प्रियतमे ऋजुतां सरलतां दूरे कुरु त्यज हत्येषं सख्या वयस्यया प्रतिबोधितो मुहुरूपदिष्टा
अकृत्रिमानुरागा नायिका भीतानना भयजनितवैक्लव्यवद्भना सती तां प्रतिबोधयन्तीं प्रतिवच
उत्तरमाह—हे सखि ! त्वं नीचैर्मन्दं शंस कथय हि यस्मात्प्राणेश्वरो जीवितसर्वस्वायमानः
अत एव मे मम हृदि हृदये स्थितो विद्यमानः श्रोष्यति ननु शङ्कयाम् ॥ ७६ ॥

अत्र नीचैः शंसनविधानस्यानाहार्यत्वेन युक्तत्वं तच्चाननुगतविच्छाद्यत्वानुमितभयग-
म्यम्, भयप्रतिपाद्याकृत्रिमानुरागेण च सम्भोगः प्रकृष्यते इति तस्य प्राधान्येन भीताननपद-
प्रकाश्यतेति दर्शयति—अत्रेति । भावादीनाम् आदिना तदाभासादेः संग्रहः । अधिकं वाच्या-
पेक्षयाऽतिरिक्तं वैचित्र्यं चारुता आस्वादजनकत्वं न अतस्तत्प्रभेदा नोदाह्रियन्ते ।

अथ संलक्ष्यक्रमव्यङ्ग्यध्वनिप्रभेदेषु पदप्रकाश्यत्वे शब्दशक्तिमूले वस्तुनाऽलङ्कारव्यक्ति-
मुदाहरति—रुधिरेति । हे भीम भयङ्कर ! नृप राजन् ! त्वं रुधिरस्य रक्तस्य विसरो धारा
समूहो वा तेन प्रसाधितोऽलङ्कृतो यः करवालः खङ्गः तेन करालो भयजनकः स चासौ रुचिरः
शत्रुमित्रभेदेन करालत्वरुचिरत्वे यो भुज एव परिघोऽर्गला यस्य तादृशः तथा झटिति शीघ्रं
भ्रुकुट्या भ्रूमङ्गेन विटङ्कितं ललाटं भालं तदेव पट्टः फलको यस्य तथाभूतः सन् विभासि
शोभसे । गीतिरुल्लङ्घः ॥ ७७ ॥

अत्र भीमेति भीषणीयार्थेन नृपसम्बोधनविशेषणेन भीमसेनोपमा व्यज्यते तदाह—
अत्रेति । भीषयतीति भीषणीयस्तस्य प्रकृतनृपस्य बाहुलकात्कर्त्तरि अनीयर् उपमानं व्यङ्ग्य-
मिति शेषः । अत्र भीमपदशक्तिमहिम्ना भीमसेनोपमा व्यङ्ग्येति पदप्रकाश्यता ।

अथोक्तवस्तुना वस्तुव्यक्तिमुदाहरति—भुक्तीति । जनान्तरसन्निधानुपनायके आगते-
ऽप्रस्तुतप्रशंसाव्याजेन तदागमनाधोर्न हर्षं व्यञ्जयन्त्या उक्तिरियम् । सदागमः सन् आगमो
वेदः कस्य विश्वस्य आनन्दनिष्यन्दमानन्दप्रवाहं न विदधाति न करोति अपि तु सर्वस्य
करोत्येव, कीदृशः, मुक्तिं स्वर्गादिभोगं मुक्तिं कैवल्यं च करोतीति सः तथा एकान्तेन नियमेन
सम्यगादेशेन “यजेत स्वर्गकामं” इत्यादिद्विबोधनेन स्वयं इति वाच्योऽर्थः । सतः मुन्द-

कस्य नानन्दनिस्थन्दं विदधाति सदागमः ॥ ७८ ॥ ५ ॥
काचित्सङ्केतदायिनमेवं मुख्यया वृत्त्या शंसति ।

सायं स्नानमुपासितं मलयजेनाङ्गं समालेपितं
यातोऽस्ताचलमौलिमन्धरमणिर्विस्रब्धमत्रागतिः ।
आश्चर्यन्तव सौकुमार्यमभितः क्लान्ताऽसि येनाधुना
नेत्रद्वन्द्वममीलनव्यतिकरं शक्नोति ते नासितुम् ॥ ७९ ॥ ६ ॥

अत्र वस्तुना कृतपरपुरुषपरिचया क्लान्ताऽसीति वस्तु अधुनापदद्योत्यं व्यज्यते ।

तदप्राप्तिमहादुःखविलोनाशेषपातका । तच्चिन्ताविपुलाह्लादक्षीणपुण्यचया तथा ॥
चिन्तयन्ती जगत्सुनि परब्रह्मस्वरूपिणम् । निरुच्छ्वासतया मुक्तिं गतान्या गोपकन्यका ॥
रस्य बलभस्य आगमः कस्य रमणीजनस्य आनन्दनिस्थन्दं न विदधाति, कीदृशः मुक्तिं सुर-
तादिभोगं मुक्तिं विरहादिदुःखत्यागं च करोतीति सः । तथा एकान्तस्य सङ्केतस्यानस्य
समादेशने तत्पर इति व्यङ्ग्यार्थः ॥ ७८ ॥

अत्र मुख्यतया विवक्षितोऽपि द्वितीयाथो गोपनायाप्राकरणिकीकृतो भवति अत्र च सदा-
गमपदेन प्राधान्येनोपपत्तिस्त्वरूपं वस्तु व्यज्यते तदाह—काचिदिति । सङ्केतदायिनमुपनाय-
कम् अत्र सदागमपदस्य परिवृत्त्यसहत्वाच्छब्दशक्तिमूलत्वं तेन स्त्वरूपं वस्तु व्यज्यत इति ।

तत्रैव पदप्रकाश्यत्वेऽर्थशक्तिमूलध्वनेर्द्वादशभेदेषु स्वतः सम्भविन्यर्थे व्यङ्ग्यके वस्तुना
वस्तुनो व्यक्तिमुदाहरति—सायमिति । उपपत्तिं सम्भुज्य तज्जनितश्रमापनयनाय स्नानादि
कृतवर्ती प्रति शातरहस्याया उक्तिरियम् । हे सखि ! तव सौकुमार्यं सुकुमारत्वमाश्चर्यं जगद्वि-
लक्षणं येन सौकुमार्येण अधुना क्लमसामग्न्यभावे तन्निवर्त्तकसामग्रीसमवधाने वा अभितो बहि-
रन्तश्च त्वं क्लान्ता श्रान्ताऽसि यतस्ते नेत्रद्वन्द्वं न विद्यते मीलनस्य मुद्रणस्य व्यतिकरः
पौनःपुन्येन प्रवृत्तिः सम्बन्धो वा यत्र तादृशमासितुं स्थातुं न शक्नोति समर्थन भवति । आश्चर्यं
दर्शयति सायं भानावस्तोन्मुखे स्नानमङ्गप्रक्षालनमुपासितं यत्नाच्चिरकालं कृतं तथा मलयजे-
नोत्तमचन्दनेनाङ्गं समालेपितं सम्यग् आसमन्तात् लेपितं न तु स्वयं लिप्तं तथाऽम्बरस्याका-
शस्य मणिरिव मणिः सूर्यांस्ताचलस्य मौलिं मस्तकमुल्लङ्घ्य यातो गतः एतेन रात्रिर्जाता
तथाऽत्र कुञ्जादिना घनच्छायामार्गे देशे विस्रब्धं मन्धरमभीतं च यथा तथा आगतिरागमनम्,
एतेन त्वराचलनकृतोऽपि श्रमो न तथा च सामग्न्यभावात्केवलसौकुमार्यकृत एव ते श्रम
इत्यहो जगद्विलक्षणमाश्चर्यभूतं ते सौकुमार्यमिति । शार्दूलविक्रीडितं छन्दः ॥ ७९ ॥

अत्र तव सौकुमार्यमाश्चर्यं येनाधुना क्लान्तासि इति वाच्यार्थरूपेण वस्तुना कृतपरपुरुष-
परिचया गाढोन्मर्दना क्लान्ताऽसीति वस्तु अधुनापदेन प्राधान्येन व्यज्यते तदाह—अत्रेति ।

तत्रैव स्वतः स्वम्भविना वस्तुनाऽलङ्कारस्य व्यक्तिमुदाहरति—तदप्राप्तीति । विष्णु-
पुराणस्थं युगमकं पद्यम् । अन्या उक्ताभ्यो भिन्ना काचित् गोपकन्यका निरुच्छ्वासतया
निरुद्धप्राणवायुतया परब्रह्मस्वरूपिणं सच्चिदानन्दरूपं जगतः संसारस्य सूतिरुत्पत्तिर्यस्मात्तादृशं
श्रीकृष्णं चिन्तयन्ती भावयन्ती सती मुक्तिं मोक्षं गता कीदृशी तस्य कृष्णस्याप्राप्त्या वियो-
गेन यन्महादुःखं तेन विठ्ठिनानि नष्टानि अशेषाणि पातकानि यस्याः सा पुनः तस्य श्रीकृष्णस्य
चिन्तया भावनया ध्यानेन यो विपुलो महान् आह्लाद आनन्दस्तेन क्षीणो नष्टः पुण्यस्य चयः
समूहो यस्याः सेति वाच्यार्थः ॥ ८० ॥ ७ ॥

अत्र जन्मसहस्रैरुपभोक्तव्यानि दुष्कृतसुकृतफलानि वियोगदुःखचिन्तनाह्ला-
दाभ्यामनुभूतानीत्युक्तम् । एवं चाशेष-चयपदद्योत्ये अतिशयोक्ती ।

क्षणदाऽसावक्षणदा वनमवनं व्यसनमव्यसनम् ।

वत वीर ! तव द्विषतां पराङ्मुखे त्वयि पराङ्मुखं सर्वम् ॥ ८२ ॥ ८ ॥

अत्र शब्दशक्तिमूलविरोधाङ्गेनार्थान्तरन्यासेन विधिरपि त्वामनुवर्तते इति
सर्वपदद्योत्यं वस्तु ।

तुह वल्लहस गोसन्मि आसि अहरो मिलाणकमलदलो ।

इअ णववहुआ सोऊण कुणइ वअण महिसंमुहम् ॥ ८३ ॥ ९ ॥

अत्र रूपकेण त्वयाऽस्य मुहुर्मुहुः परिचुम्बनं तथा कृतं येन म्लानत्वमिति
मिलाणादिपदद्योत्यं काव्यलिङ्गम् । एषु स्वतः सम्भवी व्यञ्जकः ।

राईसु चंदधवलासु ललिअमफ्फालिऊण जो चावम् ।

एकच्छत्तं विअ कुणइ भुअणरज्जं विजंभंतो ॥ ८४ ॥ १० ॥

अत्र भ्रुकृष्णवियोगदुःखचिन्ताह्लादयोरशेषशप्यपुण्यफलत्वेनाध्यवसितयोरवगतिरित्यतिश-
योक्तिद्वयमशेषचयपदप्राधान्येन व्यज्यते तदाह—अत्रेति ।

तत्रैव स्वतः सम्भविनाऽलङ्कारेण वस्तुनो व्यक्तिमुदाहरति—क्षणदेति । वतेति खेदे,
भो वीर ! तव द्विषतां शत्रूणां त्वयि पराङ्मुखे विपरीते सति सर्वं पराङ्मुखं विपरीतं जातम् ।
तथा हि—असौ क्षणदा रात्रिः अक्षणदा तद्भिन्ना क्षणमुत्सवं न ददातीति व्युत्पत्त्या अनुत्सवदा
च, वनमरण्यमवनं तद्भिन्नम् अत्रति रक्षतीति व्युत्पत्त्या रक्षकं च, व्यसनं द्युतादि अव्यसनं
तद्भिन्नम् अवीनां मेषाणामसनं प्रेरणमिति व्युत्पत्त्या कालक्षेत्रकं चेति वाच्यार्थः उद्गाति-
च्छन्दः । “आर्या शकलद्वितयं व्यत्ययरचितं भवेद्यस्याः । सोद्गोतिः किञ्च कथिता तद्वद्यत्यं-
शसंयुक्ता” ॥ इति लक्षणात् ॥ ८२ ॥

अत्र शब्दशक्तिमूलस्य क्षणदाऽक्षणदेत्यादिविरोधस्य अङ्गेनोपपादकेन पराङ्मुखे त्वयी-
त्याद्यर्थान्तरन्यासालङ्कारेण विधिरपि त्वामनुवर्तते इति वस्तु सर्वपदप्राधान्येन व्यज्यते । तथा
च व्यञ्जकस्य सर्वपदस्य नानार्थत्वाभावेन वस्तुनोऽर्थशक्तिमूलालङ्कारव्यञ्जयता ।

तत्रैव स्वतः सम्भविनाऽलङ्कारेणालङ्कारस्य व्यक्तिमुदाहरति—तुदेति ।

तव वल्लभस्य प्रभाते आसीदधरो म्लानकमलदलम् ।

इति नववधूः श्रुत्वा करोति वदनं महीसम्मुखम् ॥

इति संस्कृतम् । रात्रावतिशयचुम्बितदयिताधरां बधूं प्रति कस्याश्चिदुक्तिः । हे सुभगे !
तव वल्लभस्य अधरोऽधरोष्ठः प्रभाते म्लानं यत्कमलदलं तद्रूप आसीदिति सखीवचनं श्रुत्वा
नववधूर्नवोदा नायिका वदनं स्वमुखं लज्जया महीसंमुखमधोमुखं करोतीत्यर्थः । सर्व-
विपुलार्थच्छन्दः ॥ ८३ ॥

अत्राधरो म्लानकमलदलमिति रूपकालङ्कारेण त्वयाऽस्याधरस्य मुहुर्मुहुस्तथा चुम्बनं
कृतं येन तस्य म्लानत्वमासीदिति काव्यालिङ्गालङ्कारो मिलाणकमलदलप्राधान्येन द्योत्यते
तदाह—अत्रेति । एषु चतुर्भूदाहरणेषु ।

तत्रैव कविप्रौढोक्तिमात्रनिष्पन्नशरीरे व्यञ्जकेऽयं चतुर्षु भेदेषु मध्ये वस्तुना वस्तुनो
व्यक्तिमुदाहरति—राईसु इति ।

रात्रीषु चन्द्रधवलासु ललितमास्फाल्य यश्चापम् । एकच्छत्रमिव करोति भुवनराज्यं विजृम्भमाणः

अत्र वस्तुना येषां कामिनामसौ राजा स्मरस्तेभ्यो न कश्चिदपि तदादेश-
पराङ्मुख इति जाग्रद्विरूपभोगपरैरेव तैर्निशाऽतिवाह्यते इति भुअणरज्जपद-
द्योत्यं वस्तु प्रकाश्यते ॥

निशितशरधियाऽर्पयत्यनङ्गो दृशि सुदृशः स्वबलं वयस्यराळे ।

दिशि निपतति यत्र सा च तत्र व्यतिकरमेत्य समुन्मिषन्त्यवस्थाः ॥८५॥११॥

अत्र वस्तुना युगपदवस्थाः परस्परविरुद्धा अपि प्रभवन्तीति व्यतिकरपद-
द्योत्यो विरोधः ।

वारिज्जन्तो वि पुणो सन्दावकदस्थिएण हिअएण ।

थणहरवअस्सएण विमुद्धजार्ड ण चलइ से हारो ॥ ८६ ॥ १२ ॥

इति संस्कृतम् । मानिनीप्रति माननिर्वाहः कठिन इत्येतद्वेधिका सख्युक्तिः । यः
प्रकृतः स्मरः चन्द्रेण धवलासु उज्ज्वलासु रात्रीषु ललितं सुकुमारं कुसुममयं चापं धनुरास्फा-
ल्यैव आकृष्यैव न तु वाणादि सन्धाय भुवनानां लोकत्रयस्य राज्यमेकमेव छत्रं यत्र तथाभू-
तमिव अद्वितीयमिव करोति । अत एव विजृम्भमाणः अतिसाहङ्कारतया वर्तमान इत्यर्थः ।
सर्वविपुला छन्दः ॥ ८४ ॥

अत्र चापास्फालनेन एकच्छत्रमिव भुवनराज्यं करोतीति कविप्रौढोक्तिसिद्धेन वस्तुना
स्वशासकानङ्गपारवश्येन कुशलैः कामिभिरुपभोगपरैरेव निशाऽतिवाह्यत इति वस्तु भुवन-
राज्यपदेन प्राधान्येन व्यज्यते तदाह—अत्रेति कामिनामित्यत्र ‘पुमान् स्त्रिये’त्येकशेषः ।
तदादेशपराङ्मुखः कामाज्ञाभङ्गकः आसीदिति शेषः । इति हेतोः उपभोगपरैरुपभोगासक्तैरेव
तैः कामिभिः अतिवाह्यते नीयते ।

तत्रैव कविप्रौढोक्तिसिद्धेन वस्तुनालङ्कारस्य व्यक्तिमुदाहरति—निशितेति ।
अनङ्गः कामः निशितशरधिया तीक्ष्णबाणशुद्धया ममायं शरो निशित इति बुद्ध्या सुदृशः
कामिन्याः दृशे नेत्रे स्वस्य बलं सामर्थ्यमर्पयति ददाति । कदा, अराले कुटिले वयसि अभि-
नवतादृश्ये उद्भूते सति अत एव साऽर्पितबला दृक् यत्र दिशि यस्मिन् युवजने निप-
तति तत्र अवस्था दशविधकामदशा व्यतिकरं मिश्रीभावमेत्य प्राप्य समुन्मिषन्ति पुनः
पुनरुत्पद्यन्ते युगपदुद्भवन्तीत्यर्थः । तत्कृता ममैता अवस्था वयस्यं प्रत्युक्तिः । पुष्पि-
ताग्राछन्दः ॥ ८५ ॥

अत्र व्यतिकरमेत्यावस्थाः समुन्मिषन्तीति वस्तुना परस्परविरुद्धा अपि हसित-रदित-
निर्वेदोन्मादादयो दशविधा अवस्था युगपत्प्रभवन्तीति विरोधालङ्कारो व्यतिकरपदेन प्राधा-
न्येन व्यज्यते तदाह—अत्रेति । योद्धा शरे स्वत्रालार्पणं तत्पातदिशि चावस्थासमुन्मेष इति
सर्वं कविप्रौढोक्तिसिद्धम् ।

तत्रैव कविप्रौढोक्तिसिद्धेनालङ्कारेण वस्तुनो व्यक्तिमुदाहरति—वारिज्जमिति ।

वार्यमाणोऽपि पुनः सन्तापकदर्थितेन हृदयेन ।

स्तनभरवयस्येन विशुद्धजातिर्न चलत्यस्या हारः ॥

इति संस्कृतम् । नायिकाविपरीतरताचरणसूचिका कवेः प्रौढोक्तिः । हारस्य गाढालि-
ङ्गान्तरायतया यः सन्तापस्तेन कदर्थितेन पीडितेन हृदयेन पुनर्वार्यमाणोऽपि मुहुरपसार्य-
माणोऽपि अस्या नायिकाया हारो मौक्तिकमाला स्तनभरवयस्येन न चलति स्तनरूपमित्रस्य
पीडा मा भूदिति स्तनरूपमित्रान्नापसरति यतो विशुद्धजातिः निर्दुष्टमुक्ताजातिमान्, कुलीना
हि उत्कृष्टक्लेशोऽपि मित्रं न त्यजन्तीत्यर्थः । गीतिछन्दः ॥ ८६ ॥

अत्र विशुद्धजातित्वलक्षणहेत्वलङ्कारेण हारोऽनवरतं कम्पमान एवास्ते इति
ण चलइपदद्योत्यं वस्तु ॥

सो मुद्धसामलङ्को धम्मिल्लो कलिलललिअणिअदेहो ।

तीए खंधाहि वलं गहिअ सरो सुरअसङ्गरे जअइ ॥ ८७ ॥ १३ ॥

अत्र रूपकेण मुहुर्मुहुराकर्षणेन तथा केशपाशः स्कन्धयोः प्राप्तः यथा रति-
विरतावप्यनिवृत्ताभिलाषः कामुकोऽभूदिति खंधपदद्योत्या विभावना । एषु कवि-
प्रौढोक्तिमात्रनिष्पन्नशरीरः ॥

णव पुण्णिमामिअङ्कस्स सुहअ कोत्तंसि भणसु मह सच्चम् ।

का सोहग्गसमग्गा पओसरअणिव्व तुह अज्ज ॥ ८८ ॥ १४ ॥

अत्र वस्तुना मयीवान्यस्यामपि प्रथममनुरक्तत्वं न तत इति णवेत्यादिपओसे-
त्यादिपदद्योत्यं वस्तु व्यज्यते ।

अत्र विशुद्धजातित्वाद्धारो न चलतीति हेत्वलङ्कारेण हारोऽनवरतं कम्पमान एवास्ते
इति वस्तु न चलतीति पदेन प्राधान्येन व्यज्यते तदाह—अत्रेति ।

अत्रैव कविप्रौढोक्तिसिद्धेनालङ्कारेणालङ्कारस्य व्यक्तिमुदाहरति—सो मुद्धेति ।

स मुग्धस्यामलङ्को धम्मिल्लः कलितललितनिजदेहः ।

तस्याः स्कन्धाद्वलं गृहीत्वा स्मरः सुरतसङ्गरे जयति ॥

इति संस्कृतम् । स धम्मिल्लः केशपाश एव स्मरः कामस्तस्या नायिकायाः स्कन्धोऽस
एव स्कन्धः सेनानिवेशस्तस्माद्वलं सामर्थ्यमेव बलं सैन्यं गृहीत्वा सुरतसङ्गरे सुरतरूपे सङ्ग्रामे
जयति सर्वाङ्गकषेण वर्तते । कीदृशः—मुग्धं सुन्दरं श्यामलमङ्गं यस्य सः तथा कलितः पुनरा-
पादितो ललितो मनोहरो निजदेहः स्वशरीरं धम्मिल्लरूपं येन सः ॥ ८७ ॥

अत्र धम्मिल्लः स्मर इति रूपकं स्कन्धादिति बलमिति च श्लिष्टरूपके सुरतसङ्गरे इति
रूपकम् । यथा युद्धान्निवर्तमानमपि कश्चित्कश्चिन्मित्रभूतोऽन्यतः स्कन्धावारात् बलं लब्धा तं
प्रोत्साहयति तथाऽस्याः पूर्वसुरतवेलायां मुहुर्मुहुः कर्षणेन स्कन्धपतितकेशपाशः साक्षा-
त्स्मर एव स्कन्धाद्वलं गृहीत्वा सुरतभोगनिवृत्तमपि मनः प्रोत्साहनेन सुरते प्रवर्तयतीति
तदाह—अत्रेति । प्राप्तः पतितः स्कन्धपदद्योत्येति अभिलाषानिवृत्त्या रतिनिवृत्तौ केशानां
बन्धने स्कन्धसम्बन्धो न स्यादिति भावः । विभावेनेति । रत्यनिष्पत्तिरूपाभिलाषहेत्वभावे-
ऽपि अभिलाषोदयाद्विभावनाऽलङ्कारो व्यज्यते ।

तत्रैव कविनिबद्धवक्तृप्रौढोक्तिमात्रसिद्धेन वस्तुना वस्तुनो व्यक्तिमुदाहरति—णवेति ।

नवपूणिमामृगाङ्कस्य सुभग ! कत्त्वमसि भण मम सत्यम् ।

का सौभाग्यसमग्रा प्रदोषरजनीव तवाद्य ॥

इति संस्कृतम् । खण्डिताया वृद्धपरवध्वनुरक्तं स्वामिनं प्रत्युक्तिः । हे सुभग ! नवः
प्रथमोदितः पूर्णिमासम्बन्धी मृगाङ्कश्चन्द्रस्तस्य त्वं कः सखा भ्राता वाऽसि तन्मम सत्यं भण
वद अन्यथा त्वयि क्षणिकानुरागित्वानुपपत्तिः । तथा चन्द्रस्य प्रदोषरजनीव तव का नायिका
सौभाग्यं नायकानुरागादि समग्रं पूर्णं यस्यां तथाभूतेत्यर्थः । मुखविपुलाच्छन्दः ॥ ८८ ॥

अत्र नवत्वेन चाञ्चल्यं क्षणिकानुरागित्वं पूर्णिमामृगाङ्कत्वेन नायिकान्तरानुरागित्वम् कल-
ङ्कित्वं प्रदोषपदेन प्रकृष्टदोषवत्त्वं रजनीपदेन मालिन्यं च व्यज्यते । तथा यथोक्तवाक्यार्थरूपेण
वस्तुना मयीवान्यस्यामपि प्रथममनुरक्तत्वमिति णवेत्यादिपदेन न तत इति पओसेत्यादिपदेन
प्राधान्येन व्यज्यत इति । अत्र इवशब्दानुपादानेऽपि प्रदोषरजनी तव केत्येतावतापि
व्यङ्ग्यव्यञ्जनं सम्भवतीति वस्तुमात्रस्यैव व्यञ्जनं न नृपमालङ्कारस्येति बहुदोकासम्मतः ।

सहि णवणिहुवणसमरम्मि अङ्कवाली सहिए णिविडाए ।

हारो णिवारिओ विअ उच्छेरन्तो तदो कहं रमिअम् ॥ ८९ ॥ १५ ॥

अत्र वस्तुना हारच्छेदानन्तरमन्यदेव रतमवश्यमभूत् तत्कथय कीदृगिति व्यतिरेकः कहंपदगम्यः ।

पविसन्ती घरवारं विवलिअवअणा विलोइऊण पद्दम् ।

खंवे घेत्तूण घडं हाहा णट्ठोत्ति रुअसि सहि किंति ॥ ९० ॥

अत्र हेत्वलङ्कारेण सङ्केतनिकेतनं गच्छन्तं दृष्ट्वा यदि तत्र गन्तुमिच्छसि तदाऽपरं घटं गृहीत्वा गच्छेति वस्तु कितिपदद्योत्यम् । यथा वा—

विहलं खलं तुमं सहि दट्ठूण कुठेण तरलतरदिट्ठिम् ।

वारप्फंसमिसेण अ अण्णा गुरु ओत्ति पाडिअ विहिण्णो ॥ ९१ ॥ १६ ॥

तत्रैव कविनिबद्धवक्तृप्रौढोक्तिसिद्धेन वस्तुनाऽलङ्कारस्य व्यक्तिमुदाहरति—सहीति ।

सखि ! तव निधुवनसमरेऽङ्कपालोसंख्या निविडया ।

हारो निवारित एवोच्छ्रियमाणस्ततः कथं रमितः ॥

इति संस्कृतम् । नवोढां प्रति रसज्ञायाः सख्या उक्तिः हे सखि ! नवं नूतनं निधुवनं सुरतमेव समरस्तस्मिन्निविडया दृढया प्रगल्भया वा अङ्कपालो आलिङ्गनं सैव सखी तथा उच्छ्रियमाणः चलनव्यापारेण दृढयाभिघातं कुर्वन् हारो मौक्तिकमाला निवारित एव भग्न एव, ततो हारच्छेदानन्तरं त्वया नवोढया इतरप्रौढाङ्गनारतादपि विलक्षणं कथं रमितं क्रीडितमित्यर्थः ॥ ८९ ॥

अत्र यथोक्तवाच्यार्थरूपेण वस्तुना प्रौढाङ्गनारतादपि विलक्षणं नवोढायास्ते रतमवश्यमभूदिति तत्कथय कीदृगिति व्यतिरेकालङ्कारः कथंपदेन प्राधान्येन व्यज्यते तदाह—अत्रेति ।

तत्रैव कविनिबद्धवक्तृप्रौढोक्तिसिद्धेनालङ्कारेण वस्तुनो व्यक्तिमुदाहरति—पविसन्तीति ।

प्रविशन्ती गृहद्वारं विवलितवदना विलोक्य पन्थानम् ।

स्कन्धे गृहीत्वा घटं हाहा नष्ट इति रोदिषि सखि ! किम् ॥

इति संस्कृतम् । जलानयनव्याजेन संकेतस्थानं गत्वा शून्यं तद्विलोक्य जलघटं स्कन्धे गृहीत्वा गृहद्वारपर्यन्तं समागतं पश्चात्सङ्केतस्थानयायिनं स्वकामुकमवलोक्य पुनर्जलानयनव्याजात्सङ्केतस्थानं गन्तुं विवलितं वदनं कृत्वा द्वारस्खलनव्याजेन घटं क्षिप्त्वा लोकवञ्चनायै रुदतीं सखीम्प्रति चतुराया उक्तिः । हे सखि ! गृहद्वारं प्रविशन्ती त्वं स्कन्धे घटं गृहीत्वा विवलितवदना परावर्तितवदना सती पन्थानं निष्क्रान्तमपि मार्गं विलोक्य हाहा नष्ट इति किमिति रोदिषीत्यर्थः । गीतिश्छन्दः ॥ ९० ॥

नष्ट इति हेतोः रोदिषीति हेत्वलङ्कारेण काव्यलिङ्गालङ्कारेण । संकेतस्थानं गच्छन्तं कामुकं दृष्ट्वा यदि तत्र गन्तुमिच्छसि तर्हि अपरं घटं गृहीत्वा गच्छेति वस्तु कितिपदेन प्राधान्येन व्यज्यते तदाह—अत्रेति ।

विशृङ्खलां त्वां सखि ! दृष्ट्वा कुटेन तरलतरदिष्टिम् ।

द्वारस्पर्शमिषेण चात्मा गुरुक इति पातयित्वा विभिन्नः ॥

इति संस्कृतम् । कृतसंकेतस्थाने अदृष्ट्वा ततो निवृत्त्य गृहप्रवेशसमये पश्चादागच्छन्तं कामुकं दृष्ट्वा पुनर्नदीगमनाय बुद्धिपूर्वकं द्वारस्पर्शव्याजेन घटं स्फोटितवतीं प्रति सख्या-

अत्र नदीकूले लतागहने कृतसङ्केतमप्राप्तं गृहप्रवेशावसरे पश्चादागतं दृष्ट्वा पुनर्नदीगमनाय द्वारोपघातव्याजेन बुद्धिपूर्वं व्याकुलया त्वया घटः स्फोटित इति मया चिन्तितम्, तत्किमिति नाश्वसिषि, तत्समीहितसिद्धये ब्रज, अहं ते श्वश्रूनि कटे सर्वं समर्थयिष्ये इति द्वारस्पर्शनव्याजेनेत्यपह्नुत्या वस्तु ।

जोह्वाइ महुरसेण अ विइण्ण तारुण्ण उस्सुअमणा सा ।

बुद्धा वि णवोणव्विअ परवहुआ अहह हरइ तुह हिअअम् ॥९२॥१७॥

अत्र काव्यलिङ्गेन वृद्धां परवधूं त्वमस्मानुज्झित्वाऽभिलषसीति त्वदीयमाचरितं वक्तुं न शक्यमित्याक्षेपः परवधूपदप्रकाश्यः ।

एषु कविनिबद्धवक्तृप्रौढोक्तिमात्रनिष्पन्नशरीरः । वाक्यप्रकाश्ये तु पूर्वमुदाहृतम् । शब्दार्थोभयशक्त्युद्भवस्तु पदप्रकाश्यो न भवतीति पञ्चत्रिंशद्भेदाः ।

—(६०) प्रबन्धेऽप्यर्थशक्तिभूः ॥ ४२ ॥

उक्तिः । हे सखि ! विशृङ्खलामतिभारव्याकुलाम् अत एव तरलतरदृष्टिम् अतिशयितचञ्चलकटाक्षां त्वां दृष्ट्वा कुटेन घटेन कर्त्रा आत्मा स्वरूपं मृन्मयो देहः गुरुकः गरीयान् त्वाहस्या अपि कष्टदायक इति दुःखेन द्वारस्पर्शस्य मिषेण व्याजेन पातयित्वा विभिन्नः स्फोटित इत्यर्थः । “कुटः कोटे पुमानस्त्री घटे स्त्रोपुंसयोर्गृहे ।” इति मेदिनी । गीतिशब्दः ॥६१॥

नायं द्वारस्पर्शाद् घटनाशक्त्या कृतः, किन्तु गुरुतया परपीडकत्वाद् घटेनैव स्वात्मा विभेदित इत्यपह्नुत्यलङ्कारेण सखीरूपवक्तृप्रौढोक्तिसिद्धेन मूलोक्तमितीत्यन्तं वस्तु व्यज्यते तदाह—अत्रेति ।

तत्रैव ‘कविनिबद्धवक्तृप्रौढोक्तिमात्रसिद्धेनालङ्कारेणालङ्कारस्य’ व्यक्तिमुदाहरति—जोह्वेति ।

ज्योत्स्नया मधुरसेन च वितीर्णतारुण्योत्सुकमनाः सा ।

वृद्धाऽपि नवोदेव परवधूरहह हरति तव हृदयम् ॥

इति संस्कृतम् । वृद्धपरवधूसक्तं नायकमुपहसन्त्या उक्तिः । अहहेति खेदे वृद्धाऽपि सा नायिका ज्योत्स्नया चन्द्रिकया मधुरसेन मद्यास्वादेन च वितीर्णं दत्तं यत्तारुण्यं तेनोत्सुकं रताभिलाषं मनो यस्यास्तथाभूताऽपि यतः परवधूः अतो नवोदेव तव हृदयं हरति न तु सौन्दर्यादिनिमित्तान्तरादिति भावः । गीतिशब्दः ॥ ९२ ॥

अत्र परवधूत्वं चित्तरणे हेतुरिति हेत्वलङ्कारेण काव्यलिङ्गालङ्कारेण । अस्मानुज्झित्वा वृद्धां परवधूमभिलषसीति त्वदीयमाचरितं वक्तुं न शक्यमित्येवंरूपम् । आक्षेपालङ्कारः परवधूपदेन प्राधान्येन व्यज्यते तदाह—अत्रेति ।

एष्विति । चतुर्षूदाहरणेषु निष्पन्नशरीरो व्यञ्जक इति शेषः । उदाहृतमिति । ‘त्वामस्मि वच्मि’ इत्यादिभिः । पदप्रकाश्यत्वे उभयशक्त्युद्भवः कुतो नोक्त इत्यत आह—शब्दार्थोभयेति । एकस्य पदस्य परिवृत्यसहत्वतत्सहत्वं वक्तुमशक्ये इति भावः । पञ्चत्रिंशदिति । उक्तेन वाक्यप्रकाश्येनाष्टादशविधेन सह एतस्य पदप्रकाश्यस्य सप्तदशभेदस्य मिलनात्पञ्चत्रिंशत् । तथाहि—अर्थान्तरसङ्क्रमितवाच्या—त्यन्ततिरस्कृतवाच्या—लक्ष्यक्रमास्त्रयः, लक्ष्यक्रमेषु वस्त्वलङ्कारभेदेन शब्दशक्तिमूलो द्विविधः । अर्थशक्तिमूलो द्वादशविधः, एषां सप्तदशानां वाक्यपदमूलकत्वेन द्वैविध्ये चतुस्त्रिंशत्, उभयशक्तिमूल एक इति पञ्चत्रिंशदिति ।

प्रबन्धेऽपीति । अर्थशक्तिमूलो द्वादशविधो ध्वनिर्न केवलं पदवाक्ययोरेव, किन्तु प्रबन्धेऽपि, प्रबन्धश्च संघटितनिनिर्वाक्यसमुदायो ग्रन्थरूपस्तद्वान्तरप्रकरणरूपश्चेति कारिकायाः (४२) ।

यथा गृध्रगोमायुसंवादादौ—

अलं स्थित्वा इमशानेऽस्मिन्गृध्रगोमायुसंकुले । कङ्कालवहले घोरे सर्वप्राणिभयङ्करे ॥
न चेह जोवितः कश्चित्कालो धर्ममुपागतः । प्रियो वा यदि वा द्वेष्यः प्राणिनां गतिरीदृशी ॥

इति दिवा प्रभवतो गृध्रस्य पुरुषविसर्जनपरमिदं वचनम् ।

आदित्योऽयं स्थितो मूढाः स्नेहं कुरुत सांप्रतम् ।

बहुविघ्नो मुहूर्त्तोऽयं जीवेदपि कदाचन ॥ ९५ ॥

अमुं कनकवर्णाभं बालमप्राप्तयौवनम् ।

गृध्रवाक्यात्कथं मूढास्त्यजध्वमविशङ्किताः ॥ ९६ ॥

इति निशि विजृम्भमाणस्य गोमायोर्जनव्यावर्तननिष्ठं च वचनमिति प्रबन्ध
एव प्रथते । अन्ये त्वेकादश भेदा ग्रन्थविस्तरभयाज्ञोदाहृताः स्वयन्तु लक्षणतोऽनु-
सर्त्तव्याः । अपिशब्दात्पद वाक्ययोः ।

(६१) पदैकदेशरचनावर्णेष्वपि रसादयः ।

तत्र गृध्रसंवादे पद्यद्वयात्मके प्रबन्धे स्वतः संभविना वस्तुना वस्तुनो व्यक्तिमुदाहरति—
अलमिति । सन्ध्यासमये इमशाने समानीतं मृतबालं दृष्ट्वा रात्रावन्धत्वात्तद्भक्षणेऽसमर्थस्य
गृध्रस्य बालवन्धुजनविसर्जनपरं महाभारते शान्तिपर्वणि श्लोकद्वयमिदम् । हे जनाः !
गृध्रैर्मांसादैः गोमायुभिः शृगालैश्च सङ्कुले व्याप्तं, तथा कङ्काला अस्थीनि वहला यत्र तादृशो
अस्थिप्राये, अत एव घोरे दारुणे, तथा सर्वेषां प्राणिनां भयङ्करे त्रासजनकेऽस्मिन् इमशाने
स्थित्वाऽलं भवतां स्थितिरनुचिता । ननु बालो जावेच्चेत्तदाह—न चेति । इह संसारे
कालधर्मं मृत्युमुपागतः प्राप्तः प्रियो मित्रं द्वेष्यः शत्रुः यदि वा कश्चिदुदासीनोऽपि न जीवितः,
अद्यपर्यन्तमिति शेषः । यतः प्राणिनां संसारिणामीदृशी अपरावृत्तिरूपा गतिः स्वभाव इत्यर्थः ॥

अत्र स्वतः संभविना वाच्यार्थरूपेण वस्तुना पुरुषविसर्जनरूपं वस्तु पदद्वयात्मकेन
प्रबन्धेन व्यज्यते तदाह—इतीति ।

गोमायुसंवादे उदाहरति—आदित्योऽयमिति । मृतबालावेक्षकजनानां निवर्तनमि-
च्छोगोमायोस्तत्रैव महाभारते श्लोकद्वयरूपः प्रबन्धः । हे मूढा मूर्खाः ! अयमादित्यः सूर्यः
स्थितः अस्तीति शेषः, अतोऽधुना रात्रिचरेभ्यो भयनास्ति, अतो यूयं सांप्रतमधुना स्नेहं
कुरुत, परम् अयं संध्यात्मको मुहूर्त्तं बहुविघ्नः भूतावेशादिरूपविघ्नबहुलः । एतन्मुहूर्त्तापगमे
बालः कदाचित्जीवेदपि संभावनार्थकोऽपिशब्दः ॥ ९५ ॥

एवं जीवनसंभावनामुत्पाद्य मोहयितुमाह—अमुमिति । यूयमविशङ्किताः लोकापवादा-
शङ्कारहिताः सन्तः कनकवर्णवद् आभा कान्तिर्यस्य तं, यथा न प्राप्तं यौवनं येन तथाभूतममुं
बालं गृध्रस्य मांसलुब्धस्य वाक्यात् कथं त्यजध्वम् ॥ ९६ ॥

अत्र स्वतः संभविना वाच्यार्थरूपेण वस्तुना इमशानपरित्यागाजिवर्तनं वस्तु पद्यद्वयात्म-
केन प्रबन्धेन व्यज्यते तदाह—इतीति । विजृम्भमाणस्य मांसभक्षणसमर्थस्य व्यावर्तननिष्ठं
निवर्तनतात्पर्यकं प्रथते व्यङ्ग्यत्वेन समर्थो भवति ।

अथ शक्यदुद्भवध्वनेर्द्वादशभेदानां मध्ये एक एवोदाहृतः, अन्ये कुतो नोदाहृता इत्यत
आह—अन्ये त्वेकादशेति । प्रबन्धेऽपीत्यपिशब्दस्योक्तसमुच्चयपरतामाह—अपिशब्दा-
दिति । ते चोदाहृता एवेति बोध्यम् ।

पदैकदेशेति । पदानां सुतिष्ठन्तरूपाणामेकदेशेषु प्रकृतिप्रत्ययोपसर्गरूपांश्चतुरेषु रच-
नायामष्टमे वक्ष्यमाणान्तरविशेषेषु अपिशब्दात्प्रबन्धे च रसादयः रसभाव—तदाभास—भावशा-
न्ति—भावोदय—भावसंधि—भावशय—लता—रूपा—अव्यय—संभविनीति—कारिकार्यः (६१) ।

तत्र प्रकृत्या यथा—

रङ्गकेलिहिअणिअसणकरकिसलअरुद्धणअणजुअलरस ।

रुहरस तइअणअणं पवईपरिचुंविअं जअइ ॥ ९७ ॥

अत्र जयतीति न तु शोभते इत्यादि । समानेऽपि हि स्थगनव्यापारे लोकोत्तरेणैव व्यापारेणास्य पिधानमिति तद्वोक्तृष्टम् । यथा वा—

प्रेयान् सोऽयमपाकृतः सशपथं पादानतः कान्तया

द्वित्राण्येव पदानि वासभवनाद्यावन्न यात्युन्मनाः ।

तावत्प्रत्युत पाणिसंपुटगलज्जीवीनिबन्धं धृतो

धावित्वेव कृतप्रणामकमहो प्रेम्णो विचित्रा गतिः ॥ ९८ ॥

अत्र पदानीति न तु द्वाराणि । तिङ्सुपोर्येथा—

पथि पथि शुक्चच्चूचाराभाङ्कुराणां दिशि दिशि पवमानो वीरुधां लामकश्च ।
नरि नरि किरति द्राकसायकान् पुष्पधन्वा पुरि पुरि विनिवृत्ता मानिनी मानचर्चा ॥

तत्र घातुरूपे पदैकदेशे सम्भोगशृङ्गाररसस्य व्यक्तिमुदाहरति—रङ्गकेलीति । गाथा-सप्तशत्यां पद्यमिदम् ।

रतिकेलिहृतनिवसनकरकिसलयरुद्धनयनयुगलस्य । रुद्रस्य तृतीयनयनं पार्वतीपरिचुम्बितं जयति ॥
इति संस्कृतम् । काऽपि सख्याः शिक्षार्थं पार्वत्या लज्जायामपि स्नेहाभिव्यक्तिवैदर्भ्यं वर्णयति । रुद्रस्य तृतीयनयनं पार्वत्या परिचुम्बितं सद् जयति सर्वोत्कर्षेण वर्तते । कीदृशस्य, रतिकेलौ मुरतक्रीडायां हृतं निवसनं गौर्या वल्लं येन स चासौ करकिसलयाभ्यां हस्तपल्लवाभ्यां रुद्धं पिहितं पार्वत्या नयनयुगलं येन स तस्येत्यर्थः । गाथाछन्दः ॥ ९७ ॥

अत्र शृङ्गाराभिव्यक्तौ जिघातुरूपपदैकदेशस्य प्राधान्यम्, एवं च करद्वयस्य नेत्रद्वय-पिधानव्यापृततयाऽलौकिकचुम्बनविधानवत्तया तृतीयनयनस्योत्कृष्टत्वमुच्यमानं रागातिशयहर्ष-लज्जादिसंपत्तिमुखेन रसातिशयं पुष्णाति, तदाह—अत्रेति । इत्यादीति उक्तमिति शेषः । तृतीयनयनस्योत्कर्षं हेतुमाह—समानेऽपीति । करकृतनयनपिधानतुल्येऽपि स्थगनव्यापारे नयनपिधानक्रियायां लोकोत्तरेणैव अलौकिकेन चुम्बनात्मकेन अस्य तृतीयनेत्रस्य तदेव तादृशपिधानविशिष्टतृतीयनयनमेव उत्कृष्टं धन्यजीवितमित्यर्थः ।

नामरूपपदैकदेशे सम्भोगशृङ्गारस्य व्यक्तिमुदाहरति—प्रेयानिति । सोऽयं प्रसिद्धः प्रेयान् प्रियतमः सशपथं शपथेन सहितं यथा तथा पादयोरानतः प्रणतः कान्तया च सशपथम् अपाकृतो निराकृतः सन् उन्मनाः उत्सुकमनाः वासभवनात् क्रीडागृहाद् द्वे त्रीणि वा द्वित्राण्येव पदानि द्वाराणि यावन्न याति न प्राप्नोति तावत् कृतः प्रणामो यस्मिन्कर्मणि तद्यथा तथा धावित्वेव दौकित्वेव प्रत्युत विपरीतं धृतः स्थापितः पाणिसंपुटे प्रणामार्थं कृताञ्जली गलत् स्वलन् नीवीबन्धो नाभितलवसनग्रन्थिर्यस्मिन्कर्मणि तद्यथा तथेति धारणक्रिया-विशेषणम् । शार्दूलविक्रीडितं छन्दः ॥ ९८ ॥

अत्र सम्भोगशृङ्गाराभिव्यक्तौ द्वारादिपदमपहाय पदग्रहणाद् द्वारपर्यन्तगमनासहिष्णुतया व्यङ्ग्ययथोत्कृष्टातिशयो व्यज्यते तेन च सम्भोगो व्यज्यते इत्याह—अत्रेति ।

प्रत्ययरूपपदैकदेशयोस्तिङ्सुगोः सम्भोगरूपशृङ्गारस्य व्यक्तिमुदाहरति—पथि पथीति । वसन्तवर्णनमिदम् । पथि पथि प्रतिमार्गम् अङ्कुराणां नूतनप्ररोहाणामाभा कान्तिः शुक्चच्चू-नामिव चारुर्मनोहरा अस्ति, तथा दिशि दिशि प्रतिदिशं वीरुधां लतानां लासको नर्तकः पवनो वायुश्चास्ति पुष्पधन्वा कामो नरि नरि प्रतिपुरुषं द्राक् क्षटिति सायकान् पञ्चापि बाणान् किरति क्षिपति, इत्थं कामोदीपने सति पुरि पुरि प्रविष्टाद् अङ्गिनीनां मानस्य चर्चा

अत्र किरतीति किरणस्य साध्यमानत्वम् । निवृत्तेति निवृत्तानस्य सिद्धत्वं तिङ्ना सुपा च तत्रापि क्तप्रत्ययेनाऽतीतत्वं द्योत्यते ।

यथा वा—

लिखन्नास्ते भूमिं बहिरवनतः प्राणदयितो

निगाहाराः सख्यः सततरुदितोच्छूननयनाः ।

परित्यक्तं सर्वं हसितपठितं पञ्जरशुकै-

मत्वावस्था चेयं विसृज कठिने मानमधुना ॥ १०० ॥

अत्र लिखन्निति न तु लिखतीति तथा आस्ते इति न त्वासित इति अपि न प्रसादपर्यन्तमास्ते इति; भूमिमिति न तु भूमाविति, न हि युद्धिपूर्वकमपरं किञ्चिल्लिखतीति तिङ्मुनिवभक्तीनां व्यङ्ग्यम् ।

सम्बन्धस्य यथा—

गामारुहम्भि गामे वसामि णअरट्ठिं ण जाणामि ।

णाअरिआणं पइणो हरेमि जा होमि सा होमि ॥ १०१ ॥

प्रसङ्गो वा विनिवृत्ता विशेषेण निवृत्ता गतेत्यर्थः । अत्र नरि नरि पुरि पुरीति वीप्सया एकस्यां पुरि एकस्मिन्नरि सायकपातेन सम्पूर्णनगरे त्रासात्सर्वासां मानभङ्ग इत्यतीवाखण्डाशाशालित्वं मन्मथस्येति द्योत्यते । मालिनीछन्दः ॥ ९९ ॥

अत्र किरतिनिवृत्तेतिपदैकदेशयोस्तिङ्मुपोः क्रमेण प्रत्ययार्थगतसाध्यत्वसिद्धत्वाभिव्यक्तिद्वारा रस्युद्दीपनातिशयपर्यवसानात्प्राधान्यम् तदाह—अत्रेति । किरतीति तिङ्ना साध्यमानत्वं साध्यत्वं किरणस्य निवृत्तेति सुपा निवर्तनस्य सिद्धत्वं व्यज्यते ।

अथ प्रत्ययरूपपदैकदेशेषु सुप्तिङ्विशेषेषु विप्रलम्भशृङ्गारस्य व्यक्तिमुदाहरति—लिखन्निति । अमरकशतके बहुदिनव्यापिमानवर्ती प्रति सख्या उक्तिः । हे कठिने निर्दये ! तव प्राणानां दयितः प्रियः तव प्राण इव मे दयितो वा अवनतो नम्रः सन् भूमिं लिखन् शून्यदृढयतया विलिखन् बहिर्द्विहादेशे आस्ते उपविष्टोऽस्ति, तथा सख्यः सर्ववयस्या निराहारा भोजनरहिताः सत्यः सततं रुदितेन रोदनेन उच्छूने जातशोके नयने यासां तथाभूताः सन्ति, तथा पञ्जरस्थैः शुकैर्हसितं हसनं पठितं पठनमन्यच्च सर्वं भोजनादिकमपि परित्यक्तमुज्झितम् । तवेयमसह्यपीडाजनिका अवस्था जाता, 'अतोऽधुना वमन्तचन्द्रिकादिभिरुद्गामे मन्मथविलसिते सति मानं विसृज' विशेषेण त्यजेत्यर्थः । शिखरिणी छन्दः ॥ १०० ॥

अत्र लिखन्निति शतृप्रत्ययेन लिखनस्य यावदुपवेशनकालिकत्वम्, आस्ते इति वर्तमानत्वार्थकतडा उपवेशनस्य प्रसाररूपफलपर्यन्तत्वं, भूमिमिति द्वितीयया भूमेरेव लिखनकर्मत्वावगमाद्बुद्धिपूर्वकलिखनाभावत्वं च व्यज्यते तदाह—अत्रेति । लिखन्निति उक्तमिति शेषः, एवं सर्वत्र । व्यङ्ग्यमिति । तेन च व्यङ्ग्येन नायकस्य मोहातिशयो व्यज्यते, तेन च विप्रलम्भोक्त्यां व्यङ्ग्य इति ।

षष्ठीरूपपदैकदेशस्य शृङ्गाररसव्यञ्जकत्वमुदाहरति—गामेति ।

ग्रामरुहाऽस्मि ग्रामे वसामि नगरस्थितिं न जानामि ।

नागरिकाणां पतीन् हरामि या भवामि सा भवामि ॥

इति संस्कृतम् । कलहे का त्वमस्मद्व्यहे इत्यधिक्षिपन्ती नागरिकां प्रति ग्रामीणाया उक्तिः । ग्रामरुहा ग्रामे उत्पन्नाऽस्मि, ग्रामे वसामि, अतो नगरस्थितिं नगरमर्यादां वैदग्ध्यं न जानामि । नागरिकाणां पतीन् भवामि या भवामि सा भवामि ॥ १०१ ॥

अत्र नागरिकाणामिति षष्ठ्याः ।

रमणीयः क्षत्रियकुमार आसीदिति कालस्य । एषा हि भग्नमहेश्वरकार्मुकं
दाशरथिं प्रति कुपितस्य भार्गवस्योक्तिः ।

वचनस्य यथा—

ताणं गुणगहणाणं ताणुकंठाणं तस्स पेम्मस्स ।

ताणं भणिआणं सुन्दर ! एरिसिअं जाअमवसाणम् ॥ १०२ ॥

अत्र गुणग्रहणादीनां बहुत्वं प्रेम्णश्चैकत्वं द्योत्यते ।

पुरुषव्यत्ययस्य यथा—

रे रे चञ्चललोचनाञ्चितरुचे ! चेतः ! प्रमुच्य स्थिर-

प्रेमाणं महिमानमेणनयनामालोक्य किं नृत्यसि ।

किं मन्ये विहरिष्यसे बत हतां मुञ्चान्तराशामिमा-

मेषा कण्ठतटे कृता खलु गिला संसारवारात्रिधौ ॥ १०३ ॥

अत्र नागरिकानित्यरहाय नागरिकाणां पतीनित्युक्तं तथा च सम्बन्धषष्ठ्या नागरिका-
सम्बन्धेन पतिषु चातुर्यातिशयो द्योत्यते, तेन च स्वस्यातिचातुर्यं व्यङ्ग्यन्तदाह—अत्रेति ।

प्रत्ययात्मकलङ्कारपदैकदेशस्य रौद्ररसव्यञ्जकत्वमुदाहरति—रमणीय इति । वीर-
चरिते नाटके परशुरामस्योक्तिः । कालस्येति कालार्थकलकारस्य रौद्ररसव्यञ्जकत्वमिति
शेषः । अत्रासीदित्यतीतकालबोधकलङ्का मत्क्रोधकबलितस्यास्य क्षत्रियकुमारस्य रमणीयत्वमती-
तत्वं तु वर्तमानं भविष्यद्वेति व्यङ्ग्यते तेन क्षणादेनं संहरामीति प्रतीत्या क्रोधातिशयो व्यङ्ग्यते ॥

प्रत्ययविशेषात्मकपदैकदेशस्य विप्रलम्भशृङ्गारव्यञ्जकत्वमुदाहरति—ताणमिति ।

तेषां गुणग्रहणानां तासामुत्कण्ठानां तस्य प्रेम्णः ।

तासाम्भणतीनां सुन्दर ! ईदृशं जातमवसानम् ॥

इते संस्कृतम् । पूर्वं बहुतरुगुगश्रवणादिभिर्नुरागातिशयं प्रकटयति अनन्तरमन्यत्राऽऽ-
सक्ते नायके कस्याश्चिदुक्तिः । हे सुन्दर ! तेषां गुणग्रहणानां गुणवर्णनानां तासामुत्कण्ठानां
मम सान्निध्ये जातानां तासां भणितानां त्वमेव जवितसर्वस्वमित्यादिवचनानां तस्य प्रेम्णः
भट्टवृत्तेस्तद्विषयानुरागस्य ईदृशमेवंविधारावकलुषमवसानं परिपाको जन्तमित्यर्थः । सर्वत्र
तच्छब्दा अनिर्वचनीयार्थकाः । जघनविपुला छन्दः ॥ १०२ ॥

अत्र बहुवचनैकवचनाभ्यां प्रेम न कदाचिदन्यथा भावं प्राप्तमिति व्यङ्ग्यते तेन च विप्र-
लम्भोत्कर्षो व्यङ्ग्य इत्याह—अत्रेति । बहुत्वं बहुविधत्वम् । एकत्वमेकविधत्वम् । तथा
च प्रेमहेतूनां गुणग्रहणादीनां नानाप्रकारत्वेऽपि तत्कार्यस्य प्रेम्णा एकजातीयत्वमेवेति भावः ।

पुरुषव्यत्ययस्य शान्तरसव्यञ्जकत्वमुदाहरति—रे रे इति । शान्तस्य सुन्दरीदर्शनेन
क्षुभितं स्वचित्तं प्रति परिहासोक्तिः । चञ्चलाभ्यां लोचनाभ्यामञ्जिता प्रकटीकृता रुचिरमिलाषो
यत्र एवंविध रे रे चेतः चित्त ! त्वं स्थिरं प्रेम यत्र तं महिमानं विषयानासक्तथादिजनित-
मुत्कर्षं प्रमुच्य प्रकर्षेण त्यक्त्वा एणनयनां हरिणाक्षोमालोक्य किं कस्मान्नृत्यसि ? नर्तन-
हेतुमाशङ्क्य निराकरोति—अहं विहरिष्यसे इति । किं त्वं मन्ये मन्यसे बतेति खेदे हतां
निन्दितामिमां पूर्वोक्तां विहरणविषयिणः मन्तराशां मुञ्च यतः खलु निश्चयेन एषा स्त्री आशा
वा संसारः प्रपञ्च एव वारानिधिः समुद्रस्तस्मिन् मज्जनायेति शेषः कण्ठतटे रिरंसया स्थितस्य
सरागपुरुषस्य गलप्रदेशे शिला दृष्टकृता विधात्रा विहितेत्यर्थः । परिणामविरसत्वाद्धर्षो न
युक्त इति भावः । मन्ये विहरिष्यसे इत्यत्र प्रपञ्चे च मन्यसे प्रपञ्चे इत्यादिना वचनव्यत्यासः ।
शार्दूलविक्रीडितं छन्दः ॥ १०३ ॥

अत्र प्रहासः । पूर्वनिपातस्य यथा—

येषां दोर्बलमेव दुर्बलतया ते सम्मतास्तैरपि

प्रायः केवलनीतिरीतिशरणैः कार्यं किमुर्वीश्वरैः ।

ये क्षमाशक्र ! पुनः पराक्रमनयस्वीकारकान्तक्रमा—

स्ते स्युर्नैव भवादृशास्त्रिजगति द्वित्राः पवित्राः परम् ॥ १०४ ॥

अत्र पराक्रमस्य प्राधान्यमवगम्यते ।

विभक्तिविशेषस्य यथा—

प्रधनाध्वनि धीरधनुर्ध्वनिभृति विधुरैरयोधि तव दिवसम् ।

दिवसेन तु नरप ! भवानयुद्धं विधिसिद्धसाधुवादपरम् ॥ १०५ ॥

अत्र दिवसेनेत्यपवर्गवृत्तीयया फलप्राप्तिं द्योतयति ।

भूयो भूयः सविधनगरीरथ्यया पर्यटन्तं

दृष्ट्वा दृष्ट्वा भवनवलभीतुङ्गवातायनस्था ।

अत्र मध्यमोत्तमपुरुषविपर्ययेन प्रहासमभिप्रेत्यनक्ति प्रहासेन च शान्तरसप्रकर्षां व्यज्यते तदाह—अत्रेति ।

पूर्वनिपातस्य भावव्यञ्जकत्वमुदाहरति—येषामिति । कश्चित् कवी राजानमाह—येषां राज्ञां दोर्बलं बाहुबलमेवास्ति ते राजानो दुर्बलतया निर्बलत्वेन संमता वृद्धैः कथिताः, तैरपि उवांश्वरै राजभिः किं कार्यं न किमपि । तैः कैः प्रायो बहुधा केवलं नीतिः राजधर्मशास्त्रं रीतिः नीतिप्रतिपादितो वर्तनप्रकारस्तन्मात्रशरणैः, के तर्हि श्रेष्ठास्तत्राह—हे क्षमाशक्र पृथिवीन्द्र ! ये पुनः ये तु पराक्रमनययोः शौर्यनीत्योः स्वीकारेण कान्तः सुन्दरः क्रमः पूर्वं पराक्रमस्ततो नीतिरित्याचारपरिपाटी येषान्ते, तर्हि तानेवाश्रयस्वेत्यत्राह ते तथाविधाः त्रिजगति त्रिभुवनेऽपि न स्युरेव, यदि वा स्युस्तर्हि द्वित्राः द्वौ वा त्रयो वा, तथापि परं केवलं भाषादृशाः त्वत्तुल्याः पवित्राः प्रशस्ताः नैवेत्यर्थः । द्वितीयो भूलोकेऽसंभावित एवेति भावः । शार्दूलविक्रीडितं छन्दः ॥ १०४ ॥

अत्र पराक्रमनयेत्यत्र नयपदस्याल्पाचूतरत्वेऽपि पराक्रमपदस्याभ्यर्हितत्वेन पूर्वनिपातकरणेन प्राधान्यमवगम्यते द्योत्यते, तेन नयस्वीकारो राजोत्कर्षद्वारा राजविषयकरतिं पुष्पातीति भावव्यञ्जकत्वन्तदाह—अत्रेति ।

उपपदविभक्तिविशेषस्य भावव्यञ्जकत्वमुदाहरति—प्रधनेति । हे नरप ! धीराणां वीराणां यानि धनूषि तेषां ध्वनिं टङ्कारं विभ्रतांति तथाभूते प्रधनाध्वनि संग्राममार्गे तव विधुरैः शत्रुभिः । दिवसमभिव्याप्य अयोधि युद्धमकारि तव शत्रूणां युद्धेन नैष्टप्राप्तिरिति भावः । भवांस्तु दिवसेन विषेर्ब्रह्मणः सिद्धानां देवयोनिविशेषाणां च साधु साध्वितिवादस्य पदं स्थानं यथा स्यात्तथा अयुद्धं युद्धं कृतवानित्यर्थः । गीतिश्छन्दः ॥ १०५ ॥

अत्र युद्धरूपक्रियायाः विजयप्राप्तिरूपं फलं दिवसेनेत्यपवर्गवृत्तीयया व्यज्यते, तेन च राजविषयकभावप्रकर्षां व्यज्यते इत्याह—अत्रेति ।

कप्रत्ययरूपप्रकृत्येकदेशस्य विप्रलम्भशृङ्गारव्यञ्जकत्वमुदाहरति—भूय इति । मालतीमाधवप्रकरणे कामन्दकीवचनम् । भवनस्य वासगृहस्य या वलभी उपरितनमण्डपो गृहाच्छान्दानवक्रदारु वा तत्र तुङ्गं महद उन्नतं वा यद्वातायनं गवाक्षस्तत्र स्थिता मालती भूयो भूयो वारं वारं सविधया मालतीतत्तत्पदस्य अतिव्यक्तं नयस्यया वाच्यमार्गेण पर्यटन्तमितस्ततो

साक्षात्कामं नवमिव रतिर्मालती माधवं यद्
गाढोत्कण्ठा लुलितलुलितैरङ्गकैस्ताम्यतीति ॥ १०६ ॥

अत्रानुकम्पावृत्तेः करुपतद्धितस्य ।

परिच्छेदातीतः सकलवचनानामविषयः

पुनर्जन्मन्यस्मिन्ननुभवपथं यो न गतवान् ।

विवेकप्रध्वंसादुपचितमहामोहगहनो

विकारः कोऽप्यन्तर्जडयति च तापं च कुरुते ॥ १०७ ॥

अत्र प्रशब्दस्योपसर्गस्य ।

कृतं च गर्वाभिमुखं मनस्त्वया किमन्यदेवं निहताश्च नो द्विपः ।

तमांसि तिष्ठन्ति हि तावदंशुमान् यावदायात्युदयाद्रिमौलिताम् ॥ १०८ ॥

अत्र तुल्ययोगिताद्योतकस्य 'च' इति निपातस्य ।

गच्छन्तं माधवं रतिः काममार्या नवं दाहानन्तरमुत्पन्नं काममिव साक्षात्प्रत्यक्षं न तु चित्रादौ दृष्ट्वा पुनः पुनरवलोक्य गाढा दृढा या उत्कण्ठा आकाङ्क्षा औत्सुक्यं वा तथा लुलितलुलितैरतिखिन्नैरतिम्लानैर्वा अङ्गकैः अनुकम्प्यैरङ्गैः ताम्यति ग्लायति इति यत्तल्लवङ्गिकया कथितमित्यन्वयः । मन्दाक्रान्ता छन्दः ॥ १०६ ॥

अत्रानुकम्पार्थक्यकरूपतद्धितव्यङ्ग्येन सौकुमार्येण दुःखासहिष्णुत्वाभिव्यक्तिद्वारा विप्रलम्भोत्कर्षस्तदाह—अत्रेति । अनुकम्पावृत्तेरनुकम्पाद्योतकस्य विप्रलम्भशृङ्गारव्यञ्जकत्वमिति शेषः ।

उपसर्गरूपप्रकृत्येकदेशस्य विप्रलम्भशृङ्गारव्यञ्जकत्वमुदाहरति—परिच्छेदेति । मालतीमाधवे मकरन्दं प्रति माधवस्य स्वावस्थाकथनम् । कोऽप्यनिर्वचनीयो विकारः कामजो भावः मम अन्तःकरणं जडयति मोहयति इन्द्रियवृत्तिं स्तब्धयति तापं विरहसंतापं च कुरुते । कथंभूतः परिच्छेदमियत्तां विरामं वा अतीतोऽतिक्रान्तः सकलानां वाचककलाक्षणिकव्यञ्जकानां वचनानां शब्दानामविषयोऽगोचरः तैर्निर्वक्तुमशक्यः पुनरन्यदा काजान्तरे अस्मिञ्जन्मनि अनुभवपथमनुभवविषयत्वं यो न गतवान् न प्राप्तः तथा विवेकस्य दोषगुणविभागस्य प्रध्वंसाद् अत्यन्तनाशाद् उपचितो वृद्धिं प्राप्नोति यो महामोहः सकलविषयाणां विपरीतज्ञानं यत्र तादृशश्चासौ गहनश्च दुर्लङ्घ्यस्तादृश इत्यर्थः । शिलरिणी छन्दः ॥ १०७ ॥

अत्र प्रध्वंसेति प्रशब्देन विवेकसमूलोन्मूलनरूपो ध्वंसप्रकर्षो द्योत्यते तेन ध्वंसप्रकर्षः तेन रागातिशयः तेनापि माधवस्य विप्रलम्भशृङ्गारप्रकर्षो व्यङ्ग्य इत्याह—अत्रेति । विप्रलम्भशृङ्गारव्यञ्जकत्वमिति शेषः ।

निपातरूपपदैकदेशस्य वीररसव्यञ्जकत्वमुदाहरति—कृतमिति । राजानमप्रीति मन्त्रिण उक्तिः, हे राजन् ! त्वया मनो गर्वाभिमुखप्रहंकारसंमुखं कृतं च नोऽस्माकं द्विषः शत्रवो निहताश्च एवं सति अन्यच्छस्त्रादिग्रहणं किम् अफलमित्यर्थः । अत्र वैधर्म्येण दृष्टान्तमाह—तमांसीति । तमांसि तावत्तिष्ठन्ति यावदंशुमान्सूर्यः उदयाद्रेमौलितां शिरोऽलङ्कारतां नायाति न प्राप्नोति तस्मिन्सति न तिष्ठन्तीत्यर्थः । वंशस्थवृत्तम् ॥ १०८ ॥

अत्र चकारूपनिपातेन मनोगर्वाभिमुखीकरणारिहननक्रिययोस्तुल्यकालतारूपः समुच्चयालङ्कारः तद्द्वारा वीररसप्रकर्षो व्यङ्ग्यते तदाह—अत्रेति । निपातस्य समुच्चयालङ्कारव्यञ्जनद्वारा वीररसव्यञ्जकत्वमिति शेषः ।

रामोऽसौ भुवनेषु विक्रमगुणैः प्राप्तः प्रसिद्धिं परा-
मस्मद्भाग्यविपर्ययाद्यदि परं देवो न जानाति तम् ।

वन्दीवैष यशांसि गायति मरुद्यस्यैकवाणाहति-

श्रेणीभूतविशालतालविवराद्गीर्णैः स्वरैः सप्तभिः ॥ १०९ ॥

अत्रासाविति भुवनेष्विति गुणैरिति सवनामप्रातिपदिकवचनानां न त्वदिति न मदिति अपि तु अस्मदित्यस्य सर्वाक्षेपिणः, भाग्यविपर्ययादित्यन्यथासंपत्ति-
मुखेन न त्वभावमुखेनाभिधानस्य ।

तरुणिमनि कलयति कलामनुमदनधनुर्भुवोः पठत्यग्रे ।

अधिवसति सकलललनामौलिमियं चकितहरिणचलनयना ॥ ११० ॥

अत्र इमनिजव्ययीभावकर्मभूताधाराणां स्वरूपस्य तरुणत्वे इति धनुषः
समीप इति मौलौ वसतीति त्वादिभिस्तुल्ये एषां वाचकत्वे अस्ति कश्चित्स्वरूपस्य
विशेषो यश्चमत्कारकारी स एव व्यञ्जकत्वं प्राप्नोति ।

अथ बहूनां वीररसव्यञ्जकत्वमुदाहरति—रामोऽसाविति । राघवानन्दनाटके
रावणमुद्दिश्य विभीषणोक्तिः । असौ खरादिनिहन्ता रामो विक्रमगुणैः विक्रमोत्थैः प्रश-
स्तैर्वा गुणैरौक्तिकगाम्भीर्यादिभिर्भुवनेषु त्रिलोकेषु परामुत्कृष्टां सिद्धिं जयरूपां प्राप्तोऽस्ति
तं रामं देवो दिव्यज्ञानवानपि भवान् यदि यद् न जानाति तद् अस्माकं भाग्यस्य देवस्य
विपर्ययाद् अन्यथापरिणामादेव । तदेव विक्रमगुणोदाहरणमाह—वन्दीति । एष मरुद्
वायुर्वन्दीव वैतालिक इव सप्तभिः स्वरैर्निषादादिभिः यस्य रामस्य यशांसि गायतीवेत्यु-
त्प्रेक्षागर्भं, कथंभूतैः स्वरैः ? एकवाणाहत्या एकशराघातेन जातानि यानि श्रेणीभूतवि-
शालतालानां विवराणि रन्ध्राणि तैरुद्गीर्णाः प्रकाशितास्तैरित्यर्थः । शार्दूलविक्रीडितं
छन्दः ॥ १०९ ॥

अत्रासाविति सर्वनाम्नः, भुवनेष्विति न तु देशेष्विति; भुवनेष्विति भुवनरूपप्रातिपदिकस्य
बहुवचनस्य च विक्रमगुणैरिति न तु गुणेन दोषैर्वैति प्रातिपदिकवचनयोर्वीररसव्यञ्जकत्वं
किं च अस्मद्भाग्येत्यत्र न त्वद्भावेति न मद्भावेति कृतं तेनास्मदित्यस्य बहुवचनसिद्धतया
सर्वराक्षसापेक्षकत्वं, तथा भाग्यविपर्ययादित्यन्यथासम्पत्तिमुखेन दुर्भाग्यरूपेण उक्तं नत्वभा-
ग्यादित्यभावमुखेन अतस्तथाविधानेन अभाग्यविरहेऽपि भाग्यान्वेव तादृशत्वेन परिणतानीति
व्यज्यते तदाह—अत्रासाविति ।

बहूनां शृङ्गाररसव्यञ्जकत्वमुदाहरति—तरुणीति । इयमेषा चकितस्य हरिणस्येव चले
चञ्चले नयने यस्याः सा सकलललनानां मौलिमधिवसति सकलमुन्दरीचूडामणित्वं प्राप्नोति
कस्मिन्सति तरुणिमनि तारुण्ये कलां कटाक्षविक्षेपाद्युपचयरूपां कलयति शिक्षयति सति
अर्थान्नायिकायै पुनः कस्मिन् सति भ्रुवोरग्रे भ्रूलताग्रे शिष्यभूते अनुमदनधनुः मदनधनुषः
कामचापस्य गुरुभूतस्य अनु समीपे पठति सति अर्थात् कलाः । गीतिच्छन्दः ॥ ११० ॥

अत्र सुकुमाराक्षरेण इमनिचा नवं वयः प्रतीयते, तरुणत्वे इत्युक्तौ तु प्रत्ययस्य प्रौढाक्षर-
तया वयसोऽपि प्रौढत्वं प्रतीयते, अनुमदनधनुरिति पूर्वपदार्थप्रधानाव्ययीभावसमासे उत्तरप-
दार्थाभूतधनुषोऽप्राधान्यं प्रकटयता तन्निरपेक्षवशीकरणसामर्थ्यं भ्रूलताग्रस्य प्रत्यास्यते, तथा
मौलिमिति कर्मप्रत्ययेन कर्माभूतसकलललनामौलिव्याप्तिसूचनद्वारा सौन्दर्यातिशयो व्यज्यते
मौलौ इत्युक्तौ तु आधारस्यैकदेशवृत्तताया अपि सम्भवाद् व्याप्तिर्न प्रतीयते, एवं चेमनिना-
दीनामेवोक्तव्यञ्जकत्वमुदाहरति—अत्रेति ।

एवमन्येषामपि-बोद्धव्यम् । वर्णरचनानां व्यञ्जकत्वं गुणस्वरूपनिरूपणे उदाहरिष्यते । अपिशब्दात्प्रबन्धेषु नाटकादिषु । एवं रसादीनां पूर्वगणितभेदाभ्यां सह पठ भेदाः ।

(६२) भेदास्तदेकपञ्चाशत्--

व्याख्याताः ।

(६३)--तेषां चान्योन्ययोजने ॥ ४३ ॥

संकरेण त्रिरूपेण संसृष्ट्या चैकरूपया ।

न केवलं शुद्धा एवैकपञ्चाशद्भेदा भवन्ति यावत्तेषां स्वप्रभेदैरेकपञ्चाशता संशयाऽऽस्पदत्वेनानुग्राह्यानुग्राहकतयैकव्यञ्जकानुप्रवेशेन चेति त्रिविधेन सङ्करेण परस्परनिरपेक्षरूपयैकप्रकारया संसृष्ट्या चेति चतुर्भिर्गुणने ।

(६४) वेदखाण्डिवियच्चन्द्राः (१०४०४)--

शुद्धभेदैः सहः ।

(६५)--शरेषुयुगखेन्दवः (१०४५५) ॥ ४४ ॥

तत्र दिङ्मात्रमुदाह्रियते ।

उपसंहारति—एवमिति । अन्येषां पदैकदेशादीनां बोद्धव्यं व्यञ्जकत्वमिति शेषः । उदाहरिष्यते अष्टमोल्लासे, अपिशब्दाद् वर्णेष्वरीत्यपिशब्दान्नाटकादिषु प्रबन्धेषु रसादयो व्यञ्जया इति शेषः । एवमुक्तरीत्या भेदाभ्यां पदवाक्यप्रकाश्याभ्यां पङ्क्ति वाक्य-पद-पदै-कदेश-रचना-वर्ण-प्रबन्ध-प्रकाश्यतया रसादीनामलक्ष्यक्रमाणां षड् भेदा भवन्तीत्यर्थः ।

उक्तभेदान्तरिगणयति—भेदा इति । व्याख्याताः पूर्वगणनेन व्याख्यातप्रायाः । तथा हि अविवक्षितवाच्यस्य अर्थान्तरसङ्क्रमितात्यन्ततिरस्कृतवाच्यतया द्वौ भेदौ तौ च प्रत्येकं पद-वाक्ययोरिति चत्वारः । विवक्षितान्यपरवाच्येषु मध्ये असंलक्ष्यक्रमव्यञ्जयस्य उपद-र्शितरीत्या षट्, संलक्ष्यक्रमव्यञ्जयस्य तु एकचत्वारिंशद्भेदाः, शब्दशक्तिमूलस्य द्वौ भेदौ तौ च प्रत्येकं पदवाक्ययोरिति चत्वारः, अर्थशक्त्युद्भवस्य द्वादश भेदाः, ते च प्रत्येकं पदवा-क्यप्रबन्धगता इति षट्त्रिंशद् उभयशक्त्युद्भवस्त्वेक इत्येकचत्वारिंशद् इति मिलित्वा शुद्धस्य ध्वनेरेकपञ्चाशद्भेदाः (६२)

इत्थं शुद्धभेदानुक्त्वा सङ्कीर्णभेदानाह—तेषामिति । एकपञ्चाशतो भेदानां त्रिरूपेण सङ्करेण एकरूपया संसृष्ट्या च अन्योन्ययोजने परस्परगुणने सति वेदाश्चत्वारः खं त्रिन्दुः अव्ययश्चत्वारः वियद्विन्दुः चन्द्र एक एषां वामतो गणने चतुस्तरचतुःशताधिकाभ्युतपरि-मिताः (१०४०४) भेदाः सम्पद्यन्ते (६३-६४)

तदेव दर्शयति—न केवलमित्यादि । यावत्किन्तु तेषामुक्तसंख्याकानां शुद्धभेदा-नामेकपञ्चाशता एकपञ्चाशत्संख्याकैः स्वप्रभेदैः चतुर्भिर्गुणने त्रिविधेन सङ्करेण साक्षात्पर-स्परया वा यथाकथञ्चित् परस्परसापेक्षः संयोगः सङ्करः, तदिभन्नः संयोगः संसृष्टिः । तथा हि एकपञ्चाशतो भेदानां एकपञ्चाशता गुणने एकोत्तरषट्शोधिकसहस्रद्वयं भवति योजनं च संसृष्ट्यादिचतुःप्रकारैरिति तावतां चतुर्भिर्गुणने यथोक्तसंख्या सम्पद्यते अनुग्राह्यानुग्राहकतया अङ्गाङ्गिभावेन सर्वमिदं दशमोल्लासे । स्फुटीभविष्यति ।

शुद्धभेदैः सहिति । प्रागुक्तैकपञ्चाशद्भेदैः ।

शराः पञ्च इषवः पञ्च युगानि चत्वारि खं त्रिन्दुः इन्दुरेकः तथा च (१०४२५) इति भेदाः सम्पद्यन्ते (६५)

खणपाहुणिआ देअर जाआए सुहअ किंपि दे भणिआ ।

रुअइ पडोहर वलहीघरम्मि अणुणिज्जउ वराई ॥ १११ ॥

अत्रानुनयः किमुपभोगलक्षणेऽर्थान्तरे संक्रमितः किमनुरणनन्यायेनोपभोग एव व्यङ्ग्ये व्यञ्जक इति सन्देहः ।

निग्धयामलकान्तिलिप्रवियतो वेल्लद्वलाका घना-

वाताः शीकरिणः पयोदसुहृदामानन्दकेकाः कलाः ।

कामं सन्तु दृढं कठोरहृदयो रामोऽस्मि सर्वं सदे

वैदेही तु कथं भविष्यति हहा हा देवि धीरा भव ॥ ११२ ॥

अत्र लिप्तेति पयोदसुहृदामिति च अत्यन्ततिरस्कृतवाच्ययोः संसृष्टिः । ताभ्यां सह रामोऽस्मीत्यर्थान्तरसङ्क्रमितवाच्यस्यानुग्राह्यानुग्राहकभावेन राम-

संशयास्पदं ध्वनिद्वयसङ्करमुदाहरति--खणेति ।

क्षणप्राघुणिका देवरजायया सुभग ! किमपि ते भणिता ।

रोदिति गृहपश्चाद्भागवलभीयद्देऽनुनीयतां वराकी ॥

इति संस्कृतम् । देवरानुरक्तां तत्सत्या कटुकामनुनेतुं देवरं प्रति कस्याश्चिदुक्तिः । हे सुभग सुन्दर ! हे देवर ! ते तव यः क्षण उत्सवस्तत्र प्राघुणिकाऽतिथिः सा ते तत्र जायया पत्न्याः किमप्यवाच्यं भणिता उक्ता सती गृहस्थ पश्चाद्भागे यद्वरभीयद्गृहमुपरितनयहं तत्र रोदिति अतो वराकी दोनाऽनुनीयतां, समाधीयतामित्यर्थः ॥ १११ ॥

अत्रानुनयो रोदननिवर्तको व्यापारः तेन सम्भोगो व्यङ्ग्यः गृहपश्चाद्भागेत्यनेन विजनता क्षणप्राघुणिकेत्यनेन दुःखातिशयोचित्यम् । अत्र तात्पर्यानुपपत्त्या किमत्रोपभोगगतातिशय-प्रतिरक्तये लक्षणयाऽनुनयतेरुभोग एवार्थः, उत रोदननिवर्तकानुनय एवार्थ उपभोगो व्यङ्ग्य इत्यत्र साधकवाधकमानाभावात्सन्देहस्तदाह-अत्रेति । एवं चेति व्यङ्ग्यसन्देहेन एतन्मूलक एवाविवक्षितवाच्यध्वनिविवक्षितान्यरवाच्यध्वन्योरपि सन्देहरूपः सङ्करालङ्कारः ।

अनुग्राह्यानुग्राहकैक्यञ्जकानुपवेशरूपयोः सङ्करयोः संसृष्टश्चैकमुदाहरणमाह-स्मिन्खेति । विरहिणो रामस्योक्तिः । निग्धया इलक्षया श्यामलयाऽतिकृष्णया कान्त्या लिप्तं निबिड-सम्बद्धे वियदाकाशं येस्ते तथा वेल्लन्त्यो वद्धरङ्गितया बहुतरं शोभमानाः सविलासं खेलन्त्यो वा बलाका वक्ररङ्गतयो येषु तथाभूताः घना मेवा एव घनाः निबिडाः कामं यथेष्टं सन्तु, तथा शीकरिणोऽम्बुकणशालिनो वाता अपि कामं सन्तु, तथा पयोदो मेघः सुहृन्मित्रं येषा-न्तेषां मयूराणां कला अव्यक्तमधुरा आनन्दकेका आनन्दजन्या वाण्यः कामं सन्तु, तावता न मे क्षतिरिति भावः । तदेवाह-दृढमतिशयेन कठोरहृदयोऽहं रामः सकलदुःखापात्रत्वेन प्रसिद्धः अस्मि, अत एव सर्वं पूर्वाक्तोद्दीपकातिशयजनितं क्लेशं सहे; वैदेही सीता तु राजापत्यत्वात्स्त्रोत्वाच्च सुकुमारतया दुःखाक्षमा कथं भविष्यति कथं जीविष्यति, ह हा हेति-निगतसमुदायः खेदातिशये, हे देवि ! धीरा भव धैर्यं कुरु । शार्दूलविक्रीडितं छन्दः ॥ ११२ ॥

द्रवद्रव्यसंयोगविशेषस्य लेपनस्याऽमूर्तं वियति कान्त्याऽसम्भवात् अचेतने मेघे चित्त-वृत्तिविशेषस्य सौहृदस्यासम्भवाच्च व्यापने लेपनं केकाद्यनुबन्धित्वे सौहृदं चात्यन्ततिरस्कृतम्, तयोश्च परस्परनिरपेक्षतयाऽवस्थानात्संसृष्टिः तन्मूलिकैव ध्वन्योरपि संसृष्टिः एवमत्य-न्ततिरस्कृतवाच्यध्वनिभ्यां सह अर्थान्तरसङ्क्रमितवाच्यस्य ध्वनेरनुग्राह्यानुग्राहकभावेन

तिथि-००-४८३
पु० सं०
भारतन्यदयुदाहार्यम्

पदलक्षणकव्यञ्जकानुप्रवेशेन चार्थान्तरसंक्रमितवाच्यरसध्वन्योः सङ्करः । एवम-
भारतन्यदयुदाहार्यम् ।

इति काव्यप्रकाशे ध्वनिनिर्णयो नाम चतुर्थोल्लासः ।

अथ पञ्चमोल्लासः ।

एवं ध्वनौ निर्णोते गुणीभूतव्यङ्ग्यप्रभेदानाह—

(६६) अगूढमपरस्याङ्गं वाच्यसिद्धव्यङ्ग्यमस्फुटम् ।

सन्दिग्धतुल्यप्राधान्ये काक्वाक्षितमसुन्दरम् ॥ ४५ ॥

व्यङ्ग्यमेवं गुणीभूतव्यङ्ग्यस्याष्टौ भिदाः स्मृताः ।

कामिनीकुचकलशब्दं गूढं चमत्करोति, अगूढं तु स्फुटतया वाच्यायमान-
मिति गुणीभूतमेव ।

अगूढं यथा—

यस्यासुदृक्कृततिरस्कृतिरेत्य तत्प्रसूचोव्यध्वयतिकरेण युनक्ति कर्णौ ।

काञ्चीगुणग्रथनभाजनमेष सोऽस्मि जीवन्न सम्प्रति भवामि किमावहामि ॥

सङ्करः । रामपदेन च रामपदरूपैक्यञ्जकानुप्रवेशेन अर्थान्तरसंक्रमितवाच्यरसध्वन्योः सङ्क-
रस्तदाह—अत्रेति ।

इति काव्यप्रकाशे नागेन्द्ररीटीकायां चतुर्थोल्लासः ॥

एवं भेदप्रभेदाभ्यां ध्वनौ उत्तमकाव्ये निर्णोते प्रदर्शिते गुणीभूतव्यङ्ग्यस्य मध्यमकाव्यस्य
प्रभेदान् अवान्तरभेदान् आह अवसरसङ्गत्या दर्शयतीत्यर्थः—अगूढमिति । अगूढम्
असहृदयैरपि ज्ञाति संवेद्यम् अपरस्वरवाक्यतात्पर्यविषयतया प्रधानस्य अङ्गमुपकारकं वाच्यस्य
दुःखसंवेद्यं संदिग्धेति संदिग्धप्राधान्यं तुल्यप्राधान्यञ्चेति द्वयं वाच्यव्यङ्ग्ययोश्चमत्कारजनने
संदिग्धं सन्देहविषयीभूतं प्राधान्यं यत्र तत् । वाच्येन तुल्यं समानं प्राधान्यं यत्र तद् वाच्य-
व्यङ्ग्ययोर्द्वयोरपि चमत्कारजनने क्षमत्वन्तुल्यता काक्वा ध्वनेर्विकारेण आक्षिप्तं ज्ञाति
प्रकाशितम् असुन्दरं वाच्यापेक्षयाऽच्चारु एवंभूतं व्यङ्ग्यं गुणीभूतव्यङ्ग्ये मध्यमकाव्ये भवती-
त्यर्थः । एवमेतेन कारणेन गुणीभूतव्यङ्ग्यस्य अष्टौ भिदा भेदाः स्मृताः कथिता इति
कारिकार्थः । (६६)

गूढस्य मुख्यत्वं सहृष्टान्तमाह—कामिनीति । यथा कामिनीकुचकलशस्य किञ्चिद्गू-
ढतानिबन्धनमेव चारुत्वं तथा सहृदयैकवेद्यमेव व्यङ्ग्यं ध्वनित्वमुपयाति असहृदयैरपि वेद्यं तु
गुणीभूतव्यङ्ग्यमेवेति भावः ।

तत्रागूढव्यङ्ग्यमर्थान्तरसंक्रमितवाच्यमुदाहरति—यस्येति । कीचकपराभवं निवेदयन्तीं
द्रौपदोम्प्रति वृहन्नलारूपस्यार्जुनस्योक्तिः । यस्य मम असुहृत् शत्रुः कृता तिरस्कृतिस्तिर-
स्कारो येन तथाभूतः सन् एत्य स्वयमेव मच्छरणमागत्य कर्णौ स्वस्यैव श्रवणे तसया सूच्या
लोहशलाकया यो व्यधः वेद्यस्तस्य व्यतिकरेण पौनःपुन्येन युनक्ति सम्बन्धाति शरणागतस्य
शत्रोस्तप्तशलाकया कर्णवेधनमिति पाश्चात्याचारः, पुरा मज्जामश्रवणेनैव शत्रवो निजात्मानं
धक्कुर्वन्तः स्वहस्तेनैव कर्णवेधं कृत्वा शरणमायान्तिस्म । स एषः अहं सम्प्रति इदानीं
काञ्चीगुणस्य ग्रथनं गुम्फनं तस्य भाजनं पात्रमस्मि तत्र नियुक्तोऽस्मि अतो जीवन्न भवामि
न जीवामि, अतः किमावहामि किं करोमीत्यर्थः । वसन्ततिलका वृत्तः ॥ ११३ ॥

अत्र जीवन्नित्यार्थान्तरसंक्रमितवाच्यस्य ।

उन्निद्रकोकनदरेणुपिशङ्गिताङ्गा गायन्ति मञ्जु मधुपा गृहदीर्घिकासु ।

एतच्चचकास्ति च रवेर्नवबन्धुजीवपुष्पच्छदाभमुदयाचलचुम्बिचिम्बम् ॥११४॥

अत्र चुम्बनस्यात्यन्ततिरस्कृतवाच्यस्य ।

अत्रासीत् फणिपाशबन्धनविधिः शक्त्या भवद्देवरे

गाढं वक्षसि ताडिते हनुमता द्रोणाद्रिरत्राहृतः ।

दिव्यैरिन्द्रजिदत्र लक्ष्मणशरैर्लोकान्तरं प्रापितः

केनाप्यत्र मृगाक्षि ! राक्षसपतेः कृत्ता च कण्ठाटवी ॥ ११५ ॥ (१)

अत्र केनाप्यत्रेत्यर्थशक्तिमूलानुरणनरूपस्य । “तस्याप्यत्र” इति युक्तः पाठः ।

अपरस्य रसादेर्वाच्यस्य वा वाक्यार्थाभूतस्य अङ्गं रसादि अनुरणनरूपं वा ।

अत्र जीवन्निति पदं प्रकृष्टजीवनं लक्षयति नञा तदभावबोधे अनुतापादेव जीवनं निन्द-
तीत्यनुतापातिशयो व्यङ्ग्यः, स च सर्वजनवेद्यत्वादगूढः । श्लाघ्यजीवितत्वस्यैव लक्ष्यत्वे तु
अर्थान्तरसङ्क्रमः ।

अगूढमेव व्यङ्ग्यमत्यन्ततिरस्कृतवाच्यमुदाहरति—उन्निद्रेति । अतिश्रमालसतयाऽना-
कलितप्रबोधसमयां नायकेन सह संयुतां सखीम्प्रति सख्या उक्तिः । उन्निद्रं विकसितं यत्को-
कनदं रक्तपद्मं तस्य रेणुना परागैण पिशङ्गितानि पिशङ्गवर्णानि अङ्गानि येषान्ते मधुपा भ्रमरा
गृहदीर्घिकासु गृहवापोगु मञ्जु मनोहरं यथा स्यात्तथा गायन्ति गुञ्जारवं कुर्वन्ति । ननु सूर्या-
दयो मया प्रतीक्ष्यतेऽत आह—एतदिति । एतद्रवेः सूर्यस्य चिम्बं मण्डलं चकास्ति प्रकाश-
ते ? कीदृक् उदयाचलचुम्बि तत्संस्पर्शि, अत एव नवस्य नूतनस्य बन्धुजीवपुष्पच्छदस्य आभा
कान्तिर्यस्मिस्तत् । वसन्ततिलका छन्दः ॥ ११४ ॥

अत्र मधुपा इत्यनेन भक्ता अपि जागरिता इति ध्वनिः । अत्र चुम्बतेर्वक्त्रसंयोगो मुख्यो-
ऽर्थः, स चाचेतने रविचिम्बे बाधित इति संयममात्रं लक्षयतोऽस्यात्यन्ततिरस्कृतवाच्यत्वम् ।
व्यङ्ग्यश्चास्योषःकालारम्भः, स च वाच्यायमानतयाऽगूढ इति गुणोभूतव्यङ्ग्यरूपं मध्यमका-
व्यमिदं तदाह—अत्रेति । व्यङ्ग्यमगूढमिति शेषः ।

अगूढमेव व्यङ्ग्यमर्थशक्तिमूलव्यङ्ग्य उदाहरति—अत्रासीदिति । बालरामायण-
नाटके सीताप्रति अयोध्यामागच्छतो विमानस्थस्य रामस्योक्तिः । एकस्या एव समरभुव-
स्तत्तत्कर्माधारतया नवनवायमानादभुतरसालम्बनत्वेन पुनः पुनरत्रेत्यस्योपादानम् । हे
मृगाक्षि ! अत्र समरभुवि फणिपाशेन नागपाशेन यद्वन्धनम् लक्ष्मणस्य मम च तस्य विधि-
रासीद् विवेर्तुर्लङ्घ्यत्वात् स्वपराभवगूढम् । शक्त्या आयुर्विशेषेण भक्त्याः देवरे लक्ष्मणे
वक्षसि उरसि गाढं हृदं ताडिते सति हनुमता द्रोणाद्रिः न त्वीषधमात्रम् आहृतः आनीतः
अनेन हनुमतो विक्रमप्रकाशनम् भवद्देवरे इत्यनेन वात्सल्यप्रकाशनम् इन्द्रजिद्रावणपुत्रः
दिव्यैः दिवि भवैः लक्ष्मणशरैः लोकान्तरं स्वर्गं प्रापितः गमितः इन्द्रजिदित्यनेन इन्द्रतोऽपि
लक्ष्मणप्रकर्षः । राक्षसपते रावणस्य कण्ठरूपाऽटवी अरण्यं केनाऽपीति हेलायाम्, कृत्वा
छिन्नेत्यर्थः । धीरोदात्तेन रामेण स्वाहङ्कारप्रकटनमिमां मयेति नोक्तम् । शार्दूलविक्रीडितं छन्दः ॥

अत्र केनापीत्यर्थशक्तिमूलं संलक्ष्यक्रमं रामरूपं व्यङ्ग्यमगूढन्तदाह—अत्रेति ।
अनुरणनरूपस्य व्यङ्ग्यस्यागूढत्वमिति शेषः । केनाप्यत्रेत्यस्य स्थाने तस्याप्यत्रेति पाठे
गूढतया ध्वनित्वमिति स पाठो युक्तः । तस्येत्यस्य तत्तत्प्रभावातिशयत्वेन ख्यातस्येत्यर्थः ।
अपरस्याङ्गमिति द्वितीयं भेदं विवर्णोति—अपरस्येति । अपरशब्दार्थमाह—रसादेरि-

यथा—अयं स रशनोत्कर्षो पीनस्तनविमर्दनः ।

नाभ्युरुजघनस्पर्शो नीवीविस्मसनः करः ॥ ११६ ॥

अत्र शृङ्गारः करुणस्य ।

कैलासालयभाललोचनरुचा निर्वर्तितालक्तक-

व्यक्तिः पादनखद्युतिगिरिभुवः सा वः सदा त्रायताम् ।

स्पर्धाबन्धसमृद्धयेत सुहृदं रुढा यथा नेत्रयोः

क्रान्तिः कोकनदानुकारिसरसा सद्यः समुत्सार्यते ॥ ११७ ॥

अत्र भावस्य रसः ।

अत्युच्चाः पङ्क्तिः स्फुरन्ति गिरयः स्फारास्तथाभोधयः

त्यादि । आदिना भाव-रसाभास-भावाभास-भावशान्ति-भावोदय-भावसन्धि-भावशबल-
तारूपस्यासंलक्ष्यक्रमस्य संलक्ष्यक्रमस्य च ग्रहणं, वाच्यस्य वाक्यार्थस्य वाच्यार्थं विशिनष्टि—
वाक्यार्थभूतस्येति । वाक्यतात्पर्यविषयतया प्रधानस्येत्यर्थः । अङ्गम् उपकारकम् उत्कर्षकं वा रसादि असंलक्ष्यक्रमरूपम् अनुरणनरूपम् संलक्ष्यक्रमम् एवं चासंलक्ष्यक्रमं अनुस्वा-
नाभसंलक्ष्यक्रमं चेति द्विविधमपराङ्गं व्यङ्ग्यमिति भावः ।

रसस्य रसाङ्गतायाम् अपराङ्गव्यङ्ग्यं मध्यमकाव्यमुदाहरति—अयं स इति । महा-
भारते स्त्रीवर्षणि भूरिश्रवसो रणभूमिपतितं हस्तमादाय तद्रूपप्रलापोक्तिः । स पूर्वानुभूत-
रशनोत्कर्षणादितत्तच्छृङ्गारावस्थः करो हस्तः अयं दृश्यमानदुरवस्थः, कथंभूतः ? रशनायाः
काञ्च्या उत्कर्षो आकर्षकः, तथा पीनयोः पुष्टयोः स्तनयोर्विमर्दनो विमर्दकारी, तथा नाभिश्च
ऊरु च जघनं चैतानि स्थुशति तच्छृङ्गलः, तथा नीव्याः नाभितलपसनग्रन्थेः विस्मसनः
विमोचकः । “जघनं कटिपुरोभागं” इति मेदिनी ॥ ११६ ॥

अत्र शृङ्गारस्य करुणरसयोपपत्त्येन शृङ्गारः करुणस्याङ्गमित्याह—अत्रेति । अङ्गमिति
शेषः । अत्र करुणरस एव प्रधानं शोकस्योत्पन्नतया करुणस्यैवास्वादगोचरत्वात् शोका-
वेशाच्छृङ्गारस्यापुष्टत्वेनाङ्गत्वमिति ।

रसस्य भावाङ्गतायामपराङ्गव्यङ्ग्यं मध्यमकाव्यमुदाहरति—कैलासेति । भगवति भवे
प्रणतिपरे सति भवान्या मानभङ्गेन नेत्ररुण्यनाशवर्णनम् । गिरिभुवो भवान्याः सा पादनखानां
द्युतिः वो युष्मन् सदा त्रायतां धृष्टः, कीदृशी ? कैलासः आलयः स्थानं यस्य तस्य शोभोः
भालसम्बन्धिनो लोचनस्य रुचाऽरुणान्त्या निर्वर्तिताः संपादिता अलक्तकस्य लाक्षारसस्य
व्यक्तिः प्रकटता यस्यां सा एतेन शिवस्य भवानीपादपतनं ध्वन्यते, सा का ? यया नखद्युत्या
सुहृदं यथा तथा रुढा प्रहृष्टा कोकनदस्य रक्तोत्पलस्य अतुकारः सादृश्यं यस्यां सा, अत
एव सरनाऽतिशयिता नेत्रयोः क्रान्तिः कोपजनितशोणद्युतिः सद्यस्तत्क्षणं समुत्सार्यते
निःशेषं दूरीक्रियते । अत्रोत्प्रेक्षते—स्पन्देति । स्पर्धाया विजिगीषाया बन्धेन सातत्येन
समृद्धया अतिदीप्तयेव ॥ ११७ ॥

अत्र त्रायतामित्यनेन प्रतीतस्य कविनिष्ठपार्वतीविषयकस्याख्यभावस्य भवनिष्ठपार्वती-
विषयकसम्भोगरूपः शृङ्गारोऽङ्गमित्याह—अत्रेति । कविनिष्ठपार्वतीविषयकप्रीतिरूपभावे
भवानीपरमेश्वरयोः शृङ्गारोऽङ्गमिति भावः ।

भावस्य भावाङ्गतायामपराङ्गव्यङ्ग्यं मध्यमकाव्यमुदाहरति—अत्युच्चा इति । पञ्चाक्ष-
रीनामा कविभोजं स्तौति । अत्र पूर्वार्धे हे पृथ्वीति उत्तरार्धे राजनित्यध्याहारः । अत्युच्चा
अत्युन्नता गिरयः पर्वताः पङ्क्तिः सर्वतः स्फुरन्ति समन्ताद्विधाप्य तिष्ठन्ति, तथा

तानेतानपि बिभ्रती किमपि न कलान्ताऽसि तुभ्यन्नमः ।
 आश्चर्येण मुहुर्मुहुः स्तुतिमिति प्रस्तौमि यावद् भुवः
 तावद्विभ्रदिमां स्मृतस्तव भुजो वाचस्ततो मुद्रिताः ॥ ११८ ॥
 अत्र भूविषयो रत्याख्यो भावो राजविषयस्य रतिभावस्य ।
 बन्दीकृत्य नृप द्विषां मृगदृशस्ताः पश्यतां प्रेयसां
 श्लिष्यन्ति प्रणमन्ति लान्ति परितश्चुम्बन्ति ते सैनिकाः ।
 अस्माकं सुकृतैर्दृशोर्निपतितोऽस्यौचित्यवारानिधे
 विध्वस्ता विपदोऽखिलास्तदिति तैः प्रत्यर्थिभिः स्तूयसे ॥ ११९ ॥
 अत्र भावस्य रसाभास-भावाभासौ प्रथमार्धद्वितीयार्धयोत्यौ ।
 अविरलकरवालकम्पनैर्भ्रुकुटीतर्जनगर्जनैर्मुहुः ।
 ददृशे तव वैरिणां मदः स गतः क्वापि तवेक्षणे क्षणात् ॥ १२० ॥
 अत्र भावस्य भावप्रशमः ।

स्फारा अतिविस्तृता अम्भोधयः समुद्रा अपि स्फुरन्ति, हे पृथिवी ! तानेतान् गिरिसमुद्रान्
 विभ्रत्यपि धारयन्त्यपि त्वं किमपि किञ्चिदपि न कलान्ता न श्रान्ताऽसि, अतस्तुभ्यन्नम इति
 भुवः पृथिव्याः स्तुतिमाश्चर्येण गिर्यादिधारणेऽप्यक्लमादाश्चर्यं यावन्मुहुर्मुहुः प्रस्तौमि करोमि
 तावद् हे राजन् ! इमामेतद्विशिष्टां भुवं विभ्रत् पालयन्नेव तव भुजो न तु भुजौ स्मृतः ततो
 भुजस्मरणाद् वाचः पृथिवीस्तुतिरूपा मुद्रिताः, सङ्कुचिता इत्यर्थः । शार्दूलविक्रीडितं छन्दः ॥

अत्र भूविषयककविनिष्ठरतिभावो राजविषयककविनिष्ठरतिभावस्याङ्गन्तदाह—अत्रेति ।
 रसाभास-भावाभासयोर्भावाङ्गतायामपराङ्गव्यङ्ग्यं मध्यमकाव्यमुदाहरति-बन्दीकृत्येति ।
 कश्चित्कवौ राजानं स्तोति हे नृप ! ते तव सैनिका भयाः येषां द्विषां रिपूणां मृगदृशो हरिणा-
 क्षीर्वन्दीकृत्य हठादाकृष्य पश्यतां प्रेयसाम् अनादरे पश्यी पश्यतः प्रियतमाननादृत्य ता मृग-
 दृशः श्लिष्यन्ति आलिङ्गन्ति प्रणमन्ति रिरंसया कोपशान्तये च पादपतनेन प्रसादयन्ति
 लान्ति आदानं कुर्वन्ति आत्मसात्कुर्वन्ति परितः कामशास्त्रानुक्तस्थलेऽपि उन्मत्तवच्चुम्बन्ति,
 इत्थमनुचितप्रवर्तयिताऽपि त्वं तैः प्रत्यर्थिभिर्वैरिभिः इति अमुना प्रकारेण स्तूयसे । कथम् ?
 हे औचित्यवारानिधे औचित्यसमुद्र ! त्वमस्माकं सर्वेषां सुकृतैः पुण्यैः दृशोर्निपतितोऽसि
 चक्षुषोगोचरतां प्राप्तोऽसि तत् त्वदर्शनादखिला विपदो विपत्तयः अस्माकं ध्वस्ता नष्टा
 इत्यर्थः । शार्दूलविक्रीडितं छन्दः ॥ ११६ ॥

अत्र सैनिकनिष्ठः शृङ्गारोऽननुरक्तलोविषयतया परलोविषयकतया च प्रथमार्धे प्रवृत्तः ।
 द्वितीयार्धे तु प्रत्यर्थिनिष्ठरतिरूपो भावो राजरूपशत्रुविषयकतयाऽऽहार्यत्वेन प्रवृत्तः उभावप्य-
 नौचित्यप्रवृत्तत्वादाभासरूपौ तौ च रसाभास-भावाभासौ राजविषयककविनिष्ठरत्याख्यभाव-
 त्याङ्गभूतावित्याह—अत्रेति । अत्र च रसाभासस्य भावाभासस्य वाऽङ्गत्वेन ऊर्जस्विनामाङ्गङ्कारः ।

भावशान्तेर्भावाङ्गतायामपराङ्गव्यङ्ग्यं मध्यमकाव्यमुदाहरन्ति—अविरलेति । हे राजन्
 अविरलं निरन्तरं करवालस्य खङ्गस्य कम्पनैर्भ्रुकुटीकरणैस्तर्जनैः छिन्वि भिन्वीत्येवंरूपैर्गर्जनैः
 सिंहनादरूपैः धान्येन घनवानिति वत्पकृत्यादित्वात्तृतीयाया अमेदोऽर्थः, एतद्रूपो यस्तव वैरिणां
 मदो मदकार्यम् अस्माभिः मुहुः ददृशे दृष्टः, स मदः तवेक्षणे त्वत्कर्तुं के दर्शने सति
 क्षणात्कापि गतः पलायित इत्यर्थः । वैतालीयं छन्दः ॥ १२० ॥

अत्र वैरिणो मदाख्यो गर्वरूपो भावस्तस्य प्रशमः शान्तिः कविनिष्ठराजविषयकरति-

साकं कुरङ्गकदशा मधुपानलीलां कर्तुं सुहृद्भिरपि वैरिणि ते प्रवृत्ते ।
अन्याभिधायि तव नाम विभो ! गृहीतं केनापि तत्र विपमामकरोदवस्थाम् ॥ १२१ ॥

अत्र त्रासोदयः ।

असोढा तत्कालोल्लसदसहभावस्य तपसः

कथानां विश्रम्भेष्वथ च रसिकः शैलदुहितुः ।

प्रमोदं वो दिश्यात्कपटबटुवेषापनयने

त्वराशैथिल्याभ्यां युगपदभियुक्तः स्मरहरः ॥ १२२ ॥

अत्रावेगधैर्ययोः सन्धिः ।

पश्येत्कश्चिच्चल चपल रे का त्वराऽहं कुमारी

हस्तालम्बं वितर ह ह हा व्युत्क्रमः क्वासि यासि ।

इत्थं पृथ्वीपरिवृढ ! भवद्विद्विषोऽरण्यवृत्तेः

कन्या कञ्चित्फलकिसलयान्याददानाऽभिधत्ते ॥ १२३ ॥

भावेऽङ्गमित्याह—अत्रेति । भावस्य कविनिष्ठराजविषयकरत्याख्यभावस्य भावप्रशमः मदरूप-
भावस्य शान्तिः अङ्गमिति शेषः ।

भावोदयस्य भावाङ्गतायामपराङ्गव्यङ्ग्यं मध्यमकाव्यमुदाहरति—साकमिति । हे
विभो ! राजन् ! ते तव वैरिणि शत्रौ कुरङ्गकदशा बालमृगानेत्रया सुहृद्भिः स्निग्धैरपि साकं
मधुपानलीलां मद्यपानकीडां कर्तुं प्रवृत्ते सति अन्याभिधायी अनेकार्थकतया त्वद्भिन्नस्यापि
बोधके तव नाम त्वद्वाचकं पदं कर्तुं केनापि जनेन गृहीतमुच्चारितं सत् तत्र वैरिणि विषमां
कम्पादिकर्त्राभवस्थां दशमकरोदित्यर्थः । वरन्ततिलका छन्दः ॥ १२१ ॥

अत्र विषमावस्थाव्यङ्ग्यस्य त्रासरूपभावस्योदयः कविनिष्ठराजविषयकरत्याख्यभावस्या-
ङ्गमित्याह—अत्रेति । त्रासोदयः त्रासरूपव्यभिचारिभावस्योदयः अङ्गमिति शेषः ।

भावसन्वेर्भावाङ्गतायामपराङ्गव्यङ्ग्यं मध्यमकाव्यमुदाहरति—असोढेति । तपः कुर्वती
भवानी बटुवेषेण छलयतो महादेवस्य वर्णनमिदम् । कपटेन यो बटोर्ब्रह्माचारिणो वेषः
कृत्रिमाकारविशेषस्तस्यापनयने त्यागे युगपत् समकालमेव त्वराशैथिल्याभ्यामभियुक्त आक्रान्तः
स्मरहरः शिवो वो युष्मभ्यं प्रमोदमानन्दं दिश्यादद्यात्, त्वराशैथिल्ययोर्हेतुगर्भभूते विशेषणे
आह—तत्काले पार्वत्याः बालत्वकाले उत्लसन् प्रादुर्भवन् असहभावो दुःसहत्वं यस्य तस्य
तपसोऽसोढा सोढुमसमर्थः फलदाने विलम्बयितुमक्षमः, अथ च शैलदुहितुः पार्वत्याः कथानां
विश्रम्भेषु विश्वस्ततया क्रियमाणकथासु रसिकः प्रीतिमानित्यर्थः । शिखरिणी छन्दः ॥

अत्र स्मरहरगतयोः त्वरापद-शैथिल्यपदगम्ययोरवेगधैर्ययोर्भावयोः सन्धिः कवि
निष्ठशिवविषयकरतिभावस्याङ्गमित्याह—अत्रेति । सन्धिः कविनिष्ठशिवविषयकरतिभावस्या-
ङ्गमिति शेषः । भावसन्धिरलङ्कारः ।

भावशत्रुताया भावाङ्गतायामपराङ्गव्यङ्ग्यं मध्यमकाव्यमुदाहरति—पश्येदिति ।
फलाद्याहरणसमये कस्मिंश्चित्कामुके जातानुरागाया वननृपकन्याया उक्तिवर्णनम् । हे
पृथ्वीपरिवृढ भूस्वामिन् ! अरण्ये वृत्तिवर्तनं यस्य तस्य वनवासिनः भवद्विद्विषस्त्वच्छत्रोः
कन्या कुमारी फलानि किसलयानि कोमलपल्लवांश्चाददाना गृह्णीतीति सती कञ्चित्कामुकमित्य-
मभिधत्ते वक्ति, कथम् ? कश्चिन्नः पश्येदिति शङ्का अतः रे चपल स्वच्छन्दाचरणशील !
चल अपसर इति रागानुविद्धाऽस्या का त्वरा सत्वरं जिगमिषावारणायेयं ध्वनिः अहं कुमारी
अस्मि अनेन कुमारी स्थितम् अस्मिन्निति इति । हस्तालम्बं हस्तरूपमवलम्बनं वितर

अत्र शङ्काऽसूयाधृतिस्मृतिश्रमदैर्न्यविबोधैस्तुल्यानां शबलता ।

एते च रसवदाद्यलङ्काराः । यद्यपि भावोदयभावसन्धिभावशबलत्वानि नालङ्कारतया उक्तानि, तथाऽपि कश्चिद् ब्रूयादित्येवमुक्तम् ।

यद्यपि स नास्ति कश्चिद्विषयः, यत्र ध्वनिगुणीभूतव्यङ्ग्ययोः स्वप्रभेदादिभिः सह सङ्करः संसृष्टिर्वा नास्ति, तथाऽपि 'प्राधान्येन व्यपदेशा भवन्तीति कचित्केनचिद्व्यवहारः ।

जनस्थाने भ्रान्तं कनकमृगतृष्णान्धितधिया

वचो वैदेहीति प्रतिपदमुदश्रु प्रलपितम् ।

कृतालङ्काभर्तुर्वदनपरिपाटीषु घटना

मयाऽऽप्तं रामत्वं कुशलवसुता न त्वधिगता ॥ १२४ ॥

देहीति श्रमः, दहहेति तादृशवाक्यप्रयोगजनकभावजं दैन्यं व्युत्क्रमः कन्यागमनरूपविपरीताचरणं जायते अयं विरोधः असीति त्वमित्यर्थे विभक्तिप्रतिरूपकमव्ययम् त्वं क कुत्र यासीत्यौस्तुक्यम् । मन्दाकान्ता छन्दः ॥ १२३ ॥

अत्र शङ्कादीनां पूर्वपूर्वोपमर्देनोत्तरोत्तरोदयरूपा शबलता नृपविषयककविनिष्ठरत्याख्यभावस्याङ्गमित्याह—अत्रेति ।

ते च गुणोभूतव्यङ्ग्याभिधाने उदाहरिष्यन्ते इति चतुर्थ्याल्लोकोक्तस्ववचनं सङ्गमयति—एते चेति । एते एव गुणोभूता रसादयो रसवदाद्यलङ्कारव्यपदेशं लभन्ते रसवत्-प्रेय-ऊर्जस्वि-समाहित-भावोदय-भावसन्धि-भावशबलताश्चेति सप्त रसवदादयोऽलङ्काराः पूर्वमुक्तास्त एव अयं स रसोत्कर्षात्यादिमिरुदाहृता इति भावः ।

ननु गुणोभूतो रसो रसवद् भावस्तु प्रेयः रसाभ्युस-भावाभासौ ऊर्जस्वि-भावशान्तिः समाहितः इत्यस्त्येव पूर्वोपमालङ्कारव्यपदेशः अतो रसादिचतुष्टयस्य रसवदाद्यलङ्कारत्वं युक्तम्, न तु भावोदयादीनां प्राचीनैरनुक्तत्वादिति शङ्कामनुवदति—यद्यपीति । समाधत्ते—तथापीति । अयं भावः—परोत्कर्षकत्वस्यालङ्कारत्वव्यवहारबीजस्य गुणोभूतरसादाविव भावोदयादावपि सत्त्वादिनिगमनाविरहेण भावोदयादीनामपि अलङ्कारत्वमिति कश्चिद् ब्रूयात्तदा किमुत्तरमिति तेऽप्यलङ्कारतया मयोदाहृता इति ।

नन्वयं स रसोत्कर्षात्यत्र प्रकरणगम्यस्य करणस्य प्राधान्येन ध्वनित्वे सम्भवति कथं गुणोभूतव्यङ्ग्यतेत्याशङ्कते—यद्यपीति । स्वप्रभेदादिभिः ध्वनिगुणोभूतव्यङ्ग्ययोः प्रभेदोऽवान्तरभेदः आदिना विजातीयप्रभेदपरिग्रहः । समाधत्ते—प्राधान्येनेति । प्राधान्येन व्यपदेशा भवन्तीति न्यायेन यत्र यन्मुखेन चमत्कारस्तत्र तेनैव व्यवहार इति भावः ।

अथ शब्दशक्तिमूलानुरणनरूपोपमालङ्कारस्य लक्ष्यक्रमस्य वाच्याङ्गतायामपराङ्म्यङ्ग्यं मध्यमकाव्यमुदाहरति—जनस्थान इति । हनुमन्नाटके भट्टवाचस्पतेरिदं पद्यम् । मया रामत्वं रामधर्मं आप्तं परन्तु कुशलं परिणामसुरसं तसु धनं यस्य तद्भावः अथवा कुशलवौ सुतौ यस्याः सा सीता नाधिगता न प्राप्ता । कथं च रामत्वं प्राप्तमित्याह—कनकस्य सुवर्णस्य मृगे अन्वेषणे या तृष्णा कनके या मृगतृष्णा निष्कलाशा सैव कनकमृगे मारीचे तृष्णा तथाऽन्विता विवेकरहिता धीर्यस्य तादृशेन मया जनानां स्थाने ग्रामनगरादौ भ्रान्तं भ्रमणमेव जनस्थाने दण्डकारण्ये भ्रान्तं भ्रमणं कृतम् । वै निश्चयेन देहि प्रयच्छेति वचो वचनमेव वैदेहि जानकि ! इति प्रतिपदं प्रतिस्थानम् उद्गतमुत्थितं अश्रु यत्र तद्यथा तथा प्रलपितं वृथैवोक्तम्, भर्तुर्भरणकर्तुर्धनिकस्य परिपाटीषु सेवारचनासु अलमत्यर्थं का घटना न कृता इति वदन्—
0. अथवा कनकमृगे मारीचे तृष्णा तयाऽन्विता विवेकरहिता धीर्यस्य तादृशेन मया जनानां स्थाने ग्रामनगरादौ भ्रान्तं भ्रमणमेव जनस्थाने दण्डकारण्ये भ्रान्तं भ्रमणं कृतम् । वै निश्चयेन देहि प्रयच्छेति वचो वचनमेव वैदेहि जानकि ! इति प्रतिपदं प्रतिस्थानम् उद्गतमुत्थितं अश्रु यत्र तद्यथा तथा प्रलपितं वृथैवोक्तम्, भर्तुर्भरणकर्तुर्धनिकस्य परिपाटीषु सेवारचनासु अलमत्यर्थं का घटना न कृता इति वदन्—

अत्र शब्दशक्तिमूलानुरणनरूपो रामेण सहोपमानोपमेयभावो वाच्याङ्गतां नीतः ।

आगत्य संप्रति वियोगविसंशुलाङ्गी-

मम्भोजिनीं क्वचिदपि क्षपितत्रियामः ।

एनां प्रसादयति पश्य शनैः प्रभाते

तन्वङ्गि ! पादपतनेन सहस्ररश्मिः ॥ १२५ ॥

अत्र नायकवृत्तान्तोऽर्थशक्तिमूलो वस्तुरूपो निरपेक्षरविकमलिनीवृत्तान्ता-
ध्यारोपेणैव स्थितः ।

वाच्यसिद्धयङ्गं यथा—

भ्रमिमरतिमलसहृदयतां प्रलयं मूच्छां तमः शरीरसादम् ।

प्रकारेषु घटना उपायः एव लङ्काभर्तु रत्नस्य वदनपरिपाट्यां मुखरङ्गकौ इषुघटना
शरसंयोजनाः अलमत्यर्थं कृतेत्यर्थः । अत्रोक्तरीत्या इलेषोपस्थितानां पदार्थानामभेदारोपा-
द्रामत्वोपपत्तिः ॥ १२४ ॥

अत्र शब्दशक्तिमहिम्ना पादत्रयद्योत्या प्रकृताप्रकृतयोः कर्त्रयितृरामयोरुपमा मयाऽतं
रामत्वमिति वाच्याया रामत्वप्राप्तेरुपकारकतयैव कवेरभिप्रेतेति उपमाया वाच्याङ्गत्वन्तदाह—
अत्रेति । उपमानोपमेयभावः साम्यं वाच्याङ्गतां वाच्यस्य मयाऽतं रामत्वमित्यस्य अङ्गताम
उत्कर्षतां नीतः प्रापितः जनस्थानादिशब्दानां परिवृत्त्यसहृत्वाच्चब्दशक्तिमूलता ।

अर्थशक्तिमूलानुरणनरूपस्य लक्ष्यक्रमस्य वस्तुनो वाच्याङ्गतायामराङ्गव्यङ्ग्यं मध्यम-
काव्यमुदाहरति—आगत्येति । मौग्ध्याद्विनैवानुनयं त्यक्तमानां प्रति सख्या उक्तिः । हे
तन्वङ्गि ! क्वचिदपि क्वचिदेव द्वोपान्तरे एव नायिकान्तरगृहे क्षपिताऽतिवाहिता त्रियामा-
रात्रियेन तथाभूतः सहस्ररश्मिः सूर्यः संप्रति प्रभाते जाते सति शनैरतिभीत इवातिलज्जित
इव मन्दमन्दमागत्य एतामम्भोजिनीं कमलिनामिव नायिकां पादपतनेन किरणसंयोगेनैव
चरणपतनेन प्रणामेन प्रसादयति विकासयत्येव अनुनयति एतत्तदय । कोहशोम् ! द्वोपान्तरे
सूर्यसञ्चारेण यो वियोगः सम्बन्धाभावः स एव वियोगो विरहस्तेन विसंशुलाङ्गी संकुचि-
ताङ्गीमेव सन्तापकाद्व्यादिना विषमाङ्गीमित्यर्थः । वसन्ततिलका छन्दः ॥ १२५ ॥

अत्र सहस्ररश्मिरित्यनेन बहुनायिकावत्त्वं ध्वन्यते, तथा च बहुनायिकावानपि स्वयं-
मेवागत्य पादपतनेनानुनयतीति कामिनोर्व्यवहारः त्वं पुनर्वहुतरकालं परनायिकासक्ते धूतं
अनुनयं विनैव मानं त्यक्त्वा प्रसन्नासोत्पुपालम्भः, एवं च नायकनायिकावृत्तान्तकथनमेवा-
भिप्रेतम् । स च वृत्तान्तो व्यव्यमानः वाच्ये रतिकमलिनीवृत्तान्तेऽभिन्नतया चारोप्यमाणः
तस्य प्रकृतार्थतां संपादयन् तदुत्कर्षमाधत्ते इत्यङ्गतयैवास्ते अयमेव समासोक्त्यलङ्कार इत्या-
शयेनाह—अत्रेति । नायकेत्यत्रैकशेषेण नायकनायिकयोरित्यर्थः । वृत्तान्तो व्यवहारः
वस्तुरूपः । नोपमारूपकध्वनी तयोर्विषयाभावात् । निरपेक्षेति । अप्रकृतवृत्तान्तोपस्थितिं
विनापि वाक्यार्थपर्यवसानाच्च तत्साक्षात्त्वम् । अस्याः व्यङ्ग्योक्तैर्वाच्योत्कर्षकत्वेन वाच्येन
सह सम्बन्धं च दर्शयति रविकमलिनीत्यादिप्रकृतव्यवहारेऽप्रकृतव्यवहारोपरूपायां समा-
सोक्तौ व्यङ्ग्यायां पङ्क्तववाच्यस्यैव प्राधान्यात्समासोक्तित्वम्, तथा प्रकृताप्रकृतवृत्तान्तयोरा-
रोप्यमाणारोपविषयतास्य एव सम्बन्ध इति दिक् ।

वाच्यसिद्धयङ्गव्यङ्ग्यं मध्यमकाव्यमुदाहरति—वाच्येति । इदं द्विविधं एकवक्तृकपद-
वाच्याङ्गम् अन्यवक्तृकपदवाच्याङ्गं चेति ।

तन्नार्थमाह—भ्रमिमिति । नायकाय नायिकावत्त्वां बोधयितुं सामान्यतो वर्षावर्णन-

मरणञ्च जलदभुजगजं प्रसह्य कुरुते विषं वियोगिनीनाम् ॥ १२६ ॥
अत्र हालाहलं व्यङ्ग्यं भुजगरूपस्य वाच्यस्य सिद्धिकृत् ।

यथा वा—

गच्छाम्यच्युत ! दर्शनेन भवतः किं तृप्तिरुत्पद्यते
किं त्वेवं विजनस्थयोर्हतजनः संभावयत्यन्यथा ।

इत्यामन्त्रणभङ्गिसूचितवृथावस्थानखेदालसा—

माश्लिष्यन्पुलकोत्कराद्भित्ततनुर्गोपी हरिः पातु वः ॥ १२७ ॥

अत्राच्युतादिपदव्यङ्ग्यमामन्त्रणेत्यादिवाच्यस्य । एतच्चैकत्रैकवक्तृगतत्वेन
अपरत्र भिन्नवक्तृगतत्वेनेत्यनयोर्भेदः ।

अस्फुटं यथा—

अदृष्टे दर्शनोत्कण्ठा दृष्टे विच्छेद्भीरुता ।

नादृष्टेन न दृष्टेन भवता लभ्यते सुखम् ॥ १२८ ॥

परा सख्या उक्तिः । जलदो मेघ एव त्रासकत्वाद् भुजगः सर्पस्तज्जं विषं जलमेव विषं हाला-
हलं कर्तुं प्रसह्य बलात्कारेण वियोगिनीनां विरहिणीनां भ्रम्यादि कुरुते भ्रमिर्भ्रमणं विभ्र-
मणमिव दर्शयन् कश्चिदान्तरो विकारः । अरतिविषयानभिलाषः । अलसहृदयता उदासीनता
प्रलयो वहिरिन्द्रियचेष्टाविरहः मूर्च्छा बाह्याभ्यन्तरेन्द्रियचेष्टाविरहः तमस्तमोगुणोद्रेकेणान्यम्
शरीरसादो देहकार्श्यम् मरणं—“जीवस्योद्गमनारम्भो मरणं परिकीर्तितम् ।” इति पारिभा-
षिकम्, न तु प्रसिद्धम् तस्यामङ्गलरूपत्वेनाश्लोक्तत्वात् । गाथा छन्दः । “विषन्तु गरले तोये”
इति विश्वः ॥ १२६ ॥

अत्र जलद एव भुजग इति रूपकं वाच्यं तावन्न सिध्यति, यावज्जलवाचकेन विषमित्य-
नेन हालाहलं न व्यङ्ग्यते इति वाच्यसिद्धयङ्गन्तदाह—अत्रेति । वाच्यस्य सिद्धिकृद् गरला-
त्मकजलोद्गारित्वसामर्थ्येन जलदे भुजगतादात्म्यारोपरूपरूपकोपपत्तिरिति भावः ।

द्वितीयमुदाहरति—गच्छामीति । गोपीमाश्लिष्यन्हरिः वो युष्मान्पातु । कीदृशः ?
पुलकानां रोमाञ्चानामुत्करेण समूहेन अश्रिता व्याप्ता तनुः शरीरं यस्य सः । कथंभूतां ?
हे अच्युत ! अहं गच्छामि भवतो दर्शनेन किं तृप्तिरुत्पद्यते अपि तु न, किन्तु प्रत्युत एवं
विजनस्थयोरेकान्तगतयोरावयोः हतजनो दुर्जनः अन्यथा सम्भावयति रत्यर्थं समागताविति
सम्भावयतीति वाच्योऽर्थः । व्यङ्ग्यार्थस्तु हे अच्युत ! विजनेऽस्मद्विधनायिकादर्शनेपि अस्व-
लितधैर्यं । यतो न सम्भोगाय यतसे अतो भवतो दर्शनेन किं तृप्तिरुत्पद्यते अपि तु सम्भो-
गेनैव किं च सम्भोगे सति दुर्जनसम्भावनमपि न दुःखाय तस्माद् वृथैवात्मानं वञ्चयाव इति ।
इति पूर्वाक्तस्य आमन्त्रणस्य अच्युतेति सम्बोधनपरस्य भङ्ग्या स्वरविशेषोक्त्या अस्वलितधै-
र्यव्यञ्जनद्वारा सूचितं यद्वृथावस्थानं निरर्थकावस्थितिस्तेन यः खेदः तेनालसामित्यर्थः ।
शार्दूलविक्रीडितं छन्दः ॥ १२७ ॥

अत्र इत्यामन्त्रणेत्यादिगोपीविशेषणवाच्यं तावन्न सिध्यति यावदच्युतेत्यादिपूर्वाधेन
प्रागुक्तव्यङ्ग्यं न प्रतीयते इति वाच्यसिद्धयङ्गमित्याह—अत्रेति । उदाहरणद्वयभेदकमाह—
एतच्चेति । वाच्यसिद्धयङ्गं वाच्यं च एकत्र प्रथमोदाहरणे एक एव कविर्वक्ता अपरत्र द्विती-
योदाहरणे पूर्वाधेनो गोपी वक्त्री उत्तरार्धे कविर्वक्तेति भेद इति भावः ।

अस्फुटव्यङ्ग्यं मध्यमकाव्यमुदाहरति—अदृष्ट इति । कस्याश्चित्प्रियं प्रत्युक्तिः । त्वयि
अदृष्टे सति कदा दर्शनादि भविष्यतीति दर्शनस्योत्कण्ठा, दृष्टे सति विच्छेदे वियोगे भीरुता
भयशीलता, इत्येतेन अनेन प्रकृतं वाच्यं व्यङ्ग्यते इति ॥ १२८ ॥

अत्रादृष्टो यथा न भवसि वियोगभयं च यथा नोत्पद्यते तथा कुर्या इति श्लिष्टम् ।

सन्दिग्धप्राधान्यं यथा—

हरस्तु किञ्चित्परिवृत्तधैर्यश्चन्द्रोदयारम्भ इवाम्बुराशिः ।

उमामुखे बिम्बफलाधरोष्ठे व्यापारयामास विलोचनानि ॥ १२९ ॥,

अत्र परिचुम्बितुमैच्छदिति किं प्रतीयमानं किं वा विलोचनव्यापारणं वाच्यं प्रधानमिति सन्देहः ।

तुल्यप्राधान्यं यथा—

ब्राह्मणातिक्रमत्यागो भवतामेव भूतये ।

जामदग्न्यस्तथा मित्रमन्यथा दुर्मनायते ॥ १३० ॥

अत्र जामदग्न्यः सर्वेषां क्षत्रियाणामिव रक्षसः क्षणात्क्षयं करिष्यतीति व्यङ्ग्यस्य वाच्यस्य च समं प्राधान्यम् ।

काक्वाक्षितं यथा—

मथ्नामि कौरवशतं समरे न कोपाद्

दुःशासनस्य रुधिरं न पिबाम्युरस्तः ।

अत्रादृष्टो यथा न भवसि वियोगदुःखं च यथा नोत्पद्यते तथा कुर्या इति व्यङ्ग्यस्य व्युत्पन्नानामपि विलम्बवेद्यत्वादस्फुटव्यङ्ग्यं मध्यमकाव्यमित्याह—अत्रेति ।

सन्दिग्धप्राधान्यव्यङ्ग्यं मध्यमकाव्यमुदाहरति—हरस्त्विति । कुमारसम्भवे वसन्तागमने हरस्य वर्णनम् । चन्द्रोदयारम्भे अम्बुराशिः समुद्र इव किञ्चिदीषत् परिवृत्तं च्युतं धैर्यं यस्य तथाभूतो हरस्तु पुनः बिम्बफलमधरयतः तिरस्कुरुत इति बिम्बफलाधरो ओष्ठौ यस्मिन् यद्वा बिम्बफलवदधरोष्ठो यत्र तथाभूते उमाया मुखे विलोचनानि व्यापारयामास सञ्चारयामासेत्यर्थः । उपजातिश्लन्दः ॥ १२९ ॥

अत्राधरं सुविश्रुतमैच्छदिति व्यङ्ग्यम्, युगपल्लोचनत्रयव्यापारणं वाच्यम् । तयोश्च चमत्कारप्रयोजकत्वरूपे प्राधान्ये साधक-बाधकमानामावेन सन्देहः वाच्यस्याप्यलौकिकत्वेन चमत्कारकारित्वाद् उत्कण्ठातिशयव्यञ्जकत्वाच्चेति सन्दिग्धप्राधान्यव्यङ्ग्यमित्याह—अत्रेति । प्रतीयमानं व्यङ्ग्यं प्रधानमित्यन्वयः ।

तुल्यप्राधान्यव्यङ्ग्यं मध्यमकाव्यमुदाहरति—ब्राह्मणेति । महावीरचरिते माल्यवन्तं प्रति परशुरामप्रेषिते पत्रे पद्यमिदम् । ब्राह्मणानामतिक्रमोऽवमानस्तस्य त्यागो भवतामेव भूतये कल्याणाय भवति न तु ब्राह्मणानाम्, अन्यथा ब्राह्मणातिक्रमत्यागे तथा जन्मप्रभृति-सकलरहस्यवेदि मित्रं सुहृद्भूतो जामदग्न्यः अत्यन्तं साधुजनातिक्रमासहनशीलः दुर्मनायते क्षुब्धान्तःकरणो भवतीत्यर्थः ॥ १३० ॥

अत्र जामदग्न्यः क्षत्रियाणामिव रक्षसामपि क्षयं करिष्यतीति दण्डरूपं व्यङ्ग्यमिव श्रुत्युपदेशो मित्रत्राभिधानरूपं च सामोपायात्मकं वाच्यमपि प्रधानमेव दुर्मनायते इति गम्भीरोक्त्या वाच्यस्यापि चमत्कारित्वादिति तुल्यप्रधानव्यङ्ग्यचन्तदाह—अत्रेति ।

काक्वाक्षितं शठिति प्रत्यायितं व्यङ्ग्यं यस्मिन्स्तन्मध्यमकाव्यमुदाहरति—मथ्नामीति । वेणीसंहारे सन्धिभ्रवणकुपितस्य भीमसेनस्योक्तिः । अहं समरे कोर्मात् कौरवाणां दुर्धन-धनादीनां शतं न मथ्नामि दुःशासनस्य उरस्तो हृदयाद् रुधिरं न पिबामि, सुयोधनस्य

सञ्चूर्णयामि गदया न सुयोधनोरु
सन्धिं करोतु भवतां नृपतिः पणेन ॥ १३१ ॥

अत्र मथनाभ्येवेत्यादिव्यङ्ग्यं वाच्यनिषेधसहभावेन स्थितम् ।

असुन्दरं यथा—

वाणीरकुडङ्कुड्डीणसउणकोलाहलं सुणन्तीए ।

घरकम्मवावडाए बहुए सीअन्ति अङ्गाइं ॥ १३२ ॥

अत्र दत्तसङ्केतः कश्चिज्ज्ञतागहनं प्रविष्ट इति व्यङ्ग्यात् सीदन्त्यङ्गानीति वाच्यं सचमत्कारम् ॥

(६७) एषां भेदा यथायोगं वेदितव्याश्च पूर्ववत् ॥ ४६ ॥

यथायोगमिति । 'व्यज्यन्ते वस्तुमात्रेण यदाऽलङ्कृतयस्तदा । ध्रुवं ध्वन्य-

दुर्योधनस्य ऊरु सकिण्डुरं गदया न संचूर्णयामि भवतां नृपतिर्धुधिट्टिः पणेन ग्रामपञ्चक-
रूपेण सन्धिं मैत्रीं करोत्वित्यर्थः । सर्वत्र वर्तमानसामीप्ये भविष्यति लट् । वसन्ततिलका
छन्दः ॥ १३१ ॥

अत्र प्रतिज्ञातकुडकुलक्षयस्य भीमस्य न मथनामीत्युक्तिर्विरुद्धेति नञ्मु काकुः प्रतीयते,
तथा काक्वा नअयन्तरं प्रतीयमानं न मथनामीति न इत्येवं रूपमित्यवधारणं व्यङ्ग्यमित्याह—
अत्रेति । ननु मथनाभ्येवेत्यादिव्यङ्ग्यस्य चमत्कारित्वे ध्वनित्वमेव स्यात्तत्कथं गुणीभाव
इत्यत आह—वाच्येति । वाच्यो यो निषेधस्तस्य सहभावेन समकालं प्रतीयमानत्वेन स्थितं
व्यवस्थितं तेन व्यङ्ग्यकृतचारुत्वस्य वाच्यनिर्वाहत्वाग्रहाच्च ध्वनित्वं किन्तु गुणीभूतव्यङ्ग्यत्व-
मेवेति भावः ।

असुन्दरव्यङ्ग्यं मध्यमकाव्यमुदाहरति— वाणीरेति ।

वानीरकुञ्जोड्डीणशकुनिकोलाहलं शृण्वन्त्याः ।

गृहकर्मव्यापृताया वध्वाः सीदन्त्यङ्गानि ॥

इति संस्कृतम् । गृहसमीपवर्तिवैतसनिकुञ्जे पक्षिकोलाहलतर्कितोपनायकप्रवेशायाः गुरु-
जनपारतन्त्र्येण गृहकर्मव्यापृततया च तत्र गन्तुमशक्ताया अवस्थावर्णनमिदम् । वानीराणां
वैतसानां कुञ्जेश्वो गहनस्थानेभ्य उड्डीना उत्सृष्टाः ये शकुनयः पक्षिणस्तेषां कोलाहलं
कण्ठशब्दं शृण्वन्त्याः गृहकर्मणि रन्वनादौ व्यापृताया लमाया वध्वा अङ्गानि सीदन्ति
अङ्गानां प्राप्नुवन्तीत्यर्थः । मुखविपुला छन्दः ॥ १३२ ॥

अत्र श्रवणावसादरूपयोः कार्यकारणयोर्वर्तमानप्रत्ययाभ्यां पोर्वापर्यविपर्ययरूपातिशयो-
क्तिरलङ्कारः तेन चोत्कण्ठातिशयो व्यङ्ग्यः । अत्र चाङ्गानि सीदन्तीति वाच्योपेक्षया दत्तसङ्केतो
लतागहनं प्रविष्ट इति व्यंग्यमसुन्दरमित्याह—अत्रेति । सचमत्कारं चमत्कारकारि ।

उक्तानामेव गुणीभूतव्यङ्ग्यानामवान्तरभेदानाह—एषामिति । गुणीभूतव्यङ्ग्यानां भेदाः
पूर्ववद् ध्वनिभेदवद् यथायोगं यथासम्भवं वेदितव्या इति कारिकार्थः । अयं भावः—न केवलं
गुणीभूतव्यङ्ग्यस्यैव अत्रावेव भेदाः किन्तु अयान्तरसंक्रमितवाच्यत्वादिभिर्गुणधर्मिभिर्यथा ध्वने-
भेदास्तथाऽसम्भविनो विहाय अस्यापि तैरुपाधिभिः शुद्धभेदाः सङ्करसंलुष्टिभ्यां योजने च
तेषामिवैषां च सङ्कर्णभेदा अपि बोद्धव्या इति (६७)

अत्र ध्वनिकारसम्प्रतिमाह—व्यज्यन्त इति । यदा वस्तुमात्रेण वाच्यालङ्काररहितेन
अलङ्कृतयोऽलङ्कारा व्यज्यन्ते, तदा तासामलङ्कृतीनां ध्रुवं ध्वन्यङ्गता ध्वन्यव-

ज्ञता तासां काव्यवृत्तेस्तदाश्रयात् ॥ इति ध्वनिकारोक्तदिशा वस्तुमात्रेण यत्रालङ्कारो व्यज्यते न तत्र गुणीभूतव्यङ्ग्यत्वम् ॥

(६८) सालङ्कारैर्ध्वनेस्तैश्च योगः संसृष्टिसङ्करैः ।

सालङ्कारैरिति । तैरेवालङ्कारैः अलङ्कारयुक्तैश्च तैः, तदुक्तं ध्वनिकृता—

स गुणीभूतव्यङ्ग्यैः सालङ्कारैः सहप्रभेदैः स्वैः ।

सङ्करसंसृष्टिभ्यां पुनरप्युद्योतते बहुधा ॥ इति ॥

(६९) अन्योन्ययोगादेवं स्याद् भेदसंख्यातिभूयसी ॥ ४७ ॥

एवमनेन प्रकारेण अवान्तरभेदगणनेऽतिप्रभूततरा गणना, तथा हि—शृङ्गा-
रस्यैव भेदप्रभेदगणनायामानन्त्यम् का गणना तु सर्वेषाम् ।

हारप्रयोजकता, कुतः ? काव्यवृत्तेः काव्यव्यवहारस्य तदाश्रयाद् अलङ्कारसापेक्षत्वाद् यत्र वाच्यालङ्कारापेक्षया व्यङ्ग्यस्य तस्य चारुत्वं तत्र गुणीभूतव्यङ्ग्यत्वमेव यथा प्रतिवस्तूपमा-
व्यङ्ग्यायामगूढायामुपमायामिति भावः । न गुणीभूतव्यङ्ग्यत्वम्, अपि तु ध्वनित्वमेव तथा
च तैर्भेदैर्न्यूनोऽत्र प्रकारः । तथा हि स्वतः सम्भवि कविप्रौढोक्तसिद्ध-कविनिवद्धवक्तृप्रौ-
ढोक्तसिद्ध-वस्तु-व्यङ्ग्यालङ्काराणां पद-वाक्य प्रबन्धगतत्वेन त्रिरूपतया वस्तुव्यङ्ग्यालङ्का-
रस्य नवविधत्वमिति ध्वनिभेदसंख्येकपञ्चाशतो नवन्यूनेन अष्टानां भेदानां प्रत्येकं द्विचत्वारिंशद्विधत्वमिति मिलित्वा गुणीभूतव्यङ्ग्यस्य षट्त्रिंशदधिकत्रिंशतभेदाः (३३६) शुद्धाः ।
एवमस्य संसृष्टिसङ्कराभ्यां चतुरशीत्यधिकपञ्चाशताधिकैकपञ्चाशत्सहस्रोत्तरचतुर्लक्षभेदाः
(४५१५८४) संकीर्णाः । शुद्धभेदैः सह विंशत्यधिकनवशतोत्तरैकपञ्चाशत्सहस्राधिकचतु-
र्लक्षभेदाः (४५१९२०) ॥

ध्वनिगुणीभूतव्यङ्ग्यमिश्रणमाह—सालङ्कारैरिति । तैर्गुणीभूतव्यङ्ग्यैः शुद्धैः सजातीयविजातीयमिश्रीभूतैश्च सह ध्वनेयांगो मिश्रणं संसृष्ट्या एकया सङ्करैस्त्रिभिः (६८)

तैरेवालङ्कारैरिति । समासोक्तिरसवदादिरूपैर्गुणीभूतव्यङ्ग्यैरेवालङ्कारैरित्यर्थः, । आग-
त्येत्याद्युदाहरणे गुणीभूतव्यङ्ग्यस्य नायिकानायकवृत्तान्तस्य वाच्यरविकमलिनीवृत्तान्तोत्कर्षकस्य समासोक्त्यलङ्कारत्वादिति भावः ॥ अलङ्कारयुक्तैरिति । वाच्यालङ्कारसहितैः
उपमाचलङ्कारसहितैर्वस्तुरूपगुणीभूतव्यङ्ग्यैरिति यावत् । स्वोक्तेऽयं सम्प्रतिमाह—तदुक्त-
मिति । ध्वनिकृता आनन्दवर्धनेन स ध्वनिः सालङ्कारैः वाच्यालङ्कारसहितैः गुणीभूतव्यङ्ग्यैः
स्वैः प्रभेदैः अर्थान्तरसंक्रमितवाच्यादिभिश्च सह सङ्करसंसृष्टिभ्यां पुनर्बहुधा बहुप्रकारः
उद्योतते प्रकाशत इत्यर्थः ।

अन्योन्ययोगादेवमिति । एवं ध्वन्यादिभेदैस्तत्प्रभेदैश्च योजनेऽतिप्रभूतसंख्या भव-
तीति कारिकायाः (६९)

अत उदाहृतमशक्येति भावः । एतैः प्रभेदैरुपनिबध्यमानः पुरातनोऽप्यथां नवनवी-
भवतीति तद्व्यर्थं ध्वनिभेदानन्त्यप्रदर्शनम् तदैव व्याकरोति—एवमिति । अनेन उक्तेन ।
अतिप्रभूततरेति । शुद्धसजातीयविजातीयसंमिश्रणभेदेन निर्वक्तुमशक्येति भावः । तदु-
पपादयति—तथाहीति । प्रभेदोऽवान्तरभेदः । आनन्त्यमिति । तत्तु रसादीनामनन्त-
त्वादित्यादिना चतुर्थोल्लासे स्पष्टकृतम् । सर्वेषामिति । ध्वनिगुणीभूतव्यङ्ग्ययानाम् । अयं-
भावः । एकस्यैव शृङ्गारस्य भेदप्रभेदगणनायामानन्त्ये किं वक्तव्यं सर्वेषां तद्गणनायामानन्त्यं
स्यादिति । तथा हि—

शुद्धैः सहैकपञ्चाशद्भेदैर्भेदाद्यथा ध्वनेः ।

संकीर्णैश्च तस्मात्सालङ्कारैश्चैव ध्वनिरुपनिबध्यते (१०३३१) ॥

सङ्कलनेन पुनरस्य ध्वनेस्त्रयो भेदाः व्यङ्ग्यस्य त्रिरूपत्वात्, तथा हि-किञ्चिद्वाच्यतां सहते किञ्चित्त्वन्वयथा, तत्र वाच्यतासहमविचित्रं विचित्रं चेति । अविचित्रं वस्तुमात्रम् विचित्रं त्वलङ्काररूपम् । यद्यपि प्राधान्येन तदलङ्कार्यम् तथापि ब्राह्मणश्रमणन्यायेन तथोच्यते । रसादिलक्षणस्त्वर्थः स्वप्नेऽपि न वाच्यः । स हि रसादिशब्देन शृङ्गारादिशब्देन वाऽभिधीयेत नचाभिधीयते तत्प्रयोगेऽपि विभावाद्यप्रयोगे तस्याऽप्रतिपत्तेश्च तदप्रयोगेऽपि विभावादप्रयोगे तस्य प्रतिपत्तेश्चेत्यन्वयव्यतिरेकाभ्यां विभावाद्यभिधानद्वारेणैव प्रतीयते इति निश्चीयते, तेनाऽसौ व्यङ्ग्य एव मुख्यार्थबाधाद्यभावात् पुनर्लक्षणीयः ॥

शुद्धैः शरयुगव्यक्तैः (४५) सहात्रापि तथा बुधैः ।

गुणीभूतव्यङ्ग्यभेदा वाणाब्धीन्दुगजाः स्मृताः (८१४५) ॥

मध्यमोत्तमयोरेवं भेदयोर्गुणने पुनः ।

भूताश्चाङ्गेपुशरभूषणस्तम्बेरमा मताः (८५१५५६७५) ॥

चतुर्भिर्गुणने प्राग्वद्विशेषा गणकोत्तमैः ।

खाकाशाङ्काभिपक्षतुर्व्योमवारिधिवह्नयः (३४०६२३६००) ॥

एवं रीत्या परार्थाधिको ध्वनेर्भेदः सुधासागरे वर्णित इति नातोवोपयुज्यते इति दिक् ।

एवं ध्वनिगुणीभूतव्यङ्ग्यभेदाभिरूप्य सम्प्रति व्यञ्जनायां वादिविप्रतिपत्तिनिरासाय प्रकरणान्तरमारभते—सङ्कलनेनेति । सङ्कलनेन संक्षेपेण अस्य गुणीभूतव्यङ्ग्यस्य ध्वनेः ध्वनन-व्यापाररूपव्यञ्जनोपहितस्य तेन गुणीभूतव्यङ्ग्यस्यापि संग्रहः त्रिरूपत्वाद् वस्त्वलङ्काररसादिरूपत्वात् किञ्चिदिति व्यङ्ग्यम् वस्तुमात्ररूपमलङ्काररूपं चेति यावत् । वाच्यतां सहते वाच्यत्वसहम् वाच्यमपि कर्तुं शक्यते इति यावद् । तत्र तयोर्मध्ये । वस्तुमात्रमिति । अलङ्कारं वस्तुमात्रमित्यर्थः । ननु अलङ्कारे व्यङ्ग्ये मुख्यध्वनित्वात्कथमलङ्कारत्वव्यपदेशोऽन्यानलङ्कारणादत आह—यद्यपीति । तच्चित्रं व्यङ्ग्यम् । अलङ्कार्यमिति । न त्वलङ्काररूपं तथोच्यते अलङ्कार इत्युच्यते अलङ्कारस्य प्राधान्येऽपि यथाऽलङ्कारत्वं तथा चतुर्थी-ल्लासे ब्राह्मणश्रमणन्यायेनेत्यादिनोक्तमिति भावः । रसादिलक्षण इति । लक्ष्यते शा-यतेऽनेनेति लक्षणं नाम रसादिनामक इत्यर्थः, आदिना भावादिलक्ष्यक्रमः सर्वोऽपि गृह्यते । स्वप्नेऽपीति । कदाचिदपि न वाच्यः न वाच्यत्वं सहते । अत्र हेतुमाह—स हीति । हि यस्माद् । रसादिशब्देनेति । सामान्यतो रसभावादिपदैः । शृङ्गारादिशब्देनेति । विशेषतः शृङ्गारनिर्वेदादिपदैर्वैत्यर्थः । अभिधीयेतेति । लिङ्ग्यध्वन्यारूपेष्टसाधनत्वम् न चेति । नैवेत्यर्थः । तत्प्रयोगेऽपि तस्य रसादिपदस्य शृङ्गारादिपदस्य वा प्रयोगेऽपि विभावाद्यप्रयोगे आदिना अनुभावव्यभिचारिभावयोर्ग्रहणम् तस्य रसादिलक्षणस्य अप्रतिपत्तेरिति चमत्कारिप्रतिपत्तेरभावादित्यर्थः । तदप्रयोगेऽपि रसादिपदाप्रयोगेऽपि । यथा 'शूल्यं वास-गृहमि'त्यादौ विभावादप्रयोगे इति । तेन विभावादिघटिततत्तद्रसयोग्यरचनादिरूपसामग्र्या एव तद्व्यञ्जकत्वं न रसादिपदस्येति भावः । अन्वयव्यतिरेकाभ्यां तत्स्व तत्स्वमन्वयः तदभावे तदभावां व्यतिरेकस्ताभ्यां द्वारेणैव मुखेनैव नियतपूर्ववर्तित्वेन द्वारत्वं प्रतीयते चमत्कारविषयीक्रियते निश्चीयते निर्णायते असौ रसादिलक्षणोऽर्थः । ननु वृत्त्यभावात्कथं प्रतीयत इत्यत आह—व्यङ्ग्य एवेति । व्यञ्जनाविषय एवेत्यर्थः । चमत्कारगोचर इति शेषः । ननु विभावादिबाधकेभ्यो रसप्रतीतिनियमेन तत्र तेषां सङ्केताभावेन शक्यभावाल्लक्षणाऽस्तु इत्याशङ्क्य निराकरोति—मुख्यार्थबाधेति । आदिपदेन योगरूढिप्रयोजनानां संग्रहः ॥

अर्थापत्त्याऽवबोधेत संबन्धं त्रिप्रमाणकम् ॥ २ ॥

इतिप्रतिपादितदिशा—

देवदत्त गामानयेत्याद्युत्तमवृद्धवाक्यप्रयोगोद्देशान्तरं सास्नादिमन्तमर्थं मध्य-
मवृद्धे नयति सति अनेनास्माद्वाक्यादेवविधोऽर्थः प्रतिपन्न इति तच्चेष्ट्याऽनुमाय
तयोरखण्डवाक्यवाक्यार्थयोरर्थापत्त्या वाच्यवाचकभावलक्षणं सम्बन्धमवधार्य
बालस्तत्र व्युत्पद्यते परतः 'चैत्र गामानय, देवदत्त अश्वमानय, देवदत्त गां नय'
इत्यादिवाक्यप्रयोगे तस्य तस्य शब्दस्य तन्तमर्थमवधारयतीति अन्वयव्यतिरे-
काभ्यां प्रवृत्तिनिवृत्तिकारिवाक्यमेव प्रयोगयोग्यमिति वाक्यस्थितानामेव पदाना-
मन्वितैः पदार्थैरन्वितानामेव सङ्केतो गृह्यते इति विशिष्टा एव पदार्था वाक्यार्थो
न तु पदार्थानां वैशिष्ट्यम् ॥

वाक्यार्थयोः सम्बन्धं अन्यथानुपपत्त्या गामानयेत्यादिवाक्यश्रवणाद् गवानयनाद्यर्थज्ञानमेतद्वा-
क्येनैतदर्थस्य वाच्यवाचकतासम्बन्धं विनाऽनुपपन्नमित्यनुपपत्तिरूपया अर्थापत्त्या प्रमाण-
विशेषेण बोधेत जानीयात् । अनन्तरं च त्रिप्रमाणकम् उक्तरीत्या प्रत्यक्षानुमानार्थापत्तिरूप-
प्रमाणत्रयाधिगतं सम्बन्धं संकेतम् अवबोधेन आवापोद्वापाभ्यां गोशब्दस्य गौरवार्थः अग्नि-
भक्तेः कर्मत्वमिति रीत्या विशेषतः पदपदार्थनिष्ठतया अवधारयेदिति कारिकायः ॥ २ ॥

इति प्रतिपादितदिशा इत्युक्तमार्गेण ॥

उक्तकारिकाद्वयं विवृणोति—देवदत्तेत्यादि । प्रतिपन्नः ज्ञातः तत्र व्युत्पद्यते तस्मिन्
वाक्ये व्युत्पन्नो भवति परतः अनन्तरं 'चैत्र गामानयेत्यावापः, देवदत्त गां नये'त्युद्वापः वाक्य-
प्रयोगे उत्तमवृद्धस्य वाक्यप्रयोगे तस्य तस्य गवादिपदस्य तन्तं गवादिरूपं विशेषशक्त्यवधारणे
हेतुमाह—इत्यन्वयव्यतिरेकाभ्यामिति । ननु तथापि पदार्थवैशिष्ट्यरूपो वाक्यार्थ
आकांक्षादिमहिम्ना भासतां किन्तु शक्त्येत्यत आह—प्रवृत्तीत्यादि । गामानयेति वाक्यं
गवानयने प्रवृत्तिकारि गां नानयेति निवृत्तिकारि प्रयोगयोग्यमिति शब्दप्रयोगस्य परार्थत्वाद्
वाक्येनैव परस्येष्टानिष्टसाधनयोः प्रवृत्तिनिवृत्तिसंभवादन्वितेऽर्थे उपस्थितत्वात्पदानामभि-
धानसामर्थ्यमवधारयत इति वर्तुलितोऽर्थः । इतीति । यस्मादेवं व्युत्पत्तिग्रहणप्रकारस्तस्मा-
दित्यर्थः । वाक्यस्थितानां वाक्यत्वेन परस्परान्वितबोधकतया स्थितानामेव पदानामित्यादि ।
अन्वितानां परस्परसाक्षात्पदानां अन्वितैः पदार्थैः पदार्थान्तरेण संसृष्टैः पदार्थैः सह
सङ्केतः शक्तिरूपो गृह्यते ज्ञायते इतीति । यतोऽन्विते व्यवहारस्ततः विशिष्टा एव परस्परा-
न्विता एव पदार्थाः पदवृत्तिविषयाः वाक्यार्थः वाक्यप्रतिपाद्यः परस्परसंसृष्टानामेव पदार्थानां
वाक्यप्रतिपाद्यत्वमिति भावः । एवकारव्यवच्छेदमाह—न त्विति । न तु पदार्थानां पद-
शक्त्यानां वैशिष्ट्यं सम्बन्धः वाक्यार्थ इत्यनुषज्यते वाक्यप्रतिपाद्य इत्यर्थः । अयं भावः
उक्तरीत्या सङ्केतग्रहः प्रथमतो व्यवहारादेव भवति व्याकरणादीनां सङ्केतग्राहकाणां शाब्दबोध-
सापेक्षतया प्राथम्याभावाद् व्यवहारश्च मध्यमवृद्धस्य गवानयनप्रवृत्त्यादिरूपः सर्वदैवीत्तमवृद्धोक्त-
गामानयेतिवाक्यश्रवणादेव भवति न कदापि गोपदमात्रश्रवणाद् वाक्यस्थितानां पदानां त्वार्थाः
नियतमेव परपदार्थान्विताः अतो व्यवहारमूलकः सङ्केतग्रहोऽन्वितगवादिष्वेव भवतीति तदुत्त-
रभाविनोऽपि व्याकरणादिभ्यः शक्तिग्रहास्तथैवान्वितपदार्थविषयका इति नान्वयबोधार्थं
तात्पर्यवृत्तिः स्वीकार्येति ।

ननु गामानयेत्यादौ यदेवानयनपदं तदेव अश्वमानयेत्यादावपीति प्रत्यभिज्ञाबलेन उभ-
यत्रैकमेवानयनपदमिति निर्णयते एवं चानयनपदस्य गवान्वितत्वमश्वान्वितत्वं नार्थः किन्तु-

यद्यपि वाक्यान्तरप्रयुज्यमानान्यपि प्रत्यभिज्ञाप्रत्ययेन तान्येवैतानि पदानि निश्चीयन्ते इति पदार्थान्तरमात्रेणान्वितः सङ्केतगोचरः तथापि सामान्यावच्छादितो विशेषरूप एवासौ प्रतिपद्यते व्यतिषक्तानां पदार्थानां तथाभूतत्वादित्यन्विताभिधानवादिनः । तेषामपि मते सामान्यविशेषरूपः पदार्थः सङ्केतविषय इत्यतिविशेषभूतो वाक्यार्थान्तरगतोऽसंकेतितत्वादवाच्य एव यत्र पदार्थः प्रतिपद्यते तत्र दूरेऽर्थान्तरभूतस्य निःशेषच्युतेत्यादौ विध्यादेश्चर्चा ॥

अनन्वितोऽर्थोऽभिहितान्वये पदार्थान्तरमात्रेणान्वितस्त्वन्विताभिधाने अन्वितविशेषस्त्ववाच्य एव इत्युभयनयेऽप्यपदार्थ एव वाक्यार्थः ॥

यदप्युच्यते नैमित्तिकानुसारेण निमित्तानि कल्पन्ते इति, तत्र निमित्तत्वं

भयसाधारण्याय सामान्यतोऽपरपदार्थान्वितानयनत्वेनापरपदार्थान्वितानयनमेवार्थ इत्येव वाच्यम् तथा च गामानयेत्यादौ गवान्वयरूपविशेषान्वयबोधनाय तात्पर्यवृत्तिः स्वीकार्येत्याशङ्कते—यद्यपीत्यादि । वाक्यान्तरेति गामानयेति वाक्यभिन्ने अश्वमानयेति वाक्ये उक्तानि यथा नैयायिकसिद्धान्ते गोत्वेन सामान्यतः शक्तिग्रहेऽपि आकांक्षादिवशात् समभिव्याहृतगामितिपदार्थान्वयबलाच्च गवान्वितत्वरूपविशेषान्वयस्य बोधः गामितिपदार्थान्वितस्य आनयनपदार्थस्यैव गवान्वितानयनरूपत्वादिति समाधत्ते—तथापीति । सामान्यावच्छादितः गोत्वेन सकलगाव इव अपरपदार्थान्वितानयनत्वादिसामान्यधर्मप्रकारेण गृहीतसंकेतः सर्व एवानयनाद्यर्थः विशेषरूपः आनयनाद्यन्वितगवादिरूपः असौ संकेतः प्रतिपद्यते शायते व्यतिषक्तानां परस्परान्वितानां तथाभूतत्वाद् विशेषरूपत्वात् अन्विताभिधानेति । अन्वितानां परस्परसंबन्धानामेवाथानामभिधानं शब्देनाभिधेया प्रतिपादनं तद्वादिन इत्यर्थः, आहुरिति शेषः । एतन्मते व्यङ्ग्यस्याभिधेयत्वं निरस्यति—तेषामपीति । सामान्येति । सामान्येनापरपदार्थान्वितानयनत्वादिसाधारणधर्मेण विशेषरूपः वस्तुगत्या गवानयनादिरूपोऽर्थः । यत्र मते अतिविशेषभूतः गवानयनत्वादिना गवानयनादिरूपविशेषस्वरूपः पदार्थः असंकेतितत्वात् सामान्यलक्षणप्रत्यासत्त्यभावेन सङ्केतग्रहकालेऽप्रत्यासन्नतया सङ्केतग्रहाविषयत्वाद् अवाच्य एव अनभिधेय एव वाक्यार्थान्तर्गतगामानयैत्यादिवाक्यार्थमध्यनिविष्टः प्रतिपद्यते इत्यन्वयः, तत्र तस्मिन्मते दूरे वक्त्रादिवैशिष्ट्येन अतिविप्रकृष्टे प्रतीयमानस्य अर्थान्तरभूतस्य तदन्तिकगमननिषेधविरोधिनः तदन्तिकगमनरूपस्य विध्यादेः व्यङ्ग्याद्यर्थस्य चर्चा प्रसंगः वाच्यत्वस्येति शेषः । व्यङ्ग्यबोधेऽभिधाविरामादिति भावः ।

अथ वादिद्वयमतं युगपद्वयसंहरति—अनन्वितेति । अभिहितान्वये अभिहितान्वयवादे अनन्वितोऽसंस्पृष्टः अर्थो वृत्तिविषयः । अन्विताभिधाने अन्विताभिधानवादे । अन्वितविशेषस्तु गवान्वितानयनरूपस्तु अवाच्य एव अनभिधेय एव उभयनयेऽपि मतद्वयेऽपि वाक्यार्थः संसर्गः अपदार्थ एव पदवृत्त्यविषय एव ।

ननु व्यङ्ग्यप्रतीतिर्नैमित्तिकी निमित्तान्तरानुपलब्धेः शब्द एव निमित्तं तच्च बोध्यबोधकत्वरूपनिमित्तत्वं वृत्तिं विना न संभवतीति अभिधेय वृत्तिरिति मीमांसकैकदेशिमतमाशङ्कते—यद्यपीति । शब्दध्वनानन्तरं यावानर्थः प्रतीयते तत्र सर्वत्रापि उपस्थितत्वाच्छब्द एव निमित्तं कल्प्यते 'नैमित्तिकानुसारेण निमित्तानि कल्पन्ते' इति न्यायात् तथा च व्यङ्ग्यप्रतीतिर्नैमित्तिकी निमित्तान्तरानुपलब्धेः शब्द एव निमित्तमिति शब्दस्य पुनः पुनरनुसंधानं कल्प्यत इति वाक्यार्थ इव वाक्यार्थेऽपि न वाक्यान्तररूपं कल्पितमभिधेय वृत्तिरिति

कारकत्वं ज्ञापकत्वं वा ? शब्दस्य प्रकाशकत्वात् कारकत्वं ज्ञापकत्वं अज्ञानस्य कथं ज्ञातत्वं च सङ्केतेनैव स चान्वितमात्रे एवं च निमित्तस्य नियतनिमित्तत्वं यावन्न निश्चितं तावन्नैमित्तिकस्य गतीतिरेव कथमिति नैमित्तिकानुसारेण निमित्तानि कल्पन्ते इत्यविचारिताभिधानम् ॥

ये त्वभिदधति सोऽयमिपोरिव दीर्घदीर्घतरो व्यापार इति यत्परः शब्दः स शब्दार्थ इति च विधिरेवात्र वाच्य इति, तेऽप्यतात्पर्यज्ञास्तात्पर्यवाचोयुक्ते-देवानां प्रियाः तथा हि 'भूतभवन्यसमुच्चारणे भूतं भव्यायोपदिश्यते' इति

तन्मतं दूषयति-तत्रेत्यादिना । तत्र तदुक्तं कारकत्वं जनकत्वं ज्ञापकत्वं बोधकत्वं वा प्रकाशकत्वाद् अर्थबोधकत्वात् न कारकत्वज्ञानजनकत्वं कथमिति अज्ञातस्य ज्ञापकत्वे तु सर्वथाऽर्थ-प्रतीतिरूपातिप्रसङ्गादिति भावः । अस्तु तर्हि ज्ञातस्य ज्ञापकत्वमत आह-ज्ञातत्वं चेति । सङ्केतेनैव शक्तिरूपसङ्केतवत्त्वेनैव नतु स्वरूपमात्रेण स च सङ्केतः अन्वितमात्रे नत्वन्वितविशेषे न वा विध्यादौ । नन्वस्तु विशेषे एव संकेत इत्यपेक्षायामाह-एवं चेति । निमित्तस्य शब्दस्य नियतनिमित्तत्वं विशेषसङ्केतवत्त्वं नैमित्तिकस्य व्यङ्ग्यस्य प्रतीतिज्ञानम् कथं तन्मते विशेषे सङ्केतज्ञाने तदुपस्थितिस्तदुपस्थितौ च सङ्केतज्ञानमित्यन्योन्याश्रय इति भावः अविचारिताभिधानम् । अविचारितकथनम् । अयं भावः शब्दस्यार्थज्ञापकत्वरूपनिमित्तत्वं व्यापार-सापेक्षमेव नियतम् यथा वाच्यार्थलक्ष्यार्थयोरभिधालक्षणे व्यापारौ एवमिहापि कोपि व्यापारो-ऽवश्यमङ्गीकार्यः अन्यथा शब्दस्य निमित्तत्वानिश्चयेन नैमित्तिको व्यंग्यार्थ इति भवदभिमतोऽपि न सिद्ध्यति यदि तु व्यापारमन्तरेणापि शब्दस्य निमित्तत्वं स्यात्तदाऽभिधालक्षणे अपि दत्तजलाज्जली स्यातामिति ॥

यथ भट्टमतोपनीविनां भट्टलोल्लटादीनां मतमाशङ्कते-ये त्विति । यथा प्रवलेन प्राप्ते एक एव बाण एकेनैव वेगाख्येन व्यापारेण रिपोर्वमच्छेदं मर्मभेदं प्राणहरणं च विधत्ते एवं सुकविप्रयुक्त एक एव शब्दः एकेनैवाभिधाख्यव्यापारेण पदार्थां पस्थितिमन्वयशोधं व्यङ्ग्यप्रतीतिं च जनयति अतो व्यंग्यत्वाभिमतस्यार्थस्य वाच्यत्वमेवेति । नचैकार्थप्रतीतौ शब्दस्य विराम इति वाच्यम् । विवक्षितार्थप्रतीत्युत्तरमेव विरामाङ्गीकारादिति तन्मतम् । अत्र युक्त्यन्तरमाह-यत्पर इति । यदर्थे यस्य शब्दस्य तात्पर्यं स शब्दार्थ इत्यर्थकेन यत्परः शब्दः स शब्दार्थ इति न्यायेन च अत्र निःशेषव्युत्पत्त्यत्र विधिर्न्यायकान्तिकगमनरूपः तात्पर्यविषय-तया वाच्य एव न तु व्यंग्य इति एवं प्रकारेण अभिदधति कथयन्तीति पूर्वेणान्वयः । एवमा-शङ्क्य खण्डयति-तेऽपीति । तात्पर्यवाचोयुक्तेः । यत्पर इत्यादिमीमांसकनियमोक्तेः अता-त्पर्यवाच्यतात्पर्यमज्ञानन्तः-किमुद्दिश्य प्रयुज्यते इत्यस्यानभिज्ञाः अतएव देवानां प्रियाः बलिभूताः पशवो मूर्खा इति यावत् । यत्परः शब्द इति नियमस्य मीमांसकैरित्यमर्थां निर-णायि वाक्यान्तर्वर्तिपदार्थेषूपस्थितेषु सिद्धरूपाणां प्राप्ततया विधानमनर्थकमिति साध्यरूपस्यैव विधेयत्वं यस्य च विधेयत्वं तत्रैव तद्वाक्यस्य तात्पर्यम् यस्मिंश्च तात्पर्यं स एव वाक्यार्थस्तदर्थ-बोधनायैव तद्वाक्यं प्रयुक्तं तदंशस्य प्रमाणान्तराप्राप्ततया तदंशे एव तद्वाक्यस्यानवगतार्थ-बोधकत्वेन प्रामाण्यनिर्वाह इतीति । सिद्धान्तयति-तथाहीत्यादिना अर्थे तात्पर्यमित्यन्तेन । ननु विधेयत्वं प्रवर्तनारूपविधिविषयत्वं तच्च क्रियाया एव न द्रव्यादेरिति दध्ना जुहोतीत्यादेर्द-ध्यंशे प्रामाण्यं न स्यादत आह-भूतेति । भूतं सिद्धं कारकादि भव्यं साध्यं क्रियारूपं तयोः समुच्चारणे सहोच्चारणे भूतं सिद्धं भव्याय साध्याय उपदिश्यते अज्ञातं ज्ञाप्यते इति न्यायार्थः । नन्वेवमपि कारकपदार्थोक्तमभिधानं व्यापारमभिधानं प्रवर्तनविषयत्वमत आह-कारकपदार्था इति ।

कारकपदार्थाः क्रियापदार्थेनान्वीयमानाः प्रधानक्रियानिर्वर्तकस्वक्रियाभिसंबन्धात् साध्यायमानतां प्राप्नुवन्ति ततश्चादग्धदहनन्यायेन यावदप्राप्तं तावद्विधीयते यथा ऋत्विक्प्रचरणे प्रमाणान्तरात्सिद्धे लोहितोष्णीषाः ऋत्विजः प्रचरन्तीत्यत्र लोहितोष्णीषत्वमात्रं विधेयं हवनस्यान्यतः सिद्धेः दध्ना जुहोतीत्यादौ दध्यादेः करणत्वमात्रं विधेयम् ।

क्वचिदुभयविधिः क्वचित्त्रिविधिरपि यथा रक्तं पटं वयेत्यादौ एकविधिद्विविधिस्विविधिर्वा ततश्च यदेव विधेयं तत्रैव तात्पर्यमित्युपात्तस्यैव शब्दस्यार्थे तात्पर्यं न तु प्रतीतमात्रे एवं हि पूर्वं धावतीत्यादौपराद्यर्थेऽपि क्वचित्तात्पर्यं स्यात् ।

यत्तु 'विषं भक्षय मा चास्य गृहे भुङ्क्था' इत्यत्र एतद्गृहे न भोक्तव्यमि-

कारकपदार्थाः गामानयेत्यादौ गामित्यादयः क्रियापदार्थेन आनयनपदार्थेनान्वीयमानाः सम्बन्धाः प्रधानक्रियायाः आनयनरूपायाः निर्वर्तिका संपादयित्री या स्वस्य गोः क्रिया चलनरूपा तस्या अभिसम्बन्धाद् आश्रयत्वात् साध्यायमानतां प्राप्नुवन्ति साध्या इव भवन्ति । नन्वेवमपि स्वतः क्रियारूपस्य होमस्यैव विधेयता स्यादत आह—ततश्चेति । उक्तन्यायाद् अदग्धदहनेति यथा तृणान्वितभस्मराशौ अग्निरदग्धमेव तृणं दहति न तु दग्धं भस्म तथा साध्यान्वितसिद्धेषु साध्यमेव विधीयते नतु सिद्धमिति भावः । तदेवाह—यावदिति । अप्राप्ते शास्त्रमर्थवदिति न्यायेन यावदप्राप्तं तावदेव शब्देन विधीयते अंशान्तरे त्वनुवादः । प्रचरणे तत्तदनुष्ठाने प्रमाणान्तरात् ज्येनयागे ज्योतिष्टोमातिदेशाद् ज्योतिष्टोमविकृतिज्येनयागप्रकरणस्थं वाक्यमुदाहरति—लोहितेति । इत्यत्र इति विधिवाक्ये लोहितोष्णीषत्वमात्रं न तु ऋत्विक्प्रचरणम्, तत्रापि सोष्णीषा निनीतवसना ऋत्विजः प्रचरन्तीति वाक्यादुष्णीषस्यापि प्राप्तत्वाल्लोहित्यमात्रं विधेयमिति भावः । उदाहरणान्तरं दर्शयति—हवनस्येति । अन्यतः अग्निहोत्रं जुहोतीत्युत्पत्तिवाक्यात् करणत्वमात्रं साधनद्रव्यत्वेनाक्षेपतो दध्नोऽपि प्राप्तत्वात्करणत्वमात्रस्यैवाप्राप्तत्वेन विधेयत्वमिति भावः ॥

क्वचित्कर्मिन्निष्ठावाक्ये उभयविधिः । यथा सोमेन यजेतेत्युत्पत्तिवाक्ये सोमयागयोरुभयोरप्यप्राप्तत्वेन विधेयत्वम् । त्रिविधिः यथा यदाग्नेयोऽष्टाकपाल इत्यत्र हव्यदेवता यागानाम् वेद इव लोकेऽपि विधेरप्राप्तांश एव तात्पर्यमिति दर्शयति—यथा । रक्तमिति । अत्र रक्तगुणपटभाववयनानां मध्ये एकस्य द्वयोर्लयाणां वाऽसिद्धौ विधेयत्वमिति भावः । प्रकृतमनुसरन् फलितमाह—ततश्चेति । यदेवेति यावदेव विधेयं तावदेवेत्यर्थः । उपात्तस्यैव उच्चारितस्यैव अर्थे—वृत्त्युपस्थिते तस्यैव विधेयत्वादिति भावः । तात्पर्यम् अनधिगतार्थगन्तृत्वरूपप्रामाण्यनियामकमिति शेषः । अतिप्रसङ्गवारणायाह—न त्विति । प्रतीतमात्रे तत्कालं येन केनापि सम्बन्धेन ज्ञायमाने एवं च व्यङ्ग्यस्य शब्दोपात्तत्वाभावात्सर्वत्र विधेयत्वाभावाच्च न तत्र प्रागुक्तप्रामाण्यनियामकं तात्पर्यं नापि शक्तिरिति भावः । नन्वस्तु प्रतीतमात्रे तात्पर्यं तावता को दोष इत्यत आह—एवं हीति । येन केनचित्सम्बन्धेनापि प्रतीतेऽर्थे तात्पर्याङ्गीकारे हि पूर्वं धावतीत्यत्र पूर्वत्वं हि नियतमेवापरसापेक्षमिति पूर्वत्वज्ञानकालज्ञायमानः पश्चिमपदार्थांऽपि कदाचित्तात्पर्यविषयः सन् पूर्वशब्दवाच्यतां भजेत तथा च पूर्वाधावतीत्यतोऽपरो धावतीत्यादिबोधापत्तिरिति भावः ।

ननुपात्तस्यैव शब्दस्यार्थे तात्पर्यं न तु प्रतीतमात्रे इति यदुक्तं तदसंगतं विषं भक्षयेत्यत्र व्यभिचारादिति शङ्कते—यस्त्विति । कर्मिन्नाप्येति वाक्यस्य मीमांसकाणां गृहे भुङ्क्था इति

इत्यत्र तात्पर्यमिति स एव वाक्यार्थ इति उच्यते—तत्र चकार एकवाक्यतासूचनार्थः । न च ख्यातवाक्ययोर्द्वयोरङ्गाङ्गिभाव इति विषमक्षणावाक्यस्य सुदृढाक्यत्वेनाङ्गता कल्पनीयेति विषमक्षणादपि दुष्टमेतद्गृहे भोजनमिति सर्वथा मास्य गृहे भुङ्क्ता इत्युपात्तशब्दार्थ एव तात्पर्यम् ॥

यदि च शब्दश्रुतेरन्तरं यावानर्थं लभ्यते तावति शब्दस्याभिधैव व्यापारः, ततः । कथं ब्राह्मण पुत्रस्ते जातः, ब्राह्मण कन्या ते गर्भिणीत्यादौ हर्षशोकादीनामपि न वाच्यत्वम्, कस्माच्च लक्षणा लक्षणीयेऽप्यर्थे दीर्घदीर्घतराभिधाव्यापारेणैव प्रतीतिरसिद्धः । किमिति च श्रुति-लिङ्ग-वाक्य-प्रकरण-स्थान-समाख्यानां पूर्वपूर्वबलीयस्त्वमित्यन्विताभिधानवादेऽपि विधेरपि सिद्धं व्यङ्ग्यत्वम् ।

वाक्यार्थे तात्पर्यानुपात्तशब्दार्थादन्यत्र तात्पर्यं प्रसक्तमिति पूर्वपक्षिणोऽभिप्रायः तदेवाह—इत्यत्र तात्पर्यमिति । एवं चैतद्वाक्यवृत्तिपदोपस्थितातिरिक्तेऽपि तात्पर्यदर्शनाद् व्यङ्ग्यार्थेऽपि तात्पर्यं स्यादिति भावः । परिहरति—उच्यते इत्यादितात्पर्यमित्यन्तेन । सुदृढुकस्य विषं भक्षयेत्यस्य स्वार्थेऽविश्रान्तस्य साक्षात्तया समनन्तरोच्चारितेन मा चेत्त्यादिना एकवाक्यता सा च चकारेण सूच्यते । अन्यथा तद्वैयर्थ्यप्रसङ्गः परस्परनिरपेक्षत्वेन प्रधानभूतयोः भक्षय भुङ्क्ता इत्येवंरूपाख्यातान्तक्रियापदार्थयोर्द्वयोरङ्गाङ्गिभावः विशेषणविशेष्यभावो न संभवति “गुणानां च परार्थत्वादसम्बन्धः समत्वादिति” न्यायेन यथा समत्वेन गुणयोः परस्परमसम्बन्धस्तथा प्रधानयोरपि समत्वेनैव परस्परमनन्वयादिति भावः । कल्पनीयेति । विषमक्षणं न सुदृढुपदेशयोग्यमिति विषं भक्षयेति वाक्यं स्वार्थे सत्रार्थं सत् विषमक्षणादपि दुष्टमेतद्गृहे भोजनमित्यर्थं लक्षयत् मा चास्येति वाक्यस्य हेतुत्वेनाङ्गतामापन्नं च सत् परस्परमेकवाक्यत्वं भजत इत्येकवाक्यान्तर्गतपदार्थे एव तात्पर्यमिति नियमस्य न व्यभिचार इति भावः । तथा च यत्र स्वार्थबोधोत्तरमितरत्प्रतीयते तत्र व्यञ्जनैवेति प्रघट्टकार्यः ।

यच्चोक्तं सोऽयमिषोरिवेति तद् दूषयति—यदि चेति । शब्दश्रुतेरन्तरं शब्दभ्रवणानन्तरम् अभिधैव न व्यञ्जना । कन्या कुमारी अनूदाया गर्भे पापाद्राजदण्डादिभयाद्वा शोकः न वाच्यत्वं कथञ्च वाच्यत्वमिति पूर्वेणान्वयः, तन्मते हि दीर्घदीर्घतराभिधारूपव्यापारेणैव हर्षशोकादिप्रतीतेर्वाच्यत्वमेव स्यादिति भावः । ननु अनन्यलभ्यः शब्दार्थ इति न्यायेन अनन्यलभ्येऽर्थेऽभिधाकल्पनं हर्षशोकादयस्तु मुखप्रसादमालिन्यादिलिङ्गेनानुमानात्प्रत्याख्यन्त इति न हर्षादिषु अभिधेत्यरुचेदोषान्तरमाह—कस्माच्चेति । लक्षणीये मुख्यार्थब्राम्हात्म्यतीयमाने प्रतीतिसिद्धेः तथा च तन्मते लक्षणाया उच्छेद एवेति भावः । ननु गङ्गायां घोष इत्यादौ मुख्यार्थवाधेनाभिधाया विच्छेदाच्च दीर्घतरव्यापार इत्यरुचेराह—किमिति चेति । पूर्वपूर्वबलीयस्त्वमित्यन्वयः । अयं भावः—“श्रुतिलिङ्गवाक्यप्रकरणस्थानसमाख्यानां समवाये पारदोर्वल्यमर्थविप्रकर्षादि”ति सूत्रेण यथाक्रममुक्तानां श्रुत्यादीनामेकत्रोपनिपाते परपरस्य विलम्बेनायां पस्थापकतया दुर्बलत्वमभिदधता भगवता जैमिनिना पूर्वपूर्वस्य श्रुत्यादेः प्राबल्यं निरणायि यदि शब्दश्रुतेरन्तरोपस्थितान् सर्वानेव प्रत्ययान्प्रति अभिधैव व्यापारः स्यात्तदा श्रुत्युपस्थापितार्थस्येव लिङ्गाद्यनुगृहीतार्थानामप्यभिधेयतया सर्वेषां समकालत्वमयां पस्थापकत्वप्रसक्त्या अर्थविप्रकर्षाभिधानं मुनेरनुचितं स्यादिति । उपसंहरति—इत्यन्वितेति । तद्वाद्येकदेशिमतोपीत्यर्थः । मतान्तरान्तु प्रागुपसंहृतम् । विधेरपीति । निःशेषेत्यादौ तदन्तिकगमनरूपस्य विधेरपि व्यङ्ग्यत्वं सिद्धमित्यर्थः ।

ननु शब्दश्रुतेरन्तरं व्यापारः सतीत्युक्तं स न केवलमभिधैव प्रतिपाद्यते किन्तु आकां-

किञ्च कुरु रुचिमिति पदयोर्वैपरीत्ये काव्यान्तर्वर्तिनि कथं दुष्टत्वम्, न ह्यत्रा-
सम्भोऽर्थः पदार्थान्तरैरन्वित इत्यत्रभिधेय एवेति एवमादि अपरित्याज्यं स्यात् ।

यदि च वाच्यवाचकत्वव्यतिरेकेण व्यङ्ग्यव्यञ्जकभावो नाभ्युपेयते
तदाऽऽश्रुत्वादीनां नित्यदोषत्वं कष्टत्वादोनामनित्यदोषत्वमिति विभागकरण-
मनुपपन्नं स्यात्, न चानुपपन्नं सर्वस्यैव विभक्ततया प्रतिभासाद् वाच्यवाचक-
भावव्यतिरेकेण व्यङ्ग्यव्यञ्जकताश्रयणे तु व्यङ्ग्यस्य बहुविषयत्वात्कचिदेव
कस्यचिदेवौचित्येनोपपद्यत एव विभागव्यवस्था ।

द्वयं गतं संप्रति शोचनीयतां समागमप्रार्थनया पिनाकिनः ॥

छादिसापेक्षतयेति श्रुत्यादेः पूर्वपूर्वसहकारेण उत्तरोत्तरस्य बोधकत्वमिति न जैमिनिसूत्रावरो-
धोऽतो दूषणान्तरमाह—किञ्चेति । वैपरीत्ये रुचिं कुरु इत्येवंरूपे विपर्यये दुष्टत्वमिति
सन्धौ चिह्नपदस्य निष्पादनाद् चिह्नपदं कश्मीरादिभाषायामश्लीलार्थबोधकम् । ननु चिह्न-
पदस्य वाचकत्वमेवेत्यत आह—नहीति । अत्र वैपरीत्ये असम्भोऽर्थः व्यङ्ग्यो योत्यन्तर्वर्ति
अङ्कुररूपोऽन्वितः, अन्विते एवाभिधाङ्कोकारादिति भावः । एवमादौति । पदमिति शेषः ।
अपरित्याज्यं काव्ये इति शेषः रुचिं कुरु इत्यादिशब्दस्य दुष्टत्वं न स्यात् तदर्थस्या-
न्यानन्वितत्वेनाशक्यतया व्यञ्जनानङ्गीकारे तदनुपस्थित्या तस्य परित्याज्यत्वं काव्ये न
स्यादिति भावः ।

ननु आनुभाषिकी शक्तिरेवान्विते स्मारिका त्वनन्वितेऽपीति चिह्नकादिपदस्यासम्भार्य-
स्मारकत्वाद् दुष्टत्वं स्यादित्यतो दूषणान्तरमाह—यदि चेति । व्यतिरेकेण वाच्यवाचक-
भावं विना अभिधां विनेति यावद् व्यङ्ग्यव्यञ्जकभावो व्यञ्जना नाभ्युपेयते नाङ्गीक्रियते असा-
श्रुत्वादीनां च्युतसंस्कृतित्वादीनां, कष्टत्वादीनां, श्रुतिकटुत्वादीनामनित्यदोषत्वं कष्टत्वादीनां
शृङ्गारादौ दुष्टत्वेऽपि रौद्रादावदुष्टत्वादित्यत्वम् । ननु अस्त्यनुपपन्नमत आह—नचेति ।
चत्वर्ये सर्वस्य तत्तद्रसाविष्टस्य पुरुषस्य प्रतिभासादनुभवात् । ननु त्वन्मतेऽपि कथं विभाग
इति शङ्कायां व्यञ्जनाभ्युपगम एव विभागबोधमित्याह—वाच्यवाचकत्वादि । वाच्य-
वाचकभावोऽभिधारूपो व्यापारस्तदपेक्षया व्यतिरेकेण भिन्नतया व्यङ्ग्यव्यञ्जकताया व्यञ्जना-
रूपव्यापारस्याश्रयणे स्वीकारे व्यङ्ग्यस्य रसादेर्विभागव्यवस्थेति नित्यानित्यत्वेनेत्यर्थः । अयं
भावः—असाश्रुत्वादयो हि सर्वदैव हेया इति नित्यदोषाः कष्टत्वादयस्तु शृङ्गाराद्यभिव्यक्तिप्र-
तिकूलतया तत्रैव हेया अपि रौद्रादौ व्यङ्ग्याऽनुगुणतयोपादेया एवेत्यनित्यदोषाः इत्यं च
व्यङ्ग्यव्यञ्जकभावे प्रातिकूल्यानुकूल्याभ्यामेव नित्यानित्यदोषविभागः स च व्यञ्जनाया असत्त्वे-
नोपपन्नः वाच्यवाचकभावे हि कष्टत्वादीनामौदासीन्येन सर्वत्रैव दुष्टत्वमदुष्टत्वं वा अन्यतर-
न्नित्यतमेव स्यादिति ॥

एवं व्यञ्जनाऽनङ्गीकारे पर्यायेषु मध्ये कस्यचिदेव कुत्र चित्काव्यानुगुणत्वमित्यपि
व्यवस्था न स्याद् वाच्यार्थस्याविशेषाद् दृश्यते च व्यवस्था यथेत्याह—द्वयमित्यादि ।
कुमारसम्भवे तपस्यन्तो पार्वतीं बटुवेषेण च्छलयतः शिवस्य स्तननिन्दापरेयमुक्तिः—

कला च सा कान्तिमती कलावतस्त्वमस्य लोकस्य च नेत्रकौमुदी ।

इत्युत्तरार्धम् । हे पार्वती ! कपालिनोऽस्थिविशेषधारिणो हरस्य समागमप्रार्थनया प्राप्ति-
कामनया संप्रति इदानीं तवैवं निश्चये सति द्वयं शोचनीयतां शोच्यत्वं गर्ह्यत्वं गतं प्राप्तम् ।
किन्तुदाह—सा प्रसिद्धा कान्तिमती कलावतश्चन्द्रस्य कला षोडशो भागाश्च अस्य लोकस्य
नेत्रकौमुदी आहृदिषीतया नेत्रकौमुदिकारस्य स्वच्छेत्स्वर्गं पण्डिताभ्यां कपालिनोऽयोग्यस्य

इत्यादौ पिनाक्यादिपदवैलक्षण्येन किमिति कपाल्यादिपदानां काव्यानुगुणत्वम् ।
 अपि च वाच्योऽर्थः सर्वान् प्रतिपत्तुं प्रति एकरूप एवेति नियतोऽसौ ।
 न हि “गतोऽस्तमर्कः” इत्यादौ वाच्योऽर्थः कचिदन्यथा भवति । प्रतीयमानस्तु
 तत्तत्प्रकरणवक्तृप्रतिपत्त्रादिविशेषसहायतया नानात्वं भजते । तथा च
 “गतोऽस्तमर्कः” इत्यतः सपत्नं प्रत्यवस्कन्दनावसर इति, अभिसरणमुपक्रम्य-
 तामिति, प्राप्तप्रायस्ते प्रेयानिति, कर्मकरणान्निवर्तामहे इति, साध्यो विधिरुपक्र-
 म्यतामिति, दूरं मा गा इति, सुरभयो गृहं प्रवेक्ष्यन्तामिति, संतापोऽधुना न
 भवतीति, विक्रयवस्तूनि संह्रियन्तामिति, नागतोऽद्यापि प्रेयानित्यादिरनवधि-
 व्यङ्ग्योऽर्थस्तत्र तत्र प्रतिभाति ॥

वाच्यव्यङ्ग्ययोः निःशेषेत्यादौ निषेधविध्यात्मना—

मात्सर्यमुत्सार्य विचार्य कार्यमार्याः समर्यादमुदाहरन्तु ।

सेव्या नितम्बाः किमु भूधराणामुत स्मरस्मेरविलासिनीनाम् ॥ १३३ ॥

सङ्गादेका चन्द्रकलैव शोच्या आसीत् सम्प्रति तु त्वमप्यपरेति द्वयं शोच्यमिति पिण्डितोऽर्थः ।
 अत्र कपालिपदेनाशुचित्रीभक्तकपालधारणेन स्पर्शं दर्शनेप्ययोग्यतया सर्वथा हेयत्वं व्यज्यते
 कपालिपदस्थाने पिनाकिपदप्रयोगे तु कपालि-पिनाकिपदयोरभिधेयोपस्थापनाविशेषेऽपि
 पिनाकिवत्तया वीरावगतेर्निन्दा न स्यात्, व्यञ्जनोपगमे तु कपालसम्बन्धकृतसकलामङ्गलनिधा-
 नत्वदुराचारत्वस्पर्शसम्भाषणाद्यनर्हत्वाद्यवगमेन भगवतो बीभत्सालम्बनत्वेन निन्दातिशयबोध-
 नात् तत्सङ्गार्थिनां शोच्याऽतिरेकद्वारेण तत्र पार्वत्या भावनिवृत्तौ कपालिपदं प्रभवतीति तस्य
 काव्यानुगुणतेति भावस्तदाह—इत्यादाविति । कपाल्यादोति । पिनाकि-कपाल्यादिप-
 दानामभिधायकत्वे विशेषाभावाद्, व्यञ्जनाङ्गीकारे तु कपालिपदस्य बीभत्साद्यालम्बनत्वं
 व्यञ्जयतो देव्याः शोचनीयतोपपत्तौ भवति काव्यानुगुण्यमिति भावः । काव्यानुगुणत्वं कान्यो-
 र्त्कर्षकत्वम् ॥

किञ्च वाच्यव्यङ्ग्ययोर्वाच्योऽर्थः सर्वसाधारणः व्यङ्ग्यस्य भेद इत्याह—अपि चेत्यादि
 प्रतिभातीत्यन्तेन । सर्वान् विदग्धाविदग्धान् प्रतिपत्तुं बोद्धुन् एकरूपः शक्यतावच्छे-
 दकस्यैक्याद् असौ वाच्योऽर्थः । अन्यथा भवति नानात्वं भजते प्रतीयमानः व्यङ्ग्यस्तु
 नानात्वं भजते व्यङ्ग्यतावच्छेदकाऽन्येत्यादनियतः । अवस्कन्दनं युद्धान्निवर्तनम् रात्रियुद्ध-
 स्याऽधर्मत्वात् । अनवधिरनन्तः तत्र तत्र योद्धृभिसारिका—वासकसजा—कर्मकर—ब्राह्मण-
 पथिक—गोरक्षक—संतापभीत—वणिग्विरहिण्यादिरूपे बोद्धरि बोद्धरि प्रतिभाति प्रकाशते ॥

वाच्यव्यङ्ग्ययोर्भेदे उपपादकान्तराण्याह—वाच्यव्यङ्ग्ययोरिति भेदो न स्यादि-
 त्यन्तेन । वाच्यो निषेधः व्यङ्ग्यो विधिस्तदात्मना तद्रूपेण वाच्यव्यङ्ग्ययोः स्वरूपस्य
 भेदेऽपि यद्येकत्वं तदा कचिदपि नीलपीतादौ भेदो न स्यादित्यन्वयः ।

अन्यं स्वरूपभेदमाह—मात्सर्यमिति । भर्तृहरिश्चक्रारश्चतके पद्यमिदम् । हे आर्या
 मान्याः भवन्तः भूधराणां पर्वतानां नितम्बा मध्यप्रदेशाः किमु सेव्याः सेवनीयाः, उत स्मरेण
 कन्दर्पेण स्मेराः स्मितयुक्ता या विलासिन्यः प्रमदाः तासां नितम्बाः कटिप्रदेशाः सेव्या इति
 संशये मात्सर्यमेकतरपक्षपातेनेतरत्राद्यमुत्सार्य त्यक्त्वा विचार्य विचारं कृत्वा समर्यादं
 प्रमाणमर्यादासहितं यथा स्यात्तथा सप्रमाणं कार्यं कर्तव्यम् उदाहरन्तु सयुक्तिकं कथयन्तु
 इत्यर्थः । उपजातिशब्दः ॥ १३३ ॥

अत्र वाच्यः संशयः व्यङ्ग्यस्तु शान्तशृङ्गायन्तरगतनिश्चय इति स्वरूपवैलक्षण्यम्

इत्यादौ संशय-शान्त-शृङ्गार्यन्यतरगतनिश्चयरूपेण,

कथमवनिप ! दर्पो यन्निशातासिधारा—

दलनगलितमूर्ध्ना विद्विषां स्वीकृता श्रीः ।

ननु तव निहतारेण्यसौ किं न नीता

त्रिदिवमपगताङ्गैर्वल्लभा कीर्तिरेभिः ॥ १३४ ॥

इत्यादौ निन्दास्तुतिवपुषा स्वरूपस्य, पूर्वपश्चाद्भावेन प्रतीतेः कालस्य, शब्दा-
श्रयत्वेन शब्दतदेकदेशतदर्थवर्णसंघटनाश्रयत्वेन च आश्रयस्य, शब्दानुशासन-
ज्ञानेन प्रकरणादिसहायप्रतिभानैर्मल्यसहितेन तेन चावगम इति निमित्तस्य,
बोद्धृमात्रविदग्धव्यपदेशयोः प्रतीतिमात्रचमत्कृत्योश्च कारणात् कार्यस्य गतोऽ-
स्तमर्क इत्यादौ प्रदर्शितनयेन संख्यायाः,—

स्वरूपस्य भेदः किमु उतेति च संशयार्थकम् आपाततः संशयरूपेणोत्तरेण शान्तैः पर्वतनि-
तम्ना एव सेव्याः शृङ्गारिभिर्विलासिनीनितम्ना एव सेव्या इति निश्चयरूपमुत्तरं ध्वन्यते
तदाह—इत्यादाविति । संशयश्च शान्तशृङ्गारिणोः एतद्रसप्रधानपुरुषयोरन्यतरगतोऽन्य-
तरविषयको यो निश्चयश्च तद्रूपेण तदस्मना वाच्यव्यङ्ग्ययोः स्वरूपस्य भेदेऽपीत्यर्थः ॥

अन्यमपि स्वरूपभेदमाह—कथमिति । हे अवनिप ! त्वया यद् निशाता तीक्ष्णा
याऽसिधारा खड्गधारा तथा दलनं छेदनं तेन गलिता पतिता मूर्ध्ना नो मस्तका येषां ताह-
शानां विद्विषां वैरिणां श्रीः सम्पत्तिः स्वीकृता गृहीता तत् तस्माद्धेतोः दर्पो गर्वः कथं युक्त
इति शेषः । कथमयुक्तो गर्वस्तत्राह—नान्विति । नन्विति यत् इत्यर्थे यतो निहतारेणपि
मारितशत्रोरपि तव असौ प्रसिद्धा कीर्तिरेव वल्लभा प्रिया एभिः शत्रुभिः अपगताङ्गैः हीना-
ङ्गैरपि किं त्रिदिवं स्वर्गं न नीता अपि तु नीतैवेत्यर्थः । मालिनी छन्दः । व्याजस्तुति-
श्चालङ्कारः ॥ १३४ ॥

अत्र रक्षणसमर्थं च त्वयि जीवत्येव त्वत्प्रियायाः हीनाङ्गैः शत्रुभिरपहरणाद् मृतानां
श्रीहरणे गर्वोऽनुचित इत्यापाततः प्रतीयमानया निन्दया सकलशत्रुविनाशनेन त्रैलोक्यविश्रु-
तकीर्तिस्त्वमिति स्तुतिर्व्यज्यते । तदाह—इत्यादाविति । अत्र वाच्या निन्दा व्यङ्ग्या
स्तुतिः । तद्वपुषा तत्स्वरूपेण वाच्यव्यङ्ग्ययोः स्वरूपस्य भेदेऽपीत्यर्थः । वाच्यव्यङ्ग्ययोः
कालभेदमाह—पूर्वेति । वाच्यस्य व्यङ्ग्यत्वेन कारणत्वात्तस्य च पूर्ववर्तित्वात्पूर्वं प्रतीतेः
व्यङ्ग्यस्य तु पश्चात्प्रतीतेर्वाच्यव्यङ्ग्ययोः कालस्य भेदेऽपीत्यर्थः । अभिधाव्यञ्जनयोराश्रयभे-
दमाह—शब्देति केचिद् । वाच्यव्यङ्ग्ययोराश्रयभेदमाह—शब्देति बहवः । वाच्यस्य
शब्दाश्रयत्वेन व्यङ्ग्यस्य तु शब्दः तदेकदेशः प्रकृतिप्रत्ययादिः तदर्थः शब्दार्थः वर्णाः
संघटना रचना तदाश्रयत्वेन च वाच्यव्यङ्ग्ययोराश्रयभेदेऽपीत्यर्थः । निमित्तभेदमाह—शब्दा-
नुशासनेति । वाच्यस्य व्याकरणकोशादिरूपशब्दानुशासनज्ञानेनावगमः । व्यङ्ग्यस्य तु
प्रकरणवद्व्यादिसहायं यत्प्रतिभाया नैर्मल्यं दोषगुणविवेकस्तत्सहितेन तेन शब्दानुशासनज्ञाने-
नावगम इति वाच्यव्यङ्ग्ययोर्निमित्तस्य शापकरूपकारणस्य भेदेऽपीत्यर्थः । कार्यभेदेन वाच्य-
व्यङ्ग्ययोर्भेदमाह—बोद्धृमात्रेति ।

वाच्येन बोद्धृमात्रव्यपदेशस्य केवलं बोद्धेति व्यवहारस्य व्यंग्येन तु विदग्धः सहृदय
इति व्यपदेशस्य च कारणात् तथा वाच्येन प्रतीतिमात्रस्य केवलप्रतीतेः व्यंग्येन तु चमत्कृतेः
आस्वादस्यापि करणादुत्पादनात् कार्यस्य भेदेऽपीत्यर्थः । प्रदर्शितनयेन वाच्यस्तावदेक एव
व्यंग्यस्तु प्रकरणादिसहायप्रतिभानैर्मल्यसहितेन तेन चावगम इति निमित्तस्य भेदेऽपीत्यर्थः ॥

कस्स वा ण होइ रोसो दट्ठण पिआइ सव्वणं अहरं ।

सभमरपडमग्वाइणि वारिअवामे सहसु एण्हि ॥ १३५ ॥

इत्यादौ मखीतत्कान्तादिगतत्वेन विषयस्य च भेदेऽपि यद्येकत्वं तत्कचिदपि नीलपीतादौ भेदो न स्यात् । उक्तं हि—“अयमेव हि भेदो भेदहेतुर्वा यद्विरुद्धधर्माध्यासः कारणभेदश्च”—इति ।

वाचकानामर्थापेक्षा व्यञ्जकानानु न तदपेक्षत्वमिति न वाचकत्वमेव व्यञ्जकत्वम् । किं च वाणीरकुङ्गित्यादौ प्रतीयमानमर्थमभिव्यज्य वाच्यं स्वरूपे एव यत्र विश्राम्यति तत्र गुणीभूतव्यंग्येऽतात्पर्यभूतोऽप्यर्थः स्वशब्दानभिधेयः

विषयभेदमाह—कस्स वेति ।

कस्य वा न भवति रोषो दट्ठवा प्रियायाः सव्रणमधरम् ।

सभ्रमरपड्माधणि वारितवामे सहस्वेदानोम् ॥

इति संस्कृतम् । स्वकान्ताया उपपत्तिदष्टमधरं वीक्ष्य रुष्टे प्रोषितागते पत्नौ सख्या निरपराधत्वबोधनाय तत्प्रतारणोक्तिरियम् । प्रियायाः स्वकान्तायाः सव्रणमधरमधरोष्ठं दट्ठवा कस्य वा पुरुषस्य रोषो न भवति अधरदशनपर्यवसायि सभ्रमरपड्माधणं तत्त्वेनाध्यवसितपिङ्गनिधुवनं च मा कथा इति वारितेऽपि वामे विरुद्धाचरणत्पतिकूले त्वमिदानीमविचारदशायां प्रतिनायिकासंनिधौ च सहस्व अनुभव रुष्टपतियंत्रणमिति शेषः ॥ १३५ ॥

इयं भ्रमरेण दष्टाधरा न तु पिङ्गगेनेति व्यङ्ग्यस्य तु तत्कान्तो नायको विषयः । वाच्यस्य नायिका विषयः आदिपदात् ममैवं वैदग्ध्यमित्यस्य प्रतिवेशिनी विषयः । इदं मया समाहितं पुनरेवं त्वया न विषेयमित्यस्योपपत्तिर्विषयः । भ्रमरेणास्या अधरो दष्टो न तु भर्त्रेति त्वयेष्ट्या न कार्या इत्यस्य सप्तमीविषय इत्यादिपरिग्रहस्तदेवाह—इत्यादाविति । सखी वक्त्र्याः सैव कान्ता यस्य स तत्कान्तो गृहपतिर्नायकश्च तदादिगतत्वेन तदादिविषयकत्वेन वाच्यव्यङ्ग्ययोर्विषयस्य च भेदेऽपि वैधर्म्यं सत्यपि यदि एकत्वं वाच्यव्यङ्ग्ययोरभेदः स्यात् तत् तदा नीलपीतादौ गुणे तद्वति घटादौ च भेदो न स्यात् इदं नैत्यमिदं पैत्यमिति, इदं नीलमिदं पीतमिति च भेदो न स्याद् वैधर्म्याविशेषाद्, एवं स्वरूपादिभेदादवश्यमङ्गाकर्तव्यो वाच्यव्यंग्ययोर्भेद इति संदर्भाभिप्रायः ॥ उक्तेऽर्थे बृद्धसम्मतिमाह—उक्तमिति । अयमेव हि भेदः अन्योन्याभावः यद् विरुद्धस्य तद्बृत्तेर्धर्मस्याध्यासो ज्ञानम्, अथ वा कारणभेदः भेदहेतुः अन्योन्याभावज्ञापकः अयमेव । यदिति च विषेयप्राधान्यात्तुंस्त्वनपुंसकत्वे । अयमेव षट्पट्योर्भेदः जलाहरणशोतत्राणादिविरुद्धधर्माध्यासः अयमेव भेदहेतुः यत्कारणभेदश्चेति वार्थः ।

न केवलं वाच्यव्यंग्ययोरेव वैधर्म्यं किन्तु वाचकव्यञ्जकयोरपीत्याह—वाचकानामिति । गृहीतसङ्केतं सन्तमेवार्थं वाचका बोधयन्तीति तेषामर्थापेक्षा व्यञ्जकास्तु असदेव पावनत्वादिकं तटे बोधयन्तीति तेषां नार्थापेक्षा निरर्थकवर्णानामपि व्यञ्जकत्वाङ्गीकारादिति भावः । सोऽयमिषोरिवेत्यादिना यत्परः शब्दः स शब्दार्थ इत्यादिना चोक्तं मतद्वयम् सिंहावलोकनन्यायेन पुनराक्षिपति—किंचेति । प्रतीयमानं दत्तसङ्केतः कश्चिल्लतागहनं प्रविष्ट इति व्यंग्यमभिव्यज्य बोधयित्वा वाच्यं अङ्गावसादरूपं स्वरूपे एव स्वस्मिन्नेव विश्राम्यति चारुत्वेन तात्पर्यविषयोभवत् आस्वाद्यं भवति व्यंग्यमनपेक्ष्यैव विप्रलम्भं पोषयतीति भावः । तत्र तस्मिन् गुणीभूतव्यंग्ये असन्दराव्ये अतात्पर्यभूतोऽपि तात्पर्याविषयोऽपि अर्थः व्यङ्ग्यरूपः । स्वशब्देति । स्वस्य व्यंग्यस्य शब्दस्तद्वोधकस्तत्स्थानभिधेयः विषेयस्यैवाभिधेय-

प्रतीतिपथमवतरन् कस्य व्यापारस्य विषयतामवलम्ब्यतामिति ॥
ननु—‘रामोऽस्मि सर्वं सहे, इति’

‘रामेण प्रियजीवितेन सुकृतं प्रेम्णाः प्रिये नोचितम्’ इति, ।

‘रामोऽसौ भुवनेषु विक्रमगुणैः प्राप्तः प्रसिद्धिं पराम्’ इत्यादौ लक्षणीयोऽप्यर्थो नानात्वं भजते विशेषव्यपदेशहेतुश्च भवति तदवगमश्च शब्दार्थायत्तः प्रकरणादिसम्बन्धश्चेति कोऽयं नूतनः प्रतीयमानो नाम ? उच्यते, लक्षणीयस्यार्थस्य नानात्वेऽपि अनेकार्थशब्दाभिधेयवन्नियतत्वमेव न खलु मुख्येनार्थेनाऽनियतसम्बन्धो लक्षयितुं शक्यते प्रतीयमानस्तु प्रकरणादिविषयवशेन नियतसम्बन्धः अनियतसम्बन्धः सम्बद्धसम्बन्धश्च द्योत्यते ।

त्वात् । प्रमाणमुत्पापयति—प्रतीतिपथमिति । प्रतीतिरेव तत्र प्रमाणमिति भावः । कस्य व्यापारस्येति । व्यञ्जकव्यापारं विनेति शेषः । अयं भावः । यत्र गुणीभूतव्यंग्ये वाच्ये एव चारुत्वविश्रामस्तत्र व्यंग्यार्थेऽभिधातात्पर्यवृत्त्योरुभयोरप्यभावेन कथं व्यंग्योऽर्थः प्रतीयेत तदर्थमवश्यं व्यञ्जनापि स्वीकार्येति । इति शब्दो वाच्यव्यङ्ग्ययोर्वाचकव्यञ्जकयोश्च विभागस्य समाप्तिं द्योतयति ।

ननु अर्थान्तरसंक्रमितवाच्यध्वनित्वादिविशेषविषयत्व-शब्दार्थाधीनत्व-प्रकरणादिसापेक्षत्वेति नानाधर्मा व्यङ्ग्येषु दृश्यन्ते ते च लक्ष्येष्वपीति व्यंग्या लक्ष्या एव तथा च व्यंग्यस्यार्थस्य लक्षणागम्यत्वमेवेति शङ्कते—नन्विति । रामोऽस्मीति चतुर्थोल्लासे पद्यैकदेशः । रामेणेति ।

प्रत्याख्यानरुचेः कृतं समुचितं क्रूरेण ते रक्षसा

सोढं तच्च तथा त्वया कुलवनो धत्ते यथोच्चैः शिरः ।

व्यर्थं संप्रति विभ्रता धनुरिदं त्वद्वथापदां साक्षिणा

इति पूर्वचरणत्रयम् । भावनोपनीतां सीतां प्रति रामस्योक्तिरियम् । रामोऽसाविति चतुर्थोल्लासे पद्यम् ।

नानात्वमिति रामोऽस्मीत्यत्र सकलदुःखपात्रत्वेन रामेणेत्यत्र निष्करणत्वेन रामोऽसावित्यत्र खरदूषणादिनिहन्तृत्वेन प्रतीतिरनेकविधत्वम् । विशेषव्यपदेशाः अर्थान्तरसंक्रमितवाच्यादयो लक्षणास्तद्वस्तुतद्विषयः । तदवगमः तस्य लक्ष्यस्थावगमो बोधः शब्दार्थायत्तः लक्षणया शब्देन प्रतिपाद्यत्वात्तदायत्तः शब्दाधीनः । मुख्यार्थवाचकज्ञाने मुख्यार्थज्ञानस्यावश्यकतयाऽर्थायत्तः । प्रकरणादीति । आदिना वक्त्रादिवैशिष्ट्यस्य तात्पर्यानुपपत्तेश्च ग्रहणम् । एवं च प्रागुक्तवैधर्म्याभावात्किमतिरिक्तव्यंग्यस्वोकारेणेत्याह—कोऽयमिति । प्रतीयमानो व्यङ्ग्यः । अनेकार्थेति । नानार्थकसैन्धवादपिदाभिधेयस्येव नियतत्वं एकस्मिन्वाक्ये नियतसम्बन्धत्वं व्यङ्ग्यस्य तु एकस्मिन्नेव वाक्येऽनियतत्वम् यथा गतोऽस्तमर्क इत्यादौ । नन्वनियते लक्षणापि कुतो न स्यादत आह—न खल्विति । अनियतः सामीप्यादिप्रसिद्धसम्बन्धादन्यसम्बन्धो यस्य तादृशोऽर्थः । नहि कदाचिन्मूषिका गङ्गामनुसरन्ती अनुसरणसम्बन्धेन गङ्गापदलक्ष्या भवति । नन्वनियतसम्बन्धस्य व्यङ्ग्यत्वेऽतिप्रसङ्गः स्यादत आह—प्रकरणादीति । नियतसम्बन्धादिरिक्तस्योदाहरणमनुपदमेव मूले स्पष्टम् । सम्बद्धसम्बन्धः सम्बन्धपरंपराभ्यत्वेन प्रतीतिपरंपराविषयः ।

न च—

अत्ता एत्थ णिमज्जइ एत्थ अहं दिअहए पलोएहि ।

मा पहिअ ! रतिअन्धअ ! सेज्जाए मह णिमज्जहिंसि ॥ १३६ ॥

इत्यादौ विवक्षितान्यपरवाच्ये ध्वनौ मुख्यार्थबाधः तत्कथमत्र लक्षणा लक्षणायामपि व्यञ्जनमवश्यमाश्रितव्यमिति प्रतिपादितम् ।

यथा च समयसन्ध्यपेक्षाऽभिधा । तथा मुख्यार्थबाधादित्रयसमयविशेषसन्ध्यपेक्षा लक्षणा अत एवाभिधापुच्छभूता सेत्याहुः । न च लक्षणात्मकमेव ध्वननम् । तदनुगमेन तस्य दर्शनात् । न च तदनुगतमेव, अभिधावलम्बनेनापि तस्य भावात्, न चोभयानुसार्येव, अवाचकवर्णानुसारेणापि तस्य दृष्टेः, न च शब्दा-

मुख्यार्थबाधाभावादपि न लक्षणेत्याह—न चेति । अस्य मुख्यार्थबाध इत्यनेनान्वयः । न च मुख्यार्थान्वयानुपपत्तिरित्यर्थः । अत्तेति ।

इवश्रूत्र निमज्जति अत्राऽहं दिवसके प्रलोकय ।

मा पथिक ! राज्यन्धक ! शय्यायामावयोर्निर्मक्ष्यसि ॥

इति संस्कृतम् । निमज्जति जरत्तरत्वेन निष्पन्दा शेते तेन शंकाराहित्यं व्यज्यते अत्र ततो भिन्नस्थले अहमहमेव अत्र स्वापबोधकपदानुक्त्या मन्मथपाडया निद्राराहित्यं, कुत्सितो दिवसो दिवसक उभयोः श्रयःप्रतिकूलत्वेन कुत्सितत्वं हे पथिक । हे राज्यन्धकेति च रहस्यगोपनाय पथिकत्वेन श्रमाद्विस्मरणयोग्यता राज्यन्धत्वेन शय्यायां पतनप्रसक्तिद्योतनां अत्र गृहे जरत्तरत्वेन वधिरा निष्पन्दा च इवश्रूत्रं च जनान्तरसंचारस्तु नास्त्येव अतो यथेष्टं मम शय्यायामेव स्वपिहीति व्यङ्ग्यम् ॥ १३६ ॥

कथमत्रेति । मुख्यार्थबाधाभावेन लक्षणाया असंभवेन व्यञ्जनैव तदर्थबोधनक्षमेति भावः । ननु लक्षणायां न मुख्यार्थबाधो बीजम् किन्तु तात्पर्यानुपपत्तिरेव सा च प्रकृतेऽस्त्येवेत्यरुचेदोषान्तरमाह—लक्षणायामपीति । प्रतिपादितमिति । यस्य प्रतीतिमाधातुमित्यादिना द्वितीयोल्लासे ।

ननु कर्मणि कुशल इत्यादिनिरुद्धलक्षणायामिव अत्रापि न प्रयोजनापेक्षेत्यत आह—यथा चेति । यथा सङ्केतग्रहसापेक्षाऽभिधा तथा मुख्यार्थबाध—तद्योगरूढिप्रयोजनव्रित्तस्य मुख्यार्थसंकेतग्रहस्य च सापेक्षा लक्षणा तत्कथं रूढेः प्रयोजनस्य बाऽभावे सा भवेदिति भावः । अत एवेति । यतो लक्षणा—संकेतग्रहसापेक्षाऽत एवेत्यर्थः । अभिधापुच्छभूता शक्यसम्बन्धस्य लक्षणात्वेन अभिधापृच्छलक्षणा लक्षणा तथा च मुख्यार्थबाधाद्यनपेक्षत्वरूपवैधर्म्यलक्षणातो व्यञ्जनाभेदः । लक्षणाव्यञ्जनयोर्भेदकान्तरमाह—न चेति । न हि लक्षणाव्यञ्जनयोरभेद इत्यर्थः । अत्र हेतुमाह—तदनुगमेनेति । लक्षणाभूतव्यञ्जनास्थले लक्षणापश्चाद्भावेन तस्य ध्वननस्य व्यञ्जनायाः दर्शनात् प्रतीतेः लक्ष्यार्थप्रत्याय्य विरतायां लक्षणायां व्यञ्जनाप्रवृत्तेरिति भावः । व्यञ्जनाया लक्षणानुगमोऽपि क्व चिन्नास्तीति सुतरां तयोर्भेद इत्याह—न चेति । नापीत्यर्थः । नानार्थकशब्दव्यञ्जनास्थले भद्रात्मन इत्यादिपद्ये अभिधोपजीवनेनापि तस्य ध्वननस्य भावाद्विद्यमानत्वाद् । अस्तु तर्हि उभयानुगतमेवेत्यत आह—न चोभयेति । अवाचकेति अष्टमोल्लासे मूर्ध्नि वर्गान्त्यगाः स्पर्शा इत्यादिनाऽवाचकानां कोमलपुरुषादिवर्णानामपि गुणव्यञ्जनद्वारा रसादिव्यञ्जकत्वस्य दर्शनाच्च ध्वननमुभयानुगतमेवेति भावः । अस्तु तर्हि शब्दानुसारेण ध्वननव्याह—न च शब्देति । अशब्दात्मकं यद् नेत्रस्य विसर्ज्यमानमेव तस्य चित्राग्रेण कटाक्षेणावलोकनमे-

नुसार्येव, अशब्दात्मकनेत्रत्रिभागावलोकनादिगतत्वेनापि तस्य प्रसिद्धेरित्यभिधा-
तात्पर्यलक्षणात्मकन्यापारत्रयातिवर्त्ती ध्वननादिपर्यायो व्यापारोऽनपलपनीय
एव । तत्र अत्ता एत्थ इत्यादौ नियतसम्बन्धः कस्य वा ण होइ रोसो इत्यादावनि-
यतसम्बन्धः ।

विपरीतरूपे लच्छो बह्वं दठठूण णाहिकमलट्टं ।

हरिणो दाहिणणभणं रसाउला झत्ति ठक्केइ ॥ १३७ ॥

इत्यादौ सम्बद्धसम्बन्धः । अत्र हि हरिपदेन दक्षिणनयनस्य सूर्यात्मकता
व्यज्यते तन्निमीलनेन सूर्यास्तमयः तेन पद्मस्य सङ्कोचः ततो ब्रह्मणः स्थगनं तत्र
सति गोप्याङ्गस्यादर्शनेन अनिर्यन्त्रणं निधुवनविलसितमिति । अखण्डबुद्धिनि-
र्ग्राहो वाक्यार्थ एव वाच्यः वाक्यमेव च वाचकम् इति येऽप्याहुः, तैरप्यविद्या-
पदपतितैः पदपदार्थकल्पना कर्त्तव्येवेति तत्पक्षेऽप्यवश्यमुक्तोदाहरणादौ विध्या-
दिव्यङ्ग्य एव ॥

ननु वाच्यादसम्बद्धं तावन्न प्रतीयते. यतः कुतश्चिद् यस्य कस्यचिदर्थस्य

आदिना अभिनयादि तस्य ध्वननस्य प्रसिद्धेः अनया कटाक्षेणामिलाषो व्यञ्जित इति सर्व-
साधारणप्रसिद्धेः । व्यञ्जनस्याभिधादिभेदसाधनमुरसंहरति—इतीत्यादिना । ध्वनन-
व्यञ्जन-द्योतन-प्रकाशन-प्रत्यायन-बोधन-अञ्जनादिपर्यायो यस्य तादृशो व्यापारोऽङ्गकार्यः
न तु मात्सर्यमात्रादपलपनीय इत्यर्थः । प्रतीयमानो नियतादिसम्बन्ध इति क्रमेणोदाहरति—
सत्रेति । नियतादिसम्बन्धमध्ये नियतसम्बन्धत्वं च वाच्यव्यङ्ग्यप्रतीत्योरेकविषयतात्मकत्वं
यथा अत्ता एत्येत्यत्र पयिकरूपैकविषयत्वम् । पूर्वोक्ते कस्य वा ण होइ रोसो इत्यादौ सखी-
तत्कान्तादिविषयभेदेनानियतत्वम् ।

विपरीतेति ।

विपरीतरते लक्ष्मीर्ब्रह्माणं दृष्ट्वा नाभिकमलस्थम् ।

हरेर्दक्षिणनयनं रसाकुला झटिति स्थगयति ॥

इति संस्कृतम् । विपरीतरतौ प्रसक्ता लक्ष्मीः हरेर्नाभिकमले स्थितं चतुर्मुखमवलोक्य
लज्जमाना सर्ती सुरतान्वितितुमश्रमा विष्णोर्दक्षिणनयनमाच्छादयतीति वाच्योऽर्थः ।
गाथा छन्दः ॥ १३७ ॥

अत्र सम्बन्धपरम्पराश्रयत्वेन प्रतीतिपरम्पराविषयत्वरूपस्य सम्बद्धसम्बन्धत्वस्य
व्यङ्ग्ये दृश्यति—अत्र हीति । अनिर्यन्त्रणम् अप्रतिबन्धम् निधुवनस्य सुरतस्य विल-
सितं विलासः । अखण्डवाक्यस्य वाक्यार्थे शक्तिः तथा च व्यङ्ग्येऽपि वाक्यगम्ये वाक्यस्य
शक्तिरेवेति वेदान्तिमतं शङ्कते—अखण्डेति । क्रियाकारकभावमुररीकृत्य जायमाना घीः
खण्डा तदन्याऽखण्डा तथा बुद्ध्या नितरां ग्राह्यः । आहुरिति । अव्यभावः—धर्मधर्मिभाव-
मनाहत्य क्रियाकारकभावो न सम्भवति संसारस्य च मिथ्यात्वेन धर्मधर्मिभावश्च न सम्भवति
नापि ब्रह्मणः तस्य निर्धर्मकत्वात् अतः पदपदार्थविभागमन्तरेणैव सत्यं ज्ञानमनन्तं ब्रह्मे-
त्यादि महावाक्यमखण्डमेव अखण्डं ब्रह्म बोधयतीति वेदान्तिमतानुसारेण व्यङ्ग्येऽपि
वाक्यगम्ये वाक्यस्य शक्तिरेवेति पूर्वः पक्षः । समाधत्ते तैरपीति । अविद्यापदपतितैः संसार
दद्यायामाविद्यकव्यवहारावलम्बिभिः । उक्तोदाहरणे निःशेषच्युतचन्दनमित्यादौ तदन्तिकं
च ननु गतासीत्यादिरूपो विध्यादिव्यङ्ग्य एवेत्यर्थः ।

अथानुमानादसम्बन्धप्रतीतिरितिन्यायाचार्यमहिमभट्टमतं निराकृतमाशङ्कते—नन्वित्या-

प्रतीतेः प्रसङ्गाद् एवं च सम्बन्धाद् वाङ्मयव्यञ्जकभावोऽप्रतिवन्द्येऽवश्यं न भवतीति व्याप्तत्वेन नियतधर्मिनिष्ठत्वेन च त्रिरूपास्त्रिङ्गाल्लिङ्गिज्ञानमनुमानं तद्रूपः पर्यवस्यति । तथा हि—

भ्रम धम्मिअ वीसद्धो सो सुणओ अज्ज मारिओ तेण ।

गोलाणईकच्छकुडङ्गवासिणा दरिअसीहेण ॥ १३८ ॥

अत्र गृहे श्वनिवृत्त्या भ्रमणं विहितं गोदावरीतीरे सिंहोपलब्धेऽभ्रमणमनुमापयति । यद् यद् भीरुभ्रमणं तत्तद्व्यकारणनिवृत्त्युपलब्धिपूर्वम्, गोदावरीतीरे च सिंहोपलब्धिरिति व्यापकविरुद्धोपलब्धिः ।

अत्रोच्यते—भीरुरपि गुरोः प्रभोर्वा निदेशेन, प्रियाऽनुरागेण, अन्येन

दिना विरुद्धोपलब्धिरित्यन्तेन । व्याप्तिं साधयति—वाच्यादिति । वाच्यादर्थान्दसम्बद्धं वस्तु न प्रतीयते । हेतुमाह—यत इति । यद्यसम्बद्धमपि प्रतीयेत तदा यतः कुतश्चिच्छब्दाद् यस्य कस्यचिदर्थस्य प्रतीतिः स्यात्, तावता प्रकृते किमायातन्तत्राह—एवं चेति । सम्बन्धाद् व्याप्तिरूपाद् व्यङ्ग्यव्यञ्जकभावः व्यञ्जनायाऽर्थविषयकशाब्दप्रतीतिः अप्रतिवन्द्ये व्याप्त्याख्यनियतसम्बन्धरहिते अवश्यं नियमेन न भवतीति हेतोः व्याप्तत्वेन सपक्षसत्त्वेन नियतत्वेन विपक्षव्यावृत्तत्वेन धर्मिनिष्ठत्वेन पक्षवृत्तित्वेन च रूपत्रयेण, तदेवाह—त्रिरूपादिति । सपक्षसत्त्व-विपक्षसत्त्व-पक्षसत्त्व-लक्षणरूपत्रयवतः लिङ्गाद् हेतोः लिङ्गिज्ञानं साध्यविषयकं ज्ञानम् अनुमानम् अनुमितिः यद् तद्रूपः अनुमित्यात्मकः व्यङ्ग्यव्यञ्जकभावः पर्यवस्यति सिद्धो भवति । अथ व्यञ्जनावेदिनो मूर्धाऽभिषिक्तध्वन्युदाहरणे प्रथममनुमानं योजयति—तथा हीति । गाथासप्तशत्यां पद्यमिदम् ।

भ्रम धार्मिकं विभ्रन्धः स शुनकोऽद्य मारितस्तेन ।

गोदानदीकच्छकुञ्जवासिना दत्तसिहेन ॥

इति संस्कृतम् ॥ पुष्पावचयार्थं स्वसङ्केतस्थानभूते गोदानदीकूलनिक्नुञ्जे यान्तमभिसरण-विघ्नकारिणं कञ्चन धार्मिकं भीषयितुं कस्याश्चिदभिसारिण्याः स्वविनयं सूचयन्त्या उक्तिरियम् । हे धार्मिकेति । परश्रेयोविघातकत्वेन सापक्षेसम्बोधनम् त्वं विभ्रन्धः विद्वस्तः सन् भ्रम गृहे यथेच्छं विचर स यद्वायाद् ग्रामे भ्रमणं त्यक्तमासीत्स शुनकः श्वा अद्य तेन प्रसिद्धेन गोदानद्याः कच्छकुञ्जे जलप्रायदेशसम्बन्धिनि कुञ्जे वासिना दर्पयुक्तेन सिहेन मारित इति वाच्यार्थः । सिंहस्य दृष्टता नगरमागत्य इननात् तेनेत्यनेन मिथ्या मया नोच्यते इति व्यज्यते ॥ १३८ ॥

अत्र किं वाच्यं किमनुमेयमिति दर्शयति—अत्रेति । विहितं भ्रमेतिविधिविषयभूतं गृहे भ्रमणमभ्रमणमनुमापयतीत्यर्थः । तदेव दर्शयति—यद्यदिति । अनेन यद्यद्भीरुभ्रमणं तत्तद्व्यकारणाभावज्ञानपूर्वकमिति व्याप्तिः सूचिता । व्यापकविरुद्धेति । भीरुभ्रमणस्य व्यापिका भयकारणाभावोपलब्धिः । तद्विरुद्धम् भयकारणम् तदुपलब्धिः । अनेन व्यतिरेकव्याप्तिर्दर्शिता तथा च गोदावरीतीरं भीरुभ्रमणायोग्यं सिंहवत्त्वाद् यत्रैवं तत्रैवं यथा गृहमिति भ्रमणाभावाऽनुमितिः ॥

इत्थं पूर्वपक्षमनूय दूषयति—अत्रोच्यत इति साध्यसिद्धिरित्यन्तेन । प्रथमं व्याप्तिविषटकं व्यभिचारमाह—भीरुरपीति । निदेशेन आश्रया अन्येन निधिलाभादिना अन्येकान्तिको व्यभिचारी अनेन यद्यद्भीरुभ्रमणं तत्तद्व्यकारणनिवृत्त्युपलब्धिपूर्वकमिति व्यतिरे-

चैवंभूतेन हेतुना सत्यपि भयकारणे भ्रमतीत्यनैकान्तिको हेतुः, शुनो विभ्यदपि वीरत्वेन सिंहात्र विभेतीति विरुद्धोऽपि गोदावरीतीरे सिंहसद्भावः प्रत्यक्षादनुमानाद्वा न निश्चितः, अपि तु वचनात् न च वचनस्य प्रामाण्यमस्ति अर्थेनाप्रतिबन्धादित्यसिद्धश्च, तत्कथमेवंविधाद्धेतोः साध्यसिद्धिः ।

तथा निःशेषच्युतेत्यादौ गमकतया यानि चन्दनच्यवनादीन्युपात्तानि, तानि कारणान्तरतोऽपि भवन्ति, अतश्चात्रैव स्नानकार्यत्वेनोक्तानीति नोपभोगे एव प्रतिबद्धानीत्यनैकान्तिकानि । व्यक्तिवादिना चाधमपदसहायानामेषां व्यञ्जकत्वमुक्तम् । नचात्राधमत्वं प्रमाणप्रतिपन्नमिति कथमनुमानम् । एवंविधादर्थोदेवविधोऽर्थोपपत्त्यनपेक्षत्वेऽपि प्रकाशते इति व्यक्तिवादिनः पुनस्तत् अदूषणम् ॥

इति श्रीकाव्यप्रकाशे ध्वनिगुणीभूतव्यङ्ग्यसङ्कीर्णभे-
दनिर्णयो नाम पञ्चमोल्लासः ॥ ५ ॥

—६—

कव्याप्तेरेवासिद्धिरिति सूचितम् ॥ अथ- हेतोर्विरुद्धत्वमाह—शुन इति । विभ्यदपि स्पष्टेन पापजननदोषाद् वीरत्वेन धार्मिकस्य भयानास्पदत्वाद् एवं च सिंहवत्त्वभीरुभ्रमणाभावयोर्न सामानाधिकरण्यमित्याह—विरुद्धोऽपीति । पक्षधर्मताविघटनमाह—गोदावरीतीरे इति । वचनात् कुलटावाक्याद् अनासोक्ततयाऽप्रामाण्यमाह—न वचनस्येति । प्रामाण्यं नियतमिति शेषः । तदेवाह—अर्थेनाऽप्रतिबन्धादिति । शाठ्योक्तौ प्रामाण्यसन्देहाच्छब्दार्थयोर्नियतसम्बन्धाभावादिति भावः । एवं चार्थानिश्चयस्तदाह—इत्यसिद्ध इति । हेतुरसिद्धः । तथा च हेत्वनिश्चयान्नानुमितिरित्युपसंहरति—तत्कथमिति । एवंविधाद् अनैकान्तिकविरुद्धासिद्धरूपात् ।

एवं ध्वनिकारोक्तोदाहरणेऽनुमानं निरस्य स्वोक्तोदाहरणेऽपि तन्निराकुर्वन् ध्वनिलक्ष्यं समर्थयति—तथेति अदूषणमित्यन्तेन । गमकतया सम्भोगशपकतया । दूषयति—तानीति । कारणान्तरतः कारणान्तरप्रुपभोगभिन्नं स्नानादि तस्मात् तदेव दर्शयति—अतश्चेति । अत एवेत्यर्थः । अत्रैवेति । निःशेषेत्यत्रैव प्रतिबद्धानि व्याप्तानि अनैकान्तिकानि व्यभिचारीणि तत्कथमनुमितिः स्यादिति भावः । तर्हि व्यभिचारे तदन्तिकगमनस्य व्यञ्जनाऽपि कथमित्याह—व्यक्तिवादिनेति । व्यञ्जनावादिना एषां चन्दनच्यवनादीनाम् । ननु अधमपदार्थसहकारेण यथा व्यञ्जकत्वन्तथा अधमपदार्थसहकारेणानुमापकत्वमपि स्यादत आह—न चात्रेति । प्रमाणेन प्रतिपन्नमवधारितमित्यर्थः । तथा चाधमत्वस्य पक्षधर्मतासन्देहान्नानुमानम् न च शब्दादेव निश्चयः तस्य कोपाकुलितकामिनीवचनत्वेनानिश्चायकत्वात् । ननु व्यञ्जनापक्षेऽप्येष दोषोऽस्त्येव तथा च व्यञ्जना कथमत आह—एवंविधादिति । उपपत्तिः व्याप्त्यादिः । अनपेक्षत्वेऽपि अनङ्गत्वेऽपि प्रकाशते प्रतीयते तद् अनैकान्तिकत्वादिविरुद्धादिविरुद्धमत्र व्याप्तेरनङ्गत्वेन सम्भावनामात्रादेव व्यङ्ग्यप्रतीतिरिति न किमपि व्यञ्जनावादिनां दूषणमिति भावः ॥

इति श्रीकाव्यप्रकाशे नागेश्वरीटीकायां ध्वनिगुणीभूतव्यङ्ग्य-

सङ्कीर्णभेदनिर्णयो नाम पञ्चमोल्लासः ॥ ५ ॥

अथ षष्ठोल्लासः

(७०) शब्दार्थचित्रं यत्पूर्वं काव्यद्वयमुदाहृतम् ।

गुणप्राधान्यतस्तत्र स्थितिश्चित्रार्थशब्दयोः ॥ ४८ ॥

न तु शब्दचित्रेऽर्थस्याचित्रत्वम् अर्थचित्रे वा शब्दस्य । तथा चोक्तम्—

रूपकादिरलङ्कारस्तस्यान्यैर्बहुधोदितः ।

न कान्तमपि निर्भूषं विभाति वनिताननम् ॥

रूपकादिमलङ्कारं बाह्यमाचक्षते परे ।

सुपां तिङां च व्युत्पत्तिं वाचां बाञ्छन्त्यलङ्कृतिम् ॥

तदेतदाहुः सौशब्दं नार्थव्युत्पत्तिरीदृशी ।

शब्दाभिधेयालङ्कारभेदादिष्टं द्वयन्तु नः ॥ इति ॥

अथ क्रमप्राप्तमधमकाव्यं निरूपयति—शब्दार्थेति । शब्दचित्रमर्थचित्रं चेति-यत्काव्यद्वयं पूर्वं प्रथमोल्लासे उदाहृतं स्वच्छन्देत्याहुदाहरणाभ्यां वक्तुं तत्र काव्ये चित्रार्थशब्दयोः चित्रौ तावर्थशब्दौ च तयोर्गुणप्राधान्यतः गुणत्वेन प्राधान्येन च स्थितिरवस्थानमित्यर्थः, शब्दचित्रेऽर्थस्य गुणभावः शब्दस्य प्राधान्यम् अर्थचित्रे शब्दस्य गुणभावः अर्थस्य प्राधान्यम् एतदेव व्यतिरेकमुखेन व्याचष्टे—न त्विति । एवं च यत्कृतं कवेस्तत्तत्त्वास्तत्त्वं विवक्षितं तस्य प्राधान्यमन्यस्य गुणत्वं तथा च नैकैकासत्त्वप्रयुक्तोऽयं विभागः अपि तूक्तचमत्कारजनकत्वरूपप्राधान्यपुरस्कारेणेति युक्तोऽयं विभाग इति बोध्यम् ।

शब्दालङ्काराणामर्थालङ्काराणां च चमत्कारप्रयोजकत्वे प्रामाणिकसम्प्रतिमाह—तथा चोक्तमिति इतीत्यन्तेन । उक्तमिति ध्वनिकारेणेति शेषः ।

ननु विवादाभावात्किमर्थं प्रामाणिकादरणमिति वादिनो मतमाह—रूपकादिरिति । तस्य काव्यस्य रूपकादिः रूपकोपमादिरेव अलङ्कारः अन्यैः कैश्चिदालङ्कारिकैः बहुधा बहुप्रकार उदित उक्तः । अर्थस्य विभावादिरूपस्य रसव्यञ्जकत्वेन अर्थनिष्ठो रूपकादिरेवालङ्कारः कैश्चिदुक्त इति भावः । तत्र व्यतिरेकदृष्टान्तमाह—न कान्तमिति । यथाऽङ्गनाननं कान्तं सलावण्यमपि निर्भूषं निरलङ्कारं सन्न विभाति नाह्लादाय पर्याप्यते तथा शब्दार्थशरीरं काव्यं सगुणमपि निरलङ्कारं न विभातीत्यर्थः । शब्दालङ्कार एवादरणीयो न त्वर्थालङ्कार इति केषांचिन्मतमाह—रूपकादिमिति । परे अन्ये रूपकादिमर्थालङ्कारं बाह्यं काव्यार्थप्रतीत्युत्तरवर्त्तिनम् आचक्षते कथयन्ति यतस्ते हि सुपां सुवन्तानां तिङां तिङन्तानां च पदानां व्युत्पत्तिं विशेषेणानुप्रासादिरूपेण उत्पत्तिं सन्निवेशं वाचामलङ्कृतिं शब्दालङ्कारं बाञ्छन्ति अत्यन्तोपादेयत्वेनाभिलषन्तीत्यर्थः । तस्या एवालङ्कृतिवे हेतुमाह—तदेतदिति । सौशब्दं शोभनशब्दस्य काव्यस्य शोभनत्वमेतदाहुः स्वत एव शब्दालङ्काराणां चमत्कारित्वमिति भावः । अर्थव्युत्पत्तिः अर्थालङ्कारः नेहशी न शब्दवत् स्वतश्चमत्कारिका अपि तु विभावाद्युत्कर्षमुखेनैव । स्वसिद्धान्तमाह—शब्देति । नोऽस्माकन्तु शब्दाभिधेयालङ्कारभेदात् शब्दार्थालङ्कारयोर्भेदाद् द्वयं शब्दार्थालङ्कारयुगलमिष्टमभिमतमित्यर्थः । अयं भावः—न हि शब्दे स्वरूपेणालङ्कारः निरर्थकेऽपि तदापत्तेः नाप्यर्थे सर्वदाऽर्थसत्त्वेन तदापत्तेः किन्तु शब्दबोधितेऽर्थे अर्थबोधके शब्दे च चित्रता अत एव द्वे काव्ये तेन द्वयोरप्यास्वादोपकारकत्वस्य सहृदयेकवेद्यत्वात् कविर्भोगोचरत्वाच्च बाह्यलङ्काराविति ।

शब्दचित्रं यथा—

प्रथममरुणच्छायस्तावत्ततः कनकप्रभः

तदनु विरहोत्ताम्यत्तन्वीकपांलतलघुतिः ।

उदयति ततो ध्वान्तध्वंसक्षमः क्षणदामुखे

सरसविसिनीकन्दच्छेदच्छविर्मृगलाञ्छनः ॥ १३९ ॥

अर्थचित्रं यथा—

ते दृष्टिमात्रपतिता अपि कस्य नात्र

क्षोभाय पद्मलदृशामलकाः खलाश्च ।

नीचा: सदैव सविलासमलीकलग्ना

ये कालतां कुटिलतामिव न त्यजन्ति ॥ १४० ॥

यद्यपि सर्वत्र कान्येऽन्ततो विभावादिरूपतया पर्यवसानम् तथापि स्फुटस्य

तत्र शब्दचित्रमुदाहरति—प्रथमेति । मृगलाञ्छनश्चन्द्रः क्षणदामुखे रजनीप्रारम्भे प्रथममरुणच्छायो रक्तकान्तिः तावदित्यवधारणे अरुणच्छाय एवेत्यर्थः । ततः कनकप्रभः पीतवर्णः तदनु विरहेण प्रियवियोगेन उच्चाभ्यन्ती क्लिश्यमाना या तन्वी कामिनी तस्याः कपोलस्य गण्डस्थलस्य द्युतिरिव द्युतिर्यस्य तादृशः पाण्डुवर्णः ततः सरसा स्निग्धा या त्रिसिनी कमलिनी तस्याः कन्दो मूलं तस्य च्छेदः खण्डस्तद्वच्छविः कान्तिर्यस्य सः अतिधवलत्वात्-
थाभूतः अत एव ध्वान्तस्थान्धकारस्य ध्वंसे नाशे क्षमः समर्थः अत एव विपक्षजयाद् उदय-
तीत्यर्थः । अत्र मकारयोस्तकाराणां ककारयोर्धकारयोः क्षकारयोश्छकारयोः सकारश्चकारल-
काराणामनुप्रासः शब्दालङ्कार एव प्रधानम् आसमाति कवेस्तत्रैव संरम्भात् प्राधान्यस्य कवि-
विवक्षामात्रनिबन्धनत्वादिति शब्दचित्रता स्वभावोत्तयुपमयोरर्थचित्रयोः सत्त्वेऽपि तयोर्गोणतै-
व । हरिणी छन्दः ॥ १३६ ॥

अर्थचित्रमुदाहरति—ते दृष्टीति । ते प्रसिद्धाः सकलवशीकरणसमयां वा पक्षमे बहुपक्षमुक्ते दृश्ये यासान्तासां सुन्दरीणाम् अलकाश्चूर्णकुन्तलाः खला दुर्जनाश्च दृष्टिमान्ने पतिता हरगोचरतां गता अपि अत्र संसारे कस्य पुरुषस्य क्षोभाय धैर्यविधाताय अस्वस्थत्वा- य च न भवन्ति अपि तु सर्वस्यापि क्षोभं जनयन्ति कथंभूताः नीचाः अधोगामिनः अनुच्चा- श्याश्च तथा सदैव सविलासं विलाससहितं यथा तथा अलीके ललाटे मिथ्याभाषणे च लग्ना आसक्ता एतादृशास्ते के ये कुटिलतामिव कालतां न त्यजन्ति कालता कृष्णरूपता यमस्वरूप- ता च । वसन्ततिलका छन्दः । अत्रानुप्राससंभवेऽपि श्लेषपतिभाहेतुरर्थालङ्कारः समुच्चयः । प्रधानमित्यर्थचित्रता आसमाप्ति कवेस्तत्रैव संरम्भात् क्षोभरूपैककार्येऽलकखलयोः समुच्चयो- क्तैः समुच्चयोऽर्थालङ्कारः श्लेषोपमयोस्तदङ्गत्वात्तस्यैव प्राधान्यमिति दिक् ॥ १४० ॥

ननु प्रथमश्लोके चन्द्रोदयरूपस्थोद्दीपनविभावस्य वर्णितत्वेन शृङ्गाररसस्य व्यङ्ग्यत्वाद् द्वितीये खलसदृशा अलका इत्युपमायास्तन्मूलकविप्रलम्भस्य च व्यङ्ग्यत्वात्कथमुभयमव्यङ्ग्यं कथं वाऽधमं व्यङ्ग्यरहितस्यैवाऽधमत्वकथनादित्याशङ्कते—यद्यपीति । विभावादीति । तेषामेव रसत्वेन पर्यवसानम् । समाधत्ते—तथापीति । अयं भावः—अव्यङ्ग्यं त्ववरं स्मृतमिति सूत्रे अव्यङ्ग्यशब्दस्य स्फुटव्यङ्ग्यरहितत्वमित्यर्थवर्णनाद् अत्र चित्रस्यैवोद्भूतया चमत्कारित्वेन कवितात्पर्यविषयत्वाद्रसरूपव्यङ्ग्यस्य चावभावाद् अधमत्वव्यवहार इति । ननु ब्वनिगुणीभूतव्यङ्ग्यमेदवत् शब्दाद्यचित्रावान्तरमेदास्तत्र नोक्ताः ते किं न सन्त्येव आहोस्वि-

रसस्यानुपलम्भादव्यङ्ग्यमेतत्काव्यद्वयमुक्तम् । अत्र च शब्दार्थालङ्कारभेदाद्वह-
वो भेदाः ते चालङ्कारनिर्णये निर्णेष्यन्ते ।

इति श्रीकाव्यप्रकाशे शब्दार्थचित्रनिरूपणं नाम षष्ठोल्लासः ॥ ६ ॥

—*—

अथ सप्तमोल्लासः

काव्यस्वरूपं निरूप्य दोषाणां सामान्यलक्षणमाह—

(७१) मुख्यार्थहतिर्दोषो रसश्च मुख्यस्तदाश्रयाद्वाच्यः ।

उभयोपयोगिनः स्युः शब्दाद्यास्तेन तेऽपि सः ॥ ४९ ॥

हतिरपकर्षः । शब्दाद्या इत्याद्यग्रहणाद्वर्णरचने ।

विशेषलक्षणमाह—

(७२) दुष्टं पदं श्रुतिकटु च्युतसंस्कृत्यप्रयुक्तमसमर्थम् ।

निहतार्थमनुचितार्थं निरर्थकमवाचकं त्रिधाऽश्लीलम् ॥ ५० ॥

सन्दिग्धमप्रतीतं गम्यं नेयार्थमथ भवेत्किष्टम् ।

न ते सचमत्कारा इत्याशङ्क्यामाह—अत्र चेति । शब्दार्थचित्रकाव्ययोः । एतद्भेदाश्चाल-
ङ्कारभेदाद्भवन्तीति अलङ्कारनिर्णयेनैव ते निर्णेष्यन्ते इति भावः ।

इति श्रीकाव्यप्रकाशे नागेश्वरीटीकायां षष्ठोल्लासः ।

—*—

उद्देशक्रमप्राप्तं दोषाभावं निरूपयितुमादौ दोषसामान्यलक्षणमाह—मुख्यार्थेति । मुख्य-
स्यार्थस्य हतिरपकर्षो यस्मात्स दोषः । अथ च मुख्यार्थो हन्यतेऽपकृष्यतेऽनेन स दोषः
तथा च मुख्यार्थापकर्षकत्वं दोषत्वमिति सिद्धम् । मुख्यत्वं च इतरेच्छानधीनेच्छाविषयत्वम् ।
तच्च सुखरूपे रसेऽक्षतमित्याह—रसश्च मुख्य इति । रसशब्देन रस्यते आस्वाद्यते
इति व्युत्पत्त्या भावादिरप्युपसंग्रह्यते । नन्वेवं नीरसेषु विघात्यस्य रसस्याभावेन न कश्चिद्दोषः
स्यादत आह—तदाश्रयादिति । तेन रसेन आश्रयादुपकारकतयाऽपेक्षणाद् वाच्यः शब्द-
बोध्योऽपि मुख्य इति केचित् । वस्तुतो रसस्यैव मुख्यत्वेऽर्थे मुख्यत्वव्यवहारः कथमत आह—
तदाश्रयादिति । तथा च गौणोऽयं व्यवहार इति भावः । नन्वेवं रसवाच्ययोरेव दोषाधार-
त्वमुचितं तु शब्दादीनामत आह—उभयोपयोगिन इति । विभावादिप्रतीतिद्वारा रसप्र-
त्यायकत्वेन शब्दाद्या उभयो रसवाच्ययोः उपयोगिनः व्यञ्जकवाचकत्वादिना उपकारकाः
स्युः तेन तेषु अर्थशब्दादिष्वपि स दोषो न तु रस एवेत्यर्थः । अपकर्षश्च आनन्दांशे सम्य-
गावरणध्वंसाभावः ॥ ७१ ॥

काव्यदोषाणां विशेषलक्षणमाह—दुष्टं पदमिति । श्रुतिकटु श्रुत्यद्वेगजनकं परुषवर्णं
पदं दुष्टं भवेत् च्युतसंस्कृति व्याकरणलक्षणहीनम् असाधु अप्रयुक्तं तथाऽऽम्नातमपि
कविभिर्नाहितम् असमर्थं तदर्थान्वेषकम् निहतार्थम् अर्थान्तरप्रतीत्या प्रकृतव्यवथायकम्
अनुचितार्थम् अयोग्यार्थकम् निरर्थकं पादपूरणमात्रार्थकम् अवाचकम् अनभिधा-
यकम् अश्लीलं त्रीडानिन्दाऽशुभविषया विधा विप्रकारकम् सन्दिग्धं नानार्थं सन्देह-
विषयभूतम् अप्रतीतिं पञ्चलिकविन्यासविधिविषयमात्राद्यभ्यासोक्तमात्रप्रयुक्तम् नेयार्थं

अविमृष्टविधेयांशं विरुद्धमतिकृत्समासगतमेव ॥ ५१ ॥

१-अतिकटु परुषवर्णरूपं दुष्टं यथा—

अनङ्गमङ्गलगृहापाङ्गभङ्गितरङ्गितैः ।

आलिङ्गितः स तन्वङ्गया कार्तार्थ्यं लभते कदा ॥ १४१ ॥

अत्र कार्तार्थ्यमिति ।

२-च्युतसंस्कृति व्याकरणलक्षणहीनं यथा—

एतन्मन्दविपक्वतिन्दुकफलश्यामोदरापाण्डर-

प्रान्तं हन्त पुलिन्दसुन्दरकरस्पर्शक्षमं लक्ष्यते ।

तत् पल्लीपतिपुत्रि ! कुञ्जरकुलं कुम्भामयाभ्यर्थना-

दीनं त्वामनुनाथते कुचयुगं पत्रावृतं मा कृथाः ॥ १४२ ॥

अत्रानुनाथते इति सर्पिषो नाथते इत्यादाविवाशिष्येव नाथतेरात्मनेपदं विहितम् (आशिषि नाथ इति) अत्र तु याचनमर्थः । तस्मादनुनाथति स्तनयुगमिति पठनीयम् ।

निषिद्धमपि लक्षणया प्रयुक्तम् एते दोषाः केवलपदगताः समासगताश्च क्लिष्टत्वादयस्तु समासगता एव । क्लिष्टं बलाद्व्याख्येयार्थकम् । अविमृष्टविधेयांशम् अविमृष्टः प्राधान्येनानुक्तो गुणीभूतो विधेयांशो यत्र तादृशम् विरुद्धमतिकृत् विरुद्धस्य मतिं विरुद्धां विपरीतां वा मतिं करोतीति तादृशमिति कारिकार्थः । पदशब्देनात्र सुवन्तं तिङन्तं तत्प्रकृतिभूतं प्रातिपदिकादि च गृह्यते । पदानां वाक्यघटकत्वेन प्राथम्यात्प्रथमं तद्दोषलक्षणमिति बोध्यम् ॥ ७२ ॥

क्रमेणोदाहरति—अनङ्गमङ्गलेति । कयोश्चित्कामिनोः समागमानुध्यानमिदं कुट्टिन्याः । स मद्बुद्धिस्थो युवा अनङ्गमङ्गलगृहापाङ्गानां कन्दर्पोत्सवमन्दिरायमाणकटाक्षाणां या भङ्गयः प्रकारास्तांसां तरङ्गितैः तरङ्गवदाचरणैः उलक्षितया तन्वङ्गया आलिङ्गितः सन् कार्तार्थ्यं कृतार्थतां कदा लभते प्राप्स्यति भविष्यति लट् अत्र स्वायत्ते शब्दप्रयोगे निरर्थं प्रयुक्तो दुःश्रवः कार्तार्थ्यमिति शब्दः भोतुर्विरक्तिमापादयतीति दुष्टः । यमकाद्यर्थं प्रयुक्तस्तु न दुष्ट इति बोध्यम् ॥ १४१ ॥

द्वितीयं पददोषमुदाहरति—एतन्मन्देति । पल्लीपतिपुत्र्याः कुचयुगं दिदृक्षोः कस्य चिद्विदधस्थोक्तिरियम् । हे पल्लीपतिपुत्रि ! पल्लीशब्दः पिप्पल्यादिङ्घीषन्तः क्षुद्रग्रामवाची तत्स्वामिनः प्रधानशवरस्य पुत्रि ! एतत्पुरोहद्व्यमानं त्वत्कुचयुगम् पुलिन्दसुन्दरस्य शवरयूनः करस्पर्शक्षमं हस्तमर्दनयोग्यं यतो लक्ष्यते दृश्यते तत्तस्मात्कारणात् कुञ्जरकुलं हस्ति-समूहं त्वामनुनाथते याचते, किमित्याह—त्वं कुचयुगं पत्रैः पर्णैः आवृतमाच्छन्नं मा कृथाः मा कुरु इति याचने हेतुगर्भं कुञ्जरकुलविशेषणमाह—कुम्भेति । कुम्भयोः कुम्भस्थलयोर्याऽभ्यस्याभ्यर्थना प्रार्थना तथा दीनं कातरम् । कुचयोः पत्रानावृतत्वे तदासक्तमनसः पुलिन्दसुन्दरस्य अनयोः कतरः कुम्भ इति संशयेन हनने मौढ्यं भविष्यतीति भावः । कीदृशं कुचयुगम् मन्दमीषत् विपक्वं तिन्दुकस्य कालस्कन्धस्य यत्फलं तद्वत् श्याममुदरं मध्यभागो यस्य तथाभूतं च तत् आगंडर ईषत्यांडरः प्रान्तो यस्य तथाभूतमित्यर्थः । हन्तेति हर्षे । अत्राशिषि नाथ इति वार्त्तिकेन आशिष्येवात्मनेपदविधानादनुनाथते इति पदं व्याकरणलक्षणविरुद्धं च्युतसंस्कृतिः । शार्दूलविकीर्तिते लन्दः ॥ १४२ ॥

३—अप्रयुक्तन्तथाऽऽम्नातमपि कविभिर्नादृतम् यथा—

यथाऽयं दारुणाचारः सर्वदैव विभाव्यते ।

तथा मन्ये दैवतोऽस्य पिशाचो राक्षसोऽथ वा ॥ १४३ ॥

अत्र दैवतशब्दो दैवतानि पुंसि वा इति पुंस्याम्नातोऽपि न केनचित्प्रयुज्यते ॥

४—असमर्थ यत्तदर्थं पठ्यते न तत्रास्य शक्तिः यथा—

तीर्थान्तरेषु स्नानेन समुपाजितसत्कृतिः ।

सुरस्रोतस्विनीमेष हन्ति सम्प्रति सादरम् ॥ १४४ ॥

अत्र हन्तीति गमनार्थम् ॥

५—निहतार्थं यदुभयार्थमप्रसिद्धेऽर्थे प्रयुक्तम् । यथा—

यावत्करसार्द्रपादप्रहारशोणितकचेन दयितेन ।

मुग्धा साध्वसतरला विलोक्य परिचुम्बिता सहसा ॥ १४५ ॥

अत्र शोणितशब्दस्य रुधिरलक्षणेनार्थेनोज्ज्वलीकृतत्वरूपोऽर्थो व्यवधीयते ।

६—अनुचितार्थं यथा—

तपस्विभिर्या सुचिरेण लभ्यते प्रयत्नतः सन्निभिरिष्यते च या ।

तृतीयं पददोषमुदाहरन् अप्रयुक्तपदं व्याचष्टे—अप्रयुक्तमिति । तथा प्रयुज्यमान-
तावच्छेदकरूपेण आम्नातमनुशिष्टं कोशव्याकरणादिसिद्धम् कविभिर्नादृतम् प्रयुक्तम् कविसं-
प्रदायनिषिद्धप्रयोगवत् ।

उदाहरति—यथायमिति । यथा यतः अयं पुरुषः दारुणाचारः क्रूरकर्मा सर्वदैव
न तु कदाचित् विभाव्यते दृश्यते तथा ततः अस्य पुरुषस्य दैवत उपास्यः पिशाचः अथ
वा राक्षस इत्यहं मन्ये इत्यर्थः ॥ १४३ ॥

अत्र—“वृन्दारका दैवतानि पुंसि वा देवताः स्त्रियाम् ।” इत्यमरकोशे पुंस्त्रिंशे दैवत-
शब्द आम्नातोऽपि कविभिर्न कापि प्रयुक्त इत्यप्रयुक्तत्वं दोषः । यमकादौ तु नायं दोषः ॥

चतुर्थमसमर्थपदं व्याचष्टे—असमर्थमिति । यत्तदर्थं परिपठितमपि प्रकृतस्थले विवक्षि-
तार्थसामर्थ्यरहितन्तदसमर्थम् यत्किञ्चित्सहकारं विनाऽनुशिष्टार्थबोधकत्वमसमर्थत्वमिति भावः ।

तीर्थेति । एष पुरुषः तीर्थान्तरेषु स्नानेन समुपाजितसत्कृतिः लब्धसत्फलजनकपुण्यः
सन् संप्रति सुरस्रोतस्विनीं गङ्गां सादरं यथा तथा हन्ति गच्छतीत्यर्थः । अत्र हन हिंसा-
गत्योरिति गमनार्थे परिपठितोपि हन्तिस्तत्प्रत्यायने स्वरूपायोग्य इत्यसमर्थम् ॥ १४४ ॥

पञ्चमं निहतार्थपदं व्याचष्टे—निहतार्थमिति । अविवक्षितप्रसिद्धार्थप्रत्ययव्यवधानेन
विवक्षिताप्रसिद्धार्थबोधकत्वमिति फलितम् ।

यावत्केति । यावत्कस्यालक्तकस्य रसेन आद्रो यः पादस्तेन यः प्रहारस्ताडनं तेन
शोणिता उज्ज्वलीकृता ईषदारक्तीकृताः कचाः केशा यस्य तादृशेन दयितेन प्रियेण
साध्वसेन रुधिरभ्रमाद्भयेन तरला व्याकुला अत एव मुग्धा मूढा विलोक्य इयं साध्वसवतीति
ज्ञात्वा सहसा तत्क्षणमेव परिचुम्बिता । सति विलम्बे नायिकाया भ्रमोच्छेदसम्भवादिति भावः ॥

अत्र नानार्थकस्य शोणितपदस्य रुधरे प्रसिद्धिः अप्रसिद्धिस्तुज्ज्वलीकृतत्वरूपे विवक्षितार्थे
इति निहतार्थत्वम् ॥

षष्ठमनुचितार्थमुदाहरति—अनुचितार्थमिति । अनुचितो विवक्षितार्थतिरस्कारकधर्म-
व्यञ्जकोऽयं यस्य तदित्यर्थः ।

तपस्विभिरिति । या यतिः तपस्विभिः सुचिरेण चिरकालेन लभ्यते या च सन्निभिः

प्रयान्ति तामाशुगतिं यशस्विनो रणाश्वमेधे पशुतामुपागताः ॥ १४६ ॥

अत्र पशुपदं कातरतामभिव्यनक्तीत्यनुचितार्थम् ।

७--निरर्थकं पादपूरणमात्रप्रयोजनं चादिपदम् यथा—

उत्फुल्लकमलकेसरपरागगौरद्युते ! मम हि गौरि ! ।

अभिवाञ्छितं प्रसिद्धयतु भगवति ! युष्मत्प्रसादेन ॥ १४७ ॥

अत्र हिशब्दः ।

८--अवाचकं यथा—

अवन्ध्यकोपस्य विहन्तुरापदां भवन्ति वश्याः स्वयमेव देहिनः ।

अमर्षशून्येन जनस्य जन्तुना न जातहादेन न विद्विषादरः ॥ १४८ ॥

अत्र जन्तुपदमदातर्यर्थे विवक्षितन्तत्र च नाभिधायकम् ।

यथा वा—

हा धिक् सा किल तामसो शशिमुखी दृष्टा मया यत्र सा

याज्ञिकैः प्रयत्नतः प्रयत्नेन इष्यते कालान्तरभावित्वान्न प्राप्यते तां गतिं रणः संग्राम एवा-
श्वमेधः तत्र पशुतां वध्यतामुपागताः प्राप्ताः अत एव यशस्विनः आशु शीघ्रं यथा स्यात्तथा
प्रयान्ति प्राप्नुवन्ति । वंशस्थवृत्तम् ॥ १४६ ॥

अत्र पशुतामित्यनेन कातरत्वाभिव्यक्त्या वर्णनीयस्य तिरस्कारादनुचितार्थत्वन्तदाह—
अत्रेति ।

सप्तमं निरर्थकपदं व्याचष्टे—निरर्थकमिति । अविवक्षितार्थकं वृत्तन्यूनतापरिहारमात्र-
प्रयोजनकमिति यावत् ।

उत्फुल्लेति । नागानन्दनाटके मलयवत्या गौरीस्तुतिरियम् । उत्फुल्लं विकसितं यत्कमलं
तस्य केसरेषु किञ्चलकेषु लग्नो यः परागो रेणुस्तद्वद् गौरी गौरवर्णा द्युतिः कान्तिर्यस्यास्तथा-
भूते भगवति ! सकलैश्वर्यसम्पन्ने हे गौरी ! युष्मत्प्रसादेन ममाभिवाञ्छितमिष्टं प्रसिद्धयित्वि-
त्यर्थः । अत्र हिपदं निरर्थकमर्थस्याविवक्षितत्वात् ॥ १४७ ॥

अष्टमवाचकपदं व्याचष्टे—अवाचकमिति । विवक्षितधर्मविशिष्टस्य विवक्षितधर्मिणः
क्वापि न वाचकं यत्तदित्यर्थः । एतादृशविशिष्टविरहश्च कचिद्धर्मिणि शक्तावपि धर्मिणि शक्ति-
विरहात् कचित्प्रकारधर्मिणोरुभयोरपि शक्तिविरहात् । तत्राद्यं द्विधा—अपेक्षितावयवशक्तिः, अन-
पेक्षितावयवशक्ति च, तयोराद्यमुदाहरति—

अवन्ध्येति । किराते दुर्योधननिग्रहाय युधिष्ठिरमुद्बोधयन्त्या द्रौपद्या उक्तिः—अवन्ध्यः
सफलः कोपो यस्य तस्य शूरस्य तथा आपदां परकीयदारिद्र्यरूपाणां विहन्तुर्नाशयितुः दातुः
जनस्य स्वयमेव यत्नं विनैव देहिनः शत्रुमित्ररूपा जना वश्या भवन्ति भयलोभाभ्यामाक्रान्त-
त्वाद् अर्थान्तरं न्यस्यति—अमर्षेति । यतः अमर्षशून्येन अशूरेण भवादृशेन विद्विषा
शत्रुणापि जनस्य शत्रुरूपस्य दरो भयं न भवति लोके इति शेषः । तथा जातहादेन जात-
स्नेहेन मित्रेणापि जन्तुना अदात्रा जनस्य मित्रस्य आदरो न भवतोत्यर्थः । वंशस्थं वृत्तम् ॥

अत्र जन्तुपदं विवक्षितेनादातृत्वेन रूपेणावाचकन्तदाह—अत्रेति ।

अनपेक्षितावयवशक्तिमुदाहरति—हा धिगिति । स्तन्ने उर्वशीं दृष्टवतः पुरुरवस उक्ति-
र्विक्रमोर्वशोये । निवेदातिशयसूचकं हा धिगिति । यत्र रात्रौ साडनिर्वचनीयरमणीयगुणा
शशिमुखी चन्द्रवदनी उर्वशी मया दृष्टा सा सत्रिः किल तामसो तमोगुणयुक्ता कल्पितेति

तद्विच्छेदरुजाऽन्धकारितमिदं दग्धं दिनं कल्पितम् ।

किं कुर्मः कुशले सदैव विधुरो धाता न चेत्तत्कथं

तादृग्यामवतीमयो भवति मे नो जीवलोकोऽधुना ॥ १४९ ॥

अत्र दिनमिति प्रकाशमयमित्यर्थेऽवाचकम् ।

यच्चोपसर्गसंसर्गादर्थान्तरगतम् यथा—

जङ्घाकाण्डोरुनालो नखकिरणलसत्केसरालीकरालः

प्रत्यग्रालक्तकाभाप्रसरकिसलयो मञ्जुमञ्जीरभृङ्गः ।

भर्त्तनृत्तानुकारे जयति निजतनुस्वच्छलावण्यवापी—

सम्भूताम्भोजशोभां विदधदभिनवो दण्डपादो भवान्याः ॥ १५० ॥

अत्र दर्धादित्यर्थे विट इदिति ।

१—त्रिधेति व्रीडाजुगुप्साऽमङ्गलव्यञ्जकत्वाद् यथा—

साधनं सुमहद्यस्य यन्नान्यस्य विलोक्यते ।

लिङ्गविपरिणामेनान्वयः । धात्रेति विभक्तिविपरिणामेन च । तथा तस्या उर्वश्या विच्छेदो वियोगः तद्रूपया रुजा रोगेण अन्धकारितं अन्धकारीकृतम् अत एव दग्धं दुःखत्वान्निधं इदमनुभूयमानं कालरूपं वस्तु दिनं प्रकाशमयं कल्पितमित्यनुचितम् विषयाग्राहकस्य प्रकाशमयत्वायोगाद्, एवमनुचितकारिणि धातरि किं कुर्मः इति साकूतोक्तिः । धाता कुशले इष्टे सदैव विधुरः प्रतिकूलः चेद्यदि न विधुरः तत्तदा जीवलोको भूलोकः अधुना इदानीं मे मम तादृक् तन्नायिकादर्शनजनकयामिनीमयः कथं नो न भवतीत्यर्थः । यत्र सा दृष्टा तद्वान्तिरूपः कथं न भवतीति भावः । शार्दूलविक्रीडितं छन्दः । अत्र सूर्यावच्छिन्नकालत्वरूपे दिनत्वे रूढ्या दिनपदं शक्तं न पुनः प्रकाशमयत्वे इति धर्मिणि योगमनपेक्षयैव तत्पदं प्रयुक्तमित्यवाचकम् ॥ १४९ ॥

द्वितीयोदाहरणम् —

जलं जलधरे क्षारमयं वर्षति वारिदः । इदं बृंहितमश्वानां ककुभानेष हेषते ॥

अत्र जलधरशब्दस्य जलाधारकत्वे प्रकारे सामर्थ्येऽपि न समुद्रे धर्मिणि सामर्थ्यमित्यवाचकत्वम् ॥

तृतीयमेदरूपमवाचकं पदन्तुपसर्गसंसर्गादर्थान्तरवाचकम् अन्यथा च, तयोराद्यमुदाहरति—जंघेति । भर्तुर्महेश्वरस्य दृत्तस्य ताललयाभितस्यानुकारेऽनुकरणदशायां भवान्या अभिनवः कोमलः दण्डपादः प्रसह्योर्ध्वीकृतः पादो दण्डपादोऽभिधीयत इत्युक्तलक्षणलक्षितश्चरणो जयति सर्वात्कर्षेण वर्त्तते । कीदृशः ? निजा भवानीसम्बन्धिनी या तनुः सैव स्वच्छा लावण्यस्य वापी तत्र संभूतं यदम्भोजं तस्य शोभां विदधत् विशेषेण धारयन् । अत्र जलस्थानीयं लावण्यम्, एतदेव विशेषणचतुष्टयेनोपपादयति—जंघेति । जङ्घाकाण्ड एव उरुर्महान् नालो यस्य तादृशः तथा नखानां किरणा एव लसन्तः शोभमानाः केसराः किञ्जल्कारस्तेषां माला पङ्क्तिस्तथा करालो नतोन्नतः तथा प्रत्यग्रो नूतनो यः अलक्तको यावकरसस्तस्याभा कान्तिस्तस्याः प्रसराः प्रसरणान्येव किसलयानि नवदलानि यत्र तथाभूतः एवं मञ्जुमञ्जीरः सुन्दरपादभूषणमेव भृङ्गो यस्य यत्र वा तथाभूतः ।

अत्राम्भोजशोभाया दण्डपादे आरोपान्निदर्शनालङ्कारः । अत्र विधा-धातोर्विधाने शक्ते-नियमितत्वेन धारणेऽर्थेऽवाचक इत्याह-अत्रेति । स्रग्धरा छन्दः ॥ १५० ॥

नवमं दोषमुदाहरन् त्रिधा शब्दार्थमाह-त्रिधेति । अश्लीलमशोभनम् । “लक्ष्मी-वॉल्लक्ष्मणः श्रीलः श्रीमान्” इत्यमरात् । व्रीडा लजा । दोषेक्षणादिभिर्गर्हा जुगुप्सेति निगद्यते । अमङ्गलं मङ्गलविरोधि ।

साधनमिति । यद् यादृशमन्यस्य न विलोक्यते तादृशं सुमहदतिविपुलं साधनं

तस्य धीशालिनः कोऽन्यः सहेतारालितां भुवम् ॥ १५१ ॥

लीलातामरसाहतोऽन्यवनिनितानिःशङ्कदष्टाधरः

कश्चित्केसरदूषितेक्षण इव व्यामोल्या नेत्रे स्थितः ।

मुग्धा कुड्मलिताननेन ददती वायुं स्थिता यत्र सा

भ्रान्त्या धूर्ततयाऽथ वा नतिमृते तेनानिशं चुम्बिता ॥ १५२ ॥

मृदुपवनविभिन्नो मत्प्रियाया विनाशाद् घनरुचिरकलापो निःसपत्नोऽद्य जातः ।
रतिविगलितबन्धे केशपाशे सुकेऽयाः सति कुसुमसनाथे कं हरेदेप बर्ही ॥ १५३ ॥

एषु साधन-वायु-विनाशशब्दा ब्रीडादिव्यञ्जकाः ।

१०—सन्दिग्धं यथा—

आलिङ्गितस्तत्र भवान् सम्पराये जयश्रिया ।

आशीःपरम्परां वन्द्यां कर्णे कृत्वा कृपां कुरु ॥ १५४ ॥

अत्र वन्द्यां किं हठहृतमहिलायां किंवा नमस्यामिति सन्देहः ।

सैन्यं यस्य धीशालिनः बुद्धिमतः विलोक्यते तस्य राज्ञः अरालितां कोपेन कुटिलीकृतां
भ्रुवं कोऽन्यः सहेतेत्यर्थः । अत्र सैन्यार्थकसाधनशब्दस्य पुरुषलिङ्गव्यञ्जनमर्थान्तरम् एवं च
सैन्यार्थकं साधनपदं पुरुषलिङ्गरूपार्थान्तरोपस्थापकतया ब्रीडादायीत्यलोलम् ॥ १५१ ॥

लीलेति । अन्यस्य वनितया निःशङ्कं यथा तथा दष्टोऽधरो यस्य तथाभूतः अत एव
लीलातामरसेन क्रीडाकमलेन आहतः क्रीधातिशयात्स्ववनितया ताडितः कश्चिद्विलासी
केसरदूषितेक्षण इव परागपीडितनयन इव नेत्रे व्यामोल्या निमील्या स्थितोऽभूत् । ततो
मुग्धा तदीयधूर्तत्वानभिज्ञतया मूढा कुड्मलितेन कुड्मलाकारीकृतेन आननेन तत्र नाय-
कनेत्रयोः वायुं फूत्कारं ददती स्थिताऽभूत्, मुखमारुतेन नेत्रपीडा शाम्यतीति प्रसिद्धिः ।
अथ तेन नायकेन भ्रान्त्या धूर्ततया वा नतिं प्रणतिं ऋते विनैव सा मुग्धा अनिशं
बहुकालं चुम्बितेत्यर्थः । कोपोऽस्या अपगत इति भ्रान्तिः । कोपानपगमेऽपि एनां
चुम्बेयमिति धूर्तता । अत्र वायुशब्दोऽपानवायुस्मारकतया जुगुप्सादायी । शार्दूलविक्री-
डितं छन्दः ॥ १५२ ॥

मृदुपवनेति । विक्रमोर्वशीये—पुरुषवस उक्तिः । मृदुपवनेन मन्दानिलेन विभिन्नः
संयोगध्वंसवान् घनो निविडः रुचिरः सुन्दरः कलापो मयूरपिच्छं मत्प्रियायाः उर्वस्याः
विनाशाद् अदर्शनाद् अद्य प्रियारहिते जगति निःसपत्नः सदृशरहितो जातः सुकेऽयाः शोभ-
नकेशायाः उर्वस्याः केशपाशे सति एष बर्ही मयूरः कं जनं हरेद् अनुरञ्जयेन्न कमपि
कीदृशे केशपाशे ? रतौ रतिकाले विगलितः विस्खलितः बन्धो ग्रन्थिर्यस्य तथाभूते, तथा
कुसुमैः सनाथे युक्ते चन्द्रकसाम्याय कुसुमसनाथत्वोक्तिः । अत्र विनाशशब्दस्य मरणार्थ-
कतयाऽमङ्गलत्वम् । मालिनी छन्दः । अनुभवसिद्धरसापकर्षकादलीलायौपस्थितिदूषकता-
वीजम् ॥ १५३ ॥

दशमं सन्दिग्धदोषमाह—सन्दिग्धमिति । तात्पर्यसन्देहविषयीभूतार्थद्वयोपस्थापकत्वं
सन्दिग्धत्वम् । सम्पराये युद्धे जयश्रिया आलिङ्गितः तत्रभवान् पूज्यस्त्वं वन्द्यां वन्दनीया-
माशीःपरंपरामाशीर्वादपङ्क्तिं जितशत्रुप्रयुक्तां कर्णे कृत्वा आकर्ण्य कृपां कुरु ॥ १५४ ॥

अत्र वन्द्यामिति पदं वन्दीशब्दे सप्तम्यन्तं वन्द्याशब्दे द्वितीयान्तम् तथा च
हठेन बलात्कारेण हृतायां स्वपत्नीकृतायां महिलायां सपत्नराजपत्न्यां दयां कुरु
इत्यर्थे च सन्देहः ।

११—अप्रतीतं यत्केवले-शास्त्रे प्रसिद्धम् । यथा—

सम्यग्ज्ञानमहाज्योतिर्दलिताशयताजुषः ।

विधीयमानमप्येतन्न भवेत्कर्म बन्धनम् ॥ १५५ ॥

अत्राशयशब्दो वासनापर्यायो योगशास्त्रादावेव प्रयुक्तः ।

१२—ग्राम्यं यत्केवले लोके स्थितम् । यथा—

राकाविभावरीकान्तसंक्रान्तश्रुति ते मुखम् ।

तपनीयशिलाशोभा कटिश्च हरते मनः ॥ १५६ ॥

अत्र कटिरिति ।

१३—नेयार्थम्—

निरूढा लक्षणाः काश्चित्सामर्थ्यादभिधानवत् ।

क्रियन्ते साम्प्रतं काश्चित्काश्चिन्नैव त्वशक्तितः ॥

इति यन्निषिद्धं लाक्षणिकम् । यथा—

शरत्कालसमुल्लासिपूर्णमाशर्वरीप्रियम् ।

एकादशं दोषमुदाहरन् अप्रतीतपदं व्याचष्टे—अप्रतीतमिति । शब्दानुशासनातिरिक्त-
शास्त्रमात्रप्रसिद्धम् ।

सम्यगिति । सम्यग्ज्ञानं तत्त्वज्ञानं तदेव महज्ज्योतिः सकलाज्ञाननिवारकत्वेन सर्व-
प्रकाशकत्वात् तेन दलितः विनाशितः आशयो मिथ्याज्ञानजनितसंस्कारविशेषो यस्य तस्य
भावस्तत्ता तत्ताजुषस्तत्तासेविनः पुरुषस्य एतद् विहितप्रतिषिद्धमपि कर्म कर्तुं विधीयमान-
मपि हस्तादिना क्रियमाणमपि बन्धनं बन्धजनकं संसारप्रयोजकं न भवेदित्यर्थः । अत्राश-
यशब्दः “क्लेशकर्मविपाकाशयैरपरामृष्टः पुरुषविशेष ईश्वरः” इति सूत्रेण वासनार्थे योग-
शास्त्रे एव प्रसिद्धो नान्यत्रेत्यप्रतीतम् । अत्र च तच्छास्त्रानभिज्ञस्यार्थानुपस्थितिर्दूषकताबीज-
मिति बोध्यम् ॥

द्वादशं ग्राम्यं व्याचष्टे—ग्राम्यमिति । ग्रामे भवो ग्राम्योऽविदग्धस्तत्प्रयुक्तं ग्राम्यम्
आपामरं सर्वलोकप्रसिद्धम् ।

राकेति । हे प्रिये ! राका पूर्णचन्द्रा पूर्णिमा तत्सम्बन्धी यो विभावरीः रात्रेः कान्त-
श्चन्द्रस्तस्य संक्रान्ता प्रतिबिम्बिता द्युतिर्यत्र तथाभूतं ते तव मुखं तपनीयस्य स्वर्णस्य
शिलायाः शोभा यत्र तादृशी कटिर्नितम्बश्च मे मनः हरते अनुरज्यतीत्यर्थः । अत्र कटिपदं
ग्राम्यम् ग्राम्यशब्दश्रवणेन वक्तुरवैदग्ध्योन्नयनात् श्रोतुर्वैमुख्यं दूषकताबीजम् ॥ १५६ ॥

त्रयोदशं नेयार्थं व्याचष्टे—नेयार्थमिति । रुढिं प्रयोजनं च विना शक्यसम्बन्धमात्रे-
णाशक्यार्थापस्थापनं नेयार्थम् ।

अत्र कुमारिलभट्टकृतं तन्त्रवार्तिकं प्रमाणयति—निरूढा इति । अभिधानवत् शक्ति-
मत् सामर्थ्यात् प्रसिद्धेः शब्दस्वभावाद्वा निरूढा अनादिप्रसिद्धाः काश्चित्लक्षणा भवन्ति यथा
शुक्लो घट इत्यादौ साम्प्रतमधुना प्रयोजनवशादिति शेषः । काश्चित्लक्षणाः क्रियन्ते यथा
गङ्गायां घोष इत्यादौ काश्चित् अशक्तितः प्रत्यायनसामर्थ्याभावात् नैव क्रियन्ते रुढिप्रयोजना-
न्यतराभावादिति शेषः यथा रूपो घट इत्यादाविति वार्त्तिकार्थः ।

निषिद्धम् रुढिप्रयोजनान्यतरश्चन्यम् ।

शरदिति । हे तन्त्रि ! ते मुखं कर्तुं शरत्काले समुल्लासी यः पूर्णिमासम्बन्धी शर्वरी-
प्रियस्तं चपेय प्रसूतकरतलं तस्यातनस्य तत्प्रहारस्यातिथिं पात्रं करोतीत्यर्थः । अत्र चपेय-

करोति ते मुखं तन्वि चपेटापातनातिथिम् ॥ १५५ ॥

अत्र चपेटापातनेन निर्जितत्वं लक्ष्यते ।

अथ समासगतमेव दुष्टमिति सम्बन्धः । अन्यत्केवलं समासगतं च ।

१४—क्लिष्टं यतोऽर्थप्रतिपत्तिर्व्यवहिता यथा—

अत्रिलोचनसम्भूतज्योतिरुद्गमभासिभिः ।

सदृशं शोभतेऽत्यर्थं भूपाल ! तव चेष्टितम् ॥ १५८ ॥

अत्रात्रिलोचनसम्भूतस्य चन्द्रस्य ज्योतिरुद्गमेन भासिभिः कुमुदैरित्यर्थः ।

१५—अविमृष्टः प्राधान्येनानिर्दिष्टो विधेयांशो यत्र तद् यथा—

मूर्ध्नामुद्बृत्तकृत्ताविरलगलगलद्रक्तसंसक्तधारा—

धौतेशाङ्घ्रिप्रसादोपनतजयजगज्जातमिथ्यामहिम्नाम् ।

कैलासोल्लासनेच्छाव्यतिकरपिशुनोत्सर्पिदपोद्धुराणां

दोष्णां चैषां किमेतत्फलमिह नगरीरक्षणे यत्प्रयासः ॥ १५९ ॥

अत्र मिथ्यामहिमत्वं नानुवाच्यम् अपि तु विधेयम् ।

पातनातिथिपदं मुख्यायैवाधानिर्जितत्वे लक्षणया प्रयुक्तम् तच्च रुढेः प्रयोजनस्य वाऽभावेन नेयार्थम् लक्षणाजन्यबोधे रुढिप्रयोजनान्यतरज्ञानस्य हेतुत्वेन प्रकृते तदभावाद् वृत्त्यभावेनार्थानुपस्थितिर्दूषकताबीजम् ॥ १५७ ॥

अथ भवेत्कष्टमिति कारिकांशं व्याचष्टे—अथेति । क्लिष्टादिकं दुष्टं पदं समासगतमेव पदान्तरसाहित्येनैव दोषत्रयसम्भवात् । अन्यत् श्रुतिकट्वादि केवलमसमासगतं समासगतं च ।

तत्र क्लिष्टं व्याचष्टे—क्लिष्टमिति । अर्थप्रतीतौ क्लेशवत् आकाङ्क्षादिकारणविलम्बेन विलम्बात्त्वार्थबोधजनकम् तदाह—यत इति ।

अत्रेति । हे भूपाल ! तव चेष्टितं चरित्रं यशः अत्रेमुनिविशेषस्य लोचनात् सम्भूतं यज्ज्योतिश्चन्द्रस्तस्योद्गमेनोदयेन भासिभिर्भासनशालैः कुमुदैः सदृशम् अत्यर्थमतिशयेन शोभत इत्यर्थः । अत्र कुमुदैरित्यस्य व्यवधानेनोपस्थितिस्तस्मादिदं क्लिष्टम् विवक्षितावशिष्टार्थप्रतीतिविलम्बो दूषकताबीजम् ॥ १५८ ॥

पञ्चदशमविमृष्टविधेयांशं व्याचष्टे—अविमृष्ट इति । अनिर्दिष्टोऽनुक्तो विधेयांशो विधेय-रूपोऽंशो वाक्यार्थस्य भागः उद्देश्यविधेययोः पृथक्पदाम्बामेवोपस्थितिर्ननु समासेनेति यथा यः क्रियावान् स पण्डित इत्यादौ ।

मूर्ध्नेति । रामसेनया लङ्कायां वेष्टितायां रावणस्योक्तिर्हनुमन्नाटके । एषां मदीयानां सम्यग्विद्यमानानां वा मूर्ध्नां मस्तकानां दोष्णां भुजानां च किमेतदेव फलं यदिह अस्मिन्नगरीरक्षणे प्रयासोऽसामर्थ्यमिति निर्वेदः । किमित्यनेन सूचितमनौचित्यं विशेषणेन प्रकटयति—उद्बृत्तेति । उद्बृत्तं निर्मयादं यत्कृतं छेदनं तेनाविरलं सान्द्रं यथा तथा गलात्कण्ठाद् गलन्ती या रक्तस्य संसक्ता अविच्छिन्ना धारा तथा धौतौ प्रक्षालितौ यौ ईशाङ्घ्री महेश्वरचरणौ तत्प्रसादेन उपनतः प्राप्तो यो जयस्तेन जगति जातो मिथ्याभूतो महिमा येषान्तादृशानामिति मूर्ध्वविशेषणम् । कैलासस्योल्लासने उत्थापने य इच्छाया व्यतिकर आधिक्यं तस्य पिशुनानां सूचकानाम् तथा उत्सर्पी उत्कटो यो दपो गर्वस्तेनोद्धुराणाम् समर्थानामिति दोर्विशेषणम् । अत्रैव विधानं मूर्ध्नां दोष्णां नैतत्फलमनुचितमित्यतो महिमा मिथ्येति मिथ्यात्वस्य विधेयत्वं विवक्षिततन्त्रं समासे गुणीभूतमित्यविमृष्टविधेयांशत्वं दोषः ॥

यथा वा—

स्रस्तां नितम्बादवरोपयन्तो पुनः पुनः केसरदामकाञ्चीम् ।

न्यासीकृतां स्थानविदा स्मरेण द्वितीयमौर्वीमिव कार्मुकस्य ॥ १६० ॥

अत्र द्वितीयत्वमात्रमुत्प्रेक्ष्यम् मौर्वीं द्वितीयामिति युक्तः पाठः ।

यथा वा—

वपुर्विरूपाक्षमलक्ष्यजन्मता दिगम्बरत्वेन निवेदितं वसु ।

वरेषु यद्बालमृगाक्षि ! मृग्यते तदस्ति किं व्यस्तमपि त्रिलोचने ॥ १६१ ॥

अत्रालक्षिता जनिरिति वाच्यम् ।

यथा वा—

आनन्दसिन्धुरतिचापलशालिचित्तसन्दाननैकसदनं क्षणमप्यमुक्ता ।

या सर्वदैव भवता तदुदन्तचिन्ता तान्ति तनोति तव सम्प्रति धिग् धिगस्मान् ॥

बहुव्रीह्याबुदाहृत्य समासान्तरे तदुदाहरति—यथा वेति । (स्रस्तामिति ।)

कुमारसम्भवे पार्वत्या वर्णनमिदम् । किम्भूतां सा नितम्बात्कटिपश्चाद्भागात् स्रस्तां विगलितां केसरो ब्रुकुलस्तस्य दाम माला सैव काञ्ची नितम्बभूषणं तां पुनः पुनः अवरोपयन्ती नितम्बे निवेशयन्ती । अत्रोत्प्रेक्षते स्मरेण कामेन न्यासीकृतां पुनर्ग्रहणाय निक्षेपीकृतां कार्मुकस्य धनुःसम्बन्धिनीं द्वितीयमौर्वीमिवेति । अत्रैव किमिति न्यस्ता नान्यत्रेत्यत आह—स्थानत्रिदेति । स्वास्त्रभूता पार्वत्येव स्वीयमौर्वीस्थापनस्थानमिति जानता । उपजातिश्छन्दः । अत्र द्वितीयत्वं मौर्व्यामुत्प्रेक्ष्य विधेयं तच्च कर्मधारयसमासे गुणीभूतमित्यविमृष्टविधेयांशत्वम् ॥ १६० ॥

पुनर्बहुव्रीहावेव तद्धितार्थगुणीभूतेऽन्यपदार्थे गुणीभावमुदाहरति—वपुरिति । कुमारसम्भवे बहुवेषधारिणः शिवस्य पार्वतीम्प्रत्युक्तिः । भो बालमृगाक्षि ! वरेषु वोदृषु यद् रूपकुलघनादि समस्तं मृग्यते ।

कन्या वरयते रूपं माता वित्तं पिता श्रुतम् ।

बान्धवाः कुलमिच्छन्ति मिष्टान्नमितरे जनाः ॥

इत्युक्तदिशा कन्यातद्वन्धुभिरन्विष्यते तद् व्यस्तमेकैकमपि त्रिलोचने किमस्ति अपि तु न तथा हि वपुः शरीरं विरूपाणि विषमाणि भीषणानि वा अक्षीणि यस्य तादृशम् अलक्ष्यमज्ञातं जन्म यस्य तस्य भावस्तत्ता अस्तांति शेषः । जन्मैव न ज्ञायते गोत्रं कुलं च दूरापास्तम् वसु धनं दिगम्बरत्वेन नग्नतयैव निवेदितं नास्तीति ज्ञापितम् । अत्र जन्मनि अलक्ष्यत्वं विधेयन्तच्च गुणीभूतमित्यविमृष्टविधेयांशत्वम्, कथमत्र पठनीयमित्याह—अत्रेति ॥ १६१ ॥

नञ्समासे तदुदाहरति—आनन्देति । विरक्तनायकम्प्रति नायिकासखीनामुक्तिः । याऽस्मत्सखी भवता सर्वदैव क्षणमपि अमुक्ता त्यक्ता न तदुदन्तचिन्ता तस्या वार्तायाश्चिन्तापि सम्प्रति तव तान्ति ग्लानिं तनोति अतोऽस्मान्धिग् धिग् एवंविधदुःखदशित्वादतिशोभ्या चयमिति भावः । कथंभूता सखी आनन्दस्य त्वत्प्रमोदस्य सिन्धुः सागरः तथा अतिचापलेन शालते शोभते इत्यतिचापलशालि यत्तव चित्तं तस्य यत् सन्दाननं बन्धनं तस्यैकं केवलं सदनं स्थानं तत्रैव तव चित्तस्य विश्रान्तेरिति भावः । अत्रामुक्तेति नञा निषेधो विधेयः मुक्ता न भवतीत्यर्थात् स च समासे गुणीभूत इत्याविमृष्टविधेयांशत्वो दोषः ॥ १६२ ॥

अत्र न मुक्तेति निषेधो विधेयः ।

यथा—नवजलधरः सन्नद्धोऽयं न हसतिशाचरः

सुरधनुरिदं दूराकृष्टं न तस्य शरासनम् ।

अयमपि पटुधोरासारो न बाणपरम्परा

कनकनिकषस्निग्धा विद्युत् प्रिया न ममोर्वशी ॥ १६३ ॥

इत्यत्र, न त्वमुक्तानुवादेनान्यदत्र किञ्चिद्विहितम् ।

यथा—जुगोपात्मानमत्रस्तो भेजे धर्ममनातुरः ।

अगृणुश्चाददे सोऽर्थानसक्तः सुखमन्वभूत् ॥ १६४ ॥

इत्यत्र अत्रस्तत्वाद्यनुवादेनात्मनो गोपनादि ।

१६—विरुद्धमतिकृत्यथा—

सुधाकरकराकारविशारदविचेष्टितः ।

अकार्यमित्रमेकोऽसौ तस्य किं वर्णयामहे ॥ १६५ ॥

अत्र कार्यं विना मित्रमिति विधिक्षितम् अकार्यं मित्रमिति तु प्रतीतिः ।

निषेधप्राधान्ये समासाभावं दृष्टान्तयति—यथेति । उर्वशीविरहे पुरुषवसो मेधादौ निशाचरादिभ्रमानन्तरं विशेषदर्शने सति उक्तिरियम् । अयं सन्नद्धः कवची इन्नुमुद्यतो वा नवजलधरो नूतनमेघः हसतिशाचरो न गर्वितराक्षसो न इदं दूराकृष्टं सुरधनुः इन्द्रधनुः तस्य राक्षसस्य शरासनं धनुर्न अयमपि पटुस्तीव्रो धारासारो धारावधेः बाणपरम्परा न इयमपि कनकस्य निकषः कषणरेखा तद्वत् स्निग्धा दीप्तिमती विद्युत् तडित् मम प्रिया उर्वशी न । सर्वत्र भवतीति शेषः । अत्र चतुर्षु वाक्येषु गम्यमानभवति क्रियान्वयिनो नजोऽसामर्थ्यान् समासः अत एव प्राधान्यान्निषेधस्य विधेयत्वम् । ननु अमुक्तेत्यत्र पर्युदासादमुक्तत्वमनुवाद्य-मेवास्तु जुगोपात्मानमत्रस्त इति वक्ष्यमाणेऽत्रस्तत्ववदित्याशयस्य निराकरोति—न त्विति । दुरप्ययं यद्यनुवाद्यं तर्हि किञ्चिद्विधेयं स्यात् न चात्र तदस्ति अतो नानुवादः ॥ १६३ ॥

विधेयान्तरसत्त्वे त्वनुवाद्यत्वात्पर्युदासो दृष्टो नान्यथेत्याह—यथेति । जुगोपेति । स दिलीपः अत्रस्तः निर्माकः सन् आत्मानं शरीरं जुगोप अनातुरः अरोगी सन् धर्मं भेजे अगृणुः अलुब्धः सन् अर्थान् आददे स्वीकृतवान् असक्तः अनासक्तः सन् सुखमन्वभूत् सुखानुभवं चक्रे । अत्र पर्युदासे गुणीभूतो निषेधोऽनुवाद्यो ननु विधेयस्तदाह—अत्रेति । गोपनादिति विधेयमिति शेषः ॥ १६४ ॥

षोडशं दोषं व्याचष्टे—विरुद्धेति । प्रकृतार्थधीप्रतिबन्धकीभूताप्रकृतार्थधीजनकं विरुद्ध-मतिकृत इदञ्च पदान्तरसन्निधानेनैव प्रतीयते तेनानुचितार्थादलीलनिहतार्थानां व्युदासः । सुधाकरेति । सुधाकरस्य चन्द्रस्य कराकारं निर्मलतया किरणसदृशं विशारदं प्रगल्भं च विचेष्टितं यस्य तादृशः असौ एकः अकार्यमित्रं कार्यं विनैव मित्रं तस्य पुरुषस्य किं वर्ण-यामहे अर्थाद् गुणान् ॥ १६५ ॥

अत्र कार्यस्याभावोऽकार्यमित्यर्थाभावेऽव्ययीभावः ततोऽकार्यं मित्रमिति मयूरव्यंसकादि-त्वात्समासः तथा च कार्यं प्रयोजनं विनैव मित्रमित्यर्थो विवक्षितस्तदाह—अत्रेति । इति तु प्रतीतिरिति । न कार्यमकार्यमिति नञ्समासे नजोऽल्पार्थकत्वे अकार्यं मित्रमित्यपि प्रतीति-रिति विरुद्धमतिकृत ॥

यथा वा—

चिरकालपरिप्राप्तलोचनानन्ददायिनः ।

कान्ता कान्तस्य सहसा विदधाति गलग्रहम् ॥ १६६ ॥

अत्र कण्ठग्रहमिति वाच्यम् ।

यथा वा—

न त्रस्तं यदि नाम भूतकरुणासन्तानशान्तात्मन-

स्तेन व्यारुजता धनुर्भगवतो देवाद्भवानीपतेः ।

तत्पुत्रस्तु मदान्धतारकवधाद्विश्वस्य दत्तोत्सवः

स्कन्दः स्कन्द इव प्रियोऽहमथ वा शिष्यः कथं विस्मृतः ॥ १६७ ॥

अत्र भवानीपतिशब्दो भवान्याः पत्यन्तरे प्रतीतिं करोति ।

यथा वा—

गोरपि यद्वाहनतां प्राप्तवतः सोऽपि गिरिसुतासिंहः ।

सविधे निरहङ्कारः पायाद्वः सोऽम्बिकारमणः ॥ १६८ ॥

क्वचित्समासे विरुद्धार्थे निरुद्धस्य पदस्य घटनया संभवतीत्युदाहरति—चिरेति । कान्ता चिरकालेन परिप्राप्तस्य लोचनानन्ददायिनं कान्तस्य गलग्रहं गलस्य कण्ठस्य ग्रहो ग्रहणम् आलिङ्गनं सहसा झटिति विदधाति करोति । अत्रालिङ्गनार्थकतया विविक्षितो गल-ग्रहशब्दो रोगविशेषे अर्धचन्द्रदाने च निरुद्ध इति रूढियोगमपहरतीति न्यायेन रोगविशेष-स्यैव प्रतीत्या विरुद्धमतिकृत् ॥ १६६ ॥

क्वचिद्विवक्षितविशेषपरत्वे पदवैयर्थ्यप्रसङ्गेन अविवक्षितविशेषपरत्वज्ञानात्संभवतीत्याह—यथेति । वारचरिते कृतधनुर्भङ्गं राममुद्दिश्य परशुरामस्योक्तिः । धनुर्व्यारुजता भङ्गं कृत-वता तेन दाशरथिना देवाद् विजिगीषोरपि भगवतो भवानीपतेः सकाशाद् यत् न त्रस्तं न भीतं तद् नाम युक्तम् । अत्र हेतुगर्भविशेषणं भूतेत्यादि । भूतेषु प्राणिषु करुणासन्तानो दयास-मूहस्तेन शान्त आत्मा यस्य तादृशाद् ननु तत्पुत्र एव योत्स्यते । कान्तवेत्याह—तदिति । तस्य भवानीपतेः पुत्रस्तु स्कन्दः जगदास्कन्दनसमर्थोऽपि मदेनान्धस्य तारकामुरस्य वधाद् विश्वस्य सर्वलोकस्य दत्त उत्सवो येन तादृशः अतस्तद्विपरीतं कर्तुं नेष्टे इति भावः । ननु तथापि मुनेस्तव किम्प्रयोजनं कश्च सम्बन्धो येन त्वत्तो भयं कार्यमत आह—स्कन्द इवेति । स्कन्द इव तस्य देवस्य यतोऽहं प्रियः अतः कथं विस्मृतः । अनुचितं मम विस्मरणमिति भावः । ननु त्वत्प्रियत्वं नास्माकं विदितन्तत्राह—अथवेति । शिष्यः शिष्यत्वं जगद्विदितमिति भावः । अत्र भवस्य पत्नीत्यर्थे सिद्धो भवानीशब्दो देवदत्तपत्न्या पतिरिति वत्पतिशब्दसमभिव्याहारे भवान्याः पत्यन्तरे प्रतीतिमुपस्थापयति एवं चाराध्या-या देव्या एवं प्रतीतिरातङ्काधर्मदायिनीति मतिर्विरुद्धेति दिक् ॥ १६७ ॥

क्वचित्समासैक्येऽपि समस्यमानपदयोद्वयर्थकतया भवति । गोरपीति । सः अम्बि-कायाः पार्वत्या रमणो वो युष्मान्, पायात्, स कः यस्य वाहनतां प्राप्तवतो गोवृषस्यापि सविधे निकटे सोऽपि अतिक्रूरतया प्रसिद्धोऽपि गिरिसुताया वाहनभूतः सिंहः निरहङ्कारः सौम्यो भवतीत्यर्थः । अत्राम्बिकाशब्दस्य ॥ १६८ ॥

“मृडानी चण्डिकाश्रिते” इति कोशाद् गौरीव “अम्बा माते” त्यमरकोशादम्बेवाम्बिकेति व्युत्पत्त्या च माताप्यर्थः एवं रमणपदस्य प्रीतिकर इव वाररूपासम्यग्ययौऽस्ति तथा चाम्बिका-

अत्राम्बिकारमण इति विरुद्धां धियमुत्पादयति ।

श्रुतिकटु समासगतं यथा—

सा दूरे च सुधासान्द्रतरङ्गितविलोचना ।

बहिर्निर्हार्दनाहोऽयं कालश्च समुपागतः ॥ १६९ ॥

एवमन्यदपि ज्ञेयम् ।

(७४) अपास्य च्युतसंस्कारमसमर्थं निरर्थकम् ।

वाक्येपि दोषाः सन्त्येते पदस्यांशेऽपि केचन ॥ ५५ ॥

केचन न पुनः सर्वे क्रमेणोदाहरणम् ।

सोऽध्यैष्ट वेदांस्त्रिदशानयष्ट पितृनताप्सोत्सममंस्त बन्धून् ।

व्यजेष्ट षड्वर्गमरंस्त नीतौ समूलघातं न्यवधीदरींश्च ॥ १७० ॥

स रातु वो दुश्च्यवनो भावुकानां परम्पराम् ।

अनेडमूकताद्यैश्च द्युतु दोषैरसम्मतान् ॥ १७१ ॥

अत्र दुश्च्यवन इन्द्रः अनेडमूको मूकवधिरः ।

सायकसहायबाहोमंकरध्वजनिर्मितक्षमाधिपतेः ।

रमणपदस्य गौरीपतिरित्यर्थ इव मातृपतिरित्यर्थोऽपि प्रतीयत इति विरुद्धमतिकृतत्वन्तदाह-
अत्रेति ॥

क्लिष्टादित्रयेषु समासगतत्वनियमात् श्रुतिकटुप्रभृतिष्वनियमोऽप्यनुज्ञातः तत्रासमासगतानि
उदाहृतान्येव इदानीं समासगतेषु श्रुतिकटुदाहरति—सा दूरेति । विरहिणो रामस्योक्तिः ।
सुधाया अमृतस्य सान्द्रतरङ्गाः संजाता ययोस्तथाविधे विलोचने यस्याः सा सीता दूरे
स्थितेति शेषः । अयं बहिर्णां मयूराणां यन्निर्हार्दनाम् । अव्यक्तशब्दस्तदहस्तद्योग्यः कालो
घनसमय एव कालोऽन्तकश्च समुपागतः समागत इत्यर्थः ॥ १६९ ॥

अत्र बहिर्निर्हार्दनाहं इति समासगतं श्रुतिकटु समासे च्युतसंस्कृत्यादि स्वयमूह्यमित्याह—
एवमिति ॥

उक्तान् पददोषानेव वाक्ये पदैकदेशे चातिदिशति—अपास्येति । च्युतसंस्कारं च्युतसं-
स्कृतित्वम असमर्थम् असमर्थत्वं निरर्थकं निरर्थकत्वं च अपास्य विहाय एते श्रुतिकटुत्वाद्-
यल्लयोदय दोषाः वाक्येऽपि भवन्ति के चन दोषाः पदस्यांशे एकदेशेऽपि भवन्तीति
सूत्रार्थः ॥ ५५ ॥

तत्र वाक्यगतं श्रुतिकटुत्वमुदाहरति—सोऽध्यैष्टेति । मट्टिकाव्ये दशरथवर्णनम् ।
स दशरथो वेदान् ऋग्यजुःसामादीन् अध्यैष्ट अधीतवान्, त्रिदशान् देवान् अयष्ट अपू-
जयत्, पितृनताप्सोत्सममंस्त आद्धादिभिस्तृपितवान्, बन्धून् सममंस्त दानस्रुतादिभिः सम्मानं
कृतवान्, षड्वर्गं कामादिसमुदायं व्यजेष्ट विजितवान्, नीतौ अरंस्त रमे, अरीन् समूलघातं
न्यवधीत् समूलं हतवानित्यर्थः । अत्रानेकपदगतत्वेन श्रुतिकटुत्वस्य दोषत्वम् ॥ १७० ॥

वाक्यगतमप्रयुक्तत्वमुदाहरति—स रात्रित्वति । स प्रसिद्धो दुश्च्यवन इन्द्रो वो युष्माकं
भावुकानां कल्याणानां परंपरां सन्तति रातु ददातु च पुनः असम्मतान् शत्रून् अनेडमूक-
ताद्यैर्मूकवधित्वाद्यैर्दोषैः करणभूतैः द्युतु खण्डयतु । “अनेडमूक उद्दिष्टः शठे वाक्श्रुति-
वर्जिते” इति मेदिनी । अत्र दुश्च्यवनशब्दो इन्द्रे अनेडमूकशब्दो मूकवधिरौ कोशे पठितोऽपि
कविभिरप्रयुक्तः ॥ १७१ ॥

वाक्यगतं निवृत्तप्रत्ययमुदाहरति—सायक इति । इ अवानिप राजन् । तव श्लोको यथाः

अब्जरुचिभास्वरस्ते भातितरामवनिपश्लोकः ॥ १७२ ॥

अत्र सायकादयः शब्दाः खड्गगाव्धिभूचन्द्रयशःपर्यायाः शराद्यर्थतया प्रसिद्धाः

कुविन्दस्त्वं तावत्पटयसि गुणग्राममभितो

यशो गायन्त्येते दिशि दिशि च नगनास्तव विभो ! ।

शरज्ज्योत्स्नागौरस्फुटविकटसर्वाङ्गसुभगा

तथापि त्वत्कीर्तिर्भ्रमति विगताच्छादनमिह ॥ १७३ ॥

अत्र कुविन्दादिशब्दोऽर्थान्तरं प्रतिपादयन् उपश्लोक्यमानस्य तिरस्कारं व्यनक्तीत्यनुचितार्थः ।

प्राभ्रभ्राड्विष्णुधामाप्य विषमाश्वः करोत्ययम् ।

निद्रां सहस्रपर्णानां पलायनपरायणम् ॥ १७४ ॥

अत्र प्राभ्रभ्राड्विष्णुधाम-विषमाश्व-निद्रा-पर्ण-शब्दाः प्रकृष्टजलद-गगन-सप्ताश्व-सङ्कोच-दलानामवाचकाः ।

अब्जस्य चन्द्रस्य रुचिर्वत् भास्वरो भासनशीलः भातितरामतिशयेन शोभते । कीदृशस्य ते ? सायकः खड्गः सहायो यस्य तथाविधो बाहुयस्य तथाभूतस्य तथा मकरो नक्रं एव ध्वजः केतुर्यस्य तेन समुद्रं नियमिता परिच्छिन्ना या क्षमा भूमिस्तस्या अधिपतेः सार्वभौमस्य ॥ १७२ ॥

अत्र सायक-मकरध्वज-क्षमा-अब्ज-श्लोकशब्दानां शर-मदन-क्षान्ति-पद्म-पद्मेषु प्रसिद्धिबाहुल्यात्प्रकृतार्थतिरोधानमिति निहतार्थत्वम् ॥

वाक्यगतमनुचितार्थत्वमुदाहरति-कुविन्द इति । राजानं प्रति कवेरुक्तिः । हे विभो ! कुं पृथिवीं विन्दति लभते इति कुविन्दो भूपतिः त्वं तावद् गुणानां शौर्यादीनां ग्रामं समूहम् अभितः समन्तात् पटयसि पटुं करोषि ईदृशी विद्या ईदृशन्दानम् अहो शौर्यमिति प्रशंसया निर्मलीकरोषीति यावत् च पुनः एते नगनाः वन्दिनः 'नग्नो वन्दिक्षणयोरिति मेदिनी । दिशि दिशि तव यशो गायन्ति तथापि एवंविधवैभवे सत्यपि त्वत्कीर्तिः इह अस्मिन्लोके विगतमाच्छादनम् आवरणं यस्यां क्रियायां तद्यथा भवति तथा भ्रमति पर्यटति इति व्याजस्तुतिः कीदृशी शरज्ज्योत्स्नावत् गौराणि अतिनिर्मलानि स्फुटानि प्रकाशमानानि विकथनि विपुलानि यानि सर्वाङ्गाणि तैः सुभगा मुन्दरीत्यर्थः । व्यङ्ग्यार्थस्तु कुविन्दस्तन्तुवायस्त्वं तावद्गुणग्रामं तन्तुसमूहम् अभितः सव्यापसव्यतुरीचालनेन पटयसि वस्त्रं करोषि एते नगना वस्त्रहीनाः त्वत्तः पटलाभे सति तव यशो गायन्ति तथापि एवं वस्त्रसमृद्धावपि त्वत्कीर्तिरूपा स्त्री इह विगताच्छादनं विगतवस्त्रं यथा तथा भ्रमतीति शेषं प्राग्वत् । शिखरिणी छन्दः । अत्र प्राकरणिकराजरूपार्थवत् तन्तुवायरूपोऽप्यर्थो व्यञ्जनया गम्यते ततश्चास्य पद्यस्यासंबद्धानां भिधायकत्वापत्त्या तद्भयेनोपमायां पर्यवसानम् एवं च वाक्यमहिमलभ्यं तन्तुवायौपम्यं राज्ञोऽनुचितमित्यनुचितार्थत्वन्तदाह वृत्तिकारः-अत्रेति । अर्थान्तरं तन्तुवायरूपम् प्रतिपादयन् व्यञ्जनया बोधयन् उपश्लोक्यमानस्य वर्णनीयस्य राज्ञः ॥ १७३ ॥

वाक्यगतमवाचकत्वमुदाहरति-प्राभ्रेति । अयं विषमाश्वः विषमसंख्याका अश्वा यस्य स सूर्यः अभ्रे आकाशे भ्राजते इति अभ्रभ्राट् जलदः प्रकृष्टोऽभ्रभ्राट् यत्र तादृशमपि विष्णुधाम विष्णुपदमाकाशम् आप्य प्राप्य सहस्रं पर्णानि पत्राणि येषान्तेषां कमलानां निद्रां संकोचं पलायनपरायणां पलायनतत्तरां करोति कमलानि विकासयति । अत्र प्राभ्रभ्राडिति प्रकृष्टजलदे विष्णुधामेति गगने विषमाश्व इति सप्ताश्वे निद्रेति संकोचे सहस्रपर्णेति सहस्रदले प्रकृष्टजलदत्वादिना प्रकारेण विधानीत्याह-अत्रेति ॥ १७४ ॥

भूपतेरुपसर्पन्ती कम्पना वामलोचना ।

तत्तत्प्रहरणोत्साहवती मोहनमादधौ ॥ १७५ ॥

अत्रोपसर्पण-प्रहरण-मोहनशब्दा ब्रीडादायित्वादश्लोकाः ।

तेऽन्यैर्वान्तं समश्नन्ति परोत्सर्गश्च भुञ्जते ।

इतरार्थग्रहे येषां कवीनां स्यात्प्रवर्तनम् ॥ १७६ ॥

अत्र वान्तोत्सर्गप्रवर्तनशब्दा जुगुप्सादायिनः ।

पितृवसतिमहं ब्रजामि तां सह परिवारजनेनं यत्र मे ।

भवति सपदि पावकान्वये हृदयमशेषितशोकशल्यकम् ॥ १७७ ॥

अत्र पितृगृहमित्यादौ विवक्षिते श्मशानादिप्रतीतावमङ्गलार्थत्वम् ।

सुरालयोह्लासपरः प्राप्तपर्याप्तकम्पनः ।

मार्गणप्रवणो भास्वद् भूतिरेष विलोक्यताम् ॥ १७८ ॥

अत्र किं सुरादिशब्दा देव-सेना-शर-विभूत्यर्थाः किं मदिराद्यर्था इति सन्देहः ।

त्रिविधेष्वश्लोकेषु ब्रीडामुदाहरति—भूपतेरिति । वामे शत्रून्प्रति विरुद्धे लोचने यस्या-
स्ताहशी उपसर्पन्ती द्विपदभिमुखं गच्छन्ती भूपतेः कम्पना सेना तत्तत्प्रहरणे तत्तच्छस्त्रादि-
प्रक्षेपे उत्साहवती सती मोहनं विपक्षसम्मोहनम् आदधौ चकारेति विवक्षितार्थः । व्यङ्ग्यार्थस्तु
उपसर्पन्ती रतोद्यता कम्पना स्वदर्शनेन पुंसः कम्पयुक्तान्कुर्वता वामलोचना सुन्दरनयना
नायिका तत्प्रहरणे कामशास्त्रप्रसिद्धे दम्पतिजघनताडने उत्साहवती सती भूपतेर्मोहनं निधुवन-
विलासातिशयम् आदधौ कृतवतीति एवं च विवक्षितवाक्यार्थप्रतीतिदशायामर्थान्तरव्यञ्जनेन
ब्रीडादायित्वादुपसर्पन्तीत्यादिशब्दा अश्लोका इत्याह—अत्रेति ॥ १७५ ॥

जुगुप्सादायिवाक्यमुदाहरति—तेऽन्यैरिति । येषां कवीनामितरार्थग्रहे अन्यकविनि-
बद्धार्थग्रहणे प्रवर्तनं प्रवृत्तिः स्यात् ते कवयः अन्यैर्वान्तं छर्दितं समश्नन्ति भक्षयन्ति तथा
परेषामुत्सर्गं पुरीषं भुञ्जते इत्यर्थः । अत्र वान्तोत्सर्गशब्दौ छर्दिपुरीषार्थकतया जुगुप्सां
प्रयच्छतः प्रवर्तनशब्दः प्रवृत्त्यर्थकतयोपात्तोऽपि व्यञ्जनया पुरीषत्यागरूपार्थान्तरतया जुगु-
प्सादायी तदाह—अत्रेति ॥ १७६ ॥

अमङ्गलदायिवाक्यमुदाहरति—पित्रिति । पतिगृहे प्राप्तशोकायाः कस्याश्चिदुक्तिः अहं
परिवारजनेन सह तां पितृवसतिं जनकगृहं ब्रजामि गच्छामि यत्र पितृवसती मे मम हृदयं
पावकान्वये पवित्रत्वकारके वंशे सपदि तत्कालमेव अशेषितमुन्मूलितं शोकरूपं शल्यकं
कुत्सितशल्यं यस्मात्तादृशं भवतीति विवक्षितवाक्यार्थः । एतद्वोधकाले व्यञ्जनया तां पितृवसतिं
श्मशानं ब्रजामि यत्र श्मशाने पावकान्वये अग्निसम्पन्ने सति मे हृदयम् अशेषितशोकशल्यकं
भस्मरूपं भवतीत्यर्थान्तरव्यञ्जनेन पितृवसति-पावकान्वयशब्दौ अमङ्गलार्थकत्वादश्लोका-
वित्याह—अत्रेति ॥ १७७ ॥

वाक्यगतं सन्दिग्धत्वमुदाहरति—सुरेति । सुरालयो देवतागृहं तत्रोह्लासो हर्षस्तत्परः
प्राप्ता पर्याप्ता शत्रुवधश्चमा कम्पना सेना येन तादृशः मार्गणेषु बाणेषु प्रवणो रतो भास्वती
शोभमाना भूतिः संपत्तिर्यस्यैवंभूतः एष राजा विलोक्यतामिति विवक्षितार्थः । अथवा सुरा-
ल्यो मदिरागृहं तत्र य उह्लासस्तत्परः प्राप्तं पर्याप्तमतिशयितं कम्पनं कम्पो येन सः मार्गणे
अन्वेषणे याचने वा प्रवणस्तदाह—सुरागृहं तत्रोह्लासो हर्षस्तत्परः प्राप्तं पर्याप्तमतिशयितं कम्पनं कम्पो येन सः मार्गणे
सामित्यर्थो विवक्षित इति सन्देहेन स्तुतिर्निन्दा वेति संशयस्तदाह—अत्रेति ॥ १७८ ॥

तस्याधिमात्रोपायस्य तीव्रसंवेगताजुषः ।
 दृढभूमिः प्रियप्राप्तौ यत्नः सफलितः सखे ॥ १७९ ॥
 अत्राधिमात्रोपायादयः शब्दाः योगशास्त्रमात्रप्रयुक्तत्वादप्रतीताः ।
 ताम्बूलभृतगल्लोऽयं भल्लं जल्पति मानुषः ।
 करोति खादनं पानं सदैव तु यथा तथा ॥ १८० ॥
 अत्र गल्लादयः शब्दाः ग्राम्याः ।
 वल्लवैदूर्यचरणैः क्षतसत्त्वरजःपरा ।
 निष्कम्पा रचिता नेत्रयुद्धं वेदय साम्प्रतम् ॥ १८१ ॥
 अत्राम्बररत्नपादैः क्षततमा अचला भूः कृता नेत्रद्वन्द्वं बोधयेति नेयार्थता ।
 धम्मिल्लस्य न कस्य प्रेक्ष्य निकामं कुरङ्गशावाक्ष्याः ।
 रज्यत्यपूर्वबन्धव्युत्पत्तेर्मानसं शोभाम् ॥ १८२ ॥
 अत्र धम्मिल्लस्य शोभां प्रेक्ष्य कस्य मानसं न रज्यतीति सम्बन्धे क्लिष्टत्वम् ।
 न्यक्कारो ह्ययमेव मे यदरयत्त्राप्यसौ तापसः

वाक्यगतमप्रतीतत्वमुदाहरति—तस्येति । हे सखे ! तीव्रः परमः संवेगो वैराग्यम् उपायानुष्ठानशैथिल्यं वा यस्य तत्तायुक्तस्य अधिमात्रो दृढज्ञानकारी उपायो यमनियमादिर्यस्य तादृशस्य तस्य योगिनः दृढभूमिः दृढसंस्कारः स लोकोत्तरो यत्नः निदिध्यासनादिरूपः प्रयत्नः चित्तैकाग्र्यविषयको वा यत्नः प्रियस्य आत्मसाक्षात्कारस्य प्राप्तौ सत्यां फलितः मोक्षरूपफलभाग् जात इत्यर्थः । अत्र अधिमात्र-उपाय-तीव्र-संवेग-भूमिशब्दानां योगशास्त्रमात्रप्रसिद्धत्वेनाप्रतीतत्वन्तदाह-अत्रेति ॥ १७९ ॥

ग्राम्यं वाक्यगतमुदाहरति—ताम्बूलेति । ताम्बूलेन भृतः पूर्णः गल्लः कपोलो यस्य सः अयं मानुषः सदैव यथा खादनं भक्षणं पानं च करोति तथा तु तथैव भल्लं सम्यक् जल्पति वदतीत्यर्थः । अत्र गल्ल-भल्ल-मानुष-खादन-पानशब्दाः ग्राम्याः । विदग्धैस्तु गण्डादिषु गल्लादयो न प्रयुज्यन्ते किन्तु कपोलादय एवेति भावस्तदाह—अत्रेति ॥ १८० ॥

वाक्यगतं नेयार्थत्वमुदाहरति—वल्लेति । निद्रितां सर्वां प्रबोधयन्त्याः कस्याश्चिदुक्तिः हे सखि ! वल्लमम्बरम् आकाशान्तस्य वैदूर्यमणिः सूर्यस्तस्य चरणैः पादैः कर्तुभिः क्षतं निरस्तं सत्त्वरजोभ्यां परं तमः अन्धकारो यस्तास्तादृशी निष्कम्पा अचला भूमिः रचिता कृता तस्मात्साम्प्रतम् अधुना नेत्रयुद्धं नेत्रद्वन्द्वं वेदय बोधय उद्घाटयेत्यर्थः । अत्र वल्ल-वैदूर्य-चरण-सत्त्वरजःपरा-निष्कम्पा-युद्धं-वेदयेति पदैः स्ववान्यवल्लादिवाचकत्वसम्बन्धेन यथा-क्रमम् अम्बर-रत्न-पाद-तमः-अचला-द्वन्द्व-बोधयेति पदानि लक्ष्यन्ते तैश्च क्रमेण आकाशमणि-किरण-अन्धकार-भूमि-युगल-उद्घाटयेत्यर्था उपस्थाप्यन्ते इति लक्षितलक्षणाङ्गीकारे रुढिप्रयोजनान्यतराभावाच्चेयार्थत्वन्तदाह—अत्रेति ॥ १८१ ॥

वाक्यगतं क्लिष्टत्वमुदाहरति—धम्मिल्लेति । कुरङ्गशावाक्ष्याः हरिणशावकलोचनायाः अपूर्वस्य बन्धस्य व्युत्पत्तिर्विशिष्टा उत्पत्तिः सम्बन्धो यत्र तादृशस्य धम्मिल्लस्य शोभां प्रेक्ष्य कस्य पुरुषस्य मानसं निकाममतिशयेन न रज्यति हृष्यति अपि तु सर्वस्येत्यर्थः । 'धम्मिल्लः संयताः कचाः' इत्यमरः । अत्र व्यवहितान्वयात्क्लिष्टत्वम् अत्र च आसत्तिज्ञानवि-लम्बादन्वयबोधविलम्बो दूषकत्वानीक्यन्तदाह—अत्रेति ॥ १८२ ॥

वाक्यगतमविभूतस्य विवेकांशत्वमुदाहरति—न्यक्कार इति । रामेण राक्षसस्यै रावण-

सोऽप्यत्रैव निहन्ति राक्षसकुलं जीवत्यहो रावणः ।

धिग् धिग् शक्रजितं प्रबोधितवता किं कुम्भकर्णेन वा

स्वर्गग्रामटिकाविलुण्ठनवृथोच्छूनैः किमेभिर्भुजैः ॥ १८३ ॥

अत्रायमेव न्यक्कार इति वाच्यम् उच्छूनत्वमात्रं चानुवाद्यम् न वृथात्व-
विशेषितम् । अत्र च शब्दरचना विपरीताकृतेति वाक्यस्यैव दोषो न वाक्यार्थस्य ।

यथा वा—

अपाङ्गसंसर्गितरङ्गितं दृशोर्भु वोरगालान्तविलासि वेल्लितम् ॥

विसारिरोमाञ्चनकञ्चुकं तनोस्तनोति योऽसौ सुभगे तवागतः ॥ १८४ ॥

अत्र योऽसाविति पदद्वयमनुवाद्यमात्रप्रतीतिकृत् । तथा हि प्रकान्तप्रसिद्धाऽ-
नुभूतार्थविषयस्तच्छब्दो यच्छब्दोपादानं नापेक्षते ।

स्य स्वाधिक्षेपोक्तिः । अयमेव मे न्यक्कारः निन्दा यद् अयः सन्तीति शेषः । अत्र बहुव-
चनेन पूर्वमेकोऽपि नासीदनुनाऽकस्मादेव युगपदेव बहवो जाता इति ध्वन्यते । तत्रापि तेष्वपि
अरिषु मध्ये असौ मानुषो रामः सोऽपि तापसः तपस्वी मुख्य इति शेषः । एतेन भक्ष्यत्वश-
स्त्रानभिज्ञत्वे द्योत्येते तेन च तपस्विसहस्रनक्षकस्यैकतपस्वी रिपुमुख्य इत्यन्तमेव न्यक्कार इति
भावः । सोऽपि अत्रैव मत्समीपे एव न तु दूरे राक्षसानां कुलमात्रालवृद्धाङ्गनं निहन्ति नितरां
मारयति अहो महदाश्चर्यं रावणो जीवति एवंविधपराभवातिशये क्रोधाग्निदग्धोऽपि रावणो
न भस्मीभवतीति भावः । यद्वा जीवतीति काका न जीवतीत्यर्थः । शक्रजितमिन्द्रजितं
धिग्धिगिति वीप्सया निन्दातिशयः । प्रबोधितवता उत्थापितेन कुम्भकर्णेन किम् न किञ्चित्फलम्
एवं स्वर्ग एव ग्रामटिकाऽल्पग्रामस्तस्य विलुण्ठनेन ध्वंसनेन वृथोच्छूनैर्वृथापुष्टैः एभिः
प्रसिद्धपराक्रमैः विंशतिसंख्याकैर्वा भुजैः किम् भुजद्वयशालिशत्रोरप्यजयाच्च किञ्चित्फलमित्यर्थः ।
अत्रानुवाद्यमनुक्तैव न विधेयमुदीरयेदिति वृद्धवचनेन उद्देश्यविधेययोः पौर्वापर्यप्रयोगनि-
यमेनैव प्रतीतिर्नियमिता तथा चायंपद-न्यक्कारपदयोः पौर्वापर्यविपर्ययो दोष इति निर्दुष्टं
पाठमुपदिशति-अत्रेति । वाच्यं वक्तुं योग्यम् प्राप्तारिभत्त्वम् अयमित्यनूद्य-अप्राप्तस्य
न्यक्कारत्वस्य विधानात् । प्रसङ्गादस्य पद्यस्यान्त्यपाददोषं दर्शयति-उच्छूनत्वमेति । उच्छून-
त्वमुद्दिश्य-विधीयमानं वृथात्वं समासे गुणीभूतमिति समासगतमविमृष्टविधेयांशत्वं पददोष
एव न वाक्यदोषः । ननु न्यक्कारोऽयमित्यत्रानूद्यविधेयभावानुपपत्तिरर्थयोरेव तथा चार्थस्यै-
वायं दोषो न वाक्यस्येत्याशङ्क्याह-अत्र चेति । रचनायाः शब्दधर्मत्वेन तद्दोषतैवेति
भाव इति दिक् ॥ १८३ ॥

न केवलं विधेयस्योपसर्जनत्वमिन्नक्रमाभ्यामेवायन्दोषः किन्तु विधेयानुपस्थित्यापीत्याश-
येनोदाहरणान्तरं दर्शयति-यथा वेति । नायकागमनोत्सवं निवेदयन्त्याः सख्या उक्तिः-
हे सुभगे सुन्दरि ! यत्तव दृशोर्नेत्रयोरपाङ्गसंसर्गि नेत्रान्तसम्बद्धं तरङ्गितं वक्रप्रेक्षणपरंपरां
तनोति विस्तारयति तथा तव भ्रूवोः अरालान्ते कुटिलप्रान्तभागे विलासि विलासयुक्तं
वेल्लितं वक्रताधिक्यं नर्तनं वा तनोति तथा तव तनोर्विसारि प्रकाशयोग्यं रोमाञ्चनमेव कञ्चुकं
तनोति असौ स नायक आगत इत्यर्थः । वंशस्थं वृत्तम् ॥ १८४ ॥

अत्र यच्छब्दार्थानुवादेन तच्छब्दार्थपरामर्शकतयाऽसावित्यस्य विधेयपरामर्शकत्वमभि-
प्रेतम् तच्च न सम्भवति यच्छब्दसामिध्येन प्रयुज्यमानस्यादसादेर्यच्छब्दार्थगतप्रसिद्धिबोध-
कतयाऽनुवाद्यकोटिप्रविष्टार्थकत्वाद् एवं च विधेयवाक्यस्यापूर्णतया उद्देश्यविधेयभावानवगम
इत्यविमृष्टविधेयांशत्वत्वाद्वा अत्रेति । ननु केवलद्वारेण यत्तदाः प्रयोगदर्शनात्सापेक्षत्वमे-

क्रमेणोदाहरणम्—

कातर्यं केवलं नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥ १८५ ॥

द्वयं गतं सम्प्रति शोचनीयतां समागमप्रार्थनया कपालिनः ।

कला च सा कान्तिमती कलावतस्त्वमस्य लोकस्य च नेत्रकौमुदी ॥ १८६ ॥

उत्कम्पिनी भयपरिस्खलितांशुकान्ता ते लोचने प्रतिदिशं विधुरे क्षिपन्ती ।

क्रूरेण दारुणतया सहसैव दग्धा धूमान्धितेन दहनेन न वीक्षिताऽसि ॥ १८७ ॥

यच्छब्दस्तुत्तरवाक्यानुगतत्वेनोपात्तः सामर्थ्यात्पूर्ववाक्यानुगतस्य तच्छब्दस्योपादानं नापेक्षते यथा—

साधु चन्द्रमसि पुष्करैः कृतं मीलितं यदभिरामताधिके ।

उद्यता जयिनि कामिनीमुखे तेन साहसमनुष्ठितं पुनः ॥ १८८ ॥

प्रागुपात्तस्तु यच्छब्दस्तच्छब्दोपादानं विना साकांक्षः । यथा तत्रैव श्लोके

वानयोरसिद्धम् तथा चानयोरेकतरोपादानेऽपि निराकांक्षाप्रतीतिः स्यादेवेति नायमत्र दोष इत्याशंक्याह—तथा हीति परामृश्यते इत्यन्तेन । प्रक्रान्तः पूर्वप्रतीतिविषयः प्रसिद्धः लोकप्रसिद्धः अनुभूतोऽनुभवविषयो वा अथां विषयो यस्य तादृशस्तच्छब्दो यच्छब्दोपादानं नापेक्षते आक्षेपादेव सिद्धेरिति भावः ।

क्रमेणोदाहरति—कातर्यमिति । रघुवंशे दशमे सर्गे राज्ञोऽतिथेर्वर्णनमिदम्, केवलं शौर्यरहिता नीतिः सामदानादिरूपा कातर्यं कातरता भीक्ष्वरूपा केवलं नीतिरहितं शौर्यं श्वापदादीनां व्याघ्रादिपशूनां चेष्टितं चेष्टितप्रायम् अतो हेतोः स प्रक्रान्तोऽतिथिर्नाम राजा समेताभ्यां संयुक्ताभ्यामुभाभ्यां नीतिशौर्याभ्यां सिद्धिं जयप्राप्तिरूपाम् अन्वियेष गवेषितवानित्यर्थः । अत्र स इति तच्छब्दः प्रक्रान्तार्थकत्वाद्यच्छब्दोपादानं नापेक्षते ॥ १८५ ॥

द्वयमिति । व्याख्यातमेतद् अत्र सा इति तच्छब्दः प्रसिद्धार्थकत्वाच्च यच्छब्दोपादानमपेक्षते ॥ १८६ ॥

अनुभूतार्थकमुदाहरति—उत्कम्पिनीति । रत्नावलीनाटिकायां वासवदत्तां दग्धां सम्भाव्य तामनुध्याय शोचतो वत्सराजस्योक्तिरिति बहवः । हे प्रिये ! उत्कम्पिनी कम्पयुक्ता तथा भयेन परिस्खलितो गलितः अंशुकान्त उत्तरीयवस्त्रप्रान्तो यस्यास्तादृशी तथा ते मदनशोभाविशेषे विधुरे कातरे लोचने प्रतिदिशं दिशि दिशि क्षिपन्ती त्वं क्रूरेण अतिप्रवृद्धेन दारुणतया निष्करुणतया दहनेन अग्निना सहसा अविचार्यैव दग्धा दग्धैव यतो धूमो धूमस्तेनान्धितेन आवृतेन तेन न वीक्षिताऽसि यदि पश्येत्तर्हि न दहेदिति भावः । वसन्ततिलका छन्दः । अत्र ते इति तच्छब्दोऽनुभूतार्थकत्वाच्च यच्छब्दोपादानमपेक्षते ॥ १८७ ॥

एवं तच्छब्दस्य यच्छब्दोपादानानापेक्षत्वं प्रदर्श्य यच्छब्दस्यापि तदर्थयति—यच्छब्दस्त्विति । उत्तरवाक्यगतो यच्छब्दः सर्वत्र तच्छब्दाक्षेपसमर्थ इति तदुपादानं नापेक्षत इति भावः ।

साध्विति । अभिरामतया सौन्दर्येण अधिके चन्द्रमसि उदिते सति पुष्करैः पद्मैः यद् मीलितं मुकुलितं तत् साधु समीचीनं कृतम् तेन चन्द्रमसा पुनस्तु कामिनीमुखे जयिनि उत्कर्षशालिनि सति उद्यता उदयं प्राप्नुवता साहसम् अविचार्यकारित्वमनुष्ठितं कृतमित्यर्थः । रथोद्धता छन्दः । अत्र यन्मीलितमित्युत्तरवाक्यगतो यच्छब्दः पूर्ववाक्ये तत्साधुकृतमिति तच्छब्दोपादानं निषेक्षते ॥ १८८ ॥

आद्यपादयोर्व्यत्यासे द्वयोरुपादाने तु निराकांक्षत्वं प्रसिद्धम् । अनुपादानेऽपि सामर्थ्यात्कुत्र चिद्द्वयमपि गम्यते यथा—

ये नाम के चिदिह न प्रथयन्त्यवज्ञां जानन्ति ते किमपि तान् प्रति नैष यत्नः । उत्पत्त्यतेऽस्ति मम कोऽपि समानधर्मा कालो ह्ययं निरवधिर्विपुला च पृथ्वी ॥

अत्र य उत्पत्त्यते तं प्रतीति । एवं च तच्छब्दानुपादानेऽत्र साकांक्षत्वम् । न चासाविति तच्छब्दार्थमाह—

असौ मरुचुम्बितचारुकेसरः प्रसन्नताराधिपमण्डलाग्रणीः ।

वियुक्तरामातुरदृष्टिवीक्षितो वसन्तकालो हनुमानिवागतः ॥ १९० ॥

अत्र हि न तच्छब्दार्थप्रतीतिः ।

पूर्ववाक्यगतो यच्छब्दस्तच्छब्दाक्षेपासमर्थतया तदुपादानमपेक्षते इत्याह—प्रागिति । आद्यपादयोः पूर्वार्धपादयोः व्यत्यासे विपर्यासे द्वयोः यत्तच्छब्दयोः प्रसिद्धमिति यदुवाच तन्मिथ्येत्याद्युदाहरणे प्रसिद्धमेवेत्यर्थः । कचिद् द्वयोरनुपादानेऽपि सामर्थ्यात्प्रतीतिरित्याह—अनुपादानेपीति ।

उभयोरुपादानेऽनुपादाने चैकमेवोदाहरणमाह - ये नामेति । मालतीमाधवे भवभूते-रुक्तिः । ये नाम के चिज्जनाः नोऽस्माकमिह प्रबन्धे अवज्ञामवहेलनां प्रथयन्ति कुर्वन्ति ते किमपि जानन्ति अपि तु किमपि न जानन्ति अतस्तान्प्रति एष प्रकरणारम्भरूपो यत्नः प्रयत्नः न भवति न हि बधिरे गीयते इति न्यायात् । तर्हि कं प्रति यत्न इत्याह—उत्पत्त्यत इति । कालोऽयं निरवधिरनन्त इति हेतोः कोऽप्येकः मम समानधर्मा तुल्यगुणो स उत्पत्त्यते जन्माप्स्यति पृथ्वी विपुला विस्तृतेति हेतोश्च अस्ति विद्यते या तं प्रति यत्न इति यत्तच्छब्दयोर्वाच्यशब्दस्य चाध्याहारेण योजना । अनेन इयता कालेनानुत्पन्नस्य कथमुत्पत्त्यमानत्वं विद्यमानत्वे वा कथमदृश्यत्वमिति शङ्काद्वयं हेतुद्वयेन परिहृतम् । वसन्त-तिलका छन्दः ॥ १८६ ॥

अत्र पूर्वार्धे द्वयोरुपादानान्निराकांक्षत्वम् उत्तरार्धे यः तमिति द्वयोरनुपादानेऽपि सामर्थ्या-दध्याहारेण द्वयोरवगतिस्तदाह—अत्रेति ॥ इत्थं च तनोति योऽसौ सुभगे इत्यत्र पूर्ववाक्यो-पात्तस्य यच्छब्दस्य तच्छब्दसाकांक्षत्वव्यवस्थापनेनाविमृष्टविधेयांशत्वं सिद्धमित्याह—एवं चेति । अत्र तनोति योऽसावित्यत्र न चासाविति असाविति शब्दः तच्छब्द-स्यार्थं न ह्याहेत्यर्थः ।

अत्र हेतुमाह—असौ मरुदिति । हनुमन्नाटकीयं पद्यम् । हे प्रिये ! असौ हृदय-मानचिह्नः वसन्तकालः लङ्कातो हनुमानिवागतः उभयसाधारणानि विशेषणान्याह—मरु-त्पवनो दक्षिणानिलः तेन चुम्बिताः संयुक्ताः चारवः सुन्दराः केसराः वकुलाः नागकेसरा वा यस्मिंस्तथाभूतः पक्षे मरुता स्वपित्रा चुम्बिता आप्राताश्चारवः केसराः स्कन्धलोमानि यस्य सः । तथा प्रसन्नः स्वच्छो यस्ताराधिपश्चन्द्रः तस्य मण्डलं विम्बन्तदेव अग्रणि मुख्यं यस्मि-स्तथाभूतः पक्षे प्रसन्नस्तुष्टो यस्ताराधिपः सुग्रीवस्तस्य मण्डले राष्ट्रे अग्रणीः अग्रेसरः तथा वियुक्ता वियोगिन्यो या रामाः कामिन्यस्तासामातुरया खिन्नया दृष्टया वीक्षितः पक्षे वियुक्तः सीताविरहितो यो रामस्तेनातुरया उत्सुकया दृष्टा वीक्षित इत्यर्थः । वंशस्थवृत्तम् ॥ १९० ॥

अत्रादशब्देन प्रत्यक्षलोकेन तच्छब्दार्थस्य आरोहणं प्रतीतिस्तदाह—अत्रेति ॥

प्रतीतौ वा—

करवालकरालदोःसहायो युधि योऽसौ विजयार्जुनैकमल्लः ।

यदि भूपतिना स तत्र कार्ये विनियुज्येत ततः कृतं कृतं स्यात् ॥ १९१ ॥

अत्र स इत्यस्यानर्थक्यं स्यात् । अथ—

योऽविकल्पमिदमर्थमण्डलं पश्यतीश ! निखिलं भवद्वपुः ।

आत्मपक्षपरिपूरिते जगत्स्य नित्यसुखिनः कुतो भयम् ॥ १९२ ॥

इतीदंशब्दवदःशब्दस्तच्छब्दार्थमभिधत्ते इति उच्यते तत्रैव वाक्यान्तरे
उपादानमर्हति न तत्रैव । यच्छब्दस्य हि निकटे स्थितः प्रसिद्धिं परामृशति—
यथा—

यत्तदूर्जितमत्युग्रं क्षात्रं तेजोऽस्य भूपतेः ।

दीव्यताऽक्षैस्तदाऽनेन नूनं तदपि हारितम् ॥ १९३ ॥

अदःशब्दस्य तच्छब्दपर्यायत्वे साधकमाह—प्रतीतौ वेति । अदःशब्दस्य परोक्षरूप-
तच्छब्दार्थकत्वेन प्रतीतौ स इत्यस्यानर्थक्यं स्यादित्यन्वयः ।

करवालेति । योऽसौ प्रसिद्धः कर्णः स भूपतिना दुर्योधनेन यदि तत्र तस्मिन् सेना-
धिपत्ये कार्ये विनियुज्येत ततस्तदा कृतं पाण्डवराज्यपागादिकं कृतं सफलं युक्तं वा स्यात् कीदृ-
शः करवालेन खड्गेन करालो भयजनको दोग्राहुरेव सहायो यस्य सः । तथा युधि विजयनामा
योऽर्जुनः स इव एक एव मल्लः । अथवा विजयः पार्थः अर्जुनः कार्तवीर्यस्तयोरिवैकमल्लः
प्रतीकारसमर्थ इत्यर्थः । मालभारिणी छन्दः । विषमे ससजा गुरु अनोजे सभरा यश्च तु
मालभारिणीयमिति लक्षणात् । अत्र स इत्युपादानाददःशब्दस्य तच्छब्दार्थत्वं नास्तीति
तदाह—अत्रेति ॥ १९१ ॥

नन्वत्रानर्थक्याददःशब्दस्य तच्छब्दसमानार्थकत्वाभावेऽपि तनोति योऽसावित्यत्र तच्छ-
ब्दसमानार्थकत्वं स्यादेव नानार्थकत्वाद् इदमादिबद् इदमेतददसां तुल्यार्थकत्वादिति शङ्कने-
अथेति । अभिधत्त इत्यन्तेन । अथ शब्दोऽत्र प्रश्नार्थकः ।

योऽविकल्पमिति । ईश्वरं प्रति अद्वैतदर्शिना भक्तस्योक्तिः—हे ईश ! यः पुरुषः

प्रसिद्धं सर्वमर्थमण्डलं जगद्रूपं पदार्थसमूहम् अविकल्पं निःसन्देहं यथा तथा भवद्वपुः
रूपं त्वदभिन्नं पश्यति नित्यसुखिनः प्रकाशमानमित्यानन्दस्य अस्य तस्य आत्मैक्यवत्तनः
पुरुषस्य आत्मपक्षेण आत्मस्वरूपेण पक्षेण परिपूरिते व्याप्ते आच्छादिते बाधिते जगति प्रपञ्चे
कुतः कस्माद् भयं न कुतोऽपीत्यर्थः । रयोद्धता छन्दः ॥ १९२ ॥

अत्र यथा अस्येतीदंशब्दस्य शब्दार्थं तथा प्रकृतेऽदःशब्दोपीति शङ्कार्थस्तदाह—इती-
दमिति । दूषयति—उच्यते इति । अत्रैव योऽविकल्पमित्यत्रैव तत्रैव एकस्मिन्वाक्ये एव
तथा च अस्येतिवत् असावित्यस्य वाक्यान्तरे प्रयोगः स्यात् तत्रैवैकवाक्ये यच्छब्देन सह
प्रयोगो न स्यात् सहप्रयोगे किं स्यात्तत्राह—यच्छब्दस्येति । हि यतः निकटे स्थितः तच्छब्द-
इति शेषः । अव्यवहितानन्तरवर्ती समानलिङ्गविभक्तिवचनक एकवाक्योपात्तस्तदर्थः
इत्यर्थः । प्रसिद्धिं प्रसिद्धिमात्रं परामृशति बोधयति एवं चैतादृशस्तच्छब्दोऽपि प्रसिद्धिमात्रं
बोधको न तु विधेयसमर्पकः किं पुनरिदमादिशब्द इति भावः ।

प्रसिद्धौ तच्छब्दप्रयोगमाह—यत्तदिति । वेणीसंहारे युधिष्ठिरं निन्दतो भीमस्य सहदेवं
प्रत्युक्तिः । अस्य भूपतेर्युधिष्ठिरस्य तत् प्रसिद्धं यदूर्जितं उन्नटम् अत्युग्रं क्षात्रं क्षत्रसम्बन्धि
तेजः प्रतापरूपम् आसीत् तदा द्यूतप्रसङ्गे अक्षैः पाशकैः दीव्यता क्रीडता अनेन भूपतिना
नूनं तदपि तेजोऽपि हारितं शत्रुभिर्ग्राहितमित्यर्थः । अत्र यच्छब्दानन्तरवर्ती तच्छब्दोऽपि

इत्यत्र तच्छब्दः ॥

ननु कथं—

कल्याणानां त्वमसि महसां भाजनं विश्वमूर्त्ते !

धुर्यां लक्ष्मीमथ मयि भृशं धेहि देव ! प्रसीद ।

यद्यत्पापं प्रतिजहि जगन्नाथ ! नम्रस्य तन्मे

भद्रं भद्रं वितर भगवन् ! भूयसे मङ्गलाय ॥ १९४ ॥

अत्र यद्यदित्युक्त्या तन्मे इत्युक्तम् । उच्यते यद्यदिति येन केन चिद्रूपेण स्थितं सर्वात्मकं बस्त्वाक्षिप्तम् तथाभूतमेव तच्छब्देन परामृश्यते ।

यथा वा—

किं लोभेन विलङ्घितः स भरतो येनैतदेवं कृतं

मात्रा स्त्रीलघुतां गता किमथ वा मातैव मे मध्यमा ।

मिथ्यैतन्मम चिन्तितं द्वितयमप्यार्यानुजोऽसौ गुरु-

र्माता तातकलत्रमित्यनुचितं मन्ये विधात्रा कृतम् ॥ १९५ ॥

प्रसिद्धिपरामर्शकः किं पुनरिदमादिरिति एवं च तनोति योसावित्यत्रोक्तदोषो वज्रतेपायित इति सिद्धम् । तदाह—इत्यत्रेति । यद्यत्र तच्छब्दः प्रसिद्धिन्न परामृशेत्तदा द्वितीयं तच्छब्दोपादानं निरर्थकं स्यादिति भावः ॥ १९३ ॥

ननूक्तविषयादन्यत्र यत्तत्पदयोः सांकाङ्क्षत्वं वक्ष्यमाणलक्ष्ये व्यभिचारीत्याशङ्कते—नन्विति इत्युक्तमित्यन्तेन ।

कल्याणानामिति । मालतीमाधवे सूत्रधारस्योक्तिः हे—विश्वमूर्त्ते ! सर्वात्मक ! सूर्य ! त्वं कल्याणानां कल्याणकारिणां महसां तेजसां भाजनम् आश्रयः असि अथ नृत्यारम्भे मयि मद्भिषये धुर्यां नृत्यभारक्षमां लक्ष्मीं संपत्तिं भृशमतिशयेन धेहि अर्पय हे देव ! प्रसीद हे जगन्नाथ ! भुवनपते ! नम्रस्य मे यद्यत् शतमज्ञातं च पापम् आरब्धविरुद्धं तत् प्रतिजहि नाशय भो भगवन् ! भूयसे महत्तमाय मङ्गलाय निःश्रेयसे भद्रं भद्रम् अत्यन्ताभीष्टं वितर देहीत्यर्थः । मन्दाक्रान्ता छन्दः ॥ १९४ ॥

अत्र यद्यदिति यत्पदद्वयमुक्त्वा तन्मे इति तत्पदमेकमेव कथमुक्तं यत्तदोन्नित्यमभिसम्बन्धात् अत्र हि एकेन तत्पदेन एकस्य यत्पदस्य निराकाङ्क्षत्वेऽपि द्वितीयस्य सांकाङ्क्षत्वमस्त्येवेत्यविमृष्टविधेयांशत्वमत्र दुर्वारमेवेति शङ्कितुराशयः । समाधत्ते—उच्यते इति । येन केनचिद्रूपेण ज्ञानत्वादिरूपेण सर्वात्मकं सकलं वस्तु पापरूपं तच्छब्देन एकैकैव बुद्धिविषयतावच्छेदकावच्छिन्ने तदादीनां शक्तेर्यत्पदद्वयेन ज्ञानत्वाज्ञानत्वाभ्यां रूपाभ्यां परामृष्टस्य सकलस्य पापस्यैकैकैव तत्पदेन पापत्वेन रूपेण परामर्शोपपत्तेर्न द्वितीयतत्पदापेक्षा यत्पदार्थस्तत्पदेन परामृश्यते इति नियमादिति भावः ।

इत्थमसमासे सप्रपञ्चं वाक्यगतमविमृष्टविधेयांशत्वमुदाहृत्य समासेऽप्यनेकपदगतत्वेनास्य वाक्यदोषत्वमित्युदाहरति—यथा वेति । रामवनवासे हेतुं चिन्तयतो लक्ष्मणस्योक्तिः । सः विनयादिमत्त्वेन प्रसिद्धो भरतो लोभेन विलङ्घितः आक्रान्तः किं येन भरतेन कर्त्रा कैकेय्या एतद् रामवनवासादि एवं कपटेन कृतमुत्पादितम् अथवा मे मम मध्यमां माता कैकेया एव स्त्रीषु निसर्गसिद्धां लघुतां क्षुद्रतां गता प्राप्ता किमिति वितर्कः । पुनर्विमृश्याह—मिथ्येति । एतन्मम चिन्तितं द्वितयमपि मिथ्या यतः असौ भरतः आर्यस्य श्रेष्ठस्य श्रीरामस्य अनुजः कनिष्ठभ्राता गुरुर्मम ज्येष्ठभ्राता माता च तातस्य पितुः कलत्रं भार्या इति अतो हेतोः विधात्रा विधिना अनुचितं कृतमित्यहमन्ते इत्यर्थः । इमं ह्युक्तिं विवेचितं छन्दः ॥ १९५ ॥

अत्रार्थस्येति तातस्येति च वाच्यं न त्वनयोः समासे गुणीभावः कार्यः । एवं समासान्तरेऽप्युदाहार्यम् ।
विरुद्धमतिकृत्यथा—

श्रितक्षमा रक्तभुवः शिवालिङ्गितमूर्त्तयः ।
विग्रहक्षपणेनाद्य शेरते ते गतासुखाः ॥ १९६ ॥

अत्र क्षमादिगुणयुक्ताः सुखमासते इति विवक्षिते हता इति विरुद्धा प्रतीतिः ।
पदैकदेशे यथासम्भवं क्रमेणोदाहरणम्—
अलमतिचपलत्वात्स्वप्नमायोपमत्वात्परिणतिविरसत्वात्संगमेनाङ्गनायाः ।
इति यदि शतकृत्वस्तत्त्वमालोचयामस्तदपि न हरिणाक्षीं विस्मरत्यन्तरात्मा ॥
अत्र त्वादिति ।

अत्रानुजे आर्यसम्बन्धस्य कलत्रे च तातसम्बन्धस्योत्कर्षाधायकत्वेन विधित्सितस्य प्राधान्यमुचिततन्त्रं समासे गुणीभूतमित्यविमृष्टविषयांशत्वपक्षदाह—अत्रेति । षष्ठीतत्पुरुषे उदाहृत्य समासान्तरेऽप्येवमेवोक्तमित्याह—एवमिति । यथा बहुव्रीहौ—

यः स्थलीकृतविन्ध्याद्रिराचान्तापरवारिधिः । यश्च तापितवातापिः स मुनिः श्रेयसेऽस्तु वः ॥

अत्र 'येन स्थलीकृतो विन्ध्यो येनाचान्तः पयोनिधिरि'त्यादिर्वाच्यः । तृतीयासमासे—
धात्रा स्वहस्तलिखितानि ललाटपट्टे, को वाऽक्षराणि परिमार्जयितुं समर्थः ॥

इत्यत्र स्वहस्तेनेति वाच्यम् । द्वन्द्वे—सीताया ऊर्मिलायाश्च सहशौ रामलक्ष्मणौ ।

इत्यत्र रामो लक्ष्मणश्चेति वाच्यम् । द्विगौ—ब्रह्मा विष्णुश्च रुद्रश्च त्रिलोकीमधिकुर्वते ।

अत्र त्रीन् लोकानिति वाच्यम् ॥

वाक्यगतं विरुद्धमतिकृत्यमुदाहरति—श्रितेति । सामोपायलब्धसिद्धीनां राज्ञां वर्णनमिदम् । अद्य ते राजानः विग्रहस्य युद्धस्य क्षपणेन त्यागेन सामोपायमिनिवेशाद्युद्धत्यागेन गतम् असुखं सुखविरुद्धं दुःखं येषां तादृशाः सन्तः शेरते निश्चितान्तःकरणाः सन्तो निद्रां लभन्ते कीदृशाः श्रिता आश्रिता क्षमाश्चान्तिर्यस्तथाभूताः तथा रक्ताऽनुरक्ता भूः लक्षणया तद्गतनिखिलजना येषु तादृशाः तथा शिवेन कल्याणेन आलिङ्गिताः सम्बद्धाः मूर्त्तयः शरीराणि येषां तथाभूता इति विवक्षितोऽर्थः । विरुद्धार्थस्तु श्रिता क्षमा भूमिर्येस्ते भूमिपतिता रक्तस्य रुधिरस्य भुवः स्थानभूताः शिवाभिः क्रोद्धीभिः आलिङ्गितमूर्त्तयः विग्रहस्य शरीरस्य क्षपणेन नाशेन गता असवः प्राणाः खानि इन्द्रियाणि च येषान्तथाभूताः शेरते इति प्रतीयते ॥ १९६ ॥

अथ पदस्यार्शोऽपि के चनेति सूत्रांशस्योदाहरणं प्रदर्शयन्नाह—पदैकदेश इति ।

अलमिति कस्यांचित्कामिन्यामनुरक्तस्योक्तिः । अतिचपलत्वाद् अस्थिरत्वात् स्वप्नश्चित्तवृत्तिमात्रपरिकल्पितः सृष्टिः माया मन्त्रादिसामर्थ्यादिविद्यमानार्थप्रकाशनन्तर्योरुपमत्वात्सहस्रत्वात् परिणतौ परिणामे विरसत्वाद् विरहादिदुःखानुबन्धित्वाच्च हेतोः अङ्गनायाः सङ्गमेन अलं प्रयोजनाभाव इति तत्त्वं परमार्थं शतकृत्वोऽनेकवारं यदि यद्यपि आलोचयामो विचारयामस्तदपि तथापि अन्तरात्मा जीवः हरिणाक्षीं न विस्मरतीत्यर्थः । मालिनी छन्दः । अत्र पदैकदेशस्य त्वादित्यस्य श्रुतिकृतत्वं तदेवाह—अत्रेति । एकस्मिन्पदे वर्णद्वयकटुत्वे पददोषत्वम् एकस्य कटुत्वे पदैकदेशस्योक्त्यस्य विवेकः ॥ १९६ ॥

यथा वा—

तद् गच्छ सिद्ध्यै कुरु देवकार्यमर्थोऽयमर्थान्तरलभ्य एव ।

अपेक्षते प्रत्ययमङ्गलब्ध्यै बीजाङ्कुरः प्रागुदयादिवाम्भः ॥ १९८ ॥

अत्र द्वयै लब्ध्यै इति कटुः ।

यश्चाप्सरोविभ्रममण्डनानां संपादयित्री शिखरैर्बिभर्ति ।

बलाहकच्छेदविभक्तरागामकालसंध्यामिव धातुमत्ताम् ॥ १९९ ॥

अत्र मत्ताशब्दः क्षीबार्थे निहतार्थः ।

आदावञ्जनपुञ्जलिप्रवपुषां श्वासानिलोल्लासित-

प्रोत्सर्पद्विरहानलेन च ततः सन्तापितानां दृशाम् ।

संप्रत्येव निषेकमश्रुपयसा देवस्य चेतोभुवो

भल्लोनामिव पानकर्म कुरुते कामं कुरङ्गेक्षणा ॥ २०० ॥

अत्र दृशामिति बहुवचनं निरर्थकम्, कुरङ्गेक्षणया एकस्या एवोपादानात् ।
नचालसवलितैरित्यादिवद् व्यापारभेदाद्बहुत्वम् व्यापाराणामनुपात्तत्वात् । न च

त्वादित्यस्य श्रुतिकटुत्वेऽनुभवविरोध इति विप्रतिपत्ताबुदाहरणान्तरमाह—यथा वेति ।
कुमारसम्भवे कामं प्रतीन्द्रस्योक्तिः । हे काम ! त्वं तत् तस्मात्कारणात् सिद्ध्यै कार्य-
सिद्धयर्थं गच्छ किन्तदित्याह—देवकार्यं स्कन्दोत्पत्तिरूपं कुरु यद्यपि अयं स्कन्दोत्पत्तिरूपः अर्थः
प्रयोजनम् अर्थान्तरेण शिवयोः सङ्गमरूपकारणान्तरेण लभ्य एव लभ्योऽपि तथापि बीजासा-
ध्योऽङ्कुरो बीजाङ्कुरः उदयादुत्पत्तेः प्राक् अभ्यो जलमिव अङ्गलब्ध्यै स्वरूपलभाय प्रत्ययं
कारणं त्वाम् अपेक्षत इत्यर्थः । एतद्व्याख्याने टीकाकृतां मतभेदा विस्तारभयान्नोपदर्शिताः
उपजातिश्छन्दः । अत्र सिद्ध्यै लब्ध्यै इत्युभयोः पदयोरेकदेशो दृष्टावित्याह—अत्रेति ॥

पदैकदेशे निहतार्थत्वमुदाहरति—यश्चेति । कुमारसम्भवे हिमालयवर्णनम् । चकाय
किंचेत्यर्थकः । किञ्च यो हिमालयः शिखरैः शृङ्गैः कारणभूतैः धातवः सिन्दूरादयस्तेऽस्य
सन्तीति धातुमान् तस्य भावस्ततां विभर्ति घत्ते कीदृशोम् अप्सरसां देवाङ्गनानां विभ्रमाय
विलासार्थं यानि मण्डनानि तिलकपत्रादीन्यलङ्करणानि तेषां सम्पादयित्रीम् तथा बलाहकस्य
मेघस्य छेदेषु खण्डेषु विभक्तः अवयवभेदेन स्थितो रागो लौहित्यं यस्यास्तथाभूताम् अकाल
संध्यामिव अनियतकालप्राप्तसंध्यामित्युत्प्रेक्षा । उपजातिश्छन्दः । अत्र पदैकदेशो मत्ता-
शब्दः क्षीबार्थे उन्मत्ततायां सुप्रसिद्ध इति क्षीबार्थेन मत्वर्थो निहन्यते तिरोधीयते तदा—
अत्रेति ॥ १९९ ॥

पदैकदेशे निरर्थकमाह—आदाविति । भाविविरहेण रुदत्याः कस्याश्चिद्वर्णनम्—कुरङ्गीव
ईक्षणे यस्याः सा कुक्कुट्यादीनामण्डादिष्विति पुंवद्भावः नायिका यद् दृशां नेत्राणां सम्प्र-
त्येव सन्तापनाद्यव्यवहितमेव अश्रुपयसा निषेकमभिषेचनं काममतिशयेन कुरुते तद् चेतो-
भुवो देवस्य कामस्य भल्लोनां बाणविशेषाणां पानकर्म इव कुरुते धारातैक्षण्याय शस्त्रं पंकेन
लिप्त्वाऽनौ सन्ताप्य पयसि निक्षिप्यते इति पानकर्मस्वरूपम् । अत्र लेपतापयोः सम्पादनाय
दृशां विशेषणद्वयमाह—आदौ पूर्वम् अञ्जनस्य कञ्जलस्य पुञ्जेन समूहेन लिप्तं वपुर्यासां
तासाम् ततोऽनन्तरं श्वासानिलेन निःश्वासवातेनोल्लासितः प्रवृद्धः अत एव प्रोत्सर्पन् सम-
न्तात्प्रसरन् सर्वाङ्गं व्याप्नुवन् यो विरहजन्माऽनलस्तेन सन्तापितानां चेत्पर्यः । अञ्जनसत्त्वेन
भविष्यत्प्रवासपतिका नायिकेति सूच्यते । शार्दूलविक्रीडितं छन्दः । अत्र दृशामिति बहुवचनं
निरर्थकन्तदाह—अत्रेति । ननु दृशोदित्वेऽपि व्यापारभेदाद्बहुत्वम् दृश्यमान आह—न चेति ।

व्यापारेऽत्र दृक्शब्दो वर्तते अत्रैव कुरुते इत्यात्मनेपदमप्यनर्थकम् प्रधान-
क्रियाफलस्य कर्त्रसम्बन्धे कर्त्रभिप्रायक्रियाफलाभावात् ।

चापाचार्यस्त्रिपुरविजयी कार्तिकेयो विजेयः

शस्त्रव्यस्तः सदनमुदधिभूरियं हन्तकारः ।

अस्त्येवैतत् किमु कृतवता रेणुकाकण्ठबाधां

बद्धस्पर्धस्तव परशुना लज्जते चन्द्रहासः ॥ २०१ ॥

अत्र विजेय इति कृत्यप्रत्ययः क्तप्रत्ययार्थेऽवाचकः ।

अतिपेलवमतिपरिमितवर्णं लघुतरमुदाहरति शठः ।

परमार्थतः स हृदयं वहति पुनः कालकूटघटितमिव ॥ २०२ ॥

अत्र पेलवशब्दः ।

यः पूयते सुरसरिन्मुखतीर्थसार्थस्नानेन शास्त्रपरिशौलनकीलनेन ।

अलसवलितैः प्रेमाद्राद्रिर्मुहुर्मुकुलीकृतैः क्षणमभिमुखैर्लज्जालोलैर्निमेषपराङ्मुखैः ।

हृदयनिहितं भावाकृतं वमद्भिरिवेक्षणैः कथय सुकृती कोऽयं मुग्धे त्वयाऽद्य विलोक्यते ॥

इत्यमरकृतकपय इवेत्यर्थः । समाधत्ते—व्यापार इति । तत्र दर्शनरूपव्यापारार्थके-
क्षणैरितिवदत्र व्यापाराणामनुपादानादित्यर्थः । ननु संपदादिविवन्तदृक्शब्द एव व्यापारे
वर्तते एवेत्याह—न चेति । अञ्जनलेपादीनां क्रियायामसम्भवेन विशेषणानन्वयमिषा दृक्-
शब्दः करणसाधन एव न व्यापारे वर्तते इति भावः । अत्रैव पदान्तरांशेऽपि निरर्थकत्वं
दर्शयति—अत्रैवेति । प्रधानस्य मुख्यस्य क्रियाफलस्य सकलविलासिजनविजयरूपस्य कर्त्तरि
कुरङ्गेक्षणारूपे असम्बन्धे अविद्यमानत्वे कर्त्रभीत्युत्प्रेक्षितभल्लोपानकर्मसाध्यमन्मयसम्बन्धि-
सकलजगद्विजयलक्षणकार्यस्य मृगहृद्योऽनभिप्रेतत्वेन तदसम्बद्धत्वेन च कर्तृगामिक्रियाफला-
दात्मनेपदमनुपपन्नम् अत एव निरर्थकम् असाधुत्वञ्च कामदेवगतफलस्य तत्सम्बन्धिनायिका-
यामारोपमात्रेण दृग्द्वयेऽपि बहुत्वारीपेण च साधुत्वस्य निरूपयितुं शक्यत्वादित्यास्तां विस्तरेण
॥ २०० ॥

पदैकदेशेऽवाचकत्वमुदाहरति—चापेति । बालरामायणे परशुरामं प्रति रावणस्योक्तिः—
हे परशुराम ! तत्र चापाचार्यः धनुर्विद्यागुरुः त्रिपुरविजयी महेश्वरः, तथा कार्तिकेयः स्कन्दः
विजेयः विजितः तथा शस्त्रेण बाणेन व्यस्तः स्वस्थानाद् दूरमुत्सितः उदधिः समुद्रः तव सदनं
ग्रहं तथा इयं भूमिः तव हन्तकारः षोडशग्रामरूपाऽतिथिमिक्षा एतैर्विशेषणैर्देवासुरमनुष्य-
जेतेति वदान्य इति च फलितम् । अस्त्येवैतत् सर्वं श्लाघ्यमेतदिति सत्यम् किमु किन्तु रेणु-
कायाः त्वन्मातुः कण्ठबाधां गलकर्त्तनं कृतवता तव परशुना कुठारेण सह बद्धस्पर्धः चन्द्र-
हासः मम खड्गः लज्जते इत्यर्थः । अनेन एवंविधनिन्द्यकर्मकारिणा त्वया सह स्पर्धितुमहं
लज्जे इत्युक्तं भवति । मन्दाक्रान्ता लज्जः ॥ २०१ ॥

अत्र यत्प्रत्ययः क्तप्रत्ययार्थे प्रयुक्तोऽवाचकस्तदाह—अत्रेति ।

पदैकदेशं ब्रीडादायिनमल्लीलमुदाहरति—अतीति । मित्रं प्रति आप्तस्योपदेशोक्तिः ।
शठः खलः अतिपेलवमत्यन्तकोमलम् अतिपरिमिता अल्पा वर्णा यत्र तथाभूतं वाक्यं लघु-
तरमतिमुन्दरं यथा स्यात्तथा उदाहरति वदति परमार्थतः तत्त्वतस्तु स शठः कालकूटेन
उत्क्रष्टविषेण घटितमिव हृदयं वहति । अत्र पेलेति पेलवशब्दैकदेशो लटभाषायां वृषणरूप-
गुह्याङ्गबोधकतया ब्रीडादायिण्याह—अत्रेति । पेलवशब्दैकदेशो लटभाषायां वृषणरूप-
ङ्गकमुदाहरति—यः पूयेति । कस्यचिन्महापुरुषस्य प्रशंसनम्, सुरसरिं गङ्गा तन्मुखानि तत्प्र-

सौजन्यमान्यजनिरुजितमूर्जितानां सोऽयं दृशोः पतति कस्यचिदेव पुंसः ॥२०३॥

अत्र पूयशब्दः ।

विनयप्रणयैककेतनं सततं योऽभवदङ्ग ! तादृशः ।

कथमद्य स तद्वदीक्ष्यतां तदभिप्रेतपदं समागतः ॥ २०४ ॥

अत्र प्रेतशब्दः ।

कस्मिन्कर्मणि सामर्थ्यमस्य नोत्तपतेतराम् ।

अयं साधुचरस्तस्मादञ्जलिर्बध्यतामिह ॥ २०५ ॥

अत्र किं पूर्वं साधुः उत साधुषु चरतीति सन्देहः ।

किमुच्यतेऽस्य भूपालमौलिमालामहामणेः ।

सुदुर्लभं वचोवाणैस्तेजो यस्य विभाव्यते ॥ २०६ ॥

अत्र वचःशब्देन गीःशब्दो लक्ष्यते अत्र खलु न केवलं पूर्वपदम् यावदुत्तर-
पदमपि पर्यायपरिवर्तनं न क्षमते जलध्यादावुत्तरपदमेव वडवानलादौ पूर्वपदमेव ।

भृतीनि यानि तीर्थानि तेषां सार्थः समूहस्तत्र स्नानेन शास्त्राणां वेदान्तादीनां परिशौलनेन
अभ्यासेन यत्कीलनं संस्कारदृढीकरणं तेन च कर्त्रा यः पूयते पवित्रीक्रियते तथा सौजन्येन
मान्या जनिरुत्पत्तिर्यस्य सः । तथा ऊर्जितानां बलवतामूर्जितं बलं सोऽयं महापुरुषः कस्य
चिदेव अर्थाप्युण्यशालिनः पुंसः दृशोः पतति दृग्गोचरो भवति न तु सर्वस्येत्यर्थः । वसन्त-
तिलका छन्दः । अत्र पूयेत्येकदेशो विकृतरुधिररूपपूयव्यञ्जकतया जुगुप्सादायीत्याह—
अत्रेति ॥ २०२—२०३ ॥

अमङ्गलव्यञ्जकं पदैकदेशमुदाहरति—विनयेति । कस्य चित्पूर्ववृत्तमैत्रीकस्य पुरुषस्य
सखायं प्रति वृत्तान्तकथनम् । हे अङ्ग ! भोः ! अद्य तस्य नीचस्य अभिप्रेतं अभिलषितं
यत्पदं नीचपदं तत्समागतः उपगतोऽपि स तद्वत् नीचपुरुषवत् कथमीक्ष्यतां दृश्यतां यः सततं
विनयो नम्रता प्रणयः प्रीतिस्तयोरेकं केतनं मुख्यं स्थानं यस्तादृशः अनिर्वचनीयगुणवान्
अभवदित्यर्थः । अत्र प्रेतशब्दो मृतशोधकतयाऽमङ्गलव्यञ्जकः ॥ २०४ ॥

पदैकदेशे सन्दिग्धत्वमुदाहरति—कस्मिन्निति । अस्य पुरुषस्य सामर्थ्यं शक्तिः कस्मि-
न्कर्मणि न प्रकाशते अयं पुरुषः साधुचरः साधुषु चरतीति भूतपूर्वः साधुर्वा तस्मादिह
अस्मिन्पुरुषे अञ्जलिर्बध्यतामित्यर्थः । अत्रैकदेशश्चरशब्दः कुरुचर इतिवत् टप्रत्ययान्त उत
आद्यो भूतपूर्व आद्यचर इतिवत् चरट्प्रत्ययान्त इति प्रकरणाद्यभावाद्भूततात्पर्यसन्देहस्त-
दाह—अत्रेति ॥ २०५ ॥

पदैकदेशे नेयार्थकमुदाहरति—किञ्चित् । भूपालानां या मौलिमाला किरीटसमूहस्तत्र
महामणेः मेरुस्थानीयमणेः अस्य राज्ञः किमुच्यते किं वर्ण्यते न किमपि वर्णयितुं शक्यम् यस्य
तेजः वचोवाणेः गीर्वाणेः देवैरपि सुदुर्लभं सुतरां दुर्लभमिति विभाव्यते ज्ञायत इत्यर्थः ।
अत्र स्ववान्यवाचकत्वसम्बन्धेन वचःशब्देन गीःशब्दो लक्ष्यते न चात्र लक्षणायां रुढिः प्रयो-
जनं वेति नेयार्थत्वन्तदाह—अत्रेति । अस्य शब्ददोषत्वं प्रतिपादयति—अत्रेति न क्षमते
इत्यन्तेन । अत्र गीर्वाणशब्दे पूर्वपदं गीरूपं यावत् किन्तु उत्तरपदमपि वाणपदमपि गीःशर-
शब्देनापि देवताया अप्रतीतेः कुत्र तर्हि उत्तरपदमेव कुत्र वा पूर्वपदमेव पर्यायपरिवर्तनं न
क्षमते तदाह—जलध्यादाविति । जलधर—जलपातादिशब्देन पयोध्यप्रतीतेः । अश्वान-
लेत्यादिना वडवानरप्रतीतेः वचोवाणशब्दे कवलक्षणायां तात्पर्याभावाच्चकत्वम् ॥ २०६ ॥

यद्यप्यसमर्थस्यैवाप्रयुक्तादयः के चन भेदाः तथाप्यन्यैरालङ्कारिकैर्विभागेन प्रदर्शिता इति भेदप्रदर्शनेनोदाहर्त्तव्या इति च विभज्योक्ताः ।

(७५) प्रतिकूलवर्णमुपहतलुप्तविसर्ग विसन्धि हतवृत्तम् ।

न्यूनाधिककथितपदं पतत्प्रकर्षं समाप्तपुनरात्तम् ॥ ५३ ॥

अर्धान्तरैकवाचकमभवन्मतयोगमनभिहितवाच्यम् ।

अपदस्थपदसमासं संकीर्णं गर्भितं प्रसिद्धिहृतम् ॥ ५४ ॥

भग्नप्रक्रममक्रमममतपरार्थं च वाक्यमेव तथा ।

रसानुगुणत्वं वर्णानां वक्ष्यते तद्विपरीतं प्रतिकूलवर्णम् ।

यथा शृङ्गारे—

अकुण्ठोत्कण्ठया पूर्णमाकण्ठं कलकण्ठ ! माम् ।

कम्बुकण्ठ्याः क्षणं कण्ठे कुरु कण्ठार्त्तिमुद्धर ॥ २०७ ॥

रौद्रे यथा—

देशः सोऽयमरातिशोणितजलैर्यस्मिन्हंदाः पूरिताः

क्षत्रादेव तथाविधः परिभवस्तातस्य केशग्रहः ।

तान्येवाहितहेतिघस्मरगुरुण्यस्त्राणि भास्वन्ति मे

ननु यत्र यस्याप्रयोगस्तत्र तस्याबोधकत्वमिति अप्रयुक्तावाचकनिहतार्थादयोऽप्यसमर्थ-
मेदा एव एवं विरुद्धमतिक्रुदपि शक्यान्तरबोधकमिति तदप्यसमर्थम् एवेति कथममी दोषाः
पृथगुक्ता इत्याह—यद्यपीति । प्राचीनालङ्कारिकमार्गानुसारेण शिष्याणां प्रमेददर्शनद्वारा
उदाहरणज्ञापनानुरोधेन च एवं कृतमित्याशयेन सिद्धान्तयति—तथापीति ।

अथ वाक्यमात्रगामिदोषाणां लक्षणमाह—प्रतिकूलेत्यादि । क्रमेण दोषस्वरूपप्रदर्शनद्वारा उदाहरणप्रदर्शनम् । तद्विपरीतमिति आस्वादोद्बोधप्रतिबन्धकम् प्रतिकूलवर्णम् प्रतिकूलः विवक्षितरसादेरननुगुणा आस्वादोद्बोधप्रतिबन्धका वर्णा यत्र वाक्ये तत् । श्रुतिकटौ तु परब-
वर्णमात्रं दृष्टम् इह तु सुकुमारा अपि वर्णां रौद्रादौ दुष्यन्तीति ततोऽस्य मेदः ॥

शृङ्गारे उदाहरति—अकुंठेति । नायिकासमागमोत्सुकस्य कस्यचिदुक्तिः । हे कल-
कण्ठि ! मधुरस्वरे ! त्वं मां कम्बुः शंखः स इव कण्ठो ग्रीवा यस्यास्तस्या नायिकायाः कण्ठे
क्षणं क्षणमात्रं कुरु तदालिंगनशालिनं कुर्विति भावः । कण्ठस्यार्तिं तदालिंगनोत्सुक्यरूपां
कण्ठपीडाम् उद्धर अपहर । कीदृशं मां अकुण्ठा अप्रतिहता उत्कण्ठा औत्सुक्यं तया आकण्ठं
कण्ठपर्यन्तं पूर्णं व्याप्तमित्यर्थः । अत्र शृङ्गाररसानुगुणेन कोमलवर्णेनोच्चारणे कर्त्तव्ये तद्वि-
परीतकारोच्चारणात्प्रतिकूलवर्णत्वं वाक्यदोषः ॥ २०७ ॥

रौद्ररसे उदाहरति—देश इति । वेणीसंहारे क्रुद्धस्यावस्थाभ्यः कर्णं प्रत्युक्तिः । यस्मिन्देशे अरातीनां शोणितान्येव जलानि तैः हृदाः पंचहृदाः परशुरामेण पूरिताः सोऽयं कुरुक्षेत्ररूपो देशः क्षत्रात् क्षत्रियादेव कार्तवीर्यात् धृष्टद्युम्नाच्च तातस्य पितुः जमदग्नेर्द्रोणाचार्यस्य च तथाविधः तुल्य एव केशग्रहः केशाकर्षणरूपः परिभवोऽनादरः परशुरामतातस्य जमदग्नेरपि कार्तवीर्यार्जुनेन केशग्रहणं कृतं मत्तातस्य द्रोणस्यापि धृष्टद्युम्नेन केशान् गृहीत्वा शिरश्छिन्नमिति भावः । अह्निनामिदं देवमोक्षद्वारं देवाः पश्यन्ति । भक्षकाणि अत एव गुरुणि श्रेष्ठानि भास्वन्ति भास्वराणि मे मम अन्त्राणि ब्रह्माह्मादीनि तान्येव यानि मत्तातेन

यद्रामेण कृतं तदेव कुरुते द्रोणात्मजः कोपनः ॥ २०८ ॥

अत्र हि विकटवर्णत्वं दीर्घसमासत्वं चोचितम् ।

यथा—

प्रागप्राप्तिनिशुम्भशम्भवधनुर्द्वैधाविधाविर्भव-

त्क्रोधप्रेरितभीमभार्गवभुजस्तम्भापविद्धः क्षणात् ।

उज्ज्वलः परशुर्भवत्वशिथिलस्त्वत्कण्ठपीठातिथि-

येनानेन जगत्सु खण्डपरशुर्देवो हरः ख्याप्यते ॥ २०९ ॥

यत्र तु न क्रोधस्तत्र चतुर्थपादाभिधाने तथैव शब्दप्रयोगः ॥

उपहत उत्वं प्राप्तो लुप्तो वा विसर्गो यत्र तत् यथा—

धीरो विनीतो निपुणो वराकारो नृपोऽत्र सः ।

यस्य भृत्या बलोत्सिक्ता भक्ता बुद्धिप्रभाविताः ॥ २१० ॥

परशुरामात्प्राप्तानि अतः क्रोधनः क्रोधशीलो द्रोणात्मजो मद्रूपो जनो यद् रामेण परशुरामेण कृतं क्षत्रक्षयरूपं पितृवैरनिर्यातनं तदेव कुरुते इत्यर्थः । शार्दूलविक्रीडितं छन्दः । अत्र रौद्रे रसे विकटवर्णत्वस्य दीर्घसमासत्वस्य चानुगुणत्वेन तत्प्रतिकूला मृदवो वर्णाः ॥ २०८ ॥

विकटवर्णत्वस्य दीर्घसमासत्वस्य च रौद्रे दर्शयति—यथेति । वीरचरितनाटके कृत-धनुर्मङ्गं रामं प्रति जामदग्नेरुक्तिः । रे रे क्षत्रियाभक्त ! स परशुर्मम कुठारः क्षणात्क्षण-मात्रेण त्वत्कण्ठरूपे पीठे आसने अतिथिस्तत्सदृशो भवतु येनानेन परशुना देवो हरो जगत्सु लोकेषु खण्डपरशुरिति ख्याप्यते हरेणाघातकृतः परशुः स्वशिष्याय परशुरामाय दत्त इति प्रसिद्धिः क्रियते अतो यद्गुणस्त्वया खण्डितं तत्परशुना त्वमपि खण्डिष्यसे इति ध्वनिः । कथंभूतः परशुः प्राक् पूर्वमप्राप्तो निशुम्भो नमनं मङ्गो वा येन तथाभूतं यच्छाम्भवं शम्भु-सम्बन्धि धनुः तस्य या द्वेधा विधा द्वैधीकरणं तेनाविर्भवत्प्रकटो यः क्रोधस्तेन प्रेरितो भीमो भयङ्करो यः भार्गवस्य मम भुजो बाहुः स एव पुष्टदोर्धत्वात् स्तम्भस्तेनापविद्धः क्षिप्तः अत एव अशिथिलो वेगवत्तरः तथा उज्ज्वल उद्गतदीप्तिरित्यर्थः । अत्र परशोरवारणीयत्वद्यो-तनायातिथित्वात् । शार्दूलविक्रीडितं छन्दः । अत्र रौद्ररसप्राधान्यात्तदुचितो विकटवर्ण-दीर्घसमासयोः पादत्रये विन्यासः ॥ २०९ ॥

ननु चतुर्थपादे दीर्घसमासविकटवर्णयोरभावात्साध्यविकलोऽयं दृष्टान्तोऽत आह—यत्र-त्विति । तत्रेत्यस्यैवार्थमाह—चतुर्थपादाभिधाने इति तुरीयचरणकथने तथैव शिथिल एव । चतुर्थपादे गुल्मरणेन तद्विषयकभावोद्रेकात्तदौचित्येन मसृणवर्णादिविन्यास इति भावः ॥

अथोपहतविसर्गत्वं लुप्तविसर्गत्वं च दोषद्वयमेकेनैव वाक्येन विवृणोति—उपहत इति । अत्रैकवचनं जाल्यभिप्रायकं तथा च उपहता उत्वं प्राप्ता लुप्ता वा विसर्गा यस्मिन्वाक्ये तदि-त्यर्थः । उक्तदोषद्वयं चैकस्यैव श्लोकस्यार्धद्वयेनोदाहरति—धीर इति । सर्वं विशेषणं साव-धारणमिति न्यायेन स एव नृपो धीरः पण्डितो विनीतः सुशिक्षितः निपुणः प्रवीणः परः श्रेष्ठ आकारः आकृतिरित्यस्य स सुन्दराकृतिः यस्य नृपस्य भृत्याः सेवका बलेनोत्सिक्ताः अहंकृताः बुद्धिप्रभाविताः बुद्धिजनितसामर्थ्ययुता भक्ताः सेवानिरता इत्यर्थः । अत्र पूर्वार्धे उपहत-विसर्गत्वम् उत्तरार्धे विसर्गस्यादर्शनात्लुप्तविसर्गत्वम् आम्नां बन्धशैथिल्येन सहृदयोद्वेगो दूषकताबीजमिति सहृदयानुभवः । एवं विसर्गबहुत्वमपि दोषः १ यथा—‘स्मरः खरः खलः कायः कृशतरः सखि’ इत्यादौ । यमके तु चमत्कारातिशयाच्चायं दोषः । यथा—पिकोऽपि कोऽपि कोपिको विद्योपिनीरमस्यदि आदोषिति दिक् ॥ २१० ॥

विसन्धि सन्धैर्वैरूप्यम्, विश्लेषोऽश्लीलत्वं कष्टत्वं च । तत्रायं यथा—
राजन् ! विभान्ति भवतश्चरितानि तानि इन्दोर्द्युतिं दधति यानि रसातलेऽन्तः ।
धीदोर्दले अतितते उचितानुष्ठृती आतन्वती विजयसम्पदमेत्य भातः ॥ २११ ॥

यथा वा—

तत उदित उदारहारहारिद्युतिरुच्चैरुदयाचलादिवेन्दुः ।

निजवंश उदात्तक्रान्तकान्तिर्वत मुक्तामणिवच्चक्रास्त्यनर्घः ॥ २१२ ॥

संहितां न करोमीति स्वेच्छया सकृदपि दोषः । प्रगृह्यादिहेतुकत्वे त्वसकृत् ।

वेगाटुड्डीय गगने चलण्डामरचेष्टितः । अयमुत्तपते पत्नी ततोऽत्रैव रुचिकुरु ॥२१॥
अत्र सन्धावश्लीलता ।

विसन्धिपदं विवृणोति—विसम्धीति । वैरूप्यं त्रिधा भवतीत्याह—विश्लेष इति । विश्लेषः सन्ध्यभावः अश्लीलत्वं प्रागुक्तमेव कष्टत्वं श्रुतिकटुत्वं एषु च विश्लेषो द्विविधः ऐच्छिकः आनुशासनिकश्चेति आनुशासनिकोऽपि प्रगृह्यहेतुकः प्राप्तसंहिताकार्याभावः असिद्धिहेतुकश्चेति द्विविध इति त्रिविधाऽयं विश्लेषः । तत्रैच्छिकः प्रगृह्यहेतुकानुशासनिकश्चेति द्विविधमुदाहरति—राजन्निति । हे राजन् ! भक्तस्त्व तानि चरितानि चरित्राणि विभान्ति शोभन्ते यानि रसातले पाताले अन्तर्मध्ये गम्भीरप्रदेशे वा इन्दोर्युतिं दधति धारयन्ति इन्दुवत्प्रकाशमानानि सन्ति एवं भवतः धीनांत्यनुसारिणी बुद्धिः दोर्वलं बाहुबलं ते उभे विजयस्य संपदं संपत्तिमेत्य प्राप्य भातः शोभेते । कथंभूते अतितते अत्यन्तविस्तृते तथा उचितयोः अवसरयोः अनुवृत्ति अनुसरणे आतन्वती कुवांणे इत्यर्थः । अत्र पूर्वाधे तानि इन्दोरित्यत्र वाक्ये तु सा विवक्षामपेक्षत इतिवचनादैच्छिकः । उत्तरार्धे तु “ईदूदेद्द्विवचनं प्रगृह्यमि” त्यनुशासनबलादानुशासनिकः संहिताकार्याभावः अनयोरैच्छिकः सकृदपि दोषः द्वितीयस्तु असकृदेवेति बोध्यः यथा प्रकृते । छेदादिना विच्छिद्य पाठे नैच्छिकस्य दुष्टत्वम् यथा एका एका शिरोरुहेत्यत्रैति केचित् । वसन्ततिलका छन्दः ॥ २११ ॥

असिद्धिहेतुकमातुंशासनिकन्तदुदाहरति—तत उदित इति । पतिवरां प्रति संख्या उक्तिः । उच्चैरुन्नतात् उदयाचलादुदित उदयं प्राप्तः इन्दुरिव उच्चैरुन्नतात् ततः पूर्वांक-वंशाद् उदित उत्पन्न उदारो महान् हारो मुक्तादाम तेन हारिणी मनोहारिणी द्युतिः कान्ति-र्यस्य सः । अयं राजा निजवंशे मुक्तामणिवत् भौक्तिकमणिरिव चकास्ति दीप्यते ।

गजेन्द्रजीमूतवराहशंखमत्स्यादिशुक्ल्युद्धववेणुजानि ।

मुक्ताफलानि प्रथितानि लोके तेषान्तु शुवत्युद्भवमेव भूरि ॥

इति प्रसिद्धया मुक्तामणिरपि स्ववंशे वेणौ चकास्ति । पुनः कीदृशः उदात्ता उदग्रा कान्ता
मनोहरा कान्तिः शोभा यस्य सः तथाऽनर्घः श्रेष्ठोऽमूल्यश्चेत्यर्थः । बतेति हर्षं विस्मये वा ।

भिन्नचिह्नचतुष्पादं त्रिषमं परिकीर्तितम् ।

इति लक्षणात् । विषमं छन्दः । अत्र तत इत्यादिषु “लोपः शाकल्यस्ये”ति विहितलो-
पस्य आद्गुण इति गुणभ्रत्यसिद्धत्वविधानादसिद्धहेतुक आनुशासनको विश्लेषः । अत्रापि
बन्धवैयर्थ्यमेव दूषकताबीजम् । उक्तोदाहरणत्रये दोषविवेकमाह—संहितामिति ॥ २१२ ॥

अश्लोत्वमुदाहरति—वेगादिति । नायकाधिष्ठितं संकेतस्थानं बोधयन्त्या दूत्या उक्तिः । हे सखि ! अयं पत्नी पक्षी वेगाद् उड्डीय गगने चञ्च गच्छन् उत्तपते ततस्तस्मात् अत्रैव प्रदेशे रुचिं प्रीतिम् अवस्थितिं कुरु कीदृशः डामरमुद्भटं चेष्टितं चेष्टा यस्य तादृश इत्यर्थः । अत्र सन्धी-लङ्कारादिभिरुक्तं यथा—
 कर्मवीरदेवप्रसिद्धिद्विधमन्तर्गतान्कुरार्थयोरभिधानात् जुगुप्सात्रोडाव्यञ्जकत्वेना अश्लीलः सन्धिरिति बोध्यम् ॥ २१३ ॥

‘उर्व्यसावत्र तर्वाली मर्वन्ते चार्चवस्थितिः ।

नात्रञ्जु युज्यते गन्तुं शिरो नमय तन्मनाक् ॥ २१४ ॥

हत् लक्षणाऽनुसरणेऽप्यश्रव्यम्, अप्राप्तगुरुभावान्तलघु, रसाननुगुणं च वृत्तं यत्र तत् हतवृत्तम् । क्रमेणोदाहरणम्—

अमृतममृतं कः सन्देहो मधून्यपि नान्यथा

मधुरमधिकं चूतस्यापि प्रसन्नरसं फलम् ।

सकृदपि पुनर्मध्यस्थः सन् रसान्तरविषज्जो

वदतु यदिहान्यत्स्वादु स्यात्प्रियादशनच्छदात् ॥ २१५ ॥

अत्र यदिहान्यत्स्वादु स्यादित्यश्रव्यम् ।

यथा वा—

जं परिहरिदं तीरई मणअं पिण सुन्दरत्तणगुणेण ।

कष्टत्वमुदाहरति—उर्व्यसाविति । अध्वगम्प्रति कस्यचिदुपदेशोक्तिः । अत्र अस्मिन् मेरोर्मरुदेशस्य अन्ते समीपे चार्वां सुन्दरी अवस्थितिरवस्थानं यस्यास्तथाभूता उर्वा महती असौ इदममाना तर्वाली तरुपंक्तिः अस्तीति शेषः । अतः अत्र वने ऋजु सरलं यथा स्यात्तथा गन्तुं न युज्यते तत्तस्मात्कारणात् त्वं मनाक् किञ्चित् शिरो मस्तकं नमय नीचैः कुर्वित्यर्थः । उर्व्यसावित्यादौ सन्धेः श्रुतिकटुत्वरूपं कष्टत्वम् । अत्र च तरुश्रेण्या विशेषणविशेष्यभावेनान्वयाद्वाक्यदोषत्वम् ॥ २१४ ॥

त्रिविधं हतवृत्तं वदन् तद्विग्रहं दर्शयति—हतमित्यादि । हतं निन्दितं वृत्तं छन्दो यत्र तदित्यर्थः । तत्र प्रथमार्थमाह—लक्षणेति । लक्षणं पिङ्गलादिप्रणीतं छन्दःशास्त्रम् । द्वितीयमाह—अप्राप्तेति । वा पादान्ते इत्युक्तेः अप्राप्तो गुरुभावो गुरुत्वं येन तथाभूतः अन्ते लघुलघुवर्णो यत्र तत् । तृतीयमाह—रसेति । प्रकृतसरप्रतिकूलम् । वृत्तस्याश्रव्यत्वं च लक्षणाननुसरणे छन्दोभङ्गात्, लक्षणानुसरणे यतिभङ्गात्, स्थानविशेषे गणविशेषयोगाच्चेति त्रिविधम् । तत्राद्यं प्रसिद्धत्वादुपेक्ष्य अन्ययोः प्रथममुदाहरति—अमृतमिति । कश्चित्प्रियाया अघरस्य स्वादिष्टतामभिधित्युः स्वादुतया प्रसिद्धांस्तान्स्थानर्थाननुजानाति अमृतं लक्षणया स्वादुतरं कः सन्देहः न कोपि मधूनि माक्षिकाण्यपि अन्यथा अमधूनि न किन्तु मधुराण्येव चूतस्य आम्रस्यापि प्रसन्नरसं स्वच्छरसं फलम् अधिकं मधुरं इदमप्यन्यथा न पुनः परन्तु प्रियाया दशनच्छदात् अघरात् तदपेक्षया अन्यत् यद् इह जगति यदि स्वादु मधुरं स्यात् तर्हि रसानामन्तरं तारतम्यम् आन्तरं मर्म वा वेत्तीति तथाभूतो जनो मध्यस्थः पक्षपातरहितः सन् सकृदेकवारमपि वदत्वित्यर्थः, तादृशं जगति न किमपीति भावः । अत्र हरिणीच्छन्दसि प्रतिपादं षष्ठाक्षरे यतिरुचिता चतुर्यपादे हा इति षष्ठाक्षरे परपदानुसन्धानापेक्षत्वेन यतिभङ्गादश्रव्यत्वन्तदेवाह—अत्र यदीत्यादि ॥ २१५ ॥

तृतीयमुदाहरति—जं पगेति ।

यत्परिहर्तुं तीर्यते मनागपि न सुन्दरत्वगुणेन ।

अथ केवलं यस्य दोषः प्रतिपक्षैरपि प्रतिपन्नः ॥

इति संस्कृतम् । मानिनीं प्रति दूत्याः समाधानोक्तिः ॥ तादृशमेतत्कामचेष्टितं यत्सुन्दरत्वगुणेन रमणीयत्वरूपेण गुणेन युक्तं वस्तु मनागीषदपि परिहर्तुं त्यक्तुं न तीर्यते न पार्यते अथ च यस्य दोषः उक्तापरिहार्यत्वरूपः प्रतिपक्षैः यत्यादिभिरपि विरक्तैरपि केवलं प्रतिपन्नोऽङ्गीकृतः न तु परिहृतः स्वस्मान्तरात् । अत्र यदिहान्यत्स्वादु स्यात्प्रियादशनच्छदात् तत्स्य द्वादशान्यवनितासङ्केपि

अहं नवरं जस्स दोसो पडिपक्खेहिं पि पडिवण्णो ॥ २१६ ॥

अत्र द्वितीयतृतीयगणौ सकारभकारौ ।

विकसितसहकारतारहारि-परिमलगुञ्जितपुञ्जितद्विरेफः ।

नवकिसलयचारुचायरश्रीर्हरति मुनेरपि मानसं वसन्तः ॥ २१७ ॥

अत्र हारिशब्दः । हारिप्रमुदितसौरभेति पाठो युक्तः ।

यथा वा—

अन्यास्ता गुणरत्नरोहणभुवो धन्या मृदन्यैव सा ०

सम्भाराः खलु तेऽन्य एव विधिना यैरेष सृष्टो युवा ।

श्रीमत्कान्तिजुषां द्विषां करतलात्छोणां नितम्बस्थलाद्

दृष्टे यत्र पतन्ति मूढमनसामस्त्राणि वस्त्राणि च ॥ २१८ ॥

अत्र वस्त्राण्यपि इति पाठे लघुरपि गुरुतां भजते ।

हा नृप ! हा बुध ! हा कविवन्धो ! विप्रसहस्रसमाश्रय ! देव ! ।

मुग्ध विदग्ध ! सभान्तररत्न ! कासि गतः क वयं च तवैते ॥ २१९ ॥

क्रोपातिशयो न विषेय इति भावः । अत्र सगणभूगणौ अन्तर्गुर्वादिगुरु प्रथमगणस्यान्ते यत्पङ्क्तिरणादश्रव्यौ सगणस्य प्रागुपादानं त्वत्तमिति यावत् ॥ २१६ ॥

अप्राप्तगुह्यभावान्तलघु वृत्तमुदाहरति—विकसितेति । वसन्तः मुनेरपि मानसं हरति वशो करोति कीदृशः विकसितः पुष्पितो यः सहकारः आम्रस्तस्य तारोऽन्युत्कटो हारी मनोहरश्च यः परिमलो गन्धस्तेन गुञ्जिता उन्मत्ततया शब्दं कुर्वाणाः पुञ्जिताः मिळिताश्च द्विरेफा यस्मिन्सः । पुनः नवकिसलयानि नवपल्लवा एव चारुचामराणि तेषां श्रीः शोभा यत्र । अनेन तस्मिन् राजत्वं तेन च हरणे शक्तिर्ध्वन्यते । पुष्पिताग्रा वृत्तम् । अत्र वा पादान्ते इति छन्दः-शास्त्रनियमनात्पादान्तस्य गुरुत्वाच्छब्दोभङ्गाभावेऽपि प्रथमपादान्तवर्तिन इकारस्य लघोर्गुरु-कार्यकरणाक्षतत्वं बन्धशैथिल्यात् वा पादान्ते इति सूत्रस्य वसन्ततिलकेन्द्रवज्रादिवृत्तपरत्वमेवेति तत्त्वम् । तदेव प्रकाशयति—अत्रेत्यादि । युक्तञ्च पाठमुपदिशति—हारोति ॥ २१७ ॥

पुष्पिताग्रावृत्ते दोषमुदाहृत्य शार्दूलविक्रीडितेऽमुदाहरति—यथा वेति । राजवर्णनमिदम् । एष युवा विधिना विघात्रा यैः पदार्थैः सृष्ट उत्पादितः तास्तदन्तर्गताः गुणरूपाणां रत्नानां सम्बन्धिन्यो रोहणस्य रत्नोत्पत्तिहेतुभूतपर्वतविशेषस्य भुवो भूमयः अन्या भिन्ना विलक्षणा वा सा मृत् समवायिकारणभूतः पार्थिवो भागः अन्यैव परं धन्या तत्सम्बन्धलाभेन प्रशस्या एवं ते खलु सम्भाराः सामग्न्यः इतरकारणकलापभूताः अन्य एव भिन्ना भिन्ना एव स कः यस्मिन्पुनः दृष्टे सति द्विषां शत्रूणां करतलाद् अस्त्राणि छोणां नितम्बस्थलाद् वस्त्राणि च पतन्ति कथंभूतानां श्रीमन्तश्च ते कान्तिजुषः कान्तियुक्तास्तेषां श्रीमत्यश्च ताः कान्तिजुषस्तासां पुनः मूढमनसां भयात्कामाच्च मोहयुक्चेतसामित्यर्थः । अत्र शार्दूलविक्रीडिते चतुर्थचरणे चकारस्य गुरुत्वनियामकलक्षणानुसरणेऽपि बन्धशैथिल्याद् गुरु-कार्यकरणाक्षतत्वेन दोषः । वस्त्राण्यपीति पाठे तु लघोरपि संयोगपरत्वेन गुरुकार्यकारित्वाच्च दोष इत्याह—अत्रेत्यादि ॥ २१८ ॥

प्रकृतरसाननुगुणं वृत्तमुदाहरति—हा नृपेति । राजनि मृते सति तदीयानां विलापोक्तिः । हा शब्दः खेदे मुग्धा मुन्दरा विदग्धा चतुरा या समा तदन्तरे तन्मध्ये रत्न ! हे राजन् ! त्वं क्व गतोऽसि तव सम्बन्धिनः एते वयं क्व अन्यत्सुगमम् । दोषकवृत्तम् । इदञ्च हास्यसोचितं कर्णरसाननुगुणं दोषः । प्रकृतरसमतिकूलवर्णनं दुष्टताबीजम् । कर्णे

हास्यरसव्यञ्जकमेतद्वृत्तम् ।

न्यूनपदं यथा—

तथाभूतां दृष्ट्वा नृपसदसि पाञ्चालतनयां
वने व्याधैः सार्धं सुचिरमुषितं वल्कलधरैः ।
विंराटस्यावासे स्थितमनुचितारम्भनिभृतं
गुरुः खेदं खिन्ने मयि भजति नाद्यापि कुरुषु ॥ २२० ॥

अत्रास्माभिरिति खिन्ने इत्यस्मात्पूर्वमित्थमिति च ।

अधिकं यथा—

स्फटिकाकृतिनिर्मलः प्रकामं प्रतिसंक्रान्तनिशातशास्त्रतत्त्वः ।
अविरुद्धसमन्वितोक्तियुक्तिः प्रतिमज्जास्तमयोदयः स कोऽपि ॥ २२१ ॥
अत्राकृतिशब्दः ।

यथा वा—

इदमनुचितमक्रमश्च पुंसां यदिह जरास्वपि मान्मथा विकाराः ।
यदपि च न कृतं नितम्बिनीनां स्तनपतनावधि जीवितं रतं वा ॥ २२२ ॥
अत्र कृतमिति, कृतं प्रत्युत प्रक्रमभङ्गमावहति तथा च यदपि च न कुरङ्ग-
लोचनानामिति पाठे निराकाङ्क्षैव प्रतीतिः ।

मन्दाक्रान्ता-पुष्पिताग्रादीनां, शृङ्गारे पृथ्वी-स्रग्धरादीनां, वीरादौ शिखरिणी-शार्दूलविक्री-
डितादीनां, हास्ये च दोषकस्यानुगुण्यमिति भरतादीनां संप्रदायः ॥ २१६ ॥

न्यूनपदमुदाहरति—न्यूनपदमिति । न्यूनमनुपात्तविवक्षितार्थकं पदं वाचकशब्दो
यत्र वाक्ये तदित्यर्थः । तथाभूतामिति । तृतीयोल्लासे व्याख्यातमिदम् । अत्र पादत्रयमध्ये
अस्माभिरिति खिन्ने इत्यस्मात्पूर्वमित्थमिति च पदं नास्ति ते चावश्यके अन्यथा कर्तुरंला-
भादेकवाक्यत्वासम्भवाच्च तदर्थस्य विवक्षितत्वाद् अर्थश्चैतादृश एव विवक्षित इति शब्दस्यैवा-
पराधाच्छब्ददोषः ॥ २२० ॥

अधिकपदमुदाहरति—अधिकमिति । अविवक्षितार्थकपदकवाक्यमित्यर्थः । स्फटिके-
ति । कस्य चिद्विदुषो वर्णनम् स्फटिकाकृतिवन्निर्मलः स्वच्छान्तःकरणः रागादिरहितः प्रकाम-
मत्स्यन्तं प्रतिसंक्रान्तं हृदयमारुढं निशातानि तीक्ष्णानि गूढार्थानि यानि शास्त्राणि तेषां तत्त्वं
गूढार्थरूपं यस्मिंस्तादृशः पुनः अविरुद्धाः लोकवेदशास्त्रसिद्धाः समन्विताः परस्परान्विताः
उक्तयो युक्तयश्च यस्य तादृशः पुनः प्रतिमज्जानां प्रतिवादिनाम् अस्तमयस्य परामवस्य उदयः
प्रादुर्भावो यस्मात्तादृशः स कोपि महारुरुष इत्यर्थः । मालभारिणी छन्दः । अत्र निर्मलतायाः
स्फटिकपदेनैव प्राप्तत्वादाकृतिपदमधिकमिति बोध्यम् ॥ २२१ ॥

असामासेऽप्यधिकपदमुदाहरति—यथा वेति । इह जगति पुंसां जरास्वपि चरमावस्था-
स्वपि यत् मान्मथाः कामसम्बन्धिनो विकाराः इतीदमनुचितम् असामर्थ्येऽपि तत्प्रवृत्तत्वाल्लो-
कविशदम् अक्रमश्च असंप्रदायः शास्त्रविरुद्धश्च वा । इत्थं पुरुषधर्मनिन्दित्वा स्त्रीधर्मं निन्द-
ति—यदपि चेति । यदपि च नितम्बिनीनां स्त्रीणां जीवितं जीवनं रतं रमणं वा स्तनपतन-
मवधिः सीमा यस्य तथाभूतं न कृतं विधात्रेति शेषः तदपि वैरस्याधायकत्वादननुचितमित्यर्थः ।
पुष्पिताग्रा वृत्तम् । अत्र कृतमिति पदं विनापि पूर्वाध्वत् निराकाङ्क्षप्रतिपत्तेः सम्भवात्तदधि-
कमिति । भग्नप्रक्रमत्वरूपं दोषान्तरमाह—कृतमिति । प्रत्युत विपरीतं पूर्वाध्वेऽकरणात्मकम-
मङ्गम् । निर्दुष्टं पाठश्रुपादेशात्-तथा चेति ॥ २२२ ॥

कथितपदं यथा—

अधिकरतलतल्पं कल्पितस्वापलीलापरिमिलननिमीलत्पाण्डिमा गण्डपाली ।
सुतनु ! कथय कस्य व्यञ्जयत्यञ्जसैव स्मरनरपतिलीलायौवराज्याभिषेकम् ॥ २२३ ॥

अत्र लीलेति ।

पतत्प्रकर्षं यथा—

कः कः कुत्र न घुघुरायितघुरीघोरो घुरेत्सूकरः
कः कः कं कमलाकरं विकमलं कर्तुं करो नोद्यतः ।
के के कानि वनान्यरण्यमहिषां नोन्मूलयेयुर्यतः
सिंहीस्नेहविलासबद्धवसतिः पञ्चाननो वर्त्तते ॥ २२४ ॥

समाप्तपुनरात्तं यथा—

क्रेङ्कारः स्मरकार्मुकस्य सुरतक्रीडापिक्रीनां रवो
झङ्कारो रतिमञ्जरीमधुलिहां लीलाचकोरीध्वनिः ।

योजनशून्यत्वेऽपि समानार्थकसमानानुपूर्वांकपदत्वं कथितपदत्वन्तदुदाहरति—अधिकेति ।
करतले कपोले समाधाय चिन्तयन्तीं नायिकां प्रति, सख्या उक्तिः । हे सुतनु ! करतलतल्पे
इति अधिकरतलतल्पं करतलरूपे तल्पे शय्यायां कल्पिता या स्वापलीला तथा यत्परिमिलनं
करतलकपोलयोर्दृढतरसम्बन्धस्तेन निमीलन् तिरोभवन् पाण्डिमा विरहधावल्यं यस्यां सा
तथाभूता तव गण्डपालो कपोलस्थली अञ्जसा शीघ्रं कस्य नायकस्य स्मर एव नरपतिस्तस्य
लीलाश्चुम्बन-दर्शनादयस्तत्र यौवराज्यं युवराजत्वं तत्राभिषेकं व्यञ्जयति सूचयतीति त्वं
कथयेत्यर्थः । स्मरेणावशीकृतामपि त्वां वशीकृवाणं तं जनमवलोक्य अवश्यमेव रमणीयलक्षणे
स्वराज्ये प्रवृद्धः स्मरोऽभिषेक्ष्यतीति भावः । एतेन तन्नायकस्य कन्दर्पादप्यधिकवशीकरणकर्तृता
ध्वन्यते । मालिनी छन्दः । अत्र लीलापदं वारद्वयमुपात्तमिति कथितपदत्वन्तदाह—अत्रेति ।
अत्र स्मरनरपतिलक्ष्मीति पाठे नायं दोषः ॥ २२३ ॥

अलङ्कारकृतस्य बन्धकृतस्य वा प्रकर्षस्य यत्र वाक्ये उत्तरोत्तरं पातो निकर्षो वर्तते तत्प-
तत्प्रकर्षमुदाहरति—कः क इति । पञ्चं विस्तृतमाननं यस्य स सिंहः यद्यस्मात् सिंहाः
स्वप्रियायाः स्नेहेन यो विलासः दन्तादिना कण्डूयनादिः तेन बद्धा नियतीकृता वसतिः एक-
देशवासो येन तादृशो वर्त्तते अतः कः कः सूकरः कुत्र न घुरेत् भीमशब्दं कुर्वीत अपि तु
सर्व एव सर्वत्र कीदृशः घुघुरायिता घुघुरशब्दवती या घुरी नासिका तथा घोरो भीमः । एवं
कः कः करी कं कमलाकरं कमलोत्पत्तिस्थानं विकमलं विगतोत्पलं कर्तुं नोद्यतः अपि तु सर्वः
सर्वमपि एवं के के अरण्यमहिषाः कानि वनानि नोन्मूलयेयुः न समूलं नाशयेयुः अपि तु सर्वे
सर्वाणीत्यर्थः । अत्र राजनि व्यसनशोले सति क्षुद्रा अपि निर्मर्यादा भवन्तीति ध्वननाद-
प्रस्तुतप्रशंसाऽलङ्कारः । अत्रानुप्रासकृतस्य प्रकर्षस्य सिंहाभिधाने पतनात्पतत्प्रकर्षत्वम् । पूर्वापेक्ष-
योत्तरत्र बन्धशैल्यमेव दूषकतात्राजम् । शार्दूलविक्रीडितं छन्दः ॥ २२४ ॥

क्रियाकारकभावेनान्वयबोधकसकलपदोक्त्यनन्तरं तद्वृत्तकयस्किञ्चित्प्रदानव्यविवेक्षणो-
पादानं समाप्तपुनरात्तत्वमुदाहरति—क्रेङ्कार इति । स्वग्रहं प्रति प्रस्थितान्पथिकान्प्रति कस्य-
चित्कवेरुक्तिः । तन्व्याः कृशाङ्गयाः कञ्चुलिका चोलिका तस्या अपसारणे निष्कासने सति यो
भुजयोरालेपो धूननं तेन स्खलन्ति यानि कङ्कणानि करभूषणानि तेषां क्राणः शब्दो नो
शुष्माकं प्रेम प्रीतिं ततोऽपि कीदृशः स्मरकार्मुकस्य कामधनुषः क्रेङ्कारः शत्रुविजयकालिकज्या-
कर्मणजः शब्दः । तथा सुरतक्रीडारूपाणां पिक्रीनां क्रीडिलानां रवो कूजितम् तथा रतिः

तन्त्याः कञ्चुलिकापसारणभुजाक्षेपस्खलकङ्कणः

क्वाणः प्रेम तनोतु वो नववयोलास्याय वेणुत्वनः ॥ २२५ ॥

द्वितीयाधर्गतैकवाचकशेषप्रथमार्धं यथा—

मसृणचरणपातं गम्यतां भूः सदर्भा विरचय सिचयान्तं मूर्ध्नि धर्मः कठोरः ।

तदिति जनकपुत्री लोचनैरश्रुपूर्णैः पथि पथिकवधूभिर्वीक्षिता शिक्षिता च ॥ २२६ ॥

अभवन्मत इष्टो योगः सम्बन्धो यत्र तत् यथा—

येषां तास्त्रिदशेभदानसरितः पीताः प्रतापोष्मभि-

र्लीलापानभुवश्च नन्दनवनच्छायासु यैः कल्पिताः ।

सुरतमेव मञ्जरी विलासादिफलजनकत्वात् तस्मिन्निधनो ये मधुलिहो भ्रमरास्तेषां झंकारः रवः । तथा लीला कटाक्षादिरूपः तद्रूपायाश्चकोर्याः ध्वनिः । तथा नववयसस्तारुण्यस्य लास्याय नृत्याय वेणुत्वनः वंशीध्वनिरूपः । अत्रैतादृशः क्वाणो वः प्रेम तनोत्विति समाप्तमेव वाक्यं नवेत्यादि पञ्चविशेषणेन पुनरुपात्तमिति समाप्तपुनरात्तत्त्वम् । एतद्विशेषणानुगुणत्वेऽपि तन्निरपेक्षतया विवक्षितबोधसत्त्वेन पुनरन्वये आकांक्षाभावादिति निराकांक्षत्वमेवास्य दूषकता-बीजम् । शार्दूलविक्रीडितं छन्दः ॥ २२५ ॥

अर्धान्तरैकवाचकमुदाहरन् व्याचष्टे—द्वितीयाधर्गेति । द्वितीयाधर्गतमेकं वाचकं शेष-मवशिष्टं यस्य तादृशं प्रथमार्धं यत्र वाक्ये तत् अर्थात् प्रथमार्धगतं वाक्यं द्वितीयाधर्गतेनैव पदेन यत्र पूर्यते तत् । मसृणेति । राजशेखरकृते बालरागायणे वनान्निवृत्तस्य सुमन्त्रस्य दशरथं प्रत्युक्तिः । जनकपुत्री पथि पथिकानां वधूप्रिः कर्त्राभिः अश्रुपूर्णैः लोचनैः करणैः वीक्षिता दृष्टा इति पूर्वाधोक्तप्रकारेण शिक्षिता च । शिक्षाप्रकारमाह—हे बाले ! यतः भूर्भूमिः सदर्भा कुशाङ्कुरसहिता तत् तस्मात् त्वया मसृणो मन्दो लघुर्वा चरणयोः पातो यस्मिन्कर्मणि तद्यथा स्यात्तथा गम्यताम् तथा यतो धर्म आतपः कठोरस्तीक्ष्णः तस्मान्मूर्ध्नि सिचयान्तं वस्त्राञ्चलं विरचयेति । अहो घन्यतमेयं राजपुत्र्यपि कोमलाभ्यां पद्मधामेव पथिकं स्वमत्तार-मनुयाति अवघन्यतमा वयं या एवं विरहदुःखेन पीड्यमहि इत्यश्रुपूर्णता । अत्र भूः सदर्भा तन्मसृणचरणपातं गम्यतामिति वाक्यं द्वितीयाधर्गतेन तदित्यनेन पूर्यते इत्यर्धान्तरैकवाच-कत्वम् । अत्र निराकांक्षतादुष्टिबीजम् । मालिनी छन्दः ॥ २२६ ॥

अभवन्मतयोगमुदाहरन् व्याचष्टे—अभवन्निति । अभवन्नविद्यमानो गतोऽभिमतो योगः सम्बन्धो यत्र वाक्ये तत् । अत्र पदार्थयोरन्वयस्यैवासम्भवः, अविमृष्टविधेयांशो तु अन्वय-सम्भवेऽपि उद्देश्यविधेयभावानवगम इति भेदः । एतच्च कचिद्विभक्तिभेदनिबन्धनम् कचिन्मनुनादिनिबन्धनम्, कचिदाकांक्षाविरहनिबन्धनम्, कचिद्वाच्यव्यंग्ययोर्विवक्षितयोगा-भाविनिबन्धनम्, कचित्समासच्छन्नतया मतयोगाभाविनिबन्धनं, कचिद्व्युत्पत्तिविरोधनिबन्धनं चेति षड्विधम् तत्राद्यमुदाहरति—येषामिति । हनुमता लंकायां दग्धायां वीरराक्षसा-नधिक्षिपतः कस्यचिद्रावणं प्रत्युक्तिः । हे प्रभो ! येषां क्षपाचारिणां राक्षसानां प्रतापस्य ऊष्मभिः ताः प्रसिद्धाः त्रिदशानां इभस्य ऐरावतगजस्य दानं मदजलं तस्य सरितो नद्यः पीताः श्लोषिताः । तथा यैः क्षपाचारिभिर्नन्दनवनस्य छायासु लीलया यत्नानं अर्थान्मद्यस्य तस्य भुवो भूमयः कल्पिता रचिताः । अनेन स्वगां पि येषां भूतल्य इति सूचितम् तथा येषां हुंकृतयः हुंकाराः कृतो विहितः अमरपतेरिन्द्रस्य क्षोभो भयविक्रमो याभिस्तथाभूताः तैः क्षपाचारिभिः तव रावणस्य परितोषकारि सन्तोषदायि प्रषादोचितं सदसि कथनयोग्यं स्वख्या-तेरुचितं वा किञ्चित् कृतम् । अत्रादिभिरुक्तमित्यर्थः । शार्दूलविक्रीडितं छन्दः ।

येषां हुंकृतयः कृतामरपतिक्षोभाः क्षपाचारिणां
किन्तैस्त्वत्परितोषकारि विहितं किं चित्प्रवादोचितम् ॥ २२७ ॥

अत्र गुणानां च परार्थत्वादसम्बन्धः समत्वात्स्यादित्युक्तनयेन यच्छब्दनि-
र्देश्यानामर्थानां परस्परमसमन्वयेन यैरित्यत्र विशेष्यस्याप्रतीतिरिति । क्षपाचा-
रिभिरिति पाठे युज्यते समन्वयः ।

यथा वा—

त्वमेवंसौन्दर्या स च रुचिरतायाः परिचितः
कलानां सीमानं परमिह युवामेव भजथः ।
अपि द्वन्द्वं दिष्टया तदिति सुभगे संवदति वा-
मतः शेषं यत्स्याज्जितमिह तदानीं गुणितया ॥ २२८ ॥

अत्र यदित्यत्र तदिति तदानीमित्यत्र यदेति वचनं नास्ति चेत्स्यादिति युक्तः
पाठः ।

यथा वा—

संग्रामाङ्गणमागतेन भवता चापे समारोपिते
देवाकर्णय येन येन सहसा यद्यत्क्षमासादितम् ।
कोदण्डेन शराः शरैररिशिरस्तेनापि भूमण्डलं
तेन त्वं भवता च कीर्त्तिरतुला कीर्त्या च लोकत्रयम् ॥ २२९ ॥

अत्र दोषमाह-अत्रेत्यादि अप्रतीतिरित्यन्तेन । गुणानामप्रधानानां परार्थत्वात् प्रधाना-
न्वयापेक्षितत्वात् असम्बन्धः परस्परमनन्वयः समत्वात् परापेक्षया नियतत्वादिति हि पूर्वमी-
मांसायां जैमिनिना सूत्ररूपेण पठितस्यार्थः । पदार्थानां गुणप्रधानभावेनैवान्वयो न तु गुणानां
प्रधानानां वा परस्परम् निराकांक्षत्वादिति परमार्थः । इत्युक्तनयेन इत्युक्तन्यायेन । प्रकृते
यैरिति यदर्थस्य विशेष्यतया क्षपाचारिसम्बन्धो विवक्षितः । स च न सम्भवति भिन्नविभक्ति-
कत्वादित्यभवनमतयोगत्वम् ॥ कीदृशपाठे समन्वय इत्याकांक्षायामाह-क्षपाचारिभिरिति ।

न्यूनतादिनिबन्धनमुदाहरति-त्वमेवमिति । क्रुद्धामप्रति सखीवाक्यम् । हे सुभगे !
त्वम् एवं विशिष्य वक्तुमशक्यं सौन्दर्यं यस्यास्तथाभूता स च प्रकृतनायकोऽपि रुचिरतायाः
परिचितः ख्यातः इह संसारे कामिलोके वा कलानां वैदग्धानां सीमानं पराकाष्ठां परमति-
शयेन युवामेव भजथः आश्रयथः । अपीति सम्भावनायां वा युवयोः तत् अनिर्वचनीयगुणः
गरिमद्वन्द्वं मिथुनं दिष्टया भागेन इति पूर्वाघातप्रकारेण संवदति योग्यं भवति अतो
हेतोः शेषमवशिष्टं यत् संगमरूपं तद् यदि स्यात्तदानीं गुणितया गुणवत्तया इह संसारे जितं
सर्वमित्यर्थः । अन्यथा योग्यसमागमाभावेन गुणवत्त्वमेव विफलमिति भावः । अत्र शेषं यत्
तत् यदा स्यादित्यर्थोऽपेक्षितः । यत्पदेन तदानीपदस्यान्वये आकांक्षया अभावादित्यभ-
न्मतयोगत्वन्तदाह-अत्रेति । युक्तं पाठमुपदिशति-चेत्स्यादिति शिखरिणी छन्दः ॥ २२८ ॥

आकांक्षविरहनिबन्धनमुदाहरति-संग्रामेति । हे देव ! राजन् ! संग्रामो युद्धमेवाङ्गण-
मजिरं तदागतेन प्राप्तन भवता चापे धनुषि समारोपिते ज्वाविशिष्टे कृते सति येन येन
सहसा क्षयति यद्यत्समासादितं प्राप्तं तद् आकर्णय शृणु केन केन किं किं समासादितमि-
त्याह—कोदण्डेन धनुषा शराः बाणाः, शरैः अरिशिरः, तेनारिशिरसापि भूमण्डलं, तेन त्वं,
भवता च अतुलाऽनुपमा कीर्त्तिः, कीर्त्या च लोकत्रयमित्यर्थः । समासादितमित्यत्र “नपुंसक-
मनपुंसकेनैकवचनान्यतरस्यामि” त्येकशेषैकवचनसंज्ञान्वयः । अत्रालोपादिकमलंकारः ।

अत्राकर्णनक्रियाकर्मत्वे कोदण्डं शरानित्यादिवाक्यार्थस्य कर्मत्वे कोदण्डः शरा इति प्राप्तम् न च यच्छब्दार्थस्तद्विशेषणं वा कोदण्डादि । न च केन केनेत्यादिप्रश्नः ।

यथा वा—

चापाचार्यस्त्रिपुरविजयी ॥ २३० ॥

इत्यादौ भार्गवस्य निन्दायां तात्पर्यम्, कृतवतेति परशौ सा प्रतीयते कृतवत इति तु पाठे मतयोगो भवति ।

यथा वा—

चत्वारो वयमृत्विजः स भगवान्कर्मोपदेष्टा हरिः

संग्रामाध्वरदीक्षितो नरपतिः पत्नी गृहीतव्रता ।

अत्राभवन्मतयोगान्दर्शयति—अत्रेत्यादि प्रश्न इत्यन्तेन । अत्राकर्णनक्रियायां कोदण्डादीनां कर्मतयाऽन्वये द्वितीयापत्त्या कोदण्डं शरानित्यादिप्राप्तम् । ननु परस्परमनन्वितानामपि कोदण्डादीनां वाक्यार्थविधया एकदैव कर्मत्वमिति न द्वितीयापत्तिः अप्रातिपदिकत्वादिति चेन्न । यो यो वीरः समायातस्तं तं शृणु महीपते । । भीष्मो द्रोणः कृपः कर्णः सोमदत्तिर्धनञ्जयः ॥ इत्यादाविव कोदण्डादिभ्यः प्रथमापत्त्या कोदण्डः शरा इत्यापत्तेः । ननु यच्छब्दस्य बुद्धिस्थवाचकतया कोदण्डादिपदार्थ एव यच्छब्दार्थ इति यच्छब्दार्थस्य क्रियान्वये कोदण्डादीनामन्वयो लभ्यत एव तथा च तदाभन्नत्वात्कोदण्डादौ तृतीयाद्युपपत्तिरित्याशङ्क्य निराकरोति—नचेति । यदि हि यच्छब्देन कोदण्डत्वादिरूपेण कोदण्डादिकर्तृकशरादिकर्मकासादनावगमस्तदा कोदण्डादीनां पुनरुपादानं घटो घट इतिवद्वयर्थमेव स्यादिति भावः । अर्थयदर्थयोः कर्तृकर्मणोः विशेष्याणि विशेषणानि वा कोदण्डादीनीत्याशङ्क्य निराकरोति—तद्विशेषणं वेति । न च कोदण्डादि तद्विशेषणमित्यन्वयः । अत्र स यच्छब्दार्थ एव विशेषणं यस्य तस्य यच्छब्दार्थस्य विशेषणमिति वा विग्रहः आद्ये येन कोदण्डेन यत् शराः समासादितं तदाकर्णयेति वाक्यार्थपर्यवसानेन केन कोदण्डेन के शरा इति विशेषाकांक्षाया अनिवृत्तिः । द्वितीये कोदण्डेन येन शराः यत्समासादितं तदाकर्णयेति वाक्यार्थपर्यवसाने नोक्तदोषतादवस्थमिति भावः । ननु येन यदिति सामान्यतोऽवगमेन केन के ते किं किमिति विशेषप्रश्ने सति तदुत्तरतया कोदण्डेन शरा इत्युत्तरार्धमुक्तमित्याशङ्क्य निराकरोति—नच केन केनेति । आदिशब्दात्किं किमिति येन येन यद्यत्समासादितं तदाकर्णयेति प्रतिज्ञयैव कोदण्डादीनामुक्तत्वादिति भाव इति दिक् ॥ २२६ ॥

व्यङ्ग्यस्यापि विवक्षितयोगाभावेऽस्यावान्तरभेदमुदाहरति—यथा वेति । चापाचार्य इति पद्यमत्रैवोल्लासे व्याख्यातम् अत्र रावणस्य भार्गवेण सह युद्धमर्नभिलषितमिति तदुपेक्षा-वाक्यार्थः स च भार्गवनिन्दायामेव, परशोर्निन्दायामपि भार्गवस्यानुपेक्ष्यत्वात् निन्दितशस्त्रं विना शस्त्रान्दरेणापि भार्गवेण सह युद्धसम्भवात् कृतवतैत्यस्य परशुविशेषणत्वेन परशुनैव तदर्थ-मिष्टम्भन्वात्परशावेव निन्दा प्रतीयते तथा सति न संगतिरित्यभिव्यक्तयोगत्वम् । इति तु पाठे इति तदैवोपेक्षावगमात् । मतयोग इति । भार्गवनिन्दायोगरूप इत्यर्थः ॥ २३० ॥

समासाच्छन्नतया मतयोगाभावमुदाहरति—यथा वेति । वेणीसंहारे भीमसेनस्योक्तिः । भीमार्जुननकुलसहदेवाभ्युत्थारो वयम् ऋत्विजः संग्रामाध्वरे स सर्वशत्वेन प्रसिद्धः भगवान् पूज्यः हरिः श्रीकृष्णः अर्जुनोपदेष्टा प्रधातृसदस्यः नरपतिः राजा युधिष्ठिरः संग्राम एवाध्वरो

कौरव्याः पशवः प्रियापरिभवक्लेशोपशान्तिः फलं
राजन्योपनिमन्त्रणाय रसति स्फीतं हतो दुन्दुभिः ॥ २३१ ॥

अत्राध्वरशब्दः समासे गुणीभूत इति न तदर्थः सर्वैः संयुज्यते ।

जङ्घाकाण्डोरुनालो नखकिरणलसत्केसरालीकरालः

प्रत्यग्रालक्तकाभाप्रसरकिसलयो मंजुमंजीरभृङ्गः ।

भर्तुर्नृत्तानुकारे जयति निजतनुस्वच्छलावण्यवापी-

सम्भूताम्भोजशोभां विदधदभिनवो दण्डपादो भवान्याः ॥ २३२ ॥

अत्र दण्डपादगता निजतनुः प्रतीयते भवान्याः सम्बन्धिनी तु विवक्षिता ॥

अवश्यवक्तव्यमनुक्तं यत्र, यथा—

अप्राकृतस्य चरितातिशयैश्च हृष्टैरत्यद्भुतैरपहृतस्य तथापि नास्था ।

कोऽप्येष वीरशिशुकाकृतिरप्रमेयसौन्दर्यसारसमुदायमयः पदार्थः ॥ २३३ ॥

अत्रापहृतोऽस्मि इत्यपहृतत्वस्य विधिर्वाच्यः । तथापीत्यस्य द्वितीयवाक्यग-
तत्वेनैवोपपत्तेः ॥

यज्ञस्तत्र दीक्षितो गृहीतनियमो यजमानः । पत्नी द्रौपदी गृहीतं व्रतं यथा तथाभूता कौरव्याः
दुर्योधनादयः पशवः छागलकाः प्रियायाः द्रौपद्याः परिभवः सभायां केशाम्बराकर्षणादिरूपः
तज्जनितस्य क्लेशस्य उपशान्तिरेव फलम् । 'योऽश्वमेवेन यजते स शोकं तरती' त्यादिश्रुतेः ।
राजन्यानां क्षत्रियाणां उपनिमन्त्रणाय आह्वानाय हतस्ताडितः दुन्दुभिर्मेरी स्फीतं स्निग्धं
यथा तथा रसति शब्दं करोतीत्यर्थः । शार्दूलविक्रीडितं छन्दः । अत्र संप्रामाध्वरस्य ऋत्वि-
गादिषु सर्वत्रान्वयो विवक्षितः स च समासच्छन्नत्वात् प्रतीयत इत्यभ्वन्मतयोगत्वन्तदाह—
अत्रेति ॥ २३१ ॥

व्युत्पत्तिविरोधनिवन्धनमुदाहरति—जङ्घाकाण्डेति । अत्रैवोल्लासे व्याख्यातमिदम् अत्र
ससम्बन्धिनां निजस्वात्मादिपदार्थानां प्रधानक्रियान्वयिकारकपदार्थे एवान्वय इति व्युत्पत्त्या
निजपदार्थस्य दण्डपादे एवान्वयः स्यान्नतु भवान्याम् भवान्यामन्वयस्तु विवक्षित इत्यभ्वन्म-
तयोगत्वन्तदाह—अत्रेत्यादि ॥ २३२ ॥

अनभिहितवाच्यं व्याचष्टे—अवश्येति । अनभिहितमनुक्तं वाच्यं वाचकपदातिरिक्तम्
अवश्यवक्तव्यं यस्मिन्वाक्ये तद् उद्देश्यविषेयभावादित्योक्तविभक्तीनां निपातानां च न्यूनत्वेऽयं
दोषः । वाचकपदस्य न्यूनत्वे न्यूनपदत्वं दोष इति भेदः । तत्र विभक्तिन्यूनत्वे उदाहरति—
अप्राकृतस्येति । वीरचरितनाटके रामेण धनुर्भङ्गे कृते परशुरामस्य स्वगतोक्तिः । अप्राकृ-
तस्य अनन्यसामान्यस्य श्रीरामस्य यद्वा अप्राकृतस्य विदग्धस्य मम अत्यद्भुतैः अमानुषैः
हृष्टैः श्रुतैश्च चरितातिशयैः चरित्रोत्कर्षैः अपहृतस्य वर्णाकृतमनसः मम तथापि नास्था नादरः
न निश्चयः दशरथपुत्रेण धनुर्भङ्गमिति निश्चयो नेति भावः । अत्र हेतुमाह—कोऽप्येष इति ।
एष पुरोवर्तिपदार्थः रामरूपः कोऽपि जनागम्यः वीरशिशुकाकृतिः वीरबालकाकृतिः अप्रमेय-
सौन्दर्यसारसमुदायमयः अन्यत्रादृष्टसौन्दर्यसारसमुदायप्रचुर इत्यर्थः । वसन्ततिलका छन्दः ।
अत्र तथापीति तच्छब्दार्थः पूर्ववाक्योक्तं कमप्यर्थमपेक्षत इति पृथग्वाक्यसम्पादयित्री यद्यपि
अपहृतोऽस्मीति प्रथमाविभक्तिरवश्यं वाच्या तदभावादनभिहितवाच्यत्वम् तथापीति तच्छब्दश्च
पूर्वप्रक्रान्तपरामर्शकः न चैकवाक्यतयाऽन्वये तत्सम्भव इत्याह—अत्रेत्यादि । उपपत्तेरित्य-
न्तेन ॥ २३३ ॥

यथा वा—

एषोऽहमद्वितनयामुखपद्मजन्मा प्राप्तः सुरासुरमनोरथदूरवर्त्ती ।

स्वप्नेऽनिरुद्धघटनाधिगताभिरूपलक्ष्मीफलामसुरराजसुतां विधाय ॥ २३४ ॥

अत्र मनोरथानामपि दूरवर्त्तीत्यर्थो वाच्यः । यथा वा—

त्वयि निबद्धरतेः प्रियवादिनः प्रणयभङ्गपराङ्मुखचेतसः ।

कमपराधलवं मम पश्यसि त्यजसि मानिनि ! दासजनं यतः ॥ २३५ ॥

अत्रापराधस्य लवमपीति वाच्यम् ।

अस्थानस्थपदं यथा—

प्रियेण संग्रथ्य विपक्षसन्निधावुपाहितां वक्षसि पीवरस्तने ।

सृजं न काचिद्विजहौ जलाविलां वसन्ति हि प्रेम्णि गुणा न वस्तुषु ॥ २३६ ॥

अत्र काचिन्न विजहाविति वाच्यम् ।

यथा वा—

लग्नः केलिकचग्रहश्च जटालम्बेन निद्रान्तरे

निपातानां न्यूनत्वे उदाहरति-एषोऽहमिति । उषाहरणनाटके चित्रलेखामुषासखीं प्रति अनिरुद्धस्योक्तिः । सुरासुराणां देवदैत्यानामपि ये मनोरथास्तेषामपि दूरवर्तां दुष्प्रापः अद्वितनयायाः पार्वत्याः मुखपद्मात् क्षन्म उत्पत्तिर्यस्य तादृशोऽहं वरः अमुरराजस्य वाणासुरस्य सुतां उषानाम्नीं स्वप्ने स्वप्नावस्थायामनिरुद्धेन श्रीकृष्णपौत्रेण सह घटनया समागमरूपया अधिगतं प्राप्तमभिरूपलक्ष्म्याः परमसौन्दर्यसम्पत्तेः फलं यथा तथाभूतां विधाय कृत्वा एष प्राप्तः परावृत्त इत्यर्थः । वसन्ततिलका छन्दः । अत्र सुरासुराणामपि मनोरथानामपि दूरवर्त्तान्त्यप्यर्थद्वयमवश्यं वाच्यम् अन्यथाऽन्यमनोरथविषयत्वं सुरासुरबहिरिन्द्रियविषयत्वं च प्रतीयत इत्यनभिहितवान्यत्वन्तदाह—अत्रेति ॥ २३४ ॥

असमासेऽप्युदाहरति—त्वयोति । विक्रमोर्वंशे गिरिन्द्यामुर्वशी सम्भाव्य ताम्प्रति पुरुरवस उक्तिः । हे मानिनि ! मम कमपराधस्य लवं लेशं पश्यसि यतोऽपराधलोद्यात् दासभूतं वनं मां त्यजसि कीदृशस्य मम त्वयि निबद्धरतेः स्थिरानुरागस्य तथा प्रियवादिनः मधुरभाषणशीलस्य एवं प्रणयभङ्गे पराङ्मुखं चेतो यस्य तथाभूतस्येत्यर्थः । द्रुतविलम्बितं छन्दः । अत्र लवमपीत्यप्यर्थोऽवश्यं वाच्यः । अन्यथा लवनिषेधे स्थूलप्रतीतिप्रसङ्गादित्यनभिहितवाच्यत्वन्तदाह—अत्रेति ॥ २३५ ॥

अपदस्थपदसमासमिति सूत्रे 'पदं स्थाने विभक्त्यन्ते' इत्यादिकोशवलेन पदशब्दस्य स्थानार्थकत्वेन अस्थानस्थपदमस्थानस्थसमासं चेति दोषद्वयम् तत्राद्यमुदाहरति-प्रियेणेति । किराताजुनीये बलक्रीडावर्णने नायिकाया वर्णनमिदम्-विपक्षस्य सपत्नीजनस्य सज्जिघौ प्रियेण भर्त्रा संग्रह्य सम्यग्गदरेण ग्रथित्वा पीवरौ स्तनौ यस्मिंस्तथाभूते वक्षसि उपाहितां स्पर्शपूर्व-
कनिवेशितां स्रजं मालां जलेन आविलां ग्लानामपि काचिन्नायिका न विजहौ न तत्याज हि यतः प्रेम्णि गुणा उत्कर्षा वसन्ति न तु वस्तुषु प्रेम्णि सति वस्तुनि उत्कर्षो न तु वस्तुमात्रे इत्यर्थः । सपत्नीसमक्षं निर्माय प्रेमपूर्वकं कान्तेन हृदि निहितायाः स्रजो बलाविलतया सौर-
भाभावेऽपि प्रेमास्पदतयाऽपरित्याज्यत्वं युक्तमेवेति भावः । अत्र काचिन्न विजहौ इति वक्तव्ये न काचिदित्युक्तं तस्मान्नकारोऽस्थानस्थ इत्यपदस्थपदत्वं दोष इत्याह-अत्रेति । एवं पाठे न काचिद्विजहौ अपि तु सर्वा एव विजहुरिति विरुद्धं प्रतीयते ॥ २३६ ॥

विषुदप्रतीतिजननादिव विवक्षितोपयोगस्य पदस्योपयोगासम्भवादपि स्थानस्यायोग्यत्व-
मुदाहरति—यथा वेति । कदाचित्प्रमाणकाले हारवद्वयसङ्ख्यायामप्यस्य सङ्ख्यासहतां तां कपोल-

मुद्राङ्कः शितिकन्धरेन्दुशकलेनान्तःकपोलस्थलम् ।

पार्वत्या नखलक्ष्मशंकितसखीमर्मस्मितहीतया

प्रोन्मृष्टः करपल्लवेन कुटिलाताम्रच्छविः पातु वः ॥ २३७ ॥

अत्र नखलक्ष्मेत्यतः पूर्वं कुटिलाताम्र इति वाच्यम् ।

अस्थानस्थसमसं यथा—

अद्यापि स्तनशैलदुर्गविषमे सीमन्तिनीनां हृदि

स्थातुं वाञ्छति मान एष धिगिति क्रोधादिवालोहितः ।

प्रोद्यद्दूरतरप्रसारितकरः कर्षत्यसौ तत्क्षणात्

फुल्लकैरवकोशनिःसरदल्लिश्रेणीकृपाणं शशी ॥ २३८ ॥

अत्र क्रुद्धस्योक्तौ समासो न कृतः । कवेरुक्तौ तु कृतः ।

संकीर्णं यत्र वाक्यान्तरस्य पदानि वाक्यान्तरमनुप्रविशन्ति । यथा—

किमिति न पश्यसि कोपं पादगतं बहुगुणं गृहाणेमम् ।

ननु मुञ्च हृदयनाथं कण्ठे मनसस्तमोरूपम् ॥ २३९ ॥

तले निधाय भवानी निद्रिताऽऽसीत् ततः प्रभाते चन्द्रखण्डमुद्राङ्कितं कपोलं दृष्ट्वा नखक्षतमेत-
दिति शङ्कमानायाः सख्या हास्येन लज्जिता सती कपोलस्थं चन्द्रमुद्राङ्कं हस्तेन ममार्जितं कवि-
कल्पितं वर्णनाम् । शितिकन्धरो महादेवस्तस्येन्दुशकलेन निद्रान्तरे अन्तःकपोलस्थलं पार्वती-
कपोलस्थलमध्ये लग्नः सक्तः मुद्राङ्कः वो युष्मान्पातु । कीदृशेन केलिः सुरतकीडा तत्र यः कच
ग्रहः पार्वतीकर्तृकं केशाकर्षणं तेन श्लथा शिथिला या जया तस्यां लम्बेन लम्बायमानेन ।
कीदृशो मुद्राङ्कः नखलक्ष्म नखचिह्नं तत्र शङ्किता सज्जातशङ्का या सखी तस्या नर्मस्मितं लीला-
स्मितं रहस्यहास्यं वा तेन हीतया लज्जितया पार्वत्या करपल्लवेन प्रोन्मृष्टः प्रमार्जितः । पुन-
कीदृशः कुटिला वक्रा आताम्रा ईषदक्ता छविः कान्तिर्यस्येत्यर्थः । इदं च नखलक्ष्मशङ्काहेतुः ।
अत्र कुटिलाताम्रच्छवित्वं नखक्षतशङ्कावीजमिति नखलक्ष्मेत्यतः पूर्वमेव प्रयोग उचितो न तु
पश्चादित्यपदस्थपदत्वन्तदाह—अत्रेति । हेतुहेतुमद्भावेन श्रुतित्यन्वयलाभेन पूर्वं वाच्यमिति भावः

अद्यापीति । असौ हृदयमानः शशी फुल्लद्विकसत् यत्कैरवं कुमुदं तस्य कोशः कुड्मल-
मेव कोशः खड्गपिधानं तस्मान्निःसरन्ती याऽल्लिश्रेणी भ्रमरपंक्तिः सैव कृपाणं करवालिका तां
तत्क्षणात्कर्षति निष्कासयति कुत इत्याकांक्षायां हेतुमुत्प्रेक्षते—अद्यापीति । अद्यापि मत्सनि-
ध्येऽपि एष मानः सीमन्तिनीनां कान्तानां हृदि स्थातुं वाञ्छति धिक् निन्धमिदमिति क्रोधादिव
आलोहितः आरक्तः कोपेन रक्तिमोदयात् हृदि तिष्ठासायां हेतुगर्भं तद्विशेषमाह—स्तनेति ।
स्तनावेव शैलौ तद्रूपेण दुर्गेण विषमे अनाक्रमणीये । शशी कीदृक् प्रोद्यन्त एव दूरतर-
प्रसारिताः कराः किरणा एव करा हस्ता येन तथाभूतः । खड्गकर्पणेऽपि हस्तस्य तथात्वादिति
भावः । एवं च यथा कान्तो जारवधार्थं खड्गमाकर्षति तथा शशी मानवधार्थं खड्गमा-
कर्षतीति भावः । अत्र पूर्वार्धे क्रुद्धस्य शशिन उक्तिरिति तत्र दीर्घसमासव्यंग्यौजोगुणलाभाय
दीर्घसमासः कर्त्तव्यः स च न कृतः । कवेरुक्तौ दीर्घसमासव्यंग्यौजोगुणस्याप्रयोजकत्वादिपि
दीर्घसमासः कृत इत्यस्थानस्य समासत्वन्तदाह—अत्रेति ॥ २३८ ॥

संकीर्णं व्याचष्टे—संकीर्णमिति । वाक्यान्तरपदे मिश्रमित्यर्थस्तदाह—यत्रेति । उदा-
हरति—किमिति । मानिनीम्रति सख्या उक्तिः । पादगतं पादप्रणतं बहुगुणं हृदयनाथं
किमिति न पश्यसि हृत्—हृदयनाथं कण्ठे पश्यसि—मनसस्तमोरूपं तमोगुणात्मकं कोपं

अत्र पादगतं बहुगुणं हृदयनाथं किमिति न पश्यसि इमं कण्ठे गृहाण मन-
सस्तमोरूपं कोपं मुञ्चति । एकवाक्यतायां तु क्लिष्टमिति भेदः ।

गर्मितं यत्र वाक्यस्य मध्ये वाक्यान्तरमनुप्रविशति यथा—

परापकारनिरतैर्दुर्जनैः सह सङ्गतिः ।

वदामि भवस्तत्त्वं न विधेया कदाचन ॥ २४० ॥

अत्र तृतीयपादो वाक्यान्तरमध्ये प्रविष्टः ।

यथा वा—

लग्नं रागावृताङ्गया सुदृढमिह ययैवासियष्ट्यारिकण्ठे

मातङ्गानामपोहोपरि परपुरुषैर्या च दृष्टा पतन्तो ।

तत्सक्तोऽयं न किञ्चिद् गणयति विदितं तेऽस्तु तेनास्मि दत्ता

भृत्येभ्यः श्रोनियोगाद् गदितुमिव गतेत्यम्बुधिं यस्य कीर्तिः ॥ २४१ ॥

अत्र विदितं तेऽस्तु इत्येतत्कृतं प्रत्युत लक्ष्मीस्ततोऽपसरतीति विरुद्धमतिकृतम् ।

मुञ्चेत्यर्थः । अत्र विवक्षितमन्वयं दर्शयति—अत्रेत्यादि । अत्र वाक्यत्रये अन्योन्यवाक्यस्थप-
दमादाय अनभिमतं प्रतीयते । इष्टावोधविलम्बाद्रसम्भ्रो दूषकतावीजम् । ननु संकीर्णत्वं
क्लिष्टत्वदोष एवेत्याशङ्क्यामाह—एकवाक्येति । अनेकवाक्यतायां सङ्कीर्णत्वं एकवाक्यता-
यान्तु क्लिष्टत्वमिति भेदः ॥ २३९ ॥

गर्मितं व्याचष्टे—गर्मितमिति । अन्तःस्थितवाक्यान्तरं वाक्यमित्यर्थस्तदाह—यत्रेति
वाक्यान्तरे अन्यवाक्यीयपदप्रवेशे, सङ्कीर्णता अन्यवाक्यस्यैव प्रवेशे तु गर्मितत्वमिति भेदः ।
इदं च द्विविधं क्वचित्त्वभावत एवैकं वाक्यं क्वचिद् हेतुहेतुमद्भावेन वाक्यैकवाक्यतया एकी-
भूतं, तत्राद्यमुदाहरति—परापकारेति । परापकारनिरतैः परपीडारतैः दुर्जनैः सह सङ्गतिः कदा-
चन कदापि न विधेया न कार्या भवतस्तव तत्त्वं वास्तविकस्वरूपत्वं वदामीत्यर्थः । अत्र
वदामि भवतस्तत्त्वमिति वाक्यान्तरं प्रथमवाक्यस्य मध्ये प्रविष्टम् सङ्गतेः सदसत्त्वसंशयः
अन्त्यपादे कर्मसाक्षात्त्वं चेति दूषकतावीजम् ॥ २४० ॥

द्वितीयमुदाहरति—लग्नमिति । यस्य राज्ञः कीर्तिः श्रियो लक्ष्म्याः नियोगात् शासनात्
अम्बुधिं प्रति गदितुमिव तत्सन्देशं वक्तुमिव गता यस्य कीर्तिः समुद्रपर्यन्तगा-
मिनीति भावः । सन्देशस्वरूपमाह—लग्नमिति । हे अम्बुधे ! रागो रुधिरलौहित्यन्तेनावृतं
लिप्तमङ्गं विशिष्टलौहरेखाविशेषो यस्याः पक्षे रागोऽनुरागस्तेनावृतानि व्याप्तानि अङ्गान्यव-
यवा यस्यास्तथाभूतया ययैव असियष्ट्या कृपाण्या नायिकया इह सङ्ग्रामे अरीणां कण्ठे
सुदृढं यथा तथा लग्नम् खण्डनाय रमणाय चेति भावः । तथा या च असियष्टिरेव या च
नायिका इह संग्रामे मातंगानां गजानामुपरि स्वयमेव गत्वा खण्डनाय पतन्ती परपुरुषैः शत्रु-
भटैर्दृष्टा पक्षे मातंगानां चण्डालानामुपरि स्वयमेव गत्वा रमणाय पतन्ती परपुरुषैरुदासीनैः
श्रेष्ठपुरुषैर्वा दृष्टा एतेन मिथ्यात्वनिरासः तत्सक्तः तस्यामसियष्ट्यां सम्बद्ध एव तस्यां
नायिकायामनुरक्तः अयं त्वज्जामाता मम भर्ता राजा न किञ्चिद् गणयति न किमपि युक्ता-
युक्तं विचारयति तेनाविचारेणैव हेतुना अहं भृत्येभ्यः दत्ताऽस्मि इदं ते तव मत्पितुः
विदितमस्त्वित्यर्थः । अत्र भङ्गिविशेषेण शौर्यदातृत्वयशसामुत्कर्षो वर्णितः व्याजस्तुतिरत्रा-
लङ्कारः । अत्र विदितं तेऽस्त्विति वाक्यान्तरं प्रविष्टमिति गर्मितत्वन्तदेवाह—अत्रेति । एत-
त्कृतमिति प्रयोजनं विनैव गर्मितं कृतमित्यर्थः । दोषान्तरमपीत्याह—प्रत्युतेति । विपरीतं
चतो राज्ञः सकाशात् अपसरति अपगच्छति विरुद्धेति विदितं तेऽस्त्वित्यनेन स्वापराधेन

मञ्जीरादिषु रणितप्रायं पक्षिषु च कूजितप्रभृति ।

स्तनितमणितादि सुरते मेघादिषु गर्जितप्रमुखम् ॥ २ ॥

इति प्रसिद्धिमतिक्रान्तम् । यथा—

महाप्रलयमारुतक्षुभितपुष्करावर्त्तक-प्रचण्डघनगर्जितप्रतिरुतानुकारी मुहुः ।
रवः श्रवणभैरवः स्थगितरोदसीकन्दरः कुतोऽद्य समरोदधेरयमभूतपूर्वः पुरः ॥
अत्र रवो मण्डूकादिषु प्रसिद्धो न तूक्तविशेषे सिंहनादे ।

भग्नः प्रक्रमः प्रस्तावो यत्र । यथा—

नाथे निशाया नियतेर्नियोगादस्तंगते हन्त निशाऽपि याता ।

कुलाङ्गनानां हि दशानुरूपं नातः परं भद्रतरं समस्ति ॥ २४३ ॥

अत्र गतेति प्रक्रान्ते यातेति प्रकृतेः । गता निशाऽपि इति तु युक्तम् ।

ननु नैकं पदं द्विः प्रयोज्यं प्रायेण इत्यन्यत्र कथितपदं दुष्टमिति चेह्वोक्तम् ।

नाहमपसराभि किन्तु राजकीयेनैवेति प्रतीयते अतो लक्ष्मीस्ततोऽपसरतीति स्तुतिविरुद्ध-
प्रतीतिकृदित्यर्थः । अत्राप्यनासत्तिः प्रतीतिविच्छेदो वा दूषकतावीजम् ॥ २४१ ॥

प्रसिद्धिहन्तं प्रसिद्धिमतिक्रान्तमिति व्याकुर्वन्प्रसिद्धिं तावद्दर्शयति—मञ्जीरादिष्विति ।
मञ्जीरादिषु नूपुरादिषु रणितप्रायं प्रसिद्धिमिति शेषः । सर्वत्र आदिना रशना घण्टा-भ्रमरादि-
परिग्रहः । प्रायं पदं प्रभृत्यर्थकन्तेन कणितशिञ्जितगुञ्जितादिपरिग्रहः । पक्षिषु च कूजितप्रभृ-
ति । अत्र प्रभृतिपदेन रववासितादिः । सुरते स्तनितमणितादि आदिना भणितादिः ।
स्तनितादिकं सुरते एव चमत्काराय नान्यत्रेति कविप्रयोगनियमात् । स्तनितं गर्जितं मेघनि-
घोष इत्यमरेण न विरोधः । मेघादिषु गर्जितप्रमुखं आदिना सिंहादिः प्रमुखपदेन ध्वन्या-
दिः । इति प्रसिद्धिमिति । उक्तरूपा या प्रसिद्धिस्तामतिक्रान्तमित्यर्थः । उदाहरति-
महाप्रलयेति । वेणीसंहारेऽश्वत्थाम्न उक्तिः । अथायमभूतपूर्वो नूतनः रवः सिंहनादः
पुरः अग्रे समरोदधेः सङ्ग्रामसमुद्रात् मुहुर्वारंवारं कुतो जायत इति प्रश्नः । कीदृशः महा-
न्यः प्रलयमारुतस्तेन क्षुभितौ प्रचण्डौ यौ पुष्करावर्त्तकाख्यौ मेघौ तयोः प्रचण्डं भीषणं घनं
निर्विद्धं च यद्गर्जितं गर्जनं तस्य प्रतिरुतं प्रतिध्वनिस्तदनुकारी तत्सदृशः अत एव श्रवण-
योर्भैरवो भयङ्करः । तथा स्थगिता आच्छादिता रोदस्योः स्वर्गभूम्योः कन्दरा अन्तरं येन
तथाभूत इत्यर्थः । अत्र रवशब्दस्य मण्डूकादिशब्द एव कविप्रयोगप्रसिद्धिर्न त्वेवविधे वीराणां
गर्जित इति प्रसिद्धयतिक्रमात्प्रसिद्धिहेतुत्वन्तदाह—अत्रेति ॥ २४२ ॥

भग्नप्रक्रमपदं व्याचष्टे—भग्न इति । भग्नो नष्टः प्रक्रमः प्रस्तावः उपक्रमो यत्र वा-
क्ये । प्रस्ताव औचित्यं भग्नप्रक्रमत्वं च प्रकृतिप्रत्ययसर्वनामपर्यायादिविषयत्वाद्देनेकधा व्यव-
स्थितम् । तत्राद्यमुदाहरति—नाथे इति । नियतेरदृष्टस्य नियोगादाज्ञया निशाया नाथे चन्द्रेऽ-
स्तंगते सति निशाऽपि अस्तं याता गता हन्तेति हर्षे एतद्युक्ततरमिति भावः । इदमेवा-
र्थान्तरन्यासेन समर्थयति—कुलेति । हि यस्मात् कुलाङ्गनानां पतिव्रतास्त्रीणां दशानुरूपं वैध-
व्यदशायोग्यं भद्रतरं कल्याणातिशयः अतः परमनुगमनादन्यत् न समस्ति न सम्भव-
तीत्यर्थः । पतिव्रतालक्षणन्तु स्मृतावुक्तं—

आर्त्तात्ते मुदिते दृष्टा प्रोषिते मलिना कृशा ।

मृते वा म्रियते पत्यौ सा स्त्री ज्ञेया पतिव्रता ॥ इति ।

अत्र गते इति गमघातोः प्रक्रमात् अग्रेऽपि तत्प्रयोग एवोचितो न तु यातेति प्रकृते
प्रक्रममङ्गस्तदाह—अत्रेति ॥ २४३ ॥

ननु गतेतिपाठं पूर्वाचार्यैश्च भविष्येति स्वप्रत्ययविशेषेति दाको नन्वित्यादिना ।

तत्कथमेकस्य पदस्य द्विः प्रयोगः । उच्यते उद्देश्यप्रतिनिर्देश्यन्यतिरिक्तो विषय एकपदप्रयोगनिषेधस्य तद्वति विषये प्रत्युत तस्यैव पदस्य सर्वनाम्नो वा प्रयोगं विना दोषः । तथा हि—

उदेति सविता ताम्रस्ताम्र एवास्तमेति च ।

सम्पत्तौ च विपत्तौ च महतामेकरूपता ॥ २४४ ॥

अत्र रक्त एवास्तमेतीति यदि क्रियते तदा पदान्तरप्रतिपादितः स एवार्थोऽर्थान्तरतयेव प्रतिभासमानः प्रतीतिं स्थगयति ।

यथा वा—

यशोऽधिगन्तुं सुखलिप्सया वा मनुष्यसङ्ख्यामतिवर्त्तितुं वा ।

निरुत्सुकानामभियोगभाजां समुत्सुकेवाङ्गमुपैति सिद्धिः ॥ २४५ ॥

अत्र प्रत्ययस्य । सुखमोहितुं वा इति युक्तः पाठः ।

ते हिमालयमामन्य पुनः प्रेक्ष्य च शूलिनम् ।

एकं पदं प्रायेण द्विवारं न प्रयोज्यमित्यर्थः । यमकनिरासार्थं प्रायेणेति । अन्यत्रेति । वामनेन स्वकृतकाव्यालङ्कारसूत्रवृत्त्याख्यग्रन्थे उक्तमित्यभिप्रेतान्वयः । स्वग्रन्थविरोधं दर्शयति—कथितेति । इहैवेति अस्मिन्नैवोच्छासे । विषयभेदेन विरोधो नास्तीति समाधत्ते—उच्यत इति । उद्देश्यः प्राक्प्रत्यायित एव प्रतिनिर्देश्यः पुनः प्रत्याख्यो यत्र तस्माद्व्यतिरिक्त इति विग्रहः । उद्देश्यप्रतिपदनर्देश्यकादतिरिक्तं हि एकपदद्विःप्रयोगनिषेधस्य विषय इत्यर्थः । प्रकृतेऽभेदज्ञापनार्थं पुनरुक्तिरेवोक्तार्थिकेति न दोष इति भावः । तद्वति उद्देश्यप्रतिनिर्देश्यकत्ववति तु विषये प्रत्युत विपरीतं तस्यैव प्रागुक्तस्यैव पदस्य सर्वनाम्नो वा प्रयोगं विना दोष एव भवतीति उदेति सवितेत्यादौ तस्यैव पदस्य प्रयोगं विना कोदण्डेन शरा इत्यादौ च सर्वनाम्नः प्रयोगं विनाऽभेदप्रत्यभिज्ञानापात्तिरूपदोषः स्यादिति भावः । इदमत्र तत्त्वमयं यदि वाक्यद्वये एकस्योद्देश्यत्वं विधेयत्वं वा स्यात् यदि वा पूर्वस्मिन्विधेयस्योद्देश्यस्य वा परस्मिन्नुद्देश्यत्वं विधेयत्वं वा भवेत्तदा पुनर्निर्देश आवश्यकः । यथोदेति सवितेत्यादावुभयत्रैव सवितुरुद्देश्यत्वं ताम्रत्वस्य विधेयत्वं कोदण्डेनेत्यादौ पूर्वत्र शरादेर्विधेयस्य परस्मिन्नुद्देश्यत्वमिति दिक् ।

कथितपदस्यादोषत्वे दृष्टान्तं दर्शयन्नुद्देश्यप्रतिनिर्देश्यभावे द्विःप्रयोगावश्यकत्वमुदाहरति—उदेतीति । स्पष्टार्थः । अत्र न सोऽस्ति प्रत्ययो लोके इत्यादिन्यायेन शब्दस्यापि विशेषणतया शब्दबोधे भानात् भिन्न इव प्रतीयमानः एकरूपताप्रतीतिं व्यवदधीतेत्यर्थः । अर्थान्तरतयेवेति भिन्न इवेत्यर्थः । प्रतीतिम् एकरूप्यप्रतीतिं स्थगयति तिरोधत्ते । एवं च यथाऽत्र प्रक्रान्तमेव ताम्रपदं प्रयुज्यते तथा पूर्वोदाहरणे गतेति प्रक्रान्तमेव प्रयोक्तुमुचितमिति भावः ॥

प्रत्ययस्य प्रक्रमभङ्गमुदाहरति—यशोऽधिगन्तुमिति । किरातार्जुनीयेऽर्जुनं प्रति द्रौपद्या उक्तिः । यशः कीर्तिमधिगन्तुं लब्धुं सुखस्य लिप्सया लब्धुमिच्छया वा मनुष्येषु संख्यां गणनामतिवर्त्तितुमतिरिक्तम्यावस्थातुं वा निरुत्सुकानामनुत्कण्ठानाम् अभियोगभाजां यत्नवतां पुंसां सिद्धिः समुत्सुकेव उत्कण्ठितेव अङ्गमुत्संगमुपैति स्वयमागच्छतीत्यर्थः । अत्र तुमुनः प्रक्रमे सनोऽभिधानमेकरूपताप्रतीतिं स्थगयति तदेवाह—अत्रेति ॥

सर्वनाम्नः प्रक्रमभङ्गमुदाहरति—ते इति । कुमारसंभवे षष्ठे सर्गे पद्यमिदम् । ते मरीच्यादयो हिमालयमामन्य दृष्ट्वा पुनः शूलिनं शिवं प्रेक्ष्य च अस्मै शूलिने अर्थं पार्व-

सिद्धं चारुमै निवेद्यार्थं तद्विसृष्टाः खमुद्ययुः ॥ २४६ ॥

अत्र सर्वनाम्नः । अनेन विसृष्टः इति वाच्यम् ।

महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम् ।

अनन्तपुष्पस्य मधोर्हि चूते द्विरेफमाला सविशेषसङ्गा ॥ २४७ ॥

अत्र पर्यायस्य । महोभृतोऽपत्यवतोऽपीति युक्तम् । अत्र सत्यपि पुत्रे कन्या-
रूपेऽप्यपत्ये स्नेहोऽभूदिति केचित्समर्थयन्ते ।

विपदोऽभिभवन्त्यविक्रमं रहयत्यापदुपेतमायतिः ।

नियता लघुता निरायतेरगरीयान्न पदं नृपश्रियः ॥ २४८ ॥

अत्रोपसर्गस्य पर्यायस्य च । तदभिभवः कुरुते निरायतिं लघुतां भजते निरायति-
लघुतावान्न पदं नृपश्रिय इति युक्तम् ।

का चित्कोर्णा रजोभिर्दिवमनुविदधौ मन्दवक्त्रेन्दुलक्ष्मी

रश्रीकाःकाश्चिदन्तर्दिश इव दधिरे दाहमुद्भ्रान्तसत्त्वाः ।

तीदानरूपं सिद्धं पित्रङ्गीकृतं निवेद्य ज्ञापयित्वा तेन शूलिना विसृष्टा आश्रुताः सन्तः खमा-
काशमुद्युक्त्येतुरित्यर्थः । अत्रास्मै इतीदमः सर्वनाम्नः प्रकृमात्तद्विसृष्टा इत्यत्राप्यनेन विसृष्टा
इत्येव युक्त इति सर्वनाम्नः प्रक्रमभंग इत्याह—अत्रेति । ॥ २४६ ॥

पर्यायस्य प्रक्रमभंगमुदाहरति—महाभृत इति । कुमारसम्भवे प्रथमसर्गस्थोऽयम् पुत्रः मैनाकादयोऽस्य सन्तीति तस्य पुत्रवतोऽपि महीभृतो हिमालयस्य दृष्टिः तस्मिन्गौर्याख्यकन्यारूपेऽपत्ये तृप्तिमिच्छाविच्छेदं न जगाम न प्राप हि यतः अनन्तपुण्यस्य बहुतरकुसुमस्य मधोर्वसन्तस्य सम्बन्धिनी द्विरेफमाला भ्रमरपंक्तिः चूतस्य पुष्पं चूतं तस्मिन्सविशेषः सातिशयः संग आसक्तिर्यस्यास्तथाभूता भवतीत्यर्थः । अत्रापत्येषु बहुषु सत्त्वपि तस्मिन्कन्यारूपेऽपत्ये स्नेहातिशयविवक्षणादपत्यशब्दे प्रयोक्तव्ये पुत्रशब्दप्रयोगात्सामान्य-पर्यायप्रक्रमभंगस्तदाह—अत्रेति । केषाञ्चिन्मतमनुवदति—अत्रेति । पुत्रे मैनाके अपत्यशब्दस्य वंशायतनहेतुत्वरूपमपत्यत्वं शक्यतावच्छेदकन्तदेव च पुत्रशब्दस्यापीति पर्यायतेत्याहुरिति दिक् ॥ २४७ ॥

उपसर्गपर्याययोः प्रक्रमभंगमेकस्मिन्नेव पद्ये उदाहरति—विपद इति । किरातार्जुनीये युधिष्ठिरम्प्रति भोभोक्तिः । विपदो विपत्तयः अविक्रमं पराक्रमरहितं कातरम् अभिमवन्ति तिरस्कुर्वन्ति आयतिः उत्तरकालः आपदा आपत्त्या उपेतं युक्तं रहयति त्यजति शुभोदकौ न भवतीति भावः । निरायतेः आयतिरहितस्य लघुता नीचता नियता अवश्यं भाविनी अगरीयान् गौरवहीनो लघुर्जनः नृपश्रियो राजलक्ष्म्याः पदं स्थानं न भवतीत्यर्थः । अत्र पूर्व-पूर्वस्योत्तरोत्तरं प्रति कारणत्वात्कारणमालाऽलङ्कारः । मुन्दरी छन्दः । अत्र विपद इति व्युपसर्गमुपक्रम्य आपदुपेतमित्याङ् उपपादानादुपसर्गस्य प्रक्रमभङ्गः । लघुतेत्युपक्रम्य अगरीयानिति पर्यायान्तरोपादानात्पर्यायस्य प्रक्रमभङ्गस्तदेवाह—अत्रेति । द्वितीयादिपादत्रये युक्तं पाठमुपदिशति—तदिति । ॥ २४८ ॥

वचनस्य प्रक्रमभङ्गमुदाहरति—का चिदिति । माघकाव्ये पंचदशे शिशुपालपश्यमही-
पतिषु युद्धप्रस्थानोद्यतेषु तत्पत्नीनाममङ्गलचेष्टावर्णनम् नार्यः पार्थिवानां प्रस्थाने पुरोऽप्रे
भुवि उत्पत्स्यमानं अश्विममंगलमिति अनेन प्रकारेण शशंसुः प्रकटयामासुः । केनेत्याह—का
चिदित्यादि। काचिद्रजोभिरार्त्तवैः कीर्णा व्याप्ता रजस्वला अत एव मन्दा वक्त्रेन्दोर्मुखचन्द्रस्य
लक्ष्मीः शोभा यस्यास्तादृशी सती दिव्यमोक्षपथमुपविष्टौ अमुकस्यती द्यौरपि रजोभिः

भ्रेमुर्वात्या इवान्याः प्रतिपदमपरा भूमिवत्कम्पमानाः

प्रस्थाने पार्थिवानामशिवमिति पुरो भावि नार्यः शशंसुः ॥ २४९ ॥

अत्र वचनस्य, काश्चित्कोर्णारजोभिर्दिवमनुविदधुर्मन्दवक्त्रेन्दुशोभानिः-

श्रीका इति, कम्पमाना इत्यत्र कम्पमापुरिति च पठनीयम् ।

गाहन्तां महिषा निपानसलिलं शृङ्गेर्मुहुस्ताडितं

छायावद्धकदम्बकं मृगकुलं रोमन्थमभ्यस्यताम् ।

विश्रब्धैः क्रियतां वराहपतिभिर्मुस्ताक्षतिः पल्वले

विश्रान्तिं लभतामिदं च शिथिलज्यावन्धमस्मद्धनुः ॥ २५० ॥

अत्र कारकस्य । विश्रब्धा रचयन्तु सूकरवरा मुस्ताक्षतिमित्यदुष्टम् ।

अकलिततपस्तेजोवीर्यप्रथिम्नि यशोनिधा-

ववितथमदाध्माते रोषान्मुनावभिगच्छति ।

अभिनवधनुर्विद्यादर्पक्षमाय च कर्मणे

स्फुरति रभसात्पाणिः पादोपसङ्ग्रहाय च ॥ २५१ ॥

पांसुभिः कीर्णा मन्दवक्रसदृशचन्द्रशोभा जाता । सकलनृपक्षयरूपोत्पातसूचकत्वात् । उद्भ्रान्तं व्याकुलीभूतं सत्त्वं चित्तं यासां तथाभूताः काश्चित् अश्रीकाः शोभाहीनाः सत्यः दिश इव अन्तर्हृदये दाहं सन्तारं दधिरे दिशोऽपि तत्काले उद्भ्रान्ता इतस्ततो विक्षिप्ताः सत्त्वाः प्राणिनो यासु तथाभूताः सत्योऽन्तर्मध्ये दाहं वह्निं दधुः । अन्या वात्या वातसमूहा इव प्रतिपदं पदे पदे भ्रेमुः भ्रमणं चक्रुः । तत्काले अमंगलसूचका वात्या अपि जाताः । अपराः भूमिवत्कम्पमानाः कम्पयुक्ता जाताः । तत्काले भूकम्पोऽप्यमङ्गलसूचको जात इत्यर्थः । अत्र काचिदित्येकवचनमुपक्रम्य काश्चिदित्यादिबहुवचनोपादानादचनस्य प्रक्रममङ्गस्तदाह-अत्रेति । युक्तमुपदिशति काश्चिदिति । आख्यातप्रक्रममङ्गमपि पाठान्तरेण परिहरति-कम्पेति ॥ २४९ ॥

कारकस्य प्रक्रममङ्गमुदाहरति-गाहन्तामिति । शाकुन्तले शकुन्तलादर्शनाद्भित्तमृग-याभिलाषस्य राज्ञो दुष्यन्तस्य । सेनापतिं प्रत्युक्तिः । महिषाः शृङ्गेर्मुहुस्ताडितम् उत्फालितं निपानस्याहावस्य सलिलं गाहन्तां विलोडनं कुर्वतां त्रासत्यागात्प्रकृतिस्वाच्छन्द्येन शृङ्गैः सलिलम् ऊर्ध्वं क्षिप्त्वा शरीरोपरि पातयन्त्विति भावः । तथा मृगकुलं छायायां वद्धं कदम्बकं समूहो येन तादृशं सत् रोमन्थमाकृष्य चर्वणमभ्यस्यताम् । एवं वराहपतिभिः सूकरश्रेष्ठैः विश्रब्धैर्विश्वासयुतैः सद्भिः पल्वले अल्पसरसि मुस्तायास्तृणविशेषस्य क्षतिर्नाशः उत्खननं वा क्रियताम् तथा इदमस्मद्धनुः शिथिलो ज्यावन्धो मौर्वीवन्धनं यस्य तथाभूतं सत् विश्रान्तिं विश्रामं लभतामित्यर्थः । अत्र गाहन्तामिति कर्तृकारकवाचकतिङ् प्रक्रमे क्रियतामिति कर्मकारकवाचकस्थोपादानात्कारकप्रक्रममङ्गस्तदाह-अत्रेति । युक्तमुपदिशति-विश्रब्धेति ॥ २५० ॥

क्रमस्य प्रक्रममङ्गमुदाहरति-अकलितेति । वीरचरितनाटके धनुर्भंगकुपिते भार्गवे आगते श्रीरामस्योक्तिः । अकलितमपरिमितं यत्तपस्तेजो वीर्यञ्च ताभ्यां प्रथिमा पृथुता यत्र तथाभूते यशोनिधौ अतिप्रसिद्धे अवितथो यथार्थो यो मदोऽहङ्कारस्तेनाध्माते उद्दीपिते मुनौ परशुरामे रोषाद् अभिगच्छति अभ्यागते सति पाणिर्मदस्तः अभिनवाऽलौकिकी या धनुर्विद्या तथा यो दर्पस्तस्य क्षमाय योग्याय कर्मणे बाणाकर्षणरूपाय च पादयोः उपसंग्रहाय वन्दनाय च रभसादावेगात् स्फुरति चेष्टत इत्यर्थः । चकारद्वयेन तुल्यकालत्वाभिव्यक्तिः । हरिणो छन्दः । अत्र तपस्तेजोवीर्यं क्रमेणोपक्रम्य तदुभयोचितयोः पादग्रहणबाणाकर्षणयोः

अत्र क्रमस्य । पादोपसङ्ग्रहणायेतिपूर्वं वाच्यम् एवमन्यदप्यनुसर्त्तव्यम् । अविद्यमानः क्रमो यथा—

द्वयं गतं संप्रति शोचनियतां समागप्रार्थनया कपालिनः ।

कला च सा कान्तिमती कलावतस्त्वमस्य लोकस्य च नेत्रकौमुदी ॥ २५२ ॥

अत्र त्वंशब्दानन्तरं चकारो युक्तः

यथा वा—

शक्तिर्निस्त्रिशजेयं तवभुजयुगले नाथ ! दोषाकरश्री

र्वक्त्रे पार्श्वे तथैषा प्रतिवसति महाकुट्टनी खड्गयष्टिः ।

आज्ञेयं सर्वगा ते विलसति च पुरः किं मया वृद्धया ते

प्रोच्येवेत्थं प्रकोपाच्छशिकरसितया यस्य कीर्त्या प्रयातम् ॥ २५३ ॥

अत्रेत्थं प्रोच्येवेति वाच्यम् । तथा—

लग्नं रागावृताङ्गया ॥ २५३ ॥ इत्यादौ इति श्रीनियोगादिति वाच्यम् ।

पौर्वापर्यं योग्यम् तदन्यथाकरणेन क्रमप्रक्रमभङ्ग इत्याह—अत्रेति अन्यदपीति । शशी दिवसधूसरो गलितयौवना कामिनी इत्याद्युदाहरणे शोभनत्वेन प्रतीतस्य धूसरत्वादिनाऽशोभनत्वमिति विवक्षितः क्रमस्तस्य द्वितीयचतुर्थपष्ठवाक्येष्वन्यथात्वेन भङ्गः । अत्र सर्वत्रैकरूपप्रसृतायाः प्रतीतेः स्थगनमुपघातो वा दूषकताबीजमिति दिक् ॥ २५१ ॥

अक्रमपदं व्याचष्टे—अविद्यमान इति । यस्य यदव्यवहितपूर्वत्वेन यदव्यवहितपरत्वेन विवक्षितार्थानुभावकत्वन्तस्य तत्परिहारेणान्यत्र स्थितत्वमक्रमत्वमिति ययोपसर्गाणां घातोः पूर्वमेव एवेत्यादीनां व्यवच्छेद्यानन्तरमेव इवादीनामुपमानानन्तरमेव प्रयोगः । उदाहरति यथेति व्याख्यातं प्राक् । अत्र त्वंशब्दार्थस्यैव शोच्यतायां समुच्चयस्य द्योतनीयत्वात् लोकपदार्थं समुच्चयाभावात् त्वंशब्दानन्तरं चकारो युक्त इत्याह—अत्रेति ॥ २५२ ॥

न चायं चदिपदेष्वेव दोषः किन्तु इत्थमादिष्वपीत्याशयेनोदाहरति—यथा वेति । यस्य राज्ञः शशिकरसितया चन्द्रकिरणवद्वलया कीर्त्या प्रकोपात् इत्यनेन प्रकारेण प्रोच्येव उक्त्वेव प्रयातम् दूरं पलायितम् कीर्त्तां पत्नीत्वाध्यवसायः । शक्त्यादेरसन्नायिकात्वस्याध्यवसायः । कथमित्याह—शक्तिरिति । हे नाथ ! इयं प्रत्यक्षा निर्गतास्त्रिशतोऽङ्गुलिभ्यो निस्त्रिशः खड्गः तज्जा तदुत्पन्ना त्रिशद्वथो निर्गताः निस्त्रिशः त्रिशदधिकाः तज्जा तदुत्पन्ना च नानापितृजन्या वेद्येति फलितम् । एतादृशो शक्तिः सामर्थ्यमेव नायिका तव भुजयुगले प्रतिवसति तथा दोषाकरस्य चन्द्रस्य दोषाणामाकारस्य महामूर्खस्य च श्रीः शोभा तव वक्त्रे प्रतिवसति तथा तव पार्श्वे प्रदेशे एषा प्रत्यक्षा कुट्टयति च्छिनत्तीति कुट्टनी छेदिका परस्त्रीपुरुषादिसंघटनकर्त्री च महती चासौ सा खड्गयष्टिः प्रतिवसति । अनेनात्यन्तं परवनितासक्त इति व्यज्यते । तथा सर्वगा सर्वगामिनी सर्वजनग्राह्या सर्वोपभोग्या कुलटा इयं ते तव आज्ञा ते तव पुरः पुरतो विलसति ईदृशस्य दुर्वृत्तस्य ते मया वृद्धया महत्या जरत्या च किं किंप्रयोजनमितीत्यमुक्त्वेत्यर्थः । अत्रेत्थंशब्दस्याव्यवहितपूर्वपरामर्शकत्वात्पादत्रयस्यैव च परामर्शनीयत्वान्न तु वचनस्येति तदन्यथाकरणादक्रमत्वमिति तदाह—अत्रेति ॥ २५३ ॥

लग्नं रागावृताङ्गया इति गर्भितोदाहरणेऽपि अक्रमत्वदोषं प्रकटयति—लग्नमिति । इतिशब्दस्याव्यवहितपूर्वपरामर्शकत्वादिति भावः । उद्देश्यप्रतीतिविरहोऽत्र दूषकताबीजम् उद्देश्यप्रतीतिविरहश्च आकाङ्क्षाविरहादासत्तिविरहादपि वा बोध्याः । आद्यो यथा शक्तिरित्यत्र । अन्त्यो यथा लग्नमित्यत्रेति ॥ २५३ ॥

अमतः प्रकृतविरुद्धः परार्थो यत्र । यथा—

राममन्मथशरेण ताडिता दुःसहेन हृदये निशाचरो ।

गन्धवद्गुधिरचन्दनोक्षिता जीवितेशवसति जगाम सा ॥ २५४ ॥

अत्र प्रकृते रसे विरुद्धस्य शृङ्गारस्य व्यञ्जकोऽपरोऽर्थः ॥

अर्थदोषानाह—

(७६) अर्थोऽपुष्टः कष्टो व्याहतपुनरुक्तदुष्कमग्राभ्याः ॥ ५५ ॥

सन्दिग्धो निर्हेतुः प्रसिद्धिविद्याविरुद्धश्च ॥

अनवीकृतः सनियमा नियमविशेषा विशेषपरिवृत्ताः ॥ ५६ ॥

साकाङ्क्षोऽपदयुक्तः सहचरभिन्नः प्रकाशितविरुद्धः ॥

विष्यनुवादायुक्तत्यक्तपुनःस्वीकृतोऽश्लीलः ॥ ५७ ॥

दुष्ट इति सम्बध्यते ॥

कमेणोदाहरणम् ।

(१) अतिविततगगनसरणिप्रसरण-परिमुक्तविश्रमानन्दः ॥

मरुदुल्लासितसौरभकमलाकरहासकृद्विर्जयति ॥ २५५ ॥

अत्रातिविततत्वादयोऽनुपादानेऽपि प्रतिपाद्यमानमर्थं न बाधन्त इत्यपुष्टा न स्वसङ्गताः पुनरुक्ता वा ॥

अमतपरार्थं व्याचष्टे—अमत इति । प्रकृतविरुद्धः 'प्राकरिणिकरसविरुद्धरसव्यञ्जकः परार्थो द्वितीयार्थो यत्र । उदाहरति—रामेति । रघुवंशे रामेण हतायास्ताटकाया वर्णनमिदम् । दुःसहेनासखेन रामो मन्मथ इव पक्षे राम एव मन्मथो मदनस्तस्य शरेण हृदये उरसि मनसि च ताडिता अत एव गन्धवत् गन्धयुक्तं रुधिरचन्दनं रुधिरमेव चन्दनं रक्तचन्दनं च तेनोक्षिता सिक्ता कृताङ्गरागा, सा प्रस्तुता निशाचरी ताटका निशायां चरतीति निशाचरी अभिसारिका च जीवितेशस्य यमस्य प्राणनाथस्य च वसति गृहं सुरतस्थानं च जगामेत्यर्थः । रथोद्धता छन्दः । अत्र रूप्यमाणानामप्रकृतार्थानां प्रकृतवीभत्सरसविरोधि-शृङ्गाररसव्यञ्जकत्वादमतपरार्थत्वं दोषस्तदाह—अत्रेति । द्वितीयार्थोपस्थित्या प्रकृतवीभत्सरसापकर्षतास्य दोषत्वमतोऽयं नित्यो दोषः ॥ २५४ ॥

इत्थं शब्ददोषानभिधायेदानीं त्रयोविंशतिमर्थदोषानाह—अर्थेति । अर्थदोषलक्षणान्याहेत्यर्थः । अर्थस्य शब्दाद्यत्तत्वाच्छब्ददोषलक्षणकथनानन्तरमेवार्थदोषलक्षणकथनस्यौचित्यादिति भावः । अर्थोऽपुष्ट इति । एतेषां स्वरूपं विशेषतस्तदुदाहरणावसरे स्फुटीमविष्यति । अत्रापुष्टः पुष्टाद्भिन्नः पुष्टत्वं च विवक्षितार्थवाधप्रयोजकानुपादानकत्वम् । तद्विरहश्च द्विधा अप्रयोजकत्वात् प्रयोजकत्वेऽप्यन्यलभ्यत्वाच्च अपुष्टमर्थमुदाहरति—

(१) अतीति । विवर्जयति सर्वोत्कर्षेण वर्तते कीदृशः अतिविततं अत्यन्तदीर्घं यद्गगनं तद्रूपा या सरणिमार्गस्तत्र प्रसरणे गमनागमने परिमुक्तः परित्यक्तो विश्रमानन्दो विश्रान्तिजं सुखं येन तादृशः तथा मरुद्भिः पवनैरुल्लासितं प्रसारितं सौरभं सौगन्ध्यं यस्य तथाभूतस्य कमलाकरस्य कमलसमूहस्य हासकृत् विकासकतैत्यर्थः । गीतिरुच्छन्दः । अत्रातिविततत्व-सरणित्व-मरुदुल्लासितसौरभत्व-रूपाणामर्थानामनुपादानेऽपि प्रकृतार्थस्याक्षतेरपुष्टार्थत्वन्तदाह-अत्रेति । नन्विदमपुष्टार्थत्वमधिकपदत्वं पुनरुक्तत्वं वा स्यादित्यत आह—नस्त्विति । असंगता अधिकाः प्रयोजनानामभावात्तदर्थविश्रमानन्दोऽतिविततत्वम् । स्वरूप-

(२) सदा मध्ये यासामियममृतनिस्स्यन्दसुरसा

सरस्वत्युद्दामा वहति बहुमार्गा परिमलम् ।

प्रसादं ता एता घनपरिचिताः केन महतां ।

महाकाव्यव्योम्नि स्फुरितमधुरा यान्तु रुचयः ॥ २५६ ॥

अत्र यासां कविरुचीनां मध्ये सुकुमारविचित्रमव्यमात्मकत्रिमार्गा भारती
चमत्कारं वहति ताः गम्भीरकाव्यपरिचिताः कथमितरकाव्यवत्प्रसन्ना भवन्तु ।
यासामादित्यप्रभाणां मध्ये त्रिपथगा वहति ताः मेघपरिचिता कथं प्रसन्ना भवन्तीति
संक्षेपार्थः ॥

(३) जगति जयिनस्ते ते भावा नवेन्दुकलादयः

प्रकृतिमधुराः सन्त्येवान्ये मनो मदयन्ति ये ।

मम तु यदियं याता लोके विलोचनचन्द्रिका

कथनार्थं प्रस्तुताऽनुपयोगिनोऽप्यर्थस्य विवक्षायां प्रपञ्चार्थत्वमित्यनयोर्भेदः पुनरुक्ता वेति तु
स्वेष्टदोषाशयेनोक्तम् ॥ २५५ ॥

(२) कष्टः प्रतीतिक्लेशवान्दुरुह इत्यर्थस्तमुदाहरति—सदा मध्ये इति । स्वकाव्यस्य गम्भीरचमत्कृतार्थशालितया स्फुटार्थत्वाभावेऽपि दोषाभाससमर्थनाय कस्य चित्कवेरुक्तिः । यासां कविरुचीनां कवेरभिप्रायाणां काव्यरूपाणां मध्ये सदाऽमृतनिस्त्यन्दा सुधास्राविणी चासौ सुरसा सुष्ठुरसाः शृङ्गारादयो यत्र तादृशी उद्दामा प्रौढा बहुमार्गा सुकुमारविचित्रमध्यमात्मक-मार्गत्रयवती एतादृशीयं सरस्वती कवित्वरूपा भारती परिमलं चमत्कारं वहति दधाति ता एता महतां कवीनां रुचयोऽभिप्रायाः काव्यरूपाः घनपरिचिताः निविडाम्यस्ताः स्फुरिताः अनुभवारूढाः सत्यो मधुरा अभीष्टाः अथ वा स्फुरितो विषयीकृतो मधुरः शृङ्गारादिरसो यामिस्ता महाकाव्यव्योम्नि व्योमसदृशत्यन्तापरिच्छेद्ये महाकाव्ये केन प्रकारेण प्रसादं सुवो-धत्वं स्फुटतां यान्तु गच्छन्तु कथमितरकाव्यवत् सुवोधा भवन्तु कथमपि नेति भाव इति प्रकृतोऽर्थः । अप्रकृतपक्षे तु यासामादित्यप्रभाणां मध्ये सदाऽमृतनिस्त्यन्दा जलस्राविणी चासौ सुरसा सुष्ठुस्वादा उद्दामा महती बहुमार्गा त्रिपथगामिनीयं गङ्गारूपा सरस्वती नदी परिमलं सुराङ्गनाङ्गसम्भवं सौगन्ध्यं वहति ता एताः स्फुरितेन प्रकाशेन मधुरा मनोहरा मरुतां द्वादशा-दित्यानां रुचयः प्रभाः महाकाव्यव्योम्नि महाकाव्यसदृशकाशे घनपरिचिता मेघसम्बद्धाः वर्षाकालीनाः सत्त्वः केन प्रकारेण प्रसादं स्वच्छतां यान्तु कथमितरंशरदादिकालिकप्रभावत् स्वच्छा भवन्त्वित्यर्थः । शिखरिणी छन्दः कठिनत्वात्पद्यं संक्षेपेण व्याचष्टे—अत्रेति । सुकु-मारेति वैदर्भी गौडी पांचाल्याख्यरीतित्रयवती च । अप्रकृतपक्षे योऽर्थस्तमाह—यासामादि-त्येति । अत्रायं विवक्षितोऽर्थः शब्दान्तरैः कथं चिद्योजितोऽपि क्लेशेनैव प्रतीयते इत्यर्थ एवायं दुष्टः ॥ क्लिष्टत्वादिकं तु शब्ददोषः घटनान्तरेणार्थस्य सुखेनैव प्रतिपत्तेः । सम्यक् प्रतीतिविरहश्च दूषकतात्रीजमिति नित्योऽयं दोषः ॥ २५६ ॥

(३) निन्दित्वा पुरस्कृत्य वा तदन्यथाकरणं व्याहृतत्वमिति द्विविधं व्याहृतत्वन्त्राद्यमुदाहरति—जगतीति । मालतीमाधवे माधवस्योक्तिः । ये नवेन्दुकलादयः भावाः पदार्थाः सन्ति ते जगत्येव जयिन् उत्कृष्टाः न तु ममेति भावः । येऽप्यन्ये मनो मदयन्ति हर्षयन्ति तेऽपि जगत्येव प्रकृतिमधुराः स्वभावरमणीयाः । लोका एव तान् प्रकृतिमधुरत्वेन व्यवहरन्तु न त्वहं व्यवहरिष्ये इति भावः । तत्र चिद्व्यवहारोऽप्येवमाह—मम त्विति । मम तु इयं

नयनविषयं जन्मन्येकः स एव महोत्सवः ॥ २५७ ॥

अत्रेन्दुकलादयो यं स एव चन्द्रिकात्वमुत्कर्षार्थमारोपयतीति व्याहृतत्वम् ॥

(४) कृतमनुमतमित्यादि ॥ २५८ ॥

अत्रार्जुनार्जुनेति भवद्भिरिति चोक्ते समकिरीटिनामिति किरीटपदार्थः पुनरुक्तः
यथा वा—

अस्त्रज्वालावलीढप्रतिबलजलधेरन्तरौर्वायमाणे
सेनानाथे स्थितेऽस्मिन्मम पितरि गुरौ सर्वधन्वोश्चराणाम् ।

कर्णाडलं सम्भ्रमेण ब्रज कृप ! समरं मुञ्च हार्दिक्यशङ्कां

ताते चापद्वितीये वहति रणधुरं को भयस्यावकाशः ॥ २५९ ॥

अत्र चतुर्थपादवाक्यार्थः पुनरुक्तः ॥

माल्त्येव लोके विलोचनयोर्नेत्रयोश्चन्द्रिका आह्लादिका सा च यन्नयनविषयं दृष्टिगोचरतां याता गता स एक एव जन्मनि महोत्सवो नत्वन्य इत्यर्थः । हरिणी छन्दः । अत्र पूर्वार्धे येन साधारणचन्द्रिकाचन्द्रकलादयः स्वयं प्रत्युसारतया प्रतिपादिता तेनैवोत्तरार्धे चन्द्रिकात्व-मुक्तर्पायारोप्यत इति व्याहृतत्वं तदाह—अत्रेति । यं प्रति माधवं प्रति पस्पशप्रायाः तुच्छ-प्रायाः । स एव माधव एव आरोपयति मालत्यामिति शेषः । अत्र हेयोणदेयत्वविरोधो दूष-कतावीजम् ॥ २५७ ॥

द्वितीयस्य पुरस्कृत्य तदन्यथाकरणरूपव्याहृतत्वस्योदाहरणम्—

देवि ! त्वन्मुखपङ्कजेन शशिनः शोभातिरस्कारिणा

पश्याऽब्जानि विनिर्जितानि सहसा गच्छन्ति विच्छायताम् ।

श्रुत्वा ते परिवारवार्यनिता गौतानि भृङ्गाङ्गना

लीयन्ते मुकुलान्तरेषु शनकैः सञ्जातलज्जा इव ।

इति रत्नावल्यां पूर्वाधौ मुखोपमानतया पङ्कजान्युत्कर्ष्य तेषामेवाग्रे विनिर्जितानीति तत्कृ-
तापकर्षवर्णनाद्याहतत्वम् ॥

(४) पुनरुक्तः शब्देनावगतत्वे सति पुनस्तद्वाचकेन पर्यायान्तरेण प्रतिपादितः स चायं द्विविधः पदार्थवाक्यार्थभेदात् । तत्र पदार्थस्य पुनरुक्तत्वमुदाहरति कृतमिति । व्याख्यातमिदं चतुर्थोद्घासे । अत्रार्जुनार्जुनेति सम्बोध्य यैर्भवद्विरित्यनेन परामर्शार्जुनस्यापि प्राप्तेः समीप-किरीटिनमिति किरीटिपदार्थः पुनरुक्तस्तदाह-अत्रैति ॥ २५८ ॥

द्वितीयं वाक्यार्थस्य पुनरुक्तत्वमुदाहरति—यथा वेति । वेणीसंहारनाटकेऽङ्गव्याम्न उक्तिः । अन्नाण्येव ज्वाला वह्निशिखास्ताभिरवलीढो व्याप्तो योऽसौ प्रतिबलं शत्रुसैन्यमेव जलधिः समुद्रस्तस्यान्तर्मध्ये और्वायमाणे वाडवाग्निमुत्स्ये सर्वधन्वीद्वराणां सकलधनुर्धरश्रेष्ठानां गुरौ सेनानये दुर्योधनसेनापतौ अस्मिन्समीपवर्तिनि मम पितरि द्रोणाचार्ये स्थिते विद्यमाने सति हे कर्ण ! सम्भ्रमेण पलायनवेगेन अलम् । हे कृप ! हे कृपाचार्य ! समरं ब्रज हे हार्दिक्य ! कृतवर्मन् ! शंकां मुञ्च यतः चापं धनुरेव द्वितीयं यस्य चापैकसहाये ताते मत्पितरि रणधुरं युद्धभारं वहति सति भयस्य कोऽवकाशोऽवसर इत्यर्थः खग्धरा छन्दः । अत्रालं सम्भ्रमेण को भयस्यावकाश इत्यभिन्नार्थाविति चतुर्थपादवाक्यार्थः । पुनरुक्तस्तदाह—
अत्रेति । निष्प्रयोजनद्वितीयाभिधानेन श्रोतव्यं मुख्यं दृष्टकावचीजम् ॥ ३५१ ॥

(५) भूपालरत्ननिर्देशप्रदानप्रथितोत्सवः ।

विश्राणय तुरङ्गं मे मातङ्गं वा मदालसम् ॥ २६० ॥

अत्र मातङ्गस्य प्राङ्निर्देशो युक्तः ॥

(६) स्वपिति यावदयं निकटे जनः स्वपिमि तावदहं किमपैति ते ।

तदयि ! साम्प्रतमाहर कूर्परं त्वरितमूरुमुदञ्चय कुञ्चितम् ॥ २६१ ॥

एषोऽविदग्धः ॥

(७) मात्सर्यमुत्सार्येत्यादि ॥ २६२ ॥

अत्र प्रकरणाद्यभावे सन्देहः शान्तशृङ्गार्यन्यतराभिधाने तु निश्चयः ।

(८) गृहीतं येनासीः परिभवभयाज्ञोचितमपि

प्रभावाद्यस्याभून्न खलु तव कश्चिन्न विषयः ।

(५) दुष्कमः दुष्टोऽनुचितः क्रमो यत्र । दुष्टत्वञ्च क्रमस्य लोकशास्त्रविरुद्धत्वं तत्राय-
मुदाहरति—भूपालेति । राजानं प्रति कस्यचिदर्थिन उक्तिः ॥ हे भूपालेपु रत्न ! श्रेष्ठ !
निर्गतं दैन्यं यस्मात्तथाभूते प्रदाने प्रकृष्टदाने प्रथितः ख्यातः उत्सवो यस्य तादृश हे राजन् !
त्वं मे मह्यं तुरङ्गमश्वं विश्राणय देहि, मदेनालसमालस्ययुक्तं मातङ्गं गजं वा विश्राणयेत्यर्थः ।
अत्र तुरङ्गं मातङ्गं वेति क्रमो लोकविरुद्धः गुरुदानाशक्तौ लघुदानौचित्यात् तदाह—अत्रेति ॥

शास्त्रविरुद्धं तु—कारयित्वा क्षौरं ग्रामवृद्धो मङ्क्त्वा (स्नात्वा) भुक्त्वा च नक्षत्रं तिथि-
वारौ ज्यौतिषिकं प्रष्टुं चलित इत्यत्र नक्षत्रादिज्ञानपूर्वकं क्षौरस्य धर्मशास्त्रेण विधानादयं
क्रमो धर्मशास्त्रविरुद्धः विरोधेनार्थाप्रतीतिदूषकतावीजम् ॥ २६० ॥

(६) ग्राम्यो ग्रामसम्भवः अविदग्धोक्तिप्रतिपादितो रिरंसादिस्तमुदाहरति—स्वपि-
तोति । नवोदां प्रति रिरंसोरुक्तिः । अयं जनः कश्चित् यावत्स्वपिति स्वापं करोति तावदहं
निकटे त्वत्समीपे स्वपिमि आरमामि ते तव किमपैति अपगच्छति । न काचित् क्षतिरिति
भावः । अयीति सम्यो धनम् तत्तस्मात्साम्प्रतमिदानीं कूर्परः कफोणिस्तमाहरं अपसारय । तथा
कुञ्चितं संकुचितमूरुं जानूपरिभागम् त्वरितं शीघ्रं उदञ्चय प्रसारयेत्यर्थः । द्रुतविलम्बितं
छन्दः ॥ अत्र निकटे तावदहं स्वपिमीत्यविदग्धस्य रिरंसोरुक्तिरित्ययमर्थो ग्राम्य इत्याह—
एष इति । एष नायकः अविदग्धः पामरः सहृदयहृदयवैमुख्यं दूषकतावीजम् । रिरंसादि-
रित्यत्रादिपदस्योदाहरणम्—

गोरपत्यं बलीवदौ घासमस्ति मुखेन सः । मूत्रं मुञ्चति शिश्नेन अपानेन तु गोमयम् इति ॥

(७) सन्दिग्धः सन्देहविषयः तत्प्रयोजकरूपवानिति यावत् प्रकरणाद्यभावात्सन्दिह्य-
मानोऽर्थः सन्दिग्धः । तमुदाहरति—मात्सर्यमिति व्याख्यातमिदं पञ्चमोऽध्याये ॥ अत्र भूधर-
नितम्बानां कामिनीनितम्बानां वा सेव्यत्वं व्यञ्जनया प्रतिपिपादयिषितम् तद्विरुद्धव्योपस्थित्या
द्वितीयेन संदिह्यते प्रकरणाद्यभावात्तदाह—अत्रेति । उद्देश्यनिश्चयविरहो दूषकतावीजम् ।
शान्तेति वक्तुः शान्तत्वे शृङ्गारित्वे वा निश्चय एवेति भावः ॥ २६२ ॥

(८) निर्हेतुः निष्क्रान्तो हेतुर्यस्मात् अनुपात्तहेतुकोऽर्थो निर्हेतुस्तमुदाहरति—गृहीत-
मिति । वेणीसंहारे द्रोणाचार्ये हते सति सशोकस्याश्रुत्याम्नः स्वशस्त्रं प्रत्युक्तिः ॥ हे शस्त्र !
येन मत्पित्रा नोचितमपि ब्राह्मणवृत्तिविरोधात् अनुचितमपि त्वं परिभवभयात्क्षान्त्रकृतानादर-
भयाद् गृहीतमङ्गीकृतमसिं यस्या प्रभावात्साम्प्रतमपि खलु कश्चिद्विषयो गोचरो नाभूदिति न

परित्यक्तं तेन त्वमसि सुतशोकान्न तु भयाद्
विमोक्षये शस्त्र ! त्वामहमपि यतः स्वस्ति भवते ॥ २६३ ॥

अत्र शस्त्रविमोचने हेतुर्नोपात्तः ।

इदं ते केनोक्तं कथय कमलातङ्कवदने !
यदेतस्मिन् हेम्नः कटकमिति घत्से खलु धियम् ।
इदं तद्दुःसाध्याक्रमणपरमास्त्रं स्मृतिभुवा
तव प्रीत्या चक्रं करकमलमूले विनिहितम् ॥ २६४ ॥

अत्र कामस्य चक्रं लोकेऽप्रसिद्धम् ॥

यथा वा—

उपपरिसरं गोदावर्याः परित्यजताध्वगाः !
सरणिमपरो मार्गस्तावद्भवद्भिरवेक्ष्यताम् ।
इह हि विहितो रक्ताशोकः कयापि हताशया
चरणनलिनन्यासोदञ्चन्नवाङ्कुरकञ्चुकः ॥ २६५ ॥

अपि तु सर्वोऽपि युयुत्सुर्विषयोऽभूदित्यर्थः । तेन पित्रा त्वं सुतशोकात् मम मिथ्यामरणश्रवण-
जाच्छोकात्परित्यक्तमुज्झितमसि न तु भयात् । अतो हेतोरहमपि त्वयं—विमोक्षये त्यक्ष्यामि
केत्यपेक्षायामाह यतः यत्र भवते तुभ्यं स्वस्ति विश्राममुखं तत्रेत्यर्थः । शिखरिणी छन्दः ।
अत्र यथा द्रोणाचार्यकर्तृकशस्त्रविमोचने सुतशोकादिति हेतुरुक्तस्तथाऽश्वत्थामकर्तृकशस्त्रविमोचने
पितृशोकादिति हेतुर्वक्तव्यः स च नोक्त इति निर्हेतुत्वं तदाह—अत्रेति । ॥ २६३ ॥

प्रसिद्धिविद्याविरुद्ध इत्यत्र द्वन्द्वान्ते श्रूयमाणं पदमिति न्यायेन विरुद्धपदस्य प्रत्येकमन्वयः
प्रसिद्धिविरुद्धो विद्याविरुद्धश्चेति दोषद्वयम् । तत्र यत्रार्थं न प्रसिद्धिः प्रसिद्धिविरुद्धः स च
द्विविधः लोकप्रसिद्धिविरुद्धः कविप्रसिद्धिविरुद्धश्चेति—तत्रायमुदाहरति—इदन्त इति । कम-
लानामातङ्को भयं यस्मात्तादृशं वदनं यस्यास्तत्सम्बुद्धौ हे कमलातङ्कवदने ! चन्द्रमुखि ! ते
तव इदं केन प्रतारकेणोक्तम् कथय यदेतस्मिन्वस्तुनि कस्थिते कटकारे चक्रे हेम्नः सुवर्णस्य
कटकं कङ्कणमिति खलु धियं बुद्धिं घत्से धारयसि निश्चयं करोषीति यावत् तर्हि किमिदं
तत्राह—इदं प्रत्यक्षतो दृश्यमानं तत्प्रसिद्धं दुःखेन साधयितुं शक्या दुःसाध्या दुराराध्याः तरुणा
जितेन्द्रियाश्च तेषामाक्रमणे वशीकरणे परमात्मभूतं स्मृतिभुवा कामेन प्रीत्या तव करकमल-
मूले प्रकोष्ठे विनिहितं स्थापितं चक्रमित्यर्थः । अपहृतिरत्रालङ्कारः । शिखरिणी छन्दः । अत्र
कामस्य चक्रं लोके न प्रसिद्धमिति लोकप्रसिद्धिविरुद्धोऽर्थस्तदाह—अत्रेति । कामस्य पञ्चशरत्व-
मेव प्रसिद्धम् ॥ २६४ ॥

कविप्रसिद्धिविरुद्धमर्थमुदाहरति—यथा वेति । अशोककल्पादर्शनमूर्च्छितस्य कथञ्चिद्-
ग्रहमागच्छतः पथिकस्य तेनैव पथा व्रजतोऽन्यान्यथिकान्प्रत्युक्तिरियम् । भो अध्वगाः !
पान्थाः ! यूयं गोदावर्याः उपपरिसरं तटसमीपे सरणिं मार्गं परित्यजत इह प्रदेशे भवद्भि-
स्तावत् यावदशोकोऽङ्कुरितस्तावत् अपरो मार्गः ईक्ष्यताम् अन्वेष्यताम् तत्र हेतुमाह—हि यतः
इह गोदावरीपरिसरे सरणी वा हताशया हता पापजनत्वेन निन्या आद्या पथिकमारणेच्छा
यस्यास्तथाभूतया कयाचिन्मत्तरुण्या रक्ताशोकः चरणनलिनन्यासेन पादपद्मावातेन उदञ्चन्तः
उदञ्चन्तः नवाङ्कुरा एव कञ्चुकः कवचो यस्य तादृशो विहितः कृत इत्यर्थः । “हरिणी
छन्दः” अत्र वनितायाः पादावातेन शोकात् कवचो नवोऽङ्कुरा एव कञ्चुका इति नत्वङ्कुरोद्गम इति

अत्र पादाघातेनाशोकस्य पुष्पोद्गमः कविपु प्रसिद्धो न पुनरङ्कुरोद्गमः ।

सुसितवसनालङ्कारायां कदाचन कौमुदी
महसि सुदृशि स्वैरं यान्त्यां गतोऽस्तमभूद्विधुः ।
तदनु भवतः कीर्तिः केनाप्यगीयत येन सा
प्रियगृहमगान्मुक्ता शंका क नासि शुभप्रदः ॥ २६६ ॥

अत्रामूर्तापि कीर्तिः ज्योत्स्नावत्प्रकाशरूपा कथितेति लोकविरुद्धमपि कवि
प्रसिद्धेन दुष्टम् ॥

सदा स्नात्वा निशीथिन्यां सकलं वासरं बुधः ।
नानाविधानि शास्त्राणि व्याचष्टे च शृणोति च ॥ २६७ ॥

अत्र ग्रहोपरागादिकं विना रात्रौ स्नानं धर्मशास्त्रेण विरुद्धम् ॥
अनन्यसदृशं यस्य बलं बाह्योः समीक्ष्यते ।
षाड्गुण्यानुसृतिस्तस्य सत्यं सा निष्प्रयोजना ॥ २६८ ॥
एतद् अर्थशास्त्रेण ॥

कविप्रसिद्धिविरुद्धोऽर्थस्तदाह—अत्रेति ! यद्यपि पुष्पोद्गमेन नवाङ्कुरोद्गमोऽपि स्यादेवेति न
बाधस्तथापि तथाकविर्वर्णनाविरहेण तद्विरुद्धः । उक्तञ्च—

स्त्रीणां स्पर्शात्प्रियङ्गुर्विकसति वकुलः सीधुगण्डूषसेकात्
पादाघातादशोकस्तिलककुरवकौ वीक्षणालिङ्गनाभ्याम् ।
मन्दारो नर्मवाक्यात्पटुमधुहसनाच्चम्पको वक्त्रवाता-
च्चूतो गीतान्नमेरुर्विकसति च पुरो नर्तनात्कर्णिकारः ॥ २६५ ॥

लोकविरुद्धस्यापि कविप्रसिद्धत्वेन न विरुद्धत्वमिति दर्शयति—सुसितेत । राजानं
प्रति कवेरुक्तिः । हे राजन् ! कदाचन एकदा कौमुदीमहसि ज्योत्स्नोद्योते सुसितानि
अत्यन्तधवलानि वसनानि वस्त्राणि अलङ्कारा आभरणानि च यस्यास्तथाभूतायां सुदृशि मृग-
नयनायां स्वैरं यान्त्यामभिसरन्त्यां सत्यां विधुश्चन्द्रोऽस्तंगतोऽभूत् तदनु तदनन्तरं केनापि
केनचित्पुरुषेण भवतस्त्व व कीर्तिरगीयत गोता येन कीर्तिगानेन साऽभिसारिका मुक्ता त्यक्ता
आशङ्का इवेतवस्त्राभरणैर्लोकदृश्यत्वभयं यथा तथाभूता सती प्रियगृहं कान्तवसतिम् अगात्
गतवती अतस्त्वं क कस्मिन्देशेऽवसरे वा शुभप्रदो नासि अपि तु सर्वत्र सुखप्रदोऽसीत्यर्थः ॥
हरिणी छन्दः । अर्थान्तरन्यासोऽत्राऽलङ्कारः । अत्र कीर्तिर्धवलतागुणाश्रयत्वरूपं मूर्तत्वं
ज्योत्स्नावत्प्रकाशकता च लोकविरुद्धे अपि कविसमयसिद्धे इत्यदोषस्तदाह—अत्रेति । कविस-
मयश्च साहित्यदर्पणे सप्तमपरिच्छेदे द्रष्टव्यः ॥ २६६ ॥

विद्याविरुद्ध इत्यत्र विद्याशब्दस्य शास्त्रपरत्वेन शास्त्रस्य चानेकत्वाद्वर्माशास्त्रविरुद्धं ताव-
दुदाहरति—सदा स्नात्वेति । बुधः पण्डितः सदा प्रतिदिनं निशीथिन्यां रात्रौ स्नात्वा
सकलं वासरं दिनमभिव्याप्य नानाविधानि अनेकप्रकाराणि शास्त्राणि दर्शनानि व्याचष्टे व्या-
करोति शृणोति चेत्यर्थः ॥ अत्र निमित्तं ग्रहोपरागादिकं विना रात्रौ मध्ययामद्वये स्नानं
धर्मशास्त्रेण प्रतिषिद्धमिति तद्विरुद्धोऽयमर्थस्तदाह—अत्रेति । रात्रिस्नाननिषेधकेषु वचनेषु
रात्रिशब्दो मध्ययामद्वयपर एवेति दिक् ॥ २६७ ॥

नीतिशास्त्रविरुद्धमुदाहरति—अनन्येति । यस्य पुरुषस्य बाह्योर्बलं सामर्थ्यं अनन्यस-
दृशम् अनुपमं समीक्ष्यते विलोक्यते—तस्य सा प्रसिद्धा षाड्गुण्यानुसृतिः सन्धिविग्रहयानास-
नद्वैधसंश्रयाः षड्गुणास्त एव षाड्गुण्यम् तस्यानुसृतिरनुसरणं निष्प्रयोजनेति सत्यमित्यर्थः ॥
अत्र महाबलस्यापि सन्ध्यादिषाड्गुण्यानुसरणमर्थशास्त्रेण विहितमिति तद्विरोधस्तदाह—
एतदिति । अर्थशास्त्रेण नीतिशास्त्रेण विरुद्धमिति शेषः ॥ २६८ ॥

विधाय दूरे केयूरमनङ्गाङ्गणमङ्गना ।

वभार कान्तेन कृतां करजोल्लेखमालिकाम् ॥ २६९ ॥

अत्र केयूरपदे नखक्षतं न विहितमिति, एतत्कामशास्त्रेण ।

अष्टांगयोगपरिशोलनकोलेन दुःसाध्यसिद्धिसविधं विदधद्विदूरे ।

आसादयन्नभिमतामधुना विवेकख्यातिं समाधिधनमौलिमणिर्विमुक्तः ॥ २७० ॥

अत्र विवेकख्यातिस्ततः सम्प्रज्ञातसमाधिः पश्चादसंप्रज्ञातस्ततो मुक्तिर्न तु विवेकख्यातौ, एतत् योगशास्त्रेण । एवं विद्यान्तरैरपि विरुद्धमुदाहार्यम् ॥

प्राप्ताः श्रियः सकलकामदुधास्ततः किं दत्तं पदं शिरसि विद्विषतां ततः किम् ।

सन्तर्पिताः प्रणयिनो विभवेस्ततः किं कल्पं स्थितं तनुभृतां तनुभिस्ततः किम् ॥

अत्र ततः किमिति न नवीकृतम् ॥

कामशास्त्रविरुद्धमुदाहरति—विधायेति । अनङ्गाङ्गणं कन्दर्पविलासस्थानरूपा श्रृंगना काचिद्वनिता केयूरं बाहुभूषणं दूरे विधाय दूरीकृत्य कान्तेन भर्त्रा कर्त्रा करजानां नखानामुल्लेखाः क्षतानि तेषां मालिकां पंक्तिं वभार दधावित्यर्थः ॥ अत्र केयूरस्थाने नखक्षतवर्णनं कामशास्त्रविरुद्धं तदाह—अत्रेति ।

स्तने नखक्षतं प्रोक्तं जघनेऽपि क्वचिद्भवेत् ।

इत्यादिमतमेदेन स्थानानि कामशास्त्रे वर्णितानि ॥ २६९ ॥

योगशास्त्रविरुद्धमुदाहरति—अष्टांगेति । समाधिश्चित्तवृत्तिनिरोधः स एव धनं येषां ते समाधिधनास्तेषां मौलिमणिः शिरोमणिः प्रसिद्धो योगी ।

यमश्च नियमश्चैवमासनं प्राणसंयमः ।

प्रत्याहारो धारणा च ध्यानं चैव समाधियुक् ॥

एतानि कथितान्यष्टौ योगाङ्गानि मनीषिभिः ।

इति पठितानि अष्टावङ्गानि यस्य तथाभूतस्य योगस्य परिशीलनं मुहुर्मुहुराचरणं तेन यत्कीलनमभ्यासदाढ्यन्तेन दुःसाध्या दुष्प्राप्या या सिद्धिर्मुक्तिस्तस्याः सविधं समीपवर्तिनं असंप्रज्ञातलक्षणं पुरुषमात्रविश्रान्तमनोवृत्तिरूपं योगं दूरे विदधत् दूरीकुर्वन् । तमनपेक्ष्यैव अभिमतामर्माष्टां विवेकख्यातिं प्रकृतिपुरुषयोर्भिन्नत्वज्ञानरूपां आसादयन्प्राप्तुवन् अधुना साम्प्रतं विमुक्तो मुक्तिं गत इत्यर्थः ॥ वसन्ततिलका छन्दः ॥ अत्र प्रथमं प्रकृतिपुरुषयोर्भिन्नत्वज्ञानरूपा विवेकख्यातिः । ततो वितर्कविचाराद्यनुसारिरूपः संप्रज्ञातयोगस्ततः पुरुषमात्रावलम्बनस्वरूपोऽसंप्रज्ञातयोगः ततो मुक्तिर्न तु विवेकख्यातिमात्र एवेति योगशास्त्रेण विरुद्धः असंप्रज्ञातयोगमनपेक्ष्यैव मोक्ष इति तदाह—अत्रेति । विवेकख्यातौ मुक्तिरिति शेषः ॥ विद्यान्तरैरिति गजतुरगाखड्गादिलक्षणशास्त्रैरपि विरुद्धमेवं रीत्या स्वयमृहनीयम् ग्रन्थविस्तरमिया नोदाहृतमिति भावः । विरुद्धार्थप्रतीत्या सहृदयहृदयवैरस्यं दूषकतात्रीजम् ॥ २७० ॥

अनवीकृतः भङ्ग्यन्तरेण प्रकारान्तरेण यन्नवत्वं तन्न प्रापितस्तमुदाहरति—प्राप्ता इति । वैराग्यशतके शान्तस्य भर्तृहरेरुक्तिः । सकलकामदुधाः श्रियः सम्पदः प्राप्ताः ततः किम् तत्त्वज्ञानं विना सर्वमकिञ्चित्करमिति भावः । विद्विषतां शत्रूणां शिरसि पदं चरणं दत्तं न्यस्तं प्रणयिनो मित्राद्याः विभवेः समृद्धिभिः संतर्पितास्तोषिताः तनुभृतां शरीरिणां तनुभिः शरीरैः कल्पं व्याप्य स्थितं जीवितं ततोऽपि किमित्यर्थः ॥ वसन्ततिलका छन्दः ॥ अत्र ततः किमिति पुनः पुनरुक्त्याऽनवीकृतत्वं तदाह—अत्रेति । सर्वेष्वर्थेषु ततः किमित्येकैव भङ्गिभङ्ग्यन्तराभावान्न नवीकृतमित्यर्थः । पिष्टपेषणन्यायेनाशक्तिप्रकाशनेन वा सहृदयोद्वेजकत्वं दूषकतात्रीजम् । एकप्रकारकार्थमिदमेतन्नवीकृतत्वं भिन्नप्रकारेणाप्यर्थमिदमेतन्नवीकृतत्वमिति ॥

तत्त यथा—

यदि दहत्यनलोऽत्र किमद्भुतं यदि च गौरवमद्रिषु किं ततः ।
 लवणमम्बु सदैव महोदधेः प्रकृतिरेव सतामविषादिता ॥ २७२ ॥
 यत्रानुल्लिखितार्थमेव निखिलं निर्माणमेतद्विधे
 रुत्कर्षप्रतियोगिकल्पनमपि न्यक्कारकोटिः परा ॥
 याताः प्राणभृतां मनोरथगतोरुल्लङ्घ्य यत्संपद-
 स्तस्याभासमणीकृताश्मसु मणेरश्मत्वमेवोचितम् ॥ २७३ ॥

अत्र “छायामात्रमणीकृताश्मसु मणस्तस्याश्मतैवोचिता” इति सनियमत्वं
 वाच्यम् ॥

वक्त्राभ्भोजं सरस्वत्यधिवसति सदा शोण एवाधरस्ते
 बाहुः काकुत्स्थवर्यस्मृतिरणपटुर्दक्षिणस्ते समुद्रः ॥

नवीकृतं दर्शयति—तत्त यथेति । सतां साधूनामविषादिता विषादशून्यता प्रकृतिरेव
 स्वभाव एव नाश्चर्यकरी तत्र दृष्टान्तमुखेनोपमानभूतं वाक्यार्थत्रयमुपन्यस्यति—यदीति ।
 यथाऽनलो वह्निर्यदि दहति । अत्रान्तेर्दाहकत्वे किमद्भुतं किमाश्चर्यं स्वाभाविकत्वान्नाश्चर्य-
 मिति भावः नाद्भुतमित्यर्थः । यदि च अद्रिषु गौरवं गुरुत्वमस्ति किं ततः तदपि स्वाभावि-
 कत्वान्नाद्भुतं महोदधेः अम्बु सदैव लवणं क्षारं अतस्तदपि स्वाभाविकत्वान्नाद्भुतमित्यर्थः ।
 मालारूपा प्रतिवस्तूपमाऽत्रालङ्कारः । द्रुतविलम्बितं वृत्तम् । अत्रैक एवाश्चर्याभावरूपः पर्यव-
 सितोऽर्थः किमद्भुतम् किं ततः सदैव प्रकृतिरेवेति भङ्गिभेदेन प्रकारभेदेनोक्त इति नवीकृ-
 तत्वमिति बोध्यम् ॥ २७२ ॥

सनियमानियमविशेषाविशेषपरिवृत्ता इत्यत्र सनियमादिभिश्चतुर्भिः परिवृत्तपदान्वयात्
 सनियमपरिवृत्तादिचतुष्टयं लभ्यते परिवृत्तिश्च सनियमानियमयोर्विशेषाविशेषयोश्च तत्र सनिय-
 मपरिवृत्तः सनियमेन वक्तुमुचितोऽनियमत्वेनोक्तस्तमुदाहरति—यत्रेति । यत्र यस्मिन्दिशन्तामणौ
 सति एतन्निखिलं सर्वमपि विषेर्ब्रह्मणो निर्माणं जगत् अनुल्लिखितोऽविभावितोऽर्थः प्रयोजनं यस्य
 तथाभूतमेव अप्रयोजकमेव भवतीति शेषः । किञ्च यत्र चिन्तामणौ उत्कर्षस्य प्रतियोगिनोऽवधेः
 कस्य चित्कल्पनमपि परा न्यक्कारकोटिः अवज्ञायाः परा काष्ठा सर्वात्कृष्टतया यत्किञ्चिन्नि-
 रूपितोत्कर्षकथनस्यापकर्षहेतुत्वादिति भावः । किञ्च यत्संपदः यस्य चिन्तामणेर्गुणनिधाना-
 दिसम्पत्तयः प्राणभृतां मनोरथगतीरभिलाषसञ्चाराद् उल्लङ्घ्यातिक्रम्य याताः प्राणिमनोगोचरा
 अपि न भवन्ति तस्य मणेर्दिशन्तामणेराभासेन ईषत्स्फुरणेन मणीकृता अमणयोऽपि मणित्वेन
 कल्पिता येऽश्मानः पाषाणास्तेषु मध्ये अश्मत्वमेवोचितम् अश्मत्वव्यवहार एवोचितो नतु
 मणित्वव्यवहार उचित इत्यर्थः । चिन्तामणेराभासेनैव मणीकृतैः पाषाणैः सह चिन्तामणे-
 र्गणने चिन्तामणेरेव वरं पाषाणत्वमस्तु तेषान्तु मणित्वमिति सोपहासान्योक्तिरियम् ॥
 शार्दूलविक्रीडितं छन्दः ॥ अत्राऽन्योक्तौ आभासमात्रेण मणीकृतेषु इति सनियमत्वं वक्तु-
 मुचितम् निन्दनीयानां मणीनां गुणान्तरव्यावर्तनेन निन्दातिशयप्रतीतिः ॥ अनियमे तु न
 निन्दनीयानां मणीनां गुणान्तरव्यवच्छेदप्रत्ययः । तस्माच्छायामात्रमणीकृताश्मसु मणस्तस्या-
 श्मतैवोचितेति पठनीयं तदाह—अत्रेति ॥ २७३ ॥

अनियमपरिवृत्तमुदाहरति—वक्त्रेति । भोजप्रबन्धे राजानं प्रति मगधस्योक्तिः । हे
 अवनिपते ! ते तव अस्मिन् स्वच्छं पवित्रमेव स्वच्छं निर्मलं तादृशे मानसं मानसाख्यं सर-
 स्तस्मिन्सति अतः अभ्यन्तरे अम्बुपानस्याभिलाषः इच्छा कथं भवतीति शेषः । जला-
 धारतया तव पिपासाऽनुचितेति भावः । अनौचित्यातिशयं प्रतिपादयितुमाह—वक्त्रेति ।
 ते तव वक्त्राभ्भोजं मुखकर्मणं कर्म सरस्वती व्याप्येव सरस्वती तदीविशेषः सदा अधिवसति ते

वाहिन्यः पाश्वर्मेताः क्षणमपि भवतो नैव मुञ्चत्यभोक्ष्णं
स्वच्छेऽन्तर्मानसेऽस्मिन् कथमवनिपते ! तेऽम्बुपानाभिलाषः ॥ २७४ ॥
अत्र शोण एव इति नियमो न वाच्यः ॥

श्यामां श्यामलिमानमानयत भोः ! सान्द्रैर्मषीकूर्चकै
मन्त्रं तन्त्रमथ प्रयुज्य हरत श्वेतोत्पलानां श्रियम् ।

चन्द्रं चूर्णयत क्षणाच्च कणशः कृत्वा शिलापट्टके
येन द्रष्टुमहं क्षमे दशदिशस्तद्वक्त्रमुद्राङ्किताः ॥ २७५ ॥

अत्र “ज्योत्स्नाम्” इति श्यामाविशेषो वाच्यः ॥

कल्लोलवैक्षितदृष्टपरुषप्रहारै रत्नान्यमूनि मकरालय ! भावमंस्थाः ॥

किं कौस्तुभेन विहीतो भवतो न नाम याच्चाप्रसारितकरः पुरुषोत्तमोऽपि ॥ २७६ ॥

अत्र एकेन किं न विहीतो भवतः स नाम इति सामान्यं वाच्यम् ॥

तव अधरः अधरोष्ठः शोणो रक्त एव शोणो नदविशेषः ॥ ते तव बाहुः दक्षिणो दानदक्षः
सन्व्येतरो वा स एव दक्षिणः दक्षिणदेशस्थः समुद्रः समुद्रया राजचिह्नभूतया सहित एव समुद्रो
जलधिः कीदृशो बाहुः काकुत्स्थस्य रामस्य वीर्यस्मृतिः पराक्रमस्मरणं तस्याः करणे उत्पादने
पटुः समर्थः समुद्रोऽपि सेतुदर्शनाद्रामस्य स्वबन्धनकर्तृत्वेन रामवीर्यस्मारकत्वात्तथाभूतः एता
वाहिन्यः सेना एव वाहिन्यो नद्यो भवतः पाश्वर् क्षणमपि अभीक्ष्णं निरन्तरं नैव मुञ्चन्ति
नैव त्यजन्तीत्यर्थः ॥ सङ्घरा छन्दः ॥ अत्र शोण एवेत्यवधारणमनुचितम् अन्यजलाशय-
व्यावृत्तेः पिपासाऽनौचित्यातिशयप्रतिकूलत्वादित्यनियमपरिवृत्तत्वं तदाह—अत्रेति ।

विशेषपरिवृत्तमुदाहरति—श्यामामिति । विद्वद्दालभञ्जिकायां राज्ञो विद्याधर-मल्ल-
देवस्योक्तिः ॥ भोः परिजनाः ! यूयं सान्द्रैर्निविडैः मषीकूर्चकैः मषीयुक्ततुलिकाभिः श्यामां
रात्रिं श्यामलिमानं श्यामलतामानयत प्रापयत अथ अथवा मन्त्रं तन्त्रं च प्रयुज्य श्वेतो-
त्पलानां श्रियं शोभां हरत नाशयत ॥ चन्द्रस्यैव रात्रिश्वेतोत्पलयोः शोभाहेतुत्वात्तं द्वेष्टि
चन्द्रमिति चन्द्रं च चन्द्रं वा शिलापट्टके विपुलपपाणफलके कृत्वा निधाय क्षणात् कणशः
चूर्णयत येन एवंविधकरणेन अहं तस्या मृगाङ्गवत्या वक्त्रमेव मुद्राङ्कः सञ्जातो यासु तथा
भूताः दश दिशो द्रष्टुं अवलोकयितुं क्षमे शक्नोमीत्यर्थः ॥ भावनोपनीतं तन्मुखं दशसु दिक्षु
पश्यतो मम चन्द्रादिभिरुद्दीपकतया सन्तापकैः क्रियमाणं प्रतिबन्धमुक्तरीत्याऽपहरतेति
भावः ॥ शार्दूलविक्रीडितं छन्दः ॥ अत्र ज्योत्स्नीरूपरात्रिविशेषस्य विवक्षितत्वाद्विशेषत एव
तदभिधातुमुचितम् अन्यथा ‘श्यामा स्याच्छुरिका निशे’त्यमराच्छ्यामाशब्दस्य निशासामान्य-
वाचितया तद्विशेषस्य प्रतीतौ विलम्बापरोक्षतदाह—अत्रेति ॥ २७५ ॥

अविशेषपरिवृत्तमुदाहरति—कल्लोलेति । भल्लदृशतके पद्यमिदम् । हे मकरालय !
समुद्र ! त्वं कल्लोलैर्महोर्मिभिर्वैलिता या दृषदः पाषाणास्तासां परुषप्रहारैः कठोरताडनैः
अमूनि स्वाश्रितानि रत्नानि माऽवमंस्थाः मा तिरस्कुरु, कुत इत्यत आह—किमिति ।
नामेति प्रसिद्धौ भवतः कौस्तुभेन तदाख्यरत्नेन पुरुषोत्तमः श्रीकृष्णोऽपि पुरुषश्रेष्ठोऽपि च
याच्चार्यं प्रसारितः करो येन तादृशः किन्न विहितः अपि तु याचकः कृत एवेत्यर्थः ॥ वस-
न्ततिलका छन्दः ॥ अत्रैकेन रत्नेन एवंविधोत्कर्षलभादान्येषामपि रत्नानामवमाननं नोचित-
मित्यर्थो विवक्षितः स च कौस्तुभेनेति विशेषतोऽभिधानेन निर्वहति कौस्तुभस्योपकारकत्वेऽपि
अन्यरत्नसामान्यावमानननिषेधायोगात् कौस्तुभस्य रत्नसामन्यान्तर्गतत्वेनाप्रतीतेः अतः
सामान्यपरिवृत्तत्वं तदाह—अत्रेति ॥ २७६ ॥

“साकांक्षः” आकांक्षया सह वर्तते इत्यर्थः । साकांक्षत्वं च ‘अनुपात्तार्थाकाङ्क्षाविषया-

अर्थित्वे प्रकटीकृतेऽपि न फलप्राप्तिः प्रभो ! प्रत्युत-
द्रुह्यन् दाशरथिर्विरुद्धचरितो युक्तस्तथा कन्यया ।

उत्कर्षञ्च परस्य मानयशसोर्विस्त्रंसनं चात्मनः

स्त्रीरत्नञ्च जगत्पतिर्दशमुखो देवः कथं मृष्यते ॥ २७७ ॥

अत्र स्त्रीरत्न “मुपेक्षितु” इत्याकांक्षति ॥ नहि परस्येत्यनेन सम्बन्धो योग्यः ॥

आज्ञा शक्रशिखामणिप्रणयिनो शास्त्राणि चक्षुर्नवं

भक्तिर्भूतपतौ पिनाकिनि पदं लङ्घेति दिव्या पुरी ॥

उत्पत्तिर्द्रुहिणान्वये च तदहो नेह्यवरो लभ्यते

स्याच्चेदेष न रावणः क नु पुनः सर्वत्र सर्वे गुणाः ॥ २७८ ॥

अत्र “स्याच्चेदेष न रावणः” इत्यत एव समाप्यम् ।

श्रुतेन बुद्धिर्व्यसनेन मूर्खता मदेन नारी सलिलेन निम्नगा ।

र्थकत्वम्” तमुदाहरति—अर्थित्व इति । वीरचरिते सीताप्राप्तिनिराशस्य आलस्यवत् उक्तिः ॥ अर्थित्वे याचकत्वे प्रकटीकृतेऽपि प्रभोः रावणस्य फलप्राप्तिः सीतालाभो न । केवलं फल-
प्राप्तिरेव, किन्तु वैपरीत्यमपीत्याह—प्रत्युतेति । विपरीतं द्रुह्यन् ताडकावधादिना द्रोहं कुर्वन्
विरुद्धचरितो यज्ञादिसंरक्षको दाशरथिः रामः तथा प्रार्थ्यमानया कन्यया सीतया युक्तः संयुक्तः
स्वप्रार्थितं स्वयं न लब्धं किन्तु शत्रुणेति वैपरीत्यम् एवं सति परस्य शत्रोः रामस्य मानयश-
सोऽत्कर्षञ्च आत्मनो विस्त्रंसनमवमाननञ्च स्त्रीरत्नं सीताख्यञ्च जगतां पतिः देवो विजिगीषु-
र्दशमुखो रावणः कथं मृष्यते क्षमते न कथंचिदपीत्यर्थः ॥ शार्दूलविक्रीडितं छन्दः ॥ अत्र
साकांक्षितत्वं दर्शयति—अत्रेति । स्त्रीरत्नमित्यस्यार्थः उपेक्षितुमित्यस्यार्थमाकांक्षति अन्यथा
कथं मृष्यत इत्यनेनामर्षार्थकेनावयप्रसङ्गः नहि स्त्रीरत्ने एवामर्षः किन्तु तदुपेक्षायाम् । ननु
परस्येत्यनेन सम्बन्धात्परस्त्रीष्वमर्षो युज्यत एव तथा च स्त्रीरत्नस्य नाऽनर्षयोग्यत्वमित्याशङ्क्यं
निषेधति—नहीति । परस्येत्यस्योत्कर्षेण सह जनितान्वयबोधत्वेन निराकांक्षत्वादिति भावः ॥

अपदयुक्तः अपदेऽस्थाने युक्तः सम्बद्धः ॥ प्रकृतार्थविरुद्धार्थकपदशालित्वमपदयुक्तत्वम्
तमुदाहरति—आज्ञेति । बालरामायणे जनकं प्रति शतानन्दस्योक्तिः ॥ यत्न रावणस्याज्ञा
शक्रस्य शिखामणिः प्रणयिनी प्रिया शिरोधार्या यस्य शास्त्राण्येव नवं नूतनं चक्षुः शास्त्रहृष्टयै-
वाचरणात् तथा भूतपतौ सकलप्राणिनामीश्वरे पिनाकिनि हरे भक्तिः । तथा लङ्घेति प्रसिद्धा
दिव्या उच्छ्रुष्टा पुरी पदं निवासस्थानम् द्रुहिणान्वये ब्रह्मणः कुले चोत्पत्तिर्जन्म तत्तस्मादहो
आश्चर्यम् ईहक् उत्कृष्टगुणगणयुक्तो वरो न लभ्यते दुर्लभ इत्यर्थः । एष रावणः रावयति पीडा-
जननेन लोकानाक्रन्दयतीति तथाभूतश्चेन्न स्यात्तदा क्व नु पुनः सर्वत्र जने सर्वे गुणा न
क्वापीत्यर्थः ॥ रावण एव सर्वगुणशालित्योत्कृष्टा स्यात् जगदाक्रन्दकारित्वेन तु बलवता
दोषेणायमुपेक्ष्य इति भावः ॥ शार्दूलविक्रीडितं छन्दः ॥ अत्र आश्चर्यम् एकोऽपि गरीया-
न्दोषः समग्रमपि गुणग्रामं दूषयतीति चूर्णिकासाहाय्येन रावणोपेक्षैव विवक्षिता सा च स्याच्चे-
देष रावण इत्येतावतैव सम्पन्ना रावणपदस्य जगदाक्रन्दकारित्वरूपार्थान्तरसंक्रमितवाच्यत्वात्
अतः स्याच्चेदेष न रावण इत्यत्रैव काव्यार्थसमाप्तिरुचिता तदनन्तरं क्व नु पुनः इत्यभि-
धानं समाधाने पर्यवस्यद्विवक्षतां रावणोपेक्षाप्रतीतिं स्थगयतीति अपदयुक्तत्वन्तदाह—अत्रेति ।
समाप्यं पद्यमिति शेषः । न त्वमे वक्तव्यमिति भावः ॥ २७८ ॥

सहचरभिन्नः सहचरेषु समभिव्याहृतेषु सहचरेभ्यः समभिव्याहृतेभ्यो वा भिन्नो विजा-
तीयः एवञ्च समभिव्याहृतिविजातीयार्थकत्वं सहचरभिन्नस्य तमुदाहरति—श्रुतेनेति । श्रुतेन

निशा शशाङ्केन धृतिः समाधिना नयेन चालंक्रियते नरेन्द्रता ॥ २७९ ॥

अत्र श्रुतादिभिरुक्तैः सहचरितैर्व्यसनमूर्खतयोर्निरुद्धयोर्भिन्नत्वम् ॥

लग्नं रागावृताङ्गया ॥ २८० ॥

इत्यत्र विदितं तेऽस्त्वित्यनेन श्रीस्तस्मादपसरतीति विरुद्धं प्रकाश्यते ।

प्रयत्नपरिबोधितः स्तुतिभिरद्य शेषे निशा-

मकेशवमपाण्डवं भुवनमद्य निःसोमकम् ।

इयं परिसमाप्यते रणकथाऽद्य दोःशालिना-

मपैतु रिपुकाननातिगुरुरद्य भारो भुवः ॥ २८१ ॥

अत्र “शयितः प्रयत्नेन बाध्यते”—इति विधेयम् । यथा वा—

वाताहारतया जगद्विषधरैराश्वस्य निःशेषितं

ते प्रस्ताः पुनरभ्रतोयकणिकातोव्रज्रतैर्वर्हिभिः ।

तेऽपि क्रूरचमूरुचमवसनैर्नताः क्षयं लुब्धकै-

शास्त्रेण शास्त्रभ्रवणेन वा बुद्धिरलंक्रियते एवं सर्वत्र योज्यम् व्यसनं द्यूतादि मदो यौवनादि-
जन्मा निम्नगां नदी धृतिः धैर्यम् समाधिर्धर्मचिन्ता योगो वा नयो नीतिमार्गः नरेन्द्रता
राजत्वम् ॥ अत्र क्रियादीपकाऽलंकारः ॥ वंशस्थं वृत्तम् । अत्र श्रुतबुद्ध्यादिभ्य उक्त्येभ्यः
सहचरेभ्यो व्यसनमूर्खतयोर्निरुद्धतया विजातीयत्वमित्याह—अत्रेति । सहचरितानां हि प्रायश
एकरूपतया सर्वेषामुपादेयत्वं त्याज्यत्वं वा प्रतीयते तथा हि श्रुतादिसमभिव्याहारेण मूर्खस्य
व्यसनं कर्तव्यमित्यपि स्यात् व्यसनादिसमभिव्याहारेण बुद्धिशालिनः श्रुतमपि त्याज्यं स्या-
दिति एतदेवात्र दूषकतावीजम् ॥ २७९ ॥

प्रकाशितविरुद्धः, प्रकाशितो व्यञ्जितः विरुद्धो विवक्षितार्थस्य प्रतिकूलोऽर्थो येन सः ।
तथा च प्रतिपादितविवक्षार्थविरोधिष्वङ्गकार्थकत्वं प्रकाशितविरुद्धत्वम् ॥ सहचरभिन्ने पदा-
र्थस्यैव तथात्वं अत्र तु वाक्यार्थस्येति ततो भेदः तदुदाहरति—लग्नमिति । अत्रैवोलासे
व्याख्यातमिदम् । अत्र विदितं तेऽस्त्विति वाक्यस्याथां लक्ष्मीस्ततोऽपसरतीति राजस्तुति-
विरोधिनमर्थं प्रकाशयतीति प्रकाशितविरुद्धत्वमित्याह—अत्रेति । विरुद्धप्रकाशनमेव दूषक-
तावीजमिति नित्योऽयं दोषः ॥ २८० ॥

विध्यनुवादायुक्त इति सूत्रांशेन विध्ययुक्तोऽनुवादायुक्तश्चेति दोषद्वयमुक्तम् ॥ तत्र
विध्ययुक्तोऽयुक्तविधिः विवेरयुक्तत्वं च अविवेयस्यैव विवेयत्वेन अयुक्तक्रमतया वेति द्विविध-
स्तत्राद्यमुदाहरति—प्रयत्नेनि । वेणीसंहारे द्रुयोधनं प्रति अश्वत्थाम्न उक्तिः । हे राजन् !
अद्य त्वं निशां रात्रिं व्याप्य शेषे निद्रास्यसि । वर्तमानसामीप्ये इति भविष्यति लट् ।
कीदृशत्वं स्तुतिभिः वैतालिकस्तवैः प्रयत्नेन परिबोधितः प्रबोधितः तथा निद्रास्यसि यथैवं
प्रतिबोधनीय इति भावः । अद्य भुवनमकेशवं श्रीकृष्णरहितं अपाण्डवं पाण्डवैश्च रहितं
निःसोमकं निर्गताः सोमकाः पांचाला यस्मात्तथाभूतं च यतः करोमीति शेषः । अद्य दोःशा-
लिनां ब्राह्मणशालिनां वीरशत्रियाणां इयं रणकथा संग्रामवातां परिसमाप्यते दूरतस्तु संग्राम
इति भावः । अद्य भुवः प्रथिव्याः भारोऽपैतु दूरं यातु कीदृशः रिपुरुपेण काननेनातिगुर-
रित्यर्थः । कालान्तरकर्तव्यत्वसंभावनायाः सर्वथैव निरासाय प्रतिपादमन्त्रेत्युक्तिः ॥ पृथ्वी छन्दः ।
अत्र पाण्डवमयेनाद्यावधि तव निद्रा नाभूदेव अद्य तु मया शमितेषु निःशंकतया निद्रा
णस्त्वं वैतालिकस्तुतिभिः प्रयत्नेन बोध्यसे इति तात्पर्यम् एवं च शयितस्त्वं प्रयत्नेन बोध्यसे
इति विधिर्युक्तो न तु शेषे इति शयनस्य यतः शयित एव बोध्यते न तु बोधितः शेते इत्य-
युक्तविधित्वम् तदाह—अत्रेति ॥ २८१ ॥

द्वितीयमुदाहरति—त्रातेति । मल्लटशतके पद्यमिदम् । विषधरैः सपैः वाताहारतया

दम्भस्य स्फुरितं विदन्नपि जनो जाल्मो गुणानोहते ॥ २८२ ॥
अत्र वाताहारादित्रयं व्युत्क्रमेण वाच्यम् ॥

अरे रामाहस्ताभरणमसलश्रेणिशरण !

स्मरक्रीडाव्रीडाशमन ! विरहिप्राणदमन !

सरोहंसोचंस ! प्रखलदलनोलोत्पलसखे !

सखेदोऽहं मोहं क्लथय कथय केन्दुवन्दना ॥ २८३ ॥

अत्र “विरहिप्राणदमन” इति नानुवाद्यम् ॥

लग्नं रागावृताङ्गत्थत्यादि ॥ २८४ ॥

अत्र विदितं तेऽस्तु इत्युपसंहृतोऽपि तेनेत्यादिना पुनरुपात्तः ॥

हन्तुमेव प्रवृत्तस्य स्तब्धस्य विवरैषिणः ॥

यथास्य जायते पातो न तथा पुनरुन्नतिः ॥ २८५ ॥

वायुभक्षणव्रतधारितया आश्वास्य सर्वेषां विश्वासमुत्पाद्य जगन्निःशेषितं नाशितं जगन्ति निःशेषितुमेव वाताहारत्वमाचरितमिति भावः । ते पुनर्विषधराः अभ्रतोयकणिकापानरूपं व्रतं येषां तादृशैः मेघजलविन्दुमात्राहारैः बहिर्भिर्मथुरैर्ग्रस्ता भक्षिताः सपान्त्रसितुमेव अभ्रतोयकणिकायाः पानव्रतमाचरितमिति भावः । ते बहिर्गोऽपि क्रूरं कर्कशं यच्चमूरोश्चित्रमृगस्य चर्म तदेव वसनं येषां तथाभूतैः लब्धकैः व्याधैः क्षयं नाशं नीताः प्रापिताः । बहिर्मारणायैव चर्मधारिव्रताचरणमिति भावः युक्तोऽयमर्थ इत्याह—दम्भस्येति । जाल्मीऽसमक्ष्यकारी मूर्खः जनः परप्रतार्यः शास्त्रेण धर्माचरणं दम्भः तस्य स्फुरितं चेष्टितं परहिसारूपं विदन्नपि जानन्नपि गुणान्वार्मिकत्वादीन् ईहते सम्भावयति दाम्भिकेष्वाति शेषः । अत्रार्थान्तरन्यासोऽलंकारः । अत्र चर्मवसनं मेघतोयकणिकापानं वा बुभुक्षणं चेत्युत्तरोत्तरं तीव्रमिति तत्क्रमेणैव विधिर्युक्तः तदन्यथाकरणेनायुक्तक्रमतया विध्ययुक्तत्वन्तदाह—अत्रेति ॥ २८२ ॥

अनुवादायुक्तः अयुक्तानुवादः ॥ अयुक्तत्वं चात्र विध्यननुगुणत्वम् ॥ अनुवादश्च सिद्धस्योपन्यासः । तमुदाहरति—अरे इति । नीलोत्पलं प्रति विरहिणः पुनरवगच्छति । अरे सखे ! नीलोत्पल अहं सखेदो दैन्यसहितः अस्मि अत इन्दुवन्दना क्व तत् कथय मदीयं मोहं क्लथय शिथिलीकुरु । कांक्षः रामायाः सुन्दर्या हस्तस्याभरण अलंकारभूत ! अनेन तदागमनस्य तत्र सम्भावना ध्वनिता । पुनः भसलश्रेणिशरण ! भ्रमरावलीगृहभूत ! पुनः स्मरक्रीडाव्रीडाशमन ! उद्दीपकतया कामकौतुकत्रपाशमन ! अनेन मदनोपकारकत्वं ध्वनितम् ! पुनः विरहिप्राणदमन ! स्मरसपक्षत्वेन वियोगिप्राणसंत्रासक ! पुनः सरोहंसोचंस सरःश्रेष्ठभूषण ! पुनः प्रचलानि मन्दमारुतेन चंचलानि दलानि पत्राणि यस्य तथाभूतेत्यर्थः । शिथिलिणी छन्दः । अत्र विरहिणः पुरुषस्य स्वमोहश्लथनप्रार्थनायां विरहिप्राणदमनत्वेनानुवादो न युक्तः विरहिविरोधित्वेन तन्मोहश्लथनायोगात् विधिविरुद्धत्वमेव दूषकताव्रीजमिति नित्योऽयं दोषस्तदाह—अत्रेति ॥ २८३ ॥

त्यक्तपुनःस्वीकृतः ॥ पूर्वं त्यक्तोऽनन्तरं पुनःस्वीकृतः पुनरुपात्तस्तमुदाहरति—लग्नमिति । व्याख्यातमत्रैव अत्र न किञ्चिद्गणयति इत्यन्तेन कर्मकारकेण विदिक्रियान्वये समाप्तेऽपि भृत्येभ्य इत्यादिना पुनः कर्मकारकाभिधानमित्यक्तपुनःस्वीकृतत्वम् ॥ समाप्तपुनरात्ते तु पूर्वोक्तस्य कारकस्य विशेषणदानमिति भेदस्तदाह—अत्रेति । लोके यथा त्यक्तस्य भक्ष्यादेः पुनरुपादानं वैरस्यमायहति तथा सहृदयवैरस्याधानं दूषकताव्रीजमिति नित्योऽयं दोषः ॥ २८४ ॥

अल्लीलः व्रीडादिसमर्पको दोषमुदाहरति—हन्तुमिति । हन्तुं हिंसां सुरतक्रियारूपयोनिताडनं च कर्तुमेव प्रवृत्तस्य स्तब्धस्यानम्रस्य निष्क्रियोन्नतस्य च विवरैषिणः परदोषान्वेषिणः व्रीवरांगमध्यान्वेषिणश्च अस्य दुष्टस्य लिंगस्य च यथा पातोऽपचयः वीरत्याग-

अत्र पुंन्यञ्जनस्यापि प्रतीतिः ॥

यत्रैको दोषः प्रदर्शितस्तत्र दोषान्तराण्यपि सन्ति तथापि तेषां तत्राप्रकृतत्वा-
त्प्रकाशनं न कृतम् ।

कर्णावतंसादिपदं कर्णध्वनिनिर्मितिः । सन्निधानादिबोधनार्थम् । अवतंसादीनि
कर्णाद्याभरणान्येवोच्यन्ते, तत्र कर्णादिशब्दाः कर्णादिस्थितिप्रतिपत्तये ॥ यथा—

अस्याः कर्णावतंसेन जितं सर्वं विभूषणम् ॥

तथैव शोभतेऽत्यथमस्याः श्रवणकुण्डलम् ॥ २८६ ॥

अपूर्वमधुरामोदप्रमोदितदिशस्ततः ॥

आययुभृङ्गमुखराः शिरःशेखरशालिनः ॥ २८७ ॥

अत्र कर्ण-श्रवण-शिरःशब्दाः सन्निधानप्रतीत्यर्थाः ॥

विदीर्णाभिमुखारातिकराळे सङ्गरान्तरे ॥

धनुर्ज्याकिणचिह्नेन दोष्णा विस्फुरितं तव ॥ २८८ ॥

अत्र धनुःशब्द आरूढत्वावगतये । अन्यत्र तु—

जनितशैथिल्यं च जायते तथा उन्नतिरुपचयः रागोद्रेकेण दृढता च पुनर्न जायत इत्यर्थः ।
अत्र पुंन्यञ्जनस्य पुरुषलिंगस्यापि प्रतीतिरल्लोत्वं तदाह—अत्रेति ॥ २८५ ॥

ननूत्सेषु दोषोदाहरणेषु किमुदाहृता एव दोषाः, तथा सत्यन्यलक्षणानां तेषु दर्शनादति-
व्याप्तिः ॥ अथ तत्र दोषान्तराण्यपि सम्भवन्ति तर्हि किमिति न प्रकाशितानीत्याशङ्क्या-
मप्रकृतत्वान्नेति समाधत्ते—यत्रैक इति ॥

अयं दोषाणामेव विषयविशेषे यथासम्भवमदोषत्वे प्रतिपादयितव्येऽर्थदोषाणां सन्निधा-
नत्प्रथममर्थदोषस्यैवादोषत्वं प्रतिपादयति—कर्णेत्यादिना । कर्णावतंसादिपदे कर्णादि-
शब्दप्रयोगः सन्निधानादिबोधनार्थं कर्णस्थित्यादिरूपाधिकार्थप्रतिपत्त्यर्थं क्रियत इत्यर्थः ॥ सूत्रं
व्याचष्टे—अवतंसेति—आदिना शेखरादिपरिग्रहः ॥ तदुदाहरति—अस्या इति । अस्याः
कामिन्याः कर्णावतंसेन कर्णाभरणेन सर्वं विभूषणं जितं तथैवास्याः श्रवणकुण्डलमत्यर्थं शोभत
इत्यर्थः ॥ अत्रावतंसपदेनैव च कुण्डलपदेनैव च कर्णश्रवणाभरणोक्तावपि कर्णादिपदस्य
कर्णादिस्थितिव्यञ्जकतया न पुनरुक्तत्वादि दोषः ॥ २८६ ॥

न केवलं कर्णश्रवणपदयोरेवायं महिमा किन्त्वन्येषामपीत्युदाहरणान्तरमाह—अपूर्वेति ।
अपूर्वो लोकोत्तरो मधुरो दृढो य आमोदो गन्धपुष्पादिपरिमलस्तेन प्रमोदिताः सुगन्धिता
दिशो यैः भृङ्गैर्भ्रमरैर्मुखराः सञ्जातशब्दाः भ्रमरकृतगुंजारवयुक्ताः शिरःशेखरशालिनः शिरो-
भूषणशोभिन्ः पुरुषाः आययुरागता इत्यर्थः ॥ अत्रापि शिखास्वापीडशेखराविति कोशात्
शेखरपदेनैव शिरोभूषणोक्तावपि शिरःपदस्य शिरःस्थितिव्यञ्जकतया न पुनरुक्तत्वादोषस्त-
दाह—अत्रेति ॥ २८७ ॥

सन्निधानादीत्यादिशब्दार्थं दर्शयन्नुदाहरणान्तरमाह—विदीर्णेति । हे राजन् ! आदौ
विदीर्णाः विक्षताः शरनिर्मिन्नाः पश्चादभिमुखा अनुकूलाः वशतां गताः ये अरातयः शत्रवस्तैः
कराले व्याप्ते भीषणे वा संगरान्तरे संग्राममध्ये तव धनुर्ज्यायाः धनुर्माँव्याः किणो व्रणः स
एव चिह्नं लिंगं यस्य तादृशेन दोष्णा बाहुना विस्फुरितमित्यर्थः ॥ अत्र मौर्वीज्या शिञ्जनी
गुण इति कोशात् ज्याशब्देनैव धनुर्गुणोक्तावपि धनुःशब्दप्रयोगो ज्याया आरूढत्वप्रतीत्ये
तत्प्रतीत्या च किणस्य प्रहारकृतत्वमवगम्यते तदवगमे च वर्णनीयोत्कर्ष इति न पुनरुक्तत्वा-
दिदोषस्तदाह—अत्रेति ॥ २८८ ॥

यत्र तु आरूढत्वप्रतीतिरूपं प्रयोजनं नास्ति तत्र न धनुःशब्दोपादानं तदाह—अन्यत्र

ज्याबन्धनिष्पन्दभुजेन यस्य विनिःश्वसद्वक्त्रपरम्परेण ॥
 कारांगृहे निर्जितवासवेन लङ्घेद्वरेणोषितमाप्रसादात् ॥ २८९ ॥
 इत्यत्र केवला ज्याशब्दः ।

प्राणेश्वरपरिष्वङ्गविभ्रमप्रतिपत्तिभिः ॥

मुक्ताहारेण लसता हसतीव स्तनद्वयम् ॥ २९० ॥

अत्र मुक्तानामन्यरत्नामिश्रितत्वबोधनाय मुक्ताशब्दः ।

सौन्दर्यसम्पत्तारुण्यं यस्यास्ते ते च विभ्रमाः ॥

षट्पदान् पुष्पमालेव कान् नाकर्षति सा सखे ! ॥ २९१ ॥

अत्रोत्कृष्टपुष्पविषये पुष्पशब्दः । निरुपपदो हि मालाशब्दः पुष्पस्रजमेवाभिधत्ते ।
 (७८) स्थितेष्वेतत्समर्थनम् ॥ ५८ ॥

न खलु कर्णावतंसादिवज्रघनकाञ्चीत्यादि क्रियते ।

जगाद मधुरां वाचं विशदाक्षरशालिनीम् ॥ २९२ ॥

त्विति । तादृशमुदाहरति—ज्याबन्धेति । रघुवंशे इन्दुमतीं प्रति सुनन्दाया उक्तिः यस्य कार्त्तवीर्यस्य कारागृहे बन्धनागारे निर्जितवासवेन लङ्घेद्वरेण आप्रसादात्प्रसादपर्यन्तमुषितं स्थितम् कीदृशेन ज्याया मौर्व्या यो बन्धो बन्धनं तेन निष्पन्दा निष्क्रिया निश्चेष्टा भुजा यस्य तथाभूतेन अत एव विशेषतो निःश्वसती वक्त्रपरंपरा मुखपक्तिर्यस्य तथाभूतेनेत्यर्थः ॥ पुरा किल जलक्रीडार्थं स्वविलासिनीसार्धं रेवावारिप्रवाहपतितं कार्त्तवीर्यं दृष्ट्वा रुषितं रूषणं युद्धे जित्वा कार्त्तवीर्यो निजचापवन्धनेन तं बन्धेति श्रीमद्रामायणीया कथाऽत्रानुसंधेया ॥ उपजातिश्छन्दः ॥ अत्रारूढत्वप्रतीतिरूपप्रयोजनाभावाद्धनुःशब्दानुपादानन्तदाह—अत्रेति ॥ २८९ ॥

उदाहरणान्तरमाह—प्राणेद्वरेति । स्तनद्वयं प्राणेश्वरस्य परिष्वंगे आलिंगने ये विभ्रमाः नायिकाया हावभावभेदास्तेषां प्रतिपत्तिभिर्ज्ञानैरुपलक्षितं लसता शोभमानेन मुक्ताहारेण हसतीत्युत्प्रेक्षा ॥ मुक्ताहार एव शुभ्रत्वास्तनद्वयस्य हास इत्यर्थः ॥ अत्र हारशब्दस्य मुक्तासः न्दर्भशक्तत्वेऽपि न मुक्ताशब्दवैयर्थ्यम् पद्मरागादिरत्नान्तरामिश्रितत्वप्रतिपादनेनोत्प्रेक्षायामुपयोगात्तदाह—अत्रेति ॥ २९० ॥

उदाहरणान्तरमाह—सौन्दर्येति । हे सखे ! सा वनिता कान्पुरुषान्नाकर्षति न वशीकरोति अपि तु सर्वानेव, केव षट्पदान् पुष्पमालेव सा का यस्याः सौन्दर्यसम्पत् सौन्दर्यातिशयः तारुण्यं चास्ति ते ते अनुभवैकवेद्या विभ्रमा हावभावभेदाः सन्तीत्यर्थः । अत्र निरुपपदान्मालाशब्दादेव पुष्पस्रजप्रतीतेः पुष्पपदमुत्कृष्टपुष्पत्वे संक्रमितवाच्यन्तदाह—अत्रेति । ननु रत्नमाला शब्दमालेत्यादिप्रयोगदर्शनात् मालाशब्दस्य पुष्पस्रज्मात्रे शक्तिरिति चेन्न निरुपपदस्य तथात्वात् तदाह—निरुपपदो हीति ॥ २९१ ॥

नन्वेवं जितमपुष्टार्थेन ईदृशप्रयोजनस्य सर्वत्र वक्तुं शक्यत्वात् तथा च जघनकाञ्च्यादिपदप्रयोगप्रसंग इत्यत आह—स्थितेष्विति । स्थितत्वं चादिप्रयोगविषयत्वम् समर्थनं युक्तिप्रदर्शनम् तथा च चमत्कारजनकतया स्थितेषु महाकविप्रयुक्तेष्वेव हि पदेष्वेतत्समर्थनं न तु स्वेच्छया पदमात्रे तादृशं च कर्णावतंसादिपदमेव न जघनकाञ्च्यादि । न खल्विति ॥ क्रियते प्रयुज्यते महाकविभिरिति शेषः ॥

ननु वामनेन काव्यालङ्कारे जगाद मधुरां वाचमिष्यत्र जगादेति क्रिययोक्तार्थस्यापि वाचमिति विशेष्यस्य नानर्थक्यं मधुरां विशदाक्षरशालिनीमिति विशेषणदानार्थं तदुपादानात् अन्यथाऽनन्वयः स्थितेष्विति मधुरां विशदाक्षरशालिनीमिति जगादेत्यादिना न युक्तमित्य-

इत्यादौ क्रियाविशेषणत्वेऽपि विवक्षितार्थप्रतीतिसिद्धौ “गतार्थस्यापि विशेष-
व्यस्य विशेषणदानार्थं क्वचित्प्रयोगः कार्यः”-इति न युक्तम् । युक्तत्वे वा,
चरणत्रपरित्राणरहिताभ्यामपि द्रुतम् ।

पादाभ्यां दूरमध्वानं व्रजन्नेव न खिद्यते ॥ २९३ ॥

इत्युदाहार्यमिति—

(७६) ख्यातेऽर्थे निर्हेतोरदुष्टता । यथा—

चन्द्रं गता पद्मगुणान्न भुङ्क्ते पद्माश्रिता चान्द्रमसीमभिरुयाम् ॥

उमामुखं तु प्रतिपद्य लोला द्विसंश्रयां प्रीतिमवाप लक्ष्मीः ॥ २९४ ॥

अत्र रात्रौ पद्मस्य सङ्कोचः, दिवा चन्द्रमसश्च निष्प्रभत्वं लोकप्रसिद्धमिति तु
न भुङ्क्ते इति हेतुं नापेक्षते ।

(८०) अनुकरणे तु सर्वेषाम् ॥

सर्वेषां श्रुतिकटुप्रभृतीनां दोषाणाम् । यथा—

मृगचक्षुषमद्राक्षमित्यादिकथयत्ययम् ॥

पश्यैष च गवित्याह सुत्रामाणं यजेति च ॥ २९५ ॥

न्तेन ॥ गतार्थस्य पदान्तरैरेणोक्तार्थस्य इति न युक्तमिति । किन्तु जगाद मधुरं विद्वान्
विशदाक्षरशालि चेति पठनेन मधुरं विशदाक्षरशालि च यथा स्यात्तथा जगादेत्यादिरीत्या
क्रियाविशेषणतया विवक्षितार्थप्रतीतिसम्भवाद्वाचमित्यनर्थकमेवेति भावः ॥ २९२ ॥

अत्र क्रियाविशेषणत्वं न योग्यं स्वयं तदुदाहरति—चरणेति । एषः पुरुषः चरणौ त्रायते
इति चरणत्रमुपानहं तेन यत्परित्राणं तद्रहिताभ्यामपि पादाभ्यां द्रुतं दूरमध्वानं व्रजन् गच्छन्
न खिद्यते दुःखं न प्राप्नोतीत्यर्थः । अत्र चरणत्रेत्यादिपादविशेषणमेव न क्रियाविशेषणार्ह-
मित्युत्तरदेशसंयोगानुकूलपादविहरणार्थकेन व्रजधातुना उक्तार्थस्यापि पादाभ्यामित्यस्य नान-
र्थक्यम् उक्तविशेषणदानार्थमुपात्तत्वात् तदाह—इत्युदाहार्यमिति । तथा च यत्र यदुपादानं
विना विशेषणदानासम्भवेन विवक्षितार्थप्रतीतिविघातस्तत्रैव गतार्थस्यापि तस्योपादानं युक्तं
नान्यत्रेति सिद्धम् ॥ २९३ ॥

अथ निर्हेतोरदुष्टत्वं गीतिवृत्तेनाह—ख्यातेऽर्थे इति । ख्याते तद्धेतुकत्वेन प्रसिद्धे उदा-
हरति—यथेति । कुमारसम्भवे पद्यमिदम् लोला लक्ष्मीः चन्द्रगता सती पद्मगुणान् सौरमा-
दीन् न भुङ्क्ते नानुभवति रात्रौ पद्मस्य संकुचितत्वात् पद्माश्रिता दिवा विकसत्कमलाश्रिता सती
चान्द्रमसी चन्द्रसम्बन्धिनीमभिरुयां परमां शोभां न भुङ्क्ते उमायाः पार्वत्या मुखं तु प्रतिपद्य
प्राप्य द्विसंश्रयां चन्द्रपद्मोभयगतां प्रीतिमवापेत्यर्थः । उमामुखस्योभयगतगुणशोभाश्रयत्वादिति
भावः । अत्र रात्रौ चन्द्रगताया लक्ष्म्याः पद्मगुणानुपभोगे पद्मसंकोचो हेतुः दिवा च पद्माश्रि-
तायाः चन्द्रगुणानुपभोगे चन्द्रस्य निष्प्रभत्वं हेतुः ते चातिप्रसिद्धेरेवावगम्येते इति न तदुपा-
दानापेक्षेति न निर्दोषहेतुत्वदोषस्तदाह—अत्रेति ॥ २९४ ॥

अथ पदादिदोषाणामपि क्वचिददोषत्वमाह—अनुकरणे त्विति । अनुकरणत्वं च
सदृशशब्दमात्रवीथ्यतात्पर्यकोच्चारणविषयत्वम् तस्मिन्सर्वेषां श्रुतिकटुवादीनामदुष्टतेत्यर्थः ।
उदाहरति—मृगेति । मृगचक्षुषं मृगनेत्रम् सुत्रामाणमिन्द्रम् अत्र प्रथमार्धे शृंगारव्यञ्जकेऽद्रा-
क्षमिति पदं श्रुतिकटु तृतीयपादे न केवला प्रकृतिः प्रयोक्तव्येति विरोधाद् गोपदं च्युतिसं-
स्कृति चतुर्थपदि सुत्रामपदं काव्यादराविषयत्वादप्रयुक्तम् परन्तु परीकानुकरणादेतेषामदुष्टता
प्रतिपादितदूषकतावीजस्य वैरस्योत्पादनस्यैवामावादीति भावः ॥ २९५ ॥

(८१) वक्त्राद्यौचित्यवशादोषोऽपि गुणः क्वचित्क्वचिन्नोभौ ॥५९॥

वक्तृ-प्रतिपाद्य-व्यङ्ग्य-वाच्य-प्रकरणादीनां महिम्ना दोषोऽपि क्वचिद्-
गुणः क्वचिन्न दोषो न गुणः । तत्र वैयाकरणादौ वक्तरि प्रतिपाद्ये च, रौद्रादौ
च रसे व्यङ्ग्ये कष्टत्वं गुणः क्रमेणोदाहरणम् ।

दीधीङ्खवेवीङ्समः कश्चिद्गुणवृद्धयोरभाजनम् ॥

क्विप्प्रत्ययेनिभः कश्चिद्यत्र सन्निहिते न ते ॥ २९६ ॥

यदा त्वामहमद्राक्षं पदविद्याविशारदम् ॥

उपाध्यायं तदाऽस्माप्य समस्त्राक्षं च सम्मदम् ॥ २९७ ॥

अन्त्रप्रोतबृहत्कपालनलकृष्णकणत्कणप्रायप्रेङ्खितभूरभूषणरघोराघोषयन्त्यम्बरम् ॥

पीतच्छर्दितरक्तकर्दमघनप्राग्भारघोरोल्लस-

द्वथालोलस्तनभारभैरववपुर्दण्डितं धावति ॥ २९८ ॥

इदानीं वक्त्रादिमहिम्ना दोषस्यापि क्व चिद्रसोत्कर्षकारित्वाभावादोषत्वाभावमात्रम्
क्वचित्तु प्रकृतरसोत्कर्षकत्वात् भाक्तो गुणव्यवहारोऽपीत्याह-वक्त्रादीति । वक्त्रादीनाम्
औचित्यवशात्तदनुसारात् सूत्रं व्याकरोति-क्वचिन्नति । दोषस्य गुणत्वं कुत्रेत्याह-तत्रेति ।
स्ववैयाकरणत्वं प्रतिपिपादयिषौ वक्तरीत्यर्थः । रौद्रादौ आदिना वीरवीरभक्तयोः परिग्रहः । कष्ट-
त्वमर्थस्य दुरुहत्वं शब्दस्य श्रुतिकटुत्वं च वैयाकरणे वक्तरि कष्टत्वरूपदोषस्य गुणत्वमुदाह-
रति-दीधीङ्खानि । अस्मिन् ग्रामे कीदृशा लोका इति प्रश्नस्योत्तरम् कश्चित्पुरुषः दीधीङ्
वेवीङ् धातुद्वयम् इडिति आगमस्तैः समः यतः गुणस्य पाण्डित्यदानशौर्यधैर्यादेः वृद्धेः समुद्देशे
अभाजनमनाश्रयः धातुपक्षे दीधीवेवीटामिति गुणवृद्धिनिषेधेन तेषां तथात्वम् कश्चित्पुरुषः
क्विप्प्रत्ययेन निभस्तुल्यः सर्वतः प्रातलोषः । क्विप्प्रत्ययोऽपि तथाभूतः । यत्र यस्मिन् पुरुषे
सन्निहिते समीपस्थे सति ते गुणवृद्धी न अन्यस्यापि न भवतः क्विप्प्रत्यये सन्निहितेऽपि लिट्
भित्भृट् इत्यत्र किडिति चेति निषेधात् गुणवृद्धी न भवत इत्यर्थः । अत्र विलम्बेनार्थप्रत्ययेऽपि
वक्तुर्वैयाकरणव्युत्पत्त्यतिशयप्रतीतेर्गुणत्वमिति भावः ॥ २९६ ॥

वैयाकरणे प्रतिपाद्ये कष्टत्वरूपदोषस्य गुणत्वमुदाहरति-यदा त्वामिति । पदानां
सुप्तिङन्तरूपाणां विद्या शास्त्रं व्याकरणशास्त्रं तत्र विशारदं निपुणं त्वामहं यदाऽद्राक्षं दृष्टवान्
तदा उपाध्यायं गुरुमस्माप्य सादृश्यात् स्मृतवान् सम्मदं हर्षञ्च समस्त्राक्षं प्रातवानस्मीत्यर्थः ।
अत्र पदविद्याविशारदं त्वामिति वैयाकरणस्य सम्बोध्यत्वेन श्रुतिकटुत्वरूपकष्टत्वं गुणः । वैया-
करणसामाजिकस्य वक्तृव्युत्पत्तिज्ञानेन चमत्कारात् दोषत्वाभावः ॥ २९७ ॥

रसरूपव्यंग्यमहिम्ना श्रुतिकटोर्गुणत्वमुदाहरति-अन्त्रेति । वीरचरिते लक्ष्मणकर्तृकं
ताटकाया वर्णनमिदम् । का पुनरियं दपेण गर्वेणोद्धतं यथा तथा धावति । कीदृशी
अन्त्रेषु पुरीतस्तु प्रोतानि ग्रथितानि बृहन्ति महान्ति यानि कपालानि शिरोऽस्थीनि नलकानि
जंघास्थीनि च तान्येव क्रूरं यथा स्यात्तथा कृणन्ति सशब्दानि कङ्कणानि करभूषणानि तत्पा-
याणि तद्वद्बहुलानि प्रेक्षितानि चञ्चलानि यानि भूरभूषणानि बहुभूषणानि ग्रैवेयकाङ्गदादीनि
तेषां रवेः शब्दैः अम्बरमाकाशमाघोषयन्ती समन्ताच्छब्दायमानं कुर्वन्ती तथा पूर्वं पीतं
पश्चाच्छर्दितं वान्तं यद्रक्तं तदेव कर्दमः पङ्कस्तेन घनो व्याप्तो यः प्राग्भारः उत्तरका-
यस्तत्र घोरं यथा तथा उल्लसन्तौ विपुलतया व्यक्तं दृश्यमानौ व्यालोलौ वेगवशाच्चलन्तौ
यौ स्तनौ तयोर्मरिणैर्भयङ्करं वपुः शरीरं यस्यास्तथाभूतेत्यर्थः । अत्र कठिनशब्दस्य
वीरभत्सरसगतौजोगुणव्यङ्ग्यनद्वारा वीरभत्सरसंज्ञकत्वात् कष्टत्वं गुणत्वम् ॥ २९८ ॥

वाच्यवशाद्यथा—

मातङ्गाः ! किमु वल्गितैः किमफलैराडम्बरैजम्बुकाः !
सारङ्गा ! महिषा ! मदं व्रजथ किं शून्येषु शूरा न के ॥

कोपाटोपसमुद्भटोत्कटसटाकोटेरिभारेः पुरः

सिन्धुध्वानिनि हुङ्कृते स्फुरति यत्तद्गर्जितं गर्जितम् ॥ २९९ ॥

अत्र सिंहे वाच्ये परुषाः शब्दाः । प्रकरणवशाद्यथा—

रक्ताशोक ! कुशोदरी क नु गता त्यक्त्वानुरक्तं जनं
नो दृष्टेति मुधैव चालयसि किं वातावधूतं शिरः ।

उत्कण्ठाघटमानषट्पदघटासङ्घट्टदृच्छ—

स्तत्पादाहतिमन्तरेण भवतः पुष्पोद्गमोऽयं कुतः ॥ ३०० ॥

अत्र शिरोनेनेन कुपितस्य वचसि ! कचिन्नोरसे न गुणो दोषः । यथा—

शीर्णघ्राणांघ्रिपाणोन्म्रणिभिरपघनैर्घर्घराव्यक्तघोषान्
दीर्घाघ्रातानघौघैः पुनरपि घटयत्येक उल्लाघयन् यः ।

वाच्यमहिम्ना कष्टत्वस्य गुणत्वमुदाहरति—मातङ्गा इति । हे मातङ्गाः ! गजाः ! वल्गि-
तैर्गतिविशेषैः किमुप्रयोजनमिति शेषः । हेजम्बुकाः ! शृगालाः अफलैर्व्यर्थैः आडम्बरैर्गर्जितैः
किम् । तथा हे सारङ्गाः ! मृगाः महिषाः अरण्यलुलायाः मदं किम् किमर्थं व्रजथ शून्येषु
चलवद्रहितेषु के न शूरा अपि तु सर्वेऽपि । किं तर्हि सार्यकं तत्राह—कोपेति । कोपस्य आटोप
उद्रेकस्तेन समुद्भट्टा उत्कटा उत्थिताः सटानां ग्रीवारोम्णां कोटयोऽग्रभागा यस्य तथाभूतस्य
इमारेः सिंहस्य सिन्धुध्वानिनि समुद्र इव ध्वनिशालिनि तादृशे हुङ्कृते हुङ्कारे पुरः अग्रे
स्फुरति सति यद्गर्जितं तदेव गर्जितं सफलगर्जितमित्यर्थः । अत्र सिंहे ओजस्विनि वाच्ये
तन्निष्ठौजोगुणप्रकाशकाः दीर्घसमासविकटवर्णा अनुगुणा एव न दुष्टा इत्याह—अत्रेति ॥ २९९ ॥

प्रकरणमहिम्ना कष्टत्वस्य गुणत्वमुदाहरति—रक्तेति । विक्रमोर्वशीये पुष्करवस उक्तिः ।
हे रक्ताशोक ! वृक्षविशेष ! अनुरक्तं जनं मद्रूपं त्यक्त्वा कुशोदरी उर्वशी क नु गता ।
वातचालितां तदग्रशाखां दृष्ट्वा पुनराह—नो दृष्टेतीति । इतीत्यनन्तरं सूचयितुमिति शेषः ।
वातेनावधूतं कम्पितं शिरः मुधैव वृथैव किं कुतः चालयसि । मिथ्यात्वं समर्थयति—उत्क-
ण्ठेति । तस्याः कुशोदर्याः पादाहति पादघातमन्तरेण विना भवतस्तवायमदृष्टपूर्वः पुष्पो-
द्गमः पुष्पोदयः कुतः कथं जातः स्त्रोणां पादाघातादशोके पुष्पोद्गम इति कविप्रसिद्धेः ।
कीदृशः पुष्पोद्गमः उत्कण्ठया औत्सुक्येन घटमाना युक्ता मिलिता वा ये षट्पदास्तेषां या
घटा समूहस्तस्या यः संघट्टो गाढमिलनं तेन दष्टाः खण्डिताश्छदाः पत्राणि यस्य तथाभूत
इत्यर्थः । अत्र मिथ्याशिरोऽवधूनेनेन, कोपप्रकरणम् तदौचित्यात्कष्टत्वं गुण इत्याह—अत्रेति ।
दीर्घसमासविकटवर्णयोः क्रोधप्रकर्षद्योतकत्वेन गुणत्वमिति भावः ॥ ३०० ॥

कचिन्न दोषो न गुण इत्यस्योदाहरणं प्रदर्शयन्नाह—कचिदिति । नीरसे शृंगारादि-
रसशून्ये । यत्स्युदाहरति—शीर्णघ्राणेति । मयूरकविकृते सूर्यशतके सूर्यस्तुतिरियम् ।
तस्य घर्माशोः सूर्यस्य घृणयः किरणा वो युष्माकं ग्रहसां पाप्मनां विघातं शीघ्रं धिदधतु स
कः य एकोऽसहायः सन् शीर्णं विदीर्णं घ्राणांघ्रिपाणि येषां तान् तथा व्रणिभिर्ब्रणयुक्तैः अपघ-
नैरङ्गैः शेषावयवैः उपलक्षितान् अत एव घर्षरो बलवद्धारिष्वनिस्तद्व्यक्तो वर्णप्रतिभारहितो
घोषः शब्दो येषां तान् अथवा अघौघैः पापसमूहैः दीर्घाघ्रातान् दृढव्याप्तान् गलत्कुष्ठिनो
जनान् उल्लाघयन् नीरोगीकुर्वन् पुनरपि घटयति भूयोऽपि नवीकरोति कीदृशस्य घर्माशोः

धर्मांशोस्तस्य बोऽन्तर्द्विगुणघनघृणानिघननिर्विघ्नवृत्ते-
दन्तार्घाः सिद्धसङ्घैर्निदधतु घृणयः शीघ्रमहोविघातम् ॥ ३०१ ॥

अप्रयुक्तनिहतार्थो श्लेषादावदुष्टौ । यथा—

येन ध्वस्तमनोभवेन बलिजित्कायः पुरा स्त्रीकृतो
यश्चोद्बृत्तभुजङ्गहारवलयो गङ्गां च योऽधारयत् ॥
यस्याहुः शशिमच्छिरो हर इति स्तुत्यं च नामामराः
पायात्स स्वयमन्धकक्षयकरस्त्वां सर्वदोमाधवः ॥ ३०२ ॥

अत्र साधवपक्षे शशिमन्धकक्षयशब्दावप्रयुक्तनिहतार्थौ ।

अश्लीलं क्व चिद्गुणः । यथा सुरतारम्भगोष्ठ्याम्, “द्वयर्थैः पदैः पिशुनयेच्च
रहस्यवस्तु” इति कामशास्त्रस्थितौ—

करिहस्तेन सम्बाधे प्रविश्यान्तर्विलोडिते ॥

अन्तर्द्वये द्विगुणा बहुला घना निविडा या घृणा कृपा तन्निघ्ना तदायत्ता निर्विघ्ना विघ्नरहिता
वृत्तिर्व्यवसायो यस्यैवंभूतस्य कीदृशा घृणयः सिद्धानां देवविशेषाणां संधेः दन्ता अर्घाः
पूजोपहारा येषां तथाभूता इत्यर्थः । स्रग्धरा छन्दः । शब्दचित्रेऽस्मिन्काव्ये सतोऽपि कवि-
निष्ठसूर्यविषयकभावस्य न प्राधान्यमिति नीरसत्वव्यपदेशः । तेनानुप्रासैकपरतया नीरसत्वा-
त्कष्टत्वं न गुणो न दोष इति बोध्यम् ॥ ३०१ ॥

श्लेषे अप्रयुक्तनिहतार्थयोरदोषत्वमुदाहरति—येनेति । चन्द्रकवेः पद्यमिदम् अत्र
विष्णुपक्षे स माधवो लक्ष्मीपतिः त्वां स्वयं पापात् रक्षतु स कः येन अनः शकटं शकटासुरः
ध्वस्तं पातितं तथा अभवेन अजन्मना येन बलिं जयतीति बलिजिद्वल्लिजयनशीलः स्वस्य
कायो देहः पुरा अमृतहरणप्रस्तावे स्त्रीकृतः मोहिनीरूपतां प्रापितः यश्च उद्बृत्तस्य हतस्य
भुजङ्गस्य कालियसर्पस्य हन्ता रवाणां शब्दानां नाम्नां लयो यत्र तादृशः नामरूपात्मकज्ञगतो
ब्रह्मणि लय इति वेदान्तसमातम् । यः अगं गोवर्द्धनं गां पृथिवीं च आधारयत् धृतवान्
अमरा देवा यस्य शशिनं चन्द्रं मथ्नातीति शशिमत् राहुस्तस्य शिरो हरतीति शशिमच्छि-
रोहर इति स्तुत्यं स्तवनीयं नाम आहुः । अन्धकानां यादवानां क्षयं निवासं द्वारकारूपं गृहं
कृतवान् सर्वदः सर्वदाता चतुर्वर्गप्रदः । क्षयो गेहे च कल्पान्ते इति हैमः । शिवपक्षे तु स
उमाधवः शिवः सर्वदा त्वां पायात् स कः ध्वस्तमनोभवेन नाशितकन्दर्पेण येन पुरा त्रिपुर-
वधकाले बलिजितो विष्णोः कायः अस्त्रीकृतो बाणरूपतां प्रापितः । यश्च उद्बृत्ता उद्धता ये
भुजङ्गा वासुक्यादयस्त एव हारा वलयानि च यस्य सः यो गङ्गामधारयत् उत्तमांगेन धृतवान्
यस्य शिरः शशिमच्चन्द्रयुक्तम् यस्य हर इति ब्रह्मादिसंहारकत्वेन स्तुत्यं नाम अमरा आहुः ।
अन्धकनामदैत्यस्य क्षयो नाशस्तत्कर्तृत्यर्थः ॥ अत्र विष्णुपक्षे शशिमत्पदस्य राहावप्रयुक्तत्वं क्षय-
पदस्य गृहे निहतार्थत्वं च न दोषः श्लेषनिर्वाहकत्वात्तदाह—अत्रेति । शार्दूलविक्रीडितं छन्दः ॥

अनुचितार्थनिरर्थकावाचकानां नित्यदोषत्वेन तानपहाय अश्लीलस्य प्रतिप्रसवमाह—
अश्लीलमिति । सुरतारम्भाय गोष्ठ्यां वार्तायाम् ।

ताम्बूलदानविधिना विस्मयेद्वयस्याम् । द्वयर्थैः पदैः पिशुनयेच्च रहस्यवस्तु ॥

इत्यादिकामशास्त्रस्य स्थितौ सत्यामित्यर्थः । ब्रीडाव्यञ्जकस्याश्लीलस्य गुणत्वमुदाहरति—
करोति । पुंसो वीरस्य ध्वजः केतुः साधनस्य सैन्यस्यान्तः मध्ये प्रविश्य उपसर्पन्नितस्ततो

उपसर्पन् ध्वजः पुंसः साधनान्तर्विराजते ॥ ३०३ ॥

शमकथासु—

उत्तानोच्छूनमण्डूकपाटितोदरसन्निभे ॥

क्लेदिनि स्त्रोत्रणे सक्तिरकृमेः कस्य जायते ॥ ३०४ ॥

निर्वाणवैरदहनाः प्रशमादरीणां नन्दः तु पाण्डुतनयाः सह माधवेन ।

रक्तप्रसाधितभुवः क्षतविग्रहाश्च स्वस्था भवन्तु कुरुराजसुताः सभृत्याः ॥

अत्र भाव्यमङ्गलसूचकम् ।

सन्दिग्धमपि वाच्यमहिम्ना काचिन्नियतार्थप्रतीतिकृत्त्वेन व्याजस्तुतिपर्यव-
सायित्वे गुणः यथा—

पृथुकार्तस्वरपात्रं भूषितनिःशेषपरिजनं देव ।

गच्छन् विराजते, कीदृशे साधनान्तःसम्बाधे नराश्चादिभिः सङ्कटे तथा करिणां हस्तेन शुण्डेन विलोडिते सावकाशे कृते इत्यर्थः । अत्र पुंसः कामिनः ध्वजो लिङ्गं साधनस्य स्त्रीवरा-
ङ्गस्य अन्तः प्रविश्य उपसर्पन् गतागतं कुर्वन् विराजते कीदृशे सम्बाधे सङ्कुचिते कथं प्रवेश-
स्तत्राह—करोति ।

तर्जन्यनामिके युक्ते मध्यमा स्याद्वहिष्कृता । करिहस्तः समुद्दिष्टः कामशास्त्रविशारदैः ॥

इति । करिहस्तो नाम कठिनयोनिशैथिल्यापादको बहिष्कृतमध्यमाङ्गुलीकः संयुक्ततर्ज-
न्यनामिकारूपः । तेन विलोडिते विकासिते क्लेदिते वा इति गुप्ताऽश्लीलार्थः । अत्रोक्तकाम-
शास्त्रेण सुरतारम्भोपयुक्तवार्तायामश्लीलार्थस्यानुमतत्वात् व्युत्पत्तिप्रकटनात् उदासीनवञ्चनया
स्वार्थसम्पत्त्या च रसोत्कर्षत्वाच्च करिहस्तादिव्यश्लीलेषु गुणत्वम् ॥ ३०३ ॥

शमकथास्वपि अश्लीलत्वस्य गुणत्वमित्युदाहरति—उत्तानेति । उत्तानो वैपरीत्येन
स्थितः उच्छूनः शोफवर्धश्च यो मण्डूको मेकस्तस्य पाटितं विदारितं यदुदरं तत्सन्निभे
तत्तुल्ये क्लेदिनि क्लिप्ते सवन्मन्मथजले स्त्रीव्रणे वराङ्गभूते कस्य अकृमेः कृमिभिन्नस्य
सक्तिरासक्तिर्जायत इत्यर्थः । तदासक्तः कृमिरेवेति भावः । अत्र शान्तिकथायां शुगुप्ता-
श्लीलत्वं गुणः वैराग्यहेतुवृणोत्पादनेन शान्तिपोषकत्वात् ॥ ३०४ ॥

अमङ्गलव्यङ्गकस्याश्लीलस्य भाव्यर्थसूचकतया गुणत्वमुदाहरति—निर्वाणेति । वेणीसंहारे
संहारे सूत्रधारस्योक्तिः ॥ पाण्डुतनयाः युधिष्ठिरादयः अरीणां प्रशमात्कलहोपशमात् निर्वाणः
शान्तो वैरं विरोध एव दहनोऽनिर्येषां तथाभूताः सन्तः माधवेन श्रीकृष्णेन सह नन्दन्तु
समृद्धा भवन्तु तथा सभृत्याः कुरुराजस्य धृतराष्ट्रस्य सुताः रक्ताऽनुरक्ता प्रसाधिता प्रकर्षण
साधिता वशीकृता च भूयैस्तादृशाः क्षतो निवृत्तो विग्रहः कलहो तेषां ते खण्डितयुद्धाश्च सन्तः
स्वस्थाः सुखिनो भवन्वित्यर्थः । अत्र प्रशमात् नाशात् रक्तं रुधिरं तेन प्रसाधितालङ्कृता
भूयैस्तादृशाः क्षतविग्रहाः खण्डितशरीराश्च सन्तः स्वस्था मृताः भवन्वित्यमङ्गलार्थो व्यज्यते
इदञ्चामङ्गलाश्लीलत्वं भाव्यर्थसूचकतया गुणस्तदाह—अत्र भाव्येति ॥ ३०५ ॥

सन्दिग्धत्वस्यापि कचिद्गुणत्वमित्याह—सन्दिग्धमिति । वाच्यो वर्णनीयो राजादिस्तस्य
महिम्ना सामर्थ्यप्रतिपत्त्या नियतार्थप्रतीतिकृत्त्वेन प्रकृतार्थनिश्चयकारित्वेन गुणः । गुणत्वे
हेतुमाह—व्याजेति । सम्पत्तिबाहुल्येन राजोत्कर्षप्रतीतेर्व्याजस्तुतेर्भावोत्कर्षकतया सन्दिग्ध-
त्वस्य गुणत्वमिति भावः । पञ्चाहरति पृथुकेति । राजानं प्रति कविरक्तिः हेदेव । सम्प्रति-

विलसत्करेणुगहनं सम्प्रति सममावयोः सदनम् ॥ ३०६ ॥

प्रतिपाद्यप्रतिपादकयोर्ज्ञत्वे सत्यप्रतीतत्वं गुणः । यथा—

आत्मारामा विहिनरतयो निर्विकल्पे समाधौ

ज्ञानोद्रेकाद्विघटिततमोग्रन्थयः सत्त्वनिष्ठाः ।

यं वीक्षन्ते कमपि तमसां ज्योतिषां वा परस्तात्

तं मोहान्धः कथमयममुं वेत्ति देवं पुराणम् ॥ ३०७ ॥

स्वयं वा परामर्शे यथा—

षडधिकदशनाडो चक्रमध्यस्थितात्मा हृदि विनिहितरूपः सिद्धिदस्तद्विदां यः ।

अविचलितमनोभिः साधकैर्मृग्यमाणः स जयति परिणद्धः शक्तिभिः शक्तिनाथः ॥

आवयोः सदनं गृहं समं तुल्यम् तथा हि राजसदनपक्षे पृथूनि विपुलानि कार्तस्वरस्य सुवर्णस्य पात्राणि भाजनानि यत्र तत् तथा भूषिता अलंकृता निःशेषाः सकलाः परिजनाः सेवकाः यत्र तत् तथा विलसन्त्यः शोभमानाः करेणवः करिण्यस्ताभिर्गहनं सङ्कीर्णम् कत्रि-सदनपक्षे पृथुकानां शिथूनां आर्तस्वरस्य बुद्धाधाकृतकातरध्वनेः पात्रमधिकरणम् भुवि पृथिव्यामुषिताः निःशेषाः परिजनाः पुत्रकलत्रादयो यत्र तत् त्रिले छिद्रे सीदन्तीति विलसत्काः मूषकास्तेषां रेणुभिर्धूलिभिर्गहनं व्याप्तमित्यर्थः । आर्या छन्दः । अत्र पृथुकार्तेत्यादिविशेषणानि उत्तरीत्या द्वयर्थकत्वेन सन्दिग्धानि तथाप्यत्रोक्तविशेषणानां योग्यतया तत्तत्पक्षानुकूलार्थनिर्णयाद्व्याजस्तुतिनिर्वाहकतया सन्दिग्धत्वं गुणः ॥ ३०६ ॥

अप्रतीतत्वस्यापि क्व चिदुणत्वमुदाहर्तुमाह—प्रतिपाद्येति । प्रतिपाद्यः शब्दप्रयोगोद्देश्यः प्रतिपादको वक्ता तयोर्ज्ञत्वे शास्त्रपटुत्वे सति । उदाहरति—भ्रात्रेति । वेणीसंहारे श्रीकृष्णवन्धनोद्यतं दुर्योधनं श्रुत्वा पृच्छन्तं सहदेवं प्रति भीमस्योक्तिः । मोहेनाज्ञानेनान्यो वस्तुतत्त्वप्रतिपत्तिरहितः अयं दुर्योधनः पुराणं प्रकृतेरपि प्राग्वर्त्तिनं तममु देवं श्रीकृष्णं कथं वेत्ति केन प्रकारेण जानाति न कथमपि वेत्तीति भावः । तं कं आत्मनि चिदानन्दे आरमन्ति प्रत्याहृतेन्द्रियाः सन्तस्तदेकताना भवन्तीति आत्मारामाः । अथ वा आत्मैवारामः क्रीडास्थानं येषां तादृशा योगिनः निर्विकल्पे भेदसंसर्गभानशून्ये समाधौ ध्याने विहिता कृता रतिः निरन्तरा प्रीतिर्यस्तादृशाः ज्ञातोद्रेकात् आत्मसाक्षात्कारदाढ्येन विघटितो नाशितस्तमोग्रन्थिर्मिथ्याज्ञानजन्यः संस्कारो येषां तथाभूताः सत्त्वनिष्ठाः सत्त्वगुणमात्रविश्रान्ताः सन्तः यं श्रीकृष्णं कमपि वागाद्यगोचरं वीक्षन्ते साक्षात्कुर्वन्तीत्यर्थः । कथं त एव पश्यन्तीत्यत्र हेतुगर्भं वत्पदार्थविशेषणमाह—तमसामिति । तमसां तामसानां ज्योतिषां राजसानां वा परस्तात् दूरे वर्तमानमिति शेषः । रजस्तमःस्पृष्टैरलम्यमित्यर्थः । मन्दाक्रान्ता छन्दः । अत्र निर्विकल्पादिशब्दा आत्ममात्रायलम्बनत्वादावर्थे योगशास्त्रमात्रप्रसिद्धा इत्यप्रतीताः । तथाप्यत्र प्रतिपाद्य—प्रतिपादकौ सहदेव—भीमसेनौ तौ च योगशास्त्रशक्तिप्रतीतिविलम्बाभावान्न दोषत्वमिति ॥ ३०७ ॥

सहृदयविमर्शवेलायामपि अप्रतीतत्वस्य गुणत्वमाह—स्वयं वेति । परामर्शे पर्यालोचने अप्रतीतत्वं गुण इत्यनुषंगः । उदाहरति—षडधिकेति । मालतीमाधवे कपालकुण्डलायाः स्वयं परामर्शोऽयम् । स मत्परामर्शविषयीभूत ईश्वरो जयति स कः षड्भिरधिका दश षोडश या नाड्य इडादयस्तासां यच्चक्रं मणिपूराख्यं हृदयस्थितं तन्मध्ये स्थित आत्मा स्वरूपं यस्य तादृशः हृदि हृदये विशिष्टं निहितं रूपं ज्योतिरादिरूप आकारो यस्य तथाभूतः । तद्विदां तथा ज्ञानवती सिद्धयऽणिमादयस्तादृशीति सिद्धिदः । तद्विदोऽविचलितं निश्चलं मन

अधमप्रकृत्युक्तिषु ग्राम्यो गुणः । यथा—

फुल्लुक्करं कलमकूरणिहं वहन्ति जे सिन्धुवारविट्ठा मह वल्लहादे ।
जे गालिदस्स महिसोदहिणो सरिच्छा दे किं च मुद्धविअइल्लपसूणपुञ्जा ॥

अत्र कलम-भक्त-महिषी-दधिशब्दाः ग्राम्याः अपि विदूषकोक्तौ ।

न्यूनपदं क्वचिद्गुणः । यथा—

गाढालिङ्गनवामनीकृतकुचप्रोद्भूतरोमोद्गमा

सान्द्रस्नेहरसातिरेकविगलच्छ्छ्रीमन्नितम्बाम्बरा ।

मा मा मानदत्तामसि मामलमिति क्षामाक्षरोल्लापिनी

सुमा-किं नु मृता नु किं मर्नास मे लीना विलीना नु किम् ॥ ३१० ॥

अत्र येषां तादृशैः सायकैरुपासकैर्मृग्यमाणोऽन्विष्यमाणः । तथा शक्तिभिः ब्राह्मणाद्यष्टभिः परिणद्धो व्याप्तो नित्ययुक्तो वा तथा शक्त्याः पार्वत्या नाथः पतिरित्यर्थः मालिनी छन्दः । अत्र नाडीसिद्ध्यादिपदानामागममात्रप्रसिद्धत्वेनाप्रतीतत्वेऽपि वक्तव्याः कपालकुण्डलायाः स्वयं परामर्शात्प्राग्वद् गुणत्वम् ॥ ३०८ ॥

नीचपात्रोक्तिषु ग्राम्यत्वस्य गुणत्वमित्याह-अधमेति । विटचेटविदूषकाणां हास्यरसप्रधानानामुक्तिषु हास्यकरीषु तथैवौचित्याद्ग्राम्यो गुणः । उदाहरति-फुल्लुक्करमिति ।

पुष्पोत्करं कलमभक्तनिभं वहन्ति ये सिन्धुवारविटपा मम वल्लभास्ते ।

ये गालितस्य महिषीदध्नः सहस्रास्ते किञ्च मुग्ध विचकिलप्रसूनपुञ्जाः ॥

इति संस्कृतम् ॥ कर्पूरमञ्जरीसदृशे विदूषकोक्तिः । कलमाः शालिग्रान्यानि तेषां भक्त-मोदनं तन्निभं तत्तुल्यं पुष्पोत्करं कुसुमपुञ्जं ये वहन्ति ते सिन्धुवारस्य निर्गुण्डीवृक्षस्य विटपाः शाखाः मम वल्लभाः प्रियाः । तथा ये गालितस्य निर्जलीकृतस्य महिषीदध्नः सहस्राः सह-शाः किं चेति समुच्चये तेऽपि मुग्धस्य सुन्दरस्य विचकिलप्रसूनस्य मल्लिकापुष्पस्य पुञ्जाः मम वल्लभा इत्यनुषङ्गः । वसन्ततिलका छन्दः । अत्र कलम, कूर, महिषी, दधिशब्दानामविदग्धप्रयोज्यत्वाद्ग्राम्यत्वेऽपि विदूषकोक्तौ हास्यरसपरिपोषकत्वाद् गुणत्वम् । तदाह-अत्रे न । मूलन्तु प्राकृतविवरणमाश्रित्योक्तम् ॥ ३०९ ॥

न्यूनपदमपि क्वचिद्गुण इति दर्शयति-न्यूनेति । क्वचित् यत्र न्यूनतयैवाभिमतविशेषसिद्धिस्तत्र उदाहरति-गाढेति । अमरुशतके कस्यचिन्नयकस्य रतिश्रमनिमग्नां प्रेयसीमनेकधोल्लिख्य वितर्कायम् । गाढालिङ्गनेन वामनीकृतौ कठोरत्वात्कथंचिन्नामितौ कुचौ यस्याः सा चासौ अत एव प्रोद्भूताः प्रकटाः रोमोद्गमा रोमाश्चा यस्याः सा तथा सान्द्रः प्रियसम्बन्धेन निविडो यः स्नेहरसः आनन्दस्तस्यातिरेकेणाधिक्येन विगलद्विषं सत् श्रीमन्नितम्बात् सुन्दरतमकटिपश्चान्द्रागात् अम्बरं वल्लं यस्यास्तादृशी हे मानद ! मानखण्डक ! सम्मानदायक ! च मा मा आयासय मामति अत्यन्तं मा पीडयेति शेषः । अलं पूर्यतां इति क्षमाणि कृशानि न्यूनानि अस्पष्टानि वा अक्षराणि यस्मिन्कर्मणि तद्यथा तथा उल्लापिनी वदन्ती एवंभूता प्रेयसी सुप्ता किं नु मृता किं नु मे मनसि लीना जनुकाष्टन्यायेनैक्यं गता किन्तु विलीना नीरक्षीरन्यायेन मिश्रीभावं गता किन्तु वितर्के नु शब्दः सर्वत्रः । शार्दूलवि-क्रीडितं छन्दः । अत्र मा मा इत्यत्र आयासय माऽतीत्यत्र पीडयेति च न्यूनम् । हर्षसम्भो-हातिशयप्रत्यायकत्वेन रसातिरेकव्यञ्जकत्वाद् गुणो न दोषः । झटित्यध्याहारेण प्रतीतेः स्फुट-त्वात् । एवं शोकादावपि गुणत्वं बोध्यम् ॥ ३१० ॥

क्वचिन्न गुणो न दोषः । यथा—

तिष्ठेत्कोपवशात्प्रभावपिहिता दीर्घं न सा कुप्यति
स्वर्गायोत्पत्तिता भवेन्मयि पुनर्भावाद्द्रमस्या मनः ।
तां हर्तुं विबुधद्विषोऽपि न च मे शक्ताः पुरोवर्तिनीं
सा चात्यन्तमगोचरं नयनयोर्योतेति कोऽयं विधिः ॥ ३११ ॥

अत्र पिहितेत्यतोऽनन्तरं “नैतद्यतः” इत्येतैर्न्यूनैः पदैर्विशेषबुद्धेरकरणाच्च
गुणः । उत्तरा प्रतिपत्तिः पूर्वा प्रतिपत्तिं बाधते इति न दोषः ।

अधिकपदं क्व चिद्गुणः । यथा—

यद्वञ्चनाहितमतिर्वहुचाटुगर्भं कार्योन्मुखः खलजनः कृतकं ब्रवीति ।

तत्साधयो न न विदन्ति विदन्ति किंतु कर्तुं वृथा प्रणयमस्य न पारयन्ति ॥ ३१२ ॥

अत्र “विदन्ति”—इति द्वितीयमन्ययोगव्यवच्छेदपरम् । यथा वा—

वद वद जितः स शत्रुर्न हतो जल्पंश्च तव तवास्मीति ।

चित्रं चित्रमरोदीद्धा हेति परं मृते पुत्रे ॥ ३१३ ॥

क्व चिदिति न्यूनपदमित्यनुषङ्गः । उदाहरति—तिष्ठेदिति । विक्रमोर्वशीये विरहिणः
पुरुषवस उक्तिः । सा उर्वशी कोपवशात्प्रभावान्तरधानकरणविद्यया पिहिता तिरोहिता
सती अत्रैव तिष्ठेदिति वितर्कः । एतदुत्तरं नैतद्युक्तं यत इति शेषः पूरणीयः । यतो यस्मा-
त्कारणात् सा दीर्घं चिरकालं न कुप्यति स्वर्गाय स्वर्गं गन्तुमुत्पत्तिता ऊर्ध्वगमनानुकूलव्या-
पारवती भवेत् । नैतदपि युक्तं यतः अस्या मनः पुनर्मयि मद्विषये भावेन स्नेहेन आद्रमं सर-
सम् । मे मम पुरोवर्तिनीश्च तां प्रियां हर्तुं विबुधद्विषः असुरा अपि न शक्ताः किमुतान्ये सा
च अत्यन्तं नयनयोरगोचरमविषयत्वं यातेति कोऽयं विधिः प्रकारो वर्तत इति शेष इत्यर्थः ।
शार्दूलविक्रीडितं छन्दः । अत्र पिहितेत्यनन्तरं नैतद्युज्यते यत इत्येतैः पदैर्न्यूनम् एवं द्विती-
यपादेऽपि । न चात्र गुणत्वं विशेषबुद्धेरनुत्पादात् नापि दोषत्वम् तद्व्यतिरेकेणापि दीर्घं न
सा कुप्यतीत्यादिप्रतीत्या तिष्ठेत्कोपवशादित्यादिप्रतीतीनां बाध्यत्वावगमाद् भ्रमत्वेनावगमात्
तदाह—अत्रेति । विशेषबुद्धेरिति वितर्करूपभावस्य न्यूनपदेनाप्रकर्षात् । उत्तरेति—दीर्घं न
सा कुप्यतीत्यादिरूपा प्रतिपत्तिः ज्ञानं पूर्वा तिष्ठेत्कोपवशादित्यादिरूपम् ॥ ३११ ॥

अधिकपदस्य गुणत्वमाह—यथेति । वञ्चनायां प्रतारणायामाहिता स्थापिता मतिर्येन
सः । कार्ये स्वकार्ये उन्मुखस्तत्परः खलजनः बहु अनल्पं चाटुगर्भं प्रियवाक्यगर्भं कृतकं
मिथ्याभूतं यद्वचनं ब्रवीति तत्साधवः पण्डिता न विदन्ति इति न किन्तु विदन्ति, कथं तर्हि
ज्ञात्वाप्युपकुर्वन्तीत्याह—कर्तुं मात । तथापि अस्य खलस्य प्रणयं कृतकमपि स्नेहं वृथाकर्तुं
न पारयन्ति न शक्नुवन्तीत्यर्थः । वसन्ततिलका छन्दः । अत्र द्वितीयं विदन्तीति पदमन्य-
योगव्यवच्छेदं प्रतिपादयन्नाधिकपदत्वेऽपि दुष्टमित्याह—अत्रेति । अन्यस्य साधुभिन्नस्य योगो
वेदनसम्बन्धस्तस्य व्यवच्छेदो व्यावृत्तिस्तत्परमित्यर्थः । तथा च साधव एव विदन्ति नान्यं
ज्ञापयन्तीत्यर्थविशेषप्रत्यायकतया गुणत्वमिति भावः ॥ ३१२ ॥

एवं हर्षभयादियुक्ते वक्तारि अधिकपदस्य गुणत्वमुदाहरति—यथा वेति । स शत्रुः
जितः वद वदेति रणादागतं प्रति स्वामिनः प्रश्नः । तवास्मि तवास्मीति जल्पन् न हतः
परं किन्तु पुत्रे मृते सति चित्रं चित्रं यथा स्यात्तथा हा हेति अरोदीदित्युत्तरम् । अत्र
पादचतुष्टये क्रमेण हर्ष-भय-विस्मय-विषादयुक्ता वक्तारः । तत्राधिकपदस्य गुणत्वम् त्वरादि-

इत्येवमादौ हर्षभयोदियुक्ते वक्तव्ये । कथितपदं क्वचिद्गुणः लाटानुप्रासे अर्था-
न्तरसंक्रमितवाच्ये विहितस्यानुवाद्यत्वे च । क्रमेणोदाहरणम् ।

सितकरकररुचिरविभा विभाकराकार ! धरणिधर ! कीर्तिः ।

पौरुषकमला कमला सापि तथैवास्ति नान्यस्य ॥ ३१४ ॥

ताला जाअति गुणा जाला दे सहिअएहिं घेप्पन्ति ।

रइकिरणानुगाहिआइं होन्ति कमलाइं कमलाइं ॥ ३१५ ॥

जितेन्द्रियत्वं विनयस्य कारणं गुणप्रकर्षो विनयाद्वाप्यते ।

गुणप्रकर्षेण जनोऽनुरज्यते जनानुरागप्रभवो हि सम्पदः ॥ ३१६ ॥

पतत्प्रकर्षमपि क्व चिद्गुणः । यथा—

उदाहृते 'प्रागप्राप्तेत्यादौ' ॥ ३१७ ॥

समाप्तपुनरात्तं कविज्ञ गुणो न दोषो यत्र न विशेषणमात्रदानार्थं पुनर्ग्रह-

व्यक्त्या हर्षाद्यभिव्यञ्जकत्वात् तदाह—इत्येवमिति ।

विषादे विस्मये हर्षे दैन्ये कोपेऽवधारणे । प्रसाधनेऽनुकम्पायां द्विस्त्रिभक्तं न दुष्यति ॥

इति सिद्धान्तात् ॥ ३१३ ॥

कथितपदस्यापि त्रिषु गुणत्वमाह—कथितपदमिति । उदाहरति—सितकरेति । हे
विभाकराकार ! सूर्यसदृशप्रचण्डप्रताप ! हे धरणिधर ! राजन् ! सितकरस्य चन्द्रस्य करवत्
किरणवत् रुचिरा आहुदिका विभा कान्तिर्यस्यास्तादृशी कीर्तिः । तथा पौरुषकमला
पराक्रमलक्ष्मीः सा प्रसिद्धा कमला लक्ष्मीश्च तथैवास्ति नान्यस्येत्यर्थः । अत्र कर करेति,
विभा विभेति, कमला कमलेति च लाटानुप्रासः तन्निर्वाहकत्वात्कथितपदस्य गुणत्वम् ॥ ३१४ ॥

अर्थान्तरसंक्रमितवाच्ये ध्वनौ कथितपदस्य गुणत्वमुदाहरति—तालेति ।

तदा जायन्ते गुणा यदा ते सहृदयैर्गृह्यन्ते ।

रविकिरणानुगृहीतानि भवन्ति कमलानि कमलानि ॥

इति संस्कृतम् । अत्र द्वितीयकमलपदम् विकास—सौरभ—सौन्दर्यादिमत्कमलार्थतयाऽ-
र्थान्तरसंक्रमितवाच्यं तेन कमलपदमुत्कर्षबोधकम् । रविकिरणानुगृहेण कमलानि यथोक्त-
स्थानि तथा सहृदयैर्गृह्यमाणा गुणा इत्यर्थान्तर्गसंक्रमितवाच्यलक्षणासाध्या विच्छित्तिः कमला-
न्युत्कृष्टानीति मुख्यप्रयोगात्तदप्रतीतिः ॥ ३१५ ॥

विहितस्यानुवाद्यत्वे कथितपदस्य गुणत्वमुदाहरति—जितेन्द्रियेति । जितेन्द्रियत्वं विन-
यस्य नम्रतायाः कारणं भवति विनयात् गुणप्रकर्षो गुणोत्कर्षः अवाप्यते प्राप्यते गुणप्रकर्षेण
जनोऽनुरज्यते अनुरक्तो भवति हि प्रसिद्धौ सम्पदः जनानुरागः प्रभवः कारणं यासां तथाभूता
भवन्तीत्यर्थः । अत्र कारणमालाङ्गलङ्कारः । अत्र पूर्ववाक्ये जितेन्द्रियत्वेन विनयो विहितः
स एव चोत्तरवाक्ये गुणप्रकर्षार्थं निमित्तत्वेनानूद्यते एवमुत्तरत्रापि विहितस्यानुवाद्यत्वम्
विहितस्यानुवाद्यत्वे हि कारणमालाङ्कारनिर्वाहकतया कथितपदस्य गुणत्वम् ॥ ३१६ ॥

उदाहृते इति । अत्रैवोह्लासे अत्र हि चतुर्थपादे गुरुस्मृत्या क्रोधाभावात्कोमलमेव पदं
युक्तमिति दोषत्वाभावः । गुणत्वन्तु परशुत्कर्षस्य परशुस्वामिविषयकवक्तृनिष्ठविनयप्रकाशक-
तयेति बोध्यम् ॥ ३१७ ॥

समाप्तपुनरात्तस्यापि प्रतिप्रसवमाह—समाप्तेति । यत्रेति प्रागप्राप्तेत्यादौ येनानेनेत्यादि

णम् । अपि तु वाक्यान्तरमेव क्रियते यथा अत्रैव 'प्रागप्राप्ते'त्यादौ ॥ ३१८ ॥
अपदस्थसमासं कचिद्गुणः यथा उदाहृते 'रक्ताशोके'त्यादौ ॥ ३१९ ॥
गर्भितं तथैव यथा—

हुमि अवहत्स्यअरेहो गिरकुसो अह विवेअरहिओवि ।

सिचिणे वि तुमम्मि पुणो पत्तिहि भत्ति ण पुलसिम्मि ॥ ३२० ॥

अत्र प्रतीहोति मध्ये दृढप्रत्ययोत्पादनाय । एवमन्यदपि लक्ष्याल्लक्ष्यम् ।

(८८) व्यभिचारिरसस्थायिभावानां शब्दवाच्यता ।

कष्टकल्पनया व्यक्तिरनुभावविभावयोः ॥ ६० ॥

प्रतिकूलविभावादिग्रहो दीप्तिः पुनः पुनः ।

अकारणं प्रथनच्छेदावज्ञस्याप्यतिविस्तृतिः ॥ ६१ ॥

अङ्गिनोऽननुसन्धानं प्रकृतीनां विपर्ययः ।

अनङ्गस्याभिधानं च रसे दोषाः स्युरीदृशाः ॥ ६२ ॥

स्वशब्दोपादानं व्यभिचारिणो यथा—

सत्रीडा दयितानने सकरुणा मातङ्गचर्मांभरे

न विशेषणदानमात्रार्थं किन्तु वाक्यान्तरमेवाववेयम् अतो बीजामावाज्ञ दोषः । न च गुणः
विशेषबुद्धेरकरणादिति भावः ॥ ३१८ ॥

अपदस्थसमासस्य प्रतिप्रसवमाह-अपदेति । उदाहृते'अस्मिन्नेवोल्लासे । अत्र हि शृंगारे
दीर्घसमासस्यानौचित्यमित्यपदस्थसमासोऽपि उद्दीपकं रक्ताशोकं प्रति कोपमुत्कर्षयन् विप्रलम्भ-
मेव पुष्पातीतिगुणः ॥ ३१९ ॥

गर्भितं तथैवेति । गर्भितमपि दृढप्रत्ययहेतुत्वात् न च दोषः प्रतीतेरव्यवधानाद्
उदाहरति—हुमोति । पञ्चवाणलीलायां स्मरं प्रति यौवनोक्तिः ।

भवाम्यपहस्तितरेखो निरंकुशोऽथ विवेकरहितोऽपि

त्वन्नेऽपि त्वयि पुनः प्रतीहि भक्तिं न प्रस्मरामि ॥

इति संस्कृतम् हे स्वामिन् ! अहम् अपहस्तिता त्यक्ता रेखा मर्यादा येन तथाभूतः निरं-
कुशः अनुरोयन्न्यः उच्छृङ्खलो वा अथ विवेकरहितः धर्माधर्मज्ञान्योऽपि भवामि त्वन्नेऽपि
त्वयि पुनः प्रतीहि त्वं सत्यं जानीहि भक्तिं न प्रस्मरामि न विस्मारयिष्यामीत्यर्थः । वर्त-
मानसामीप्ये भविष्यति लट् । अत्र प्रतीहीति वाक्यगर्भितत्वं दृढप्रत्ययार्थकतया गुणस्तदे-
वाह—अत्रेति । प्रतीहीति सत्यप्रतीतिपरं तेन स्वोक्तेरभिध्यात्वप्रतिपादकेन प्रतीहीत्यनेन
शपथसमानशीलेन सौहार्दविषयदाढ्यावगम इति भावः । एवमन्यत् दोषान्तरमपि कचिद्गुणः
कचिन्न गुणो न दोषश्चेति लक्ष्यादुदाहरणाद् ऊहनीयम् यथा—

पंथिअ ण एत्थ सत्थरमत्थि इत्यादौ सत्तरव्याजेन सत्तरं संभोगं वा श्लिष्टशब्देन
याचते इति पथिकाभिप्रायसन्देहान्नायिकया तथैवोत्तरितमिति सन्देहस्य विवक्षायां सन्दिग्ध-
स्यादोषत्वमियाद्यहम् ॥ ३२० ॥

अथ साक्षाद्रसविरोधिनो दोषानाह—व्यभिचारिति । रसविरोधिनामेतेषां त्रयोदशदोषाणां
स्वरूपनिर्णयस्तदुदाहरणावसरे भविष्यति । तत्र सव्यभिचारिभावस्य स्वशब्दवाच्यत्वं दोषमु-
दाहरति—सत्रीडेति । पार्वत्या दृष्टिर्वां युष्माकं शिवाय कल्याणायास्तु । दृष्टिं विशिनष्टि—

सत्रोसा भुजगे सविस्मयरसा चन्द्रेऽमृतस्यन्दिनि ।
 सेष्या जहमुतःवलोकनविधौ दीना कपालोदरे
 पार्वत्या नवसङ्गमप्रणयिनो दृष्टिः शिवायाऽस्तु वः ॥ ३२१ ॥

अत्र ब्रीडादीनाम् ।

व्यानम्रा दयितानने मुकुलिता मातङ्गचर्मभ्ररे ।

सोत्कम्पा भुजगे निमेषरहिता चन्द्रेऽमृतस्यन्दिनि ।

मोलद्भूः सुरसिन्धुदर्शनविधौ म्लाना कपालोदरे,

इत्यादि तु युक्तम् । रसस्य स्वशब्देन शृङ्गारादिशब्देन वा वाच्यत्वम् ।

क्रमेणोदाहरणम्—

तामनङ्गजयमङ्गलश्रियं किञ्चिदुच्चभुजमूललोकिताम् ।

नेत्रयोः कृतवतोऽस्य गोचरे कोऽप्यजायत रसो निरन्तरः ॥ ३२२ ॥

आलोक्य कोमलकपोलतलाभिषिक्तव्यक्तानुरागसुभगामभिराममूर्तिम् ।

पश्यैष बाल्यमतिवृत्त्य विवर्तमानः शृङ्गारसोमनि तरङ्गितभातनोति ॥ ३२३ ॥

स्थायिनो यथा—

सम्प्रहारे प्रहरणैः प्रहारणाम्परस्परम् ।

ठणत्कारैः श्रुतिगतैरुत्साहस्तस्य कोऽप्यभूत् ॥ ३२४ ॥

सत्रोडेत्यादि । शिवस्य सम्मुखदर्शनाद् ब्रीडा गजचर्मभ्ररदर्शनेन कारुण्यं विभावाभावेन शोकोदयाद् भुजगदर्शनेन भयम् आकाशस्थायी कथमत्रेति चन्द्रदर्शनाद्विस्मयः । पत्युरन्यस्त्रीसंगदर्शनादीर्घ्यां मणिस्थाने कपालदर्शनादैन्यम् । नवसंगमे प्रणयिनी प्रीतियुक्ता चेत्यर्थः । अत्र ब्रीडादीनां व्यभिचारिणाम् शब्दवाच्यत्वं दोषस्तदाह—अत्रेति । सति सम्भवेऽनुभावादिनाऽभिव्यक्तावेव चमत्कारास्वादयोरुत्कर्षः तत्र वाच्यत्वे तु अगूढत्वापत्तेस्तयोरपकर्ष इति दूषकतात्रीजम् । युक्तं पाठमुपदिशति—व्यानम्रेति । एवं च ब्रीडादीनां व्यभिचारिणां न स्वशब्देनोपादानं किन्तु अनुभावैर्नम्रतादिभिरभिव्यक्तिरेवेति भावध्वनिर्भवतीति भावः ॥ ३२१ ॥

रसस्य सामान्यतो रसशब्देन वाच्यत्वं दोषमुदाहरति तामिति । तां नायिकां नेत्रयोगोचरे कृतवतोऽस्य नायकस्य निरन्तरोऽविच्छिन्नः कोऽपि अनिर्वचनीयः रसः शृङ्गारोऽजायत कीदृशीम् अनङ्गजयमङ्गलश्रियम् कामसम्बन्धिविजयमङ्गललक्ष्मीरूपाम् तथा किञ्चिदुच्चमीषदुन्नतं यद् भुजमूलं लोकितं दृष्टं यया तामित्यर्थः । नलक्षताद्यवलोकनाय भुजमूलस्य किञ्चिदौन्नत्यकारणम् । रथोद्धता छन्दः । अत्र रसस्य सामान्यतो रसवाक्यता दोषः । रसपदवाच्यत्वादास्वादापकर्ष इति भावः ॥ ३२२ ॥

रसस्य विशेषतः शृङ्गारपदेन वाच्यत्वं दोषमुदाहरति—आलोक्येति । कोमलयोः कपोलतलयोरभिषिक्तः प्रतिष्ठितः व्यक्तो रोमाञ्चादिना प्रकटीभूतो योऽनुरागो रिरंसारूपस्तेन सुभगां दर्शनीयरूपाम् अभिराममूर्तिम् रमणीयतरावयवसंस्थानां बालाम् आलोक्य एष बाल्यमतिवृत्त्यातिक्रम्य विवर्तमानः पुलककटाक्षादिभिश्चेष्टमानः सन् शृङ्गारसोमनि तरङ्गितमवच्छिन्नखेलनमातनोति करोतीति त्वं पश्येत्यर्थः । वसन्ततिलका छन्दः । अत्र रसस्य विशेषतः शृङ्गारपदवाच्यत्वं दोषः । शृङ्गारपदवाच्यत्वादास्वादापकर्ष इति भावः ॥ ३२३ ॥

स्थायिभावस्य विशेषत उत्साहपदेन वाच्यत्वं दोषमुदाहरति—सम्प्रहारे इति । सम्प्रहारे युद्धे प्रहरणैः शस्त्रैः परस्परं क्रियमाणानां प्रहारणानां ताडनानां श्रुतिगतैः कर्णप्राप्तैः ठणत्कारैस्तादृशशब्दविशेषैस्तस्य प्रकृतवीरस्य कोऽप्यनिर्वचनीय उत्साहो वीररसस्थायी अभू-

अत्रोत्साहस्य ।

(४) कर्पूरधूलिवलद्युतिप्रधौतदिङ्मण्डले शिशिरोचिषि तस्य यूनः ।
लीलाशिरोंऽशुकनिवेशविशेषकलम्रियक्तस्तनोन्नतिरभून्नययौवना सा ॥ ३२५ ॥
अत्रोद्दीपनालम्बनरूपाः शृङ्गारयोग्या विभावा अनुभावपर्यवसायिनः स्थिता
इति कष्टकल्पना ।

(५) परिहरति रतिं मतिं लुनीते स्खलति भृशं परिवर्तते च भूयः ।
इति बत विषमा दशाऽस्य देहं परिभवति प्रसभं किमत्र कुर्मः ॥ ३२६ ॥
अत्र रतिपरिहारादीनामनुभावानां करुणादावपि सम्भवात्कामिनीरूपो
विभावो यत्नतः प्रतिपाद्यः ।

(६) प्रसादे वर्तस्व प्रकटय मुदं संत्यज रुधं
प्रिये! शुष्यन्त्यङ्गान्यमृतमिव ते सिञ्चतु वचः ।

दित्यर्थः । अत्रोत्साहस्य स्थायिभावस्योत्साहशब्दाच्चत्यत्वं दोषस्तदाह-अत्रेति । अत्र प्रमो-
दस्तस्य कौऽयभूदिति पाठे न दोषः ॥ ३२४ ॥

(४) कष्टकल्पनया व्यक्तिरित्यादेरयमर्थः, अनुभावविभावयोः कष्टकल्पनया पृथक्
श्लोकाद्यनुसंधेयप्रकरणादिपर्यालोचनया विलम्बेन व्यक्तिरभिव्यक्तिर्दोषः । तत्रानुभावस्य कष्ट-
कल्पनया व्यक्तिमुदाहरति-कर्पूरेणि । शिशिरोचिषि चन्द्रे कर्पूरधूलिवद्वली यो द्युतिप्रः
कान्तिसमुदायस्तेन धौतं निर्मलीकृतं दिङ्मण्डलं येन तथाभूते सति लीलाया शिरोंऽशुकनि-
वेशस्य शिरःसम्बन्धिवस्त्रनिवेशस्य या विशेषकलम्रिविशेषरचना तथा व्यक्ता स्तनोन्नतिर्य-
स्यास्तादृशी सा नायिका तस्य प्रसिद्धतारुण्यस्य यूनः नयनावगौ नयनप्रसारणभूमौ अभूत्
दृष्टिपथमवतीर्णेत्यर्थः । वसन्ततिलका छन्दः । अत्र दम्भः स्वेदश्च रोमाञ्च इत्यादिना प्रागु-
क्तः स्तम्भादिरूपः कश्चन पुंनिष्ठस्य शृङ्गाररसस्यानुभावोऽभिमतः स च प्रकरणाद्यनुसंधान-
सापेक्षतया विलम्बेन प्रतीयत इति कष्टेन गम्यत्वाद् दोषस्तदाह-अत्रेति । उद्दीपनरूपो विभा-
वश्चन्द्रः लीलाशिरोंऽशुकेति च । आलम्बनरूपो विभावो नायिका । अनुभावं पर्यवसाययन्ति
प्रकरणाद्यनुसंधानसापेक्षतया विलम्बेनावगमयन्ति तेऽनुभावपर्यवसायिन इत्यर्थः ॥ ३२५ ॥

(५) विभावस्य कष्टकल्पनया व्यक्तिमुदाहरति-परिहरेति । बतेति खेदे विषमा
कठिना दशा विरहावस्था अस्य नायकस्य देहं प्रसभं हठाद् इति एवं प्रकारेण परिभवति
तिरस्करोति, अत्र अस्मिन्विषये वयं किं कुर्मः न कश्चिदुपायः परिस्फुरति केनेत्याह-परि-
हरतोति । रतिं वस्तुनि स्पृहां परिहरति दूरीकरोति मतिमथावधारणं लुनीते छिनत्ति ।
भृशमत्यर्थं स्खलति विपर्येति परिवर्तते विशेषदर्शी च भवतीत्यर्थः । क्षणं क्षणविलक्षणोऽव-
स्थाऽस्य नायकस्य देहं प्रसभं परिभवतीति भावः । पुष्पिताग्रा छन्दः । अत्र कामिनीरूपो
नायकनिष्ठस्य विप्रलम्भशृङ्गारस्यालम्बनविभावोऽभिमतः । स च नोपात्तः । न च रतिपरि-
हारादिभिरनुभावैराक्षेप्तुमपि शक्यते, तेषां करुणमयानकवीभ्रसेष्वपि सम्भवेन इदित्यनाद्ये-
पात्, किन्तु प्रकरणाद्यनुसंधानेन विलम्बेनेति कष्टेन कल्पनीयत्वादोषस्तदाह-अत्रेति ।
विभावः आलम्बनात्मको विप्रलम्भशृङ्गारविभावः । बहूनां करुणादीनां सङ्गमेनैकतरविश्रान्त्य-
भावादात्वादविघ्नो दूषकताबीजम् ॥ ३२६ ॥

(६) प्रतिकूलविभावादिग्रहः प्रतिकूलः प्रकृतरसादेर्विरुद्धो यो रसादिस्तद्विभावानुभाव-
व्यभिचारिणां ग्रहो ग्रहणमुपादानमित्यर्थः । तत्र तादृशविभावव्यभिचारिणोग्रहमुदाहरति-
प्रसाद इति । प्रणयकलहकुमिलां प्रति नयकस्योक्तिरालोक्ये । प्रसादे वर्तस्व प्रसन्ना

निधानं सौख्यानां क्षणमभिमुखं स्थापय मुखं

न मुग्धे ! प्रत्येतुं प्रभवति गतः कालहरिणः ॥ ३२७ ॥

अत्र शृंगारेः प्रतिकूलस्य शान्तस्यानित्यताप्रकाशनरूपो विभावस्तत्प्रकाशितो निर्वेदश्च व्यभिचारी उपात्तः ।

णिहुअरमणम्मि लोअणपहम्मि पडिअ गुरुअण मज्झम्मि ।

सअलपरिहारहिअआ वणगमणं एव महइ वहु ॥ ३२८ ॥

अत्र सकलपरिहार-वनगमने शान्तानुभावौ । इन्धनाद्यानयनव्याजेनोप-
भोगार्थं वनगमनं चेत् न दोषः ॥

(७) दोषिः पुनः पुनर्थया कुमारसम्भवे रतिविलापे ॥

(८) अकाण्डे प्रथमं यथा-वेणोसंहारे द्वितीयेऽङ्केऽनेकवीरक्षये प्रवृत्ते भानु-
मत्तः सह दुर्योधनस्य शृङ्गारवर्णनम् ॥

भव मुदं हर्षं प्रकटय रुषं कोपं संत्यज अमृतमिव ते तव वचः कर्तुं शुष्यन्ति शुष्कीभवन्ति
मे अङ्गानि सिञ्चतु सौख्यानां निधानमकरं मुखं क्षणमभिमुखं सम्मुखं स्थापय । हे
मुग्धे ! विवेकरहिते ! गतः कालरूपो हरिणः प्रत्येतुं परावर्तितुं न शक्नोतीत्यर्थः ।
शिखरिणी छन्दः । अत्र प्रकृते शृङ्गारे प्रतिकूलस्य शान्तरसस्य प्रकाश्यमानकालानित्यता-
रूप उद्दीपनविभावः । एतत्प्रकाशितो निर्वेदरूपः शान्तस्याग्राख्यो व्यभिचारी च, स्फुटमेव
गृह्यते इति दोषस्तदाह-अत्रेति । अनित्यता कालानित्यता विभाव उद्दीपनविभावः तत्प्रका-
शितः कालानित्यताप्रकाशनप्रकाशितत्वेन निर्वेदस्य प्रतिकूलता निर्वेदश्च निर्वेदरूपः शान्त-
स्याग्राख्यो व्यभिचारी चेत्यन्वयः । उपात्त इति । एवञ्च विभावादीनां प्रतिकूलरसस्या-
प्युपस्थित्या विरोधेन प्रकृतरसानास्वादप्रसङ्ग इति दूषकतावीजम् ॥ ३२७ ॥

प्रतिकूलानुभावग्रहमुदाहरति-णिहुअरेति ।

निभृतरमणे लोचनपथे पतिते गुरुजनमध्ये । सकलपरिहारहृदया वनगमनमेवेच्छति वधूः ॥

इति संस्कृतम् । निभृतरमणे गुप्तकामुके जारे । गुरुजनानां मध्ये लोचनपथे नेत्रमार्गे
पतिते सति सकलस्य गृहकार्यस्य परिहारे त्यागे हृदयं यथास्तथाभूता वधूः तेन सह रन्तुं
वनगमनमेवेच्छतीत्यर्थः । अत्र व्याजादिकं विना वनगमनं सकलपरिहारश्च शान्तानुभावः
न च व्याजः प्रतिपादित इति शृङ्गारस्य प्रकृतस्य विच्छेद इति प्रतिकूलानुभावग्रहो दोषः ।
इन्धनाद्यानयनव्याजेन संभोगार्थं वनगमनं यद्युच्यते तदा न शान्तानुभावग्रह इति न दोष-
स्तदाह-अत्रेति । शान्तेति । तेन प्रतिकूलानुभावग्रहेण प्रकृतविप्रलम्भशृङ्गाररसविच्छेद
इति भावः । तयोरेव शृङ्गारानुभावत्वोपायतामाह-इन्धनेति । चेदिति । निवध्यत इति
शेषः । तथा सति शृङ्गारे एव पर्यवसानं न तु शान्त इति न दोषः ॥ ३२८ ॥

(७) पुनः पुनर्दीप्तिः दीपितस्य स्वसामग्रीलब्धपरिपोषस्य अन्तरा विच्छिद्य विच्छिद्य
ग्रहणम् इयं च प्रवन्धे एव सम्भवतीत्याह-कुमारेति । तत्र हि अथ मोहपरायणा सती-
त्यादिना दीपितोऽपि करुणा अथ सा पुनरेव विह्वलेत्यादिना पुनर्दीपितः । अत्रैकस्यैव पुनः
पुनरास्वादः सद्दयानां वैरस्यायेति दूषकतावीजम् ।

(८) अकाण्डेऽनवसरे रसस्य प्रथमं वर्णनमित्यर्थः । तदुदाहरति-यथा वेणोति । नहि
शोकोसाहवासनानिहते प्रसन्नचित्तोऽपि शृङ्गारस्य प्रसङ्गोऽस्ति । अत्रोप-
भोगार्थं वनगमनं चेत् न दोषः ।

(९) अकाण्डे छेदो यथा वीरचरिते द्वितोयेऽङ्के राघवभार्गवयोर्धाराधिरूढे वीररसे कङ्कणमोचनाय गच्छामि इति राघवस्योक्तौ ॥

(१०) अङ्गस्याप्रधानस्यातिविस्तरेण वर्णनं यथा हयग्रीववधे हयग्रीवस्य ॥

(११) अङ्गिनोऽननुसंधानम् यथा रत्नावल्यां चतुर्थेऽङ्के बाभ्रव्यागमने सागरिकाया विस्मृतिः ॥

(१२) प्रकृतयो दिव्या अदिव्या दिव्यादिव्याश्च, वीररौद्रशृङ्गारशान्तरस-प्रधाना धीरोदात्त-धीरोद्धत-धीरललित-धीरप्रशान्ताः, उत्तमाधममध्यमाश्च ।

(९) अकाण्डे छेदो रसस्य विच्छेदस्तमुदाहरति—यथा वीरेति । धाराधिरूढे धारावा-हिनि अविच्छिन्नप्रसरतया प्रवृत्ते वीररसे युद्धोत्साहे राघवस्योक्तौ अकाण्डे तथोक्तिव्याजेन निर्गमनं प्रतिपादयन्ती श्रीरामस्यावीरत्वे पर्यवस्यतीति नायके श्रीरामे वीररसो नास्वाद्येतेति दोषः

(१०) अङ्गस्याप्यतिविस्तृतिरिति व्याचष्टे—अंगस्येति । अप्रधानस्य प्रतिनादकादेः हय-ग्रीववधनाटके विष्णुः प्रधानभूतो नायकः तद्वर्णनं, परित्यज्याप्रधानस्य हयग्रीवनाम्नो दैत्यस्य जलकेलिवनविहारादेर्विस्तरेण वर्णनं हयग्रीवस्यैव नायकत्वं प्रत्याययति तथा च तद्वत् एव रसः प्राधान्येनास्वाद्येतेति दोषः ।

(११) अङ्गिनः प्रधानस्य नायकस्य नायिकाया वा अननुसंधानमपरामर्शो विस्मरण-न्तदुदाहरति—यथेति । तत्र बाभ्रव्यनाम्नः सिंहलेश्वरकंचुकिन आगमनकाले विजयवर्मवृत्तान्त-श्रवणासक्तहृदयेन राज्ञा वत्सराजेन नायकेन सागरिकाया रत्नवल्याख्याया मुख्यनायिकायाः नाममात्रस्याप्यग्रहणाद्विस्मृतिस्तेन नाटिकाप्रतिपाद्यशृङ्गाररसो विच्छिन्नप्राय इति दोषः ।

(१२) प्रकृतीनां विपर्ययः, यत्प्रकृतौ यद्वर्णनमनुचितं तत्र तद्वर्णनं प्रकृतिविपर्ययस्तद्व्याख्यातुं प्रकृतीराह—प्रकृतय इति । प्रकृतयो नायकाः । तल्लक्षणन्तु—

नेता विनीतो गुरुरस्त्यागी दक्षः प्रियंवदः । रक्तलोकः शुचिर्वाग्मी रुद्रपंशः स्थिरो युवा ॥

बुद्ध्युत्साहस्मृतिप्रज्ञाकलामानसमन्वितः । शूरो दृढश्च तेजस्वी शाल्मचतुश्च धार्मिकः ॥

इति । दिव्या दिवि स्वर्गे भवा देवतैकरूपा इन्द्रादयः । अदिव्या मानुषैकरूपा वत्सरा-जादयः । दिव्यादिव्या मानुषरूपेणाप्यवतीर्णा देवाः श्रोत्रमादयः । त्रिविधा अप्येते धीरोदा-त्तादिभेदेन चतुर्धा भवन्तीत्याह—वीरेत्यादि । इदं धीरोदात्तादियु यथाक्रममन्वेति तथा च वीररसप्रधानो धीरोदात्तः । रौद्ररसप्रधानो धीरोद्धतः । शृङ्गाररसप्रधानो धीरललितः । शान्त-रसप्रधानो धीरप्रशान्त इति पर्यवसितः । श्रीराम-भार्गव-श्रीकृष्ण-जीमूतबाहनाः क्रमेणोदा-हरणानि । एतेषां क्रमेण लक्षणानि—

महासत्त्वोऽतिगम्भीरः क्षमावानविकल्थनः । स्थिरो निगूढाहंकारी धीरोदात्तदृढव्रतः ॥ १ ॥

दर्पमात्सर्यभूयिष्ठो मायाछद्मपरायणः । धीरोद्धतस्त्वहंकारी चलः पण्डो विकल्थनः ॥ २ ॥

निश्चिन्तो धीरललितः कलासक्तः सुखी मृदुः । सामान्यगुणयुक्तस्तु धीरशान्तो द्विजादिकः ॥ ३ ॥

द्वादशविधा अप्येते उत्तमादिभेदेन प्रत्येकं त्रिधा भवन्तीत्याह—उत्तमेति । गुणोत्कर्षा-वर्धतदुभयैरेते त्रयो भेदा बोध्याः । तथा च दिव्यादिभेदेन त्रिविधा अपि पुनर्धीरोदात्ता-दिभेदेन प्रत्येकं चतुर्विधा भूत्वा पुनर्गुणोत्कर्षवर्धतदुभयमूलकेनोत्तमादिभेदेन प्रत्येकं त्रिधा भूत्वा षट्त्रिंशद्विधाः प्रकृतयः सम्पद्यन्ते, साहित्यदर्पणादिरीत्या अनुकूलो दक्षिणो धृष्टः शठश्चेति चत्वारोऽपि प्रकृतिभेदेन गणनीयाः । उक्तानुप्रकृतिषु विपर्ययाभिधानाय तदौचित्य-

रतिहासशोकाद्भुतानि अदिव्योत्तमप्रकृतिवत् दिव्येष्वपि । किन्तु रतिः सम्भोग-
शृङ्गाररूपा उत्तमदेवताविषया न वर्णनीया । तद्वर्णनं हि पित्रोः सम्भोगवर्णनमिवा-
त्यन्तमनुचितम् ।

क्रोधं प्रभो ! संहर संहरेति यावद्गिरः खे मरुतां चरन्ति ।

तावत् स वह्निर्भवनेत्रजन्मा भस्मावशेष मदभं चकार ॥ ३२९ ॥

इत्युक्तवद् भ्रुकुट्यादिविकारवर्जितः क्रोधः सद्यःफलदः स्वर्गपातालगगन-
समुद्रोलङ्घनाद्युत्साहश्च दिव्येष्वेव । अदिव्येषु तु यावदवदानं प्रसिद्धमुचितं वा
तावदेवोपनिबद्धव्यम् । अधिकं तु निबध्यमानमसत्यप्रतिभासनं नायकवद्वर्तित-
व्यम् न प्रतिनायकवद् इत्युपदेशेन पर्यवस्येत् । दिव्यादिव्येषु उभयथाऽपि ।
एवमुक्तस्यौचित्यस्य दिव्यादीनामिव धीरोदात्तादीनामप्यन्यथावर्णनं विपर्ययः ।
तत्रभवन् भगवन्नित्युत्तमेन न अधमेन मुनिप्रभृतौ न राजादौ, भट्टारकेति नोत्तमेन
राजादौ प्रकृतिविपर्ययापत्तोर्वाच्यम् । एवं देशकालवयोजात्यादीनां वेपथ्यवहारा-
दिकमुचितमेवोपनिबद्धव्यम् ॥

(१३) अनङ्गस्य रसानुपकारकस्य वर्णनम् । यथा-कर्पूरमञ्जर्या नायिकया

मनुवदति-अत्रेति । उक्तासु प्रकृतिषु मध्ये । अदिव्याः या उत्तमप्रकृतयस्तास्वित्यर्थः ।
विपर्ययमनौचित्यं दर्शयति-किन्तिवति । अनुचितमिति यथा—

दृष्टभुक्तमधरोष्टमम्बिका वेदनाविधुतपाणिपल्लवा ।

शीतलेन निरवाप तत्क्षणं मौलिचन्द्रशकलेन शूलिनः ॥

इत्यनुचितम् । एवं मयं नोत्तमेषु जुगुप्सा दिव्येषु बोध्यम् ।

क्रोधोत्साहविशेषावपि दिव्येष्वेव वर्णनीयावित्याह-क्रोधमिति । कुमारसम्भवे पद्यमि-
दम्-हे प्रभो ! शङ्कर ! क्रोधं संहर संहर निवर्त्तय इत्येवं मरुतां देवानां गिरो वाचः खे याव-
श्चरन्ति प्रवर्तन्ते तावत्तत्कालमेव भवनेत्रजन्मा शिवनयनोत्थः स वह्निर्मदनं भस्मैवावशेषो
यस्य तादृशं चकार ददाहेत्यर्थः । इन्द्रवज्रा छन्दः इत्युक्तवद् ईदृशः । दिव्येष्वेव वर्णनीय
इति शेषः । अदिव्येषु वर्णनीयमाह—अदिव्येष्विति । अवदानं वृत्तं कर्म भूतपूर्वचरितम्
प्रसिद्धं लोकप्रसिद्धमुपनिबद्धव्यं वर्णनीयम् । अधिकवर्णने दोषमाह-अधिकन्तिवति । मनुष्ये-
ष्वधिकवर्णनेऽसत्यत्वेन रामादिवद् वर्तितव्यम् न रावणादिवदिति प्रागुक्तोपदेशो पर्यवसानं न
स्यादिति भावः ॥ ३२९ ॥

दिव्यादिव्येष्वपि वर्णनीयमाह-दिव्यादिव्येष्विति ! उभयेति । उभयोरप्युचितं वर्ण-
नीयमित्यर्थः । एवमिति । एवं दिव्यादीनामुक्तस्यौचित्यस्यान्यथावर्णनमिव धीरोदात्तादीनाम-
प्यौचित्यस्यान्यथावर्णनं प्रकृतिविपर्यय इत्यर्थः । इदानीं सम्बोधनौचित्यमाह-अत्रेति ।
तत्रभवन् भगवन्निति, उत्तमेनैव प्रयोक्तव्यं नाधमेन । मनोति । उत्तमेनापि मुनिप्रभृतावेव
वाच्यं न तु राजादौ । तथा भट्टारकेति पदं राजादानोत्तमेन न वाच्यम् किन्तु देवादावेव,
अन्यथा प्रकृतिविपर्ययापत्तेरित्यर्थः । एवं देशादिव्यनुचितवर्णने विपर्ययप्रसङ्गात्तदुचितमेव
वर्णनीयमित्याह-एवमिति । यथा स्वर्गज्जनासु मानुषीवेषादिवर्णनम् । रसातलादौ मेधादिव-
वर्णनम् । वसन्ते च मेघवर्णनम् । जरायां सम्भोगादिवर्णनम् । कुलवधूजातीयस्य साभिप्राय-
वचनादिवर्णनमनुचितमिति भावः ॥

(१३) अनङ्गस्याभिधानमिति कारिकांशं व्याचष्टे-अनङ्गस्येति । उदाहरति—
यथेति । कर्पूरमञ्जरीतट्टके, नमिका, किन्तुलेखमा, स्वर्गसाय, चण्डपालेन

स्वात्मना च कृतं वसन्तवर्णनमनादृत्य वन्दिवर्णितस्य राज्ञा प्रशंसनम् ॥ ईदृशा
इति नायिकापादगहारादिना नायककोपादिवर्णनम् । उक्तं हि ध्वनिकृता—

अनौचित्यादृते नान्यद् रसभङ्गस्य कारणम् ।

औचित्योपनिबन्धस्तु रसस्योपनिषत्परा ॥ इति ।

इदानीं कचिददोषा अप्येते-इत्युच्यन्ते ।

(८३) न दोषः स्वपदेनोक्तावपि संचारिणः कचित् ।

यथा--

औत्सुक्येन कृतत्वंरा सहस्रुवा व्यावर्तमाना ह्रिया

तैस्तैर्बन्धुवधूजनस्य वचनैर्नीताभिमुख्यं पुनः ।

दृष्ट्वाऽप्रे वरमात्तसाध्वसरसा गौरी नवे संगमे

सरोहत्पुलका हरेण हसता क्षिप्त्वा शिवायास्तु वः ॥ ३३० ॥

अत्रौत्सुक्यशब्द इव तदनुभावो न तथा प्रतीतिकृत् । अत एव दूरादुत्सुकम्
इत्यादौ ब्रीडाप्रेमाद्यनुभावानां विवर्लितत्वादीनामिवोत्सुकत्वानुभावस्य सहसा
प्रसरणादिरूपस्य तथाप्रतिपत्तिकारित्वाभावादुत्सुकमिति कृतम् ॥

वन्दिवर्णितस्य वसन्तस्य वर्णनं प्रकृतरसस्यानुपकारकमित्यनुचितमिति भावः । कारिकाया-
मीदृशा इत्यनेनेदमुक्तम्, यदनौचित्यहेतवः सर्व एव दोषा भवन्ति परिगणितप्रकारस्तु प्रदर्श-
नार्थमुक्त इति, अतः परिगणितादन्यदुदाहरति-नायिकेति । नायिकापादाघातादिना नाय-
कस्य कोपादिवर्णनमनुचितमिति भावः । अनौचित्यं रसविच्छेदहेतुस्तत्र वृद्धसम्प्रतिमाह—
उक्तं हीति, उपनिषत्परेति । नित्यादिस्वरूपब्रह्मोपस्थापकवेदभाग इव औचित्योपनिबन्धो
रसोपस्थितिनिदानमित्यर्थः ।

पूर्वोक्तदोषाणां प्रतिप्रसवमाह-इदानीमिति । सञ्चारिणो व्यभिचारिणः कचित् यत्रैत-
रविलक्षणो नानुभावोऽर्थाद्यत्रासाधारणो नानुभावाद्विस्तृत स्वपदेनोक्तावपि न दोष इत्यर्थः ।
यथेत्युदाहरति-औत्सुक्येनेति । रत्नावलीनाटिकाया मङ्गलमिदम् । नवे सङ्गमे हसता
हरेण क्षिप्त्वा अत एव सरोहत्पुलका उदगतरोमांचा गौरी वः शिवाय अस्तु । कीदृशी
औत्सुक्येन दयितसमीपगमने उत्कण्ठया कृता त्वरा सहसा गमनारम्भो यया तादृशो, तथा
सहस्रुवा सहोत्पन्नया स्वाभाविकया ह्रिया लज्जया व्यावर्तमाना परावर्तमाना पुनस्तैस्तैस्त-
त्कालोचितैर्बन्धुवधूजनस्य भ्रातृजायादेर्वचनैराभिमुख्यं प्रियस्य सम्मुखत्वं नीता प्रापिता तथा
अप्रे वरं श्रेष्ठं पतिञ्च दृष्ट्वा आत्तो गृहीतः साध्वसरसो भयरसो यया तथाभूतेत्यर्थः । शार्दूल-
विक्रीडितं छन्दः । अत्रौत्सुक्यस्य नैकोऽपि तादृशोऽसाधारणोऽनुभावादिरस्ति । येनोपात्ते-
नौत्सुक्यमसंशयं प्रतीयते, येऽपि च त्वरादयस्तेऽपि नासाधारणाः, गुरुजनसज्जनभयादिनाऽपि
तेषां सम्भवादित्यौत्सुक्यस्य सञ्चारिणः स्वशब्दवाच्यता न दोषस्तदाह-अत्रेति । औत्सुक्य-
शब्द इव औत्सुक्यशब्दवत् तदनुभावस्तस्यौत्सुक्यस्य त्वरारूपाऽनुभावः न तथेति नौत्सुक्य-
मसन्दिग्धं प्रतिपादयितुमीष्टे भयादिसाधारणत्वात् । उक्तमर्थं कव्यन्तरप्रयोगेण द्रढयति-अत
एवेति । त्वरारूपानुभावस्यौत्सुक्यव्यञ्जनाक्षमत्वादेव । इत्यादिविति । प्रागुक्तेऽस्मिन्
पद्येऽमरुकिनौत्सुक्यमेव स्वशब्देनोपात्तमिति भावस्तदेवाह-ब्रीडेति । ब्रीडा प्रेमादिरूपाः
संचारिणस्तेषां येऽनुभावास्तेषाम् उत्सुकत्वमौत्सुक्यरूपो व्यभिचारिभावस्तस्य योऽनुभावस्तस्य
तथा प्रतीतिः असन्दिग्धप्रतिपत्तिरित्यर्थः । स्वपदेन ॥ ३३० ॥

(८४) सञ्चायदेविरुद्धस्य बाध्यस्योक्तिर्गुणावहा ॥ ६३ ॥

बाध्यत्वेनोक्तिर्न परमदोषः, यावत्प्रकृतरसपरिपोषकृत् । यथा—

काकार्यं शशलक्ष्मणः क च कुलम्—इत्यादौ ॥ ३३१ ॥

अत्र वितर्कादिषु उद्भूतेष्वपि चिन्तायामेव विश्रान्तिरिति प्रकृतरसपरिपोषः ॥

पाण्डुक्षामं वदनं हृदयं सरसं तवालसं च वपुः ।

आवेदयति नितान्तं क्षेत्रियरोगं सखि । हृदन्तः ॥ ३३२ ॥

इत्यादौ साधारणत्वं पाण्डुतादीनामिति न विरुद्धम् ॥

सत्यं मनोरमा रामाः सत्यं रम्यां विभूतयः ।

किन्तु मत्ताङ्गनापाङ्गभङ्गलोलं हि जीवितम् ॥ ३३३ ॥

इत्यत्राद्यमर्थं बाध्यत्वेनैवोक्तम् । जीवितादपि अधिकमपाङ्गभङ्गस्य स्थिरत्व-

प्रतिकूलविभावादिग्रहस्यादोषत्वमाह—संचार्यादेरिति । आदिनाऽनुभावविभावयोः परिग्रहः । विरुद्धस्य प्रकृतरसविरोधिरसाङ्गभूतस्य सञ्चायदेव्यभिचायादेः बाध्यस्योक्तिः बाध्यत्वेनोक्तिर्गुणावहा भवतीत्यर्थः । यदि स्वभावत एव बाध्यत्वं न तदा विरोध इत्यन्यथा व्याचष्टे—बाध्यत्वेनेति । तथा निर्देष्टव्यं यथा बाध्यतावगमः स्यादित्यर्थः । गुणपदं विवेचयति—न परमिति । परं केवलम् । यावदिति । प्रत्युत प्रकृतरसपरिपोषकतया गुण इत्यर्थः ॥ ६३ ॥

तत्र विरुद्धस्य व्यभिचारिणो बाध्यत्वेनोक्तौ, गुणावहत्वमुदाहरति—काकार्यमिति । चतुर्थोल्लासे व्याख्यातम् । अत्र चतुर्षु पादेषु पूर्वभागप्रतिपाद्यानां शमाङ्गानां शान्तसंचारिणां शृङ्गारविरोधिनां वितर्कशङ्काधृतीनामुत्तरभागप्रतिपाद्याभिरभिलाषाङ्गभूताभिरौत्सुक्यस्मृतिर्देन्यचिन्तामिस्तिरस्कारपुरःसरचिन्तायामेव पर्यवसानम् इति भावशत्रुलतापरिपोषकत्वाद् गुणत्वन्तदाह—अत्रेति । विश्रान्तिः पर्यवसानम् । प्रकृतेर्नोत । भावशत्रुलतापरिपोष इत्यर्थः ॥ ३३१ ॥

तृतीयोद्द्योते ध्वनिकारोक्तमन्यथा समर्थयितुमाह—पाण्डुर्वाति । नायिकां प्रति सख्या उक्तिः । हे सखि ! तव पाण्डु शुभ्रं क्षामं कृशं च वदनं सरसं सानुरागं अन्तरससहितं च हृदयमत एव अलसम् आलस्ययुक्तम् ब्राह्मक्रियायामक्षमं वपुः शरीरं च वदनादित्रयं कर्तुं नितान्तं हृदन्तः हृदयमध्ये क्षेत्रियरोगं देहान्तरे चिकित्स्यरोगमावेदयति ज्ञापयतीत्यर्थः । तुल्यप्रोगिताऽत्रालङ्कारः । अत्र पाण्डुतादीनां राजयक्ष्मादिरोगानुभावकतया करुणरसोचिततया च विरुद्धत्वेऽपि विप्रलम्भशृङ्गारे समावेशादङ्गभावप्राप्त्या उत्कर्षकत्वलाभेन दोषत्वाभाव इति ध्वनिकारः, तदयुक्तम् तेषामुभयसाधारण्याद्विरोधस्यैवासिद्धेरित्याह—इत्यादाविति । साधारणत्वं करुणविप्रलम्भोभयसाधारणत्वमित्यर्थः ॥ ३३२ ॥

संचार्यादेरित्यादिपदग्राह्यस्य विरुद्धस्य विभावस्य बाध्यत्वेनोक्तौ गुणावहत्वमुदाहरति—सत्यमिति । रामा रमण्यः मनोरमा रम्या इति सत्यम् विभूतय एव रम्या इति सत्यम् किन्तु जीवितं जीवनं हि भृताङ्गनायास्तरुण्या अपाङ्गभङ्गः कटाक्षस्तद्वल्लोलमस्थिरमित्यर्थः । अत्र पूर्वार्धे रामा इति विभूतय इति च पुरुषनिष्ठशृङ्गारस्य विभावः अपराधे जीवितस्य लौल्यं शान्तस्य विभावः अनयोर्विरुद्धत्वेऽपि पूर्वार्धस्य बाध्यत्वेनैवोक्तत्वात् दोषत्वम् अपि तु गुणत्वम् शान्तपरिपोषकत्वात् । सर्वा रामादयः सत्येव जीविते तत्सौकर्यार्थमुपादेयाः जीवितं चातिभङ्गुरमिति किं कृतं तासामुपादेयत्वम् अतो रम्यत्वेऽपि निष्फला एवेति पर्यवसानादित्याह—इत्यत्रेति । नन्वेवं पूर्वार्धप्रतिपाद्यस्य बाध्यत्वेऽपि मत्ताङ्गनापाङ्गभङ्गे-

मिति प्रसिद्धभङ्गुरोपमानतयोपात्तं शान्तमेव पुष्पाति न पुनः शृङ्गारस्यात्र प्रतीतस्तदङ्गाप्रतिपत्तेः । न तु विनेयोन्मुखीकरणमत्र परिहासः, शान्त-शृङ्गारयो-नैरन्तर्यस्याभावात् । नापि काव्यशोभाकरणम्, रसान्तरादनुप्रासमात्राद्वा तथा-भावात् ।

(८५) आश्रयैक्ये विरुद्धो यः स कार्यो भिन्नसंश्रयः ।

रसान्तरेणान्तरितो नैरन्तर्येण यो रसः ॥ ६४ ॥

वीर-भयानकयोरेकाश्रयत्वेन विरोध इति प्रतिपक्षगतत्वेन भयानको निवेश-

त्यनुभावेन स्त्रीनिष्ठशृङ्गारस्य प्रतीत्या विरोधोऽस्त्येव न च तत्र न शृङ्गारप्रतीतिरिति वक्तुं शक्यम् तदुपादानवैयर्थ्यप्रसङ्गादित्याशंक्य तं विरोधं परिहरति-जीवितादपीति । शान्त-मेवेति । यथाऽपाङ्गभङ्गोऽस्थिरस्तथा जीवितमिति, जीविते क्षणस्थायित्वप्रत्ययः तत्प्रत्यये त्वपाङ्गभङ्गादीनां निष्फलत्वावगतिः शान्तमेव रसं पुष्पातीत्यर्थः । एवञ्च शान्तरसपरिपोष-कत्वेन नापाङ्गभङ्गोपादानस्य वैयर्थ्यमिति भावः । ननु शान्तशृङ्गारयोर्द्वयोरपि रसत्वेनात्रैकेना-परस्य बाधने किं विनिगमकमित्यपेक्षायामाह-न पुनरिति । अत्र हेतुमाह-तदङ्गेति । शृङ्गारयोग्यविभावाद्यकरणादित्यर्थः । शृङ्गाराङ्गविभावादिसत्त्वाद्भवत्येवात्र शृङ्गारप्रतीतिः । पन्तु तथा गुडजिह्विकान्यायेन शिष्या अभिमुखीकृत्य शान्ते निवेश्यन्ते इत्यदोषता, यद्वा काव्यशोभानिमित्तमेव तदुपादानम् अतोऽदोषता, इति द्विविधं ध्वनिकारसमाधानम्, तत्राद्यं दूषयति-न त्विति । विनेयाः शिष्यास्तेषामुन्मुखीकरणमभिमुखीकरणमित्यर्थः । नैरन्त-र्यस्य अव्यवधानस्य अभावादिति विरोधेनेति शेषः । एवञ्च शृङ्गारोद्बोधे शान्तोद्बोधो दुर्घट इति भावः । एवं प्रथमं दूषयित्वा द्वितीयमपि समाधानं दूषयति-नापीति । शोभाकरण-मिति परिहार इति शेषः । काव्यशोभायामुपपादकमाह-रसान्तरादिति । शान्तरूपादि-त्यर्थः । अनुप्रासेति । मत्ताङ्गनापाङ्गभङ्गेति । कोमलानुप्रासमात्रादित्यर्थः । अत एव चित्रकाव्येऽलङ्कारादेव चारुत्वप्रत्ययः । तथाभावात् काव्यशोभासत्त्वात् ॥ ३३३ ॥

इदानीं रसविरोधं संक्षिप्य तत्परिहारोपायमाह-आश्रयैक्य इति । रसानां विरोधो द्विधा दैशिकः कालिकश्च तत्राद्यं समाधत्ते-भिन्नसंश्रय इति । अत्राश्रयसंश्रयशब्दौ आलम्बनाधारोभयपरो तेनालम्बनैक्येन विरोधो भिन्नालम्बनतया निवेश्यः आधारैक्येन च विरोधो भिन्नाधारतया निवेश्य इत्यर्थः । द्वितीयं समाधत्ते-रसान्तरेणेति । यो रस इत्यत्र विरुद्ध इत्यनुषङ्ग्यते नैरन्तर्येणाव्यवधानेन यो रसो विरुद्धः स रसान्तरेणान्तरितो व्यवहितः कार्य इत्यर्थः ॥ ६४ ॥

कारिकायाः प्रथमार्धं व्याचष्टे-वीरभयेति । प्रतिपक्षेति । वर्णनीयनायकादेर्यः प्रतिपक्षः शत्रुस्तद्वत्त्वेन निवेशयितव्यो वर्णनीयः । तथा सति दूरे तस्य दोषत्वं प्रत्युत वीररसपरिपोष इति शेषः । भयानकस्य प्रतिपक्षगतत्वेनोपन्यासे नायकवीररसपरिपुष्टिरिति भावः ।

यथा-आहूताऽपि पदं ददाति न पुरो न प्रार्थिताऽपीक्षते

साकृतं परिभाषिताऽपि बहुशः किं चित्रं चाभाषते ।

आदिल्लष्टाऽपि न संमुलानि रचयत्यङ्गानि मूढाशया

कोपोद्रेकवशंवदेव तरुणी श्रेणी यदीयद्विषाम् ॥

इति कस्य चित्राद्बोधो वर्णनम् । यस्य प्रकृतस्य यत्रो द्विषां श्रेणी पंक्तिः कोपोद्रेकस्य-

चितव्यः शान्तशृंगारयोस्तु नैरन्तर्येण विरोध इति रसान्तरमन्तरे कार्यम् ।
यथा—नागानन्दे शान्तस्य जीमूतवाहनस्य “अहो गीतम् अहो वादित्रम्”—इत्यद्-
भुतमन्तर्निवेश्य मलयवतीं प्रति शृंगारो निबद्धः । न परं प्रबन्धे यावदेकस्मिन्नपि
वाक्ये रसान्तरव्यवधिना विरोधो निवर्तते । यथा—

भूरेणुदिग्धान् नवपारिजातमालारजोवासितबाहुमध्याः ।

गाढाश्वामिः परिरभ्यमाणान् सुरांगनाश्लिष्टभुजान्तरालाः ॥ ३३४ ॥

सशोणितैः क्रव्यभुजां स्फुरद्भिः पक्षैः खगानामुदवीज्यमानान् ।

संवीजिताश्चन्दनवारिसेकैः सुगन्धिभिः कल्पलतादुकूलैः ॥ ३३५ ॥

विमानपर्यङ्कतले निषण्णाः कुतूहलाविष्टतया तदानीम् ।

निर्दिश्यमानान् ललनाङ्गलोभिर्वीराः स्वदेहान् पतितानपश्यन् ॥ ३३६ ॥

अत्र बोभत्स-शृङ्गारयोरन्तर्वीररसो निवेशितः ॥

कोपातिशयस्य वशंवदा अशोना कुपिता तदगोच मूढः भयान्तणोपक्षे कोपात् किं कर्त्तव्यता-
मूढः आशयोऽन्तःकरणं यथास्तः इतो सतो चाहूताऽपि पुरोऽपे पदं न ददाति नागच्छति
प्रार्थिताऽपि नेक्षते साकूतं सामिप्रायं यथा तथा बहुशः परिभाषिताऽपि किञ्चिदपि नाभाषते
आश्लिष्टाऽपि सन्निधिं प्रापिताऽपि तरुणोपक्षे आलिङ्गिताऽपि अङ्गानि हस्त्यश्वादीनि तत्पक्षे मुखा-
दीनि सम्मुखानि न रचयतीत्यर्थः । अत्र भयानकस्य प्रतिपक्षगतत्वेनोपन्यासात् नायकवीररस-
परिपुष्टिः । । कारिकाया द्वितीयाधं व्याचष्टे—रान्तेति ॥ अन्तरे मध्ये कार्यं निवेशनीयम् ।
तदुदाहरति—यथेति । नागानन्दे नायकस्य जीमूतवाहनस्य शान्तो रसः मलयवतीनायिकाविषयः
शृङ्गारस्वेति विरोधश्चास्ति सा च अहो गीतमहो वादित्रमित्यनेनाद्भुतरसस्य द्वयोर्मध्ये निवेश-
नात्परिहृतेति । न चायमविरोधः प्रबन्धे एव किन्त्वेकस्मिन्वाक्येऽपीत्याह—न परमिति ।
व्यवधिना व्यवधानेन विरोधो रसयोरिति शेषः । निवर्तते परिहृतो भवति ।

तदुदाहरति—भूरेष्विति । ध्वन्यालोक उदाहृतानीमानि पद्यानि विशेषकमिदन्त्रिभि-
र्वाक्यार्थसमाप्तेः । विशेषेण शत्रून् ईरयन्ति कम्पयन्तीति वीरा विमानमध्ये यः पर्यङ्कस्तत्तले
निषण्णा उपविष्टाः सन्तः तदानीं ललनानां स्वदेहानामङ्गलोभिर्निर्दिश्यमानान् प्रदर्श्यमानान्
रणभूमौ पतितान् स्वदेहान् कुतूहलाविष्टतया आश्चर्ययुक्ततया अपश्यन् । कौतुकहेतुधर्मं
यथाक्रममेकं देहविशेषणमपरं वीरविशेषणमाह—भूरेष्विति । भूसम्बन्धिरेणुना दिग्धान् व्या-
सान् नवानां पारिजातमालानां रजोभिः परागैर्वासितं सुरभीकृतं बाहुमध्यं वक्षो येषां तथाभूताः
श्वामिः शृङ्गालीभिर्गाढं यथा तथा परिरभ्यमाणान् आलिङ्गयमानान् सुराङ्गनाभिरप्सरोभिरा-
श्लिष्टम् भुजयोरन्तरालं येषां तथाभूताः सशोणितैः सरधिरैः क्रव्यभुजां मांसाशिनां खगानां
गन्धादिपक्षिणां स्फुरद्भिश्चलद्भिः पक्षैरुपवीज्यमानान् चन्दनवारिणां सेका यत्र तादृशैः
सुगन्धिभिः कल्पलता एव दुकूलानि पट्टवस्त्राणि तैः संवीजिता इत्यर्थः । उपजातिश्चन्दः ।
भूरेणुदिग्धेत्यादिकर्मविशेषणेन बोभत्सः । नवपारिजातेत्यादिकर्तृविशेषणेन शृङ्गारः । अनयोश्च
निर्देशक्रमेण प्रतीतिः । एवं भूरेणुदिग्धत्वादेः नवपारिजातमालारजोवासितत्वादेश्च रणोत्साह-
मूलकतया रणोत्साहप्रतीत्या वीररसः । एवं च प्रथमतो बोभत्सः ततो वीरः ततश्च शृङ्गारः
ततः पुनर्वीर इति व्यवधानम् तेनानन्तर्याभावाद् बोभत्सशृङ्गारयोरविरोधः । वीरस्यालम्बनमत्र
प्रतियोद्धा शृङ्गारस्य तु स्वर्गाङ्गना इत्यालम्बनमेदादनयोरप्यविरोधः, तदेतत्सर्वमभिप्रेत्याह—
अत्रेति ॥ ३३४-३३६ ॥

(८६) स्मर्यमाणो विरुद्धोऽपि साम्येनाथ विवक्षितः ।

अङ्गिन्यङ्गत्वमासौ यौ तौ न दुष्टौ परस्परम् ॥ ६५ ॥

अयं स रशनोत्कर्षो पीनस्तनविमर्दनः । नाभ्यरूजघनस्पर्शा नोबोविसंसनः करः ॥

एतद् भूरिश्रवसः समरभुवि पतितं हस्तमालोक्य तद्वधूरभिदधौ । अत्र पूर्वावस्थास्मरणं शृङ्गाराङ्गमपि करुणं परिपोषयति ॥

दन्तक्षतानि करजैश्च विपाटितानि प्रोद्भिन्नसान्द्रपुलकैर्भवतः शरीरे ।

दत्तानि रक्तमनसा मृगराजवध्ना जातस्पृहैर्मुनिभिरप्यवलोकितानि ॥ ३३७ ॥

अत्र कामकस्य दन्तक्षतादीनं यथा चमत्कारकारीणि तथा जिनस्य । यथा वापरः शृङ्गारो तदवलोकनात्सस्पृहत्तद्वद् एतददृशो मुनय इति साम्यविवक्षा ॥

कामन्त्यः क्षतकोमलाङ्गुलिगलद्रक्तैः सदर्भाः स्थलीः

अविरोधहेत्वन्तरमाह-स्मर्यमाण इति । दुष्टौ इत्यत्र दुष्ट इति विरुद्ध इत्यत्र विरुद्धाविति च विपरिणम्यते तथा च विरुद्धोऽपि कश्चिद्रसः प्रधानरसेन सह स्मर्यमाणश्चेन्न दुष्ट इत्येकः प्रकारः । अथ विरुद्धोऽपि कश्चिद्रसः साम्येन विवक्षितश्चेन्न दुष्ट इति द्वितीयः प्रकारः, विरुद्धावपि यौ रसौ अङ्गिनि प्रधाने उत्कर्षाश्रये अङ्गत्वमुपकारकत्वम् उत्कर्षकारकत्वम् आसौ प्राप्तौ चेत्तावपि परस्परं न दुष्टाविति तृतीयः प्रकारः ॥ ६५ ॥

तत्र स्मर्यमाणत्वेनाविरोधो यथेत्युदाहरति-अयमिति । व्याख्यातमिदं पञ्चमोल्लासे । अत्र करुणो रसः प्रधानमस्ति शृङ्गाराङ्गस्मृत्या शृङ्गारोऽपि स्मृतः । स्मृतस्य तस्य प्राधान्येनास्वाद्यत्वाभावादविरोधः । अत्र करुणः प्रकृतत्वात्प्रधानम् शृङ्गारस्याप्रकृततया हीनवल्त्वेनाङ्गत्वम् । एतदेव कथयन् शृङ्गारस्य स्मर्यमाणत्वम् दर्शयति-एतदिति । पोषयतीति । एवं चात्र स्मर्यमाणशृङ्गारस्य करुणोद्दीपकतया तदङ्गत्वान्न विरोध इति भावः ।

साम्यविवक्षयाऽविरोधो यथेत्युदाहरति-दन्तक्षतेति । प्रसवजनितातिबुभुक्षावशेन निजापत्यमेव भोक्तुमारभमाणायै सिंहे तद्रक्षार्थं स्वशरीरदायकं परमदयालुं जिनं प्रनीयमुक्तिः । हे जिन ! प्रोद्भिन्नाः प्रकटाः सान्द्राः निबिडाः पुत्रका यत्र तादृशे भवतः शरीरे रक्तगनसा रक्ते बधिरे मनो यस्यास्तथाभूतया रक्तमनुरक्तं मनो यस्यास्तथाभूतया च मृगराजस्य सिंहस्य मृगाख्यपुंजातिविशेषनृपस्य च वध्वा सिद्धिकया राज्ञ्या च कर्त्र्या । दत्तानि यानि दन्तक्षतानि करजैर्नैर्विपाटितानि विदारणानि च तानि जातस्पृहैः (वयमप्येवंविधा भूयास्मेति) जाताभिलाषैः मुनिभिरपि अवलोकितानि दृष्टानीत्यर्थः । अपिर्विरोधः तत्स्पृहणां मुनीनामपि तदुद्वेकादिति बोध्यम् । वसन्ततिलका छन्दः । अत्र यथा कामुकस्य कान्तादत्तदन्तक्षतादीन्यवलोक्य परः शृङ्गारो अहमप्येवं भूयासमिति जाताभिलाषो भवति तथा जिनस्य सिंहीदत्तदन्तक्षतादीन्यवलोक्य मुनयोऽपि वयमप्येवं दयालवो भूयास्मेति जाताभिलाषा भवन्तीत्यर्थोपात्तः 'दन्तक्षताद्यात्मकोद्दीपनविभावरूपयोरङ्गयोः साम्यविवक्षयाऽङ्गिनोरपि मुनिनिष्ठपरशृङ्गारिनिष्ठयोर्दयावीरशृङ्गारयो रसयोः साम्यं विवक्षितमिति न तयो रसयोर्विरोधरूपो दोषस्तदाह-अत्रेति । एतददृशः सिंहीदत्तजिनशरीरस्थदन्तक्षतादिद्रष्टार इति दिक् ॥ ३३७ ॥

अङ्गिनीति तृतीयप्रकारे एकत्राङ्गिनि विरुद्धयोरङ्गत्वं द्विधा भवति राज्ञि सेनापतिद्वयवत्, तुल्यकक्षतया राज्ञि सेनापतितदभृत्यवत् परस्याङ्गत्वमापाद्य वा, तत्राद्येनाविरोधो यथेत्युदाहरति-कामन्त्य इति । राज्ञि प्रतिपद्येति । कामन्त्यः स्वहैनान्याः अधुना क्षता

पादैः पातितयावकैरिव गलद्वापाम्बुधौताननाः ।

भीता भर्तृकरावलम्बितकरास्त्वच्छत्रुनार्योऽधुना

दावाग्निं परितो भ्रमन्ति पुनरप्युद्यद्वाहा इव ॥ ३३८ ॥

अत्र चाटुके राजविषया रतिः प्रतीयते । तत्र करुण इव शृङ्गारोऽप्यङ्गमिति तयोर्न विरोधः । यथा—

एहि गच्छ पतोत्तिष्ठ वद मौनं समाचर ।

एवमाशाग्रहप्रस्तैः क्रोडन्ति धनिनोऽर्थिभिः ॥ ३३९ ॥

इत्थत्र एहीति क्रोडन्ति गच्छेति क्रोडन्तीति क्रीडनापेक्षयोरगमन-गमन-योर्न विरोधः ।

क्षिप्तो हस्तावलग्नः प्रसभमभिहतोऽप्याददानोऽशुकान्तं

गृह्णन् केशेष्वपास्तश्चरणनिपतितो नेक्षितः संभ्रमेण ।

आलिङ्गन् योऽवधूतस्त्रिपुरयुवतिभिः साश्रुनेत्रोत्पलाभिः

कामीवार्द्रापराधः स दहतु दुरितं शंभवो वः शराग्निः ॥ ३४० ॥

दर्माङ्कुरैर्विद्धा याः कोमलाङ्गुल्यस्ताभ्यो गलद्गत्तं येतु ताहशैः अत एव पातितयावकैरिव दत्ता-लक्तकैरिव पादैः सदर्भाः सकुशाङ्कुराः स्थलीः प्रदेशान् क्रामन्त्यः लङ्घयन्त्यः । गलता पतता वाप्याम्बुना अश्रुजलेन धौतं प्रक्षालितमाननं यासान्ताः । वाष्पपतनं शोकेन होमधूमेन च । भीता भययुक्ताः । भर्तुः पत्युः वरस्य च क्रूरेणावलम्बिता गृहीताः । यद्वा करोऽवलम्बिताः स्थापिताः कराः स्वकराः यासां तथाभूताः अत एव पुनरप्युद्यद्वाहा इव जायमानपरिणया इव दावाग्निं वनवर्हि वैवाहिकाग्निं च परितः समन्ततो भ्रमन्ति पर्यटन्ति परिभ्रमणं च कुर्वन्तीत्यर्थः । शार्दूलविक्रीडितं छन्दः । अत्र प्रधानभूते राजविषयकरतिभावे द्वावपि करुण-शृङ्गारौ राज्ञि सेनापतिद्वयवत् साक्षादङ्गे इति न विरोधः । तदाह—अत्रेति । चाटुके प्रियवाक्ये तत्र रतौ तयोः करुणशृङ्गारयोः अत्र शोच्यावस्थातः करुणो विवाहावस्थातश्च शृङ्गारः ॥ ३३८ ॥

प्रधानस्य साक्षादङ्गभूतयोर्विरोधिनोरप्यविरोधं दृष्टान्तेन द्रढयति—यथेति । पञ्चतन्त्रे पद्य-मिदम् । धनिनो धनिका नरा एहि आगच्छ गच्छ पत उत्तिष्ठ वद मौनमभाषणं समाचर धारय इत्येवंप्रकारेण अर्थिमिर्याचकैः सह क्रीडन्ति कीदृशैः आशा वाञ्छैव रव्यादिरूपो ग्रह-स्तैरभिभूतैरित्यर्थः । अत्र गमनागमनयोः पतनोत्थानयोर्वचनमौनाचरणयोश्च स्वभावतो विरुद्धत्वेऽपि मिलित्वा क्रीडातिशयत्वाद्यथा न विरोधस्तथा प्रकृतेऽपि करुणशृङ्गारयोः स्वभावतो विरुद्धत्वेऽपि राजविषयकरतिभावोपपत्त्या न विरोध इत्याह—इत्यत्रेति ॥ ३३९ ॥

तृतीयप्रकारस्य द्वितीयभेदमुदाहरति—क्षिप्त इति । अमरुशतके पद्यमिदम् स त्रिपुरदाह-कालिकः शाम्भवः शराग्निर्वाणाग्निः वो दुरितं दहतु, स क्रः यः आर्द्रापराधः तत्कालकृता-पराधः कामीव प्रणयीव हस्तविलग्नः हस्तस्पर्शङ्कुर्वन् सन् साश्रुनेत्रोत्पलाभिः अश्रुसहिते नेत्रे यासां तथाभूताभिः त्रिपुरयुवतिभिः क्षिप्तः प्रक्षिप्तः । तथा प्रसभं बलात् श्रृङ्गुकान्तं वल्लग्रान्तमाददानो गृह्णन् सन्नपि अभिहतस्ताडितः । तथा केशेषु गृह्णन् सन् अपास्तो दूरीकृतः कामिनाऽपि चुम्बना केशग्रहणम् । तथा चरणयोर्निपतितः सन् सम्भ्रमेण भयेन आदरेण च नेक्षितो नावलोकितः । तथा आलिङ्गन् सन् श्रवधूतो निराकृत इत्यर्थः । अत्र करुणशृङ्गार-रागिभावेन प्रधानांगतया विरोधाभाव इत्याह—इत्यत्रेति । अङ्गमिति । करुणोदीपनविमा-

इत्यत्र त्रिपुररिपुप्रभावातिशयस्य करुणोऽङ्गम् तस्य तु शृङ्गारः तथापि न करुणे विश्रान्तिरिति तस्याङ्गतैव । अथवा प्राक् यथा कामुक आचरति स्म तथा शराग्निरिति शृङ्गारपोषितेन करुणेन मुख्य एवार्थ उपोद्बल्यते । उक्तं हि—

गुणः कृतात्मसंस्कारः प्रधानं प्रतिपद्यते ।

प्रधानस्योपकारे हि तथा भूयसि वर्तते ॥ इति ।

प्राक्प्रतिपादितस्य रसस्य रसान्तरेण न विरोधो नाप्यङ्गाङ्गिभावो भवति इति रसशब्देनात्र स्थायिभाव उपलक्ष्यते ॥

इति काव्यप्रकाशे दोषदर्शनो नाम सप्तमोल्लासः ॥ ७ ॥

अथाष्टमोल्लासः ।

(८७) ये रसस्याङ्गिनो धर्माः शौर्यादय इवात्मनः ।

यस्य त्रिपुररिपुप्रभावातिशयस्य त्रिपुररिपुप्रभावातिशयाधीनत्वादिति भावः । त्रिपुररिपुप्रभावातिशयस्य त्रिपुररिपुविषयकरतिभावे करुणोऽङ्गमिति पर्यवस्यति । यस्य तु करुणस्य शृङ्गारः श्रृंगमिति शेषः । नन्वेवमपि शृङ्गारेण परिपुष्टः करुणः प्रधानमेव न त्वङ्गमत आह—तथापीति—विश्रान्तिः प्रकर्षपर्यवसानम् तस्य करुणस्य अङ्गतैव शृङ्गारापेक्षया प्रधानत्वेपि प्रभावातिशयेऽङ्गत्वमेवेति भावः । उक्तार्थं हेतुं दर्शयति—अथवेति । अथवेति यत इत्यर्थे अव्ययानामनेकार्थत्वमिति न्यायात् प्राक् पूर्वम् कामुकः प्रणयी आचरति स्म, करावलम्बनादिकमकार्षात् मुख्यः त्रिपुररिपुविषयकरतिभाव उपोद्बल्यते उद्गतव्रलः क्रियते । अत्र करुणे न विश्रान्तिरिति भावः । प्रभावातिशयाङ्गकरुणाङ्गस्यापि शृङ्गारस्य प्रधानप्रभावातिशयांगत्वमित्युक्तेऽर्थे न्यायानुग्रहं दर्शयति—उक्तं हीति । गुणः अप्रधानं कृतः आत्मनः स्वस्य संस्कारोऽन्येन परिपुष्टिर्यस्य तादृशः सन् प्रधानमङ्गिनं प्रतिपद्यते प्राप्नोति, तथा आत्मसंस्कारेण प्रधानस्याग्निः भूयसि महति उपकारे वर्तते इति न्यायार्थः । एवं चानेन न्यायेन शृङ्गारीपकृतस्य करुणस्योपकारविशेषाधायकतया शृङ्गारस्याप्युपकारकत्वेन प्रभावातिशयांगत्वमुपपन्नमिति भावः । ननु विगलितवेद्यान्तरत्वं वेद्यान्तरसम्पर्कशून्यत्वम्, तथा च एकदा द्वितीयाभावात्कथं रसस्य रसान्तरेण विरोधः कथं वाङ्गागिभाव इत्यसम्बद्धमेवैतत्सर्वमित्याशङ्कयामाह—प्रागित्यादि चतुर्थोल्लासे । रसशब्देनेति । रस्यते आस्वाद्यते इति व्युत्पत्त्या रसशब्देन स्थायिभावोऽभिधीयते इत्यर्थ इति शिवम् ॥ ३४० ॥

इति काव्यप्रकाशे नागेश्वरीटीकायां सप्तमोल्लासः ।

एवं दोषे निरूपिते गुणालङ्कारौ प्राप्तावसरौ तयोर्गुणस्यान्तरङ्गतया प्राथम्यम् । विप्रतिपद्यन्ते हि केचिद् गुणालङ्कारयोर्भेदे । किञ्च सामान्यतो लक्षिते विशेषलक्षणमुचितमिति कारिकाद्वयेन तयोः स्वरूपदर्शनमुखेन लक्षणं दर्शयन्नेव भेदकमाह—ये रस्येति । रस्याग्नि इत्यभेदान्वयः श्रृंगिनः प्रधानस्य रसस्य धर्माः साक्षात्सम्बद्धाः ते गुणा इत्यर्थः । अत्र समुचितदृष्टान्तमाह—शौर्यादय इति । शौर्यं ज्ञानविशेषः स च यथा चेतनस्य जीवात्मन एव नाचेतनस्य शरीरस्य तथा काव्ये आत्मस्थानीयस्य रसस्य शृङ्गारादेर्ये धर्माः साक्षात्तदाभिताः ते गुणा इत्यर्थः । गुणानां रसधर्मत्वकथनेन नालङ्कारेष्वतिप्रसंगः तेषां रसधर्मत्वाभावात् । नन्वेवमपि रसत्वे स्थायित्वे रसदोषेषु चातिप्रसंगः तेषां रसधर्मत्वादित्यत आह—उत्कर्षहेतव

उत्कर्षहेतवस्ते स्युरचलस्थितयो गुणाः ॥ ६६ ॥

आत्मन एव हि यथा शौर्यादयो नाकारस्य तथा रसस्यैव माधुर्यादयो गुणा न वर्णानाम् । क्वचित् शौर्यादिसमुचितभ्यावारमहरवादेदर्शनात्, 'आकार एवास्य शूरः' इत्यादेर्व्यवहारादन्यत्राशूरेऽपि वितताकृतित्वमात्रेण 'शूर' इति कापि शूरेऽपि मूर्तिलाघवमात्रेण 'अशूरः' इति अविश्रान्तप्रतीतयो यथा व्यवहरन्ति तद्वन्मधुरादिव्यञ्जकसुकुमारादिवर्णानां मधुरादिव्यवहारप्रवृत्तेरमधुरादिरसाङ्गानां वर्णानां सौकुमार्यादिमात्रेण माधुर्यादिमधुरादिरसोपकरणानां तेषामसौकुमार्यादेर-माधुर्यादि रसपर्यन्तविश्रान्तप्रतीतिबन्ध्या व्यवहरन्ति । अत एव माधुर्यादयो रसधर्माः समुचितैर्वर्णैर्व्यज्यन्ते न तु वर्णमात्राश्रयाः । यथेषां व्यञ्जकत्वं तथो-दाहरिष्यते ।

(८८) उपकुर्वन्ति ते सन्तं येऽङ्गद्वारेण जातुचित् ।

इति । रसोत्कर्षस्य हेतुभूताः रसस्योत्कर्षश्च अनुभवसिद्धचित्तद्वत्यादिरूपकार्यविशेषप्रयोजकत्वरूपः । एवं च रसधर्मत्वे सति रसोत्कर्षकत्वं गुणलक्षणं फलितम् । अथवा रसधर्मत्वं नोपादेयमिति मनसि निवायाह-अचलेति । अचलाऽव्यभिचारिणी स्थितिर्येषां ते तथा च ये रसं विना नावतिष्ठन्ते, अवस्थिताश्चावश्यं रसमुपकुर्वन्ति ते गुणा इत्यर्थः । एवं च रसोत्कर्षकत्वे सति रसाव्यभिचारिस्थितित्वमव्यभिचारेण रसोपकारकत्वं चेति लक्षणद्वयं फलितम्, अलङ्काराणान्तु रसाव्यभिचारिस्थितित्वेन नियमेन रसोपकारकत्वाभावेन च तेषु नातिप्रसंग इति दिक् ।

तदेतत्सर्वमभिप्रेत्य वृत्तिकारो दृष्टान्तमुखेन वर्णादीनामेव धर्मा गुणा इति वामनमतं निराकुर्वन् सूत्रं व्याचष्टे-आत्मन इति । आकारस्य शरीरस्य न वर्णानामिति शरीरस्य शौर्यादयो न धर्माः मृतशरीरे व्यभिचारादिति लोके यथा प्रसिद्धं तथा माधुर्यादयो रसस्यैव धर्मा न वर्णानामिति भावः । ननु मधुरा वर्णा इति लोकव्यवहारात् गुणस्य वर्णधर्मत्वं स्यात् उक्तं च "गुणस्य वर्णधर्मत्वं वामनादिभिरपि" इत्याशङ्क्य अभियुक्ता औपचारिकं वर्णधर्मत्वमादाय मधुरा वर्णा इति व्यवहरन्ति । न वास्तविकी गुणस्य वर्णधर्मत्वसिद्धिरिति सदृष्टान्तं सिद्धान्तयति-क्वचित्त्विति व्यवहरन्तीत्यन्तेन । समुचितस्य व्यञ्जकस्य महत्त्वमारोहपरिणाहवत्वम् । अस्य पुरुषस्य अविश्रान्तेति । न विश्रान्ता याथार्थ्यं पर्यवसन्ना प्रतीतिर्येषां ते अदूरदर्शिनो भ्रान्ता इत्यर्थः । एवं दृष्टान्ते भ्रमबीजं प्रदर्श्य दार्ष्टान्तिकेऽपि तद्दर्शयति-तद्वदिति । व्यवहारप्रवृत्तेः अभियुक्तानामौपचारिकस्य मधुरादिव्यवहारस्य प्रवृत्तेः अमधुरादिरसो वीरादिरसस्तदङ्गानां तद्व्यञ्जकत्वेनोपात्तानाम् सौकुमार्यादिमात्रेण माधुर्यादिविरहेऽपि मृदुत्वादिना । माधुर्यादिति । माधुर्यादि अमाधुर्यादि च व्यवहरन्तीत्यन्वयः । मधुरादिरसोपेति, शृंगारादिरसव्यञ्जकत्वेनोपात्तानामित्यर्थः । तेषां वर्णानाम् । रसपर्यन्तेति । रसस्य पर्यन्ते सीमायां विश्रान्ताः पर्यवसन्ना रसमर्यादाप्राहिणां या प्रतीतिस्तया बन्ध्या हीनाः माधुर्यादि न शब्दवृत्ति किन्तु रसवृत्तीत्यजानन्ती वामनादय इति यावत् । तदेतत्सर्वं सूचयन्नाह-अत एवेत्यादि । रसनैयत्यादेव समुचितैर्योग्यैर्वर्णैः वर्णादिभिः । उदाहरिष्यते, अत्रैवोलासे अनङ्गरङ्गप्रतिममित्यादिना ।

अलङ्कारेषु उक्तगुणधर्मराहित्यं दर्शयितुमलङ्कारस्वरूपमाह-उपकुर्वन्तीति । ये धर्माः शृङ्गद्वारेण श्रङ्गिनी-रसस्याङ्गस्य सौ शब्दायां तद्वद्वारेण तदुत्कर्षजननमुखेन तमङ्गिनं रसं सन्तं

हारादिवदलंकारास्तेऽनुप्रासोपमादयः ॥ ६७ ॥

ये वाचक-वाच्य-लक्षणाङ्गानि शयमुखेन मुख्यरसं सम्भवितमुपकुर्वन्ति ते कण्ठाद्यङ्गानामुत्कर्षाधानद्वारेण शरीरिणोऽपि उपकारका हारादय इवालङ्काराः । यत्र तु नास्ति रसस्तत्रोक्तिवैचित्र्यमात्रपर्यवसायिनः क्वचित् मन्तमपि नोपकुर्वन्ति । यथाक्रममुदाहरणानि—

अपसारय घनसारं कुरु हारं दूर एव किं कमलैः ।

अलमलमालिमृणालैरिति वदति दिवानिशं बाला ॥ ३४१ ॥

इत्यादौ वाचकमुखेन ।

मनोरागस्तोत्रं विषमिव विसर्पत्यविरतम्

प्रमाथी निर्धूमं ज्वलति विधुतः पावक इव ।

हिनस्ति प्रत्यङ्गं ज्वर इव गरीयानित इतो

न मां त्रातुं तातः प्रभवति न चाम्बा न भवती ॥ ३४२ ॥

सम्भविनं जातुचित्कदाचित् तु न नियमेन उपकुर्वन्ति उत्कर्षयन्ति ते धर्मो अनुप्रासोपमादयोऽलङ्कारा हारादिवत् यथा कण्ठाद्यङ्गोत्कर्षद्वारेण शरीरिणोऽप्युपकारका हारादयोऽलङ्कारा इति सूत्रार्थः । अमुमेव सूत्रार्थं दर्शयन्नादावङ्गद्वारेणेति व्याचष्टे—ये वाचकेति । वाचकः शब्दो वाच्योऽर्थस्तल्लक्षणं तद्रूपं यदङ्गं तदतिशयमुखेन तदतिशयाधानद्वारेणेत्यर्थः । तमिति तत्पदेनाङ्गिपरामर्शस्तदाह—मुख्यामिति । स तु प्रकृते रस इत्याह—रसामिति । सन्तमित्यस्यार्थमाह—सम्भविनमिति । यत्र रसस्य सम्भवस्तत्र तमुपकुर्वन्ति यत्र तु तस्यासम्भवस्तत्रोक्तिवैचित्र्यमात्रपर्यवसिता इति भावः । यथा हारादयोऽपि कामिनीसौन्दर्ये सति तदङ्गानामुत्कर्षकाः कुरूपाने तु दृष्टिवैचित्र्यमात्रहेतवस्तदेवाह—तत्र त्विति । उक्तिः काव्यम् वैचित्र्यं शब्दानां सुश्रवत्वं बन्धकौशलादि च । अर्थानान्तु ईषन्मनोहारितेति बोध्यम् । जातु-चिदिति विवृणोति—क्वचित्त्विति । सन्तमपि रसं क्वचिन्नोपकुर्वन्ति यथाऽतिसुकुमारनायिकाङ्गग्रामीणालङ्काराः ॥ ६७ ॥

तत्र शब्दद्वारेण रसोपकारकत्वमलङ्कारस्योदाहरति—अपसारयेति । दामोदरगुप्तकृते कुट्टनीमताख्ये काव्ये कस्याश्चिद्विरहिण्या वर्णनम्—हे आलि ! त्वं घनसारं कर्पूरमपसारय दूरीकुरु हारं मौक्तिकमालं दूरे एव कुरु, कमलैः पुष्पैः जलमलभूतैश्च किं न किमपि मृणालैर्विषैः अलमलं न किमपि साध्यम् । इत्येवंप्रकारेण दिवानिशं सततं बाला तथाविधदुःखासहिष्णुः वदतीत्यर्थः । अत्र रेफानुप्रासः शब्दमलं कुर्वन् विप्रलम्भशृंगारमुपकरोति रेफस्य विप्रलम्भशृंगारगतामाधुर्व्यञ्जकत्वादाह—इत्यादाविति । वाचकमुखेन शब्दद्वारेण अनुप्रासस्य शब्दालङ्कारत्वात् ॥ ३४१ ॥

अर्थद्वारेण रसोपकारकत्वमलङ्कारस्योदाहरति—मनोरागेति । मालतीमाधवे माधवानुरक्ताया मालत्या लवंगिकाम्प्रत्युक्तिः । हे सखि ! अद्य मम मनोरागो माधवविषयकचित्तानुरागोऽविरतं निरन्तरं तोत्रं विषमिव हलाहलमिव विसर्पति विविधप्रकारेण सर्वतः संचरति व्याप्नोति वा तत उत्कर्षं प्राप्तः प्रमाथी प्रकर्षेण मथनशीलः विधुतः वातेन प्रज्वालितः अत एव निर्धूमं यथा तथा पावक इव ज्वलति ततोऽप्युत्कर्षकाष्ठां गतः गरीयानतिशयेन गुरुः ज्वर इव सान्निपातिक इव प्रत्यङ्गं हिनस्ति पीडयति, इतः कारणात् इतो दुःसहानुरागात् मां त्रातुं तातः पिता न प्रभवति नन्दनरूपवरान्तरानुसरणात् राजानुवर्तनाच्च नचाम्बा माता प्रभवति । तथाऽपि तदर्थेतिष्येत् । नानुवर्तमानप्रभवति । प्रियेणोः सम्भवे सख्याः प्रतिषेधा-

इत्यादौ वाच्यमुखेनालङ्कारौ रसमुपकुरुतः ।

चित्ते विहट्ट दिण दुट्टदि सा गुणेषु सेज्जामु लोट्टदि विसट्टदि दिम्मुहेसु ।

बोलम्मि बट्टदि पवट्टदि कव्ववन्धे ज्ञाणेण दुट्टदि चिरं तरुणी तरट्टी ॥ ३४३ ॥

इत्यादौ वाचकमेव ।

मित्रे कापि गते सरोरुहवने बद्धानने ताम्यति
क्रन्दत्सु भ्रमरेषु वीक्ष्य दयितासन्नं पुरः सारसम् ।

चक्राह्णेन वियोगिना विसलता नास्वादिता नोज्झता

कण्ठे-वे-वलमर्गलेव निहिता जीवस्य निर्गच्छतः ॥ ३४४ ॥

इत्यादौ वाच्यमेव न तु रसम् अत्र विसलता न जीवं रोद्धुं क्षमेति प्रकृतान-
नुगुणोपमा ।

सम्भवात् मालापमालङ्कारः । शिखरिणी छन्दः । अत्र विषमिवेत्यादिरुपमा, सा चार्थ-
मलंकुषाणां रसमुत्कर्षयति विषमिवेत्युपमावशेन विसर्पणादेरतिशयप्राप्त्या विप्रलम्भोत्कर्षा-
त्तदाह-इत्यादाविति । वाच्यमुखेन अर्थद्वारेण उपमाया अर्थालङ्कारत्वात् । अलङ्कारावि-
ति-पूर्वोदाहरणे रेफानुप्रासः, अत्र तु मल्लोपमेत्यर्थः ॥ ३४२ ॥

स्वच्छन्दोच्छलदित्यादौ चित्रकाव्ये स्फुटरसं विनाऽप्यलङ्कारप्रदर्शनादत्र पुनर्नोदाहृतम् ।
सत्यपि रसे तदनुपकारकत्वं शब्दालंकारस्योदाहरति-चित्ते इति । कर्पूरमञ्जरीसदृके कर्पूर-
मञ्जरीमुपक्रम्य सोत्साहमिव राज्ञश्चण्डपालस्योक्तिः ।

चित्ते विघट्टते न वृथयति सा गुणेषु शय्यासु लुठति विसर्पति दिङ्मुखेषु ।

वचने वर्तते प्रवर्तते काव्यग्रन्थे ध्यानेन वृथयति चिरं तरुणी प्रगल्भा ॥

इति संस्कृतम् । तरुणी चलाक्षीति कश्चित् सा प्रगल्भा प्रतिभान्विता तरुणी चित्ते विघ-
ट्टते विशेषेण घटिता भवति गुणेषु न वृथयति गुणविषये हीना न भवति शय्यासु लुठति
मुहुर्मुहुः पार्श्वपरिवर्तनं करोति न तु स्वपिति दिङ्मुखेषु विसर्पति सर्वतः संचरति वचने
वर्तते अविरतं प्रलपति काव्यग्रन्थे प्रवर्तते प्रवृत्ता भवति । चिरं चिरकालं ध्यानेन चिन्तया
वृथयति क्रुशा भवतीत्यर्थः । वसन्ततिलका छन्दः । अत्र टवर्गानुप्रासः शब्दालङ्कारः स च
शब्दमात्रमलङ्करोति न तु सन्तमपि विप्रलम्भशृंगारं रसं टवर्गस्य शृंगारप्रतिकूलत्वात् तदाह-
इत्यादाविति । वाचकमेव शब्दमेवोपकरोतीत्यर्थः । न तु रसमित्यग्रिमेणान्वयः ॥ ३४३ ॥

सत्यपि रसे तदनुपकारकत्वमर्थालंकारस्योदाहरति-मित्रे इति । सन्ध्याकालिकचक्र-
वाकचेष्टावर्णनमिदम्-मित्रे सूर्ये सुहृदि च कापि अज्ञातदेशविशेषे गते सति सरोरुहवने कम-
लवने बद्धानने मुद्रिते मौनिनि च ग्लायति शोकात्तप्यमाने च सति भ्रमरेषु भृंगेषु भ्रमं
रान्तीति व्युत्पत्त्या पान्थेषु च क्रन्दत्सु शब्दाधमानेषु रुदत्सु च सत्सु पुरः अग्रे दयितया
कान्तया सारस्या आसन्नं युक्तं सारसं पक्षिविशेषं रसिकं च वीक्ष्य वियोगिना चक्रवाकीवि-
च्छेदवता च चक्रवाकपक्षिणा विसलता मृणालवल्ली नास्वादिता न मुक्ता न वा उज्झिता
त्यक्ता किन्तु केवलं निर्गच्छतो जिगमिषोर्जीवस्य अर्गलेव कण्ठे निहिता स्थापितेत्यर्थः । अत्रा-
र्गलेवेत्युपमाऽर्थालंकारः स चार्थमेवोपकरोति । न तु सन्तमपि रसमित्याह-इत्यादाविति ।
वाच्यमेव जीवनिरोधरूपमर्थमेव न तु रसम् न तु सन्तमपि विप्रलम्भशृंगाररसम् न तु
चक्रवाकगतविप्रलम्भाभासमिति यावत् । अत्र हेतुमाह-अत्रेति । अत्र एतादृशविप्रलम्भावस्था-
याम् जीवं रोद्धुं जीवनिरोधाय न क्षमा नापयितुं योग्या । जीवनिरोधनिमित्तं कण्ठे विसल-
ताऽप्यनुचितमिति भावः । अत्र इदमुपमाया च विप्रलम्भरसमेवोपकीर्तिरिति तत्त्वम् ॥ ३४४ ॥

एष एव च गुणालङ्कारप्रविभागः । एवं च “समवायवृत्त्या शौर्यादयः संयोग-
वृत्त्या तु हारादय इत्यस्तु गुणालङ्काराणां भेदः, ओजःप्रभृतीनामनुप्रासोपमादीनां
चोभयेषामपि समवायवृत्त्या स्थितिरिति गङ्गुलिकाप्रवाहेणैवैषां भेदः” इत्य-
भिधानमसत् ।

यद्युक्तम् “काव्यशोभायाः कर्तारो धर्मा गुणास्तदतिशयहेतवस्त्वलङ्काराः”
इति तदपि न युक्तम् यतः किं समस्तैर्गुणैः काव्यव्यवहार, उत कतिपयैः । यदि
समस्तैः तत्कथमसमस्तगुणा गौडी पाञ्चाली च रोतिः काव्यस्यात्मा ।

अथ कतिपयैः, ततः—

अद्रावत्र प्रज्वलत्यग्निरुच्चैः प्राज्यः प्रोद्यन्नुल्लसत्येष धूमः ॥ ३४५ ॥

इत्यादावोजःप्रभृतिषु गुणेषु सत्सु काव्यव्यवहारप्राप्तिः ।

स्वर्गप्राप्तिरनेनैव देहेन वरवर्णिनी ।

अस्या रदच्छदरसो न्यक्करोतितरां सुधाम् ॥ ३४६ ॥

इत्यादौ विशेषोक्तिव्यतिरेकौ गुणनिरपेक्षौ काव्यव्यवहारस्य प्रवर्तकौ ।

उक्तमुपसंहरति—एष एवेति । पूर्वोक्त एव । रसाधर्मत्व-चलस्थितित्वरूप एवेत्यर्थः ।
प्रविभागो भेदकः । भामहवृत्तौ भट्टोद्भटेनोक्तमुत्थाप्य दूषयति—एवं चेति । गुणालंकार-
योरुक्तरीत्या भेदसत्त्वे चेत्यर्थः । अस्य असदित्यग्निमेणान्वयः । दूषणीयं ग्रंथमुपन्यस्यति—
समवायवृत्त्येति । अयं भावः, लौकिका गुणालंकाराः शौर्यादिहारादयः समवेतत्व-संयु-
क्तत्वसम्बन्धेन तिष्ठन्तीति तेषां भेदोऽस्तु काव्ये पुनरलौकिकानां गुणालंकाराणां माधुर्याद्यनु-
प्रासोपमादीनामेकेनैव समवायसम्बन्धेनावस्थितिरिति भेदोऽनुपपन्नः तस्मात्तयोर्भेदाभिधानं
गङ्गुलिकाप्रवाहान्यायेन यथा गङ्गुलिका मेघी काचिदेका केनचिद्धेतुना पुरो गच्छति इतरास्तु
विनैव निमित्तविचारं तामनुगच्छन्ति, अग्निमायाः कृपादिपाते इतरा अपि पतन्ति तथा
केनापि प्राक्तनेन गुणालंकारौ कयाचिद् भ्रान्त्या भिन्नत्वेनोक्तौ इतरे आधुनिकास्तु विनैव
हेतुविचारं तदनुसारेण तद्भेदं वदन्तीति तदसम्यग्वेदितव्यम् इति । इत्यभिधानमिति ।
इति एवं प्रकारेण कथनमित्यर्थः । असदिति । असम्यगित्यर्थः ।

अथ वामनोक्तं भेदलक्षणं दूषयितुमुपन्यस्यति—यद्युक्तमिति । काव्यशोभायाः
काव्यव्यवहारनिदानस्योत्कर्षस्य कर्तारो हेतवः । तदतिशयेति । तस्या गुणकृतशोभाया
अतिशयस्याधिक्यस्य हेतवः । इति तयोर्भेद इत्यध्याहारः । दूषयितुं विकल्पयति—यत
इत्यादि । काव्यशोभाहेतवो गुणा इत्युक्तं तत्र किं समस्तैर्गुणैः काव्यशोभोत्पत्तिः उत
येन केनापीति । आद्येऽव्याप्तिमाह—यदीति । तत्कथमिति । गौडीपाञ्चाल्योर्वक्ष्यमाण-
योर्माधुर्याद्यभावेन समस्तगुणाभावाच्छोभाया अनुत्पत्त्या शोभाहीनेन च काव्यत्वस्यैवाभावा-
दिति भावः । एवमाद्येऽव्याप्तिमुक्त्वाऽन्त्येऽतिव्याप्तिमाह—अथेति । अथशब्दः प्रश्नार्थकः ।
कतिपयैरसमस्तैर्येन केनापीति यावत् । तत् इति । अस्य काव्यव्यवहारप्राप्तिरित्यत्रान्वयः ।
ओजःप्रभृतिषु वामनोक्तौजःप्रसादार्थव्यक्तिषु । काव्येति । वामनेन गुणमात्रेणैव काव्य-
व्यवहारस्वीकारात्तत्प्रसङ्गः । गन्ताते तु तद्व्यवहारेऽलंकारापेक्षत्वात्नेति बोध्यम् ॥

एवं गुणलक्षणं दूषयित्वाऽलंकारलक्षणं दूषयति—स्वर्गेति । वरवर्णिनी उत्तमाङ्गना
अनेन मानुषदेहेनैव स्वर्गप्राप्तिः स्वर्गसुखलभः । तदेव व्यतिरेकेणोपपादयति—अस्या इति ।
अस्याः रदनच्छदस्याधरस्य रसः सुधाममृतं न्यक्करोतितरामतिशयेन तिरस्करोतीत्यर्थः ।
अत्र पूर्वार्थे विशेषोक्तिः—उत्तरार्थे व्यतिरेकः—आलंकार-
प्रवाहान्यायेन शेषगुणदार्ढ्य-

इदानीं गुणानां भेदमाह—

(८९) माधुर्य्योजःप्रसादाख्याल्यस्ते न पुनर्दश ।

एषां क्रमेण लक्षणमाह—

(९०) आह्लादकत्वं माधुर्य्यं शृङ्गारे द्रुतिकारणम् ॥ ६८ ॥

शृङ्गारे अर्थात् सम्भोगे द्रुतिर्गलितत्वमिति । अव्यत्वं पुनरोजःप्रसादयोरपि ।

(९१) करुणे विप्रलम्भे तच्छान्ते चातिशयान्वितम् ।

अत्यन्तद्रुतिहेतुत्वात् ।

(९२) दीप्त्यात्मविस्तृतेहेतुरोजो वीरसस्थिति ॥ ६९ ॥

चित्तस्य विस्ताररूपदीप्तत्वजनकमोजः ।

(९३) बीभत्सरौद्रसयोस्तस्याधिक्यं क्रमेण च ।

वोराद् बीभत्से, ततो रौद्रे सातिशयमोजः ।

कल्पना विशेषोक्तिः इति उपमेयस्य गुणातिरेकत्वव्यतिरेक इति वामनोक्त्या प्रकृते दिव्यदेह-
रूपैकगुणहानिकल्पनायाः सुखदायकत्वादिरूपशेषगुणदाढ्यकल्पनायाः सत्त्वाद्विशेषोक्तिः अवर-
रसस्योपमेयस्य सुधारसापेक्षयाऽऽधिक्येनोक्तैर्व्यतिरेकः ॥ ३४६ ॥

इदानीं गुणानामलंकारभेदे सिद्धे वामनोक्तदशविधत्वनिरासाय गुणभेदमाह—माधुर्य्येति
ते गुणा माधुर्य्योजःप्रसादाख्याल्य एव न पुनर्दशेत्यर्थः ।

श्लेषः प्रसादः समता माधुर्य्यं सुकुमारता । अर्थव्यक्तिरुदारत्वमोजःकान्तिसमाधयः ॥

इति वैदर्भमार्गस्य प्राणा दशगुणा मताः ।

इति वामनोक्ता दश शब्दगुणा अर्थगुणाश्च नेत्यर्थः । तत्र माधुर्य्यस्य लक्षणमाह—आ-
ह्लादेति द्रुतिकारणमाह्लादकत्वमानन्दस्वरूपत्वं माधुर्य्यं न तु आनन्दजनकत्वम् शृङ्गारस्या-
ह्लादस्वरूपत्वेनाह्लादहेतुत्वाभावात् । अत एव शृङ्गारे इति सार्थकम् । द्रुतिश्चेतसो गलितत्व-
मिव द्वेषादिजन्यकाठिन्याभावः । तथा च यद्वशेन श्रोतुर्निर्मनस्कतेव संपद्यते तत् आह्लाद-
कत्वस्वरूपं माधुर्य्यं क्वासौ शृङ्गारे इति । भामहस्तु अव्यत्वं माधुर्य्यस्य लक्षणमाह—तद-
युक्तम् ओजःप्रसादयोरपि तत्सत्त्वेनातिव्याप्तेरित्याह—अव्यत्वमिति । अव्यत्वं श्रवणानुद्वे-
जकत्वम् ओजसि क्रोधादिकृतं दीप्तत्वमेवावगम्यते न माधुर्य्यं प्रसादे नियतवर्णाभावाच्च
माधुर्य्याभिव्यक्तिरिति भावः ॥ ६८ ॥

न केवलं सम्भोग एव माधुर्य्यं किन्तु करुणादावपीत्याह—करुणे इति । तत् माधुर्य्यं
संभोगात्करुणे तस्मादपि विप्रलम्भे ततोऽपि शान्ते अतिशयान्वितमतिशयितमित्यर्थः ।
अतिशयान्वितत्वे हेतुमाह—अत्यन्तेति । हास्यादेरप्यपगामिनातिद्रुतिहेतुत्वादित्यर्थः ।
ओजो लक्षयति—वीरेत्यादि । दीप्तिर्दीप्तिरूपा ज्वलद्रूपा या आत्मनश्चित्तस्य विस्तृतिर्विस्तार-
स्तस्या हेतुः ओज इत्यर्थः । यद्वशाज्ज्वलितमिव मनो जायते तदोज इति फलितम् ॥ ६९ ॥

अस्योजो गुणस्य अधिक्यप्रमाणमाह—बीभत्सेति । वीरादीनाम् ततोऽपि रौद्रे चित्तदीप्तेः

(९४) शुष्केन्धनाशिवत् स्वच्छजलवत्सहसैव यः ॥ ७० ॥

व्याप्नोत्यन्यत्प्रसादोऽसौ सर्वत्र विहितस्थितिः ।

अन्यदिति । व्याप्यमिह चित्तम् । सर्वत्रेति । सर्वेषु रसेषु सर्वासु रचनासु च ।

(९५) गुणवृत्त्या पुनस्तेषां वृत्तिः शब्दार्थयोर्मता ॥ ७१ ॥

गुणवृत्त्या उपचारेण । तेषां गुणानाम्-आकारे शौर्यस्येव ।

कुतश्चय एव न दश इत्याह—

(६६) केचिदन्तर्भवन्त्येषु दोषत्यागात् परे श्रिताः ।

अन्ये भजन्ति दोषत्वं कुत्रचिन्न ततो दश ॥ ७१ ॥

बहूनामपि पदानामेकपदवद्भासमानात्मा यः श्लेषः, यश्चरारोहावरोहक्रमरूपः समाधिः, या च विकटत्वलक्षणा उदारता, यश्चोजोमिश्रितशैथिल्यात्मा प्रसादः । तेषामोजस्यन्तर्भावः । पृथक्पदत्वरूपं माधुर्यं भङ्ग्या साक्षादुपात्तम् प्रसादेनार्थ-

सातिशयतया कारणमोजः क्रमेणोत्कर्षवदित्यर्थः । प्रसादं लक्षयति—शुष्केनि । यथाग्निः शुष्कमिन्धनं सहसैव व्याप्नोति यथा वा जलं स्वच्छं पटं सहसैव व्याप्नोति तद्वद्यो गुणः अन्यद्व्याप्यं चित्तं सहसैव व्याप्नोति असौ सः प्रसादः विकासरूपो गुण इत्यर्थः । येन गुणेन रसाः सहसैव चित्तं व्याप्नुवन्ति स प्रसाद इति यावत् । सर्वत्रेति । अयं प्रसादाख्यो गुणः सर्वेषु शृंगारादिरसेषु आधाराधेयत्वसंबन्धेन सर्वासु पदसंघटनरूपासु रचनासु व्यंग्यव्यञ्जकत्वसम्बन्धेन स्थित इत्यर्थः । ननु गुणानां रसधर्मत्वे कथं तत्त्ववेदिनां शब्दार्थयोर्मधुरादिव्यवहारः कथं वा काव्यलक्षणे शब्दार्थौ सगुणावित्युक्तमत आह—गणवृत्त्येति । आत्मगुणानां शौर्यादीनां स्थूलशरीरे इव रसवृत्तीनां तेषां माधुर्योऽप्रसादानां गुणानां व्यञ्जकेषु सुकुमारादिवर्णेषु अर्थेषु रचनासु च गौणप्रयोग इत्यर्थः । स्पष्टमन्यत् ॥

न पुनर्दश इत्युक्तान्तस्मर्थनार्थं कारिकामवतारयति—कुत इति । केचिदिति । ये दश गुणाः पूर्वनिर्दिष्टा वामनेनोक्तास्ते त्रिधा व्यवतिष्ठन्ते केचिद् गुणाः एषु मदुक्तलक्षणेषु माधुर्यादियु अन्तर्भवन्ति परे इतरे दोषत्यागात् दोषाभावस्वरूपत्वात् दोषाभावव्यापकत्वाद्वा श्रिताः अङ्गीकृताः अन्ये कुत्रचिद्रसविशेषे उदाहरणविशेषे वा दोषत्वं भजन्ति दोषरूपत्वाद् गुणा एव न भवन्तीति हेतोः न दश गुणाः किन्तु त्रय एवेति सूत्रार्थः ।

अत्र एष्वित्युपलक्षणमलंकारध्वन्योरप्यन्तर्भावस्य दर्शयिष्यमाणत्वात् तदेतत्सर्वं प्रदर्शयन् वृत्तिकारः किं शब्दगुणान् दश ब्रूये अर्थगुणान् वेति हृदि निधाय तत्राद्यं कल्पं निरस्यति—

बहूनामित्यादि न दश शब्दगुणान् इत्यन्तेन । तत्र श्लेष-समाधि-उदारता-प्रसादानां मोजस्यन्तर्भावमाह-बहूनामिति । आरोहो गाढता अवरोहः शैथिल्यं तयोः क्रमः वैरस्य-जनको विन्यासः यथा—‘चंचदभुजभ्रमिते’ त्यादिपद्ये । विकटत्वं विच्छेदात्पदानां नृत्यप्रोप-त्वम् । उदारता यथा—‘स्वचरणविनिविष्टैर्नूपुरैर्नर्तकीनाम्’ इत्यादौ । प्रसादो यथा—‘यो यः शृङ्गं त्रिभर्ति स्वभुजगुरुमदः’ इत्यादिवेणीसंहारपद्ये । अन्तर्भाव इति । चतुर्णामप्येषां गाढवन्ध-तवा दीप्तिहेतुत्वादोजोव्यञ्जकरचनावामन्तर्भावः । गुम्फ-उद्धत-ओजसीति सूत्रे वक्ष्यमाण-त्वात् । पृथगिति । पृथक्पदानि यस्य तस्य भावस्तत्त्वम् दीर्घसमासाभावरूपम् भंग्या माधु-र्यव्यञ्जके अवृत्तिपदोपादानरूपया साक्षादुपात्तं कंठरवेणोक्तम् माधुर्यं यथा—‘स्थिताः क्षणं पक्ष्मसु ताडिताधरा’ इत्यादिमाधुर्यसम्बन्धे । प्रसादेन प्रसादाख्यगुणेन अर्थव्यक्तिः प्राप्ति-

व्यक्तिगृहीता । मार्गाभेदरूपा ममता कचिद्विषः । तथा हि 'मातङ्गाः किमु वल्गितैः' इत्यादौ सिंहाभिधाने ममृणमार्गत्यागो गुणः कष्टत्वग्राम्यत्वयोर्दुष्टता-भिधानात्तन्निराकरणेनापारुष्यरूपं मौकुमार्यम् औज्ज्वल्यरूपा कान्तिश्च स्त्रोकृता । एवं न दश शब्दगुणाः ।

पदार्थे वाक्यरचनं वाक्यार्थे च पदाभिधा ।

प्रौढिव्याससमासौ च साभिधायत्वमस्य च ॥

इति या प्रौढिः ओत्र इत्युक्तं तद्वैचित्र्यमात्रं न गुणः । तदभावेऽपि काव्य-

त्यर्थोपस्थापनसामर्थ्यम् सा यथा—'वागर्थाविव संपृक्ती वागर्थप्रतिपत्तये' इति रघुवंशे । गृहीता उपात्ता तस्य गुणस्य प्रसादेऽन्तर्भाव इति भावः । मार्गाभेदेति । मार्गो वैदभ्यांदिरीतिस्तस्याभेदोऽपरित्यागः । यथा रीत्या उपक्रमस्तथा रीत्या समापनं मार्गाभेदः तद्रूपा या समता सा कचिद्विष एवेति तद्दर्शयति—मानङ्गा इति । व्याख्यातमिदं सप्तमोल्लासे । अत्र प्रारब्धस्य ममृणवर्णत्वस्य सिंहाभिधानेऽप्यत्यागो दोषायेति भावः । मार्गाभेदे गुणत्वं दर्शयति—सिंहेति । गुण इति । सिंहापेक्षया मृदुत्वेन मातङ्गादीनां मृदुभिरेव वर्णरूपक्रमः सिंहे तु कोपसम्बन्धात्तत्यागः समुचित इति भावः । समतोपयोगस्तु वृत्त्यनुशासालङ्कारे । दोषाभावत्वेन संग्रहणमाह—कष्टत्वेत्यादि । कष्टत्वं श्रुतिकटुत्वं ग्राम्यत्वं च पूर्वोक्तं अनयोर्दोषवत्त्वकथनात् तन्निराकरणेन तयोः परित्यागेन अपारुष्यं श्रुतिसुखावहत्वम् । औज्ज्वल्यं हालिकादिसाधारणपदविन्यासं वैपरीत्येनालौकिकशोभाशालित्वम् स्वीकृतेन । अनिष्टुराक्षरप्रायत्वं सुकुमारत्वं तच्च कष्टत्वरूपदोषाभावपर्यवसन्नम् ग्राम्यपदाद्ययदितत्वरूपोज्ज्वलत्वरूपा कान्तिः सापि ग्राम्यत्वरूपदोषाभावपर्यवसन्नैवेति मौकुमार्यं यथा—'अपसारय घनसार'मित्यत्र । कान्तिर्यथा—'निरानन्दः कौन्दे मधुनि विधुरो बालवकुले न साले सालम्ना लवमपि लवङ्गे न रमते । प्रियङ्गौ नासङ्गं रचयति न चूते विवरति स्मरंल्लक्ष्मीलीलाकमलमधुपानं मधुकरः ॥

इत्यत्र । एवं दशानां शब्दगुणानां त्रिष्वन्तर्भावमुपसंहरति—एवमिति ।

एवं दश शब्दगुणान्दूषयित्वा संप्रति उक्तश्लेषादिनामकान्दशार्थगुणान्दूषयति—पदार्थ इति तेन नार्थगुणः इत्यन्तेन । वामनादिमतेऽर्थगुणानां दशानां श्लेष इत्यादौन्येव नामानि लक्षणानि तु भिन्नानि । एकपदार्थस्य बहुभिः पदैरभिधानं पदार्थे वाक्यरचनम् बहूनां च पदार्थानामेकपदेनाभिधानं वाक्यार्थे पदाभिधा । एकवाक्यार्थस्यानेकवाक्येन प्रतिपादनं व्यासः । अनेकवाक्यार्थस्यैकवाक्येन प्रत्यायन समासः । अस्य विशेषणस्य साभिप्रायत्वं प्रकृतोपयुक्तत्वम् । एते पञ्चप्रकाराः प्रौढिरिति फलितोऽर्थः । तत्राद्या यथा—'चन्द्र' इत्येकपदार्थं वक्तव्ये 'अत्रिलोचनसंभूतं ज्योतिरिति वाक्यकथनम् यथा वा चन्द्रपदार्थं 'अथ नयनसमुत्थं ज्योतिरत्रैरिति वचनम् । द्वितीया यथा—'कान्तार्थिनी संकेतस्थानं गच्छतीति वाक्यार्थं वक्तव्ये अभिसारिकेति पदाभिधानम् । यथा वा—

यत्र दुःखेन संभिन्नं न च ग्रस्तमनन्तरम् । अभिलाषोपनीतं च तत्सुखं स्वःपदास्पदम् ॥

इति वाक्यार्थे स्वर्ग इति पदाभिधानम् । तृतीया यथा—'परस्वं नापहर्त्तव्यमि'त्येकस्मिन्वाक्यार्थे वक्तव्ये, 'परान्नं नापहर्त्तव्यं परवस्त्रापहारोऽनुचितः पराभरणाहरणमिहामुत्रानिष्टकरमि'त्यादिव्यासेन प्रतिपादनम् । चतुर्थी यथा—'ते हिमालयमामन्ये'त्यत्र एकैकैव वाक्येन नानावाक्यार्थभूतस्यामन्त्रणादेरुक्तिः । एकवाक्ये बहुवाक्यार्थनिबन्धात्समास इति भावः । पञ्चमी यथा—'कुर्यां हरस्यापि पिनाकपाणेति'त्यत्र पिनाकपाणेति साभिप्रायत्वमिति । इतीति । इत्युक्तञ्च प्रमेदा या प्रौढिः प्रतिपादनवैचित्र्यम् । औज इति । वामनादि-

व्यवहारप्रवृत्तेः । अपुष्टार्थत्वाधिकपदत्वानवोक्तत्वामङ्गलरूपान्श्लोकाभ्याणां निराकरणेन च साभिप्रायत्वरूपमोजः, अर्थवैभल्यात्मा प्रसादः, उक्तिवैचित्र्यरूपं माधुर्यं, अपारुध्यरूपं सौकुमार्यम्, अग्राम्यत्वरूपा उदारता च स्वोक्तानि । अभिधास्यमानस्वभावोक्त्यलङ्कारेण रसध्वनिगुणीभूतव्यङ्ग्याभ्यां च वस्तुस्वभावस्फुटत्वरूपा अर्थव्यक्तिः दीप्तरसत्वरूपा कान्तिश्च स्वोक्ता । क्रमकौटिल्यानुल्वणत्वोपपत्तियोगरूपघटनात्मा श्लेषोऽपि विचित्रत्वमात्रम् अवैषम्यस्वरूपा समता दोषाभावमात्रं न पुनर्गुणः । कः खल्वनुन्मत्तोऽन्यस्य प्रस्तावेन्द्रदभिदध्यात् । अर्थस्यायोनेरन्यच्छायायोनेर्वा यदि न भवति दर्शनं तत् कथं

भिरर्थगुणस्वरूपमोज इत्युक्तमित्यर्थः । तदिति । वामनाद्युक्तमोजः । वैचित्र्यमात्रमिति । उक्ते वैचित्र्यं सौष्टवं तन्मात्रमित्यर्थः । गुणत्वाभावे हेतुमाह—तदभावेऽपीति । पदार्थे वाक्यरचनमित्यादिभिश्चतुर्भिर्विनापीत्यर्थः । इदानीं प्रौढेः पञ्चमप्रमेदं तथा प्रसादं माधुर्यं सौकुमार्यमुदारतां च दूषयति—अपुष्टार्थत्वेत्यादिना स्वोक्तानोत्यन्तेन । अर्थवैभल्यम् अपेक्षितार्थमात्रपरिग्रहः । उक्तिवैचित्र्यम् । एकस्यैवार्थस्य भंग्यन्तरेण पुनः कथनमुक्तिवैचित्र्यम् । अपारुध्येति । पक्षेऽप्यर्थे वक्तव्येऽपरुषरूपेणाभिधानं यथा मृत इति वक्तव्ये कीर्तिशेषं गत इति । अग्राम्येति । ग्राम्येऽप्यर्थे वक्तव्ये विदग्धतयाऽभिधानम् यथा—

‘कामं कन्दर्पचंडालो मयि वामाक्षि निर्दयः । त्वयि निर्मत्सरो दिष्ट्या, इति ।

स्वोक्ततानीति । तेषां तदनन्यत्वात् । अर्थव्यक्तिः स्वभावोक्त्यलङ्कारे कान्तिस्तु रसध्वनौ गुणीभूतव्यंग्ये वाऽन्तर्भवतीत्याह—अभिधास्यमानेति । दशमोऽङ्कासे वक्ष्यमाणेत्यर्थः । वस्तुस्वभावेति । वस्तुनो वर्णनीयस्य डिम्भादेः स्वभावोऽसाधारणो रूपक्रियादिस्तस्य स्फुटत्वं स्फुटत्वेन वर्णनं तद्रूपेत्यर्थः । यथा—

कलन्वणनर्गमेण कण्ठेनाधूर्णितेश्वणः । पारावतः परिभ्रम्य रिरंसुस्त्विति प्रियामिति ॥

दीप्तरसेति । स्फुटप्रतीयमानरसत्वरूपेत्यर्थः । स्वोक्तेति । तयोस्तेष्वेवान्तर्भाव इति भावः । श्लेषस्वरूपवर्णनपूर्वकं तस्य गुणत्वमेव नास्तोत्याह—क्रमेति । क्रमकौटिल्यमतिक्रमः तस्यानुल्वणत्वमस्फुटता तत्रोपपत्तिर्युक्तिस्तस्या योगः सम्बन्धस्तद्रूपा या घटना तदात्मा तद्रूपः श्लेषः । यथा ‘हृष्टैकासनसंस्थिते प्रियतमे’ इत्यादौ । विचित्रत्वमात्रमिति । कवेर्वैदग्ध्यप्रतिपादनाद्वैचित्र्यमात्रं न गुणः रसोपकाराभावात् सुम्बनरूपसंभोगोपकारेऽपि छले एव चमत्कारातिशयात् । समताया दोषाभावेऽन्तर्भावमाह—अवैषम्येति । उपक्रान्तस्योपसंहारे परित्यागः प्रक्रमभंगदोषस्वरूपो वैषम्यं न वैषम्यमवैषम्यं तत्स्वरूपेत्यर्थः । यथा—‘उदेति सविता ताम्र’ इत्यादौ । प्रस्तावभंगे न केवलं रस एव हीयते किन्तु कविरप्यपराध्यतीत्याह—कः खल्विति । अभिदध्यात् कथयेत् न कोऽप्यभिधत्ते इति भावः । अर्थदृष्टिरूपस्य समाधेः काव्यशरीरनिर्वाहकत्वमेव न गुणत्वमित्याह—अर्थस्येत्यादिः । “अर्थदृष्टिः समाधिरिति वामनसूत्रम् । अयोन्यन्यच्छायायोनिरूपस्य द्विविधस्यार्थस्य दृष्टिर्दर्शनं समाधिः । समाधिनामको गुण इति तदर्थः । तत्रायोनिरर्थः कविसंप्रदायपरिशीलितपद्धतिमन्तरेण स्वबुद्धिविभवमात्रप्रादुर्भावितः । उपमानोपमेयभावादिरूपः यथा ‘सद्योमुण्डितमत्तहूणचिबुकप्रत्यर्थिनारङ्गकम्’ इति । हूणः धात्रास्त्वौ धातुमविशेषः चिबुकमोष्ठयोभागः । अत्र नारङ्गकस्य हूणचिबु-

काव्यम्-इत्यर्थदृष्टिरूपः समाधिरपि न गुणः ।

(९७) तेन नार्थगुणा वाच्याः ॥

वाच्याः वक्तव्याः ।

(९८) प्रोक्ताः शब्दगुणाश्च ये ॥

वर्णाः समासो रचना तेषां व्यञ्जकतामिताः ॥ ७३ ॥

के कस्य इत्याह—

(९९) मूर्ध्नि वर्गान्त्यगाः स्पर्शा अटवर्गा रणौ लघू ।

अवृत्तिर्मध्यवृत्तिर्वा माधुर्ये घटना तथा ॥ ७४ ॥

ट-ठ-ड-ढ वर्जिताः कादयो मान्ताः शिरसि निजवर्गान्त्ययुक्ताः तथा रेफ-
लकारौ ह्रस्वान्तरिताविति वर्णाः समासभावो मध्यमः समासो वेति समासः
तथा माधुर्यवती पदान्तरयोगेन रचना माधुर्यस्य व्यञ्जिका । उदाहरणम्—

अनङ्गरङ्गप्रतिमं तदङ्गं भङ्गीभिरङ्गीकृतमानताङ्गयाः ।

केन सहोपमानोपमेयभावो न केनापि प्राक्तनकविना प्रदर्शितः केवलमेतत्कविनैव स्वबुद्ध्या
प्रादुर्भावितः । अन्यच्छायायोन्यर्थस्तु प्राक्तनकविपरम्परव्यवहृतः किञ्चिद्भङ्ग्यन्तरेण
वर्णितः यथा—

निजनयनप्रतिबिम्बैरम्बुनि बहुशः प्रतारिता कापि ।

नीलोत्पलेऽपि विमृशति करमर्पयितुं कुसुमलावी ॥

इति अत्र नयननीलोत्पलयोः सादृश्यं कविसम्प्रदायप्रसिद्धं विच्छित्तिविशेषेणात्र निबद्धम् ।
न गुण इति । काव्यशरीरनिर्वाहकत्वादिति भावः ।

दशानां गुणत्वदूषणमुपसंहरति—तेनेति । वामनादिभिरङ्गीकृता अर्थगुणा उक्तयुक्त्या
न पृथग्वक्तुमर्हा इत्यर्थः । ननु गुणवृत्त्या पुनस्तेषामित्यादिना शब्दगुणत्वेनैकानां माधुर्या-
दीनामभिव्यञ्जकाः के इत्याकांक्षायामाह—प्रोक्ता इति । गुणवृत्त्येति शेषः । वस्तुतो रस-
गुणा एवेति भावः । ये माधुर्योऽजःप्रसादास्त्रयो गुणवृत्त्या उपचारेण शब्दगुणाश्च प्रोक्ता-
स्तेषां गुणानां व्यञ्जकतां वर्णादय इताः प्राप्ता इत्यर्थः । वर्णा अक्षराणि समासो बहूनामेकप-
दता रचना पदसंघटना ॥ ७३ ॥

के वर्णादयः कस्य गुणस्य व्यञ्जका इत्याकांक्षायामाह—मूर्ध्नीति । अटवर्गा इति
व्याचष्टे—टठेति । स्पर्शा इति व्याचष्टे—क्रादय इति । मूर्ध्नि वर्गान्त्यगा इति व्याचष्टे—
शिरसीति । स्वत्ववर्गान्त्यवर्णयुक्ता इत्यर्थः । यथाऽनङ्गकुञ्ज इत्यादि । रणाविति व्याचष्टे—
रेफणकाराविति । लघू इति व्याचष्टे—समासेति । अत्राभावपदमीषदर्थकं तेनाल्पसमास
इत्यर्थो बोध्यः । अनेन वेदमर्ः रीतिरुक्ता । मध्यवृत्तिरिति व्याचष्टे—मध्यम इति ।
अस्य च मध्यमतो द्वित्रिचतुःपदकृता । एषा पाञ्चाली रीतिः शृंगारकरुणश्चान्तेषु । तथेत्य-
स्वार्थः—माधुर्यवतीति सौकुमार्यवतीत्यर्थः । शेषपूरणलब्धमाह—पदान्नरेति । पदान्तरयोगः
सन्धिः यथा अलङ्कुर्विति पदयोः सन्धौ मधुरवर्णोत्पत्तिः ॥ ७४ ॥

वर्णादीनां माधुर्यव्यञ्जकत्वमुदाहरति—अनङ्गोत । अनङ्गस्य रङ्गो नृत्यस्थानं तत्प्रतिमं
वत्सदृशं तत् अनुभवैकगोचरम् आनतं स्तनभारेण ईषन्नतमङ्गं यस्यास्तादृश्याः रमण्याः
भङ्गं भङ्गीभिः वशीकृत्यहेतुवदमामनादिगतविशेषैः सभाङ्गीकृतं स्वभावादेरेण गृहीतं यथा

कुर्वन्ति यूनां सहसा यथैताः स्वान्तानि शान्तापरचिन्तनानि ॥ ३४७ ॥

(१००) योग आद्यतृतीयाभ्यामन्त्ययो रेण तुल्ययोः ।

टादिः शषौ वृत्तिदैर्घ्यं गुम्फ उद्धत ओजसि ॥ ७५ ॥

वर्गप्रथमतृतीयाभ्यामन्त्ययोः द्वितीय-चतुर्थयोः रेफेण अध उपरि उभयत्र वा यस्य कस्यचित् तुल्ययोस्तेन तस्यैव सम्बन्धः टत्रर्गोऽर्थात् णकारवर्जः शकार-पकारौ दीर्घसमासः विकटः सङ्घटना ओजसः । उदाहरणम्—

मूर्ध्नामुद्धृतकृत्तेत्यादि ॥ ३४८ ॥

(१०१) श्रुतिमात्रेण शब्दाच्च येनार्थप्रत्ययो भवेत् ।

साधारणां समग्राणां स प्रसादो गुणो मतः ॥ ७६ ॥

समग्राणां रसानां सङ्घटनानां च । उदाहरणम्—

परिम्लानं पीनस्तनजघनसङ्गादुभयत-

स्तनोर्मध्यस्यान्तः परिमलनमप्राप्य हरितम् ।

इदं व्यस्तन्यासं श्लथभुजलताक्षेपवलनैः

कृशाङ्गयाः सन्तापं वदति विसिनोपत्रशयनम् ॥ ३४९ ॥

एता भंग्यो यूनां स्वान्तानि मनांसि शान्तानि अपरिचिन्तनानि येषान्तानि तथाभूतानि सहसा झटिति कुर्वन्तीत्यर्थः । अत्र गकारास्तकाराश्च स्वस्ववर्गान्त्यमूर्धानः ह्रस्वान्तरितौ रेफश्चेति वर्णाः । अनङ्गरङ्गप्रतिममिति मय्यवृत्तिः प्रतिमं तदङ्गमिति अङ्गं भङ्गीभिरिति च माधुर्यवती रचना, तथा चात्र वर्णसमासरचनारूपं त्रयमपि विप्रलम्भशृङ्गारे माधुर्यस्य व्यञ्जकमिति ॥ ३४७ ॥

ओजोगुणव्यञ्जकान्याह—योग इति । वर्गाणामाद्यः प्रथमो वर्णस्तृतीयो वर्णस्ताम्यां सह अन्त्ययोस्तदन्त्ययोः द्वितीयचतुर्थयोः योगः सम्बन्धः । तथा रेण रेफेण अधः उपरि उभयत्र वा यस्य कस्यापि योगः । यथा वक्त्रार्कनिर्हासादयः तथा तुल्ययोः सदृशयोः कयो-श्चित् योगः यथा चित्तवित्तादौ तथा टादिः णकारवर्जं टादिचतुष्टयम् शषौ शकारपकारौ चेति वर्णाः । वृत्तिदैर्घ्यं दीर्घसमासः—उद्धतो विकटः गुम्फो रचना च ओजसि गुणे व्यञ्जकतामिता इति पूर्वेणान्वय इति कारिकार्थस्तदेव व्याचष्टे—वर्गेति । स्पष्टमन्यत् ॥ ७५ ॥

मूर्ध्नामुद्धृतेति सप्तमोल्लासे व्याख्यातम् । अत्र मूर्ध्नामिति उत्सर्पिदपेति चोपरि रेफेण योगः, अङ्गव्रीत्यधो योगः, उद्धृतेति च तकारस्य तकारेणैव योगः, ईश-पिशुन-शब्दयोः शकारः । दोष्णामिति । पकारः समासदैर्घ्यं संघटनौद्धत्यं च स्पष्टमेव ॥ ३४८ ॥

प्रसादव्यञ्जकमाह—श्रुतिमात्रेणेति । येन शब्देन समासेन वा रचनया च श्रुतिमात्रेण शब्दार्थप्रत्ययोऽभिधेयप्रतीतिर्भवेत्स प्रसादव्यञ्जक इत्यर्थः । समग्राणां समग्रसरवृत्तिरिति समग्राणां समासानां घटनानां चापेक्षित इति चार्थः । अत्र चाप्रसिद्धपदविलङ्घत्वादिदोषाभावो निदानम् ॥ ७६ ॥

परिम्लानमिति । रत्नावल्यां सागरिकामुद्दिश्य वत्सराजस्योक्तिः । इदं विसिनी-पत्रशयनं कृशाङ्गयाः सन्तापं विरहतापं वदति आवेदयति कथंभूतम् पीनयोः मांसल्योः स्तनजघनयोः सङ्गात्संनन्वात् उभयतः पीनस्तनजघनस्थानयोः परिम्लानं शिथिलं शुष्कं वा तथा तनोः शीणस्य मल्लस्य मध्यभागस्य परिमलनम् आसन्नम् अन्तः मध्यभागे हरितं हरिद्वर्णम् तथा श्लथं शिथिलं यथा तथा भुजलतासम्बन्धी य आक्षेपोऽभिधातस्तस्य ।

यद्यपि गुणपरतन्त्राः सङ्घटनादयस्तथापि,

(१०२) वक्तृवाच्यप्रबन्धानामौचित्येन क्वचित्क्वचित् ।

रचनावृत्तिवर्णानामन्यथात्वमपीष्यते ॥ ७७ ॥

क्वचिद्वाच्यप्रबन्धानपेक्षया वक्तृौचित्यादेव रचनादयः । यथा—

मन्थायस्तार्णवाम्भःप्लुतकुहरचलन्मन्दरध्वानधोरः

कोणाघातेषु गर्जत्प्रलयधनघटान्योन्यसङ्घट्टचण्डः ।

कृष्णाक्रोधाप्रदूतः कुरुकुलनिधनोत्पातनिर्घातवातः

केनास्मत्सिंहनादप्रतिरसितसखो दुन्दुभिस्ताडितोऽसौ ॥ ३५० ॥

अत्र हि न वाच्यं क्रोधादिव्यञ्जकम् अभिनेयार्थं च काव्यमिति तत्प्रतिकूलं

बलनैः सम्बन्धैः व्यस्तो विपरीतो न्यासो रचना यत्र तथाभूतम् । अत्र सङ्गात्कृशाङ्गया
इत्यादौ माधुर्योचिता वर्णाः । मध्यमः समासः संघटना चानुद्धता । झटिति चान्वयत्रोधात्प्रसादः ।

नन्वेवं माधुर्यादाबुद्धतादयो रचनाद्याः सर्वत्र विरुद्धाः स्युरित्यतः प्रतिप्रसवमाह—यद्य-
पीति । गुणपरतन्त्रा गुणव्यञ्जकत्वनियताः संघटनादयः आदिना वर्णसमासौ । वक्तृवा-
च्येति । वक्ता कविर्वाच्यो वर्णनीयः प्रबन्धो महाकाव्यनाटकादिस्तेषामौचित्येन योग्यता-
यात् क्वचित् कुत्रचित् रचना संघटना वृत्तिः समासः वर्णा अक्षराणि तेषामन्यथात्वं गुणपा-
रतन्त्र्याभावोऽपि इष्यते । तथा चैषां गुणव्यञ्जकत्वनियम औत्सर्गिकः । वक्त्राद्यौचित्येन
क्वचिद्वाचात् तद्विन्नस्थल एव च गुणव्यञ्जकत्वनियम इति भावः ॥ ७७ ॥

तत्र क्वचिद्वाच्यप्रबन्धापेक्षया वक्तृौचित्यादेव रचनादीनामन्यथात्वं यथेत्युदाहरति—
मन्थाय इति । वेणीसंहारे रणभूमौ दुन्दुभिध्वनिं श्रुत्वा भीमसेनस्योक्तिः । असौ दुन्दुभि-
र्दुन्दुभिश्चन्दः केनातिबलवता ताडितस्ताडनेनोत्पादितः कथम्भूतः मन्थो मन्थनदण्डस्तेनायस्तं
दूरमुत्क्षिप्तं यदर्णवाम्भस्तेन प्लुतं व्याप्तं यत्कुहरं गुहा तत्र चलतो मन्दरगिरियो ध्वानो ध्वनि-
स्तद्बद्धीरो गम्भीरः । तथा कोणस्य वादनदण्डस्य आघातेषु ताडनेषु सत्सु । यद्वा—

मेरीशतसहस्राणि दक्काशतशतानि च । एकदा यत्र हन्यन्ते कोणाघातः स उच्यते ॥

इति परिभाषितेषु शब्देषु सत्सु गर्जन्तो ये प्रलयकालीनाः घनास्तेषां घटाः समूहास्ता-
सामन्योन्यं परस्परं यः संघट्टः संघर्षः स इव चण्डः प्रचण्डो दुःसहः । तथा कृष्णाया द्रौपद्याः
क्रोधस्य अग्रदूतः भविष्यदर्थस्य प्रथमावेदकः । तथा कुरुकुलस्य दुर्योधनादेर्निधनार्थं
मृत्यवे उत्पातरूपो निर्घातयुक्तो वातः । मेघवातयोः संघट्टजो ध्वनिरशुभसूचको निर्घात
उच्यते तथा योऽस्मत्सिंहनादस्तस्य च यत्प्रतिरसितं प्रतिध्वनिस्तत्सखः तन्मित्रं तत्सहश
इत्यर्थः । अत्र वाच्यं न क्रोधदिदीप्तरसव्यञ्जकं प्रश्नरूपत्वात् प्रबन्धश्च नाटकात्माऽभिनय-
बोधनीयार्थक इति दीर्घसमासत्वं प्रतिकूलम् दीर्घसमासेन अर्थप्रतिपत्तौ । विलम्बाद् अभिन-
येन झटिति प्रत्यायनासंभवाच्च क्रोधाभावेन तद्व्यञ्जकदीर्घसमासादेरनौचित्याच्च तथापि
वक्ता भीमसेन इति वक्तुरौचित्यात् वक्तुरौदत्यव्यंजनाय उद्धता रचना च । तदेवाह—अत्र
होति । न क्रोधेति । प्रश्नरूपत्वादिति शेषः । नच प्रश्नविषयो दुन्दुभिश्चन्दस्तथा केने-
त्यस्य केन कारणेनेत्यर्थात् युद्धेच्छया प्रवृत्तत्वसंदेहात् अत्रादिनोत्साहस्य संग्रहः । अभि-
नेयः श्रृंगादिक्रिया नाट्यविषयानुकरणरूपाऽपि यस्य तत् नाटकमित्यर्थः । तत्प्रति-

उद्धता रचनादयः । वक्ता चात्र भीमसेनः ॥

कचिद्वक्तृप्रबन्धानपेक्षया वाच्यौचित्यादेव रचनादयः । यथा—

प्रौढच्छेदानुरूपोच्छलनरवभवत्सैहिकेयोपघात-

त्रासाकृष्टाश्चतिर्यग्वलितरविरथेनारुणेनेक्ष्यमाणम् ।

कुर्वत्काकुत्स्थवीर्यस्तुतिमिव मरुतां कन्धरारन्ध्रभाजाम्

भाङ्कारैर्भीममेतन्निपतति वियतः कुम्भकर्णोत्तमाङ्गम् ॥ ३५१ ॥

कचिद्वक्तृवाच्यानपेक्षाः प्रबन्धोचिता एव ते । तथा हि—आख्यायिकायां शृङ्गारेऽपि न मत्सृणवर्णादयः, कथायां रौद्रेऽपि नान्यन्तमुद्धताः, नाटकादौ रौद्रेऽपि न दीर्घसमासादयः । एवमन्यदप्यौचित्यमनुसृतव्यम् ।

इति काव्यप्रकाशे गणालङ्कारभेदनिघटगुणनिर्णयो नाम अष्टमोऽङ्गासः ॥ ८ ॥

कूतेति । अभिनयस्थले हि झटित्यर्थप्रत्यायनमेवोचितं दीर्घसमासादिना तु तद्विलम्बादिति भावः । रचनादयः । आदिना दीर्घसमासवर्णयोः संग्रहः । व्रक्तेति । रौद्ररसप्रधाने वीरोद्धतो भीमसेनो ह्यत्र वक्ता स च समुद्धताभिधानस्वभावः एवं चैवं कृते सति तदालम्बनकं रसादिकमभिव्यक्तं भवतीति भावः ॥ ३५० ॥

कचित्तु वाच्यौचित्यादेव रचनादीनामन्यथात्वं यथेत्युदाहरति—प्रौढेति । छलितरामनाम्नि नाटके पद्यमिदम् । भीमं भयजनकमेतत्कुम्भकर्णस्योत्तमाङ्गं शिरः वियतः आकाशान्निपतति कीदृशं प्रौढेन बलवता प्रयुक्तो यश्छेदः करणव्युत्पत्त्या छेदजनकः खड्गाभिघातः तदनु रूपं यदुच्छलनमूर्ध्वगमनन्तेन जनितो यो रयो वेगस्तेन भवन् जायमानो यः सैहिकेयोपघातत्रासः राहूपनिपातभयं तेनाकृष्टा गमनात्प्रतिषिद्धा ये अश्वारतैस्तिर्यग्वलितस्तिर्यक्कृतः वक्रतया स्थापितः विरथो येन तथाभूतेन अरुणेन अनूरुणा ईक्ष्यमाणं तथा कन्धराया ग्रीवाया यानि रन्ध्राणि तद्भाजां तत्प्रविष्टानां मरुतां वायूनां मांकारैः भामितिशब्दैः काकुत्स्थवीर्यस्य रामपराक्रमस्य स्तुतिमिव कुर्वदित्यर्थः । अत्र वक्ता वैतालिकः प्रबन्धश्चाभिनेयात्मक इति दीर्घसमासोद्धतरचनादयो यद्यपि नोचितास्तथापि वाच्यस्य कुम्भकर्णोत्तमाङ्गस्य भीमत्वेनौजस्वितया श्रौद्धत्यात्तदौद्धत्यव्यञ्जनायोद्धता रचनादयः ॥ ३५१ ॥

प्रबन्धौचित्यादेव रचनादीनामन्यथात्वमुदाहर्तुमाह—कचिदिनि । ते रचनादयः । आख्यायिका च प्रबन्धविशेषः । यथा बाणभट्टादिकृतो हर्षचरितः । तत्र हि शृङ्गारेऽपि व्यंग्येऽनुद्धतेऽपि वक्तरि नातिमत्सृणा वर्णादयः प्रत्युत विकटवर्णवचनेनैव शोभावत्त्वम्—आख्यायिकायां गद्यप्राधान्यात् । गद्ये च विकटवर्णस्यैवाभ्यर्हितत्वात्—विप्रलम्भकरुणयोस्तु तस्यामपि न दीर्घसमासादि तयोरतिसौकुमार्यात् । कथायामिति । कथालक्षणं साहित्यदर्पणे—

कथायां सरसं वस्तु पद्यैरेव विनिर्मितम् । कंचिदत्र भवेदायां कचिद्वक्त्रापवक्त्रके ।

आदौ पद्यैर्नमस्कारः खलादेवृत्तकीर्तनम् ।

यथा कादम्बर्यादिकथायान्तु रौद्रेऽपि व्यंग्ये नात्यन्तमुद्धता वर्णादयः । वर्णनीयस्य सुग्न-प्रतिपत्तेरेवोद्देश्यत्वात् नाटकादात्रिणि । आदिशब्देन प्रकरणादिप्रिग्रहः । नाटकादावभिनेये तु रौद्रेऽपि व्यंग्येन दीर्घसमासादयः विच्छेदेनाभिनयसौकुमार्यात् । एवं मुक्तकाद्यौचित्यमनुसरणीयमित्याह—
कचिद्वक्तृवाच्यानपेक्षाः प्रबन्धोचिता एव ते । तथा हि—आख्यायिकायां शृङ्गारेऽपि न मत्सृणवर्णादयः, कथायां रौद्रेऽपि नान्यन्तमुद्धताः, नाटकादौ रौद्रेऽपि न दीर्घसमासादयः । एवमन्यदप्यौचित्यमनुसृतव्यम् ।

इति काव्यप्रकाशे गणालङ्कारभेदनिघटगुणनिर्णयो नाम अष्टमोऽङ्गासः ॥ ८ ॥

अथ नवमोल्लासः

गुणविवेचने कृतेऽलङ्काराः प्राप्तावसरा इति सम्प्रति शब्दालङ्कारानाह—

(१०३) यदुक्तमन्यथावाक्यमन्यथाऽन्येन योज्यते ।

श्लेषेण काक्वा वा ज्ञेया सा वक्रोक्तिस्तथा द्विधा ॥ ७८ ॥

तथेति श्लेषवक्रोक्तिः काकुवक्रोक्तिश्च । तत्र पदभङ्गश्लेषेण यथा—

नारीणामनुकूलमाचरसि चेज्जानासि कश्चेतनो

वामानां प्रियमादधाति हितकृन्नेवाबलानां भवान् ।

युक्तं किं हितकर्तनं ननु बलाभावप्रसिद्धात्मनः

सामर्थ्यं भवतः पुरन्दरमतच्छेदं विधातुं कुतः ॥ ३५२ ॥

त्रिषु विशेषकम् चतुर्षु कलापकम् । पञ्चादिचतुर्दशांतेषु कुलकम् द्वयोर्युग्ममिति । तत्र मुक्तकेषु कवेः रसवत्त्वाभिनिवेशित्वे रसाश्रयमौचित्यम् । यथा शून्यं वासगृहमित्यादौ रसाभिनिवेशित्वाभावे तु कामचारः । संदीनितकादिषु काव्यपरिसमाप्तेः यतो नैकट्याभावः अतो दीर्घमध्यमसमासतापि तत्र कार्या प्रबन्धगतेषु पुनस्तेषु प्रबन्धोचिता एव रचनादय इति दिक् ॥

इति काव्यप्रकाशे नागेश्वरीटीकायामष्टमोल्लासः ॥ ८ ॥

एवं गुणे विवेचितेऽलङ्कारा विवेचनीयाः तत्रानलङ्कृती पुनः कापोति काव्यलक्षणेऽलं-
कारस्योक्तत्वाच्च काव्यलक्षणेऽर्थपेक्षया शब्दस्य प्राथम्येन तदलंकारस्यावसरसंगत्या प्रथमं
वक्तुमुचितत्वम् ते च शब्दालङ्काराः—

वक्रोक्तिरप्यनुप्रासो यमकं श्लेषचित्रके । पुनरुक्तवदाभासः शब्दालंकरणस्तु षड् ॥

इति प्राचां संमत्या प्रथमं वक्रोक्तिं लक्षयति—यदुक्तमिति । एकेन वक्त्रा, अन्यथा-
अन्याभिप्रायेण उक्तं यद्वाक्यं अन्येन श्रोत्रा श्लेषेण शब्दबोधान्तरेण काक्वा ध्वनि
विकारेण वा अन्यथा अन्यार्थकतया योज्यते संगम्यते सा वक्रोक्तिः सा च तथा द्विधा
श्लेषवक्रोक्तिः काकुवक्रोक्तिश्चेति द्विविधेत्यर्थः । अपहृतौ स्तोकेः स्वयमेवान्यथाकरणान्नाति-
व्याप्तिः ॥ ७८ ॥

तत्र श्लेषो द्विविधः समंगपदोऽभङ्गपदश्चेति तत्र सभङ्गपदश्लेषेण या वक्रोक्तिस्तामुदाह-
रति—नारीणामिति । चेद्यदि नारीणामनुकूलमाचरसि तदा जानासि अभिशोऽसि इति
वक्त्रभिप्रायकं वाक्यं अरीणां अनुकूलं नाचरसि चेत्तदा जानासीत्यर्थपरत्वेन योजयित्वा श्रोता
आह कश्चेतनो ज्ञानवान् वामानां प्रतिफलानां प्रियं हितमादधाति आतनोति काक्वा
कोऽपि नादधातीत्यर्थः । वामानापित्यस्य नारीणामित्यर्थपरतया योजयित्वा प्रथमः पुनराह-
भवान् अबलानां लीणां हितकृत् प्रियकारको नैव भवतीत्यर्थः । अयापरः अबलानां दुर्ब-
लानां हितं कृन्तति छिनत्तीति व्युत्पत्त्या हितकर्तनार्थकतया योजयित्वा आह—बलाभावेन
शक्त्यभावेन प्रसिद्ध आत्मा स्वरूपं यस्य तादृशजनस्य हितकर्तनं किं युक्तम् अपि तु नेत्यर्थः ।
प्रथमस्तु बलस्य बलदाम्नोऽसुरविशेषस्याभावेन नाशेन प्रसिद्धस्वरूपस्य इन्द्रस्य हितकर्तनं
किं युक्तमपि तु नेत्यर्थपरतया योजयित्वा पुनराह—पुरन्दरस्येन्द्रस्य यन्मतमिष्टन्तस्य छेदो
नाशस्तं विधातुं कुतः भवतस्त्वैव कुतः सामर्थ्यं सामर्थ्यं सति युक्तयुक्तविचारस्तदेव भवती

अभङ्गश्लेषेण यथा—

अहो केनेदृशो बुद्धिदारुणा तव निर्मिता ।

त्रिगुणा श्रूयते बुद्धिर्न तु दारुमयो क्वचित् ॥ ३५३ ॥

कावचा यथा—

गुरुजनपरतन्त्रतया दूरतरं देशमुद्यतो गन्तुम् ।

अलिकुलकोकिलललिते नैष्यति सखि ! सुरभिसमयेऽसौ ॥ ३५४ ॥

(१०४) वर्णसाम्यमनुप्रासः ।

स्वरवैसादृश्येऽपि व्यञ्जनसदृशत्वं वर्णसाम्यम् । रसाद्यनुगतः प्रकृष्टो न्यासोऽनुप्रासः ।

(१०५) छेकवृत्तिगतो द्विधा ।

छेका विदग्धाः वृत्तिनियतवर्णगतो रसविषयो व्यापारः । गत इति छेकानुप्रासो वृत्त्यनुप्रासश्च ।

नास्तीति भावः । अत्र वक्त्राऽन्यामिप्रायेणोक्तस्य वाक्यस्य श्रोत्रान्यार्थकतया योजितत्वाद्वक्त्रोक्तिरलंकारः । अस्मिन्नलंकारे तत्तच्छब्दानां परिवृत्त्यसहत्वेन शब्दस्यैव चमत्काराधायकतया चास्य शब्दालंकारत्वम्—एवमग्निप्राणामपि बोध्यम् ॥ ३५२ ॥

अभंगमात्रपदेन श्लेषेण या वक्त्रोक्तिस्तामुदाहरति—अहो इति । अत्र दारुणेति क्रूर-त्यर्थकत्वेन वक्त्रभिप्रेतम् प्रकृत्यादित्वादभेदार्थकतृतीयया केन दारुणा काष्ठेनेत्यर्थपरतयाऽन्यो योजितवान् । त्रिगुणेति । प्रकृतिपरिणामतया बुद्धेः सत्त्वरजस्तमोरूपत्रिगुणात्मकत्वमिति सांख्यसिद्धान्तः । स्पष्टमन्यत् ॥ ३५३ ॥

काकुवक्त्रोक्तिमुदाहरति—गुरुजनेति । प्रवासं जिगमिषौ नायके नायिकायाः सख्याश्च उक्तिप्रयुक्ती । हे सखि ! गुरुजनपरतन्त्रतया पित्रादिपराधीनतया दूरतरं देशं गन्तुमुद्यत उद्युक्तोऽसौ कान्तः अलिकुलैर्भ्रमरसमूहैः कोकिलैश्च ललिते रमणीये सुरभिसमये वसन्तकाले नैष्यति नाऽगमिष्यतीति वक्त्रत्रयमिप्रायः । सख्या तु न एष्यति अपि तु एष्यत्येवेत्यर्थतया योजयित्वा तदेव वाक्यं श्रावितमिति काकुवक्त्रोक्तिः काकोश्च शब्दधर्मतया शब्दालंकारवत्वम् ॥

अथावृत्तिनिबन्धनेष्वलंकारेषु लक्षणीयेषु रसानुगुणतयानुप्रासः प्रथमं लक्षणीयः स द्विविधः वर्णानुप्रासः पदानुप्रासश्च तत्राद्योऽवाचकवर्णमात्रावृत्तौ द्वितीयस्तु वाचकपदावृत्ताविति वस्तुस्थितिः । तत्राद्यं लक्षयति—वर्णैति । अव्यधानेन वर्णमात्रविन्यासो वर्णानुप्रास इत्यर्थः । शब्दसाम्यत्वमनुप्राससामान्यलक्षणम् । वर्णपदं व्यञ्जनपरम् अतो व्यञ्जनवैसादृश्ये विरिचिपदादौ नातिव्याप्तिः । सूत्रं व्याचष्टे—स्वरेति । वैसादृश्येऽपि वैलक्ष्येऽपि । अनुप्रासपदस्य योगार्थमाह—रसाद्यनुगत इति । रसाद्यनुगतः प्रकृतसरसव्यञ्जकवर्णसम्बन्धित्वेन प्रकृतरसानुकूलः प्रकृष्टः अनतिव्यवहिततया चमत्कृत्याधायकः न्यासः आवृत्तिः तथा चानतिव्यवहितत्वेन चमत्कृत्याधायिका प्रकृतरसव्यञ्जकसदृशवृत्तिरनुप्रास इति फलितम् ॥

अनुप्रासो हि द्विविधः वर्णानुप्रासः शब्दानुप्रासश्चेति तत्र निरर्थकवर्णानुप्रासः प्रथमः सार्थकवर्णानुप्रासो द्वितीयः तत्र प्रथमं विभजति—छेकवृत्तौति । गतपदस्य द्वन्द्वान्ते श्रूयमाणत्वाद्भयत्राभिव्यञ्जकस्य छेकस्य वृत्तिप्रसङ्गश्चेति द्विविधः छेकानां विदग्धानां प्रचुरप्रयोज्यः ।

किन्तयोः स्वरूपमित्याह—

(१०६) सोऽनेकस्य सकृत्पूर्वः ।

अनेकस्य अर्थाद् व्यञ्जनस्य सकृदेकवारं सादृश्यं छेकानुप्रासः । उदाहरणम्—
ततोऽरुणपरिस्पन्दमन्दीकृतवपुः शशी ।

दध्रे कामपरिक्षामकामिनोगण्डपाण्डुताम् ॥ ३५५ ॥

(१०७) एकस्याप्यसकृत्परः ॥ ७६ ॥

एकस्य अपिशब्दादनेकस्य व्यञ्जनस्य द्विर्बहुकृत्यो वा सादृश्यं वृत्त्यनुप्रासः ।

तत्र—

(१०८) माधुर्यव्यञ्जकैर्वर्णैरुपनागरिकोच्यते ।

(१०९) ओजःप्रकाशकैस्तैस्तु परुषा

उभयत्रापि प्रागुदाहृतम् ।

(११०) कोमला परैः ॥ ८० ॥

परैः शेषैः । तामेव केचिद् ग्राम्येति वदन्ति । उदाहरणम्—

अपसारय घनसारं कुत हारं दूर एव किं कमलैः ।

वृत्तिगतो वृत्त्याश्रितः वृत्तिश्च मधुरादिरसानुगुणनियतमसृणादिवर्णगतो रसविषयो व्यापारो व्यञ्जनाख्यः ।

सूत्रद्वयमेकदैवावतारयति—किन्तयोरिति । तयोः छेकानुप्रास-वृत्त्यनुप्रासयोः स्वरूपं स्वे लक्ष्यपदार्थे रूप्यते लक्ष्यतेऽनेनेति व्युत्पत्त्या स्वरूपं लक्षणमित्यर्थः । साऽनेकस्येति । अनेकस्य व्यञ्जनस्य सकृदेकवारं सादृश्यं पूर्वः छेकानुप्रास इत्यर्थः । तदेव व्याचष्टे—अनेकस्येति । उदाहरति—ततोऽरुणेति । भारते रात्रियुद्धान्ते प्रभातवर्णनम् । अरुणस्य अनुरोः परिस्पन्देन किञ्चिच्चलनेन मन्दीकृतं निष्प्रमीकृतं वपुर्गस्य तादृशः शशी चन्द्रः कामेन स्मरेण परिक्षामा क्षीणा या कामिनी तस्याः गण्डवत्कपोलवत् पाण्डुतां शुभ्रतां दध्रे धारयामासेत्यर्थः । अत्र स्पन्दमन्दीत्यत्र नकार-दकारयोः गण्डपाण्डु इत्यत्र णकार-डकारयोः कामकामीत्यत्र ककारमकारयोरित्यनेकव्यञ्जनस्य सकृत्साम्येन छेकानुप्रासः ॥ ३५५ ॥

वृत्त्यनुप्रासं लक्षयति—एकस्यापीति । एकस्यानेकस्य वा व्यञ्जनस्यासकृदनेकवारं साम्यं परो वृत्त्यनुप्रास इत्यर्थः । तमेवाह—एकस्येत्यादि । वृत्त्यनुप्रासघटकतयोद्विज्ज्ञातां वृत्तिं प्रसंगाद्विभजति—नन्वेति । वृत्त्यनुप्रासे । माधुर्येति । माधुर्यव्यञ्जकैः मूर्ध्नि वर्गान्त्यगाः स्पर्शा इत्यादिप्रतिपादितैः वर्णैः युक्ता वृत्तिः उपनागरिका नागरिकया चतुरया स्त्रिया उपमिता उपनागरिकेत्युच्यते ॥ ओजःप्रकाशकैः ओजोव्यञ्जकैः योग आद्यतृतीयाभ्यामित्याद्युक्तैः वर्णैर्युक्ता वृत्तिः परुषा परुषवर्णघटितत्वात् परुषेत्युच्यते इत्यर्थः । एषैव केषांचिन्मते गौडी रीतिः उभयत्रापि उपनागरिकायां परुषायां च प्रागुदाहृतमिति । अष्टमोल्लासे अनंगरङ्गेत्यादि मूर्ध्नामुद्वृत्तकृत्तेत्यादि चोदाहृतमिति भावः ॥

तृतीयां वृत्तिमाह—कामलेति । परैः शेषैः ओजोमाधुर्यव्यञ्जकातिरिक्तैः प्रसादवद्भिर्वर्णैर्युक्ता वृत्तिः कोमलेत्युच्यते इत्यर्थः । एषैव केषांचिन्मते पांचाली रीतिरिति वक्ष्यते अस्या एव संग्रान्तरमाह—तामेवेति । कोमलामेव केचिदुद्गाढादयः । ग्राम्येति । अतिशयितकान्तिराहित्येन ग्राम्यस्त्रीसाम्यात् ग्राम्येति वदन्तीति भावः । कोमला वृत्तिमुदाहरति—अपसार-

अलमलमालि ! मृणालैरिति वदति दिवानिशं बाला ॥ ३५६ ॥

(१११) केषांचिदेता वैदर्भीप्रमुखा रीतयो मताः ।

एतास्तिष्ठो वृत्तयः वामनादीनां मते वैदर्भी-गौडो-पाञ्चाल्याख्या रीतयो मताः ।

(११२) शाब्दस्तु लाटानुप्रासो भेदे तात्पर्यमात्रतः ॥ ८१ ॥

शब्दगतोऽनुप्रासः शब्दार्थयोरभेदेऽप्यन्वयमात्रभेदात् लाटजनवज्रभत्वाच्च

लाटानुप्रासः एष पदानुप्रास इत्यन्ये ।

(११३) पदानां सः ।

स इति लाटानुप्रासः । उदाहरणम्—

यस्य न सविधे दयिता दवदहनस्तुहिनदीधितिस्तस्य ॥ ३५७ ॥

(११४) पदस्यापि ।

येति । व्याख्यातमिदमष्टमोल्लासे अत्र मूर्ध्नि वर्गान्त्यगाभावात् आद्यनृतीयादियोगाभावाच्च कोमला वृत्तिः ॥ ३५६ ॥

एतासां वृत्तीनामन्यमते नामान्तराण्याह—केषांचिदिति । मूले व्याख्याता लाटी अल्पांतरत्वात्पांचाल्यन्तर्गतैवेति न पृथगुक्ता ॥

एवं वर्णानुप्रासं निरूप्य शब्दानुप्रासं लक्षयति—शाब्दस्त्विति । शब्दयते प्रकाशयते-नेनेति शब्दः शब्दनारूपव्यापारवान् स च प्रातिपदिकसंज्ञको विभक्त्यन्तश्चेति द्विविधः तद्वतः शाब्दः शक्त्यादिः तात्पर्यमन्वयभेदः स च तात्पर्यविषयसंसर्गस्तन्मात्रतस्तन्मात्रात् भेदे सति तथा च भिन्नतात्पर्यक-तुल्यार्थक-शब्दसादृश्यं शब्दानुप्रासः स तु लाटानुप्रास इत्युच्यत इत्यर्थः । रूपं व्याचष्टे—शब्दगत इति । लाटेति लाटो देशविशेषः तत्स्थो यो जनः कविस्तद्बलभत्वात्तत्प्रियत्वात् अस्यैव संज्ञान्तरमाह—एष इति । अन्ये इत्युक्त्याऽरुचिः सूचिता पदेत्युक्तौ विभक्त्यन्तस्यैव ग्रहणं स्यान्न तु प्रातिपदिकस्येति ॥ ८१ ॥

शब्दानुप्रासस्तु प्रथमतोद्विविधः पदगतो नामगतश्चेति तत्राद्योऽपि अनेकपदैकपदगतत्वेन द्विविधः । अन्यश्च समासासमासगतत्वेन एकसमासगतत्वेन विभिन्नसमासगतत्वेन च त्रिविध इति मिलित्वा शब्दानुप्रासः पञ्चविधः तदेव पदानां स इत्यादिना पञ्चया मत इत्यन्तेन दर्शयिष्यन् आद्यभेदमाह—पदानामिति । पदानामिति बहुवचनमनेकोपलक्षणम् अन्यथा द्वयोः पदयोरवृत्तौ षष्ठ्यभेदापत्तिः ॥

यस्योक्तम् । यस्य पुंसः सविधे समीपे दयिता कान्ता नास्ति तस्य तुहिनदीधितिः चन्द्रः दवदहनः विरहोद्दीपकतया दावाग्निर्भवति यस्य तु सविधे दयिता अस्ति तस्य दवदहनः तुहिनदीधितिर्भवतीत्यर्थः । अत्र सविधे दयितेत्यादि बहूनां पदानां तात्पर्यमात्रभेदेनावृत्तिरिति अनेकपदगतौ लाटानुप्रासः । अत्र च पूर्वार्धे तुहिनदीधितौ दवदहनत्वं विधेयम् उत्तरार्धे तु दवदहने तुहिनदीधितित्वं विधेयमित्युद्देश्यविधेयभावविपर्ययासेन शाब्दबोधरूपान्वयभेदात्तात्पर्यभेदो बोध्यः ॥ ३५७ ॥

एकपदगतं द्वितीयभेदमाह—पदस्यापि—अत्रापिशब्देन लाटानुप्रासपरामर्शकः स

अपिशब्देन स इति समुच्चोयते । उदाहरणम्—

वदनं वरवर्णिन्यास्तस्याः सत्यं सुधाकरः ।

सुधाकरः क नु पुनः कलङ्कविकलो भवेत् ॥ ३५८ ॥

(११५) वृत्तावन्यत्र तत्र वा ।

नाम्नः स वृत्त्यवृत्त्योश्च ।

एकस्मिन् समासे भिन्ने वा समासे समासासमासयोर्वा नाम्नः

प्रातिपदिकस्य न तु पदस्य सारूप्यम् । उदाहरणम्—

सितकरकररुचिरविभा विभाकराकार ! धरणिधर ! कोर्तिः ।

पौरुषकमला कमला साऽपि तवैवास्ति नान्यस्य ॥ ३५९ ॥

(११६) तदेव पञ्चधा मतः ॥ ८२ ॥

(११७) अर्थे सत्यर्थभिन्नानां वर्णानां सा पुनः श्रुतिः ॥

यमकम्

इति समुच्चोयते । वदनमिति । तस्याः वरवर्णिन्या उत्तमस्त्रियाः वदनं सुधाकरश्चन्द्रः सत्य-
निश्चितं यद्वा सत्यमित्यद्वाङ्गीकारे । उक्तरूपकं निषेधति सुधाकरः पुनः कलङ्केन विकलो
रहितः क नु भवेन्न कापीत्यर्थः । एवं चास्य मुखरूपणायोग्यत्वमिति भावः । अत्रैकस्यैव
सुधाकरपदस्य तात्पर्यमात्रभेदेनावृत्तिरिति एकपदगतो लाटानुप्रासः । प्रथमस्य विधेयपरत्वं
द्वितीयस्योद्देश्यपरत्वमिति तात्पर्यभेदः ॥ ३५८ ॥

नामगतस्य प्रकारत्रयमाह—वृत्ताविति । । तत्र वृत्तौ एकस्मिन्समासे अन्यत्र वृत्तौ
भिन्ने समासे वा वृत्त्यवृत्त्योः समासासमासयोर्वा नाम्नः प्रातिपदिकस्यैव स लाटानुप्रासो भव-
तीत्यर्थः । तदेव व्याचष्टे—एकस्मिन्निति । यद्यपि भेदेन प्रातिपदिकस्य प्रयोगाभावात्
तस्यावृत्तिः तथापि लुप्तविभक्तिकस्यैव प्रयोगेण तावन्मात्रपुरस्कारेण प्रातिपदिकस्येत्युक्तम् ।
सारूप्यम् समानरूपता साम्यमिति यावत् । अत्र समास इति पञ्चवृत्तेरुपलक्षणम् तेन—

हंसायते चारुगतेन कान्ता कान्तायते स्पर्शसुखेन वायुः ।

इत्यादेः संग्रहः भेदत्रयमप्येकेनैव पद्येनोदाहरति—सतेति । सप्तमोल्लासे व्याख्यातम् ।
अत्र करकरेत्येकसमासः । विभा विभेति भिन्नौ समासौ कमला कमलेति पूर्वस्य समासः
उत्तरस्यासमासः इति त्रयाणामुदाहरणम् । यद्यपि कमला कमलेत्यत्र विभक्त्यन्तस्याप्यावृत्ति-
रस्ति तथापि प्रकृतिभागस्यापि साऽस्तीत्यदोषः ॥ ३५९ ॥

लाटानुप्रासस्य पञ्चविधत्वमुपसंहरति—तदेवमिति ॥ ८२ ॥

अथ यमकं लक्षयति—अर्थे सतीति । भिन्ना अर्था येषान्ते अर्थेऽभिधेये सति अर्थ-
भिन्नानां भिन्नार्थकानां वर्णानां सा पूर्वैर्नैव क्रमेण स्थिता पुनः श्रुतिरावृत्तिर्यमकमित्युच्यते
इत्यर्थः । यमौ द्वौ समजातौ तत्प्रतिकृतियकम् इवे प्रतिकृताविति कन् । वर्णानामिति बहुवच-
नम् सूत्रे लिङ्गवचनमतन्त्रमिति न्यायादविवक्षितम् अन्यथा द्वयोर्यमकव्यवहारो न स्यात् ।
यमकं हि एकस्मिन्द्वयोश्चतुर्षु वा पादेषु प्रयोक्तव्यन्नतु पादत्रये—

यमकन्तु विधातव्यं न कदाचिदपि त्रिपात् ।

इति निषेधात् । अत एव दशमोल्लासे यमकस्य पादत्रयगतत्वेन यमकप्रयुक्तत्वं दोष
इति मूले वक्ष्यति—यमकपदो भवेदेतन्मूलकस्योपलक्षणमिति ।

समरसमरसोयमित्यादावेकेषामर्थवत्त्वेऽन्येषामनर्थकत्वे भिन्नार्थानामिति न युज्यते वक्तुम् इति अर्थे सतीत्युक्तम् । सेति सरो रस इत्यादवैलक्षण्येन तेनैव क्रमेण स्थिता ।

(११८) पादतद्भागवृत्ति तद्यात्यनेकताम् ॥ ८३ ॥

प्रथमो द्वितीयादौ, द्वितीयस्तृतीयादौ, तृतीयश्चतुर्थः, प्रथमस्त्रिष्वपीति सप्त । प्रथमो द्वितीये तृतीयश्चतुर्थे प्रथमश्चतुर्थे द्वितीयस्तृतीये इति द्वे तदेवं पादजं नव-भेदम् । अर्धावृत्तिः श्लोकावृत्तिश्चेति द्वे । द्विधा विभक्ते पादे प्रथमादिपादादि-भागः पूर्ववत् द्वितीयादिपादादिभागेषु, अन्तभागोऽन्तभागेष्विति विंशतिर्भेदाः श्लो-

शष्योर्नणयोश्चान्ये सविसर्गाविसर्गयोः । सविन्दुकविन्दुकयोः स्यादभेदप्रकल्पनम् ॥

इति कविरहस्यं बोध्यम् । एकार्थके लाटानुप्रासेऽतिव्याप्तिवारणाय अर्थभिन्नानामिति समरसमरसोऽयमित्यादौ द्वितीयावृत्तेरर्थाभावात् शमरसेऽमरतेजसीत्यादावुभयोरप्यनर्थकत्वाच्चा-तिव्याप्तिः स्यादत उक्तमर्थं सतीति यद्यर्थस्तदा भिन्न इत्यर्थः । सरो रस इत्यादावतिव्याप्तिवार-णाय सेति तेनात्राश्रयस्यापि क्रमभेदान्नातिव्याप्तिः ॥ तथा च समानार्थकत्वाभाववत्समा-नानुपूर्वाकानेकवर्णावृत्तिर्यमकमिति लक्षणं सिद्धम् । तदाह—समरसेति । अयं राजा समरे सम एकरूपः रसः प्रीतिर्यस्य तादृश इत्यर्थे प्रथमसमरशब्दस्यैवार्थवत्त्वञ्च द्वितीयस्येति भावः । वक्तुमित्युक्तस्थलेऽव्याप्तेरिति शेषः ॥

यमकं विभजते—पादेति । पादः पद्यचतुर्थांशः । यमकं तावत् पादवृत्ति तद्भागवृत्ति चेति द्विविधम् तच्च प्रत्येकमनेकतामनेकरूपत्वं याति प्राप्नोतीत्यर्थः ॥

तत्र पादवृत्तियमकस्यैकादश भेदा भवन्तीत्याह—प्रथम इत्यादिना । तत्र यदि प्रथमः पादो द्वितीये पादे यम्यते तदा (१) मुखं नाम यमकम् । यदि तृतीये यम्यते तदा (२) संदंशो नाम यमकम् । यदि चतुर्थे यम्यते तदा (३) आवृत्तिर्नाम यमकम् । द्वितीय-इत्यादि । यदि द्वितीयः पादस्तृतीये पादे यम्यते तदा (४) गर्भो नाम यमकम् । चतुर्थे चेत्तदा (५) संदष्टकं नाम यमकम् । तृतीय इत्यादि । तृतीयः पादश्चतुर्थे यम्यते चेत्तदा (६) पुच्छं नाम यमकम् । प्रथमास्त्रिष्वपीति । प्रथमः पादः त्रिष्वपि द्वितीये तृतीये चतुर्थेऽपि पादे यम्यते चेत्तदा (७) पंक्तिर्नाम यमकम् । सप्तैति पूर्वोक्तैर्मिलित्वा पादगतं यमकं सप्तविधमेवेत्यर्थः ।

यमकन्तु विधातव्यं न कदाचिदपि त्रिपात् ।

इति नियमात् एकस्यापरपाद्व्यगतत्वेन भेदो न कृत इत्येकैकपादवृत्तावसंकीर्णाः शुद्धा एते सप्त भेदाः । संकीर्णन्तु पादगतं चतुर्विधमित्याह—प्रथमो द्वितीय इत्यादि । प्रथमः पादो द्वितीये पादे तृतीयश्चतुर्थे यम्यते चेत्तदा मुखपुच्छयोः संयोगात् (८) युग्मकं नाम यमकम् । प्रथमश्चतुर्थे द्वितीयस्तृतीये यम्यते चेत्तदा आवृत्तिर्गर्भयोर्योगात् (९) परिवृत्तिर्नाम यमकम् । पादजम् एकदैकपादमात्रावृत्तिरूपम् । एकदाऽनेकपादावृत्तिरूपं पादजन्तु द्विविधमित्याह—अर्धेति । अर्धावृत्तिः समुद्रो नाम यमकम् अत्र च सन्दंश-सन्दष्टकयोः संकरः । श्लोकावृत्ति-महायमकम् । अर्धस्य पादद्वयात्मकतया श्लोकस्य पादचतुष्टयात्मकतया च एते—अपि पादगते पादभागवृत्तियमकस्य बहवो भेदा भवन्तीत्याह—द्विधेति । द्विधा विभक्तेषु पादेषु प्रथमादिपा-दानामाद्यभागाः पूर्ववत् पादावृत्तिरीत्या द्वितीयादिपादेषु आद्यभागेष्वेव यदि मन्यन्ते तदा पूर्ववन्मुखादयो दश भेदा इत्यर्थः । अन्तभाग इति । यदि प्रथमादिपादानामन्त्यभागो द्वितीयादिपादान्यभागेष्वेव यम्यते तदा पूर्ववत् पादावृत्तिरीत्या दश भेदा इत्यर्थः । इत्थं द्विखण्डीकृतेषु पादे विंशतिर्भेदाः । ननु श्लोकावृत्त्या सह द्वाविंशतिसंख्याकैर्भेदैर्भवितव्यमत

कान्तरे हि नासौ भागावृत्तिः । त्रिखण्डे त्रिंशत् चतुःखण्डे चत्वारिंशत् ।

प्रथमपादादिगतान्त्यार्धादिभागो द्वितीयपादादिगते आद्यार्धादिभागे यम्यते इत्याद्यन्वर्थतानुसारेणानेकभेदम्, अन्तादिकम् आद्यन्तिकम् तत्समुच्चयः, मध्यादिकम् आदिमध्यम् अन्तमध्यम् मध्यान्तिके तेषां समुच्चयः तथा तस्मिन्नेव पादे आद्यादिभागानां मध्यादिभागेषु अनियते च स्थाने आवृत्तिरिति प्रभूततमभेदम् । तदेतत्काव्यान्तर्गड्भूतम् इति नास्य भेदलक्षणं कृतम् । दिङ्मात्रमुदाह्रियते—

सन्नारोभरणामायमाराध्य विधुशेखरम् ।

सन्नारीभरणोऽमायस्ततस्त्वं पृथिवीं जय ॥ ३६० ॥

आह—रलोकान्तरेति । रलोकान्तरे भागवृत्तिर्न स्वदते इति भावः । त्रिखण्डे चतुःखंडे च पादे भेदानाह—त्रिखंडे इत्यादि प्रतिभागावृत्तेर्दशविधत्वात् त्रिचत्वारिंशद्भेदा भवन्तीति भावः ॥

इत्यमाद्यभागोऽपरस्याद्ये एव भागे अन्तभागोऽन्ते एव भागे इति सजातीयभागावृत्तिमुक्त्वा विजातीयभागावृत्तिमाह—प्रथमपादादिगतेत्यादि ।

अयम्भावः, प्रथमादिपदानामन्तादिभागाः द्वितीयादिपदानामाद्यादिभागेषु यम्यन्ते इत्याद्यन्वर्थतानुसारेण अन्ताद्यादिमकदायः प्रभेदा भवन्ति तथाहि यथा द्विखंडे प्रथमपादस्यान्तमर्धं द्वितीयपादस्याद्यर्धं चेद्यम्यते तदाऽन्तादिकं नाम यमकम् एवं प्रथमपादस्याद्यमर्धं द्वितीयपादस्यान्त्यभागे चेद्यम्यते तदा आद्यन्तिकं नाम यमकम् एवं प्रथमपादस्याद्यन्तभागौ द्वितीयपादस्यान्तादिभागयोर्यदि यम्येते तदा आद्यन्तिकान्तादिकयोर्यमकयोः समुच्चयः । अत्र त्रिखंडचतुःखंडयोः पूर्वपादमध्यभागः उत्तरपादस्यादिभागे यदि यम्यते तदा मध्यादिकं नाम यमकम् पूर्वस्यादिभागश्चेदुत्तरपादस्य मध्यभागे यम्यते तदा आदिमध्यं नाम यमकम् पूर्वस्य मध्यादिभागौ चेदुत्तरस्याद्यमध्ययोस्तदा मध्यादिकादिमध्ययोर्यमकयोः समुच्चयः । एवं प्रथमस्यान्त्यभागौ द्वितीयस्य मध्यभागे चेत्तदा अन्त्यमध्यम् । पूर्वस्य मध्यभागश्चेद् द्वितीयस्यान्तभागे तथा मध्यान्तिकम् पूर्वस्यान्त्यभागौ द्वितीयस्य मध्यान्तभागयोश्चेत्तदा अन्त्यमध्यमध्यान्त्ययोः समुच्चय इति । इत्थं पादान्तरभागापेक्षया पादभागभेदाः प्रदर्शिताः । इदानीमेकस्मिन्नेव पादे भागभेदानाह—तथेति । एवं तस्मिन्नेव पादे आद्यादिभागानां मध्यादिभागेष्ववृत्तौ भेदा द्रष्टव्या इत्यर्थः । सर्वे चैते नियतभागस्थानविवक्षया भागस्थानयमकभेदाः । अनियतस्थानयमकभेदा अपि बहवो भवन्तीत्याह—अनियते चेति । पादादिव्यवस्थाशून्यगद्यादावेते द्रष्टव्याः । अस्य भेदः किमिति न लक्ष्यत इत्यत आह—तदेतदिति । यथेष्टदंडे ग्रन्थिर्ध्वणेन रसनिःसारणे व्यवधायकस्तथा काव्येऽपि यमकं गूढार्थानुसंधानविलम्बेनास्वादविच्छेदादिति भावः ॥

तत्र प्रथमपादस्य तृतीयपादे यमने संदंशनामकं यमकमुदाहरति—सन्नारोति । हे राजन् ! सतीनारीर्विमर्त्ति पुष्पातीति सन्नारीभरणा अथवा सतीनां नारीणां भरणमाभरणस्वरूपा या उमां गौरी तां याति शरीरार्धरूपेण प्राप्नोति यस्तं विधुशेखरमाराध्य ततः तदाराधनात् त्वं सन्नाः मृताः अरीणाम् इभाः गजा यत्र तादृशो रणो युद्धं यस्य तथाभूतः सन् पृथिवीं जय सर्वभौमो भवेत्यर्थः क्रीदशस्त्रम् अमायः अकपटः । अत्र प्रथमपादस्य तृतीये यमनात्संदंशो नाम यमकम् ॥

विनायमेनो नयताऽसुखादिना विनाय मेनोनयता सुखादिना ॥

महाजनोऽदीयत मानसादरं महाजनो दीयतमानसादरम् ॥ ३६१ ॥

स त्वारम्भरतोऽवश्यमवलं विततारवम् ।

सर्वदा रणमानैषोदवानलमस्थितः ॥ ३६२ ॥

सत्त्वारम्भरतोऽवश्यमवलम्बिततारवम् ।

सर्वदारणमानैषो दवानलमस्थितः ॥ ३६३ ॥

अनन्तमहिमव्याप्तविश्वं वेधा न वेदयाम् ।

या च मातेव भजते णते मानवे दयाम् ॥ ३६४ ॥

यदानतोऽयदानतो न यात्ययं न यात्ययम् ।

शिवेहिता शिवे हितां स्मरामि तां स्मरामि नाम् ॥ ३६५ ॥

प्रथमपादस्य द्वितीये तृतीयस्य चतुर्थे च यमने युग्मकं नाम यमकमुदाहरति-विनेति । अयं विश्वासौ ना च विना पक्षिस्वरूपः पुरुषः हंसरूपः कर्म यमेन कृतान्तेन मानसं चित्तं तदेव मानससरस्तत्मादरं शोभं यतमानानां रक्षितुं प्रयत्नवतां सादं विषादं रातिं ददातीति तद्यथा स्यात्तथा अदीयत अलंघ्यत आत्मनः प्रीः संयोगध्वंसो मरणं तत्कृतमित्यर्थः । अयं किंभूतः महाजनः महात्मा पुनः किंभूतः महाजनोदी महानुत्स्वानजन्ति क्षिपन्ति ये दुर्जनास्तन्नोदितुं दूरीकुतुं शीलमस्य तथाभूतः दुर्जनापसारकः किंभूतेन यमेन एनो विना अपराधमन्तरेण नयता स्वस्थानं प्रापयता असुखादिना प्राणभक्षकेण सुखादिना विषयभोगसहिष्णुना चेत्यर्थः ।

श्लोकाभ्यासे महायमकमुदाहरति-मत्त्वेन । स तु प्रकान्तो राजा आरं शत्रुसमूहं सर्वदा अवश्यं निश्चयेन भरतः अतिशयेन 'अतिशयो भर' इत्यमरः । रणं युद्धमनैषीत्यापयामास कीदृशमारम् अवलं वलरहितम् विततारवं अतिशयकृतहाहाशब्दम् किंभूतो राजा अलसं मन्दं यथा स्यात्तथा अवान् अगच्छन् शीघ्रं गच्छन्नित्यर्थः । पुनः अस्थितः ए विष्णौ स्थितः विष्णुपरायण इत्यर्थः ॥ ३६२ ॥

अथावृत्तपदानामर्थः । किंभूतो राजा सत्त्वेनारम्भः सात्त्विकं कर्म तत्र रतः सक्तः । पुनः किंभूतः सर्वेषां दारणे विदारणे यो मानस्तदैषो तदिच्छाशीलः । तथा दवानलेन दावाग्निना समं तुल्यम् स्थितं स्थितिर्यस्य तथाभूतः । अहितानां सन्तापकारित्वेन दावानलसाम्यम् । किंभूतमारम् अवश्यं वश्यतामनापन्नम् अत एव अवलम्बितमाश्रितं तारवं तरुसमूहो वनं येन तथाभूतमित्यर्थः । अत्र बहुयायोजनं ग्रंथगौरवान्न दर्शितम् ॥ ३६३ ॥

द्विखंडेषु भिन्नपादे पादभागाभ्यासेषु द्वितीयपादान्तभागस्य चतुर्थपादान्तभागे यमने संदष्टकं नाम यमकमुदाहरति-अनन्तेति । देवीशतके पद्यमिदम् अनन्तेन महिम्ना व्याप्तं विश्वं यया तादृशां यां देवीं वेधाः न वेद तत्त्वतो न जानाति या च प्रणते नम्रे मानवे मातेव दयां भजते इत्यर्थः । तमांसि ध्वंसमायान्तीत्यन्तिमश्लोकेनान्वयः ॥ ३६४ ॥

एकस्मिन्नेव पादे भागावृत्तौ आदिभागस्यान्तभागे यमने आद्यन्तिकं यमकमुदाहरति-यदानन इति । देवीशतकस्य पद्यम् । यस्यां पार्वत्यां आनतः प्रणतः अयं जनः नयात्ययं नयस्य नीतेः अत्ययं नाशं न याति नाधिगच्छति कुतः अयदानतः अयस्य शुभावहविवेदानात् अथात्तयैव देव्याऽस्य शुभावहविधिदानात् शिवेन शङ्करेण ईहितां प्रार्थितां शिवे कल्याणे हितां कल्याणदात्रीम् स्मरेण कन्दर्पेण अमितां मातृमयोद्यामनभिभूतामिति यावत् ।

सरस्वति ! प्रसादं मे स्थितिं चित्तसरस्वति !

सरस्वति ! कुरुक्षेत्रं कुरुक्षेत्र-सरस्वति ! ॥ ३६६ ॥

ससारं साकं दपेण कन्दपेण ससारसा ।

शरन्नवाना विभ्राणा नाविभ्राणा शरन्नवा ॥ ३६७ ॥

मधुपराजि पराजित-मानिनीजनमनःसुमनः सुरभिः श्रियम् ।

अभृत वारितवारिजविप्लवं स्फुटितैताम्र-तताम्रवणं जगत् ॥ ३६८ ॥

एवं वैचित्र्यसहस्रैः स्थितमन्यदुन्नेयम् ।

(११६) वाच्यमेदेन भिन्ना यद् युगपद्भाषणस्पृशः ।

श्लिष्यन्ति शब्दाः श्लेषोऽसावक्षरादिभिरष्टधा ॥ ८४ ॥

तां देवीं स्मरामीत्यर्थः । प्रमाणिका छन्दः । प्रमाणिका जरौ लगाविति लक्षणात् । अत्रैक-
स्मिन्नेव पादे आद्यन्तिकं भागाद्वृत्तियमकम् ॥ ३६५ ॥

प्रथमपादाद्यभागस्य द्वितीयादिपादानामन्ताद्यभागेषु यमने पूर्वार्धे आद्यन्तिकम् उत्तरार्धे
आद्यन्तिकमन्तादिकं चेति तेषां समुच्चयमुदाहरति-सरस्वतीति । देवीशतके पद्यम् हे
सरस्वति ! प्रसादं सर गच्छ प्रसन्ना भव मे मम चित्तसरस्वति चित्तरूपसमुद्रे स्थितिमव-
स्थानं स्वति सुष्ठु अतिशयेन कुरु । सम्बोधनस्य विशेषणमाह-क्षेत्रकुरुक्षेत्रसरस्वतीति क्षेत्रं
शरीरं तदेव कुरुक्षेत्रं क्षेत्रविशेषस्तत्र सरस्वति सरस्वत्याख्यनदीरूपेत्यर्थः ॥ ३६६ ॥

द्वयोरप्यर्धयोरान्वितिकान्तादिकयोः समुच्चयमुदाहरति-समारेति । शरत् ऋतुः कन्दपेण
दपेण मदनरूपेण गर्वेण साकं ससार आजगाम गतवती वा कीदृशी शरत् ससारसा सारसैः
पक्षिविशेषैः पद्मैर्वा सहिता पुनः नवानं नवं नूतनम् अनः शकटम् पथि कर्दमभावेन यस्यां
सा । पुनः शरं काशाख्यं तृणं विभ्राणा पोषयन्ती पुनः नाविभ्राणा वीनां पक्षिणां भ्राणः
शब्दो यत्र सा विभ्राणा न विभ्राणा अविभ्राणा न अविभ्राणा नाविभ्राणा पक्षिशब्दसहिता
पुनः नवा प्रशस्तेत्यर्थः । अत्र प्रथमपादस्यान्त्यार्धभागो द्वितीयादिस्यार्धभागे आद्यभागोऽ-
न्यभागे यम्यते एवं तृतीयादस्यान्त्यादिभागौ, चतुर्थपादस्याद्यन्त्यभागयोर्यम्यते ॥ ३६७ ॥

अनियतस्थानाद्वृत्तिरूपयमकसमुच्चयमुदाहरति-मधुपेति । वसन्तवर्णनमिदम् । जगत्
कर्तुं श्रियं शोभाम् अभृत दधार कीदृशं जगत् मधुपराज्या भ्रमरपंक्या पराजितानि धैर्या-
च्यावितानि मानिनीजनानां मनसि याभिरेवंभूतायाः सुमनसः पुष्पाणि ताभिः सुरभि सुग-
न्धि । वारितः तुषारापगमेन निवारितो वारिजानां कमलानां विप्लवो नाशो यत्र तत्
पुनः स्फुटितानि विकसितानि ताम्राणि पल्लवोद्भवैः आरक्तानि ततानि विस्तीर्णानि च
आभ्राणां वनानि यत्र तथाभूतमित्यर्थः । द्रुतविलम्बितं वृत्तम् । एवमिति यथा ।

तन्व्यां तन्व्यां न सम्माति तस्या लावण्यसंचयः । इत्यादि 'नवपलाशपलाशवनं पुर'
इत्यादि च बोध्यम् ॥ ३६८ ॥

शेषं लक्षयति-वाच्येति । वाच्यमेदेन अर्थमेदेन भिन्नाः शब्दा युगपद्भाषणमेकोच्चारणं
तत्स्पृशन्तीति युगपद्भाषणस्पृशः एकोच्चारणविषयाः सन्तः बन्तु श्लिष्यन्ति एकरूपतयेव भास-
न्ते श्लेषनः-श्लेषनामा शब्दालङ्कारः असौ अक्षरादिभिर्वर्णपदादिभिः अष्टधा इति सूत्रार्थः ।

अर्थभेदेन शब्दभेदः इति दर्शने काव्यमार्गे स्वरो न गण्यते इति च नये वाच्यभेदेन भिन्ना अपि शब्दा यद् युगपदुच्चारणेन श्लिष्यन्ति भिन्नं स्वरूपमपह्नुवते स श्लेषः । स च वर्ण-पद-लिङ्ग-भाषा-प्रकृति-प्रत्यय-विभक्ति-वचनानां भेदादप्युच्यते । क्रमेणोदाहरणम्—

अलङ्कारः शङ्काकरनरकपालं परिजनो
विशीर्णोऽङ्गो भृङ्गो वसु च वृष एको बहुवयाः ।
अवस्थेयं स्थाणोरपि भवति सर्वाभरणगुरो-
र्विधौ वक्त्रे मूर्ध्नि स्थितवति वयं के पुनरमी ॥ ३६९ ॥
पृथुकार्त्तस्वरपात्रं भूपितनिःशेषपरिजनं देव ! ।
विलसत्करेणुगहनं सस्मृति सममावयोः सदनम् ॥ ३७० ॥
भक्तिप्रह्वविलोकनप्रणयिनी नीलोत्पलस्पर्धिनी
ध्यानालम्बनतां समाधिनिरतैर्नीति हितप्राप्तये ।

यत्नं व्याचष्टे—अर्थभेदेनेत्यादिना । एकानुपूर्वीकत्वेऽपि तत्तदर्थनिरूपितभेद इति नयेन भिन्नाः शब्दाः । ननु इन्द्रशत्रुप्रभृतीनां भिन्नसमासानां स्वर उदात्तानुदात्तादिस्वरभेदे भेदग्रहो दुरपह्व इत्यत आह—काव्यमार्गे इति । न गण्यते स्वरमनादित्येव विचार्यते अन्यथा श्लेषोच्छेदापत्तिः स्यादिति भावः । भिन्नमिति । एकरूपतयेव भासन्त इत्यर्थः । सकृदुच्चरितः शब्दः सकृदर्थं गमयतीति नियमानङ्गीकर्तृणां मते एकदा गृहीततात्पर्यकः शब्द एव श्लेषः । तदङ्गीकर्तृणां मते तु अर्थद्वयप्रतीत्यर्थं श्लेषस्थले एकाकारौ द्वौ शब्दौ स्तः । इत्यवश्यमङ्गीकार्यम् तौ चैकेन प्रयत्नेनैकदोचार्यतया पृथक्तया नानुभूयेत तथा च एकप्रयत्नोच्चार्यतया भिन्नत्वेनानुभूयमानत्वमेव श्लेष इति फलितम् । श्लेषो द्विवा समंगोऽभंगश्चेति तत्राद्यं विभज्यधरादिभिरिति व्याचष्टे—स चेति ॥ ८४ ॥

वर्णश्लेषमुदाहरति—अलङ्कार इति । विधौ चन्द्रे दैवे च वक्त्रे कुटिलाकारे प्रतिकूले च मूर्ध्नि भस्तके स्थितवति सति सर्वाभरणगुरोः सकलदेवश्रेष्ठस्य स्थाणोर्महेश्वरस्यापि इयं वक्ष्यमाणरूपा अवस्था दशा भवति अमी कीटकल्पाः वयं पुनः केऽपीत्यर्थः । अवस्थां दर्शयति—अलङ्कार इत्यादि । शङ्काकारं भयजनकं यत् नरकपालं मनुष्यशिरोऽस्थि अलङ्कारः भूषणम् विशीर्णानि गलितानि अङ्गानि अवयवा यस्य यद्वा विशीर्णानि बुभुक्षावशात्स्वयमेव भक्षितानि अङ्गानि येन तथाभूतो भृङ्गी गणविशेषः परिजनः सेवकलोकः । च परं वृषः वृषभः वसुधनं सोऽपि एकः सोऽपि बहुवयाः जरत्तर इत्यर्थः । अत्र विद्यावित्यत्र विधि-विधुशब्दयोरिकारोकारयोरौकारतां प्राप्तयोर्भेदाद्वर्णश्लेषः । विद्यावित्यादेशिनि भेदेऽपि आदेशमादाय सादृश्यं बोध्यम् ॥ ३६९ ॥

पदश्लेषमुदाहरति—पृथुकेति । सप्तमोऽङ्कासे व्याख्यातम् । अत्र पृथुकानां बालकानाम् आर्तस्वरस्य दुद्वायाकृतकातरध्वनेः पात्रमधिकरणम् पक्षे पृथूनि विपुलानि कार्त्तस्वरस्य सुवर्णस्य पात्राणि भाजनानि यत्र तदित्यादि क्रमेण पदभेदात्पदश्लेषः ॥ ३७० ॥

लिंगश्लेषं वचनश्लेषं चोदाहरति—भक्तीति । हरेर्विष्णोः नेत्रे तनुमूर्तिश्च युष्माकं भवस्य संसारस्य आतंः पीडायाः शमनं शान्तिं कुरुताम्, कुरुतामिति परस्मैपदद्विवचनमात्मनेपदैकवचनं च, किंभूते नेत्रे भक्त्या परानुरक्त्या ये प्रह्लाः नम्रास्तेषां विलोकने सदयावलो-

लावण्यस्य महानिधी रसिकतां लक्ष्मीदृशोऽस्तन्वतो
युष्माकं कुरुतां भवार्तिशमनं नेत्रे तनुर्वा हरेः ॥ ३७१ ॥
एष वचनश्लेषोऽपि ।

महदे सुरसन्धम्मे तमवसमामङ्गमागमाहरणे ।
हरबहुसरणं तं चित्तमोहमबंसर उमे सहसा ॥ ३७२ ॥
अयं सर्वाणि शास्त्राणि हृदि श्लेषु च वक्ष्यति ।
सामर्थ्यकृद्मित्राणां मित्राणां च नृपात्मजः ॥ ३७३ ॥
रजनिरमणमौलेः पादपद्मावलोक-
क्षणसमयपराप्तापूर्वसम्पत्सहस्रम् ।
प्रमथनिबहमध्ये जातु चित्तवत्प्रसादा-
दहमुचितरुचिः स्यान्नन्दिता सा तथा मे ॥ ३७४ ॥
सर्वस्वं हर सर्वस्य त्वं भवच्छेदतत्परः ।

कने प्रणयोऽनुरागो ययोस्ते । तनुपक्षे भक्तिप्रह्वानां विलोकनप्रणययोदर्शनानुरागो यस्यां
सा भक्तावलोकनकर्मभूता प्रणयिनीति नपुंसके द्विवचनं स्त्रियामेकवचनं च । एवं सर्वत्र । पुनः
नीलोत्पलं स्पर्धितुं शीलं ययोस्ते नीलोत्पलस्पर्धिनी । तनुपक्षे यस्याः सेत्यर्थः । पक्षद्वये-
ऽपि ताच्छील्ये णिनिः । पुनः समाधिनिरतैर्योगिभिः हितप्राप्तये शुभावाप्तये ध्यानालम्बनतां
ध्यानविषयतां नीति प्रापिते । तनुपक्षे ईहितप्राप्तये सरणं प्रसरणं यस्य तथाभूतम् यद्वा बहु
वारंवारं संसारो यस्मात्तथाभूतमित्यर्थः । प्राकृतपक्षे तु—

मम देहि रसं धर्मे तमोवशाभाशां गमागमाद्धर नः ।

हरवधु शरणं त्वं चित्तमोहोऽपसरतु मे सहसा ॥

इति संस्कृतम् । हे हरवधु ! त्वं मे शरणं भवसीति शेषः । मम धर्मे पुण्ये कर्मणि रसं
प्रीतिं देहि । नः अस्मत्संबन्धिनीं तमोवशां तमोगुणयुक्ताम् आशां गमो गमनं मरणं आगम
आगमनं पुनर्जन्म यस्मिंस्तादृशात्संसारान् हर मे चित्तमोहः सहसा शीघ्रम् अपसरतु दूरीभव-
त्वित्यर्थः । जघनविपुला छन्दः । अत्र सहसेतिपदादन्यत्र सर्वत्रैव संस्कृतप्राकृतयोर्भाषयोः
श्लेषः ॥ ३७२ ॥

प्रकृतिश्लेषमुदाहरति—अयमिति । हृदि स्वहृदये श्लेषु विद्वत्सु च वक्ष्यति धारयि-
ष्यति कथयिष्यति च । सामर्थ्यं कृन्ततीति करोतीति च सामर्थ्यकृत् इति क्रमेणार्थः । अत्र
वक्ष्यतीति बह्विच्योर्लटि रूपम् तुल्यम् कृदिति कृन्तति—करोत्योः क्वपि रूपं तुल्यमिति
प्रकृत्योरेव भिन्नस्वरूपतया न तु प्रत्ययस्थापीति प्रकृतिश्लेषौ ॥ ३७३ ॥

प्रत्ययश्लेषमुदाहरति—रजनोति । रजनिरमणश्चन्द्रो मौलौ किरीटे यस्य तस्य हरस्य
पादपद्मयोखलोकनमेव क्षण उत्सवस्तत्समये एव पराप्तं सत्पदाप्तम् अपूर्वायाः संपदः सहस्रं
यस्मिन्कर्मणि तद्यथा भवति तथा प्रमथानां निबहमध्ये समूहमध्ये जातु चित्तदाचित् त्वत्प्र-
सादात् अहम् उचिता रुचिः प्रीतिर्यस्य तथाभूतः सन् नन्दिता आनन्दकः स्यामित्याशंसा
तथा एवं सति सा गणमध्यगणनैव मे मम नन्दिता नन्दिनस्तन्नामकगणाधिपस्य भावः
मन्दित्वं स्यात् भवेदित्यर्थः । अत्र स्यान्नन्दितेति स्यात् स्यात् इति उत्तमपुरुष—प्रथमपुरुष-
योस्तुल्यं रूपमिति तयोः श्लेषः । तथा नन्दितेति तृचत्तलोस्तुल्यं रूपमिति तयोः श्लेषः ॥

मुष्टिदोः श्लेषमुदाहरति—सर्वस्वमिति । शिवं प्रति भक्तस्य पुत्रं प्रति दस्योश्चोक्तिः ।
हे हर ! शंभो ! त्वं सर्वस्य सर्वस्वं यतो भवस्य संसारस्य छेदे विनाशे तत्परम् आसक्तः अतो

नयोपकारसामुख्यमायासि तनुवर्तनम् ॥ ३०५ ॥

(१२०) भेदाभावत्प्रकृत्यादेर्भेदोऽपि नवमो भवेत् ।

नवमोऽपीत्यपिभिन्नक्रमः । उदाहरणम्—

योऽसकृत्परगोत्राणां पक्षच्छेदक्षणक्षमः ॥

शतकोटिदत्तां विभ्रद्विबुधेन्द्रः स राजते ॥ ३०६ ॥

अत्र प्रकरणादिनियमाभावात् द्वावप्यर्थौ वाच्यौ ।

ननु स्वरितादिगुणभेदात् भिन्नप्रयत्नोच्चार्याणां तदभावाद्भिन्नप्रयत्नोच्चार्याणां च शब्दानां बन्धेऽलङ्कारान्तरप्रतिभोत्पत्तिहेतुः शब्दश्लेषोऽर्थश्लेषश्चेति द्विविधोऽप्यर्थालङ्कारमध्ये परिगणितोऽन्यैरिति कथमयं शब्दाऽलङ्कारः । उच्यते इह दोषगुणालङ्काराणां शब्दार्थगतत्वेन यो विभागः सः अन्वयव्यतिरेकाभ्या-

नयो नीतिः उपकारश्च दुःखात्त्राणं तयोः सामुख्यम् आनुकूल्यं यस्मात्तादृशं तनुवर्तनं शरीरावस्थितिम् आयासि प्राप्नोषीत्यर्थः । पक्षान्तरे हे पुत्र ! त्वं सर्वस्य सर्वस्वं हर चौरय त्वं छेदे भित्तेर्ग्रन्थेश्च छेदने तत्परो भव उपकारसामुख्यं प्रत्युपकारकरणं नय दूरीकुरु आयासि परेशमायासंदायकं वर्तनं जीविकां विस्तारयेत्यर्थः । अत्र हर इत्यादिपदमेकत्र सुबन्तमन्यत्र तिङन्तम् एवमायासि तनु इत्यादावपि विभक्तिश्लेषः ॥ ३०५ ॥

एवमष्टविधं सम्बन्धश्लेषं निरूप्य संप्रत्यम्बुश्लेषमाह—भेदाभावादिति । पूर्वोक्तप्रकृत्यादिरूपभेदकाभावे यत्रार्थद्वये युगपत्तात्पर्यमवगम्यते स नवमोऽपि प्रकारः श्लेषस्येत्यर्थः । अभङ्गश्लेष इति यावत् ॥

अभङ्गश्लेषमुदाहरति—योऽसकृदिति । यः असकृदनेकवारं परगोत्राणां शत्रुवंशानां पक्षस्य सहायस्य छेदे खंडने क्षणेन क्षणमात्रेणैव क्षमः समर्थः शतकोटिना वज्रतुल्येन अक्षेण द्यति शत्रून् खंडयतीति शतकोटिदस्तस्य भावस्तत्ता तां छेदकतां विभ्रत् दधानः । यद्वा शतकोटिदत्तां विभ्रत् स विबुधेन्द्रः पण्डितश्रेष्ठो राजा राजते शोभते इति राजपक्षे, र्थः । इन्द्रपक्षे तु यः परगोत्राणां श्रेष्ठपर्वतानां पक्षस्य पतत्रस्य छेदे क्षणक्षम इति पूर्ववत् शतकोटिना वज्रेण द्यति असुरान् खण्डयतीति तस्य भावस्तत्ता तां विभ्रत् । स विबुधेन्द्रो देवराजः राजते इत्यर्थः । अत्रार्थान्तरस्य व्यङ्ग्यताशङ्कं निराकरोति—अत्रेति । अत्रैकार्थमात्रनियतप्रकरणाद्यभावात् राजेन्द्ररूपौ द्वावप्यर्थौ वाच्यावेवेति भावः ॥ ३०६ ॥

अभङ्गश्लेषस्यार्थालङ्कारेऽन्तर्भावात् कथं शब्दश्लेषत्वमिति शङ्कते—नन्वित्यादिना । कथमयं शब्दालंकार इत्यन्तेन । स्वरितादिति । आदिना उदात्तानुदात्तौ गुणत्वं चैषां सजातीयेभ्यो भेदकत्वात् तथा च स्वरितादयो ये गुणास्तेषां भेदात् भिन्नो यः प्रयत्नः कण्ठतात्वाद्यभिधातानुकूलस्तेनोच्चार्याणामुच्चारणयोग्यानां तदभावादित्यादि स्वरितादिगुणभेदाभावात् अभिन्नः एको यः प्रयत्नस्तेनोच्चार्याणां च बन्धे रचनायामलङ्कारान्तरस्य उपमादेः प्रतिभा आमानमात्रं तस्या उत्पत्तौ हेतुर्हेतुभूतः अलङ्कारान्तर्गुणां प्रतिभामात्रमुत्पादयति । नत्वलङ्कारान्तरकृतश्चमत्कार इति भावः । अर्थालंकारमध्ये अर्थद्वयप्रतीतावेवालङ्कारत्वोपगमादर्थाश्रितत्वेन द्वयोरप्यर्थालंकारतयाऽर्थालङ्कारमध्ये अन्यैः अलंकारसर्वत्वकारादिभिः परिगणितः पठितः । इतीति । इति हेतोः अयम् अभङ्गश्लेष इति सन्दर्भार्थः । समाधत्ते—उच्यते इत्यादि दोषगुणेति । गुणग्रहणं वामनादिपरमतेन, स्वमते तु गुणानां रसैकगतत्वेन शब्दार्थगतत्वाभावात् । अन्वयेति । तत्सत्त्वे तत्सत्त्वमन्वयस्तस्मादेव तदभावो व्यतिरेकं

मेव व्यवतिष्ठते । तथाहि-कष्टत्वादिगाढत्वाद्यनुप्रासादयः व्यर्थत्वादप्रौढ्याद्युप-
मादयस्तद्भाव-तदभावानुविधायित्वादेव शब्दार्थगतत्वेन व्यवस्थाप्यन्ते ।

स्वयं च पल्लवाताम्रभास्वत्करविराजिता ।

प्रभातसन्ध्येवास्वापफललुब्धेहितप्रदा ॥ ३७७ ॥ इति सभङ्गः,

इति द्वावपि शब्दैकसमाश्रयाविति द्वयोरपि शब्दश्लेषत्वमुपपन्नम् न त्वाद्य-
स्यार्थश्लेषत्वम् । अर्थश्लेषस्य तु स विषयः यत्र शब्दपरिवर्तनेऽपि न श्लेषत्वखण्ड-
ना यथा—

स्तोकेनोन्नतिमायाति स्तोकेनायात्यधोगतिम् ॥

अहो सुसदृशो वृत्तिरतुलाकोटेः खलस्य च ॥ ३७८ ॥

स्ताम्यमेवेत्यर्थः । योऽलंकारो यदीयान्वयव्यतिरेकावनुविधत्ते स तदलंकारो व्यवस्थाप्यते इति
यावत् । व्यवतिष्ठते व्यवस्थितो भवति यत्र हि पर्यायान्तरपरिवृत्तिसहत्वं नास्ति, तस्य शब्द-
गतत्वम्, यत्र तु तत्सहत्वं तस्यार्थगतत्वमिति बोध्यम् । कष्टत्वेत्यादि । कष्टत्वादयो दोषाः
गाढत्वादयो वामनोक्ता दश गुणाः, अनुप्रासादयोऽलंकाराः, एते शब्दगता इत्यर्थः । पर्याय-
यान्तरेणापि तदर्थोपस्थापने तेषां संभवत् । व्यर्थत्वादीति । व्यर्थत्वादयो दोषाः, प्रौढ्या-
दयो वामनोक्ता दश गुणाः, उपमादयोऽलंकाराः, एतेऽर्थगता इत्यर्थः । पर्यायान्तरेणापि
तदर्थोपस्थापने तेषां संभवात् । उक्तानां शब्दार्थगतत्वे हेतुमाह—तद्भावेति । अनुविधायि-
त्वमनुसारित्वं तथा च ये दोषगुणालंकाराः यदीयभावाभावानुसरन्ति ते तदीयत्वेन
व्यवस्थाप्यन्ते इत्यर्थः ॥

श्लेषस्य क शब्दान्वयव्यतिरेकानुसारित्वं दृष्टमित्याह—स्वयं चेति । पार्वतीवर्णनम् ।
पार्वती स्वयं च न केवलं महत्सम्बन्धित्वेनैव स्वामिसम्बन्धेनैव श्लाघनीया किन्तु स्वयम-
प्येवंभूता पल्लववत् आताम्रौ अरुणौ भास्वन्तौ दीप्तिमन्तौ च यौ करौ ताम्बां विराजिता
शोभिता पुनः सुखेन आप्यते इति स्वापं सुलभं न स्वापमस्वापन्दुर्लभं यत्फलं मोक्षादिकन्तत्र
ये लुब्धाः अमिलाप्रशीलास्तेषामिहितप्रदा वाञ्छितदात्री केव प्रभातसन्ध्येवेत्यर्थः । प्रभात-
सन्ध्यापक्षे पल्लववत् आताम्रैः भास्वत्करैः सूर्यकिरणैः विराजिता, अस्वापो निद्राभावास्तद्रूपं
यत्फलं स्नानसन्ध्यादिकं तत्र लुब्धे जने हितप्रदा, इष्टदात्रीत्यर्थः । अत्र पूर्वार्धे भास्वत्करेत्यत्रा-
मङ्गश्लेषः । द्वितीयार्धेऽस्वापेत्यत्र सभङ्गश्लेषस्तदाह—इति द्वावपिति, शब्दैकेति ।
अन्वयव्यतिरेकाभ्यामिति शेषः । तथा चोभयश्लेषोदाहरणतया निर्णयितेऽप्यत्र पद्ये परार्ध
इव पूर्वार्धेऽपि तत्तच्छब्दे सति असति च श्लेषस्य सत्त्वमसत्त्वमिति शब्दाधीनस्वरूपा विशेष-
षेण शब्दालंकारत्वमवश्यं वक्तव्यन्तदेवाह—नत्त्वित्यादि । आद्यस्य नवमप्रभेदरूपस्याभ-
ङ्गश्लेषस्य । ननु भवन्मतेऽर्थश्लेषो निर्विषयः स्यादित्यत आह—अर्थश्लेषस्येति । श्लेषत्व-
खण्डना श्लेषभङ्गः । अर्थश्लेषमुदाहरति—स्तोकेनेति । श्लोकमल्पमुन्नतिमूर्ध्वगमनमहकारश्च
अधोगतिम् अधोगमनम् दर्पभ्रंशं च सुवर्णादिगुरुत्वनिरूपको घटापरपर्यायो द्रव्यविशेषस्तुला
तस्याः कोटिः अग्रम् । अत्र स्तीकादिपदपरिवर्तनेन अल्पेनोद्रेकमायातीत्यादिरीत्याऽल्पादिप-
दोपादानेऽपि न श्लेषत्वभङ्ग इत्यर्थश्लेषोऽयम् । एवमिवादपिदादेरिव यथादिपदादपि साम्या-
द्यवगते पर्यायपरिवृत्तिसहत्वादुपमादेरप्यर्थालंकारता ॥ ३७८ ॥

पूर्वपक्षस्य द्वितीयमंशं निराकरोति—नचेति । अयं स्वयं चेत्याद्युदाहृतः । उपमाया या
प्रतिमा आभासत्वेन प्रतीतिस्तस्या उत्पत्तिहेतुः संपादकः । एवमेवार्थः सर्वत्र परत्रापि । ननु
गणक्रियासाम्यस्यैवोपमाप्रयोजकत्वेन शब्दसाम्यमकिंचित्करमिति अत्रोपमैव नास्तीत्याशंकां

न चायमुपमाप्रतिभोत्पत्तिहेतुः, श्लेषः अपि तु श्लेषप्रतिभोत्पत्तिहेतुरुपमा । तथा हि—यथा ‘कमलमिव मुखं मनोज्ञमेतत्कचतितराम्’ इत्यादौ गुणसाम्ये क्रियासाम्ये उभयसाम्ये वा उपमा । यथा—

‘सकलकलं पुरमेतज्जातं सम्प्रति सुधांशुविम्बमिव ।’
इत्यादौ शब्दभात्रसाम्येऽपि सा युक्तैव । तथाह्युक्तं रुद्रदेन—
स्फुटमर्थालङ्कारावेतावुपमासमुच्चयौ किन्तु ।

आश्रित्य शब्दमात्रं सामान्यमिहापि सम्भवतः ॥ इति ।

न च ‘कमलमिव मुखम्’ इत्यादिः साधारणधर्मप्रयोगशून्य उपमाविषय इति वक्तुं युक्तम् पूर्णोपमाय निर्विषयत्वापत्तेः ।

देव ! त्वमेव पातालमाशानां त्वं निबन्धनम् ।

त्वं चामरमरुद्भूमिरेको लोकत्रयात्मकः ॥ ३७९ ॥

इत्यादिः श्लेषस्य चोपमाद्यलङ्कारविविक्तोऽस्ति विषय इति । द्वयोर्योगे सङ्कर

निराकरोति—नथाहोत्यादिना सम्भवत इत्यन्तेन । कचतितराम् दीप्यतेतराम्, गुण-
साम्ये मनोज्ञत्वरूपगुणस्य साम्ये, क्रियासाम्ये दीप्तिरूपक्रियायाः साम्ये, उभयसाम्ये उभयोर्गुण-
क्रिययोः साम्ये । सकलकलमिति । सुधांशुविम्बपक्षे सकलाः कला यस्य तत् पुरपक्षे कलकले-
तिशब्देन सहितं यत्तदिति चार्थः । शब्दभात्रेति । गुणक्रिययोरेवोपमाप्रयोजकत्वे मानाभा-
वात् । सा उपमा । उक्तेऽर्थे वृद्धसम्प्रतिमाह—नथाह्युक्तमिति । स्फुटं निश्चितं सामान्यं
साधारणं धर्मम् । इहापीति । शब्दालङ्कारमध्येऽपीत्यर्थः । एवं च रुद्रटमते उपमासमु-
च्चययोरुभयालङ्कारत्वम् । प्रकृते तु शब्दस्यापि साधारणधर्मत्वमित्येतावन्मात्रे संवादः ।

ननूपमाद्यसङ्कीर्णस्य श्लेषस्यासम्भवात् उपमादीनां च श्लेषं विनाऽपि सम्भवात् सामा-
न्यविशेषन्यायेन श्लेषस्यैवोपमादिबाधकत्वमिति, ‘कमलमिव मुखम्’ इत्यादावपि अर्थश्लेष
एवालङ्कारः ‘मनोज्ञत्वस्य उपमानोपमेययोः कमलमुखयोर्भेदेन भिन्नतया श्लिष्टत्वात्, यत्र तु
न साधारणधर्मोपादानं तत्र श्लेषाभावादुपमैवालङ्कार इत्याक्षेपे समादधाति—न चेति ।
साधारणेति । मनोज्ञत्वादिरूपस्य साधारणधर्मस्य यः प्रयोग उपादानं तच्छून्यस्तद्रहित
इत्यर्थः । तथा च कमलमिव मुखमित्यादौ मनोज्ञत्वादिरूपस्य साधारणधर्मस्यानुपात्तस्य कल्पि-
तत्वेऽपि न क्षतिरिति भावः । युक्तमिति । न च युक्तमिति पूर्वोक्तान्वयः । तत्र हेतुमाह—
पूर्णोपमेति । पूर्णोपमायाः साधारणधर्मोपादाननियत्वादिति भावः ।

उपमाद्यलङ्काराणां श्लेषस्य च सामान्यविशेषभावं, श्लेषस्य निर्विषयत्वशङ्कां चापनेतु
श्लेषस्यासङ्कीर्णोदाहरणं दर्शयति—देव त्वमेवेति । हे देव ! हे विष्णो ! त्वमेव पातालमधो-
भुवनं त्वमाशानां दिशां निबन्धनम् नियमस्थानम् भूलोकः भूलोके एव सूर्यगत्या दिङ्मन्य-
मात् त्वममरमरुद्भूमिश्च अमराणां देवानां मरुतां मरुद्गणानां च भूमिः स्वर्गलोक इति
यावत् । एवमेकोऽपि लोकत्रयात्मक इति विष्णुपक्षेऽर्थः । राजपक्षे तु देवः ! हे राजन् !
त्वमेव अलमत्यर्थं पाता रक्षिता, त्वमाशानामभिलाषाणां याचकवाञ्छानां निबन्धनम् कारणम्
निर्वाहको वा, त्वं चामराणां रोमगुच्छकानां ये मरुतो वातास्तेषां भूमिः पात्रम् । एवमेकोपि
लोकत्रयात्मको जनत्रयात्मक इत्यर्थः । राजा हि कश्चन रक्षिता कश्चन दाता कश्चन सुखी ।
अयं तु त्रिरूपतया जनत्रयात्मक इति भावः । अत्र प्रकरणादिनियामकाभावात् द्वयोर्पथयो-
र्वाच्यत्वेन श्लेष एवालङ्कार इत्याह—इत्यादिरिति । उपमेति । अत्र इवाद्यप्रयोगादुपमान—

एव उपपत्तिपर्यालोचने तु उपमाया एवायं युक्तो विषयः अन्यथा विषयापहार एव पूर्णोपमायाः स्यात् । न च

‘अबिन्दुसुन्दरी नित्यं गलल्लावण्यबिन्दुका ।’

इत्यादौ विरोधप्रतिभोत्पत्तिहेतुः श्लेषः अपि तु श्लेषप्रतिभोत्पत्तिहेतुर्विरोधः । नह्यत्रार्थद्वयप्रतिपादकः शब्दश्लेषः द्वितीयार्थस्य प्रतिभातमात्रस्य प्ररोहाभावात् । न च विरोधाभास इव विरोधः श्लेषाभासः श्लेषः । तदेवमादिषु वाक्येषु श्लेष-
प्रतिभोत्पत्तिहेतुरलङ्कारान्तरमेव । तथा च—

सद्वंशमुक्तामणिः ॥ ३८० ॥

प्रकरणादिनियामकाभावात् तुल्ययोगितादीपके नेति भावः । एवं च देव त्वमेवेत्यादौ येन ध्वस्तमनोभवेनेत्यादौ वा नास्त्येव किञ्चिदलङ्कारान्तरम् इत्युपमाश्लेषयोर्विभक्तौदाहरणसंभा-
द्वाध्यत्राधकभावानुपगमेऽलङ्कारान्तरयोरिव उपमाश्लेषयोरप्येकत्रोपनिपाते सङ्करालङ्कार एव युक्त इत्याह—द्वयोर्योग इति । ननु साधारणधर्मानुपादाने एव तथा, तदुपादाने तु उपात्तध-
र्मेणैव सादृश्यमिवादिना बोध्यते, अन्यथा हंसीव धवल इत्यादौ दुष्टोपमात्वं न स्यादिति न श्लेषनिरपेक्षाऽत्रोपमेत्याशयेनाह—उपपत्तीति । उपपत्तिश्चेयम्—व्यपदेशाः प्राधान्येन भव-
न्तीति वस्तुस्थितिः । प्रधानं चात्रोपमा श्लेषस्य तन्निर्वाहकस्य तदङ्गत्वात्, नहि श्लेषं विना समानशब्दवाच्यत्वलक्षणं साधर्म्यमुपमानिर्वाहकं निर्वहति, उपमा तु न श्लेषाङ्गं श्लेषप्रतीतिं विना तत्प्रतीत्यभावेन तदनुपकारकत्वादिति । अन्यथेति । यदि च उपमाव्यवहार-
वारणाय साधारणधर्मप्रयोगाशून्य उपमाविषय इति स्वीकर्तव्यं तदा पूर्णोपमाया निर्विषयत्वमेव स्यादिति भावः ॥ ३७९ ॥

न केवलमुपमाया एव श्लेषत्राधकत्वं किन्त्वलङ्कारान्तरस्यापीत्याह—नचेत्यादिना प्ररो-
हाभावादित्यन्तेन । अबिन्द्विति । इयं स्त्री अस्मि प्रतिविम्बित इन्दुगबिन्दुस्तद्वत्सुन्दरी-
तथा नित्यं गलन्तः स्रवन्तो लावण्यस्य बिन्दवो यस्यास्तादृशीवेत्युत्प्रेक्षागर्भम् । अत्र अबि-
न्दुबिन्दुशून्याऽपि लावण्यबिन्दुमिति विरोधः । परिहारस्तु उक्तार्थेनोक्त एव । अत्र श्लेषस्य
प्रतिभामात्रम् । विरोध एव चालङ्कारः । तथा चात्र विरोधालङ्कारेण श्लेषो बाध्यत इति
भावः । विनिगमकमाह—नहीत्यादि । अर्थद्वयप्रतिपादकः उभयविधार्थस्यान्वयोपेक्षकत-
याऽभिप्रेतः । यत्र हि अर्थद्वयस्य समकक्षत्वं स श्लेषस्य विषय इति भावः । द्वितीयार्थस्य
बिन्दुरहितबिन्दुसहितरूपार्थस्य प्रतिभातमात्रस्य शब्दशक्तिमहिम्ना, आपातत उपस्थितस्य
प्ररोहाभावात् शब्दबोधाविषयत्वात् । द्वितीयार्थस्यापि शब्दे प्रवेशे वास्तविकविरोधप्रसङ्गादि-
तितात्त्विकः श्लेष एव नास्ति, दूरे चास्तामस्य विरोधितेति । ननु विरोधाभासस्य विरोधालङ्कार-
त्वमिव श्लेषाभासस्यापि श्लेषालङ्कारत्वमस्तु इत्याशङ्क्य समादधाति—नचेति । वास्तविक-
विरोधस्य दोषतया विरोधाभासस्यैव विरोधालङ्कारत्वं स्वीक्रियते श्लेषस्य तु वास्तविकस्य
सम्भवेन तस्यैवालङ्कारत्वं युक्तमिति भावः । एवमेव रूपकालङ्कारादिनाऽपि श्लेषो बाध्यते
इत्युपसंहारन्याजेनाह—तादान । तस्मादित्यर्थः । श्लेषेति । अत्र षष्ठीतत्पुरुष एव न बहु-
व्रीहिः । अलङ्कारान्तरविशेषणत्वेन नपुंसकत्वापत्तेः । अलङ्कारान्तरमेवेति । साधीय
इति शेषः । चमत्कारित्वेन प्राधान्यादिति भावः । एवमादिष्विति यदुक्तं तददर्शयति—तथा
चेत्यादिना न तु श्लेषत्वमित्यन्तेन । सद्वंशेति । अयं राजा सद्वंशः सत्कुलमेव सद्वं-
शुस्तत्र मुक्तामणिः—वेणीमुक्तोत्पत्तिसामान्येन प्रसिद्धमेव अत्र वंशशब्दश्लेषप्रयुक्तं वेणु-

नाल्पः कविरिव स्वल्पश्लोको देव ! महान् भवान् ॥ ३८१ ॥

अनुरागवतो सन्ध्या दिवसस्तत्पुरःसरः ।

अहो देवगतिश्चित्रा तथाऽपि न समागमः ॥ ३८२ ॥

आदाय चापमचलं कृत्वाऽहोनं गुणं विषमदृष्टिः ।

यश्चित्रमच्युतशरो लक्ष्यमभाङ्क्षीन्नमस्तस्मै ॥ ३८३ ॥

इत्यादावेकदेशविवर्तिरूपक-श्लेष-व्यतिरेक-समासोक्ति-विरोधत्वमुचितम् न तु श्लेषत्वम् । शब्दश्लेष इति चोच्यते अर्थालङ्कारमध्ये च लक्ष्यते इति कोऽयं नयः । किं च वैचित्र्यमलङ्कार इति य एव कविप्रतिभासंरम्भगोचरस्तत्रैव । विचित्रता

कुलयोः रूपमेव सुकामणित्वारोपे हेतुरिति श्लिष्टपरम्परितरूपकम् श्लेषस्तु तन्निर्वाहकतया तदङ्गत्वेनाप्रधानमेवेति ॥ ३८० ॥

नाल्प इति । देव ! हे राजन् ! महान् ! भवान् अल्पः क्षुद्रः कविरिव न स्वल्पश्लोकः श्लोको यशः पद्यं च । अत्रान्यकवितो व्यतिरेकः श्लोकशब्दश्लेषप्रयुक्त इति श्लेषमूलकव्यतिरेकालङ्कारोऽयं श्लेषस्तु तदङ्गत्वेनाप्रधानमेवेति ॥ ३८१ ॥

अनुरागवतीति । अनुरागः प्रेमविशेषो रक्तिमा च पुरःसरोऽग्रगामी सम्मुखश्च, समागमो मिलनं स्त्रीपुरुषसङ्गमश्च, अहो आश्चर्यम्, चित्रा विचित्रा अत्राभिधाया नियमनैर्नार्थव्यान्यत्रोद्यत्वाभावाच्च श्लेषः किन्तु श्लिष्टविशेषणमहिम्ना नायकवृत्तान्तप्रतीतिमात्रमिति समासोक्तिरेवालङ्कारः ॥ ३८२ ॥

आदायेति । यः विषमाद्युगमा दृष्टिर्यस्य स त्रिलोचनः अचलं पर्वतं मन्दराख्यं चापं धनुः आदाय गृहीत्वा अहीनां सर्पाणामिनं प्रभुं वासुकिं गुणं मौर्वीं कृत्वा चित्रमाश्चर्यम्, अच्युतो विष्णुः शरो बाणो यस्य तथाभूतः सन्, लक्ष्यं त्रिपुरासुररूपं शरव्यमभाङ्क्षीत् जघान तस्मै महानानुष्काय नम इति प्रकृतोऽर्थः । अत्र विषमा लक्ष्यादन्यत्र निहिता दृष्टिर्येन तादृशो यो धन्वी अचलं चलनशून्यं निष्क्रियं चापमादाय हीनं जीर्णम् निष्कृष्टं वा अथवा अहीनं धनुर्दण्डादन्यूनपरिमाणं गुणं कृत्वा अच्युतो गुणादनिर्गतः शरो यस्य तथाभूतः सन्नपि लक्ष्यं शतसहस्रीरूपं शरव्यमभाङ्क्षीदिति विरोधाभासः । अत्र विरोधाभास एव प्रधानभूतोऽलङ्कारः श्लेषस्तु तदङ्गमात्रं तस्य प्ररोहामावात् ॥ ३८३ ॥

तदेतत्सर्वमभिप्रेत्य चतुर्दशहरणेषु यथाक्रममलङ्कारं दर्शयति—इत्यादावित्यादि । श्लेषव्यतिरेकेति । श्लेषमूलकव्यतिरेकेत्यर्थः । विरोधत्वमिति । त्वशब्दस्य द्वन्द्वान्ते श्रूयमाणत्वात्प्रत्येकमन्वयः न तु श्लेषत्वमिति । श्लेषेणैव तेषां निर्वाहो न तु तैः श्लेषस्येति भावः । पूर्वपक्षस्य तृतीयमंशं दूषयति—शब्दश्लेष इतीति । कोऽयं नयो न्यायः । प्रभातसंघेवेत्यादौ शब्दश्लेषस्थार्थालङ्कारत्वमिति भवतां वचनं विरुद्धम् । शब्दानाश्रितत्वे तेन व्यपदेशस्य न्याय्यत्वादिति भावः । ननु शब्दालंकारतया न शब्दश्लेषव्यपदेशः किन्तु विजातीययोः शब्दयोः श्लेषरूपतया तथा व्यपदेशः अर्थालङ्काररूपतया चार्थालङ्कारमध्ये गण्यते इति को दोष इत्यत्र आह—किञ्चेति । य एव शब्दो वाऽर्थो वा कविप्रतिभायाः कविबुद्धिकौशलस्य संरम्भः पर्यवसानं तस्य गोचरो विषयस्तत्रैव शब्दे वाऽर्थे वा विचित्रता इति हेतोः सैव अलङ्कारस्य भूमिः आश्रयः । विचित्रताया एवालङ्कारतया यत्र विचित्रता तत्रैव सुतरामलंकार इति फलितोऽर्थः । एवं चोक्तोभयविधश्लेषस्थले कविप्रतिभासंरम्भविषयतया शब्दस्यैव वैचित्र्यम् इति तद्वत् एव तत्र श्लेष इति भावः । ननु निरर्थकशब्दानां श्लोका-

इति सैवाऽलङ्कारभूमिः । अर्थमुखप्रेक्षित्यमेतेषां शब्दानामिति चेत्, अनुप्रासादीनामपि तथैवेति तेऽप्यर्थालङ्काराः किं नोच्यन्ते । रसादिव्यञ्जकस्वरूपवाच्य-विशेषव्यपेक्षत्वेऽपि ह्यनुप्रासादीनामलङ्कारता । शब्दगुणदोषाणामप्यर्थपेक्षयैव गुणदोषता अर्थगुणदोषालङ्काराणां शब्दापेक्षयैव । व्यवस्थितिरिति तेऽपि शब्दगतत्वेनोच्यन्ताम् । 'विधौ वक्रे मूर्ध्नि' इत्यादौ च वर्णादिश्लेषे एकप्रयत्नोच्चार्यत्वेऽर्थश्लेषत्वं शब्दभेदेऽपि प्रसज्यतामित्येवादि स्वयं विचार्यम् ॥

(१२१) तच्चित्रं यत्र वर्णानां खड्गाद्याकृतिहेतुता ॥ ८५ ॥

सन्निवेशविशेषेण यत्र न्यस्ता वर्णाः खड्ग-मुरज-पद्माद्याकारमुल्लासयन्ति ताच्चित्रं काव्यम् । कष्टं काव्यमेतिदिति दिङ्मात्रं प्रदर्श्यते ।

उदाहरणम्—

मारारिशकरामेभमुखैरासाररंहसा ।

सारारब्धस्तवा नित्यं तदार्तिहरणक्षमा ॥ ३८४ ॥

सम्भवेन श्लेषस्यार्थसापेक्षतया अर्थालङ्कारत्वमिति युक्तमेवेति पूर्वपक्षयति-अर्थमुखेति । अर्थमुखप्रेक्षित्वमर्थसापेक्षत्वम्, न हि अर्थद्वयप्रतीतिं विना श्लेषस्य चमत्कारित्वं सम्भवो वेत्यर्थालङ्कारत्वं श्लेषस्येति भावः । एतेषां श्लेषगोचराणाम् । एवन्तर्हि अनुप्रासादीनामप्यर्थपेक्षित्वादर्थालङ्कारत्वापत्तिरिति दूषयति-अनुप्रासादीनामिति । आदिना वक्रोक्त्यादयः । तथैवेति । अर्थमुखप्रेक्षित्वमेवेति । कथमनुप्रासादीनामर्थपेक्षित्वन्तदाह-रसादीति । आदिना भावादः । रसादिव्यञ्जकं यत्स्वरूपं यश्च वाच्यविशेषोऽर्थविशेषस्तयोः सव्यपेक्षत्वे अधीनत्वे सति हि अनुप्रासादीनामपि अलङ्कारता । ननु श्रुतिवैचित्र्यादेवानुप्रासादीनामलङ्कारतेति शब्दत्वं स्यादित्यतो दोषान्तरमाह-शब्दगुणेति । शब्दस्य ये गुणा दोषाश्च तेषामपि । अर्थपेक्षयैवेति । ततश्च आर्थत्वं स्यादिति भावः । आर्थेषु वैपरीत्यमपि स्यादित्याह-अर्थगुणेति । अर्थस्य ये गुणा दोषा अलङ्काराश्च तेषां शब्देनार्थबोधं विनाऽसम्भवात् शब्दापेक्षयैव व्यवस्थितिरिति तेऽपि शब्दगतत्वेनोच्यन्तामिति भावः । यच्चोक्तम् एकप्रयत्नोच्चार्यत्वमेवार्थश्लेषत्वे नियामकमिति तदप्ययुक्तमिति दूषयति-विधाविति । शब्दभेदे विधिविधुरूपे । प्रसज्यतामिति । उक्तस्यैवार्थश्लेषे नियामकत्वे विधौ वक्रे इत्यादौ वर्णादिशब्दभेदेऽपि अर्थश्लेषत्वापत्तेरिति भावः । स्वयं विचार्यमिति । स्वयमपि विचार्यम् न तु परोक्तत्वेनैव द्वेषः कार्य इति भावः । इति श्लेषविचारः ।

चित्रमलङ्कारं लक्षयति-चित्रमिति । यत्र अलङ्कारे । नन्वमूर्तानां वर्णानां कथं खड्गाद्याकारतेत्यत आह-सन्निवेशेन । रचनाविशेषेण । हेतुशब्दं विवृणोति-उल्लासयन्तीति । सम्पादयन्तीत्यर्थः । दिङ्मात्रम्-अल्पम् । अस्यानन्त्यमग्निपुराणे उक्तम्—

वाणत्राणासनव्योमखड्गमुदगरशक्तयः । मृदङ्गपद्मशृङ्गाटदम्भोलिमुसलाङ्कुशाः ।

पदं रथस्य नागस्य पुष्करिण्यसिपुत्रिका ।

एते बन्धास्तथाचान्येऽप्येवं ज्ञेयाः स्वयं बुधैः ॥ ८५ ॥ इति ।

तत्र खड्गबन्धं द्वाभ्यामुदाहरति-मारारीति । उमा पार्वती मे मम शं मुखं दिश्याद्द्यात् । किम्भूता मारस्य कन्दर्पस्यारिः शम्भुः, शक्र इन्द्रः, रामो रघुनन्दनः परशुरामो वा, इममुखो गणेशः, एतैः आसाररंहसा आसारस्य वर्णधारासम्पातस्य रंहेन अविच्छेदेन सारः उत्कृष्टः ।

माता नतानां सङ्घट्टः श्रियां बाधितसंभ्रमा ।

सान्याऽथ सीमा रामाणां शं मे दिश्यादुमादिमा ॥ ३८५ ॥

(खड्गबन्धः)

सरला बहुलारम्भतरलालिबलारवा ।

वारलाबहुलामन्दकरलाबहुलामला ॥ ३८६ ॥

(मुरजबन्धः)

भासते प्रतिभासार ! रसाभाताहताविभा ।

भावितात्मा शुभा वादे देवाभा वत ते सभा ॥ ३८७ ॥

(पद्मबन्धः)

रसासार ! रसा सारसायताक्ष ! क्षतायसा ।

सातावात ! तवातासा रक्षतस्त्वस्त्वतक्षर ! ॥ ३८८ ॥

(सर्वतोभद्रम्)

सम्भविनोऽप्यन्ये प्रभेदाः शक्तिमात्रप्रकाशका न तु काव्यरूपतां दधतीति न प्रदर्श्यन्ते ।

(१२२) पुनरुक्तवदाभासो विभिन्नाकारशब्दगा ।

एकार्थतेव

दीनां या आत्तः पीडा तस्या हरणे दूरीकरणे क्षमा समर्था पुनः नतानां नम्राणां माता वत्सला श्रियां संघट्टः सम्मेलनस्थानम् सर्वासां सहवासात्सङ्कीर्णस्थानम् बाधितो निरस्तः सम्भ्रम उद्वेगो यस्याः सा । पुनर्मान्या सर्वैर्माननीया रामाणां नारीणां सीमा पराकाष्ठा आदिमा सर्वादभूतेत्यर्थः ॥ ३८४-३८५ ॥

मुरजबन्धमुदाहरति—सरलेति । अत्र प्रकरणगम्या शरद्विशेष्या । शरत् जयतीति शेषः । किंभूता सरला मेघादिकौटिल्यरहिता, बहुलारम्भाणां नानाकुसुमलपटानां अत एव तरलानां चञ्चलानामलिवलानां भ्रमरसैन्यानामारवः कोलाहलो यस्यां सा वरला एव वारला हंस्यः बहुला यस्यां सा अमन्दा उद्योगिनः करला राजधनग्राहिणो यस्यां सा बहुले कृष्ण-पक्षेऽपि अमला निर्मला ॥ ३८६ ॥

पद्मबन्धमुदाहरति—भासत इति । हे प्रतिभासार ! प्रज्ञाश्रेष्ठ ! राजन् ते सभा भासते, किंभूता रसैः प्रीतिरूपैः शृङ्गारादिभिर्वा आभाता शोभिता, रसिका वा, अहता अप्रतिहता, आविभा सम्यग्दीतिर्यस्याः सा भावितो निर्णीतः आत्मा परमात्मा यस्यां सा तत्त्वज्ञविशिष्टा । भावितो वशोक्त आत्मा ययेति वाऽर्थः । वादे तत्त्वकथायां शुभा निपुणा देवाभा देवतुल्येत्यर्थः ॥ ३८७ ॥

सर्वतोभद्रमुदाहरति—रसेति । हे रसासार ! रसायां पृथिव्यां श्रेष्ठ ! राजन् रक्षतः रक्षणं कुर्वतस्तव रसा पृथ्वी क्षतायसा क्षतो नाशितः अयः शुभावहविधियेषां ते दुर्जनाः तान् स्थिति अस्तं प्रापयति तादृशी तु शब्दश्चायं न विद्यते तासु उपक्षयो यस्याः सा अतासा अनुपेक्षया च अस्तु निरुपद्रवा स्थिरा च भवत्विति भावः । अथ सम्बोधनविशेषणानि सारसवः पद्मवत् आयते विशाले अक्षिणी यस्य तादृश ! सातं नाशितम् अवातमज्ञानं येन तादृश ! अथवा साते मुखे अवात ! अचञ्चल ! अतक्षम् अनल्पं राति ददाति तादृशेत्यर्थः अन्य प्रभेदा इति । ते चोक्ताः । अतिनीरसत्वाल्लिष्टत्वाच्च न ते काव्यरूपतां दधतीति भाव इति चित्रम् ॥ ३८८ ॥

शब्दार्थोभयवृत्तिरेव शब्दार्थालंकारयोर्मध्ये पुनरुक्तवदाभासं लक्षयति—पुनरुक्तव-

भिन्नरूपसार्थकानर्थकशब्दनिष्ठमेकार्थत्वेन मुखे भासनं पुनरुक्तवदाभासः ।

स च—

(१२३) शब्दस्य

समञ्ज्ञाभङ्गरूपकेवलशब्दनिष्ठः ।

उदाहरणम्—

अरिवधदंशरीरः सहसा रथिसूततुरगपादातः ।

भाति सदानत्यागः स्थिरतायामवनितलतिलकः ॥ ३८६ ॥

चकासत्यङ्गनारामाः कौतुकानन्दहेतवः ।

तस्य राज्ञः समनसो विबुधाः पार्श्ववर्तिनः ॥ ३९० ॥

दिति । विभिन्नाकारो विजातीयानुपूर्वोको यः शब्दः तद्वता या एकार्थत्वेव एकार्थकत्वेनापाततो भासनं पुनरुक्तवदाभास इति सूत्रार्थः । यमकलाटानुप्रासयोरतिप्रसक्तिवारणाय विभिन्नाकारेत्यादि । तदेतदाह वृत्तिकारः—भिन्नरूपेत्यादि । मुखे आपाततः भासनं प्रतीतिः । तथा च विभिन्नरूपयोर्वस्तुतो भिन्नार्थकयोरपि शब्दयोरापातत एकार्थकतया प्रतीतिः पुनरुक्तवदाभास इति वृत्त्याशयः । पुनरुक्तस्येव पुनरुक्तवत् आभासो ज्ञानमित्यर्थः । स चायं द्विविधः शब्दमात्रस्य शब्दार्थयोश्चेति । तयोराद्यमाह—शब्दस्येति । शब्दमात्रस्येत्यर्थः । अयमपि द्विधा समञ्ज्ञशब्दनिष्ठोऽसमञ्ज्ञशब्दनिष्ठश्चेति । तदाह—समञ्ज्ञाभङ्गेति । शब्दनिष्ठ इति । शब्दस्यैवान्वयव्यतिरेकानुविधायित्वात् पर्यायपरिवृत्त्यसहत्वादिति भावः ।

तत्र समञ्ज्ञशब्दनिष्ठमुदाहरति—अग्विधेति । अवनितलतिलको भूतलभूषणभूतो राजा भाति कया सदा सर्वकाले नत्या नम्रभावेन कीदृशः अरिवधदा शत्रुविनाशिनी ईहा चेष्टा येषां तादृशा ये शरिणः शरयुक्ता योधास्तानीरयति प्रेरयतीत्यरिवधदेहशरीरः । सहसा शीघ्रं हठेन वा रथिमिः सुष्ठु उताः सम्बद्धाः तुरगा अश्वाः पादाताः पदातिकाश्च यस्य सः स्थिरतायामगः पर्वततुल्य इत्यर्थः । अत्र देश-शरीरशब्दयोः सारथि-सूतशब्दयोः दान-त्यागशब्दयोश्चापाततः पौनरुक्त्यम् समञ्ज्ञाश्चेति शब्दा इति समञ्ज्ञशब्दनिष्ठः पुनरुक्तवदाभासः । उभयोरपि शब्दयोः पर्यायपरिवृत्त्यसहत्वेन शब्दमात्रालङ्कारत्वम् । अत्र देह-शरीर इति द्वावपि शब्दौ सार्थकौ समंगौ च । सारथि-सूत इति द्वयोराद्यो निरर्थकोऽन्त्यः सार्थकः उभावपि समंगौ, दान-त्याग इत्युभावपि निरर्थकौ समंगौ, चेति तत्त्वम् ॥ ३८९ ॥

अभंगशब्दनिष्ठमुदाहरति—चकासतीति । तस्य राज्ञः पार्श्ववर्तिनः सेवकाः चकासति शोभन्ते । किंभूता अङ्गनारामाः कल्याणानि अङ्गानि अवयवा यासां ता अङ्गनाः तासु रमन्ते क्रीडन्तीति तथाभूताः (विरहशून्याः) पुनः कौतुकेन नृत्यगीतादिना य आनन्दस्तस्य हेतवः । पुनः सुष्ठु विषये मनांसि येषां शोभनानि वा मनांसि येषां ते सुमनसः । पुनः विबुधाः पण्डिता इत्यर्थः । अत्राङ्गना-रामाशब्दयोः स्म्यर्थकतया कौतुकानन्दशब्दयोः सन्तोषार्थकतया सुमनसो विबुधा इत्यनयोर्देवार्थकतया चापाततः पौनरुक्त्यम् । अत्राङ्गनादिपदान्यलण्डान्येव सर्वेषां चेतेषां शब्दानां पर्यायपरिवृत्त्यसहत्वाच्छब्दानांकारत्वम् । न च अङ्गनारामा इत्यत्राङ्गनाशब्दस्य महिलारूपपर्यायपरिवृत्तिसहत्वेनोभयालङ्कारत्वसम्भवे कथं शब्दमात्रालङ्कारत्वमिति वाच्यम् ।

‘विशेषास्त्वङ्गना भीरुः कामिनी वामलोचना ।’

इत्यमरात् अङ्गनाशब्दस्य लीविशेषवाचकत्वेन,

‘प्रतीतिरिति नामा कृत्वा लीविशब्दः’

(१२४) तथा शब्दार्थयोरयम् ॥ ८६ ॥

उदाहरणम्—

तनुवपुरजघन्योऽसौ करिकुञ्जररुधिररक्तखरनखरः ।

तेजो धाम महः पृथुमनसामिन्द्रो हरिर्जिष्णुः ॥ ३९१ ॥

अत्रैकस्मिन् पदे परिवर्तिते नालंकार इति शब्दाश्रयः अपरस्मिन् तु परिवर्ति-
तेऽपि स न हीयते इत्यर्थनिष्ठ इत्युभयालङ्कारोऽयम् ॥

इति काव्यप्रकाशे शब्दालंकारनिर्णयो नाम नवमोल्लासः ॥ ९ ॥

श्रीशिवो जयति

अथ दशमोल्लासः

अर्थालंकारानाह—

(१२५) साधर्म्यमुपमा भेदे

उपमानोपमेययोरेव न तु कार्यकारणादिकयोः साधर्म्यं भवतीति तयोरेव
समानेन धर्मेण सम्बन्ध उपमा ।

इत्यमरान्महिलाशब्दस्य स्त्रीसामान्यवाचकत्वेन तयोर्मिथः पर्यायत्वाभावात् । नन्वान-
न्दस्यामोदहर्षसन्तोषादिशब्दैः परिवृत्तिसहत्वेन कौतुकानन्देत्यस्य शब्दमात्रालङ्कारोदाहरणत्व-
मसंगतमिति चेन्न । आपाततः पर्यायत्वेन भातेऽपि आनन्दशब्दस्य सुखविशेषाथकत्वेनामोद-
हर्षादिशब्दानां तत्पर्यायत्वाभावात् । अत एव 'यत्रानन्दश्च मोदाश्च' त्युत्तरामचरिते,
अप्रहर्षमनानन्दमशोकं विगतक्लमम् ।

इति महाभारते च पृथङ्निर्दिशः संगच्छते इति दिक् ॥ ३९० ॥

उभयालंकारं द्वितीयमाह—तथाशब्दार्थेति । तथेति समुच्चये । अयम् पुनरुक्तवदा-
भासः उदाहरति—तनुवपुरिति । सिंहवर्णनमिदम् । असौ हरिः सिंहः तनुवपुरपि कृशशरी-
रोऽपि अजघन्यः श्रेष्ठः प्रसिद्धसिंहेभ्यो विलक्षणः किंभूतः करिकुञ्जराणां गजश्रेष्ठानां रुधिरेण
रक्ता लोहितवर्णाः खररुक्तीक्ष्णाश्च नखरा नखा यस्य तथाभूतः । तेजसां धाम आश्रयः महसा
तेजसा पृथुमनसां जिष्णुलान्तःकरणानामिन्द्रः प्रभुः । जिष्णुर्जयनशीलश्चेत्यर्थः । आर्या छन्दः ।
अत्र तनुवपुरशब्दयोः शरीरार्थकतया करि-कुञ्जरशब्दयोर्गार्जार्थकतया रुधिर-रक्तशब्दयोः
शोणितार्थकतया तेजो-धाम-महःशब्दानां तेजोऽर्थकतया इन्द्रहरिजिष्णुशब्दानां देवेन्द्रार्थक-
तया चापाततः पौनरुक्त्यम् । अत्र तनु, कुञ्जर, रक्त, धाम, हरि, जिष्णुशब्दाः परिवृत्ति न
सहन्ते । वपुः, करि, रुधिर, इन्द्रशब्दास्तु, तां सहन्ते, इत्युभयालंकारत्वम् । तदाह—अत्रे-
त्यादि । नालङ्कारः नायमलङ्कारः । अन्यत्सुगमम् ॥ ३९१ ॥

इति काव्यप्रकाशे नागेश्वरीटीकायां नवमोल्लासः ।

यद्यपि साधर्म्यपदेऽनुस्यूतः समानधर्मरूपः प्रतियोगी प्रतीयते तथापि उपमानोपमेयरूपा-
वनुयोगिनौ नोपात्ताविति न्यूनत्वं मनसि कृत्वा आक्षेपादेव तयोर्लभान्न न्यूनत्वमिति समा-
धत्ते—उपमानोपमेययोरिति । समानधर्मरूपस्य प्रतियोगिनो उपमानोपमेयरूपयोरनुयोगिनो-
रेव साधर्म्यं साधर्म्यात्मकः सम्बन्धो भवति न तु कार्यकारणादिकयोरित्यर्थः । तयोरेव उप-
मानोपमेययोरेव साधर्म्यं साधर्म्यात्मकं सम्बन्धो भवति । एकत्वबुद्धिविषयेणेत्यर्थः । उपमेति ।

भेदग्रहणमनन्वयव्यवच्छेदाय ॥

(१२६) पूर्णा लुप्ता च ।

उपमानोपमेयसाधारणधर्मोपमाप्रतिपादकानामुपादाने पूर्णा एकस्य द्वयोः-
याणां वा लोपे लुप्ता ।

(१२७) साऽग्रिमा ।

श्रौत्यार्थी च भवेद्वाक्ये समासे तद्धिते तथा ॥ ८७ ॥

अग्रिमा पूर्णा ।

उपमानेन कर्त्रा उपमेयं कर्म उप समीपे मीयते परिच्छिद्यते अनयेत्युपमा आतश्चोपसर्गं इति
करणेऽङ् । पञ्जदिवद्योगरूढमुपमापदम् । उपमास्थले च उपमानमुपमेयं साधारणो धर्मः
साधर्म्यं चेति चतुष्टयमपेक्षते । साधारणधर्मवत्त्वेन प्रसिद्धः पदार्थ उपमानम्, तद्धर्मवत्तया
वर्णनीयः पदार्थ उपमेयम् अधिकगुणवत्तया सम्भाव्यमानमुपमानम्, निकृष्टगुणवत्तया
सम्भाव्यमानमुपमेयमिति तत्त्वम् । उपमाने उपमेये च संगतो धर्मः साधारणो धर्मः । यथा
कमलमिव मनोज्ञं मुखमित्यत्र मनोज्ञत्वधर्मसम्बन्धात्तद्वत्तया प्रसिद्धेन कमलेन सह मुखमुपमी-
यते इति मनोज्ञत्वं साधारणो धर्मः कमलमुपमानं मुखमुपमेयमित्युपमालंकारोऽयम् । अत्र
सर्वत्र इवादिपदादेरिव यथादिपदादपि साधर्म्याद्यवगतेः पर्यायपरिवृत्तिसहत्वादुपमादेर्यालंकार-
तेति दिक् ॥

नन्वेकधर्मवत्त्वमिति व्यवहारस्य भेदे एव सम्भवेन भेदस्याप्याक्षेपादेव लाभसम्भवाद्भेद-
ग्रहणमनर्थकमित्यत आह-भेदग्रहणमिति । अनन्वयेति । नितम्बिनी सैव नितम्बिनी-
वेति वक्ष्यमाणेऽनन्वयालंकार एकस्यैवोपमानत्वमुपमेयत्वं चेति तयोः पारमार्थिकभेद-
विरहात्तद्व्यावृत्तये इत्यर्थः । न च तत्राप्युपमेवेति वाच्यम् । तत्र साधर्म्यस्य चमत्कारित्वाभा-
वात् उपमानान्तरव्यवच्छेदस्यैव चमत्कारित्वात् । न च तत्र धर्मस्यैकत्वे सजातीयताविरहेण
नोपमाप्रसङ्ग इति वाच्यम् । धर्मिभेदस्यैव धर्मभेदस्यापि काल्पनिकत्वेन सजातीयताऽनपायात्
तस्मात्साधर्म्यशब्दस्यारोपितसाधारणसमानधर्मसम्बन्धमात्रपरत्वेऽपि अनारोपितसाधर्म्यनिव-
न्धन एवोपमाऽलंकार इति तत्त्वम् ।

अथोपमां विभजते-पूर्णा लुप्ता चेति । उपमा द्विधा पूर्णा सांगा सकलांगबोधकशब्दोप-
दानसहिता लुप्ता निरङ्गा यत्किञ्चिदंगबोधकशब्दोपादानरहिता चेति, तत्राद्यामाह-उपमाने-
त्यादि । उपादाने निर्देशे पूर्णा पूर्णोपमेत्यर्थः । द्वितीयामाह-एकस्येत्यादि । एतेषां चतुर्णाम्भ्ये
एकस्य द्वयोःयाणां वा लोपेऽनुपादाने लुप्तोपमेत्यर्थः । लुप्तावयवा उपमा लुप्तोपमेति यावत् ।

तयोः पूर्णा षड्विधतया विभजते-साऽग्रिमेति । सा अग्रे भवाऽग्रिमा प्रागुद्दिष्टा पूर्णोप-
मेत्यर्थः । पूर्णैव तावद् द्विविधेत्याह-श्रौत्यार्थी चेति । श्रौती शब्दगम्या वाच्येति यावत् ।
यथेववादिशब्दसद्भावे श्रवणमात्रेणैव साधर्म्यस्योपस्थितिः आर्था अर्थवशालभ्या अर्थापत्तिग-
म्येति यावत् । इयं च तुल्यसदृशादिशब्दानां तुल्यार्थविहितप्रत्ययस्य चोपादाने भवति इत्थं
द्विविधाऽपि पूर्णा वाक्य-समास-तद्धितगामित्वभेदात्पोदेत्याह-भवेद्वाक्ये इति । ऐकपद्या-
नापन्नमाकांक्षादिमदनेकं पदं वाक्यं संकेतविशेषसम्बन्धेन समासपदवत्त्वं समासः तद्धितसंज्ञको
वतिप्रत्ययादिस्तद्धितः । तथा च श्रौती आर्था च प्रत्येकं वाक्ये समासे तद्धिते च भवेदित्यर्थः
एवं च द्विविधापि पूर्णोपमा वाक्यादिगतत्वेन प्रत्येकं त्रिधा भूत्वा षोडशेति भावः । यथेववा-
दिशब्दानां साधारणधर्मसम्बन्धरूपसाधर्म्यवाचकत्वं यथेववादिसद्भावे उपमायाः श्रौतत्वं च

अथेववादिशब्दा यत्परास्तस्यैवोपमानाप्रतीतिरिति यद्यप्युपमानविशेषणान्येते तथापि शब्दशक्तिमहिम्ना श्रुत्यैव पप्रोचन् सम्बन्धं प्रतिपादयन्तीति तत्सद्भावे श्रौती उपमा । तथैव “तत्र तस्यैव” इत्यनेनेवार्थे विहितस्य वतेरुपादाने ।

‘तेन तुल्यं मुखमि’ त्यादावुपमेय एव ‘तत्तुल्यमस्ये’ त्यादौ चोपमाने एव ‘इदं च तच्च तुल्यमि’त्युभयत्रापि तुल्यादिशब्दानां विश्रान्तिरिति साम्यपर्यालोचनया तुल्यताप्रतीतिरिति साधर्म्यम्यार्थत्वात्तुल्यादिशब्दोपादाने आर्थी तद्वत्

व्युत्पादयन् शङ्कते—यथेववादिशब्दा इत्यादिना । यत्परा यदनन्तरमुपात्ताः तस्यैव तदर्थस्यैव उपमानता सादृश्यप्रतियोगित्वरूपा एते यथेववादिशब्दाः । अयं भावः, यद्धि यदर्थे धर्मविशेषं प्रतिपादयति तत्तद्विशेषणमिति एकविशेषणं नापरत्र स्वार्थं प्रत्याययतीति च नियमः । यथा नीलमुत्पलमित्यत्र नीलपदमुत्पलपदार्थे स्वार्थं प्रत्याययत् उत्पलपदस्य विशेषणं भवति ततश्च नान्यत्र स्वार्थं प्रत्याययति तथा ‘मुखं मनोज्ञं कमलं यथैतदि’त्यादौ यथाशब्दः कमलपदोत्तरमुपात्तत्वेन कमलपदार्थे उपमानतां प्रत्याययतीति कमलपदस्य विशेषणमिति उपमानभूते कमले एव साधारणधर्मसम्बन्धं बोधयतु तद्वन्त्यस्मिन्नुपमेये मुखे कथं साधारणधर्मसम्बन्धमवगमयेदिति उपमानोपमेययोः साधारणधर्मसम्बन्धरूपस्य साधर्म्यस्य शब्दागम्यत्वात्कथमुपमायाः श्रौतत्वमिति । समाधत्ते—तथापोति । शब्दशक्तोति । विचित्राः शब्दशक्तय इति न्यायात् शब्दशक्तैर्विचित्र्येणेत्यर्थः । श्रुत्यैवेति । श्रवणमात्रेणेत्यर्थः । न तु तुल्यसदृशादिशब्दा इव आक्षेपेणेति भावः । अत्र दृष्टान्तमाह—षष्ठोवदिति । सम्बन्धं प्रकृते साधारणधर्मसम्बन्धरूपं साधर्म्याख्यं सम्बन्धम् । तत्सद्भावे यथेववादिशब्दोपादाने । श्रौती उपमेति । वाक्यगा श्रौती उपमेति भावः । अयमाशयः—“यथा राज्ञो राज्यमि” इत्यादौ प्रकृत्यनन्तरमुपात्ता षष्ठी प्रकृत्यर्थे राजनि स्वामित्वं प्रतिपादयन्ती तद्विशेषणं भवन्त्यपि राजराज्ययोः स्वस्वामिभावं सम्बन्धं प्रत्याययति तथा उपमाने उपमानतां प्रत्याययन्तोऽपि यथेववादिशब्दा उपमानोपमेययोः साधर्म्याख्यसम्बन्धं श्रवणमात्रेणोपस्थापयन्त्येव शब्दशक्तिस्वाभाव्यात् तथा च यथेववादिशब्दानां साधर्म्यसम्बन्धवाचकत्वं तत्सद्भावे उपमायाः श्रौतत्वं चोपपन्नमिति । तद्विस्तृता उपमाया न श्रौतत्वं किन्तु इवार्थविहितवतेरेवेत्याह—तथैवेति । तत्र तद्विस्तृता श्रौती उपमा सादृश्यप्रतीतिस्त्वार्थकीति बोध्यम् ।

उपमाया आर्थत्वं व्युत्पादयति—तेन तुल्यमिति । अत्र सर्वत्र तत्पदार्थः कमलम् इदम्पदार्थश्च मुखम् । उपमेये एवेति । अस्य तुल्यादिशब्दानां विश्रान्तिरित्यग्रिमेणैवान्वयः । एवकारणोपमानव्यवच्छेदः । समानविभक्त्यन्तपदोपस्थाप्यत्वादिति भावः । उपमाने एवेति । समानविभक्त्यन्तपदोपस्थाप्यत्वादेवेति भावः । अन्यत्सर्वं पूर्ववत् । उभयत्रापोति । उपमेये उपमाने चेत्यर्थः । तुल्यादिशब्दानामिति । तुल्यसदृशादिशब्दानां सादृश्यवद्वाचकानामित्यर्थः । विश्रान्तिरिति । तुल्यादिशब्दाः सामान्यतः सादृश्यं बोधयित्वा विश्राम्यन्तीति अर्थान्तरबोधने विरतव्यापारा भवन्तीति भावः । साम्येति । साधर्म्यस्य साधारणधर्मसम्बन्धरूपसाधर्म्यस्य पर्यालोचनयाऽनुसन्धानेनेत्यर्थः । तुल्यताप्रतीतिरिति । तुल्ययोः सदृशयोर्भावंस्तुल्यता सादृश्यं तस्याः प्रतीतिर्निराकाङ्क्षप्रतीतिरित्यर्थः । साधर्म्यस्य साधारणधर्मसम्बन्धरूपस्य आर्थत्वात् । अर्थवशलम्यत्वात् आर्थी वाक्यगा आर्थी उपमेति भावः । अयं भावः—‘कमलेन तुल्यं मुखमि’त्यत्रोपमेये ‘कमलं तुल्यं मुखस्ये’त्यत्रोपमाने ‘मुखं च कमलं च तुल्यमि’त्यत्रोभयत्रापि सामान्यतः सादृश्यं बोधयित्वा विरतव्यापारेषु तुल्यसदृशादिशब्देषु धर्मविशेषं विस्तृता उपमायाः सादृश्यमिति सादृश्यस्य अनुपपत्त्या धर्मविशेषसम्बन्धप्रती-

“तेन तुल्यं क्रिया चेद्वतिरिति”त्यनेन विहितस्य वतेः स्थितौ ।

“इवेन नित्यसमासो विभक्त्यलोपः पूर्वपदप्रकृतस्वरत्वं चे”ति नित्यसमासे इवशब्दयोगे समासगा । क्रमेणोदाहरणम् ।

स्वप्नेऽपि समरेषु त्वां विजयश्रीन् मुञ्चति ।

प्रभावप्रभवं कान्तं स्वाधोनपतिका यथा ॥ ३९२ ॥

चकितहरिणलोललोचनायाः क्रुधि तरुणारुणतारहारिकान्ति ।

सरसिजमिदमाननं च तस्याः सममिति चेतसि सम्मदं विधत्ते ॥ ३९३ ॥

अत्यायतैर्नियमकारिभिरुद्धतानां दिव्यैः प्रभाभिरनपायमयैरुपायैः ।

शौरिर्भुजैरिव चतुर्भिरदः सदा यो लक्ष्मीविलासभुवनैर्भुवनं बभार ॥ ३९४ ॥

तिरिति साधर्म्यस्य आर्यत्वादुपमाया आर्यत्वमिति । तद्विगतगामार्थीमाह—तद्वदित्यादि । तुल्यादिपदोपादानवत् विहितस्य तुल्यार्थे इति शेषः । स्थितौ प्रयोगे तद्विगता आर्यो उपमेति भावः ।

समासगां श्रौतीमाह—इवेनेत्यादि । एवं षड्विधां पूर्णोपपाद्य तां क्रमेणोदाहरणम् आदौ वाक्यगां श्रौतीमुदाहरति—स्वप्नेऽपीति । हे राजन् ! स्वाधीनः आकृताङ्गाकारी पतिर्यस्यास्तादृशी नायिका यथा प्रभावस्य प्रकृष्टानुरागस्य प्रभवमुत्पत्तिहेतुं कान्तं कमनीयं नायकं न मुञ्चति तथा विजयश्रीः जयलक्ष्मीः प्रभावस्य प्रभुत्वस्य प्रभवमुत्पत्तिहेतुम् । अथ वा प्रभावात्पदोविशेषात्प्रभव उत्पत्तिर्यस्य तादृशं त्वां समरेषु न त्वेकस्मिन्संप्राप्ते स्वप्नेऽपि स्वप्नावस्थायामपि न मुञ्चतीत्यर्थः ।

सुरतातिरसैर्बद्धो यस्याः पार्श्वगतः प्रियः । सामोदगुणसंयुक्ता भदेत्स्वाधीनभर्तुका ॥

अत्र स्वाधीनपतिका उपमानं विजयश्रीरुपमेया न मुञ्चतीत्यपरित्यागः साधारणो धर्मः यदेत्युपमाप्रतिपादकम् । नचैतेषां कयोरपि समास इति वाक्यगा श्रौती । पूर्णोपमेयमिति बोध्यम् । अत्र यथाशब्दयोगे यद्धर्मवती स्वाधीनपतिका तद्धर्मवती विजयश्रीरित्युभयविशेष्यको बोधः । धर्मस्यैक्यबोधात्सादृश्यं फलतीति भावः ॥ ३९२ ॥

वाक्यगामार्थीमुदाहरति—चकितेति । कस्याश्चिन्नायिकायाः सखीं प्रति कयाचिन्निवेद्यते । चकितस्तो यो हरिणस्तस्य लोले चञ्चले लोचने इव लोचने यस्यास्तथाभूतायाः स्तस्याः प्रक्रान्तनायिकायाः क्रुधि क्रोधे सति तरुणो योऽरुणः सूर्यसारथिस्तद्वत्तारा उत्कटा हरिणी मनोहरा कान्तिः शोभा यस्य तादृशमाननम् इदं हस्तस्थं सरसिजं रक्तोत्पलं च समं समानमिति हेतोः चेतसि नायकचित्ते सम्मदं हर्षं विधत्ते कुरुत इत्यर्थः । पुष्पिताग्रा छन्दः । अत्र सरसिजमुपमानं आननमुपमेयम् अरुणसदृशकान्तिमत्त्वं साधारणो धर्मः समशब्दः उपमाप्रतिपादकः समशब्देन सह समासाभावाद्वाक्यमिति वाक्यगाऽऽर्थी पूर्णोपमेयमिति बोध्यम् ॥ ३९३ ॥

समासगां श्रौतीमुदाहरति—अत्यायतैरिति । शौरिः श्रोतृकृष्णः चतुर्भिर्भुजैरिव यः प्रकृतो राजा चतुर्भिरुपायैः सामादिभिः सदा अदः एतत् भुवनं लोकं बभार पालयामास भुजोपाययोः क्षिप्रविशेषणान्याह—अत्यायतैः अत्यन्तदीर्घैः अत्यन्तमायतैः आयतिविशिष्टैश्च उद्धतानां दानवानां नियमकारिभिः शिक्षकैः । उद्धतानां गर्ववतां नियमकारिभिः दण्डप्रदेशं दिव्यैरलौकिकैः उत्कृष्टैश्च प्रभाभिः कान्तिभिः प्रभावैश्च उपलक्षितैरिति शेषः । अनपायमयैः अपायाभावप्रचुरैः सदातनैः सदा सफलैश्च लक्ष्म्याः कमलायाः सम्पत्तेश्च विलासस्य भवनैः आधारभूतैरित्यर्थः । वसन्ततिलका छन्दः । अत्र भुजैरित्युपमानं उपायैरित्युपमेयं अत्यायतत्वादिः साधारणो धर्मः इवशब्दः उपमाप्रतिपादकः । भुजैरिवेत्यत्र (इवेन सहे) ति वार्तिकेन समासात्समासगा श्रौती पूर्णोपमेयमिति ॥ ३९४ ॥

अवितथमनोरथप्रथनेषु प्रगुणगरिमगीतश्रीः ।

सुरतरुसदृशः स भवानभिलषणोयः क्षितोश्चर ! न कस्य ॥ ३९५ ॥

गाम्भीर्यगरिमा तस्य सत्यं गङ्गाभुजङ्गवत् ।

दुरालोकः स समरे निदाघाम्बररत्नवत् ॥ ३९६ ॥

स्वाधीनपतिका कान्तं भजमाना यथा लोकोत्तरचमत्कारभूः तथा जयश्रीस्त्व-
दासेवनेनेत्यादिना प्रतीयमानेन विना यद्यपि नोक्तेवैचित्र्यं वैचित्र्यं चालङ्कारः
तथापि न ध्वनिगुणीभूतव्यङ्ग्यव्यवहारः न खलु व्यङ्ग्यसंस्पर्शपरामर्शा-

समासगामार्थीमुदाहरति—अवितथेति । हे क्षितीश्वर ! राजन् ! अवितथाः सफला
ये मनोरथपथाः जनानां मनोरथमार्गास्तेषां प्रथनेषु विस्तारेषु विस्तारविषये प्रगुणानां
प्रकृष्टगुणानां गरिम्णा अतिगुरुत्वेन हेतुना गीता लोकैः स्तुता श्रीः सम्पत्तिर्यस्य तथा
भूतः अत एव सुरतरुसदृशः कल्पवृक्षतुल्यः स प्रसिद्धो भवान् कस्य पुरुषस्य न अभिलषणीयः
स्पृहणीयः अपि तु सर्वस्याप्यभिलषणीय एवेत्यर्थः । गीतिश्छन्दः । अत्र सुरतरुरूपमानम्
भवानित्युपमेयम् प्रगुणगरिमगीतश्रीत्वं अभिलषणीयत्वं वा साधारणो धर्मः सदृशशब्द उपमा-
प्रतिपादकः । सुरतरुसदृश इति उपमानोपमाप्रतिपदकयोः समास इति समासगाऽऽर्थी पूर्णो-
पमेयमिति ॥ ३९५ ॥

प्रथमाधेन तद्धितगां श्रौतीम् अपराधेन तद्धितगामार्थी चोदाहरति—गाम्भीर्येति । तस्य
प्रकृतस्य राज्ञः गङ्गाभुजङ्गवत् गङ्गाया भुजङ्गः उपपत्तिः समुद्रः तस्यैव तद्वत् गाम्भीर्यगरिमा
गाम्भीर्यं दुर्ज्ञेयान्तःकरणत्वं अतलस्थित्वं च तस्य गरिमा गुरुत्वं सत्यमित्यर्थः । स राजा
समरे निदाघो ग्रीष्मकालस्तत्र यदम्बररत्नं सूर्यस्तेन तुल्यस्तद्वत् दुरालोकः दुःखेनालोकयितुं
शक्यः । अत्र पूर्वाधेनं गङ्गाभुजङ्ग उपमानं तस्यैत्युपमेयं गाम्भीर्यगरिमा साधारणो धर्मः ।
अत्रेवार्थे वतिर्विहितस्तेन तद्धितगा श्रौती पूर्णापमा उत्तराधेनं निदाघाम्बररत्नमुपमानं स इत्युप-
मेयं दुरालोकत्वं साधारणो धर्मः । तुल्यार्थे वतिर्विहितस्तेन तद्धितगाऽऽर्थी पूर्णोपमेयमिति ॥

ननु गुणालङ्कारयुक्तमव्यङ्ग्यं चित्रमिति प्रथमोऽङ्कासे उक्तम् अलंकारस्थले च सत्यपि तद्वै-
चित्र्ये व्यङ्ग्यस्यानुभवसिद्धतया ध्वनिगुणीभूतव्यङ्ग्यान्तरत्वसम्भवे कथं चित्रत्वमित्याशङ्कते-
स्वाधीनेत्यादि । नाऽलङ्कार इत्यन्तेन । लोकोत्तरेति । अलौकिकचमत्कारविषयः ।
प्रतीयमानेन व्यङ्ग्येन जयश्रियस्त्वदासेवनेन चमत्कारित्वमित्यर्थरूपेण उक्तेः काव्यवाच्यार्थस्य
वैचित्र्यं चमत्कारित्वम् । परिहरति—तथाऽप्येति । न ध्वनोति । नोत्तमकाव्य—मध्यम-
काव्यव्यवहार इत्यर्थः । तत्र हेतुमाह—न खल्विति । व्यङ्ग्यसंस्पर्शेति । व्यङ्ग्यस्य स्वा-
धीनपतिकेत्याद्युक्तस्य संस्पर्शः सम्बन्धस्तस्य परामर्शात् अनुसन्धानात् अत्र उपमाद्यलंकार-
स्थले अलङ्कारवति काव्ये चारुताप्रतीतिः उत्कर्षप्रतिपत्तिः अपि तु किन्तु वाच्यमिवादिशब्द-
वाच्यं यद्वैचित्र्यं उपमावैचित्र्यं तस्य प्रतिभासादेव परामर्शादेव । अयं भावः, अत्र वाच्य-
स्यैवोपमावैचित्र्यस्य सत्त्वेन वैचित्र्यान्तरस्यासत्त्वमेवास्तत् तच्च श्रुतिमात्रेण प्रतीतं सत् वक्त-
व्यमर्थं सातिशयमुत्कर्षयत् प्रथमत एवालंकारपदवीमधिकरोति उक्तव्यङ्ग्यरूपं वैचित्र्यं अनुस-
न्धानसाधितं भवदपि पश्चात्प्रतीततया अलङ्कारवैचित्र्यप्रतीतिव्यवहितप्रतीतिकत्वेनास्फुटतया च
सदप्यर्किचित्करमेवेति न ध्वनिगुणीभूतव्यङ्ग्यव्यवहारप्रयोजकम् । एवं चोपमाद्यलंकाराणां वाच्य-
स्वरूपतया तत्सद्भावे चित्रकाव्यत्वं नासंभवीति न पूर्वाभिधानेनान्नोपमालङ्काराभिधानं विरु-
द्धमिति ॥

दत्र चारुताप्रतीतिः अपि तु वाच्यवैचित्र्यप्रतिभासादेव । रसादिस्तु व्यङ्ग्यो-
र्थोऽलङ्कारान्तरं च सर्वत्राव्यभिचारोत्पत्तिवैव तदलङ्कारा उदाहृताः । तद्वहि-
तत्वेन तु उदाह्रियमाणा विरसतामावहन्तीति पूर्वापरविरुद्धाभिधानमिति न
चोदनीयम् ।

(१२८) तद्वद्धर्मस्य लोपे स्यान्न श्रौती तद्धिते पुनः ।

धर्मः साधारणः । तद्धिते कल्पवादादौ त्वार्थेव तेन पञ्च । उदाहरणम्—

धन्यस्यानन्यसामान्यसौजन्योत्कर्षालिनः ।

करणीयं वचश्चेतः सत्यन्तस्यामृतं यथा ॥ ३९७ ॥

ननु षष्ठोल्लासे ते चालङ्कारनिर्णये निर्गोच्यन्ते इत्युक्त्या यान्येवालंकारोदाहरणतया उपन्य-
स्तानि तान्येव चित्रकाव्यस्योदाहरणतयाऽवगन्तव्यानीत्यभिहितं अत्र तु स्वप्नेऽपीत्यादीनि
यान्युपमोदाहरणतयाऽभिहितानि तान्येतानि चित्रकाव्योदाहरणानि भवितुमर्हन्ति एषु राज-
विषयकभावादिरूपस्य व्यङ्ग्यस्य सत्त्वेनाव्यग्यत्वलक्षणस्य चित्रकाव्यत्वस्यासम्भवादिति पूर्वा-
परविरुद्धाभिधानमेवमलङ्कारान्तरस्य च सत्त्वेन उपमोदाहरणत्वाभिधानं विरुद्धमित्याशङ्क्य
समावृत्ते-रसादिरिति । आदिना भावादिवरिग्रहः । अव्यभिचारि नियतावस्थितिकम् इति
हेतोः अगणयित्वा अनावश्यकतयाऽनालोच्य औदासीन्यमवलम्ब्य तदलङ्कारा उपमादय उदा-
हृता इत्यर्थः ।

ननु चित्रकाव्योदाहरणयोग्यतया रसादिरहितान्येव चन्द्रधवलः पट इत्यादीनि उपमोदा-
हरणानि किमिति नोपन्यस्तानीत्यत आह—तद्वहितत्वेनेति । रसादिरहितत्वेन उदाह्रियमा-
णाः उदाहरणत्वेन प्रदर्श्यमानाः विरसतां निरास्वाद्यतामावहन्ति । अयं भावः, चन्द्रधवलः
पट इत्यादिवाक्यस्याकाव्यत्वेन तस्या अपि उपमालङ्कारत्वाभावो वाचक-वाच्योपस्कारद्वारा
रसाद्युपकारकस्यैवालङ्कारत्वात् नोपसे हि स्ववैचित्र्येणापाततश्चमत्कारमात्रवत्त्वलंकारत्वमिति ।
पूर्वापरेति पूर्वम् अव्यग्यं चित्रमित्युक्तं इदानीन्तु सव्यग्यमुदाहृतमित्येवमादिं परस्परविरुद्धा-
भिधानमित्यर्थः । न चोदनीयं न शङ्कनीयम् ॥

एवं षड्विधा पूर्णा निरूप्य इदानीमेकोनविंशतिविधां लुप्तां निरूपयन् आदौ पञ्चविधां
धर्मलुप्तामाह—तद्वदिति । धर्मस्य साधारणधर्मस्य लोपेऽनुपादाने सति तद्वत् पूर्णावत् वाक्ये
समासे तद्धिते च श्रौत्यार्थी च स्यादित्यर्थः । षड्विधत्वं वारयति—न श्रौतीति । पुनःशब्द-
स्त्वर्थं तद्धिते तु श्रौती नेत्यर्थः । इवार्थविहितवति रूपे एव हि तद्धिते श्रौती भवेत् स च वतिः
तत्र तत्त्वेवेत्यनेन षष्ठीसप्तम्यन्तादेवोपमानपदाद्विहिततया साधारणधर्मं एव स्वार्थान्वयबोधं
जनयन् नियतमेव साधारणधर्मसाक्षांश इति साधारणधर्मोपादानं विना तादृशस्य तद्धितस्यास-
म्भवात् तत्कृत उपमाभेद इति भावः । ननु चन्द्रत्वमुखत्वादिधर्मप्रतीतेर्न धर्मलोप इत्यतो
धर्मपदार्थमाह—धर्म इति । साधारणधर्मोपादानं विना नैव तुल्यार्थवतेः सम्भव इत्यतस्तद्धिता
न्तरं दर्शयति—कल्पवादाविति । आदिना देश्य-देशीय-बहुचो ग्राह्याः । आश्रयेवेति ।
न श्रौतीति भावः । पञ्चेति । वाक्यगा समासोति द्विविधा श्रौती वाक्य-समास-तद्धितगे-
ति त्रिविधा आर्थाति मिलित्वा धर्मलोपे लुप्तोपमा पञ्चविधेत्यर्थः ।

तत्र वाक्यगां धर्मलुप्तां श्रौतीमुदाहरति—धन्यस्येति । हे चेतः ! अमृतं यथा पीयूष-
मिव तस्य साधोर्वचः सत्यं निश्चयेन करणीयं कर्तुं योग्यम् (कीदृशस्य तस्य) समानमेव सा-
मान्यं साधारणं अन्यसामान्यं यत्र भवति तदन्यसामान्यं तादृशं यत्सौजन्यं गुञ्जन्त्वं तस्यो-
त्कर्षेण आधिक्येन शालते शोभते इति तच्छाली तस्य अत एव धन्यस्य सर्वोत्कृष्टस्येत्यर्थः ।

आकृष्टकरवालोलसौ संपराये परिभ्रमन् ।

प्रत्यर्थिसेनया दृष्टः कृतान्तेन समः प्रभुः ॥ ३९८ ॥

करवाल इवाचारस्तस्य वागमृतोपमा ।

विषकल्पं मनो वेत्ति यदि जीवसि तत्सखे ॥ ३९९ ॥

(१२६) उपमानानुपादाने वाक्यगाऽथ समासगा ॥ ८८ ॥

सअलकरणपरवोसामसिखिविरणं ण सरसकव्वस्स ।

दीतड अडव णिसम्मइ सरिसं अंसंमेत्तेण ॥ ४०० ॥

अत्रामृतवचसोरुपमानोपमेययोः परिणामसुरसत्वादिः साधारणो धर्मोऽतिप्रसिद्धत्वादनुपात्तः करणीयत्वं त्वमृते बाधितमिति न साधारणम् यथाशब्देन सह समासाभावाद्वाक्यगा धर्मलुप्ता श्रौती उपमेति बोध्यम् ॥ ३९७ ॥

वाक्यगां धर्मलुप्तामार्थमुदाहरति—आकृष्टेति । आकृष्टखड्गः असौ प्रभू राजा सम्पराये युद्धे परिभ्रमन् प्रत्यर्थिसेनया शत्रुसेनया कुर्या कृतान्तेन यमेन समस्तुल्यो दृष्ट इत्यर्थः । अत्र राज-कृतान्तयोरुपमेयोरुपमानयोः कूरत्वं साधारणो धर्मः स चातिप्रसिद्धत्वादनुपात्तः । आकृष्टकरवालत्वं च न साधारणो धर्मः यमस्य दण्डप्रयुधत्वेनैव प्रसिद्धेः । सहशवाचकसमशब्देन सह समासाभावाद्वाक्यगा धर्मलुप्ताऽऽर्थीयमुपमेति बोध्यम् ॥ ३९८ ॥

समासगां श्रौतीमार्थी तद्धितगामार्थी च धर्मलुप्तामुदाहरति—करवाल इवेति । हे सखे ! तस्य दुष्टस्य आचार आचरणं करवाल इव अस्ति अत्रोपमानोपमेययोर्बाधकत्वं साधारणो धर्मः स च लुप्तः इवेन सह समासात्समासगा श्रौती धर्मलुप्ता तस्य वाग्वाणी अमृतेनोपमीयते या यद्वा अमृतं उपमा उपमानं यस्याः सा । अत्रोपमानोपमेययोर्माधुर्यं साधारणो धर्मः स च लुप्तः सहशवाचकेनोपमाशब्देन सह समास इति समासगाऽऽर्थी धर्मलुप्ता । तस्य मनः विषादीषन्त्यूनं विषसदृशम् अत्रोपमानोपमेययोर्नाशकत्वं साधारणो धर्मः स च लुप्तः । ईषद-समाप्तौ विधीयमानस्य कल्पपः सादृश्ये पर्यवसानाद्विषकल्पमिति तद्धितगाऽऽर्थी तदेतत्सर्वं यदि वेत्ति ज्ञास्यति तर्हि जीवसि जीविष्यसीत्यर्थः । तत्समीपावस्थाने तव जीवनमेव दुर्लभमिति भावः ॥ ३९९ ॥

वाक्यसमासगामित्वेन द्विविधामुपमानलुप्तामाह—उपमानेति । उपमानस्यानुपादाने लोपे सति वाक्यगा समासगा चेति द्विविधैवोपमा भवतीति सूत्रार्थः । उपमानवाचकपदादेव उपमाप्रतिपादकस्य वतिप्रभृतितद्धितस्य विधानादुपमानानुपादाने तद्धितस्यासम्भवेनात्र न तद्धितगा सम्भवति नापि श्रौती इवादीनामुपमानान्विततत्तयैव स्वार्थबोधकत्वनियमेन उपमानानुपादाने तेषामप्युपादानासम्भवादतो वाक्यसमासयोरेव तयोरप्यार्थ्येवेति द्विविधैवोपमानलुप्तोपमेति भावः ।

अथ वाक्यगामुपमानलुप्तामार्थमुदाहरति—सअलेति ।

सकलकरणपरविश्रामश्रीवितरणं न सरसकाव्यस्य । दृश्यतेऽथवा निशम्यते सहशमंशांशमात्रेण ॥

इति संस्कृतम् । सरसकाव्यस्य श्रंशांशमात्रेण लेशतोऽपि किञ्चिदंशेनापि सहशं तुल्यं न दृश्यते अथ वा न निशम्यते न श्रूयत इत्यर्थः । कीदृशम् सकलकरणानां सर्वेन्द्रियाणां यः परः परमो विश्रामो विषयान्तरवैमुख्यन्तज्जन्या या श्रीः सम्पत्तिरतद्धितरणन्तद्वात्रित्यर्थः । तथा च सरसकाव्यमेवैवंविधं नान्यदिति भावः । मुखविपुला गाथेयम् । अत्र वर्णनीयतया काव्यमुपमेयं उपमानन्तु नोपात्तम् सकलत्यादिकं साधारणो धर्मः । सहशपदेन काव्यशब्दस्य

कवस्सेत्यत्र कवसममिति सरिसमित्यत्र च पूर्णमिति पाठे एषैव समा-
सगा ॥

(१३०) वादेलोपे समासे सा कर्माधारक्यचि क्यङि ।

कर्मकर्त्रोर्णमुलि

वाशब्दः उपमाद्योतक इति वादेरुपमाप्रतिपादकस्य लोपे पट् समासेन कर्म-
णोऽधिकरणाच्चोत्पन्नेन क्यं वा कर्तुः क्यङा कर्मकर्त्रोरुपपदयोर्णमुला च भवेत् ॥
उदाहरणम्—

ततः कुमुदनाथेन कामिनीगण्डपांडुना ।

नेत्रानन्देन चन्द्रेण माहेन्द्री दिगलंकृता ॥ ४०१ ॥

तथा—

असितभुजगभीषणासिपत्रोरुहरुहिकाहितचित्ततूर्णचारः ।

पुलकिततनुरुक्तपोलकान्तिः प्रतिभटत्रिकमदर्शनेऽयमासीत् ॥ ४०२ ॥

समासो न कृत इति वाक्यगा उपमानलुप्ता आर्थी उपमेति बोध्यम् । अस्यामेव गाथायां
कवसममिति पाठे समासगा उपमानलुप्ता सम्भवतीत्याह—कवस्सेत्यत्रेति । काव्यस्य
काव्येन वा सममिति विग्रहः । कवसममिति पाठे समशब्दस्य सरिसमित्यनेन पौनरुक्त्यं
स्यादत आह—सरिसमित्यत्र चेति । णूणमिति नूनमिति संस्कृतम् । एवं पाठे न पौनरु-
क्त्यमिति भावः ॥ ४०० ॥

षड्विधां वादिलुप्तामाह—चादेरिति । आदिना इवादयस्तुल्यसदृशादयश्च ग्राह्याः । वादे-
रुपमाप्रतिपादकस्य लोपे सति सा उपमा समासे कर्मक्यचि आधारक्यचि क्यङि कर्मण्युपपदे
सति णमुलि कर्तृयुपपदे सति णमुलि च भवतीति सूत्रार्थः । वादिलोपे वाक्यगा उपमा न
सम्भवति 'मुखं चन्द्रः काशते' इत्येतावन्मात्रेणोपमाया अप्रतीतिः । नापि तद्वितगा श्रौती वा
सम्भवति वत्यादीनां तद्वितानां इवादीनां च औपम्यप्रतिपादकतया तत्प्रयोगे औपम्यप्रतिपाद-
कलोपासम्भवात् अत उपमात्रोधकत्वादिलोपे उपमा समासादिगामित्वेन षड्विधैवेति भावः ।
मूलं स्पष्टम् ॥

समासगा द्विविधा द्विपदसमासगा बहुपदसमासगा च तत्र द्विपदसमासगां वादिलुप्ता-
मुदाहरति—तत इति । महाभारते द्रोणपर्वणि रात्रियुद्धे चन्द्रोदयवर्णनमिदम् ततस्तदनन्तरं
कुमुदानां नाथेन स्वामिना कामिन्या विरहिण्या गण्डः कपोलः स इव पाण्डुः पाण्डुवर्णस्तादृ-
शेन नेत्रयोरानन्देन आनन्दजनकेन चन्द्रेण कर्त्रा माहेन्द्री प्राची दिक् अलंकृतेत्यर्थः । अत्र
कामिनीगण्ड इव कामिनीगण्डवद्वा पाण्डुरिति विग्रहे उपमानानि सामान्यवचनैरित्युपमान-
साधारणधर्मवाचकयोः समासे समासविधायकसूत्रे उपमानानीत्याद्युक्तेः समासेनोपमाप्रतिपत्तौ
उक्ताथानामप्रयोग इति न्यायेन इवाद्यप्रयोग इति द्विपदसमासगा वादिलुप्तेयमुपमा ॥ ४०१ ॥

बहुपदसमासगां वादिलुप्तामुदाहरति—असितेति । अयं वीरः प्रतिकूला भटा योद्धारः
प्रतिभटाः शत्रवस्तेषां विक्रमस्य पराक्रमस्य दर्शने अवलोकने सति असितभुजगः कृष्णसर्पः
स इव तद्वत् भीषणः असिः खड्ग एव पत्रं यस्य तादृशः रुहरुहिका रभसोत्कण्ठा तथा
आहितं व्याप्तं यच्चित्तं मनस्तेन तूर्णस्त्वरितः चारः सञ्चारो यस्य तादृशः पुलकिता रोमाञ्चिता
तनुः शरीरं यस्य सः उन्नता उल्लसिता कपोलयोः कान्तिः शोभा यस्य तादृश आसीदि-
त्यर्थः । अत्रासितभुजग उपमानं भीषणत्वं साधारणो धर्मः असिपत्रसुपमेयम् । असितभुज-

पौरं सुतीयति जनं समरान्तरेऽसावन्तःपुरीयति विचित्रचरित्रचुंचुः ।

नारीयते समरसीम्नि कृपाणपाणेरा लोक्य तस्य चरितानि सपत्नसेना ॥ ४०३ ॥

मृधे निदाघधर्माशुदृशं पश्यन्ति तं परे ।

स पुनः पार्थसंचारं संचरत्यवनीपतिः ॥ ४०४ ॥

(१३१) एतद्विलोपे क्षिप्तमासगा ॥ ८६ ॥

एतयोर्द्धर्मवाद्योः । उदाहरणम्—

सविता विधवति विधुरपि सवितरति तथा दिनन्ति यामिन्यः ।

गेत्यादावुपमान-साधारणधर्म-उपमेयपदानां त्रयाणामपि समास इति बहुपदसमासगा वादिलुप्त्येयमुपमा ॥ ४०२ ॥

कर्माधिकरणयोः क्यञ्चि क्यञ्चि च वादिलुप्तामुदाहरति-पौरमिति । असौ राजा पौरं नागरं जनं सुतीयति पुत्रवत्पालयति अत्रोपमानवाचकात्सुतमिति कर्मपदाद् “उपमानादाचारे इत्यनेन आचारेऽर्थे क्यच् आचारोऽत्र स्नेहपालनादिरूपः स एवात्र साधारणो धर्मः इवार्थस्य वृत्तौ प्रवेशः । तथा चात्रोपमाप्रतिपादकस्येवादेस्तुल्यादेर्वा प्रयोगाभावेन उपमाप्रतिपादकस्य लोप इति कर्मक्यञ्चि वादिलुप्त्येयमुपमा । विचित्रैरभ्रुतैश्चरित्रैराचरणैर्विन्तः प्रसिद्धः तादृशोऽसौ राजा समरस्थान्तरे अन्तःपुरे इवाचरति अन्तःपुरीयति तत्रैव स्वच्छन्दं गच्छतीति भावः । अत्रोपमानवाचकादन्तःपुरे इत्यधिकरणसप्तम्यन्तादधिकरणान्चेति वार्त्तिकेन आचारेऽर्थे क्यच् आचारोऽत्र स्वच्छन्दगमनादिः स एवात्र साधारणो धर्मः । इवार्थस्य वृत्तौ प्रवेशः । अत्रोपमाप्रतिपादकस्येवादेस्तुल्यादेर्वा प्रयोगाभावेनोपमाप्रतिपादकस्य लोप इत्यधिकरणक्यञ्चि वादिलुप्त्येयमुपमा । सपत्नसेना शत्रुसेना कृपाणपाणेः खड्गहस्तस्य तस्य राज्ञः चरितानि चरित्राणि समरसीम्नि युद्धभूमौ आलोक्य नारीवाचरति नारीयते स्त्रीवद्विभेतीत्यर्थः । अत्रोपमानवाचकान्नारीति कर्तृपदादाचारेऽर्थे “कर्तुः क्यङ् सलोपश्चे”ति क्यङ् । आचारोऽत्र सकातर्यविनयादिः स एव साधारणो धर्मः इवार्थस्य वृत्तौ प्रवेशः । अत्रोपमाप्रतिपादकस्य लोप इति क्यञ्चि वादिलुप्त्येयमुपमा ॥ ४०३ ॥

कर्मणि कर्तरि चोपपदे यो णमुल् तस्मिन्वादिलुप्तामुदाहरति-मृधे इति । परे शत्रवः मृधे युद्धे तं राजानं निदाघस्य ग्रीष्मस्य यो धर्माशुः सूर्यस्तमिव दर्शनमिति निदाघधर्माशुदृशं निदाघधर्माशुमिव पश्यन्तीत्यर्थः । अत्रोपमानवाचके कर्मण्युपपदे दृशधातोर्भावे णमुल् निदाघधर्माशुरुपमानं राजा उपमेयः दर्शनमिति साधारणो धर्मः इवार्थस्य वृत्तौ प्रवेशः अत्रोपमाप्रतिपादकस्येवादेलोप इति कर्मण्युपपदे णमुलि वादिलुप्त्येयमुपमा । पुनरिति त्वर्थं सः अवनीपतिस्तु मृधे पार्थाऽर्जुनः स इव सञ्चरणमिति पार्थसञ्चारं पार्थ इव सञ्चरतीत्यर्थः । अत्र उपमानवाचके पार्थ इति कर्तृयुपपदे उपमाने कर्मणि चेति भावे णमुल् सञ्चारोऽसाधारणो धर्मः इवार्थस्य वृत्तौ प्रवेशः । अत्रोपमाप्रतिपादकस्य लोप इति कर्तृयुपपदे णमुलि वादिलुप्त्येयमुपमेति वादिलुप्ताः षट् ॥ ४०४ ॥

त्रयोदशविधामेकलुप्तां निरूप्य पञ्चविधां द्विलुप्तां विवत्रुरादौ धर्मवादिलुप्तां विविधामाह-एतदिति । एतयोर्द्धर्मवाद्योलोपे अनुपादाने सति क्षिप्ता समासगा चोपमा भवतीत्यर्थः । धर्मवाद्योलोपे वाक्यगा न सम्भवति शिष्टयोरुपमानोपमेययोरुपादाने ‘मुखं चन्द्र’ इत्यादावुपमाया अनवगमात् नापि तद्धितगा तद्धितस्यैवोपमाप्रतिपादकत्वेन तत्सत्त्वे द्विलोपासम्भवात् नापि श्रौतो इवाद्यभावात् ॥ ८९ ॥

क्षिप्तामुदाहरति-एतदिति सति निरूप्य पञ्चविधां द्विलुप्तां विवत्रुरादौ धर्मवादिलुप्तां विविधामाह-एतदिति

यामिनयन्ति दिनानि च सुखदुःखवशो कृते मनसि ॥ ४०५ ॥

परिपन्थिमनोराज्यशतैरपि दुराक्रमः ।

संपरायप्रवृत्तोऽसौ राजते राजकुंजरः ॥ ४०६ ॥

(१३२) धर्मोपमानयोर्लोपे वृत्तौ वाक्ये च दृश्यते ।

दुण्डुण्णन्तो मरिहसि कण्ठकलिआइँ केअइवणाइँ ।

मालइकुसुमसरिच्छं भमर ! भमन्तो ण पाविसिहि ॥ ४०७ ॥

कुसुमेण सममिति पाठे वाक्यगा ।

(१३३) क्यचि वाद्युपमेयासे ।

आसे निरासे—

अरातिविक्रमालोकविकस्वरविलोचनः ।

यथाक्रमं सवित्रादिकं विध्वादिर्वाचरतीत्यर्थः तथाहि सुखिते मनसि सवित्रा विधुरिवाचरति आल्हादकत्वाच्चन्द्रसदृशो भवति दुःखिते मनसि विधुरपि सवितेवाचरति दुःखदत्वात्सूर्यसदृशो भवति यामिन्यो राज्यः दिनानीवाचरन्ति दिनानि च यामिन्य इवाचरन्ति । अत्रोपमानवाचकाद्विध्वादिकर्तृवाचिप्रातिपदिकात् (सर्वप्रातिपदिकेभ्यः क्तिप् वा वक्तव्यः) इति वार्तिकेन सर्वत्र आचरेऽर्थे क्तिप् । यद्यप्याचारे क्तिविविधानस्यैव च समानधर्मरूपत्वेन क्तिपि धर्मलोपो नास्ति तथापि क्तिप एव लोपाद्धर्मलोपव्यवहारः । अत एव समानार्थकक्यङ् नोपात्तः तस्यालुप्तत्वेन धर्मलोपाभावात् । इवार्थस्य वृत्तौ प्रवेशः । अतो धर्मवाद्योर्लोपे क्तिपगोयमुपमेति बोध्यम् ॥ ४०५ ॥

समासगामुदाहरति—परिपन्थीति । संपराये रणे प्रवृत्तः परिपन्थिनां शत्रूणां यानि मनोराज्यानि मनोरथास्तेषां शतैरपि दुराक्रमः दुष्प्रापः शत्रूणां मनोरथैरभ्यजेयः साक्षाद् दुराक्रम एवेति किंवक्तव्यमित्यपेक्ष्यः असौ राजा कुञ्जर इव राजकुञ्जरो राजते शोभत इत्यर्थः । अत्र दुराधर्षत्वस्य परसेनाविद्रावकत्वादेर्वा साधारणधर्मस्य प्रसिद्धत्वाच्च न्यूनपदत्वं दोषः । औपम्यस्य समासगम्यत्वेन नोपमाप्रतीतिव्याहरति । अतो धर्मवाद्योर्लोपे समासगोयमुपमेति बोध्यम् ॥ ४०६ ॥

धर्मोपमानरूपद्विकलोपे समासगा वाक्यगा चेति द्विविधामाह—वर्मेति । वृत्तौ समासे वाक्ये च दृश्यते आर्थोति शेषः । तद्धिते तु नेयम् उपमानलोपे तद्धितस्यैवाभावात् नापि श्रौती उपमानाप्रयोगे इवादेरप्रयोगात् । तत्र समासगामुदाहरति—दुण्डुण्णन्त इति ।

दुण्डुणायमानो मरिष्यसि कण्ठकलितानि केतकीवनानि ।

मालतीकुसुमसदृशं भ्रमर ! भ्रमन् न प्राप्स्यसि ॥

इति संस्कृतम् । आत्मनः सौभाग्यं प्रियाय सूचयन्त्याः कत्याश्चिन्नायिकायाः प्रियसन्निधौ भ्रमरं प्रत्युक्तिः । हे भ्रमर ! त्वं दुण्डुणायमानः दुण्डुणितिशब्दं कुर्वाणः कण्ठकैः दृमावयवविशेषैः कलितानि युक्तानि केतकीवनानि भ्रमन् पर्यटन् सन् मरिष्यसि अपि तु मालतीकुसुमसदृशं जातिपुष्पसदृशं न प्राप्स्यसीत्यर्थः । अत्र वर्णनीयत्वेन मालती उपमेया । मालतीकुसुमस्य सदृशमिति समासः सौरभादिधर्मस्थोपमानस्य च लोप इति धर्मोपमानयोर्लोपे समासगोयमुपमा ॥ ४०७ ॥

वाद्युपमेययोर्लोपे एकविधामाह—क्यचोति । वादेरुपमाबोधकस्य उपमेयस्य च आसे निरासे लोपे सति क्यचि क्यचप्रत्ययविषये लुप्तोपमा भवतीत्यर्थः । तामुदाहरति—अरातीति । अरातीनां शत्रूणां विक्रमस्य पराक्रमस्य आलोकनेन दर्शनेन विकस्वरे विकसनशीले

कृपाणोदग्रदोर्दण्डः स सहस्रायुधोयति ॥ ४०८ ॥

अत्रात्मा उपमेयः ।

(१३४) त्रिलोपे च समासगा ॥ ९० ॥

त्रयाणां वादिधर्मस्मानानाम् । उदाहरणम्—

तरुणिमनि कृतावलोकना ललितविलासवितीर्णविग्रहा ।

स्मरशरविसराचितान्तरा मृगनयना हरते मुनेर्मनः ॥ ४०९ ॥

अत्र सप्तम्युपमानेत्यादिना यदा समासलोपौ भवतस्तदेदमुदाहरणम् ।

क्रूरस्याचारस्यायःशूलतयाऽध्यवसायात् अयःशूलेनान्विच्छति आयःशूलिक इत्यतिशयोक्तिर्न तु क्रूराचारोपमेय-तैक्ष्ण्यधर्म-त्रादोनां लोपे त्रिलोपेयमुपमा ॥

एवमेकोनविंशतिर्लुप्ताः पूर्णाभिः सह पञ्चविंशतिः ।

विलोचने नयने यस्य तादृशः । कृपाणेन खड्गेन उदग्र उन्मटः दोर्दण्डो दण्डसदृशो बाहुयस्य तादृशः स वीरः सहस्रायुधीयति सहस्रमायुधानि यस्य स सहस्रायुधः कार्तवीर्यार्जुनस्तमिवात्मानमाचरतीत्यर्थः । यथा तं दुर्जयं मन्यते तथा आत्मानमपीति भावः । आयुधसहस्रनिर्वाहस्य प्रतिपक्षोत्सारणस्यैकेन कृपाणेन निर्वाहान्नृपतौ वीरैरसंप्रकर्षः । अत्रोपमानवाचकात्सहस्रायुधमिति कर्मपदादाचारेऽर्थे 'उपमानादाचारे' इत्यनेन क्यच् आचारोऽत्र दुर्जयमानिता स एव साधारणो धर्मः वृत्तौ इवार्थस्य प्रवेशः सहस्रायुधमिवात्मानमाचरतीत्यर्थादात्माऽत्रोपमेयः । एवं च बाद्युपमेयलोप इति क्यचि बाद्युपमेयलुप्तेयमुपमेति द्विलुप्ताः पञ्च ॥ ४०८ ॥

त्रिलोपे एकविधामाह—त्रिलोपे चेति । त्रिलोपे तु उपमेयातिरिक्तत्रितयलोपे एवोपमा सम्भवति सापि समासमात्रे अन्यत्र बोधकाभावात् तत्राप्याख्येव इवादेर्लोपात् । त्रिलोपे समासगामुदाहरति—तरुणिमनोति । तरुणिमनि यौवनविषये कृतमवलोकनं यया सा किशोरी ललिताय विलासाय च वितीर्णः समर्पितः विग्रहो देहो यया सा स्मरशराणां कामत्राणानां विसरः समूहस्तेन आचितं व्याप्तं आन्तरं मनो यस्याः सा मृगनयना हरिणाक्षी मुनेरपि मनः हरते तपस्विनोऽपि चित्तमाकर्षतीत्यर्थः । अत्र मृगलोचने इव चञ्चले नयने यस्या इत्यर्थे (सप्तम्युपमानपूर्वपदस्य बहुमोहिरुत्तरपदलोपश्चे) ति वार्तिकेन नयनशब्देन सह बहुव्रीहौ उपमानवाचिमृगलोचन इति पूर्वपदे उत्तरपदभूतस्य लोचनशब्दस्य लोपे उपमेयभूतस्य नयनमात्रस्योपादानात् इवार्थस्य वृत्तौ प्रवेशः । एवं च लोचनेत्युपमानस्य इवशब्दस्य चञ्चलरूपसाधारणधर्मस्य चानुपादानमिति त्रिलोपे समासगेयमुपमेति बोध्यम् । यत्त उपमेयमात्रोपादानवद् उपमानमात्रोपादानेऽपि त्रिलोपा उपमा सम्भवति यथाऽयमायःशूलिक इति अयःशूलपदेन स्वार्थसदृशः क्रूराचारो लक्ष्यते तथा च अयःशूलमिव क्रूराचारस्तेनान्विच्छतीत्यर्थे (अयःशूलदण्डाजिनाभ्यां ठकृठञौ) इति ठक् । अत्र क्रूराचार उपमेयः तीक्ष्णत्वादिरूपः साधारणो धर्मः इवादिश्च नोपात्तः केवलमुपमानभूतमयःशूलमेवोपात्तम् अतः त्रिलोपेयमुपमेति तन्मतं निराकरोति—क्रूरस्येति । निगीणस्वरूपस्येति शेषः । 'अयःशूलतया अयःशूलतादात्म्येन अध्यवसायात् आरोपपूर्वकनिश्चयात् अतिशयोक्तिः निगीर्याध्यवसायरूपाऽतिशयोक्तिरेवात्रालङ्कारो न तूपमेति भावः । क्रूराचार एव निगीणस्वरूपः अयःशूलतादात्म्येन निर्दिष्टः एवं स्थले चोपमास्वीकारेऽतिशयोक्तिर्निर्विषयत्वापत्तेरिति भावः ॥ ४०९ ॥

फलितां पूर्वसंख्यामाह—एवमिति । उक्तप्रकारेण । एकोनेति । धर्मलोपे पञ्च (५) उपमानलोपे द्वौ (२) इवादिलोपे षट् (६) धर्मोपमानलोपे द्वौ (२) धर्मोपमानलोपे द्वौ (२)

अनयेनेव राज्यश्रीर्दैन्येनेव मनस्विता ।

मग्नौ साऽथ विषादेन पद्मिनीव हिमाम्भसा ॥ ४१० ॥

इत्यभिन्ने साधारणे धर्मे ।

ज्योत्स्नेव नयनानन्दः सुरेव मदकारणम् ।

प्रभुतेव समाकृष्टसर्वलोका नितम्बिनी ॥ ४११ ॥

इति भिन्ने च तस्मिन् एकस्यैव बहूपमानोपादाने मालोपमा । यथोत्तरमुपमेय-
स्योपमानत्वे पूर्ववदभिन्नाभिन्नधर्मत्वे—

अनवरतकनकवितरणजललवभृतकरतरङ्गितार्थिततेः ।

भणितिरिव मतिर्मतिरिव चेष्टा चेष्टेव कीर्तिरतिविमला ॥ ४१२ ॥

मतिरिव मूर्तिर्मधुरा मूर्तिरिव सभा प्रभावचिता ।

तस्य सभेव जयश्रीः शक्या जेतुं नृपस्य न परेषाम् ॥ ४१३ ॥

इवोपमानयोलोपे एकः (१)त्रिलोपे चैकः (१) इति मिलित्वैकोनविंशतिः लुतोपमाप्रभेदा इत्यर्थः । नन्वेकस्योपमेयस्य बहूपमानसम्बन्धे मालोपमा (१) पूर्वपूर्वस्योपमेयस्योत्तरोत्तरमुपमा-
नत्वे रशनोपमा (२) चेति द्वौ भेदौ तयोर्नपि यथाक्रमं बहूपमानानां उत्तरोत्तरोपमानानां च साधारणधर्मस्य एकत्वेन भिन्नत्वेन च प्रत्येकं द्वैविध्यमिति मिलित्वा चत्वारो भेदा इत्येवं प्राचीनदर्शितबहुभेदसत्त्वे कथं पञ्चविंशतिविधत्वमित्याशङ्कामन्य आनन्त्यदोषप्रसङ्गेन उक्त-
प्रभेदेषु एतेषामन्तर्भावेण च निराकरोति—अनयनेन । अनयेन अनीत्या राज्यश्रीरिव दैन्येन दारिद्र्येण मनस्वितेव पाण्डित्यमिव धीरतेव वा हिमाम्भसा पद्मिनीव सा प्रकृतनायिका विषादेन दुःखेन मग्नौ ग्लानिं प्रापेत्यर्थः । अत्र राज्यश्रीप्रभृतीनां बहूनामुपमानानां ग्लानिरेव साधा-
रणो धर्मः इत्येकस्य नायिकारूपोपमेयस्य बहूपमानसम्बन्ध इति चं अभिन्ने साधारणे धर्मे मालोपमेयम् ॥ ४१० ॥

भिन्ने साधारणे धर्मे मालोपमामुदाहरति—ज्योत्स्नेवेति । ज्योत्स्नेव चन्द्रिकेव नयनयो-
रानन्दः आनन्दजनिका सुरेव मदिरिव मदकारणरूपा प्रभुतेव समाकृष्टाः वशीकृताः सर्वलोका
यया सा प्रशस्तो नितम्बः कटिपश्चाद्भागोऽस्या अस्तीति नितम्बिनी कान्ता अस्तीत्यर्थः । अत्र
ज्योत्स्नादीनां बहूपमानानां नयनानन्दहेतुत्वादयः साधारणधर्मा भिन्ना इत्येकस्यैव नितम्बिनी-
रूपोपमेयस्य ज्योत्स्नाप्रभृतिवहूपमानसम्बन्ध इति च भिन्ने साधारणे धर्मे मालोपमेयम् यथा
काचिन्माला एकजातीयैः काचिद्विजातीयैश्च कुसुमैर्ग्रथिता तथा इयमपि सजातीयैर्विजातीयैर्वा
बहुभिरुपमानैर्घटितेति द्विधा मालोपमेति भावः ॥ ४११ ॥

रशनोपमामाह—यथोत्तरमिति । उत्तरमुत्तरमित्यर्थः । पूर्ववत् मालोपमावत् अभिन्ने
साधारणे धर्मे रशनोपमामुदाहरति—अनवरतेति । हे राजन् ! अनवरतं निरन्तरं कनकवि-
तरणाय स्वर्णदानाय जललवभृते जलविन्दुपूर्णे करे हस्ते तरङ्गिता पूर्वपश्चाद्भावेन श्रेणीभूय
मिलिता अर्थिततिर्याचकसमूहो यस्य तादृशस्य तव भणितिरिव उक्तिरिव मतिर्बुद्धिः मतिरिव
चेष्टा आचारः चेष्टेव कीर्तिः अतिविमला अतिस्वच्छेत्यर्थः । अत्र विमलत्वमेव सर्वसूपमासु
साधारणो धर्म इति पूर्वपूर्वस्योपमेयस्योत्तरोत्तरमुपमानत्वमिति च अभिन्ने साधारणे धर्मे
रशनोपमेयम् । भिन्ने साधारणे धर्मे रशनोपमामुदाहरति—मतिरिवेति । तस्य नृपस्य
मतिरिव मूर्तिस्तनूर्ध्वरा मूर्तिरिव सभा प्रभावेन चिता व्याप्ता सभेव जयश्रीर्जयलक्ष्मीः परेषां
विपक्षाणां जेतुं न शक्येत्यर्थः । अत्र मूर्त्यादीनां मधुरत्वादयः साधारणधर्मा भिन्ना इति पूर्व-
पूर्वस्योपमेयस्योत्तरोत्तरमुपमानत्वमिति च भिन्ने साधारणे धर्मे रशनोपमेयम् यथा रशनायां

इत्यादिका रशनोपमा च न लक्षिता एवंविधवैचित्र्यसहस्रसंभवात् उक्तभेदानतिक्रमाच्च ।

(१३५) उपमानोपमेयत्वे एकस्यैवैकवाक्यगे ।

अनन्वयः ।

उपमानान्तरसम्बन्धाभावोऽनन्वयः । उदाहरणम्—

न केवलं भाति नितान्तकान्तिर्निम्बिनी सैव नितम्बिनीव ।

यावद्विलासायुधलास्यवासास्ते तद्विलासा इव तद्विलासाः ॥ ४१४ ॥

(१३६) विपर्यास उपमेयोपमा तयोः ।

तयोरुपमानोपमेययोः परिवृत्तिः अर्थाद्वाक्यद्वये इतरोपमानव्यवच्छेदपरा

पुंसः कटिभूषणे पूर्वत्वं प्राप्तायाः क्षुद्रघण्टिकायाः परप्रथनायां परत्वं तद्वदत्र पूर्वपूर्वस्योपमेयस्योपमानत्वात् परपरप्राप्तिरिति रशनात्वम् । न लक्षिता अस्माभिर्लक्षणेन न निर्दिष्टा । अत्र हेतुमाह—एवंविधेति । विम्बप्रतिविम्बभावादिभेदेन लोकसिद्धकविकल्पितादिभेदेन उपस्कार्यभेदेन निरवयवादिभेदेन च तेषां परस्परगुणने इयन्ताया वक्तुमशक्यत्वादिति भावः । ननु वैचित्र्यसहस्रसम्भवे ते सर्वेऽपि भेदा अवश्यं वक्तव्याः अन्यथा न्यूनत्वं दोष इत्यत आह—उक्तभेदेति । पूर्वोक्तोपमाप्रभेदेषु यथासम्भवमेतेषामन्तर्भावान्न न्यूनतेति भावं इत्युपमाविचारः ॥ ४१२-४१३ ॥

अनन्वयनामानमलङ्कारं लक्षयति—उपमानेति । उपमानं च उपमेयं च तयोर्भावोपमानोपमेयत्वे तथा च एकस्यैव वस्तुनः एकवाक्यगे एकौपम्यप्रतिपादकशब्दप्रतिपाद्य उपमानोपमेयत्वे दृष्टान्तदाष्टान्तिकत्वे उपनिब्रज्येते सोऽनन्वयः न विद्यतेऽन्वयः सम्बन्धोऽर्थादुपमानान्तरेण यत्र सोऽनन्वय इत्यन्वर्थकमलङ्कारनामेदम् यदेकस्यैव तत्सदृशवत्त्वन्तरासत्त्वप्रतिपादनाय उपमानोपमेयभावो भेदेऽसत्यपि भेदघटितसादृश्योपचारेणैवोपनिब्रज्येते सोऽनन्वय इति स्वेन स्वस्योपमाऽनन्वय इति तत्त्वम् ॥

अनन्वयमुदाहरति—न केवलमिति । केवलं नितान्तकान्तिः अतिशयितकान्तिः साऽनुभूतप्रकर्षा नितम्बिन्येव नितम्बिनीव न भाति न शोभते किन्तु विलासायुधस्य कामस्य लास्यवासाः नृत्यस्थानानि ते अनुभवैकगोचराः तस्या नायिकाया विलासा हावभावा अपि तद्विलासा इव भान्ति । यावदिति समुच्चयार्थकमव्ययम् तद्विलासा इत्यनेनान्वेति एवकारो भिन्नक्रमः स च नितम्बिनीशब्देनान्वेति । अत्र स्वेनैव नितम्बिन्यादिरूपवस्तुना स्वस्योपमेति अनन्वयालङ्कारः । यदि देशान्तरीयस्य कालान्तरीयस्य वा तस्यैव वास्तविकं भेदमादाय प्रयोगस्तदोपमेव एवं च—

गगनं गगनाकारं सागरः सागरोपमः । रामरावणयोर्युद्धं रामरावणयोरिव ॥

इत्यादौ देशकालादिभेदेन भेदे उपमेव तद्युगे तद्देशे वा यथा गगनं तथा एतद्युगे एतद्देशोऽपीति बोधात् अन्यथा त्वनन्वय एवेति दिक् ॥ ४१४ ॥

उपमेयोपमानामानमलङ्कारं लक्षयति—विपर्यास इति । तयोरुपमानोपमेययोः विपर्यासः परिवृत्तिः उपमेयोपमानभावः उपमेयोपमा तन्नामाऽलङ्कार इत्यर्थः । एकवाक्ये परिवर्तनासम्भवादाह—अर्थादिति । वाक्यद्वयमत्र शब्दमार्थं वा तेन रामरावणौ मिथस्तुल्यावित्यादौ रामो रावणतुल्यो रावणो रामतुल्य इति वाक्यार्थभेदप्रतीत्या न व्याप्तिः । उपमातो भेदबीजमाह—इतरोपमेति । प्रकृतान्ध्यामितरदन्यद्यदुपमानं तस्य यो व्यवच्छेदो व्यावृत्ति-

उपमेयेनोपमा इति उपमेयोपमा । उदाहरणम्—

कमलेव मतिर्मतिरिव कमला तनुरिव विभा विभेव तनुः ।

धरणीव धृतिर्धृतिरिव धरणी सततं विभाति बत यस्य ॥ ४१५ ॥

(१३७) संभावनमथोत्प्रेक्षा प्रकृतस्य समेन यत् ।

समेन उपमानेन । उदाहरणम्—

उन्मेषं यो मम न सहते जातिवैरी निशाया-

मिन्दोरिन्दीवरदलदृशा तस्य सौन्दर्यदर्पः ।

नीतः शान्तिं प्रसभमनया वक्त्रकान्त्येति हर्षा-

ल्लभा मन्ये ललिततनु ! ते पादयोः पद्मलक्ष्मोः ॥ ४१६ ॥

स्तत्पर्यन्तः । इतरोपमानव्यवच्छेदेनैव चमत्कारिकेति यावत् ॥

उपमेयोपमा मुदाहरति—कमलेवेति । ब्रूतेति हर्षे यस्य नृपतेः कमलेव लक्ष्मीरिव मतिर्बुद्धिः मतिरिव कमला तनुरिव शरीरमिव विभा कान्तिः विभेव तनुः धरणीव पृथ्वीव धृतिः धैर्यं धृतिरिव धरणी सततं निरन्तरं विभाति शोभते इत्यर्थः । गीतिश्छन्दः । अत्र स्पृहरणीयत्व-प्रचितत्व-विस्तृतत्वानि त्रिषु साधारणधर्माः । अत्रैकेन धर्मेण तस्यापरत्र साम्ये वर्णिते तेन धर्मेणापरस्य तत्र साम्यमर्थप्राप्तमपि पुनःशब्देनोच्यमानं तेन धर्मेण तयोः सहशं नृतीयं वस्तु व्यवच्छिन्नंतीति अत एव सविता विधवतीत्यादौ साधारणधर्मस्य भिन्नतया नोप मेयोपमेति उपमेयोपमा ॥ ४१५ ॥

वाच्यसाधर्म्यालङ्कारान्निरूप्य संप्रति व्यंग्यसाधर्म्येषु निरूपणीयेषु चमत्कारातिशयेन प्रा-
धान्यात्प्रथममुत्प्रेक्षां निरूपयति—संभावनमिति । प्रकृतस्योपमेयस्य समेन उपमानेन सह
एकरूपतया तादात्म्येन यत्संभावनमुत्कटकोटिकः सन्देहः सा उत्प्रेक्षानामकोऽलङ्कारः । उप-
मेयस्योपमानत्वेन सम्भावना उत्प्रेक्षेति फलितम् इयं हि उत्प्रेक्षा इव भ्रुवं प्रायो नूनं मन्ये
शङ्के अवैमि ऊहे तर्कयामि जाने उत्प्रेक्षे इत्यादिभिः प्रतिपादकैः सहिता यत्रोत्प्रेक्षासामग्री
तत्र वाच्या यत्र प्रतिपादकशब्दरहितं उत्प्रेक्षासामग्रीमात्रं तत्र व्यंग्या यत्र तु उत्प्रेक्षासामग्री-
रहितं प्रतिपादकशब्दमात्रं तत्र सम्भावनमात्रमेव नोत्प्रेक्षालङ्कारः । सा चैयमुत्प्रेक्षा हेतु-
फल-स्वरूप-सम्भावनभेदाद्बहुप्रकारा । जातिगुणक्रियाद्रव्याणामभावस्य च सम्भावितत्वेन
स्वरूपोत्प्रेक्षा पञ्चधा एवं हेतुफलयोरपि जात्यादिरूपत्वेन तयोरपि प्रत्येकं पञ्चविधत्वम् एव-
मुत्प्रेक्षानिमित्तस्य धर्मस्योपादानानुपादानाभ्यां बहुभेदाः परमेतत्सर्वं न चमत्कारातिशयायेति
नाह्वतमिति दिक् ।

तत्र हेतुत्प्रेक्षा मुदाहरति—उन्मेषमिति । नायकस्य नायिकां प्रति चाट्टक्तिः । हे ललि-
ततनु ! सुन्दरशरीरे ! प्रेयसि ! पद्मलक्ष्मीः कमलशोभा इतिहर्षात् एवंविधानन्दात् ते तव
पादयोर्लज्जा सक्ता इत्यहं मन्ये तर्कयामि इति किमित्याह—उन्मेषमिति । यो जातिवैरी
सहजशत्रुः निशायां रात्रौ मम पद्मलक्ष्म्या उन्मेषं विकासं न सहते तस्येन्दोश्चन्द्रस्य सौन्द-
र्यदर्पो लावण्यगर्वः इन्दीवरदले इव दृशौ यस्यास्तथाभूतयाऽनया सुन्दर्या कर्त्र्या वक्त्रका-
न्त्या करणभूतया प्रसभं बलात्करणं यथा तथा शान्तिं नीतः दूरीकृत इत्यर्थः । मन्दाक्रा-
न्ता छन्दः । अत्रोपमेयभूता स्वाभाविकी पादशोभा उपमानभूतयथोक्तहर्षहेतुकपादपतनवि-
षयीभूतपद्मशोभात्वेन सम्भावितेति हेतुत्प्रेक्षा ॥ ४१६ ॥

लिम्पतोव तमोऽङ्गानि वर्षतीवाञ्जनं नभः ।

असत्पुरुषसेवेव दृष्टिर्विफलतां गता ॥ ४१७ ॥

इत्यादौ व्यापनादिलेपनादिरूपतया संभावितम् ॥

(१३८) ससन्देहस्तु भेदोक्तौ तदनुक्तौ च संशयः ॥ ६२ ॥

भेदोक्तौ यथा —

अयं मार्तण्डः किं ? स खलु तुर्गैः सप्तभिरितः

कृशानुः किं ? सर्वाः प्रसरति दिशो नैष नियतम् ।

कृतान्तः किं ? साक्षान्महिषवहनोऽसाविति चिरं

समालोक्याजौ त्वां विदधति विकल्पान्प्रतिभटाः ॥ ४१८ ॥

लिम्पतीवेत्यादाविव श्रुत्योपमां मन्यमानानां मतं निराकुर्वन् क्रियास्वरूपोत्प्रेक्षामुदाहरति—
लिम्पतीवेति । मृच्छकटिके गाढान्धकारवर्णनम् यतः तमोऽन्धकारः अङ्गानि अवयवान्
लिम्पतीव नभः आकाशः अञ्जनं कञ्जलं वर्षतीव अतो दृष्टिर्नेत्रं असत्पुरुषस्य दुर्जनस्य
सेवेव विफलतां प्रसाराभावात् व्यर्थतां गता प्राप्तेत्यर्थः । अत्र पूर्वार्धे क्रियास्वरूपोत्प्रेक्षैव
न तूपमा तिष्ठन्तसमभिव्याहृतेवशब्दस्य सम्भावनाशोधकत्वात् उत्तरार्धे उपमालंकारः । अत्रा-
चेतनस्य तमसो व्यापनरूपो विषयो लेपनत्वेन सम्भावितः निरालोकप्रवृत्तस्तमसः सम्पातो
नभःकर्तृकाञ्जनवर्षणत्वेन सम्भावितः उभयत्र विषयस्यानुपादानम् अत्र लिम्पतीतिपदेन साध्य-
वसानलक्षणया उपमेयभूतं व्यापनमुपस्थितम् वर्षतीतिपदेनापि उपमेयभूतमधःप्रसरणमुप-
स्थितम् एवं च तमःकर्तृकाङ्गकर्मकव्यापनं भ्रमातिशयकारकत्व-सकलवस्तुमलिनीकरवादि-
निमित्तेन लेपनरूपतया सम्भावितम् नभःकर्तृकाञ्जनकर्मकाधःप्रसरणं पूर्वोक्तेनैव निमित्तेन
वर्षणरूपतया सम्भावितम् तत्र तमःकर्तृकाङ्गकर्मकव्यापनं लोकप्रसिद्धतया स्वतः सम्भवि नभः-
कर्तृकाञ्जनकर्मकाधःप्रसरणन्तु कविकल्पितमिति विशेषः इत्युत्प्रेक्षा ॥ ४१७ ॥

ससन्देहनामानमलङ्कारं लक्षयति—ससन्देह इति । प्रकृतस्योपमेयस्य समेनोपमानेन
सादृश्यज्ञानप्रयोज्यो यस्तु संशयः संशयात्मकं ज्ञानं ससन्देहनामाऽलङ्कारः स च भेदोक्तौ
भेदानुक्तौ चेति द्विविध इति सूत्रार्थः । अयं च निश्चयगर्भो निश्चयान्तः केवलसंशयरूपः
शुद्धश्चेति त्रिविधोऽग्रे स्फुटीभवष्यति भेदो वैधर्म्यम् तच्चोपमानोपमेययोरेकस्मिन्नवर्तमानमप-
रस्मिन्वर्तमानं धर्मविशेषरूपं ग्राह्यम् । यथोदाहरणद्वये सप्ताश्वसम्बन्धः उपमेये राजन्यवर्तमानः
सूर्ये एव वर्तते एवं ललितविलासवचनं चन्द्रादाववर्तमानं उपमेये मुखे एव वर्तते ॥ ९२ ॥

भेदोक्तौ ससन्देहमुदाहरति—अयमिति । हे राजन् ! प्रतिभटाः शत्रवः त्वामाजौ संग्रामे
समालोक्य एवंविधान्विकल्पान्संशयान् चिरं बहुकालं यथा तथा विदधति कुर्वन्ति किंविधान्
अयं भूलोकगतः मार्तण्डः सूर्यः किम् स प्रसिद्धः सूर्यः खलु सप्तभिरेव तुरगैरुच्चैः इतो युक्तः
अयमसंख्यतुरगयुक्तत्वाच्च सूर्यः । तर्हि कृशानुः अग्निः किं एषः प्रसिद्धः कृशानुः सर्वा
दिशो नियतं यथा तथा न प्रसरति किन्तु वाय्वभिमुखमेव दिशुं प्रसरति अयन्तु सर्वदिक्प्रसर-
णान्नाग्निरिति तर्हि साक्षाद्दृग्गोचरतां प्राप्तः कृतान्तो यमः किम् असौ स कृतान्तः महिषवा-
हनो महिषारूढः अयन्तु कदाचिदपि महिषं नारोहतीत्यर्थः । अत्र अयं किं मार्तण्डः तदन्यो
वेति संशयाकारः । सप्ताश्वसम्बन्धादिकं उपमेये राज्ञि न वर्तत इति भेदोक्तौ ससन्देहाल-
ङ्कारः । प्रतापेन दुर्निरीक्ष्यत्वसाम्यान्मार्तण्डत्वसंशयः दुराधर्षत्वसाम्यात्कृशानुत्वसंशयः क्षणे-
न सकलहन्तृत्वसाम्यात्कृतान्तत्वासंशयः । अयं च निश्चयगर्भः । यादृशसंशयोत्तरं निश्चये
जातेऽपि पुनः संशयः सति निश्चयगर्भः । अत्र उपमानोपमेययोरेकस्मिन्नवर्तमानमप-
रस्मिन्वर्तमानं धर्मविशेषरूपं ग्राह्यम् । यथोदाहरणद्वये सप्ताश्वसम्बन्धः उपमेये राजन्यवर्तमानः
सूर्ये एव वर्तते एवं ललितविलासवचनं चन्द्रादाववर्तमानं उपमेये मुखे एव वर्तते ॥ ९२ ॥

नारेश्वरटोकोपेते काव्यप्रकाशे-

भेदोक्तावित्यनेन न केवलमयं निश्चयगर्भं यावन्निश्चयान्तोऽपि सन्देहः स्वो-
क्तः । यथा—

इन्दुः किं क कलङ्कः सरसिजमेतत्किमभ्यु कुत्र गतम् ।

ललितसग्रिल।सवचनैर्मुखमिति हरिणाक्षि ! निश्चितं परतः ॥ ४१९ ॥

किन्तु निश्चयगर्भ इव नात्र निश्चयः प्रतीयमान इति उपेक्षिता भट्टोज्झटेन ।

तदनुक्तौ यथा—

अस्याः सर्गविधौ प्रजापतिरभूच्चन्द्रो नु कान्तिप्रदः

शृङ्गारैकरसः स्वयं नु मदनो मासो नु पुष्पाक्षरः ।

वेदाभ्यासत्रयः कथन्तु त्रिषयव्यावृत्तकौतूहलो

निर्मातुं प्रभवेन्मनोहरं हिदं रूपं पुराणो मुनिः ॥ ४२० ॥

(१३६) तद्रूपकमभेदाय उपमानोपमेययोः ।

ग्राह्यः । यथा सप्ताश्वसम्बन्धरूपवैधर्म्यदर्शनेन राज्ञः सूर्यभिन्नत्वावधारणेऽपि कृशानुत्वरूपेण पुनः संशयः । भेदोक्ताविति वदता सूत्रकारेण रुद्रोक्तं भेदद्वयं स्वीकृतमेवेति न स्वग्रन्थस्य न्यूनतेत्याह—भेदोक्तावित्यनेनेति । यावत् किन्तु निश्चयान्तः निश्चयोऽन्ते समाप्तौ यस्य सः । यादृशसंशयानन्तरं निश्चये जाते पुनः संशयानुदयः स निश्चयान्तः । यथा इन्दुः किमित्युदाहरणे ललितसविलासवचनैर्मुखत्वेन रूपेण मुखस्य निश्चये केनापि रूपेण संशयाभावा-न्निश्चयान्तेति सन्देहः ममन्देहालंकारः । स्वीकृतः सूत्रकृता मयेति शेषः ॥ ४१८ ॥

तमेव निश्चयान्तमुदाहरति—इन्दुरिति । नायिकां प्रत्युक्तिः । हे हरिणाक्षि ! एतन्मुखं इन्दुः किम् तर्हि कलङ्कः क्व तेन चन्द्रो नेति भावः । सरसिजं पद्मं किं तर्हि अम्बु जलं कुत्र गतं जलाभावात् पद्ममिति ललितैः रम्यैः सविलासैः विलाससहितैश्च वचनैर्भाषणैः परतः पश्चान्मुखमिति निश्चितमित्यर्थः । अत्र ललित-सविलासवचनरूपवैधर्म्यदर्शनान्मुखत्वेन रूपेण मुख्यस्य निश्चये पुनः केनापि रूपेण न संशय इति निश्चयान्तोऽयं ससन्देहालङ्कारः । ननु तर्हि काव्यालङ्कारसारसंग्रहे भट्टोद्भटेन कथमुपेक्षितो निश्चयान्तप्रमेद इत्याह—किन्त्विति । न प्रतीयमानः । व्यङ्ग्यो नेत्यर्थः । अयं भावः निश्चयगर्भे वैधर्म्याक्तया निश्चयस्य व्यङ्ग्यत्वं अत्र तु निश्चितमिति शब्देन निश्चयस्य कथनाद्वाच्यत्वं वाच्यत्वे च न तादृशचमत्कारित्वमिति मन्यमानेन भट्टोद्भटेनायं निश्चयान्तप्रमेद उपेक्षितः निश्चयस्य व्यङ्ग्यत्वे एव चमत्कारित्वात् । सूत्रकृता तु निश्चयस्य वाच्यत्वेऽपि चमत्कारानुभवात्स्वीकर्तव्य एवेति स्वीकृत इति गूढाशयः ॥

मेदानुक्तौ ससन्देहमुदाहरति—अस्या इति । उर्वशीं प्रकृत्य पुनरत्रम उक्तिः । अस्याः सर्गविधौ सृष्टिविधाने यः प्रजापतिनिर्माणकर्ताऽभूत् स कान्तिप्रदः कान्तिदायकः चन्द्रो नु चन्द्रः किं किंवा शृङ्गारः एकः प्रधानो रसो यस्य तादृशो मदनः स्वयं किं शृङ्गारोद्दीपकरूपलावण्यादेर्मदनत एव सम्भवात् अथ वा पुष्पाकारो मासो मधुमासः वसन्तः किं अवरोदशनादिरूपपुष्पाणां वसन्तत एव संभवात् । ननु प्रसिद्धो ब्रह्मा कुतो न प्रजापतिरित्यत आह वेदाभ्यासेन जडः कुण्ठितधीः विषयेभ्यो वनितादिभ्यो व्यावृत्तं निवृत्तं कौतूहलं कौतुकं यस्य तादृशः पुराणो वृद्धः मुनिर्मननशीलः ब्रह्मा इदं मनोहरं रूपं निर्मातुं कथं नु प्रभवेत् नैव समर्थो भवेदित्यर्थः । अत्रोपमेयभूतस्य प्रजापतेरुपमानभूतस्य चन्द्रादेर्वा कस्यापि वैधर्म्यं नोक्तमिति मेदानुक्तौ ससन्देहालङ्कारोऽयमिति ससन्देहः ॥ ४२० ॥

रूपकनामानमलङ्कारं लभयति तद्व्यवहारीकं रूपयति एकतां नयतीति रूपकम्

अतिसाम्यादनपहंतभेदयोरभेदः ।

समस्तवस्तुविषयं श्रौता आरोपिता यदा ॥ ६३ ॥

आरोपविषया इव आरोप्यमाणा यदा शब्दोपात्तास्तदा समस्तानि वस्तूनि विषयोऽस्येति समस्तवस्तुविषयम् । आरोपिता इति बहुवचनमविवक्षितम् । यथा

ज्योत्स्नाभस्मच्छुरणधवला बिभ्रती तारकास्थी-

न्यन्नर्द्धानव्यसनरमिका रात्रिकापालिकीयम् ।

द्वीपाद् द्वीपं भ्रमति दधती चन्द्रमुद्राकपाले

न्यस्तं सिद्धाञ्जनपरिमलं लाञ्छनस्य छलेन ॥ ४२१ ॥

उपमानोपमेययोःोऽभेदोऽभेदारोपस्तत् रूपकमित्यर्थः । अभेदारोपे हेतुमाह—अतिसाम्यादि-
ति । धर्मबहुल्यादित्यर्थः । अनपहंतभेदयोरिति । भेदो वैधर्म्यम् अभेदः अभेदारोपः
तथा च परस्परविरुद्धधर्मवत्त्वेन उपस्थिततया प्रकाशितभिन्नस्वरूपयोरप्युपमानोपमेययोरति-
साम्यप्रदर्शनाय काल्पनिकोऽभेदारोपो रूपकनामाऽलङ्कार इति भावः । यथा मुलं चन्द्र
इत्यादौ मुखत्वचन्द्रस्वरूपपरस्परविरुद्धधर्मवत्तया उपस्थितयोर्मुखचन्द्रयोरभेदारोपः । निगी-
योध्यवसानरूपायामतिशयोक्तावुपमेयस्य नोपमेयगतधर्मवत्तया उपस्थितिरेति ततो भेदः ।
अपहंतौ तु उपमेयगोपनेन भेदस्याप्यपहवः अत्र तु न स इति ततोऽपि भेदः । रूपकं
तावत्त्रिविधं साङ्गं निरङ्गं परंपरितं चेति तत्रापि साङ्गं समस्तवस्तुविषयं एकदेशविवर्त्ति चेति
द्विविधम् निरङ्गं च शुद्धं मालारूपं चेति द्विविधम् । परंपरितन्तु श्लिष्टाश्लिष्टशब्दनिबन्धन-
तया द्विविधं सत् प्रत्येकं केवलं मालारूपं चेति चतुर्विधमिति मिलित्वा रूपकस्याष्टौ भेदाः ।
तत्र साङ्गस्य प्रभेदद्वयं क्रमेण दर्शयन् आदौ समस्तवस्तुविषयं लक्षयति—समस्तेति । यस्मिन्
रूपके आरोपिता आरोप्यमाणा यदा श्रौताः शब्दोपात्ताः तदा तद्रूपकं समस्तवस्तुविषय-
मित्युच्यत इत्यर्थः । रूपके आरोपविषयस्योपादानं नियतमेवेति दृष्टान्ततया उपादत्ते
आरोपविषया इवेति । आरोपविषया उपमेया आरोप्यमाणा उपमानानि वस्तूनि आरोप्य-
माणानि विषयः शब्दप्रतिपाद्यः अविवक्षितमिति । अन्यथा आरोप्यमाणस्य द्विमात्रत्वेऽ-
स्यासम्भवः स्यात् ॥ ९३ ॥

समस्तवस्तुविषयं रूपकमुदाहरति—ज्योत्स्नेति । कविः रूपकमुखेन ज्योत्स्नीं योगिनी-
त्वेन वर्णयति इयमनुभवारूढा रात्रिरेव कापालिकी योगिनी द्वीपाद् द्वीपं भ्रमति विद्यावशाद्य-
थेच्छं सर्वद्वीपेषु गच्छति कीदृशी ज्योत्स्ना चन्द्रिकैव भस्म तस्य छुरणमङ्गलेपनं तेन धवला
शुभ्रा तारका नक्षत्राण्येव अस्थीनि कीकसानि बिभ्रती अन्तर्द्धानं तिरोभाव एव व्यसनं
कौतुकं क्रीडा वा यत्र रसिका तत्परा चन्द्र एव मुद्राकपालं दीक्षाकालग्रहीतोपकरणं कापालि-
कानामञ्जनादिधारणकपालं तत्र लाञ्छनस्य कलङ्कस्य छलेन न्यस्तं स्थापितं सिद्धाञ्जनस्य
परिमलं चूर्णं आविर्भावतिरोभावसाधनं वस्तु दधती आददानेत्यर्थः । रात्रिरुपमेया कापा-
लिकी उपमानम् रात्रिरेव कापालिकीत्यादौ सर्वत्र मयूरव्यंसकादित्वात्समासः । ज्योत्स्नादि-
कमुपमेयम् भस्मादिकमुपमानम् अत्रोपमेयभूतेषु रात्रिज्योत्स्नादिषु आरोप्यमाणानां कापा-
लिकीभस्मादीनां सर्वेषां शब्दोपात्तत्वात्समस्तवस्तुविषयं रूपकमिदम् एवं कापालिक्या
आरोप इव तदङ्गानां भस्मादीनामप्यारोपाद्रूपकस्य साङ्गत्वम् चतुर्थपादे तु अपहृतिरेव
छलशब्दप्रयोगादिति दिक् ॥ ४२१ ॥

अत्र पादत्रये अन्तर्धानव्यसनरसिकत्वमारोपितधर्म एवेति रूपकपरिग्रहे साधकमस्तोति तत्संकराशंका न कार्या ॥

(१४१) श्रौता आर्थाश्च ते यस्मिन्नेकदेशविवर्ति तत् ।

केचिदारोप्यमाणाः शब्दोपात्ताः केचिदर्थसामर्थ्यादवसेयाः इत्येकदेशविवर्तनात् एकदेशविवर्ति । यथा—

जस्स'रणन्तेउरए करे कुणन्तस्स मण्डलगगल्लअप् ।

रसंसमुहीवि सहसा परंसुही होइ रिउसेणा ॥ ४२२ ॥

अत्र रणस्यान्तः पुरत्वमारोप्यमाणं शब्दोपात्तम् मण्डलाग्रलतायाः नायिकात्वम् रिपुसेनायाश्च प्रतिनायिकात्वम् अर्थसामर्थ्यादवसीयते इत्येकदेशे विशेषेण वर्तनादेकदेशविवर्ति ॥

ननु रात्रिः कापालिकीव ज्योत्स्ना भस्मेवेत्यादिरीत्या उपमितसमासस्यापि सम्भवेनात्रोपमा वा त्यात् मयूरव्यंसकादिसमासेन रूपकं वेति संशयोदयेन उपमया सह रूपकस्य सन्देहसङ्कर एव स्यान्न रूपकमित्याशङ्क्य निराकरोति—अत्रेति । अन्तर्धानव्यसनरसिकत्वं आरोपितस्य कापालिकीपदार्थस्य धर्म एव न तु आरोपविषयभूताया रात्रेरिति हेतोः पादत्रये यद्रूपकं तत्परिग्रहे तद्ग्रहणविषये साधकमस्तीत्यतस्तत्सङ्करः तस्य रूपकस्य यः सङ्करः उपमया सह सन्देहसङ्करस्तस्य आशङ्क्य न कार्येत्यर्थः । अन्तर्धानव्यसनरसिकत्वं हि चेतनधर्मः स च कापालिक्या एव सम्भवति न तु रात्रेः उपमापरिकल्पने तु उपमेयभूताया रात्रेरेव प्राधान्येन तत्र नान्तर्धानादेर्मुख्यतयाऽन्वयः स्यादिति रूपकमेवास्थीयत इति भावः ।

एकदेशविवर्तिरूपकं लक्षयति—श्रौता इति । यस्मिन् रूपके ते आरोपिताः आरोप्यमाणाः श्रौताः शब्दाः आर्थाः अर्थगम्याश्च स्युः तत् रूपकमेकदेशविवर्ति इत्युच्यते इत्यर्थः । ते इति व्याकरोति—केचिदिति । श्रौता इति व्याकरोति—शब्दोपात्ता इति । आर्था इति व्याकरोति केचिदिति । अवसेया निश्चेयाः । एकदेशविवर्तिपदस्य व्युत्पत्तिमाह—एकदेशेति । एकस्मिन्देशे अंशे विशेषेण वर्तनात् अर्थादारोप्यमाणस्य सर्वत्र वाच्यत्वे एकांशे प्रतीयमानरूपस्य विशेषस्य सत्त्वात् एकदेशविवर्ति अथवा एकदेशे रूपकसंघातस्यावयवे कस्मिंश्चिद्रूपके विशेषेण शब्दमुखेन स्फुटतया वर्तनात् प्रकाशनादित्यर्थः । उदाहरति—जस्सेति ।

यस्य रणान्तःपुरे करे कुर्वतो मण्डलाग्रलताम् ।

रससम्मुख्यपि सहसा पराङ्मुखी भवति रिपुसेना ॥

इति संस्कृतम् । यस्य राज्ञो रण एवान्तःपुरं स्वयंगारं तत्र मंडलाग्रः खड्ग एव लता तदाकारत्वात् तां नायिकां च करे पाणौ कुर्वतो गृहीतवतः युद्धार्थं रतार्थं चेति रिपुसेना प्रतिनायिका च रससम्मुखी युयुत्सया वीररसाविष्टाऽपि गच्छे रिरंसया शृङ्गाररसाविष्टापि सहसा झटिति पराङ्मुखी भवति भयेन युद्धात् कोपेन प्रियसङ्गमाच्च निवर्तत इत्यर्थः ॥ ४२२ ॥

अत्र रणेऽन्तःपुरत्वमारोप्यमाणं न शब्दोपात्तम् मण्डलाग्रलतायाः नायिकात्वं रिपुसेनायाश्च प्रतिनायिकात्वं चारोप्यमाणं न शब्दोपात्तम् किन्तु अन्तःपुरत्वारोपादिसामर्थ्यादवसीयते अन्तःपुरे तासामेवौचित्यात् । अत्रैकदेशे रणान्तःपुरे विशेषेण शब्दमुखेन स्फुटतया वर्तनादेकदेशविवर्ति रूपकम् । उदाहरति—अत्रेति ।

(१४२) साङ्गमेतत्

उक्तद्विभेदं सावयवम् ।

(१४३) निरङ्गन्तु शुद्धम्

यथा—

कुरङ्गीवाङ्गानि स्तिमितयति गीतध्वनिषु यत्
सखीं कान्तोदन्तं श्रुतमपि पुनः प्रश्नयति यत् ।
अनिद्रं यच्चान्तः स्वापति तद्दहो वेद्यथभिनवां
प्रवृत्तोऽभ्याः सेक्तुं हृदि मनसिजः प्रेमलतिकाम् ॥ ४२३ ॥

(१४४) माला तु पूर्ववत् ॥ ६४ ॥

मालोपमायामिवैकस्मिन्वह्व आरोपिताः । यथा—

सौन्दर्यस्य तरङ्गिणी तरुणिमोत्कर्षस्य हर्षोद्गमः
कान्तेः कर्मणकर्म नर्मरहसामुल्लासनावासभूः ।
विद्या वक्रगिरां विधेरनवधिप्राबोण्यसाक्षात्क्रिया
बाणाः पञ्च शिलोमुखस्य ललनाचूडामणिः सा प्रिया ॥ ४२४ ॥

उक्तभेदद्वयमुपसंहरति—साङ्गमिति । एतत् उक्तद्विभेदं समस्तवस्तुविषयं एकदेश-
विवर्त्ति चेति भेदद्वयं यदुक्तं तत् सावयवकं रूपकमित्यर्थः । निरङ्गं दर्शयति—निरङ्गमिति ।
अङ्गानामारोपरहितं केवलस्याङ्गिनो यत् रूपणन्तदेव रूपकान्तरामिश्रणात् शुद्धं केवल-
मित्युच्यत इत्यर्थः । निरङ्गमुदाहरति—कुरङ्गीवेति । किशोर्याः वृत्तान्तं धात्रो कांचिन्नि-
वेदयति—अहो इति । सम्बोधने हर्षे वा । हे सखि ! इयं बाला यत् यस्मात्कारणात् गीत-
ध्वनिषु कुरङ्गीव मृगीव अङ्गानि अवयवान् स्तिमितयति निश्चलानि करोति यत् यस्मात् श्रुत-
मपि कान्तस्य प्रियस्योदन्तं वृत्तान्तं सखीं प्रति पुनः भूयोऽपि प्रश्नवन्तं करोति प्रश्नयति
यत् यस्माच्च अनिद्रं निद्रारहितं यथा तथा अन्तः गृहमध्ये स्वापति शेते यद्वा नयनामुद्र-
णेऽपि कान्तैकतानान्तःकरणतया विषयं न गृह्णाति तत् तस्मात्कारणात् अहं वेद्मि जाने
किमिति मनसिजः कामः अस्या बालाया हृदि अभिनवामङ्कुरितां प्रेमैव लतिका अनुकल्पित-
लता तां सेक्तुं रसाद्रां कर्तुं प्रवृत्त इतीत्यर्थः । शिखरिणी छन्दः । अत्र प्रेममात्रे लतिकात्व-
मात्रारोपः न तु तत्परिपोषकत्वेन कचिदप्यन्यारोप इति निरङ्गं रूपकमिदम् ॥ ४२३ ॥

मालारूपं निरङ्गन्दर्शयति—माला त्विति । यथैकस्योपमेयस्य बहूपमानसम्बन्धः मा-
लोपमा तथैकस्मिन्नुपमेये बहूनामुपमानानामारोपे मालारूपकमित्यर्थः । तदेवाह—मालोप-
मायामिवेति । एकस्मिन् उपमेये उदाहरति—सौन्दर्यस्येति । कश्चिद्विरही प्रेयसीं परामु-
शति । सौन्दर्यस्य लावण्यस्य तरङ्गिणी नदी अपरिमितसौन्दर्यपूरिता जलस्थानीय-
मत्र लावण्यम् । तरुणिमोत्कर्षस्य तारुण्यातिशयस्य हर्षोद्गमः आनन्दविर्भावः कान्तेरवयव-
शोभायाः कर्मणकर्म कर्मणस्य वशीकरणमन्त्रस्य कर्म सम्यक् प्रयोगः वशीकरणक्रिया नर्म-
रहसां क्रीडारहस्यानां उल्लासनायाः विजृम्भणस्य आवासभूः वसतिस्थानम् वक्रगिरां साकु-
तवचसां विद्या उपदेशिका विधेर्ब्रह्मणोऽनवधि निःसीमं यत् प्राबोण्यं निर्माणकौशलं तस्य
साक्षात्क्रिया प्रत्यक्षहेतुः पञ्चशिलीमुखस्य कामस्य बाणाः ।

उन्मादनस्तापनश्च शोषणं स्तम्भनस्तथा । सम्मोहनश्च कामस्य पञ्च बाणाः प्रकीर्त्तिताः ॥

(१४५) नियतारोपणोपायः स्यादारोपः परस्य यः ।

तत्परम्परितं श्लिष्टे वाचके भेदभाजि वा ॥ ९५ ॥

यथा—

विवृण्वन्मानसहंस ! वैरिकमलासंकोचदीप्तद्युते !

दुर्गामार्गणनीललोहित ! समित्स्वोकारवैश्वानर ! ।

सत्यप्रीतिविधानदक्ष ! विजयप्राग्भीवभोम ! प्रभो !

साम्राज्यं वरवीर ! वत्सरशतं वैरिञ्चमुच्चैः क्रियाः ॥ ४२५ ॥

अत्र मानसमेव मानसम् कमलायाः संकोच एव कमलानामसंकोचः दुर्गाणा-
ममार्गणमेव दुर्गायाः मार्गणम् समितां स्वीकार एव समिधां स्वीकारः सत्ये प्रीति-
रेव सत्यामप्रीतिः विजयः पराभव एव विजयोऽर्जुनः एवमारोपणनिमित्तो
हंसदेवारोपः ।

तरुणानां हर्षण-रोचन-मोहन-शोषण-मारणजनकत्वेन स्मरशरसमष्टिरूपेति भावः ।
अरविन्दमशोकं च चूतं च नवमल्लिका । नीलोत्पलं च पञ्चैत पञ्चत्राणस्य सायकाः ॥
ललनानां स्त्रीणां चूडामणिः शिरोमणिः । एतादृशी सा मदनुभूता प्रिया प्रेयस-त्यर्थः ।
शादूँलविक्रीडितं वृत्तम् । अत्रैकस्योपमेयभूतायां प्रियायां तरङ्गिण्यादीनां बहूनामुपमानाना-
मारोपान्मालात्वम् प्रियामात्रे नद्यादिमात्रारोपो न तु तत्परिपोषकं रूपकान्तरमिति निरङ्गत्वम् ॥

परम्परितं रूपकं लक्षयति-नियतेति । नियतं वर्णनीयतया अवयवापेक्षणीयं यदारोपणं
तस्योपायः साधारणधर्मसम्पादकतया निमित्तं यः परस्यान्यस्य आरोपस्तत्परंपरितम् कार्य-
कारणभावरूपा आरोपपरम्परा सञ्जाताऽस्त्येति व्युत्पत्तेस्तारकादित्वादितच । यत्र वर्णनीया-
रोपणं प्रति अन्यारोपणमेव केवलं कारणतया विवक्षितं तत्परंपरितमिति तत्त्वम् । तद्रेदावाह
श्लिष्टेत्यादि । परस्येत्यनुषज्यते परस्यान्यस्य वाचके शब्दे श्लिष्टे श्लेषयुक्ते सति भेद-
भाजि भिन्नरूपे सतीत्यर्थः । परम्परितं द्विविधं उपायभूते रूपके आरोप्यमाणारोपविषययो-
र्वाचकस्य श्लिष्टत्वाद्भिन्नरूपत्वाच्चेति श्लिष्टश्लिष्टशब्दनिबन्धनतया द्विविधं सत् प्रत्येकं
केवलं मालारूपं चेति चतुर्विधमिति बोध्यम् ॥ ९५ ॥

तत्र श्लिष्टं मालारूपं परम्परितरूपकमुदाहरति-विद्वदिति । राजानं प्रति कवेरुक्तिः ।
हे वरवीर ! श्रेष्ठशूर ! हे प्रभो ! राजन् ! त्वं वैरिञ्चं ब्राह्मं वत्सरशतं व्याप्य उच्चैर्महत्
साम्राज्यं चक्रवर्तित्वं क्रियाः कुर्यां इत्याशीः । शेषं सम्बोधनविशेषणतया योज्यम् । तथा हि
विदुषां पण्डितानां मानसं चित्तमेव मानसं मानससरस्तत्र हंस हंसपक्षिरूप ! वैरिणां शत्रूणां
कमलाया लक्ष्म्याः सङ्कोच एव कमलानां पद्मानामसङ्कोचो विकासस्तत्र दीप्तद्युते ? सूर्यरूप !
दुर्गाणां कोट्टानां अमार्गणं अनन्वेषणमेव दुर्गायाः पार्वत्या मार्गणमन्वेषणन्तत्र नीललोहित ।
शिव ! समितां संग्रामाणां स्वीकारोऽनुपेक्षणमेव समिधामिन्धनानां स्वीकारः कवलनं तत्र
वैश्वानर ! वह्निरूप ! सत्ये तथ्ये प्रीतिरेव सत्यां दक्षकन्यायां अप्रीतिस्तद्विधाने दक्ष ! दक्ष-
प्रजापतिरूप ! विजयः परपराभव एव विजयोऽर्जुनस्तस्य प्राग्भावः प्रथमोत्पत्तिस्तत्र भीम
भीमसेन ! चेत्यर्थः । अत्र मानसादिपदं राज्ञि हंसत्वाद्यारोपे श्लेषबलात् मनःप्रभृ-
तिषु सरोविशेषत्वाद्यारोपो निमित्तमिति श्लिष्टं परम्परितं रूपकम् एकस्मिन्पुत्रे बहूनां पुष्पा-
णामिव एकस्मिन् राजरूपे उपमेये हंसादीनां बहूनामारोपाद्रूपकस्य मालात्वमिति तदेतत्सर्वं
वृत्तिकार आह-श्रुतेत्यादि । एवं उक्तरीत्या । आरोपणेति । आरोपणं मनःप्रभृतिषु सर-
प्रभृतितादात्म्यारोपणं सति निमित्तं तादृशी हंसदेवारोप इत्यर्थः ॥ ४२५ ॥

यद्यपि शब्दार्थालंकारोऽयमित्युक्तं वक्ष्यते च तथापि प्रसिद्धानुरोधादत्रोक्तः
एकदेशविवर्ति होदमन्थैरभिधीयते भेदभाजि यथा—

आलनं जयकुंजरस्य दृषदां सेतुर्विपद्धारिभेः

पूर्वाद्रिः करवालचण्डमहसो लीलोपधानं श्रियः ।

संग्रामामृतसागरप्रमथनक्रीडाविधौ मन्दरो

राजन् ! राजति वोरवैरिवनितावैधव्यदस्ते भुजः ॥ ४२६ ॥

अत्र जयादेर्मिन्नशब्दवाच्यस्य कुंजरत्वाद्यारोपे भुजस्य आलानत्वाद्यारोपो
युज्यते ।

अलौकिकमहालोकप्रकाशितजगत्त्रयः ।

स्तूयते देव ! सद्दशमुक्तात्नं न कैर्भवान् ॥ ४२७ ॥

ननु मानसादिपदस्य परिवृत्त्यसहत्वाच्छब्दालङ्कारत्वं हंसादिपदस्य च परिवृत्तिसहत्वादर्थालंकारत्वमिति श्लिष्टपरम्परितस्योभयालंकारतया पुनरुक्तवदाभासवत् उभयालंकारप्रस्तावेऽभिधानं युक्तं न त्वर्थालंकारप्रस्तावे इति शङ्कते—यद्यपीति । उक्तमिति । प्राचीनैरिति शेषः । वक्ष्यते चेति । संकरालंकारनिरूपणप्रस्तावे अस्माभिर्यवस्थाप्यते इत्यर्थः । समाधत्तं तथापीति । प्रसिद्धयनुरोधादिति भामह्यादिपूर्वाचार्यप्रसिद्धयनुरोधादर्थालंकारमध्ये उक्तः । प्रसिद्धौ बीजमाह—एकदेशेति । हि यतः इदं श्लिष्टपरम्परितरूपकं एकदेशविवर्तिरूपकमिति अन्यैर्भामह्यादिभिरभिधीयत इत्यर्थः । तथा चैकदेशविवर्तिरूपकस्यार्थालंकारत्वं सर्वसम्मतमेवेति दिक् ।

अश्लिष्टं मालारूपं परम्परितं रूपकमुदाहरति—आलानमिति । हे राजन् ! ते तव भुजो राजति शोभते किम्भूतः जय एव कुञ्जरो गजस्तस्यालानं बन्धनस्तम्भः विपत् विपत्तिरेव वारिधिः समुद्रस्तस्य दृषदां सेतुः शिलामयस्तरणमार्गः करवालः खड्ग एव चण्डमहासूर्यस्तस्य पूर्वाद्रिदयाचलः श्रीः सम्पत्तिरेव श्रीर्लक्ष्मीस्तस्या लीला मुखस्वापस्तस्या उपधानं शिरोनिधानतूलपटः संग्राम एवामृतसागरस्तस्य प्रकृष्टमथनमेव क्रीडा तस्या विधौ सम्पादने मन्दरो मन्थाचलः वीरा अपलायिनो ये वैरिणस्तेषां या वनितास्ताभ्यो वैधव्यं विधवात्वं ददातीति तादृश इत्यर्थः । शार्दूलविक्रीडितं छन्दः । अत्र जयादिकुञ्जराद्योः पदयोर्मिन्नत्वान्न मानसादिपदवत् श्लिष्टत्वम् भुजे आलानत्वाद्यारोपे जयादौ कुञ्जरत्वाद्यारोपो निमित्तमित्यश्लिष्टपरम्परितं रूपकम् एकस्मिन्भुजरूपे उपमेये आलानादीनां बहूनामारोपान्मालात्वमिति स्पष्टयति—अत्रेति । मिन्नशब्दवाच्यस्य जयादेः कुञ्जरत्वाद्यारोपे सतीति शेषः । युज्यते कुञ्जराभिन्नजयाधारत्वसाधर्म्येण । जये कुञ्जरत्वारोपे भुजरूपालानसम्बन्धित्वं साधारणो धर्मः ॥

श्लिष्टमालारूपं परम्परितं रूपकमुदाहरति—अलौकिकेति । हे देव ! राजन् ! अलौकिको लोकोत्तरो यो महालोक उत्कृष्टदीप्तिस्तेन प्रकाशितं जगत्त्रयं येन तादृशः यद्वा अलौकिको लोकेऽन्यत्रादृष्टो यो मह उत्सवस्तस्य आलोकः प्रदर्शनमेव अलौकिको महानालोकः द्योतस्तेन प्रकाशितं जगत्त्रयं येन तादृशः सद्दंशो महत्कुलं तदेव सद्दंश उत्कृष्टवेणुः मुक्तोत्पत्तिस्थानं तत्रत्यं मुक्तात्नं मौक्तिकश्रेष्ठः भुवान् कैर्न स्तूयते अपि तु सर्वैः स्तूयते इत्यर्थः । अत्रारोपणीययोः सत्कुलसद्वेण्वोः श्लिष्टसद्दंशेनाभिधानम् राज्ञि मुक्तात्वारोपे कुलगतो वेणुत्वारोपो निमित्तमिति श्लिष्टं परम्परितं रूपकम् राजरूपे उपमेये मुक्तात्नत्वारोपं विना अन्यारोपामावाद्भूयस्यामालात्वम् ॥ ४२८ ॥

निरवधि च निराश्रयं च यस्य स्थितमनिवर्तितकौतुकप्रपञ्चम् ।

प्रथम इह भवान् स कूर्ममूर्तिर्जयति चतुर्दशलोकवल्लिकन्दः ॥ ४२८ ॥

इति च अमालारूपकमपि परम्परितं द्रष्टव्यम् ॥

किसलयकरैलतानां करकमलैः कामिनां मनो जयति ।

नलिनीनां कमलमुखैर्मुखेन्दुभिर्योषितां मदनः ॥ ४२९ ॥

इत्यादिरशनारूपकं न वैचित्र्यवदिति न लक्षितम् ॥

(१५६) प्रकृतं यन्निषिध्यान्यत्साध्यते सा त्वपहृतिः ।

उपमेयमसत्यं कृत्वा उपमानं सत्यतया यत्स्थाप्यते सा त्वपहृतिः । उदाहरणम्-

अवाप्तः प्रागल्भ्यं परिणतरुचः शैलतनये !

कलङ्को नैवायं विलसति शशाङ्कस्य वपुषि ।

अद्विलम्बमालारूपं परम्परितं रूपकमुदाहरति-निरवधोति । निरवधि कालपरिच्छेद-
शून्यं निराश्रयं च अत एव अनिवर्तितः कौतुकस्य आश्चर्यस्य प्रपञ्चो विस्तारो येन तादृशं
यस्य स्थितं अवस्थानं स इह अस्मिन् जगति प्रथमः आद्यः कूर्ममूर्तिः कमठाकृतिः भवान्
जयति कीदृशः कूर्ममूर्तिः चतुर्दशलोकाः भूर्भुवःस्वरादयः ते एव वल्लिलता तस्याः कन्दो मूल-
मित्यर्थः । अत्र लोकवल्लिपदयोर्भिन्नत्वादद्विलम्बत्वम् लोके वल्लित्वारोपो विष्णौ कन्दत्वारोपे
निमित्तमिति अद्विलम्बं परम्परितं रूपकम् विष्णुरूपे उपमेये कन्दत्वारोपं विनाऽन्यारोपाभा-
वाद्रूपकस्यामालात्वमिति च ।

इति चेति । चकारेण पूर्वोक्तं अलौकिकेति समुच्चीयते अपिना पूर्वोक्तं मालारूपं
मेदद्वयं समुच्चीयते विद्वन्मानसेत्यादि पद्यद्वयेनोदाहृतं मालारूपकमपि परम्परितं भवतीति
द्रष्टव्यमित्यर्थः ॥ ४२८ ॥

यद्यपि रश्नारूपमपि रूपकं सम्भवति तच्च पूर्वपूर्वमारोप्यमाणानामुत्तरत्रारोपविषयत्व-
रूपं तद्यथेत्याह-किसलयेति । मदनः कामः कामिनां रागिणां मनश्चित्तं जयति अभि-
भवति वशीकरोति । कैर्जयति लतानां वल्लीनां किसलयानि नूतनपत्राण्येव करास्तैः योषितां
कामिनीनां करा हस्ता एव कमलानि तैः नलिनीनां कमलिनीनां कमलान्येव मुखानि तैः
योषितां मुखान्येव इन्दवस्तैश्चेत्यर्थः । अत्र किसलये करत्वं करे कमलत्वं कमले मुखत्वं
मुखे चेन्दुत्वमारोप्यत इति रश्नोपमायामिव पूर्वपूर्वेषामारोप्यमाणानां परपरत्र आरोपविष-
यत्वात्पश्चाद्वलनया रश्नारूपकमिदन्तदेवाह-इत्यादीति । तर्हि कुतो न लक्षितमित्याह-
न वैचित्र्येति । भणितिरिव मतिरित्याद्युपमायामिव नात्र वैचित्र्यवदिति न लक्षितम् न
पृथग्लक्षितमस्माभिरित्यर्थः । परिणामालङ्कारस्तु रूपके एवान्तर्भवतीति दिक् । इति रूपकम् ॥

अपहृतिनामानमलङ्कारं लक्षयति-प्रकृतमिति । प्रकृतमुपमेयं निषिध्य सत्यं कृत्वा
अन्यदप्रकृतमुपमानं यत्साध्यते सत्यतया व्यवस्थाप्यते आहार्यनिश्चयविषयीक्रियते सा अप-
हृतिरित्यर्थः । प्रकृतमिति व्याचष्टे-उपमेयमिति । अपहृतिश्च द्विविधा शाब्दी आर्थी
चेति शाब्दीत्यस्य शब्देन यत्रास्त्यत्वमाह सेत्यर्थः । आर्थीत्यस्य आक्षेपलभ्येत्यर्थः । आर्थी
तु बहुभिर्भङ्गीभिर्निर्वध्यते । कचित्कपटार्थकशब्दोपादानात् क्वचित्परिणामार्थकशब्दोपादानात्
क्वचिच्चान्येति उदाहरणे स्फुटीभविव्यति तत्र शाब्दीमपहृतिमुदाहरति-अवाप्त इति ।
पूर्णचन्द्रे कलङ्कं दृष्ट्वा शार्ङ्गं प्रापि हारस्येति । हे शैलतनये ! परिणतरुचः पूर्णकान्तेः

अमुष्येयं मन्ये विगलदमृतस्यन्दशिशिरे

इति श्रान्ता शेते रजनिरमणी गाढमुरसि ॥ ४३० ॥

इत्थं वा—

वत सखि ! कियदेतत् पश्य वैरं स्मरस्य प्रियविरहकृशोऽस्मिन् रागिलोके तथाहि ।
उपवनसहकारोद्भासभृङ्गाच्छलेन प्रतिविशिखमनेनोदृङ्कितं कालकूटम् ॥ ४३१ ॥

अत्र हि न सभृङ्गाणि सहकाराणि अपि तु सकालकूटाः शरा इति प्रतीतिः ।
एवं वा—

अमुष्मिन्लावण्यामृतसरसि नूनं मृगदृशः

स्मरः शर्वप्लुष्टः पृथुजघनभागे निपतितः ।

यदङ्गाङ्गाराणां प्रशमपिशुना नाभिकुहरे

शिखा धूमस्येयं परिणमति रोमावलिबपुः ॥ ४३२ ॥

अत्र न रोमावलिः धूमशिखेयमिति प्रतिपत्तिः एवमियं भङ्गयन्तरैरप्युह्या ।

शशांकस्य वपुषि वक्षति प्रागल्भ्यं प्रकटत्वमवातः प्रकटीभूतः अयं पदार्थः कलङ्को नैव
विलसति शोभते कलङ्को नैव भवति किन्तु इयं रजनिरमणी निशाभिधा चन्द्रकामिनी अमुष्य
चन्द्रस्य विगलत् द्रवीभूतं यदमृतं तस्य स्यन्दः प्रस्रवणं तेन शिशिरे शीतले उरसि वक्षःस्थले
रतिश्रान्ता विपरीतसुरतखिन्ना सती गाढं निश्चेष्टं यथा तथा शेते इत्यर्थः । अत्रोपमेयभूतं
कलंकं निषिध्य उपमानभूता रात्रिः सत्यतया व्यवस्थापितेत्यपह्नुतिः । नैवायमिति नञ्शब्देन
निषेधस्य प्रतिपादनाच्छाब्दी ॥ ४३० ॥

निषेधबोधकप्रकारमेवेन लक्ष्यमेदं दर्शयति—इत्थं वेति । सखीं प्रति विगविण्या
उक्तिः । वतेति खेदे हे सखि ! प्रियविरहेण कृशो अस्थिचर्मावशेषे अस्मिन्माहृशे रागिलोके
कामिजने स्मरस्य कियत् अपरिमितं वैरं विद्वेषः अस्ति एतत्पश्य तथा हि तदेव कथयामि
अनेन स्मरेण कर्त्रा उपवनेषु यानि सहकाराणि तेषु उद्भासिनः शोभमानाः ये भृङ्गास्तेषां
छलेन प्रतिविशिखं प्रतिवाणं सहकारपुष्परूपे वाणे वाणे कालकूटं उत्कटविषं उड्ङ्कितं उपरि
निहितमित्यर्थः । अत्रोपमेयभूतान् भृङ्गान्निषिध्य उपमानभूतं कालकूटं सत्यतया व्यवस्थापि-
तमित्यपह्नुतिः । कपटार्थकशब्दोपादानादार्थायमपह्नुतिस्तदेवाह—अत्र हीति । प्रतीतिरिति
नतु नञादिवदभिधया प्रतिपादनमित्यर्थः ॥ ४३१ ॥

परिणामार्थकशब्दोपादानादार्थामुदाहरति—एवंवेति । वेद्यादासी कंचित्समृद्धलम्पटं
कामिनं प्रति वेद्यां वर्णयति—भो रसिक ! शर्वेण हरेण प्लुष्टो दग्धः स्मरः अस्या मृगदृशः
पृथुजघनभागे अमुष्मिन् दृश्यमानप्रकर्षे लावण्यमेवामृतं तस्य सरसि वराङ्गरूपतडागे नूनं
निपतितः तापशान्त्यै निश्चयेन निमग्नः । यस्य स्मरस्य अङ्गान्येव अङ्गारास्तेषां प्रशमस्य
शान्तेः पिशुना सूचिका इयं धूमस्य शिखा नाभिकुहरे नाभिविले रोमावलिबपुः रोमावल्या-
कारा परिणमति प्रादुर्भवतीत्यर्थः । शिखरिणी छन्दः । अत्र धूमशिखा रोमावलिबपुः परिण-
मतीति परिणामशब्दार्थवशान्तेयं रोमावलिः किन्तु धूमशिखेति प्रतीयत इति आर्था अपह-
नुतिरियम् । तदेवाह—अत्रेति । कंचित्प्रकारान्तरेणाप्यपह्नुतिर्भवतीत्याह—एवमियमिति ।
इयमार्था अपह्नुतिः । भङ्गयन्तरैः प्रकारान्तरैः । यथा सप्तमौल्लासे ‘इदन्ते केनोक्तमि’त्यादि
(२६४) पद्ये । तत्र इदन्ते केनोक्तमिति शब्देन निषेधस्य प्रतिपादनादार्था अपह्नुतिः ।
कचिद्वयञ्जनया निषेधबोधनम् यथा अंकं केऽपि शशाङ्किरे इत्यादौ एवं बहुप्रकारेण द्रष्टव्य-
मित्यपह्नुतिः ॥ ४३२ ॥

(१४७) श्लेषः स वाक्ये एकस्मिन् यत्रानेकार्थता भवेत् ॥ ९६ ॥

एकार्थप्रतिपादकानामेव शब्दानां यत्रानेकोऽर्थः स श्लेषः ।

उदाहरणम्—

उदयमयते दिङ्मालिन्यं निराकुरुतेतरां

नयति निधनं निद्रामुद्रां प्रयत्नयति क्रियाः ।

रचयतितरां स्वैराचारप्रवर्तनकर्त्तनं

वत वत लसत्-तेजःपुञ्जो विभाति विभाकरः । ॥ ४३३ ॥

अत्राभिधाया अनियन्त्रणात् द्वावप्यर्कभूपौ वाच्यौ ।

(१४८) परोक्तिर्भेदकैः श्लिष्टैः समासोक्तिः

प्रकृतार्थप्रतिपादकवाक्येनं श्लिष्टविशेषणमाहात्म्यात् न तु विशेष्यस्य सामर्थ्यादपि यत् अप्रकृतस्यार्थस्याभिधानं सा समासेन संक्षेपेणार्थद्वयकथनात् समासोक्तिः ।

अर्थश्लेषमलङ्कारं लक्षयति—श्लेष इति । परिवृत्तिसहानामेव शब्दानामेकवृन्तगत-फलद्वयन्यायेन यत्रानेकार्थप्रतिपादकता सोऽर्थश्लेष इत्यर्थः । अथाहारलभ्यमाह—एकार्थेति । अर्थभेदेन शब्दभेद इति नियमेन एकार्थस्यैवान्वयबोधसमर्थानां शब्दानां यत्र यस्मिन्नलङ्कारे विद्यमाने अनेकोऽर्थः प्रकरणादेरनियमेन बुध्यते स श्लेषः सोऽर्थश्लेष इत्यर्थः । न चैकार्थ-प्रतिपादकानां कथमनेकार्थो वाच्य इति वाच्यम् । तथाविधाकारैरपरैः शब्दैः सह श्लिष्टत्वात् ॥ ९६ ॥

उदाहरति—उदयमिति । विभाकरः सूर्यः एतन्नामकराजविशेषश्च उदयं पूर्वाचलं समृद्धिं च अयते प्राप्नोति दिशां दिश्यजनानां च अन्धकारवशान्मालिन्यं स्वरूपावरणं दारिद्र्यवशात्कुबेपत्वं च निराकुरुतेतराम् अतिशयेन दूरीकरोति निद्रामुद्रां नेत्रनिमीलनं निरुत्साहतां च निधनं नाशं नयति प्रापयति क्रियाः गमनागमनादिका विहितक्रियाश्च प्रवर्त्तयति स्वैराचारोऽभिसारादिः स्वेच्छया वेदनिर्धिष्ठाचरणं च तत्र यत्प्रवर्त्तनं तस्य कर्त्तनमुच्छेदं रचयतितरां अतिशयेन सम्पादयति वत वतेति हर्षातिशये लसत्तेजसां शोभमानरश्मीनां शोभमानकान्तीनां च पुञ्जः समूहरूपः विभाति विशेषेण दीप्यत इत्यर्थः । हरिणी छन्दः । अत्रोदयमयते इत्यादिषु वाक्येषु उदयमित्यादीनां शब्दानामभिधायाः संयोगाद्यैः प्रकरणादिकैः नियन्त्रणभावादानेकार्थस्य वाच्यतया पर्यायपरिवृत्तिसहतया चार्थश्लेषोऽयम् तदेतत्सर्वं वृत्तिकार आह—अत्रेति । संयोगादीनामभावेनाभिधाया अनियन्त्रणाद् द्वयोरपि वाच्यतैवेति भाव इति श्लेषः ॥ ८ ॥

समासोक्तिं लक्षयति—परोक्तिरिति । श्लिष्टैः प्रकृताप्रकृतार्थोभयसङ्गतैः भेदकैर्विशेषणवाचकमात्रशब्दैर्वा परत्याप्रकृतार्थस्य उक्तिः प्रकृतवृत्तान्ते आरोपो व्यञ्जनया प्रतिपादनं सा समासोक्तिः । मूत्रं व्याकुर्वन्नाकाङ्क्षितैकदेशं पूरयति—प्रकृतार्थेति । प्रस्तुतार्थबोधकवाक्येन परशब्दप्रतिपाद्यस्याप्रकृतार्थस्ये नित्यं प्रकृतार्थसाकाङ्क्षत्वेनेदं लब्धम् । श्लिष्टभेदकैरित्यस्य पर्यवसितार्थमाह—श्लिष्टेति । श्लिष्टं यद्विशेषणबोधकमात्रं पदन्तस्य माहात्म्यात् बोधकत्वरूपसामर्थ्यात् न तु विशेष्यबोधकस्यापि पदस्य सामर्थ्यादित्यर्थः । परोक्तिरित्यस्यार्थमाह—अप्रकृतम्येति । प्रकृतगतव्यवहाररूपस्यार्थस्याभिधानं व्यञ्जनया बोधनम् समासोक्तौ अप्रकृतवृत्तान्तोऽभिधाया प्रतीयते अप्रकृतवृत्तान्तस्य व्यञ्जनयैव प्रकरणेनाभिधाया नियमनात् ।

उदाहरणम्—

लहिऊण तुज्झ बाहुप्फंसं जीए स कोवि उल्लासो ।

जअलच्छी तुह विरहे ण हूजत्ता दुब्बला णं सा ॥ ४३४ ॥

अत्र जयलक्ष्मोशब्दस्य केवलं कान्तावाचकत्वं नास्ति ।

(१४६) निदर्शना ।

अभवन् वस्तुसम्बन्ध उपमापरिकल्पकः ॥ ६७ ॥

निदर्शनं दृष्टान्तकरणम् । उदाहरणम्—

क सूर्यप्रभवो वंशः क चाल्पविषया मतिः ।

तितोर्षुर्दुस्तरं गोहादुडुपेनास्मि सागरम् ॥ ४३५ ॥

अत्र प्रकृतव्यवहारेऽप्रकृतव्यवहारारोपः रूपके तु विशेष्ये प्रकृतेऽप्रकृतरूपारोपः । अत्र विशेषणस्य श्लिष्टत्वमुपलक्षणम् प्रकृताप्रकृतसाधारणत्वस्य औपगम्यगर्भत्वस्य सारूप्यस्य च सम्भवात् । तत्र साधारणविशेषणवशाद्यथा “विलिखति कुचाबुच्चैर्गाढं करोति कचग्रहम्” त्यादिपद्ये कुचविलिखनकचग्रहणादिविशेषणानां शब्दश्लेषं विना स्वतः एव साधारण्यान्नायकवृत्तान्तपरिस्फूर्तिरिति समासोक्तिः । औपगम्यगर्भविशेषणवशाद्यथा “दन्तप्रभापुष्पचिता मणिपल्लवशोभिनी” इत्यादिपद्ये नायिकाविशेषणत्वस्योपमितसमासेनैव सिद्धौ दन्तप्रभासदृशैः पुष्पैः पाणिंसदृशैः पल्लवैः केशपाशसदृशेनालिवृन्देनेति समासाश्रयणेन लतावृत्तान्तस्य परिस्फूर्तिरिति समासोक्तिः । सारूप्यवशाद्यथा “पुरा यत्र स्रोतः” इत्यादिपद्ये वनसारूप्यात् कुटुम्बिषु धनसन्तानादिसमृद्धिविपर्यासं प्राप्तस्य ग्रामनगरादेर्वृत्तान्तस्य प्रतीतेः समासोक्तिरिति दिक् ।

उदाहरति—लहिऊणेति ।

लब्ध्वा तव ब्राह्मस्पर्शं यस्याः स कोऽप्युल्लासः ।

जयलक्ष्मीस्तव विरहे न खलूज्ज्वला दुर्बला ननु सा ॥

इति संस्कृतम् । समरपतितं स्वामिनमवेक्ष्य वीरपत्न्या उक्तिः । हे वीर ! तवं बाहु-
स्पर्शं लब्ध्वा यस्याः स कोऽपि अनिर्वचनीय उल्लासः हर्षोत्फुल्लताऽभूत् सा जयलक्ष्मीस्तव
विरहे वियोगे सति न खलु उज्ज्वला ननु प्रत्युत दुर्बला जातेत्यर्थः । अतः समासोक्तिं दर्श-
यति—अत्रेति । अत्र केवलं विशेष्यवाचिनो जयलक्ष्मीशब्दस्य कान्तावाचकत्वं अप्रकृतका-
न्ताबोधकत्वं नास्ति तस्य जयलक्ष्मीमात्रबोधनसामर्थ्यात् विशेषणानान्तु लहिऊणेत्यादिपदानां
उभयगतबाहुस्पर्शप्राप्त्यादिबोधकत्वमस्येवेति समासोक्तिरलङ्कार इत्यर्थः । बाहुस्पर्शलाभप्र-
युक्तोल्लासादिसाधारणविशेषणबलाज्जयलक्ष्मीवृत्तान्तो नायिकावृत्तान्तरूपतया गम्यत इति
समासोक्तिरिति भावः । इति समासोक्तिः ॥ ४३४-९ ॥

निदर्शनां लक्षयति—नदर्शनेति । न भवतीत्यभवन् प्रतीतिविषयतामूलभमानस्तात्प-
र्याविषयः तादृशः वस्तुनोर्वक्तव्यार्थयोः पदार्थयोर्वा सम्बन्धोऽन्वयः उपमापरिकल्पकः औप-
म्यमाक्षिप्य पर्यवस्यति सा निदर्शनाऽलङ्कारः । इयं च वाच्यार्थनिदर्शना पदार्थनिदर्शना
चेति द्विविधा । तत्र वाक्यार्थनिदर्शनामुदाहरति—क सूर्येति^१ । सूर्यः प्रभवः कारणं यस्य स
वंशः रघुवंशः क अल्पो विषयो ज्ञेयोऽर्थो यस्यास्तादृशी मे मतिः क । सूर्यवंशमाकल-
यितुं न शक्नोमीत्यर्थः । तथा हि दुस्तरं तरितुमशक्यं सागरं मोहादज्ञानात् उडुपेन चर्मा-
वनद्धवंशपात्रेण तितोषु^२ तद्विषयिणो^३ अस्मीत्यर्थः । अत्र सा प्रतीतिविषयतामूलभमानो न सुकर इति
भावः । अतः सूर्यवंशवर्णनेऽहं सागरं तितोषु रस्मीति सम्बन्धोऽनुपपन्नः उडुपेन सागरतरण-

अत्रोदुपेन सागरतरणमिव मन्मत्या सूर्यवंशवर्णनमित्युपमायां पर्यवस्यति ।
यथा वा—

उदयति विततोर्ध्वरश्मिरञ्जावहिमरुचौ हिमधाग्निं याति चास्तम् ।

वहति गिरिरयं विलम्बघण्टाद्वयपरिवारितवारणेन्द्रलीलाम् ॥ ४३६ ॥

अत्र कथमन्यस्य लीलामन्यो वहतीति तत्सदृशीमित्युपमायां पर्यवसानम् ।

दोभ्यां तितीर्षति तरङ्गवतीभुजङ्गमादातुमिच्छति करे हरिणाङ्गबिम्बम् ।

मेरुं लिलङ्घयिषति ध्रुवमेष देव ! यस्ते गुणान् गदितुमुद्यममादधाति ॥ ४३७ ॥

इत्यादौ मालारूपाऽप्येषा द्रष्टव्या ।

(१५०) स्वस्वहेत्वन्वस्योक्तिः क्रिययैव च साऽपरा ।

क्रिययैव स्वस्वरूप-स्वकारणयोः सम्बन्धो यदवगम्यते साऽपरा निदर्शना,
यथा—

उन्नतं पदमवाप्य यो लघुर्हेल्यैव स पतेदिति ब्रुवन् ।

शैलशेखरगतो दृष्टकणश्चारुमारुतधृतः पतत्यधः ॥ ४३८ ॥

वन्मन्मत्या सूर्यवंशवर्णनमसम्भावितमित्युपमां कल्पयतीत्युपमायां पर्यवसानात् वाक्यार्थनिदर्शनेयम् ॥ ४३५ ॥

पदार्थनिदर्शनामुदाहरति—उदयतीति । माघे रैवतकवर्णनम् । वितता विस्तीर्णा ऊर्ध्वा ऊर्ध्वदेक्ष्या रश्मयः किरणा एव रञ्जवो यस्य तादृशे अहिमरुचौ सूर्ये उदयति उदयमाने सति विततोर्ध्वरश्मिरञ्जौ हिमधाग्निं चन्द्रे अस्तं याति सति च पूर्णिमायामुभयोरुदयस्तयोरेककालिकत्वात् अयं गिरिः रैवतकः विलम्बि विशेषं यथा त्यात्तथा लम्बमानं यद् घण्टाद्वयं तेन परिवारितः सम्बन्धितो यो वारणेन्द्रो गजश्रेष्ठस्तस्य लीलां शोभा वहतीत्यर्थः । पुष्पिताग्रा लुन्दः । अत्र समस्तैकपदबोधेन वारणेन्द्रलीलापदार्थेन गिरिपदार्थस्याऽन्वयोऽनुपपन्नः अन्यलीलोद्ब्रह्मनत्याग्येनासम्भवात् अन्यलीलातादात्म्यस्यान्यलीलायामसम्भवाच्च अतो वारणेन्द्रलीलासदृशां लीलामित्युपमायां पर्यवस्यतीति पदार्थनिदर्शनेयम् । श्लेषेण लीलापदेन लीलाद्वयोपस्थितौ बीजन्दर्शयति—अत्रेति ॥ ४३६ ॥

निदर्शना च मालारूपाऽपि सम्भवतांति तामुदाहरति—दोभ्यामिति । हे देव ! राजन् ! यस्ते तव गुणान् शौर्यादीन् गदितुं वक्तुं उद्यममुद्योगमादधाति करोति एष स पुरुषः ध्रुवं दोभ्यां भुजाभ्यां तरङ्गवतीनां नदीनां भुजङ्गं विटं भर्तारं समुद्रं तितीर्षति करे पाणौ हरिणाङ्गबिम्बं चन्द्रमण्डलं आदातुं ग्रहीतुमिच्छति मेरुं लिलङ्घयिषति अनन्तगुणस्त्वमसीति भावः । अत्र तव गुणान्गदितुमित्याद्येको वाक्यार्थः एष तरङ्गवतीभुजङ्गमित्याद्यपरो वाक्यार्थः तयोश्च सम्बन्धोऽनुपपन्नः सन् सागरतरणादिसदृशं त्वद्गुणगणभाषणमित्युपमायां पर्यवस्यतीति वाक्यार्थस्योपमाक्षेपकत्वाद्वाक्यार्थनिदर्शनेयम् एकस्य गुणगणनोद्यमस्योपमेयस्य समुद्रतितीर्षादीनि बहून्युपमानानीति मालारूपेयम् ॥ ४३७ ॥

अन्यविधां निदर्शनां लक्षयति—स्वस्वेति । यत्र क्रिययैव स्वस्य कार्यस्य स्वहेतोश्च अन्वयो हेतुहेतुमद्भावरूपः सम्बन्धः तस्य या उक्तिः प्रतिपादनं सा अपरा अन्या निदर्शनेत्यर्थः । तमेवार्थमाह—क्रिययैवेति । प्रथमस्वपदार्थमाह—स्वस्वरूपेति । स्वहेतुशब्दार्थमाह—स्वकारणेति । अन्ययशब्दार्थमाह—सम्बन्ध इति । अवगम्यते णिजन्तेमेतत् ख्याप्यते इत्यर्थः । तामुदाहरति—उन्नतमिति । दृष्टकणः पाषाणकणः शैलशेखरगतः पर्वतशिखरारुढः सन् चारुमारुतो मन्दवातः तेन धृतः चालितः अधः

अत्र पातक्रियया पतनस्य लाघवे सति उन्नतपदप्राप्तिरूपस्य च सम्बन्धः
ख्याप्यते ।

(१५१) अप्रस्तुतप्रशंसा या सा सैव प्रस्तुताश्रया ॥ ९८ ॥

अप्राकरणिकस्याभिधानेन प्राकरणिकस्याक्षेपोऽप्रस्तुतप्रशंसा ।

(१५२) कार्ये निमित्ते सामान्ये विशेषे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥ ९९ ॥

तदन्यस्य कारणादेः । क्रमेणोदाहरणम्—

याताः किन्न मिलन्ति सुन्दरि ! पुनश्चिन्ता त्वया मत्कृते

नो कार्यो नितरां कृशाऽसि कथयत्येवं सबाष्पे माय ।

लज्जामन्थरतारकेण निपतत्पीताश्रुणा चक्षुषा

दृष्ट्वा मां हसितेन भाविमरणोत्साहस्तया सूचितः ॥ ४३९ ॥

पतति किं कुर्वन् यो लघुरल्पमतिः अपकृष्टगुरुत्ववोश्च स उन्नतं पदं उत्कृष्टस्थानं ऊर्ध्वस्थानं
च अवाप्य हेल्यैव पतेत् पदभ्रंशं अधःसंयोगहेतुक्रियां च प्राप्नुयादिति कुर्वन् स्वदृष्टान्तेन
प्रतिपादयन्नित्यर्थः । अत्र पततीति पतनक्रियारूपेण कार्येण स्वेनैव पतेत्पदप्रतिपाद्यस्य स्वस्य
पतनरूपकार्यस्य स्वकारणस्य च लघ्वीयसः उन्नतपदप्राप्तिरूपस्य सम्बन्धः कार्यकारणभावात्मकः
प्रतिपाद्यते तथा च लाघवे सति उन्नतपदप्राप्तिः पाते हेतुः यथा दृष्टकणस्येति दृष्टान्तपर्यव-
सानादियमपि निदर्शना तदेवाह—अत्रेति । पातक्रियया पततीतिपदप्रतिपाद्यया पतनस्य पते-
त्पदप्रतिपाद्यस्य कार्यस्य रूपस्य चेति तद्रूपस्य कारणस्य चेत्यर्थः । सम्बन्धः कार्यकारणभाव-
रूपः ख्याप्यते प्रतिपाद्यते ॥ इति निदर्शना ॥ ४३८ ॥ १० ॥

अप्रस्तुतप्रशंसां लक्षयति—अप्रस्तुतेति । याऽप्रस्तुतस्याप्रकृतस्य प्रशंसा वर्णना सा
प्रस्तुताश्रया प्रकृतार्थप्रतिपत्तिपरा चेत्तदा सैव अप्रस्तुतप्रशंसैव नामालङ्कार इत्यर्थः । तदेवो-
पपादयन् सूत्रं व्याचष्टे—अप्राकरणिकेति । प्राकरणिकस्य बुद्धिसन्निहितस्य आक्षेपो व्यञ्ज-
नम् अप्राकरणिकेन प्राकरणिकस्याक्षेपोऽप्रस्तुतप्रशंसाप्राकरणिकेनाप्राकरणिकस्याक्षेपः
समासोक्तिरिति भेदः । प्रस्तुतव्यञ्जनं प्रस्तुताप्रस्तुतयोरसम्बन्धो न सम्भवतीति तत्सम्बन्ध-
प्रदर्शनमुखेन तामप्रस्तुतप्रशंसां पञ्चधा विभजते—कार्ये इत्यादि । कार्ये प्रस्तुते वर्णनीयत्वेन
प्रकृते सति तदन्यस्य अप्रस्तुतस्य कारणस्य वचो वर्णनमित्येकः प्रकारः । निमित्ते कारणे
प्रस्तुते सति तदन्यस्य अप्रस्तुतस्य कार्यस्य वच इति द्वितीयः । सामान्ये प्रस्तुते सति तदन्यस्य
अप्रस्तुतस्य विशेषस्य वच इति तृतीयः । विशेषे प्रस्तुते सति तदन्यस्य अप्रस्तुतस्य सामान्य-
स्य वच इति चतुर्थः । तुल्ये प्रस्तुते सति तदन्यस्य अप्रस्तुतस्य तुल्यस्य वच इति पञ्चमः
प्रकारः ॥ ९८ ॥ ९९ ॥

तत्र कार्ये प्रस्तुते कारणस्य वर्णनमुदाहरति—याता इति । अमरकशतके प्रस्थानाजि-
वृत्तोऽसि किमिति मित्रेण पृष्ठो निवृत्तिहेतुं स्वप्रियांवृत्तान्तं वर्णयति—हे सुन्दरि ! याता देशा-
न्तरं गताः किन्न मिलन्ति नाथान्ति अपि तु मिलन्त्येवेति काकुः । या चिन्ता कृता सा
कृतैव पुनर्न कार्येत्याह—पुनरित्यादि । नैव चिन्ता कृतैवपल्लवे चिन्ताकार्यमाह—नितरा-
मिति । स्वभावत एव त्वं कृशा चिन्तया तु अत्यन्तं कृशाऽसीति भावः । एवमुक्तप्रकारेण
हे मित्र ! सबाष्पे साश्रुणि मयि कथयति सति तया प्रेयस्या कठरां लज्जया मंथरा निष्क्रिया
तारका कनीनिका यस्य तादृशेन निपतत् विगलदेव पीतं संवृतं अभु येन तादृशेन चक्षुषा
करणेन मां दृष्ट्वा हसितेन हस्येन भाविनि आवश्यके मरणे उत्साहे सूचित इत्यर्थः ।

अत्र प्रस्थानात्किमिति निवृत्तोऽसीति कार्ये पृष्ठे कारणमभिहितम् ।

राजन् ! राजसुता न पाठयति मां देव्योऽपि तूष्णीं स्थिताः

कुब्जे ! भोजय मां कुमार ! सचिवैर्नाद्यापि किं भुज्यते ।

इत्थं नाथ ! शुकस्तवारिभवने मुक्तोऽध्वगैः पञ्जरा

चित्रस्थानवलोक्य शून्यबलभावेकैकमाभाषते ॥ ४४० ॥

अत्र प्रस्थानोद्यतं भवन्तं ज्ञात्वा सहसैव त्वदरयः पलाय्य गता इति कारणे प्रस्तुते कार्यमुक्तम् ।

एतत्तस्य मुखात्क्रियत् कमलिनीपत्रे कणं वारिणो

यन्मुक्तामणिरित्यमस्त स जडः शृण्वन् यदस्मादपि ।

अङ्गुल्यग्रलघुक्रियाप्रविलयिन्यादीयमाने शनैः

कुत्रोद्भूय गतो ममेत्यनुदिनं निद्राति नान्तः शुचा ॥ ४४१ ॥

अत्रास्थाने जडानां ममत्वसंभावना भवतीति सामान्ये प्रस्तुते विशेषः कथितः ।
सुहृद्वधूबाष्पजलप्रमार्जनं करोति वैरप्रतियातनेन यः ।

शार्दूलविक्रीडितं छन्दः । अत्र प्रस्थानान्निवृत्तोऽसि किमिति प्रस्थाननिवृत्तिरूपे कार्ये पृष्ठे कारणस्य प्रियाभाविमरणोत्साहस्य वर्णनम् एवं च प्रस्थाननिवृत्तिरूपे कार्ये प्रस्तुते सति अप्रस्तुतस्य प्रियाभाविमरणोत्साहरूपकारणस्याभिधानमित्यप्रस्तुतप्रशंसा तदेवाह-अत्रेति ।

कारणे प्रस्तुते कार्यस्य वर्णनमुदाहरति-राजन्निति । राजानं प्रति कवेरुक्तिः । हे राजन् ! तव अरिभवने त्वदागमनमिया शून्यीकृते प्रतिनृपतिमन्दिरे अध्वगैः पान्थैः पञ्जरात् मुक्तो त्यक्तः शुकः प्रतिनृपतिशुकः शून्यायां निर्जनायां बलभौ उपरिगृहे चित्रस्थान् आलेख्य-गतान् राजादीनवलोक्य एकैकमेकमेकं प्रति इत्थमाभाषते (कथम्) हे राजन् ! राजसुता मां न पाठयति देव्यो राज्ञोपि तूष्णीं स्थिताः न किमपि वदन्ति हे कुब्जे ! मां भोजय हे कुमार ! सचिवैः भवद्वयस्यैः अद्यापि किं न भुज्यते इतीत्यर्थः । शार्दूलविक्रीडितं वृत्तम् । अत्र शत्रुपलायनरूपे कारणे प्रस्तुते पथिकमुक्तशुकाभाषणरूपाप्रस्तुतकार्याभिधानमित्यप्रस्तुत-प्रशंसा तदेवाह-अत्रेत्यादि । कारणे शत्रुपलायनरूपे कार्यं पथिकमुक्तशुकाभाषणरूपम् उक्तम् तेन च कारणं व्यज्यते इत्यर्थः ॥ ४४० ॥

सामान्ये प्रस्तुते विशेषस्य वर्णनमुदाहरति-एतदिति । भरलटशतके कस्यचिन्मूर्खस्य वृत्तान्तं कुतश्चिदाकर्ण्य विस्मयेन भाषमाणं कंचित्प्रति कस्यचिदुक्तिः । तस्य मुखात् श्रुतं एतत् कियत् अत्यल्पम् किन्तु यत् स जडः मूर्खः कमलिनीपत्रे स्थितं वारिणः कणं जल-विन्दुं मुक्तामणिं मौक्तिकमिति अमस्तं ज्ञातवानिति अस्मादपि अन्यत् अधिकजडत्वबोधकं शृणु शनैरादीयमाने मौक्तिकबुद्ध्या यत्नेन मन्दं गृह्यमाणे वारिकणे श्रृंगुल्यग्रयोः लघ्वी या क्रिया स्पर्शरूपा तथा प्रविलयिनि श्रृंगुलावेव लीयमाने लग्ने सति मम मुक्तामणिः कुत्र उड्डीय गत इति शुचा दुःखेन अन्तः न निद्राति नेत्रनिमीलनेऽपि चिन्तां न त्यजतीत्यर्थः । अत्र जडानामस्थाने अयोग्यस्थाने एव ममत्वसंभावना भवतीति सामान्ये प्रस्तुते जडविशेषस्य वारिकणे मुक्ताधीत्वरूपाप्रस्तुतममत्वविशेषस्याभिधानमित्यप्रस्तुतप्रशंसेयन्तदाह-अत्रेति । जडानां मूलाणाम् ममत्वेति आत्मीयत्वेत्यर्थः । विशेषः भ्रमविशेषः ॥ ४४१ ॥

विशेषे प्रस्तुते सामान्यस्याभिधानमुदाहरति-सुहृदिति । श्रीकृष्णेन नरकासुरहते तस्य हृदं शाल्वं प्रति मन्त्रिण उक्तिः । यः प्रकृष्य वैरप्रतियातनेन कुतपीडेष्य पीडादानेन सुहृद-

स एव पूज्यः स पुमान् स नीनिमान् सुजोवितं तस्य स भाजनं श्रियः ॥ ४४२ ॥
अत्र कृष्णं निहत्य नरकासुरवधूनां यदि दुःखं प्रशमयति तत् त्वमेव इलाष्य
इति विशेषे प्रकृते सामान्यमभिहितम् ।

तुल्ये प्रस्तुते तुल्याभिधाने त्रयः प्रकाराः श्लेषः समासोक्तिः सादृश्यमात्रं वा
तुल्यात्तुल्यस्य हि आक्षेपे हेतुः । क्रमेणोदाहरणम्—

पुंस्त्वादपि प्रविचलेद्यदि यद्यधोऽपि यायाद्यदि प्रणयने न महानपि स्यात् ।
अभ्युद्वरेत्तदपि विश्वमितीदृशोयं केनापि दिक् प्रकटिता पुरुषोत्तमेन ॥ ४४३ ॥

येनास्यभ्युदितेन चन्द्र ! गमितः क्लान्ति रवौ तत्र ते

युज्येत प्रतिकर्तृमेव न पुनस्तस्यैव पादग्रहः ।

क्षीणेनैतदनुष्ठितं यदि ततः किं लज्जसे नो मना—

गस्त्येवं जडधामता तु भवतो यद्व्योम्नि विस्फूर्जसे ॥ ४४४ ॥

धूनां वाष्पजलप्रमार्जनं अश्रुप्रोच्छन्नं करोति स एव पूज्यः स एव पुमान् स एव नीतिमान्
तस्यैव सुष्ठु जीवितं स एव श्रियः लक्ष्म्याः भाजनं पात्रमित्यर्थः । वंशस्थवृत्तम् । अत्राप्रस्तुत-
प्रशंसां दर्शयति—अत्रेति । तत् तदा ॥ ४४२ ॥

पञ्चमभेदे त्रैविध्यमाह—तुल्ये इति । अत्र श्लेषपदं विशेषणविशेष्यवाचिशब्दानां सर्व-
पामेवोभयार्थबोधकपरम् । समासोक्तिपदं च विशेषणमात्रस्योभयार्थबोधकपरमिति ज्ञेयम् ।
आक्षेपे व्यञ्जने । तत्र श्लेषहेतुका मुदाहरति—पुंस्त्वादिति । सप्तनापहतं राज्यमुद्धृतं कश्चि-
न्नुपमुद्वेजयतस्तन्मन्त्रिण उक्तिः । भल्लटशतके पद्यमिदम् पुंस्त्वात्पुरुषचित्हादपि यदि प्रवि-
चलेत् चलनं प्राप्नुयात् मोहिनीरूपमङ्गीकृत्य दैत्यगणादमृतहरणेन विश्वस्य रक्षणात् अथ
पातालमपि यायाद्रच्छेत् पृथ्वीरक्षणाय कूर्ममूर्त्या पापालगमनं प्रणयने याचने यदि न
महान् महत्स्वरहितोऽपि अल्पोऽपि स्यात् बलेः प्रार्थनसमये वामनत्वमङ्गीकृतं तदपि तथापि
विद्वं संवजनं अभ्युद्वरेत् विपद्दिनाशनेन रक्षेदिति ईदृशी इयं दिक् मार्गः रीतिः केनापि
अनिर्वचनीयेन पुरुषोत्तमेन विष्णुना प्रकटिता इत्यप्रस्तुतविष्णुपक्षेऽर्थः । प्रस्तुतराजपक्षे तु
पुंस्त्वात् शौर्यादेरपि यदि प्रविचलेत् अवः संपद्भ्रंशमपि यदि यायात् याचने यदि न महान्
महत्त्वशून्योऽपि स्यात् तथापि सप्तनापहतं विश्वमभ्युद्वरेदितिदृशी इयं दिक् केनापि अन्येन
पुरुषोत्तमेन सत्पुरुषेण प्रकटितेत्यर्थः । भवताऽपि तादृशभावेन स्वराज्यमुद्ध्रियतामिति भावः ।
अत्र वर्णनीयतया सत्पुरुषे प्रस्तुते तत्तुल्यस्य अप्रस्तुतस्य विष्णोरभिधानम् तत्र पुंस्त्वादित्या-
दिविशेषणानां पुरुषोत्तमेनेति विशेष्यस्य च श्लेषेण प्रस्तुतस्य विष्णुतुल्यस्य सत्पुरुषस्याक्षेप-
इति श्लेषहेतुकाऽप्रस्तुतप्रशंसेयम् ॥ ४४३ ॥

समासोक्तिहेतुका मुदाहरति—येनेति । क्षीणधनः कश्चिदुपजीवनार्थमपकारिणं सधनमनु-
सरन् केनचिदुपालभ्यते हे चन्द्र ! अभ्युदितेन उदयं प्राप्तेन समृद्धेन च येन रविणा त्वं क्लान्-
न्ति तेजोहीनतां ग्लानिं च गमितः प्रापितोऽसि अभ्युदितेनैव न त्वपकृतेनेति भावः । अत्र
तस्मिन् रवौ ते तव प्रतिकर्तुं प्रत्यपकर्तृमेव युज्येत पुनः प्रत्युत तस्यैव रवेरेव पादग्रहः किर-
णग्रहणं पादपतनं च न युज्यते अमायां सूर्येण सङ्गत्य ततस्तेजोग्रहणमिति प्रसिद्धिः यदि
क्षीणेन कलाहीनेन धनहीनेन च त्वया एतत् पादग्रहणमनुष्ठितं तर्हि ततः पादग्रहणाद्धेतोः
मनामीषदपि किं नो लज्जसे कुतः स्वल्पामपि लज्जां न प्रयासीत्यर्थः । अस्त्येवं लज्जाशून्य-
त्वमप्यस्तु यत् व्योम्नि आकाशे विस्फूर्जसे सगर्वमुदेषि तत् भवतस्तव जडधामतैव जड-
जलं डलयोरभेदात् शीतलप्रभतैव । अत्र विशेष्यवाचिचन्द्रपदं न श्लिष्टं श्लिष्टविशेषणमात्र-
माहात्म्येन प्रस्तुतसधनमिदं नृपान्तर्गतं । अत्र समासोक्तिहेतुकाऽप्रस्तुतप्रशंसेयम् ॥ ४४४ ॥

आदाय वारि परितः सरितांमुखेभ्यः किन्तावर्जितमनेन दुरण्वेन ।
क्षारीकृतं च वडवाद्दहने हुतं च पातालकुक्षिकुहरे विनिवेशितं च ॥ ४४५ ॥

इयं च काचित् वाच्ये प्रतीयमानार्थाऽनध्यारोपेणैव भवति यथा—

अब्धेरम्भः स्थगितभुवनाभोगपातालकुक्षेः

पोतोपाया इह हि बहवो लंघनेऽपि क्षमन्ते ।

आहो रिक्तः कथमपि भवेदेष दैवात्तदानीं

को नाम स्यादवटकुहरालोकनेऽप्यस्य कल्पः ॥ ४४६ ॥

कचिदध्यारोपेणैव यथा—

कस्त्वं भोः ? कथयामि दैवहतकं मां विद्धि शाखोटकं

वैराग्यादिव वक्षि साधु विदितं कम्मादिदं कथ्यते ।

वामेनात्र वटस्तमध्वगजनः सर्वात्मना सेवते

न च्छायाऽपि परोपकारकरणे मार्गस्थितस्यापि मे ॥ ४४७ ॥

सादृश्यमात्रहेतुकामुदाहरति—आदायेति । अनेन दुरण्वेन दुष्टसागरेण लवणसमुद्रेण परितः सर्वतः सरितां नदीनां मुखेभ्यः सङ्गमस्थानेभ्यः वदनेभ्यश्च वारिजलमादाय तावदिति वाक्यालङ्कारे किमर्जितं संपादितम् न किमपीत्यर्थः । तथा हि क्षारीकृतं मिष्टमपि कद्रुकृतं वडवाद्दहने वाडवाङ्गौ हुतं च पातालमेव कुक्षिः कुहरं तस्मिन्विनिवेशितं विक्षिप्तं चेत्यर्थः । मिष्टं जलं वृथा नाशितमिति भावः । अत्र सर्वतः परेभ्यो धनमाकृष्य असद्वयं कुर्वाणे पुंसि प्रकृते अप्रकृतस्याब्धेः कथनं तत्र श्लेषाभावेऽपि सादृश्यमात्रेणास्तपुरुषाक्षेप इति सादृश्यमात्रहेतुकाऽप्रस्तुतप्रशंसेयम् ॥ ४४५ ॥

तुल्ये प्रस्तुते तुल्याभिधानरूपाऽप्रस्तुतप्रशंसा त्रिविधा कचिद्वाच्यार्थे प्रतीयमानार्थानध्यारोपमात्रेण कचित्प्रतीयमानार्थाध्यारोपेण कचित्त्वशभेदेन तदध्यारोपानारोपाम्याम् । तत्राद्यामाह—इयं चेति । प्रतीयमानो व्यङ्ग्यः । अतस्मिंस्तत्त्वारोपोऽध्यारोपः । उदाहरति—अब्धेरिति । इह अस्मिंल्लोके बहवो भूयांसः पोतोऽब्धियानं उपायः साधनं येषान्ते सांयात्रिकाः समुद्रवणिजः अम्भो जलन्तेन स्थगित आच्छादितस्तिरस्कृतो वा भुवनस्य भूमेराभोगो विस्तारः पातालस्य कुक्षिमध्यं च येन तादृशस्य अब्धेः समुद्रस्य लङ्घने उल्लंघनेऽपि क्षमन्ते शक्ता भवन्ति अहो यदि दैवात् एषः समुद्रः रिक्तः जलशून्यो भवेत्तदानीं अस्य समुद्रस्य अवटो गर्तः कुहरं छिद्रं तयोरालोकने दर्शनेऽपि को नाम कथमपि कल्पः समर्थः स्यान्न कोऽपीत्यर्थः । अत्रोपमर्दनशीलस्य दुष्प्रभोः पूर्णतैव वरं न रिक्ता अत्यन्तोपमर्दनापत्तेरिति प्रस्तुतं प्रतीयमानम् अत्र वाच्यार्थस्य स्वत एव संभवितया न तत्र प्रतीयमानार्थाध्यारोप आवश्यकः । अत्र प्रभुः सम्पदि सुखसेव्यो विपदि कष्टसेव्य इति प्रभुवृत्तान्तः प्रकृतोऽप्रकृताब्धिवृत्तान्तेन सादृश्यमात्रादाक्षिप्यते अपुरुषेऽन्धावप्येतेऽर्था अवाधिता एवेति न प्रतीयमानार्थाध्यारोप इति ॥ ४४६ ॥

द्वितीयामाह—कचिदिति । ध्वन्यालोके प्रश्नोत्तररूपं पद्यमिदम् । भोः त्वं क इति वृक्षं प्रति पथिकस्य प्रश्नः । कथयामि दैवेन हतकं शून्यं दुर्भाग्यं शाखोटकं भूतावासवृक्षविशेषं मां विद्धि इत्युत्तरम वैराग्यादिव वक्षि वदसि इति प्रश्नः कथ्यते अत्र अस्मिन्प्रदेशे वामेन मार्गाद्वामभागेन वामाचारेण च उपलक्षितः वटो वटवृक्षः अस्ति तं वटं अध्वगजनः पान्थजनः सर्वात्मना छायारोहणभोजनशयनादिना वा सेवते आदरेणाश्रयति मार्गं रथ्यायां सदाचारे च स्थितस्यापि मे मम छायाऽपि परोपकारकरणे न भवतीत्युत्तरम् । अत्र सत्यानेन स्वदत्तस्यानङ्गीकारादतीव निर्विण्णः अधमजातिदिक्षुः कश्चित्पुरुषः प्रस्तुतः प्रतीयते अचे-

कचिदंशेऽवधारोपेण यथा —

सोऽपूर्वो रसनाविपर्ययविधिस्तत्कर्णयोश्चापलं

दृष्टिः सा मदविस्मृतस्वपरदिक् किंभूयसोक्तेन वा ।

सर्वं विस्मृतवानसि भ्रमर ! यद्धारणोऽद्याप्यसौ

अन्तःशून्यकरो निषेव्यत इति भ्रातः ! क एष ग्रहः ॥ ४४८ ॥

अत्र रसनाविपर्यासः शून्यकरत्वं च भ्रमरस्यासेवने न हेतुः कर्णचापलं तु हेतुः मदः प्रत्युत सेवने निमित्तम् ।

(१५३) निगौर्याध्यवसानन्तु प्रकृतस्य परेण यत् ।

प्रस्तुतस्य यदन्यत्त्वं यद्यर्थोक्तौ च कल्पनम् ॥ १०० ॥

कार्यकारणयोर्यश्च पौर्वापर्यविपर्ययः ।

विज्ञेयाऽतिशयोक्तिः सा

उपमानेनान्तर्निगोर्णस्योपमेयस्य यदध्यवसानं सैका, यथा—

तनेन वाच्यार्थेन शाखोटकेन उक्तिप्रत्युक्तयसंभवात् वाक्यार्थं शाखोटकादिरूपे प्रतीयमानार्थस्य अधमजातिदित्सुप्रभृतेरारोप आवश्यकः वाच्यशाखोटके सम्बोध्यत्वोच्चारयितृत्वादिकमनुपपन्नमिति प्रतीयमानाध्यारोपः ॥ ४४७ ॥

तृतीयामाह—कचिदिति । हे भ्रमर ! यस्य वारणस्य सः अपूर्वो नवीनः रसनाविपर्यासविधिः जिह्वापरिवृत्तिः परापरविपरीताभिधानं च । कर्णयोः तत्तादृशं चापलं अनवरतचालन परवचनप्रतार्यत्वं च मदो गण्डजलं गर्वश्च तेन विस्मृता स्वपरदिक् निजपरमार्गः आसानासविवेकश्च यया तादृशी सा विलक्षणा दृष्टिः वा अथवा भूयसा बहुना उक्तेन किं सर्वं एतत्सर्वं त्वं विस्मृतवानसि हे भ्रातः ! अन्तःशून्यकरः अस्थिमांसादिशून्यमध्यशुंडादंडः धनशून्यहस्तश्च असौ वारणः गजः अनुगतसेवकवारकश्च यत् अथापि निषेव्यते नितरामाग्रहेण सेव्यत इति एषः ग्रहः आग्रहः क इत्यर्थः । एष दुराग्रहो न युक्त इति भावः । अत्राप्रस्तुतयोगजभ्रमरयोरभिधानेन तुल्ययोः प्रस्तुतयोः सेव्यसेवकयोर्निवारकानुमतयोः पुरुषयोः श्लेषेणाक्षेप इत्यप्रस्तुतप्रशंसा इयं हि कर्णचापलांशे वाच्ययोगजभ्रमरयोः सेव्यसेवकपुरुषरूपप्रतीयमानार्थानध्यारोपेण तदन्यत्र तु रसनाविपर्ययादिरूपांशत्रये तयोस्तदध्यारोपेणैव भवति तदेवाह—अत्रेति । न हेतुरिति । अतोऽत्र प्रतीयमानपुरुषाध्यारोपः हेतुरिति भ्रमरस्यासेवने हेतुरेवेत्यर्थः । अतस्तदंशे प्रतीयमानपुरुषस्य नाध्यारोप आवश्यक इति भावः । निमित्तमिति । हेतुरित्यर्थः । अतस्तदंशे प्रतीयमानपुरुषाध्यारोपापेक्षेति भाव इत्यप्रस्तुतप्रशंसा ॥

अतिशयोक्तिं चतुर्धा लक्षयति—निगोर्णेत्यादि । परेण उपमानेन निगौर्यं कवलीकृत्य वृथानिर्दिश्य यत्प्रकृतस्य उपमेयस्य अध्यवसानं आहार्याभेदनिश्चयः सा एका प्रथमा यत्प्रस्तुतस्य बुद्धिसन्निहितस्य अन्यत्वमन्यत्वप्रकारेण वर्णनं सा द्वितीया यच्च यद्यर्थस्य यदिशब्देन चेच्छब्देन वा यदिशब्दार्थस्योक्तौ सत्यां कल्पनं असम्भविनोऽस्य कल्पनं सा तृतीया यश्च कार्यकारणयोः पौर्वापर्यस्य कारणानन्तरं कार्यमिति प्रसिद्धस्य पूर्वपरभावस्य विपर्ययो वैपरीत्यं सा चतुर्थी अतिशयः अतिशयिता प्रसिद्धिमतिक्रान्ता लोकातीता उक्तिः अतिशयोक्तिः । एतेषां प्रमेदानामतिशयोक्तिरिति योगरूढं नामेत्यर्थः । प्रथमलक्षणं विवृण्वन् परेणेत्यस्यार्थमाह—उपमानेनेति । अन्तर्निगोर्णस्य अन्तर्गलितस्येव स्ववाचकशब्देनानुपात्तस्य अध्यवसानं प्रकृततादात्म्यारोपस्य अन्तर्गलितस्य अन्तर्गलितस्य रूपः । सैका निगौर्याध्यवसानरूपा प्रथमाऽतिशयोक्तिः ।

कमलमनम्भसि कमले च कुवलये तानि कनकलतिकायाम् ।

सा च सुकुमारसुभगेत्युत्पातपरम्परा केयम् ॥ ४४९ ॥

अत्र मुख्यादि कमलादिरूपतयाऽध्यवसितम् ।

यच्च तदेवान्यत्वेनाध्यवसीयते साऽपरा यथा—

अण्णं लड्हत्तणअं अण्णा बिअ का विवत्तणच्छाआ ।

सामं सामण्णपआवइणो रहच्चिअ ण होई ॥ ४५० ॥

‘यद्यर्थस्य’ यदिशब्देन चेच्छब्देन वा उक्तौ यत्कल्पनम् । अर्थादसम्भविनो-
ऽर्थस्य) सा तृतीया । यथा—

राकायामकलङ्कं चेदमृतांशोर्भवेद्वपुः ।

तस्या मुखं तदा साम्यपराभवमवाप्नुयात् ॥ ४५१ ॥

उदाहरति—कमलमिति । प्रेयसीं दृष्ट्वा तत्सखीं प्रति नायकस्योक्तिः । अनम्भसि अनुदके देशे कमलं कान्तावक्त्ररूपं पद्मं तस्मिन्कमले च कुवलये नेत्रद्वयरूपं नीलोत्पलद्वयम् तानि त्रीण्यपि कनकलतिकायां कान्तातनुरूपायां सुवर्णलतिकायां सा च कनकलतिका सुकु-
मारा मृद्वी चासौ सुभगा सुन्दरा चेति० उत्पातपरम्परा अद्भुतमाला केयमित्यर्थः । आर्या छन्दः । अत्र प्रकरणलभ्यानां नायिकावल्लादीनां कमलादितादात्म्येनाध्यवसानानुमुखादेरति-
शयः प्रतीयत इति निगीयाध्यवसानरूपा भेदेऽभेदाध्यवसायात्मिकाऽतिशयोक्तिरियम् तदेवाह—
अत्रेति । अध्यवसितं निश्चितं कमल-कुवलय-कनकलतिकापदैर्मुखनेत्रतनूनां कमलत्वादिनाऽ-
ध्यवसानादतिशयोक्तिः ॥ ४४९ ॥

द्वितीयालक्षणं व्याकरोति—यच्चेति । तदेव प्रस्तुतमेव । अन्यत्वेनेति । तज्जातीय-
मेव वस्तु तज्जातीयमिन्नत्वेन वर्ण्यत इत्यर्थः । सा अपरेति । अमेदे भेदरूपाऽतिशयोक्तिः
उदाहरति—अण्णमिति ।

अन्यं यत्सौकुमार्यमन्यैव च काऽपि वर्तनच्छाया ।

श्यामा सामान्यप्रजापतेः रेखैव च न भवति ॥

इति संस्कृतम् । नायकं प्रति नायिकासख्या उक्तिः । अन्यदेव लोकप्रसिद्धसौकुमा-
र्यमिन्नमेवेदं श्यामाविषयकं सौकुमार्यम् सौन्दर्यं अन्यैव काप्यनिर्वचनीया वर्तनस्य शरीरस्य
छाया कान्तिः । श्यामा शीतोष्णकाले उष्णशीता षोडशवार्षिकी इयं कान्ता सामान्यप्रजापतेः
साधारणस्रष्टुः रेखा निर्मितरेव न भवतीत्यर्थः । अन्यदेव लोकप्रसिद्धसौकुमार्याद्यभेदेऽपि
भेदो वर्णितः । तथा चात्रान्यदेव सौकुमार्यमित्युक्त्याऽस्याः सौन्दर्यं सौन्दर्यान्तरादतिशयः
प्रतीयते इत्यन्यत्ववर्णनरूपाऽभेदे भेदाध्यवसायात्मिकाऽतिशयोक्तिः ॥ ४५० ॥

तृतीयालक्षणं व्याकरोति—यद्यर्थस्येति । तृतीयेति । यद्यर्थातिशयोक्तिरित्यर्थः । तत्र
यदिशब्देनोक्तौ यथा—

यदि स्यान्मण्डले सक्तमिन्दोरिन्दीवरद्वयम् ।

तदोपमीयेतैतस्या वदन् लोललोचनम् ॥

इति । चेच्छब्देनोक्तावुदाहरति—राकायामिति । राकायां पूर्णिमायाममृतांशोश्च-
न्द्रस्य वपुः शरीरं मण्डलं अकलङ्कं कलङ्करहितं चेद्यदि भवेत्तदा तस्या नायिकायां मुखं कर्तुं
साम्यं चन्द्रसादृश्यमेव पराभवस्तिरस्कारस्तमवाप्नुयात् निरुपमस्योपमानसम्भव एव तिरस्कार
इति भावः । अतः चन्द्रेण सह मुखस्य साम्यं तर्कितमेव न तु वस्तु सत् तेन मुखस्यातिशयः
प्रतीयते इति यद्यर्थातिशयोक्तिः ॥ ४५१ ॥

कारणस्य शीघ्रकारितां वक्तुं कार्यस्य पूर्वमुक्तौ चतुर्थी यथा—

हृदयमधिष्ठितमादौ मालत्याः कुसुमचापवाणेन ।

चरमं रमणीवल्लभ ! लोचनविषयं त्वया भजता ॥ ४५२ ॥

(१५४) प्रतिवस्तूपमा तु सा (१०१)

सामान्यस्य द्विफरेस्य यत्र वाक्यद्वये स्थितिः ।

साधारणो धर्मः उपमेयवाक्ये उपमानवाक्ये च कथितपदस्य दुष्टतयाऽ-
भिहितत्वात् शब्दभेदेन यदुपादीयते सा वस्तुनो वाक्यार्थस्योपमानत्वात् प्रतिव-
स्तूपमा । यथा—

देवीभावं गमिता परिवारपदं कथं भजत्वेषा ।

न खलु परिभोगयोग्यं दैवतरूपाङ्कितं रत्नम् ॥ ४५३ ॥

चतुर्थीलक्षणं व्याकुर्वन् तस्या अलङ्कारतावीजमाह—कारणस्येति । शीघ्रकारितां वक्तु-
मिति श्रुतिः कार्यकारित्वं बोधयितुम् पूर्वं कार्यात्पशुपशुक्तकालात्पूर्वं उक्तौ कथने चतुर्थी
कार्यकारणयोः पौर्वापर्यविपर्ययरूपा चतुर्थी अतिशयोक्तिः । विपर्ययश्च द्विविधः कार्यस्य प्राय-
म्येन सहभावेन चेति तत्राद्यमुदाहरति—हृदयमिति । दामोदरगुतकृते कृद्विनीमताख्ये काव्ये
पद्यमिदम् । हे रमणीवल्लभ ! कामिनीकान्त ! कुसुमचापवाणेन कामेन मालत्यास्तन्नामकना-
यिकाया हृदयमन्तःकरणं आदौ प्रथममधिष्ठितम् आक्रान्तम् लोचनविषयं नेत्रगोचरतां भजता
प्राप्नुवता त्वया चरमं पश्चादधिष्ठितमित्यर्थः । अत्र कारणस्य रमणीवल्लभाधिष्ठानस्य शीघ्र-
कारितां वक्तुं कार्यस्य कन्दर्पाधिष्ठानस्य प्रथममुक्तिरिति कार्यकारणयोः पौर्वापर्यविपर्ययरूपा
चतुर्थी अतिशयोक्तिः । कार्यस्य सहभावेनेत्यस्योदाहरणम्—

सममेव समाक्रान्तं द्वयं द्विरदगामिना ।

इति रघुवंशे अत्र सिंहासनाक्रमणं कारणं महौभृन्मण्डलाक्रमणं कार्यमिति सममेव न
तु पूर्वापरभावेनेति प्रतीतेः पौर्वापर्यविपर्ययरूपाऽतिशयोक्तिरित्यतिशयोक्तिः ॥ ४५२-१२ ॥

प्रतिवस्तूपमां लक्षयति—प्रतिवस्तूपमेति । एकस्य सामान्यस्य साधारणधर्मस्य
वाक्यद्वये उपमानोपमेयवाक्ययोः यत्र यस्यामलङ्कृतौ द्विद्विवारं स्थितिः उपादानं अर्थाच्छ-
ब्दभेदेन कथितस्य पदस्य दुष्टत्वात् सा प्रतिवस्तूपमा, प्रतिवस्तु प्रतिवाक्यार्थमुपमा साधारण-
धर्मोऽस्यामिति व्युत्पत्तेः । अत्र द्विरिति द्वये इति च पदे अनेकोपलक्षके मालानुरोधात् ।
तेन वाक्यार्थयोर्वाक्यार्थानां च उपमासम्पादकस्य एकस्यैव धर्मस्य विभिन्नशब्दोपात्तत्वं
प्रतिवस्तूपमेति फलितम् । सामान्यपदार्थमाह—साधारणो धर्म इति । वाक्यद्वये इत्यस्यार्थ-
माह—उपमेयेति । अभिहितत्वात् सप्तमोऽङ्कासे कथितत्वात् । सूत्रेऽनुक्तमपि शब्दभेदेनेति
विशेषणमर्थवशलाभ्यमित्याह—शब्दभेदेनेति । स्थितिपदार्थमाह—उपादीयते इति । प्रति-
वस्तूपमापदस्य व्युत्पत्तिं दर्शयति—वस्तुन इति । उपमानत्वादिति एवं चोपमेयत्वमपि
वाक्यार्थस्येति ध्वनितम् । सा च प्रतिवस्तूपमा द्विधा अमालारूपा मालारूपा चेति । तत्राद्यामुदा-
हरति—देवीति । राजानं प्रति देवीसख्या उक्तिः । हे राजे ! देवीभावं देवीत्वं गमिता
कृताभिषेका एषा राज्ञी परिवारस्य साधारणकलत्रस्य पदं स्थानं शब्दं वा कथं भजतु अनौ-
चित्यादिति भावः । न खलु दैवतरूपेण अङ्कितं चिह्नितं स्वर्णादिनिर्मितोत्कृष्टदेवताप्रतिमारूपं
रत्नं श्रेष्ठं वस्तु परिभोगाय भूषणाद्यर्थमुपादानाय योग्यं भवतीत्यर्थः । अत्र कथं भजत्वित्यनेन
परिवारपदभजनस्यानौचित्यं प्रत्याख्यते न खल्वित्यनेन च परिभोगस्येति एकस्यैवानौचित्य-
रूपसामान्यस्य शब्दभेदेन विवाहसम्पादानम् अत्र पूर्वावाक्यमुपमेयभूतम् उत्तरवाक्यमुपमान-

यदि दहत्यनलोऽत्र किमद्भुतं यदि च गौरवमद्रिषु किन्ततः ।

लवणमम्बु सदैव महोदधेः प्रकृतिरेव सतामविषादिता ॥ ४५४ ॥

इत्यादिका मालाप्रतिवस्तूपमा द्रष्टव्या । एवमन्यत्राप्यनुसर्त्तव्यम् ॥

(१५५) दृष्टान्तः पुनरेतेषां सर्वेषां प्रतिबिम्बनम् ॥ १०२ ॥

एतेषां साधारणधर्मादीनाम् दृष्टोऽन्तो निश्चयो यत्र स दृष्टान्तः ।

त्वयि दृष्ट एव तस्या निर्वाति मनो मनोभवज्वलितम् ।

आलोके हि हिमांशोर्विकसति कुसुमं कुमुद्वत्याः ॥ ४५५ ॥

एषः साधर्म्येण वैधर्म्येण तु—

तवाहवे साहसकर्मशर्मणः करं कृपाणान्तिकमानिनोषतः ।

भटाः परेषां विशारूतामगृह्यत्यवाते स्थिरतां हि पांसवः ॥ ४५६ ॥

भूतम् । एवं च दैवतरूपाङ्कितरत्नस्य भोगयोग्यत्वं यथाऽनुचितं तथा देव्याः परिवारपद-
योग्यत्वमनुचितमित्यौपम्यपर्यवसानमिति प्रतिवस्तूपमेयम् ॥ ४५३ ॥

मालारूपामुदाहरति—यदीति । सप्तमोल्लासे व्याख्यातमिदम् । अत्र स्वाभाविककार्य-
दर्शनं न विस्मयकरमिति स्वाभाविककार्यदर्शनस्य विस्मयाजनकत्वं साधारणो धर्मः शब्द-
मेवेन निर्दिष्टः । एवं चानलादेदाहकत्वादिकं यथा स्वाभाविकत्वान्नाश्रयाय एवं सतामविषा-
दिता स्वाभाविकीति नाश्रयायेत्यौपम्ये पर्यवसानमिति प्रतिवस्तूपमा । अत्र किमद्भुतं
किन्ततः सदैव प्रकृतिरेवेति विभिन्नशब्दैरद्भुताभावरूपस्यैकस्य सामान्यधर्मस्य वाक्यचतुष्ट-
येऽप्युपादानान्मालात्वम् ॥

एवमन्यत्रेति । वैधर्म्यस्थलेऽपीत्यर्थः । यथा—

चकोर्य एव चतुराश्चन्द्रिकापानकर्मणि । विनाऽवन्तीर्त्रि निपुणाः सुदृशो रतनर्मणि ॥

इति पद्ये अवन्त्य एव सुदृशो रतिनर्मणि निपुणा इत्येवंरूपे वैधर्म्यविपर्यये साधर्म्यपर्यव-
सानमिति प्रतिवस्तूपमा ॥ ४५४-१३ ॥

दृष्टान्तं लक्षयति—दृष्टान्त इति । अत्र पूर्वतो वाक्यद्वये इत्यनुवर्तते तथा च उपमेय-
वाक्ये उपमानवाक्ये च एतेषां उपमानोपमेयसाधारणधर्माणां सर्वेषां प्रतिबिम्बनं बिम्बप्रति-
बिम्बभावः न त्वेकत्वं दृष्टान्तः-बिम्बप्रतिबिम्बभावापन्नसाधारणधर्मादिकं वाक्यार्थयोरार्थमौ-
पम्यं दृष्टान्तालङ्कार इति फलितम् । एकत्यार्थस्य शब्दद्वयेनाभिधानं वस्तुप्रतिवस्तुभावः द्वयो-
रर्थयोर्द्विरुपादानं बिम्बप्रतिबिम्बभावः । एवं च विशेषणयोर्विशेष्ययोश्च सादृश्यनिर्देशो भवति
नत्वेकत्वस्य । स चायं दृष्टान्तः साधर्म्यवैधर्म्याभ्यां द्विधा तत्राद्यमुदाहरति—त्वयितीति ।
नायिकासख्या नायकं प्रत्युक्तिः । मनोभवेन कामेन ज्वलितं तप्तं तस्या मनः त्वयि दृष्ट एव
दृष्टमात्रे सति निर्वाति शाम्यति अत्र दृष्टांतमाह—आलोके हीति । हिमांशोरालोके दर्शने
हि कुमुद्वत्याः कुमुदिन्याः कुसुमं विकसतीत्यर्थः । अत्र नृपचन्द्रयोः नायिकाकुमुद्वत्योः मनः-
कुसुमयोः मनोभवज्वलितसूर्यकिरणज्वलितयोः निर्वाणप्रकाशयोश्च बिम्बप्रतिबिम्बभावः इति
दृष्टान्तालङ्कारः । कुमुद्वत्याः कुसुमस्य हिमांशुदर्शने विकास इव तस्या मनसस्त्वद्दर्शने उल्लास
इति प्रतीयमानोपमायां मनःकुसुमयोर्बिम्बभावापन्नयोः साधारणधर्मत्वम् । एष दर्शि-
तदृष्टान्तालङ्कारः साधर्म्येण समानधर्मसम्बन्धेन वैधर्म्येण विरुद्धधर्मसम्बन्धेन । उदाहरति—
तवेति । हे राजन् ! आहवे युद्धे साहसमात्मनिरपेक्षं यत्कर्म व्यापारस्तेन शर्म सुखं यस्य
तादृशस्य करं पाणिं कृपाणान्तिकं खड्गसमीपं आनिनीषतः आनेतुमिच्छतः तव परेषां
शत्रूणां भटाः योद्धारि-विशारूतां विशीर्णतया लवणमम्बु-अनु ॥ १५६ ॥ तत्र दृष्टान्तमाह-

(१५६) सकृद्वृत्तिस्तु धर्मस्य प्रकृताप्रकृतात्मनाम् ।

सैव क्रियासु बह्वीषु कारकस्येति दीपकम् ॥ १०३ ॥

प्राकरणिकाप्राकरणिकानामर्थादुपमानोपमेयानां धर्मः क्रियादिः एकवारमेव यदुपादीयते तत् एकस्थस्यैव समस्तवाक्यदीपनाद्दीपकम्, यथा—

किवणाणं धणं णाआणं फणमणी केशराई सोहाणं ।

कुलवालिआणं त्थणआ कुतो छिप्पन्ति अमुआणम् ॥ ४५७ ॥

कारकस्य च बह्वीषु क्रियासु सकृद्वृत्तिर्दीपकम् यथा—

स्विद्यति कूणति वेल्लति विचलति निमिषति विलोकयति तिर्यक् ।

अन्तन्नन्दति चुम्बितुमिच्छति नवपरिणया वधूः शयने ॥ ४५८ ॥

पांसवो रजांसि हि निश्चयेन अवाते अनिलाभावे स्थिरतां दधतीत्यर्थः । अत्र वाते तु पांसवः स्थिरतां न दधतीत्येवंरूपे वैधर्म्यविपर्यये साधर्म्यपर्यवसानमिति दृष्टान्तालङ्कारत्वम् । अत्र पांसुभटयोः पलायनास्थिरत्वयोर्विम्बप्रतिबिम्बभाव इति दृष्टान्तः ॥ ४५६ ॥

दीपकं द्वेधा लक्षयति—सकृदिति । प्रकृतं प्राकरणिकमुपमेयं अप्रकृतमप्राकरणिकमुपमानम् तदात्मनां तद्रूपाणां धर्मिणां धर्मस्य क्रियादिरूपस्य सकृद्वृत्तिः एकवारमेवोपादानं यत् तत् एकं दीपकम् बह्वीषु क्रियासु सतीषु कारकस्य कर्त्रादिकारकमध्ये कस्याप्येकस्य सैव सकृद्वृत्तिरेव द्वितीयं दीपकमिति क्रियादिदीपकं कारकदीपकं चेति द्विविधं दीपकम् एकस्य धर्मस्य एकवारं प्रस्तुताप्रस्तुतोभयवृत्तित्वे आद्यं एकस्य कारकस्य एकवारमेवानेकासु क्रियासु सम्बन्धे द्वितीयमिति भावः । दीपकपदयोगमाह—एकस्थस्यैवेति । सर्ववाक्यदीपकत्वेन दीपसाम्याद्दीपकमित्यर्थः । प्रथमदीपकं द्विविधम् क्रियादीपकम् गुणदीपकं चेति तत्राद्यमुदाहरति—किवणाणमिति ।

कृपणानां धनं नागानां फणमणिः केसराः सिंहानाम् ।

कुलवालिकानां स्तनाः कुतः स्पृश्यन्तेऽमृतानाम् ॥

इति संस्कृतम् । अमृतानां जीवतां कृपणानां लब्धानां धनम् नागानां फणमणिः फणारत्नं सिंहानां केसराः स्कन्धलोमानि कुलाङ्गनानां सतीनां स्तनाः कुतः स्पृश्यन्ते न कथंचित्प्रदुः शक्यन्त इत्यर्थः । अमृतानामित्यस्य सर्वत्रान्वयः कार्यः । अत्र वर्णनीयत्वेन प्रकृतानां कुलवधूस्तनानां तदुपमानत्वेनाप्रकृतानां कृपणधनादीनां च स्पर्शनक्रियारूपसाधारणधर्मस्य सकृदुपादानमिति क्रियादीपकम् । गुणदीपकस्योदाहरणम्—

श्यामलाः प्रावृषेण्याभिर्दिशो जीमूतपंक्तिभिः । भुवश्च सुकुमाराभिर्नवशाद्वलराजिभिः ॥

इति । अत्र श्यामलत्वं साधारणो धर्मः भुवश्चेति चकारेण पूर्ववाक्यगतस्य श्यामला इति गुणवाचकपदस्य परामर्श इति गुणदीपकम् ।

कारिकाया उत्तरार्धं व्याचष्टे—कारकस्य चेति । तदुदाहरति—स्विद्यतीति । नवः परिणयो विवाहो यस्याः सा नवोदा वधूर्नायिका शयने भर्तृपत्न्यं स्विद्यति स्वेदं प्राप्नोति दयिते परिरम्भोद्यते सति कूणति सङ्कुचति अङ्गेषु सङ्कोचमालम्बते ततोऽप्यनिवर्तिनि वेल्लति वृत्तवर्तनं करोति विचलति परिवृत्य शेते निमिषति मृषा नेत्रे मुद्रयति तिर्यक् विलोकयति वक्रतया नेत्रत्रिभागेन मुखमवलोकयति अन्तन्नन्दति नैवोदात्वेन बहिरानन्दाप्रकाशनात् अन्तरात्मन्येव हृष्यति अत एव चुम्बितुमिच्छति न तु चुम्बतीत्यर्थः । अत्रानेकासु क्रियासु एकस्य वधूरिति कर्तृकारकस्य शयने इत्यधिकरणकारकस्य वा सकृदुपादानमिति कारकदीपकम् अत्र सर्वक्रियाणां प्रकृतस्यैव । अप्रकृताप्रकृतात्मनाम् यथा—

(१५७) मालादीपकमाद्यं चेद्यथोत्तरगुणावहम् ।

पूर्वेण पूर्वेण वस्तुना उत्तरमुत्तरं चेदुपक्रियते तन्मालादीपकं यथा—
संग्रामाङ्गणमागतेन भवता चापे समारोपिते
देवाकर्णय येन येन सहसा यद्यत्समासादितम् ।
कोदण्डेन शराः शरैररिशिरस्तेनापि भूमण्डलं
तेन त्वं भवता च कीर्तिरितुला कीर्त्या च लोकत्रयम् ॥ ४५९ ॥

(१५८) नियतानां सकृद्धर्मः सा पुनस्तुल्ययोगिता ॥ १०४ ॥

नियतानां प्राकरणिकानामेव अप्राकरणिकानामेव वा, क्रमेणोदाहरणम्—
पाण्डुक्षामं वदनं हृदयं सरसं तवालसं च वपुः ।
आवेदयति नितान्तं क्षेत्रियरोगं सखि ! हृदन्तः ॥
कुमुदकमलनीलनीरजालिललितविलासजुषोर्दृशोः पुरः का ॥

दूरीकरोति कुमतिं विमलीकरोति चेतश्चिरन्तनमधं जुलकीकरोति ।

भूतेषु किं च करुणां बहुलीकरोति सङ्गः सतां किमु न मङ्गलमातनोति ॥

अत्र सर्वक्रियाणामप्रकृतत्वंमेव । प्रकृताप्रकृतानां यथा—

वसु दातुं यशो दातुं विधातुमरिमर्दनम् ।

त्रातुं च माहशान् राजन्नतीव निपुणो भवान् ॥

इत्यत्र वसुदानस्वत्राणरूपयोः प्रकृतयोः क्रिययोः अरिमर्दनयशोदानयोश्चाप्रकृतयो-
रेकस्य नृपरूपकारकस्यान्वयः ॥ ४५७, ४५८-१४ ॥

मालादीपकं लक्षयति—मालादीपकेति । आद्यं पूर्वं पूर्वं वस्तु यथोत्तरम् उत्तरमुत्तरं
वस्तु प्रति गुणावहं उपकारकं चेत्तदा मालादीपकमित्यर्थः । उदाहरति—संग्रामेति । सप्तमो-
ल्लासे व्याख्यातमिदम् । अत्र कोदण्डेन अरिशिरः प्रापयता शरा उपक्रियन्ते शरैरपि भूम-
ण्डलं प्रापयद्भिररिशिरः उपक्रियते शिरसापि सन्नायकं त्वां लभयता भूमण्डलं तेन च कीर्ति-
मासादयता नृपतिः तेनापि त्रैलोक्यं व्यापयता कीर्तिरिति पूर्वपूर्वभ्यः परस्परस्योपकारः एकस्या
आसादनक्रियायाः सर्वत्र सम्बन्धादीपकता । यथा मालायां पूर्वपूर्वग्रथितपुष्पाणामुत्तरोत्तरधा-
रणादुपकारकत्वं तथाऽत्रापि मालारूपतेति दीपकम् ॥ १५ ॥

तुल्ययोगितां लक्षयति—नियतानामेति । नियतानां वर्णनीयत्वेन प्रकृतानामेव अन्योप-
मानत्वेन अप्रकृतानामेव वा धर्मः साधारणधर्मः गुणक्रियान्यतररूपः सकृदेकवारमेव यदुपा-
दीयते सा धर्मस्य सकृदुपादानरूपा तुल्ययोगितेत्यर्थः । तुल्यश्चासौ योगः तुल्ययोगः एकध-
र्मान्वयः सोऽस्ति येषान्ते तुल्ययोगिनः तेषां भावस्तुल्ययोगितेति व्युत्पत्तिः । प्रकृताप्रकृतयो-
भयोरपि साधारणधर्मस्य सकृदुपादाने दीपकम् प्रकृतानामेव अप्रकृतानामेव वा साधारणधर्मस्य
सकृदुपादाने तुल्ययोगितेत्यनयोर्भेदः ॥ १०४ ॥

आद्यामुदाहरति—पाण्डविति । व्याख्यातमिदं सप्तमोल्लासे । अत्र विरहानुभावत्वेन प्रकृ-
तानामेव पाण्डुतादीनां धर्मतया आवेदनक्रियारूपः साधारणो धर्मः सकृदुपात्त इति तुल्य-
योगिता ॥ ४६० ॥

द्वितीयामुदाहरति—कुमुदेति । नायिकां प्रति नायकस्योक्तिः । हे कान्ते ! ललितविला-
सजुषोर्मनोहरकटाक्षदिचेष्टाभाजोस्तव दृशोः पुरोऽग्रे कुमुदानि श्वेतकमलानि कमलानि अर्था-
द्रक्तकमलानि नीलनीरजानि नीलकमलानि च तेषामालः पक्तिः का कः पदार्थः न मनागपि

तयोर्द्वयोरुक्तिः एकतरस्य द्वयोर्वा अनुक्तिरित्यनुक्तित्रयम् । एतद्भेदचतुष्टयमुपमानोपमेयभावे शब्देन प्रतिपादिते आर्थेन च क्रमणोक्ताश्चत्वार एव भेदाः आक्षिप्ते चोपम्ये तावन्त एव, एवं द्वादश एते श्लेषेऽपि भवन्तीति चतुर्विंशतिभेदाः । क्रमेणोदाहरणम्—

असिमात्रसहायस्य प्रभूतारिपराभवे ।

अन्यतुच्छजनस्येव न स्मयोऽस्य महाधृतेः ॥ ४६३ ॥

अत्रैव तुच्छेति महाधृतेरित्यनयोः पर्यायेण युगपद्वाऽनुपादानेऽन्यत् भेदत्रयम् एवमन्येष्वपि द्रष्टव्यम् अत्रैवशब्दस्य सद्भावाच्छाब्दमौपम्यम् ।

असिमात्रसहायोऽपि प्रभूतारिपराभवे ।

नैवान्यतुच्छजनवत्सगर्वोऽयं महाधृतिः ॥

अत्र तुल्यार्थे वतिरित्यार्थमौपम्यम् ।

इयं सुनयना दासीकृततामरसश्रिया ।

त्तमात्रस्य अपकर्षनिमित्तमात्रस्य वा एतयोर्द्वयोर्वा अनुक्तिरित्यनुक्तीनां त्रये सति त्रयो भेदाः । एते चत्वारः प्रत्येकं त्रिविधाः साम्ये साधर्म्यं शब्देन इवादिशब्देन निवेदिते प्रतिपादिते सति आर्थेन शब्दसामर्थ्येन निवेदिते सति साम्ये आक्षिप्ते व्यञ्जिते सति चेति इवादेः प्रयोगे शब्देन साम्यनिवेदनम् तुल्यादेश्च प्रयोगे आर्थेन जयत्यादेश्च प्रयोगे आक्षेपेण एव द्वादश भेदाः ते च प्रत्येकमश्लिष्टे शब्दे सति श्लिष्टे शब्दे च सति भवन्तीति तद्वत् पुनर्द्वादश भेदाः तत् तस्मात् त्रिरष्टचतुर्विंशतिभेदा इत्यर्थः । एतदेव व्याकरोति व्यतिरेकस्येत्यादिना अन्यत्सर्वं सुगमम् ॥

तत्राश्लिष्टभेदेषु हेत्वोरुक्तौ शाब्दे औपम्ये व्यतिरेकमुदाहरति—असीति । महाधृतेः शौर्यातिशयेनाधिकधैर्यस्य असिरेवासिमात्रं सहायो यस्य तादृशस्यास्य वीरस्य राज्ञः प्रभूताः प्रबला बहवो वा ये अरयस्तेषां पराभवे पराजये सति अन्यो यस्तुच्छजनो हीनगुणजनस्तस्येव स्मयो दर्पः गर्वो नेत्यर्थः । अत्युत्कृष्टजयलभेऽपि गर्वो न जायत इति भावः । अत्र श्लेषासत्त्वं राजा उपमेयः अन्यजन उपमानम् अरिपराभवः समानो धर्मः उपमेये महाधृतित्वं उपमाने तुच्छत्वं चोत्कर्षापकर्षहेतु उपात्तौ इवशब्दसत्त्वाच्छाब्दमौपम्यमिति प्रथमो व्यतिरेकः । उदाहरणगौरवेण ग्रन्थगौरवमाशङ्कमानोऽत्रैव श्लोकेऽनुक्तित्रयनिबन्धनं व्यतिरेकं हेतुवाचकपदावापोद्वापाम्यां कथयति—अत्रैवेति । तुच्छत्वमात्रस्य महाधृतित्वमात्रस्य वा द्वयोरपि वा क्रमेणानुपादाने हेत्वनुपादानत्रयेऽपि शाब्दौपम्यमेदत्रयं द्रष्टव्यम् । उत्तरत्राप्येषा रीतिरनुसरणीयेत्याह—एवमन्येष्वपि । एवं पर्यायेण युगपद्वा हेत्वनुपादाने अन्येष्वपि वक्ष्यमाणोदाहरणेष्वपि मेदत्रयं द्रष्टव्यम् चतुर्विधं भेदेषु साम्यस्य शाब्दत्वं प्रतिपादयति—अत्रैवेति । सद्भावाद्विद्यमानत्वात् शाब्द श्रुतिमात्रगम्यम् । अश्लिष्टभेदेषु हेत्वोरुक्तौ आर्थे साम्ये व्यतिरेकमुदाहरति—असिमात्रेति । अत्रापि श्लेषासत्त्वम् राजा उपमेयः अन्यजन उपमानं महाधृतित्वं तुच्छत्वं चोत्कर्षापकर्षहेतु उपात्तौ । तुल्यार्थवतेः सत्त्वेन नार्थ साम्यम् अत्रापि उत्कर्षापकर्षहेत्वोः पर्यायेण युगपद्वाऽनुपादाने मेदत्रयं बोध्यम् । अश्लिष्टभेदेषु हेत्वोरुक्तौ आक्षिप्ते साम्ये व्यतिरेकमुदाहरति—इयमिति । इयमनुभूयमानोत्कर्षां सुनयना दासीकृता निर्जिता तामरसस्य पद्मस्य श्रीः शोभा येन तादृशेन अकलङ्केन निर्दोषेण आननेन कलङ्किनमिन्दुं जयतीत्यर्थः । अत्रापि श्लेषासत्त्वम् आननमुपमेयम् इन्दुरुपमानं अकलङ्कित्वकलङ्कित्वे उत्कर्षापकर्षहेतु उपात्तौ । अत्रापि शाब्दौपम्यमेदत्रयं द्रष्टव्यम् । अत्रैव पूर्ववत् उत्क-

आननेनाकलङ्केन जयतोन्दुं कलङ्किनम् ॥ ४६५ ॥

अत्रेवादितुल्यादिपदविरहेण आक्षिप्तैवोपमा ।

जितेन्द्रियतया सम्याग्वद्यावृद्धनिषेविणः ।

अतिगाढगुणस्यास्य नाब्जवद्भुरा गुणाः ॥ ४६६ ॥

अत्रेवार्थे वतिः गुणशब्दः श्लिष्टः शाब्दमौपम्यम् ।

अखण्डमण्डलः, श्रीमान् पश्यैष पृथिवीपतिः ।

न निशाकरवज्जातु कलावैकल्यमागतः ॥ ४६७ ॥

अत्र तुल्यार्थे वतिः कलाशब्दः श्लिष्टः ।

मालाप्रतिवस्तूपमावत् मालाव्यतिरेकोऽपि सम्भवति तस्यापि भेदा
एवमूहाः दिङ्मात्रमुदाह्रियते यथा—

हरवन्न विषमदृष्टिर्हरिवन्न विभो विधूतविततवृषः ।

षापकर्षहेत्वोः पर्यायेण युगपद्वाऽनुपादाने भेदत्रयम् तथा हि 'आननेन मनोज्ञेन जयतीन्दुं कलङ्किनमिति' पाठे उपमेयगतोत्कर्षहेतोरनुक्तिः, 'आननेनाकलङ्केन जयत्यमृतदीधितिमिति' पाठे उपमानगतापकर्षहेतोरनुक्तिः, 'आननेन मनोज्ञेन जयत्यमृतदीधितिमिति' पाठे द्वयोरपि हेत्वोरनुक्तिरिति ॥ ४६३-४६५ ॥

श्लिष्टभेदेषु हेत्वोरुक्तौ शाब्दे साम्ये व्यतिरेकमुदाहरति जितेन्द्रियेति । जितमिन्द्रियं मनो येन तस्य भावस्तत्ता तया सम्यक् विद्यावृद्धान् पण्डितान् निषेवते तच्छीलस्य अतिगाढो विरोधिसहस्रैरप्यनुच्छेद्यः गुणो धैर्यादिर्यस्य तादृशस्य अस्य राज्ञः गुणाः पाण्डित्यादयस्तन्तवश्च अब्जवत् कमलस्यैव भंगुरा नश्वरा न किन्तु दृढा इत्यर्थः । अत्र श्लिष्टो गुणशब्दः तदर्थस्यातिगाढत्वभंगुरत्वे उत्कर्षापकर्षहेतू उपात्तौ इवार्थे वतेः सत्त्वेन शाब्दं साम्यम् । अत्रापि पूर्ववत् उत्कर्षापकर्षहेत्वोः पर्यायेण युगपद्वाऽनुपादाने भेदत्रयम् तथाहि— सत्कर्मनिरतस्यास्य नाब्जवद् भंगुरा गुणा इति पाठे उपमेयगतोत्कर्षहेतोरनुक्तिः । 'अतिगाढगुणस्यास्य न तामरसवत् गुणा' इति पाठे उपमानगतापकर्षहेतोरनुक्तिः । 'सत्कर्मनिरतस्यास्य न तामरसवद् गुणा' इति पाठे द्वयोरपि हेत्वोरनुक्तिः ॥

श्लिष्टभेदेषु हेत्वोरुक्तौ आर्थे साम्ये व्यतिरेकमुदाहरति—अखण्डेति । अखण्डं समृद्धं पूर्णं च मण्डलं राजचक्रं धिम्नं च यस्य सः श्रीः सम्पत्तिः शोभा च अस्यास्तीति श्रीमान् एषः पृथिवीपतिः राजा जातु कदाचिदपि निशाकरेण तुल्यं निशाकरवत् कलानां चतुःषष्टिसंख्याकानां चित्रादिकौशलानां षोडशभागानां च वैकल्यं विकलत्वं नाशं नागतः न प्राप्त इति पश्येत्यर्थः । अत्र कलाशब्दः श्लिष्टः पृथिवीपतिरुपमेयः निशाकरः उपमानं अखण्डमण्डलत्व—कलावैकल्ये उत्कर्षापकर्षहेतू उपात्तौ तुल्यार्थवतेः सत्त्वेन आर्थं साम्यम् अत्रापि पूर्ववत् उत्कर्षापकर्षहेत्वोः पर्यायेण युगपद्वाऽनुपादाने भेदत्रयम् तथा हि 'बहुलारिगतोऽप्येष श्रीमानुद्धतविक्रमः' इति पाठे उपमेयगतोत्कर्षहेतोरनुक्तिः । 'न निशाकरवज्जातु दृश्यतां वसुधाधिप' इति पाठे उपमानगतापकर्षहेतोरनुक्तिः । एवं पाठे अखण्डमण्डलशब्दः श्लिष्टः । 'बहुलारिगतोऽप्येष श्रीमानुद्धतविक्रमः । न निशाकरवज्जातु दृश्यतां वसुधाधिपः' ॥ इति पाठे अखण्डमण्डलत्व—कलावैकल्ययोर्द्वयोरपि हेत्वोरनुक्तिरिति बोध्यम् ॥ ४६६-४६७ ॥

मालाव्यतिरेकमाह—मालेति । एवमूहा इति । ते चोदाहरणे स्फुटीभविष्यन्ति ॥ श्लिष्टभेदेषु आर्थे साम्ये व्यतिरेकमुदाहरति—हरवन्न विभो ! राजन् ! त्वं

रविवज्र चातिदुःसहकरतापितभूः कदाचिदसि ॥ ४६८ ॥

अत्र तुल्यार्थे वतिः विषमादयश्च शब्दाः श्लिष्टाः ।

नित्योदितप्रतापेन त्रियामामीलितप्रभः ।

भास्वताऽनेन भूपेन भास्वानेष विनिर्जितः ॥ ४६९ ॥

अत्र ह्याक्षितैवोपमा भास्वतेति श्लिष्टः ।

यथा वा—

स्वच्छात्मतागुणसमुल्लसितेन्दुबिम्बं बिम्बप्रभाधरमकृत्रिमहृद्यगन्धम् ।

यूनामतोव पिबतां रजनीषु यत्र तृष्णां जहार मधु नाननमङ्गनानाम् ॥ ४७० ॥

अत्रेवादीनां तुल्यादीनां च पदानामभावेऽपि श्लिष्टविशेषणैराक्षितैवोपमा कदाचिदपि हरेण तुल्यं विषमदृष्टिः त्रिलोचनः असमदृष्टिश्च नासि किन्तु समदृष्टिरेव हरिणा तुल्यं श्रीकृष्णवत् विधूतः क्षिप्तो विततो महान् वृषो वृषासुरो धर्मश्च येन एवं नासि किन्तु सदा धर्मशील एव रविणा तु यं अतिदुःसहा ये कराः किरणा राजग्राह्यभागाश्च तैस्तापिता दाहं प्रापिता उद्वेजिता च भूर्भूमिः भूमिस्थजनश्च येन एवं नासीत्यर्थः । अत्र राजा उपमेयः हरादिरूपमानं विषमादयः शब्दाः श्लिष्टाः विषमदृष्टित्वमपकर्षहेतुरुपात्तः समदृष्टित्वमुत्कर्षहेतुर्नोक्तः तुल्यार्थवतेः सत्त्वेनार्थ साम्यम् एकस्यैवोपमेयस्य बहूपमानापेक्षया अधिक्यवर्णनान्मालारूपता ॥ ४६८ ॥

श्लिष्टमेदेषु हेत्वोरुक्तौ आक्षिप्ते साम्ये व्यतिरेकमुदाहरति—नित्योदितो निरन्तरमुदितः प्रतापः पराक्रमः प्रकृष्टतापश्च यस्य तादृशेन भास्वता कान्तिमता रविणा च अनेन भूपेन त्रियामा रात्रिस्तस्यां मीलिता गता प्रभा यस्य तादृक् एषः गगनस्थो भास्वान् विनिर्जित इत्यर्थः । अत्र भास्वतेति प्रतापेति च श्लिष्टम् भूप उपमेयः सूर्य उपमानं नित्योदितत्वं रात्रौ गतप्रभत्वं चोत्कर्षापकर्षहेतु उपात्तौ इवादिशब्दाभावेऽपि विनिर्जितपदेनाक्षिप्तं साम्यम् अत्रैव पूर्ववत् उत्कर्षापकर्षहेत्वोः पर्यायेण युगपद्वाऽनुपादाने भेदत्रयम् । तथा हि—‘समरासक्तमनसा त्रियामामीलितप्रभः ।’ इति पाठे उपमेयगतोत्कर्षहेतोरनुक्तिः । ‘नित्योदितप्रतापेन पंकजावलिनन्दनः’ इति पाठे उपमानगतापकर्षहेतोरनुक्तिः ‘समरासक्तमनसा पंकजावलिनन्दन’ इति पाठे द्वयोरपि हेत्वोरनुक्तिः ॥ ४६९ ॥

निर्जितजयत्यादिशब्दाभावेऽपि श्लिष्टविशेषणैरौपम्याक्षेपादयमपि भेदः सम्भवतीत्युदाहरति—स्वच्छात्मतेति । यत्र वसन्ते रजनीषु रात्रिषु अतीव अत्यन्तं पिबतां पानकर्तृणां चुम्बतां च यूनां तृष्णां पानेच्छां मधुपानेच्छां अधरपानेच्छां च मधु महं कर्तुं जहार अङ्गनानामाननं तु न जहार अधरपाने तृष्णा स्थितैवेति भावः । मध्वाननयोः श्लिष्टविशेषणान्याह—स्वच्छात्मतेति । स्वच्छात्मता निर्मलस्वरूपत्वमेव गुणस्तेन समुल्लसितं प्रतिबिम्बितम् इन्दुबिम्बं यत्र तादृशम् बिम्बस्य फलविशेषस्य या प्रभा कान्तिः तस्याः धरति विभर्तीति धरं धारकं जीर्णमधुनो रक्तत्वात् आननपक्षे बिम्बफलप्रभोऽधरो दशनवासो यत्र तादृशम् अकृत्रिमो गन्धान्तरयोगं विना मुखवासनादिकं विना च हृद्यो हृदयंगमो गन्धो यस्य तथाविधमित्यर्थः । अत्राङ्गनानामाननं मधुसदृशं हृद्यगन्धादिमत्वादित्येवं श्लिष्टविशेषणैरौपम्याक्षेपेऽपि मधुतृष्णां जहार नाननमित्यतो वैलक्षण्याद्व्यतिरेकः । अत्र सर्वलोकभ्यत्वपुण्यैकलभ्यत्वरूपौ तृष्णाहरणाहरणरूपोत्कर्षापकर्षहेतु नोक्तौ निर्जितजयत्यादिपदामावेऽपि श्लिष्टविशेषणमाहात्म्यान्मधुमुखयोरौपम्यं प्रतीयते उदाह—अत्रवैति । पृथगिति । स्वात-

प्रतीयते एवञ्जातीयकाः श्लिष्टोक्तियोग्यस्य पदस्य पृथगुपादानेऽन्येऽपि भेदाः सम्भवन्ति तेऽप्यनयैव दिशा द्रष्टव्याः ।

(१६१) निषेधो वक्तुमिष्टस्य यो विशेषाभिधित्तया ॥ १०६ ॥

वक्ष्यमाणोक्तविषयः स आक्षेपो द्विधा मतः ।

विवक्षितस्य प्राकरणिकत्वादनुपसर्जनीकार्यस्य अशक्यवक्तव्यत्वमतिप्रसिद्धत्वं वा विशेषं वक्तुं निषेधो निषेध इव यः स वक्ष्यमाणविषय उक्तविषयश्चेति द्विधा आक्षेपः । क्रमेणोदाहरणम्—

ए एहि किंपि कीएवि कएण णिक्खिअ भणामि अलमहवा ।

अविचारिकज्जारम्भआरिणी मरउण भणिस्सम् ॥४७१॥

ज्योत्स्ना मौक्तिकदाम चन्दनरसः शीतांशुकान्तद्रवः

कर्पूरं कदली मृणालवलयान्यम्भोजिनीपल्लवाः ।

अन्तर्मानसमास्त्वया प्रभवता तस्याः स्फुल्लिगोत्कर-

न्येणेत्यर्थः । उपमानविशेषणतया उपमेयविशेषणतया चेति यथाऽमृतममृतं कः सन्देह इत्यादि सप्तमोह्लासे तत्रोपमानभूतेष्वमृतादिषु उपमेयेऽधरे चातिमधुरत्वं पृथगुपात्तम् । इति व्यतिरेकः ॥ ४७०॥१७ ॥

आक्षेपमलंकारं लक्षयति—निषेध इति । वक्तुमिष्टस्य प्राकरणिकत्वात् वचनार्हस्य अवचनार्हस्य वा यो निषेधः अभिधाननिषेधः स आक्षेपः । निषेधो निषेध इवेत्यर्थः । निषेधाभास इति यावत् शब्दगत्या निषेधेऽपि अर्थगत्या विधेरेव प्रतिपत्तेः । वक्तुमिष्टस्य प्रकृतत्वादेवाभिधातुं पतितस्य क्रियमाणो निषेधो बाधितः सन् आभासत्वे पर्यवस्यन् विधेराक्षेपक इति भावः । निषेधप्रयोजनमाह—विशेषेति । वक्ष्यमाणविषयेऽशक्यवक्तव्यत्वं उक्तविषयेऽतिप्रसिद्धत्वं चेति विशेषस्तस्याभिधित्तया बोधनेच्छेत्यर्थः । विभजते—वक्ष्यमाणेति । वक्ष्यमाण उक्तश्च तौ विषयौ यस्य निषेधस्य तादृशः । तथासति स आक्षेपो द्विधा मत इति सूत्रं व्याकरोति—विबक्षितस्येति । तस्याप्यर्थमाह—अनुपेति । अनुपेक्षणीयस्येत्यर्थः । विशेषाभिधित्तयेति व्याचष्टे—अशक्येत्यादि । तत्र वक्ष्यमाणविषयं निषेधमुदाहरति—एएहोति ।

ए एहि किमपि कस्या अपि कृते निष्कृप ! भणामि अलमथ वा ।

अविचारितकार्यारम्भकारिणी म्रियतां न भणिष्यामि ॥

इति संस्कृतम् । नायकं प्रति नायिकासख्युक्तिः । ए अरे ! निष्कृप ! त्वं एहि आगच्छ कस्या अपि कृते अर्थे किमपि तत्पीडातिशयरूपं भणामि वदामि अलमथवेति पूर्वाक्षेपे अलं न भणिष्यामीत्यर्थः, अविचारितेत्यादि तु त्वत्प्रेम्णः स्थैर्यास्थैर्ये अविचार्यैव प्रवृत्ता इत्यर्थकं अलमित्यनेनैव निषेधलाभे न भणिष्यामीति पुनः कथनं खेदातिशयद्योतकम् । अत्र विरहजनिता नायिकासन्तापातिशयोऽवयवं वक्तुमिष्टः न चासौ विशिष्य वक्तुं शक्य इति व्यञ्जयितुं निषिद्ध इत्याक्षेपालङ्कारः ॥ ४७१ ॥

उक्तविषयं निषेधमुदाहरति—ज्योत्स्नेति । नायकं प्रति द्युत्युक्तिः । ज्योत्स्ना चन्द्रिका मौक्तिकदाम मुक्ताहारः चन्दनरसो मलयजद्रवः शीतांशुकान्तद्रवः चन्द्रकान्तमणिजलम् कर्पूरं धनसारः कदली रम्भा मृणालस्य विसस्य वलयानि कङ्कणानि अम्भोजिनीपल्लवाः कमलिनीकिसलयानि च एतानि कर्तुं नि अन्तर्मानसं मानसमध्ये प्रभवता प्रकषेण स्थितवता दाहकारण-

व्यापाराय भवन्ति हन्त किमनेनोक्तेन न ब्रमहे ॥ ४७२ ॥

(१६२) क्रियायाः प्रतिषेधेऽपि फलव्यक्तिविभावना ॥ १०७ ॥

हेतुरूपक्रियाया निषेधेऽपि तत्फलप्रकाशनं विभावना यथा—

कुसुमितलताभिरहताऽप्यधत्त रुजमलिकुलैरदष्टाऽपि ।

परिवर्त्तते स्म नलिनीलहरीभिरलोलिताऽप्यधूर्णत सा ॥ ४७३ ॥

(१६३) विशेषोक्तिरखण्डेषु कारणेषु फलावचः ।

मिलितेष्वपि कारणेषु कार्यस्याकथनं विशेषोक्तिः । अनुक्तनिमित्ता उक्तनिमित्ता
अचिन्त्यनिमित्ता च । क्रमेणोदाहरणम्—

निद्रानिवृत्ताबुदिते द्युरत्ने सखीजने द्वारपदं पराप्ते ।

श्लथीकृताश्लेषरसे भुजङ्गे चचाल नालिङ्गनतोऽङ्गना सा ॥ ४७४ ॥

कर्पूर इव दग्धोऽपि शक्तिमान् यो जने जने ।

नमोऽस्त्वय्यार्यवोर्याय तस्मै मकरकेतवे ॥ ४७५ ॥

दाहोत्पादनं तस्मै तदर्थं भवन्ति हन्तेति विषादे आः इति कोपेऽव्ययम् अनेनोक्तेन किं न
ब्रमहे अतिप्रसिद्धत्वात् । अत्र वियोगिनीनां ज्योत्स्नादि स्फुलिङ्गायते इत्यत्रातिप्रसिद्धत्वं
विशेषं व्यङ्गयितुं ज्योत्स्नादीत्युक्त्वा तत्कथनं प्रतिषिद्धमित्याक्षेपालङ्कारः ॥ ४७२ ॥

विभावनां लक्षयति—क्रियाया इति । क्रियतेऽनयेति व्युत्पत्त्या क्रियाशब्दः प्रसिद्धकार-
णपरः तथा च क्रियायाः प्रसिद्धकारणस्य निषेधेऽपि तत्कार्यरूपफलस्य व्यक्तिः प्रकाशनं विभा-
वना विभावयति कारणान्तरं कल्पयतीति विभावना प्रसिद्धकारणाभावेऽपि कार्यात्यन्तार्थं कार-
णान्तरं कल्पयति । वैयाकरणाः क्रियाया एव हेतुतां स्वीकुर्वन्ति तन्मतेन व्याकरोति—हेतुरु-
पेति । तत्फलेति । तस्या हेतुरूपक्रियायाः यत्फलं कार्यं तस्य प्रकाशनं कथनमित्यर्थः ॥

विभावनामुदाहरति—कुसुमितेति । नायिकाया विरहावस्थावर्णनमिदम् सा नायिका कुसु-
मानि सजातानि यासां ताः कुसुमितास्ताभिरलताभिः अहतापि अताडितापि रुजं पीडां अधत्त
विरहवशाद् धृतवती अलिकुलैर्भ्रमरसमूहैः अदष्टापि परिवर्त्तते स्म परावृत्त्यं वर्तते स्म नलिनी
युक्ताभिरलहरीभिः अलोलितापि अचालिताऽपि अधूर्णत भ्रमिमवापेत्यर्थः । अत्र लताहननं
पीडाहेतुः भ्रमरदंशः परिवर्त्तनहेतुः तरङ्गसम्बन्धो घूर्णनहेतुः तेषामभावेऽपि तत्कार्यस्य पीडा-
दिरूपस्य प्रकाशनमिति विभावना विरहातिशयरूपस्याप्रसिद्धस्य हेतोर्विभावनात् ॥ ११ ॥

विशेषोक्तिं लक्षयति—विशेषोक्तिरिति । अखण्डेषु मिलितेषु कारणेषु प्रसिद्धकारणेषु
क्तेषु सत्सु फलावचः कार्याभाववचनं विशेषोक्तिः । कार्यस्याकथनं निमित्तमपेक्षते तथा च निमि-
त्तस्य त्रैविध्यात्त्रिधा विशेषोक्तिरित्याह—अनुक्तेति । प्रकरणादिना ज्ञातस्य निमित्तस्याकथनेऽ-
नुक्तनिमित्ता निमित्तस्य कथने उक्तनिमित्ता दुरधिगम्यस्य तस्याकथनेऽचिन्त्यनिमित्ता
चेत्यर्थः । तत्राद्यमुदाहरति—निद्रेति । निद्राया निवृत्तौ सत्यामपि द्युरत्ने सूर्ये उदिते सत्यपि
सखीजने द्वारस्थानं पराप्ते प्राप्ते सत्यपि भुजङ्गे उपपत्तौ श्लथीकृतः शिथिलीकृतः आश्लेष-
रसः आलिङ्गनरसो येन तादृशेऽपि सा प्रसिद्धा अङ्गना आलिङ्गनतः आलिङ्गनाच्चचाले-
त्यर्थः । अत्र निद्रानिवृत्तिर्दुर्धोदयादिरूपकारणसत्त्वेऽपि आलिङ्गनपरित्यागरूपकार्याभावोक्तिरिति
विशेषोक्तिः । सा च निमित्तस्यानुरागातिशयस्यानुक्तेरनुक्तनिमित्ता ॥ ४७४ ॥

उक्तनिमित्तमुदाहरति—कर्पूर इति । यः कामः कर्पूर इव दग्धोऽपि जने जने शक्ति-
मान् । शक्तिश्च प्राणस्य मनसश्चाकर्षकता अवायवोर्याय अकुठितशक्तये तस्मै मकरकेतवे नमो

स एकलोणि जयति जगन्ति कुसुमायुधः ।

हरताऽपि तनुं यस्य शंभुना न बलं हृतम् ॥ ४७६ ॥

(१६४) यथासंख्यं क्रमेणैव क्रमिकाणां समन्वयः ॥ १०८ ॥

एकस्त्रिधा वससि चेतसि चित्रमत्र

देव ! द्विषां च विदुषां च मृगीदृशां च ।

तापं च सम्मदरसं च रतिं च पुष्पान्

शौर्योष्मणा च विनयेन च लोलया च ॥ ४७७ ॥

(१६५) सामान्यं वा विशेषो वा तदन्येन समर्थ्यते ।

यत्तु सोऽर्थान्तरन्यासः साधर्म्येणेतरेण वा ॥ १०९ ॥

साधर्म्येण वैधर्म्येण वा सामान्यं विशेषेण यत् समर्थ्यते विशेषो वा सामान्येन सोऽर्थान्तरन्यासः । क्रमेणोदाहरणम्—

निजदोषावृतमनसामतिमुन्दरमेव भाति विपरीतम् ।

पश्यति पित्तोपहतः शशिशुभ्रं शंखमपि पीतम् ॥ ४७८ ॥

ऽस्त्वित्यर्थः । अत्र शरीरदाहः शक्तिध्वंसे कारणं सत्यपि तस्मिन्कारणे शक्तिध्वंसरूपकार्याभाव-
कथनमिति विशेषोक्तिः । सा च निमित्तस्यावार्यवीर्यत्वस्य कथनादुक्तनिमित्ता ॥ ४७५ ॥

अचिन्त्यनिमित्तां तामुदाहरति—स एक इति । एकोऽसहायः स कुसुमायुधः त्रीणि जगन्ति
शुवनानि जयति यस्य कामस्य तनुं हरता दहता शंभुना बलं सामर्थ्यं न हृतमित्यर्थः । अत्र
तनुहरणं बलहरणे कारणम् तस्मिन्सत्यपि बलहरणरूपकार्यस्याभावकथनमिति विशेषोक्तिः ।
सा च तनुं हरता हरेण कथं बलं न हृतमित्यत्र हेतुर्विशिष्य वक्तुं न शक्यते शास्त्रैकगम्यत्वा-
दित्यचिन्त्यनिमित्तेयम् इति विशेषोक्तिः ॥ ४७६ ॥ २० ॥

यथा संख्यमलंकारं लक्षयति—यथासंख्यमिति । क्रमिकाणां क्रमवतां पदार्थानां क्रमेण
उपदेशक्रमेण समन्वयः सम्बन्धो यथासंख्यमित्यर्थः । यद्यपि कविप्रतिभानिर्मितत्वस्यालंकारता
जीवातोर्लेशतोऽप्यभावादस्य नालङ्कारत्वन्तथापि एकत्र पद्ये बहूनां क्रमान्वये वैचित्र्यादलं-
कारत्वेनोक्तः ॥ १०८ ॥

उदाहरति—एक इति । राजानं प्रत्युक्तिरियम् हे देव ! राजन् । एकत्वं द्विषां शत्रूणां
विदुषां पण्डितानां मृगीदृशां रमणीनां च चेतसि चित्ते त्रिधा प्रकारत्रयेण वससि अत्र अस्मि-
न्विषये चित्रम् आश्चर्यं किं कुर्वन् शौर्यस्य प्रतापस्य ऊष्मणा उष्णत्वेन विनयेन नम्रतया
लोलया विलासेन च क्रमेण तापं सन्तापं सम्मदरसमानन्दरसं रतिं प्रीतिं च पुष्पान्सन् । इति
यथासंख्यम् ॥ ४७७ ॥ २१ ॥

अर्थान्तरन्यासं लक्षयति—सामान्यमिति । सामान्यं यत् विशेषेण विशेषो वा सामा-
न्येन समर्थ्यते स द्विविधोऽर्थान्तरन्यासः । द्विविधेऽप्यस्मिन्पुनर्द्विविध्यमाह—साधर्म्येणेति ।
तथा च साधर्म्येण समानधर्मवत्त्वेन इतरेण वैधर्म्येण चेति चतुःप्रकारः । अनुपपद्यमानतया
सम्भाव्यमानस्यार्थस्योपपादनार्थं यदर्थान्तरं न्यस्यते सोऽर्थान्तरन्यासः । सामान्यं सामान्येन
विशेषो विशेषेण यत्समर्थ्यते स दृष्टान्त इति भेदः । तत्र विशेषेण सामान्यस्य समर्थनं साध-
र्म्येणोदाहरति—निजेति । निजदोषेण आवृतमाक्रान्तमनो येषां तादृशानां अतिमुन्दरमपि
वस्तु विपरीतमुन्दरं भाति पित्तेन रोगविशेषेण उपहतो व्यासः पुरुषः शशिवत् शुभ्रमपि
शंखं पीतं पीतवर्णं पश्यतीत्यर्थः । अत्र निजदोषेणैव शशिवत् शंखपीतमपि विशेषेण
सामान्यसमर्थनरूपोऽर्थान्तरन्यासः ।

सुसितवसनालंकारायां कदाचन कौमुदी-

महसि सुदृशि स्वैरं यान्त्यां गतोऽस्तमभूद्विधुः ।

तदनु भवतः कीर्तिः केनाप्यमीयत येन ख

प्रियगृहमगान्मुक्ताशंका क नासि शुभप्रदः ॥ ४७९ ॥

गुणानामेव दौरात्म्यात् धुरि धुर्ये नियुज्यते ।

असंजातकिणस्कन्धः सुख स्वपिति गौर्गलिः ॥ ४८० ॥

अहो हि मे बहुपराङ्मयायुषा यदप्रियं वाच्यमिदं मयेदृशम् ।

त एव धन्याः सुहृदः परामवं जगत्सुहृद्वैव हि ये क्षयं गताः ॥ ४८१ ॥

(१६६) विरोधः सोऽविरोधेऽपि विरुद्धत्वेन यद्वचः ।

वस्तुवृत्तेनाविरोधेऽपि विरुद्धयोरिव यदभिधानं स विरोधः ।

(१६७) जातिश्चतुर्भिर्जात्याद्यैर्विरुद्धा स्याद्गुणैस्त्रिभिः ॥ ११० ॥

क्रियां द्वाभ्यामपि द्रव्यं द्रव्येणैवेति ते दृष्टा ।

विशेषेण सामान्यस्य समर्थनं वैधर्म्येणोदाहरति—सुसितेति । सप्तमोल्लासे व्याख्यात-
मिदम्, अत्र सुष्ठितेत्यादिनाऽभिहितो विशेषः क्व नास्ति इत्यादिना सामान्येन समर्थित इत्य-
र्थान्तरन्यासः ॥

विशेषेण सामान्यस्य समर्थनं साधर्म्येणोदाहरति—गुणानामिति । धुरं कार्यभारं
ब्रूतीति धुर्यः श्रेष्ठः गुणानां दौरात्म्यात् गुणरूपदोषावेव धुरि कार्यभारे नियुज्यते निवृत्तां
सम्बन्धये गलिगौर्द्वयमः असंजातः अनुत्पन्नः किणो वणः घर्षणाच्चिह्नं वा प्ररुद्धवणग्रन्थिर्वा
यस्य तादृशः स्कन्धोऽसौ यस्य तथाविधः सन् सुखं यथा तथा स्वपिति न तु शुभं वहतीत्यर्थः ।
धूःस्पर्शमात्रेण यः स्वयमेव पतति स गौर्गलिः । अत्र धुर्य इत्यादिनाऽभिहितं सामान्यं गौर्ग-
लित्विति विशेषेण समर्थितमित्यर्थान्तरन्यासः । गुणाभावात् गलिगौर्न धुरि नियुज्यत इति
वैधर्म्यम् ॥ ४७८-४८० ॥

सामान्येन विशेषस्य समर्थनं वैधर्म्येणोदाहरति—अहो इति । आपन्नं सुहृदं प्रति तद्व-
स्थोचितमप्रियं वक्तुकामस्य खेदातिशयात् स्वजीवितं निन्दतः कस्यचित्तुङ्किः । हि निश्चये मे
मम आयुषा दीर्घकालजीवनेन बहु अपराङ् यत् यस्मादीदृशं सुहृद्व्यसनकमम् इदमप्रियं
मया वाच्यम् सुहृदप्रियोक्तिरेव आयुषोऽपराध इति भावः । एवंविधस्याप्रियस्य कदाप्यनुक्त-
त्वावहो इत्याश्चर्यम् वै सुहृदो मित्रस्य परामवं अहद्वैव क्षयं नाशं गताः ते एव जगति लोके
अन्याः सुकृतिन इत्यर्थः । अत्र ते इत्यनेन सामान्यतो मत्पदार्थस्यापिग्रहणात्सामान्यत्वं ते
धन्या इति सामान्येन अहमधन्य इति वैधर्म्यद्वारा स्वायुरपराधरूपो विशेषः समर्थ्यते इत्यर्था-
न्तरन्यासः ॥ २२ ॥

विरोधाभासं लक्षयति—विरोध इति । अविरोधेऽपि वस्तुगत्या विरोधाभावेऽपि द्वयोर्ब-
ह्वनोर्विरुद्धत्वेन विरोधोऽप्रतिभासप्रयोजकरूपेण यद्वचः अभिधानं स विरोधाभासः । असमेव
विरोधाभास इत्युच्यते । एवं विरोधं दशधा विभजते जातिरि । जातिगुणक्रियाद्रव्यात्मकानां
पदार्थानां दशधा परस्परं विरोधाः सन्ति, तथा हि जातिः जात्याद्यैश्चतुर्भिर्विरुद्धः स्यादिति
चत्वारो विरोधाः । गुणः गुणक्रियाद्रव्यैस्त्रिभिर्विरुद्धः स्यादिति त्रयो विरोधाः । गुणेन जातेर्वि-
रोध एव जात्या गुणस्य विरोध इति न पृथगुक्तिः । क्रिया क्रियाद्रव्याभ्यां द्वाभ्यां विरुद्धा
स्यादिति द्वौ विरोधौ द्रव्यं द्रव्येण विरोधः स्वयमेव विरोधः ॥ ११० ॥ इत्येवं प्रकारेण ते विरोधा
दश सम्भवन्तीत्यर्थः ।

क्रमेणोदाहरणम्—

अभिनवनल्लिनीकिसलयमृणालवलयदिद्वदहनराशिः ।

सुभग ! कुरंगदशोऽस्या विधिवशतस्त्वद्वियोगपविपाते ॥ ४८२ ॥

गिरयोऽप्यनुन्नतियुजो मरुदप्यचलोऽब्धयोऽप्यगम्भीराः ।

विश्वंभराऽप्यतिलघुर्नरनाथ ! तवान्तिके नियतम् ॥ ४८३ ॥

येषां कण्ठपरिग्रहप्रणयितां संग्राप्य धाराधर-

स्तोक्षणः सोऽप्यनुरज्यते च कमपि स्नेहं पराप्नोति च ।

तेषां संगरसंगसक्तमनसां राज्ञां त्वया भूपते !

पांसूनां पटलैः प्रसाधनविधिनिर्वत्यते कौतुकम् ॥ ४८४ ॥

सृजति च जगदिदमवति च संहरति च हेलयैव यो नियतम् ।

अवसरवशतः शफरो जनार्दनः सोऽपि चित्रमिदम् ॥ ४८५ ॥

सततं मुसलासक्ता बहुतरगृह्णकर्मघटनया नृपते !

तत्र जातेर्जात्या सह विरोधमुदाहरति—अभिनवेति । हे सुभग ! अस्याः कुरङ्गदशः विधिवशतो दैववशात् त्वद्वियोग एव पविर्ब्रजं तस्य पाते पतने सति अभिनवा नूतना या नल्लिनी कमलिनी किसलयं पल्लवं मृणालस्य वलयं कङ्कणं च आदिना चन्द्रचन्दनादि दवदहनस्य दावाग्नेः राशिर्भवतीत्यर्थः । अत्र नल्लिनीत्वादिजातीनां दवदहनत्वज्ञात्या सह विरोधः स च नलिन्यादिषु विरहोदीपकतया दवदहनत्वोपचारेण परिहृत इत्याभासरूप इति विरोधाभासालङ्कारः ॥ ४८२ ॥

जातेर्गुणेन सह विरोधमुदाहरति—गिरय इति । हे नरनाथ ! राजन् ! तव अन्तिके इदं नियतम् किं गिरयोऽपि अनुन्नतियुजः अल्पोच्चतामात्रः मरुदपि अचलः अल्पवेगः अब्धयोऽपि अगम्भीराः अल्पगम्भीराः विश्वंभरा भूमिरपि अतिलघुः अपक्वगुरुत्ववतीत्यर्थः अतिलघुरित्यनेन साहचर्यात्सर्वत्र नजोल्पायकत्वमित्येके नजोऽभावार्थकत्वेऽपि न क्षतिरिति मान्याः । अत्र गिरित्वादिजातीनामनुन्नतित्वादिभिर्गुणैः सह विरोधः स च वर्णनीयरज-गतौन्नत्याद्यतिशयविवक्षया परिहृत इति विरोधाभासः । भूमेरेकत्वाजातित्वाभावेऽपि सृष्टि-भेदेन तद्भेदान्मण्डलभेदाद्वा जातित्वमिति दिक् ॥ ४८३ ॥

जातेः क्रियया सह विरोधमुदाहरति—येषामिति । हे भूपते ! धाराधरः खड्गः तीक्ष्णो दारुणोऽस्ति सोऽपि खड्गः संगरसङ्गः संग्रामसम्बन्धस्तत्र सक्तं मनो येषां तथाभूतानां येषां राज्ञां प्रतिनृपाणां कण्ठपरिग्रहप्रणयिताम् आलिंगनप्रेमवत्तां सम्प्राप्य अनुरज्यते प्रीतिमान् रक्तवर्णश्च भवति कमपि अनिर्वचनीयं स्नेहं सौहार्दं चिकणतां च पराप्नोति प्राप्नोति च तेषां तादृशमनसां राज्ञां त्वया सर्वभूतानुकम्पकेन पांसूनां धूलीनां पटलैः समूहेः प्रसाधनविधिः अलङ्करणविधिः निर्वत्यते क्रियते कण्ठं छित्वा संग्रामधूलिधूसराः क्रियन्ते इति कौतुकमाश्चर्यमित्यर्थः । अत्र धाराधरत्वखड्गत्वजातेरनुरागस्नेहपराप्तिक्रियाम्यां विरोधः स च रुधिरसंपर्ककृतलौहित्यचैक्यपार्थक्यत्वात्परिहृत इति विरोधाभासः । एवं पांसुत्वजातेरलङ्करणक्रियया विरोधः सोऽपि कण्ठं छित्वेत्यादिप्रागुक्तरीत्या परिहृत इति ॥ ४८४ ॥

जातेर्द्रव्येण सह विरोधमुदाहरति—सृजतोति । य इदं जगत् हेलया अनायासेनैव नियतं यथा तथा सृजति अवति रक्षति, संहरति नाशयति च सोऽपि जनार्दनः अवसरवशतः कालवशात् शफरो मत्स्यो जातः इदं चित्रम् अत्र शफरत्वजातेर्जनार्दनेन द्रव्येण सह विरोधः स च लीलया सर्वसम्भवात् मत्स्यशरीरपरिश्रमात्प्राप्तिसिद्धत्वात्परिहृत इति विरोधाभासः ॥

गुणस्य गुणेन सह विरोधमुदाहरति—सततमिति । हे नृपते ! सततं मुसलेषु अयोधेषु

द्विजपत्नीनां कठिनाः सति भवति कराः सरोजमुकुमाराः ॥ ४८६ ॥
 पेशलमपि खलवचनं दहतितरां मानसं सतत्त्वविदाम् ।
 परुषमपि सुजनवाक्यं मलयजरसवत् प्रमोदयति ॥ ४८७ ॥
 क्रौञ्चाद्रिहृदमदृषद्दृढोऽसौ यन्मार्गणानर्गलशातपाते ।
 अभून्नवाम्भोजदलाभिजातः स भार्गवः सत्यमपूर्वसर्गः ॥ ४८८ ॥
 परिच्छेदातोतः सकलवचनानामविषयः
 पुनर्जन्मन्यस्मिन्ननुभवपथं यो न गतवान् ।
 विवेकप्रदुष्कंसादुपचितमहामोहगहनो
 विकारः कोऽप्यन्तर्जडयति च तापं च कुरुते ॥ ४८९ ॥
 अयं वारामेको निलय इति रत्नाकर इति
 श्रितोऽस्माभिस्तृष्णातरलितमनोभिर्जलनिधिः ।
 क एवं जानीते निजकरपुटीकोटरगतं
 क्षणादेन ताम्यत्तिभिमकरमापास्यति मुनिः ॥ ४९० ॥

आसक्ताः बहुतरं यद्गृहकर्म तस्य घटनया सम्पादनेन कठिनाः द्विजपत्नीनां कराः पाणयो
 भवति त्वयि दातरि विद्यमाने सति सरोजवत्कमलवत् मुकुमाराः कोमलाः जाताः अत्र
 कठिनत्वमुकुमारत्वयोर्गुणयोः परस्परं विरोधः स च भवद्भानवशात्स्वयं गृहव्यापारनिवृत्त्या
 कालभेदेन परिहृत इति विरोधाभासः ॥ ४८६ ॥

गुणस्य क्रियया सह विरोधमुदाहरति—पेशलमिति । पेशलं कोमलमपि खलानां
 वचनं सतत्त्वविदां तत्त्वज्ञानां मानसमन्तःकरणं दहतितरामतिशयेन दहति परुषं कठोरमपि
 सुजनस्य वाक्यं मलयजरसवत् चन्दनद्रववत् प्रमोदयतीत्यर्थः । अत्र पेशलत्वपरुषत्वयोर्गु-
 णयोर्दाहप्रमोदक्रियाम्नां विरोधः स च खलत्वसुजनत्वाम्नां परिहृत इति विरोधाभासः ॥

गुणस्य द्रव्येण सह विरोधमुदाहरति—क्रौञ्चेति । असौ क्रौञ्चाद्रिः उद्दामा महत्यो या
 दृषदः शिलास्ताभिः दृढोऽपि यस्य भार्गवस्य मार्गणानां वाणानाम् अनर्गलोऽप्रतिहतः शातस्ती-
 क्ष्णः यः पातः पतनं तस्मिन्सति नवाम्भोजदलवत् नूतनपद्मपत्रवत् अभिजातः कोमलः
 अभूत् स भार्गवः परशुरामः अपूर्वः सर्गः सृष्टिर्यस्य यत्कर्मको यत्कर्तृको वा तादृश इति
 सत्यमित्यर्थः । अत्र कोमलत्वगुणस्य क्रौञ्चाद्रिद्रव्येण सह विरोधः स च भार्गवमहिम्नाऽभि-
 जातपदस्य सुखवेध्यत्वपरतया परिहृत इति विरोधाभासः । क्रियायाः क्रियया सह विरोधमु-
 दाहरति—परिच्छेदेति । चतुर्थोक्तासे व्याख्यातमिदम् । अत्र जडयति च तापं च कुरुते इति
 जडोक्ततापकरणक्रिययोर्विरोधः विरहवैचित्र्येण कालभेदात्परिहार इति विरोधाभासः ॥

क्रियया द्रव्येण सह विरोधमुदाहरति—अयमिति । अयं जलनिधिः वारां जलानां
 एको मुख्यो निलयः स्थानमिति हेतोः रत्नानामाकर इति हेतोश्च तृष्णया तरलितं व्याप्तं मनो
 येषान्तादृशैः अस्माभिः श्रित आश्रितः तृष्णा च वारिषु पिपासा रत्नेषु च लिप्सा मुनिर-
 गस्त्यः एनं जलनिधिं क्षणात् क्षणमात्रेणैव आ समन्तात् पास्यति इत्येवं को जानीते कीदृशं
 जलनिधिं निजा स्वीया मुनिसम्बन्धिनी या करपुटी करसंपुटं सैव कोटरो गतस्तद्गतम्
 ताम्यन्तो ग्लायन्तः तिमयो मत्स्या मकरा नक्राश्च यस्मिन्तादृशं चेत्यर्थः । अत्र पानक्रियया
 अगस्त्येन कर्त्रा समुद्रेण कर्मणा च द्रव्येण सह विरोधः सत्यमित्यर्थः । अगस्त्यस्य समुद्रपाना-

समदमतंगजमदजलनित्यन्दतरङ्गिणीपरिव्वङ्गात् ।

श्रितितिलक ! त्वयि तदजुषि शंकरचूडापगाऽपि कालिन्दी ॥ ४९१ ॥

(१६८) स्वभावोक्तिस्तु डिम्भादेः स्वक्रियारूपवर्णनम् ॥ १११ ॥

स्वयोस्तदेकाश्रययोः । रूपं वर्णः संस्थानं च । उदाहरणम्—

पश्चादंघ्री प्रसार्य त्रिकनतिविततं द्राघयित्वाऽङ्गसुखै-

रासज्याभुग्नकण्ठो मुखशुरसि सटां धूलिधूमां विधूय ।

घासग्रासाभिलाषादनवरतचलप्रोथतुण्डस्तुरङ्गो

मन्दं शब्दायमानो विलिखति शयनादुत्थितः क्षमां खुरेण ॥ ४९२ ॥

(१६९) व्याजस्तुतिर्मुखे निन्दास्तुतिर्वा रुदिरन्यथा ।

व्याजरूपा व्याजेन वा स्तुतिः । क्रमेणोदाहरणम्—

हित्वा त्वामुपरोधवन्ध्यमनसां मन्ये न मौलिः परो

लज्जावर्जनमन्तरेण न रमामन्यत्र संदृश्यते ।

यस्त्यागं तनुतेतरां मुखशतैरेत्याश्रितायाः श्रियः

प्राप्य त्यागकृतावमाननमपि त्वय्येव यस्याः स्थितिः ॥ ४९३ ॥

संभवात् स च विरोधः अगस्त्यतपःप्रभावातिशयेन परिहृत इति विरोधाभासः ॥ ४९० ॥

द्रव्यस्य द्रव्येण सह विरोधमुदाहरति—समदेति । हे श्रितितिलक ! राजन् ! त्वयि तदजुषि तीरगते सति शंकरस्य चूडा जटासमूहस्तत्सम्बन्धिनी या आपगा गंगा साऽपि कालिन्दी यमुना भवति । कुतस्तत्राह—समदाः मत्ता ये मतंगजाः करिणस्तेषां मदजलस्य नित्यन्दः प्रवाहः स एव तरङ्गिणी नदी तस्याः परिष्वंगात्सम्बन्धादित्यर्थः । अत्र गंगायमुनयोर्द्रव्ययोः परस्परं विरोधः स च कालिन्दीपदस्य श्यामाभामात्रपरत्वात्परिहृत इति विरोधाभासः । मदजलस्य श्यामवर्णत्वं प्रसिद्धमिति विरोधाभासः ॥ ४९१ ॥ २३ ॥

स्वभावोक्तिं लक्षयति—स्वभावोक्तिरिति । स्वभावस्य प्रकृतिसिद्धस्य धर्मस्योक्तिरित्यन्वयसंज्ञा तथा च डिम्भादेः शिशु-युवति-मुग्ध-कातर-तिर्यक्-भ्रान्त-हीनपात्रादेर्वस्तुमात्रस्य स्वयोः स्वमात्राश्रययोः क्रियारूपयोर्वर्णनं स्वभावोक्तिरलंकारः । एतामेव केचिज्जातिरिति व्यवहरन्ति वर्णः नीलपीतादिः संस्थानम् अवयवसन्निवेशः आकारो वा ।

तामुदाहरति—पश्चादिति । शयनादुत्थितस्तुरंगोऽश्वः पश्चादंघ्री पश्चिमपादौ प्रसार्य त्रिकस्य पृष्ठवंशस्य नत्या नम्रतया विततं विस्तृतम् अंगम् उच्चैरतिशयेन द्राघयित्वा दीर्घं कृत्वा आभुग्नौ वक्रः कंठो यस्य तादृशः सन् उरसि मुखम् आसज्य संयोज्य धूल्या धूमां मलिनां सटां स्कन्धकेशावलिं विधूय विशेषेण कंपयित्वा घासग्रासाभिलाषात् तृणग्रासवाञ्छया अनवरतं चलन्तौ चंचलौ प्रोथतुं ङौ ओष्ठाघरौ यस्य तादृशः मन्दं शनैः शब्दायमानः हेषां कुर्वाणः सन् खुरेण अग्रपादशफेन क्षमां भूमिं विलिखति उत्किरतीत्यर्थः । अत्र अश्वमात्रततयोः क्रियासंस्थानयोर्वर्णनात्स्वभावोक्तिरिति स्वभावोक्तिः ॥ ४९२ ॥ २४ ॥

व्याजस्तुतिं लक्षयति—व्याजस्तुतिरिति । मुखे प्रारम्भे रुढिः पर्यवसानं अन्यथा स्तुत्या निन्दया वा तथा च स्तुतिपर्यवसायिनी निन्दा निन्दापर्यवसायिनी स्तुतिर्वा व्याजस्तुतिः अर्थात् यत्र मुखे निन्दा तत्र स्तुतौ पर्यवसानम् यत्र मुखे स्तुतिस्तत्र निन्दायां पर्यवसानम् । तत्र स्तुतिपर्यवसायिनी निन्दा मुदाहरति—हित्तेति । हे राजन् ! त्वां हित्वा त्वां विना उपरोधेन अनुरोधेन त्वय्यं शन्यं मनो येषाम् अनुरोधहीनमनसां मौलिः शिरोमणिः परोऽन्यो

हे हेलाजितबोधिसत्त्व ! वचसां किं विस्तरैस्तोयधे !

नास्ति त्वत्सदृशः परः परहिताधाने गृहीतव्रतः ।

तृप्यत्पान्थजनोपकारघटनावैमुख्यलब्धायशो-

भारप्रोद्धहने करोषि कृपया साहायकं यन्मरोः ॥ ४९४ ॥

(१७०) सां सहोक्तिः सहार्थस्य बलादेकं द्विवाचकम् ॥ ११२ ॥

एकार्थाभिधायकमपि सहार्थबलात् यत् उभयस्याप्यवगमकं सा सहोक्तिः ।
यथा—

सह दिअहणिसाहिं दोहरा सासदण्डा

सह मणिवलयेहिं वाप्पधारा गलन्ति ।

तुह सुहअ विओए तीअ उच्चिगिरीए

सह अतणुलदाए दुव्वला जीविदासा ॥ ४९५ ॥

श्वासदण्डादिगतं दीर्घत्वादि शाब्दं दिवसनिशादिगतं तु सहार्थसामर्थ्यात्प्रतिपद्यते ।

नास्ति तथा लज्जावर्जनं निर्लज्जत्वं रमामन्तरेण लक्ष्मीं विना अन्यत्र न संदृश्यते इत्यहं मन्ये । क्रमेणोभयत्र हेतुमाह—यो भवान् मुखशतैः युद्धाद्यनेकोपयैः एतस्य आगत्य आश्रितायाः सादरं स्थितायाः श्रियो लक्ष्म्याः त्यागं परित्यागं दानं तनुतेतरामतिशयेन विस्तारयति तथा त्यागकृतावमाननं परित्यागजन्यापमानं प्राप्यापि यस्याः श्रियः त्वय्येव स्थितिः स्थिरतेत्यर्थः । अत्र राह आश्रितत्यागरूपनिन्दाव्याजेन महादातृत्वेऽपि लक्ष्मीवत्त्वाभिधानात्स्तुतिरिति व्याजेन स्तुतिरियम् ॥ ४९३ ॥

निन्दापर्यवसायिनीं स्तुतिमुदाहरति—हे इति । हेत्या अनायासेन जिता बोधिसत्त्वा बौद्धा येन तत्सम्बुद्धौ हे हेलाजितबोधिसत्त्व ! अतिकारुणिकस्यापि जेतः, हे तोयधे ! लवणाकर ! वचसां विस्तरैः किं परहिताधाने परोपकारकरणे गृहीतं व्रतं येन स त्वत्सदृशः परो द्वितीयो नास्ति यत् यस्मात्कारणात् तृप्यन्तः तृषातां ये पांथजनास्तेषां जलदानेन य उपकारस्तस्य घटनायां संपादनविषये वैमुख्येन पराङ्मुखत्वेन लब्धं प्राप्तं यत् अयशः अर्कीतिस्तस्य यो भारो महादाधिक्यं तस्य प्रोद्धहने मरोः मरुदेशस्य साहायकं साहाय्यत्वं कृपया करोषीत्यर्थः । अत्र समुद्रस्य स्तुतिव्याजेन निन्दाप्रतिपादनाच्चमत्कारातिशय इति व्याजरूपा स्तुतिः ॥ ४९४ ॥ २५ ॥

सहोक्तिं लक्षयति—सेति । एकं पदं सहार्थस्य सह सममित्यादिशब्दार्थान्वयस्य बलात्सामर्थ्यात् द्विवाचकम् अनेकार्थाभिधायकं सा सहोक्तिः । तत्रैकस्यार्थस्य वाचकम् अन्यस्याल्लेपकम् । उदाहरति—सहेति ।

सह दिवसनिशाभिर्दीर्घाः श्वासदण्डाः सह मणिवलयैर्वाष्पधारा गलन्ति ।

तव सुभगवियोगे तस्या उद्धिग्नायाः सह च तनुलतया दुर्वला जीविताशा ॥

इति संस्कृतम् । नायिकाया विरहावस्थावर्णनम् । हे सुभग ! तव वियोगे उद्धिग्नायाः विमनस्कायाः तस्या नायिकायाः दण्डाकाराः श्वासाः श्वासदण्डाः दिवसनिशाभिः सह दीर्घा जाताः दिवसनिशादौ दीर्घत्वं दुःखदायित्वादौपचारिकम् तथा बाष्पो नेत्राम्बु तस्य धाराः मणिवलयैः रत्नकङ्कणैः सह गलन्ति पतन्ति काश्यान्मणिवलयगलनम् । तथा जीविताशा तनुलतया शरीरयन्त्रस्य सह दुर्वला जीविताशा । आश्रयसां दुर्वलत्वं कादाचित्कम् । अत्र श्वासदण्डादिषु तु तृतीयान्तेषु सहशब्दार्थान्वयबलादर्थ इति सहोक्तिः ॥ २६ ॥

(१७१) विनोक्तिः सा विनाऽन्येन यत्रान्यः सन्न नेतरः ।

कचिदशोभनः कचिच्छोभनः । क्रमेणोदाहरणम्—

अरुचिर्निशया विना शशी शशिना सापि विना महत्तमः ।

उभयेन विना मनोभवस्फुरितं नैव चकास्ति कामिनोः ॥ ४९६ ॥

मृगलोचनया विना विचित्रव्यवहारप्रतिभाप्रगल्भः ।

अमृतद्युतिसुन्दराशयोऽयं सुहृदी तेन विना नरेन्द्रसूनुः ॥ ४९७ ॥

(१७२) परिवृत्तिर्विनिमयो योऽर्थानां स्यात्समासमैः ॥ ११३ ॥

परिवृत्तिरलङ्कारः । उदाहरणम्—

लतानामेतासामुदितकुसुमानां मरुद्भ्यं

मतं लास्यं दत्त्वा श्रयति शृशमामोदमसमम् ।

लतास्त्वद्वन्धनानामहह दृशमादाय सहसा

ददत्याधिभ्याधिमिरुदितमोहव्यातकरम् ॥ ४९८ ॥

अत्र प्रथमेऽर्थे समेन समस्य द्वितीये लतमेन न्यूनस्य ।

विनोक्तिं द्विधा लक्षयति—विनोक्तिरिति । यत्र यस्मिन्नलंकारे अन्येन विना अन्यः सन् शोभनो न किंत्वशोभनः नेतरः नाशोभनः किन्तु शोभनः सा प्रकारद्वयवती विनोक्तिरित्यर्थः । केनचिद्विना कस्यचिदशोभनत्वं वा प्रतिपाद्यते स विनोक्तिनामाऽलंकार इत्यर्थः । सन्नेत्यस्य व्याख्यानमाह—अशोभन इति । नेतर इत्यस्य व्याख्यानमाह शोभन इति । तत्राशोभनत्वमुदाहरति—अरुचिर्निशयः । निशया रात्र्या विना शशी अरुचिः दीप्तिशून्यः अशोभनः । शशिना विना साऽपि निशापि महत् उत्कृष्टं तमः अन्धकाररूपेति रूपकम् । अशोभना उभयेन शशिनिशाम्यां विना कामिनोः मनोभवस्फुरितं कायविलासः नैव चकास्ति अशोभनं भवतीत्यर्थः । अपरवक्त्रं छन्दः । अत्रान्येन निशादिना विना अन्यस्य चन्द्रादेरशोभनत्वं प्रतिपाद्यते इति विनोक्तिः ॥ ४९६ ॥

शोभनत्वमुदाहरति—मृगैति । अयं नरेन्द्रसूनुः राजपुत्रः मृगलोचनया विना विचित्रेषु व्यवहारेषु या प्रतिभा झटिति स्फूर्तिस्तस्याः प्रभया प्रकाशेन प्रगल्भः प्रचुरः शोभनः तेन दुष्टप्रकृतिना सुहृदा मित्रेण विना अमृतद्युतिवच्चन्द्रवत्सुन्दरः स्वच्छः आशयोऽन्तःकरणस्य तादृशो भवतीत्यर्थः । य एव राजपुत्रः स्त्रीमोहितः कृत्यविकलः स एव तया विनाऽऽतिव्यवहारमिहः य एव दुष्टसुहृदाऽऽलिंगितो विषमहृदयः स एव तेन विनाऽतिसदयदृढ इति भावः । मालमारिणी छन्दः । अत्र मृगलोचनया दुष्टसुहृदा च विना नरेन्द्रसूनोर्विचित्रव्यवहारप्रगल्भत्वचन्द्रसुन्दराशयत्वस्वं शोभनत्वं प्रतिपादितमिति विनोक्तिः ॥ ४९७ ॥ २७ ॥

परिवृत्तिं लक्षयति—परिवृत्तिरिति । समासमैर्वस्तुभिः यः अर्थानां वस्तूनां विनिमयः परिवर्तनं सा परिवृत्तिः कचिदसमेन समस्य कचिदसमेनासमस्येति द्विविधोऽयमलङ्कारः । अन्त्योऽद्विविधः कचिन्न्यूनोत्तमस्य कचिदुत्तमेन न्यूनस्येति । अत्र समेन समस्य उत्तमेनन्यूनस्य च विनिमयमुदाहरति—लतानामिति । अयं मरुद्वायुः उदितकुसुमानां संजातपुष्पाणामेतासां लतानाम् असमम् अनुपममामोदं परिमलं शृशमत्यर्थं श्रयति स्वीकरोति किं कृत्वा मतं सम्मतं मनोरमं वा लास्यं नृत्यं दत्त्वा लतास्तु अध्वन्यानां पान्यानां दृशं दृष्टिं सहसा झटिति आदाय हत्वा आधिर्मनःपीडा व्याधिः कायपीडा भ्रमिः दिग्भ्रमणदशको विकारः रुदितं रोदनं मोहो निषेधस्तु प्रत्येकं व्यतिष्ठति संपूर्णं पथिकेभ्यः वदति इत्यनौचित्यादहहेति खेद इत्यर्थः । अत्र पूर्वार्धे लास्योपादेयतया समस्य आमीदनस्य विनिमयः । उत्तरार्धे

नानाविधप्रहरणैर्नृप ! संप्रहारे स्वीकृत्य दारुणनिनादवतः प्रहारान् ।

हृष्टारिवीरविसरेण वसुन्धरेयं निर्विप्रलम्भपरिरम्भविधिर्वितीर्णा ॥ ४९९ ॥

अत्र न्यूनेनोत्तमस्य ।

(१७३) प्रत्यक्षा इव यद्भावाः क्रियन्ते भूतभाविनः ।

तद्भाविक्म् ।

भूताश्च भाविनश्चेति द्वन्द्वः । भावः कवेरभिप्रायोऽत्रास्तोति भाविक्म् ।

उदाहरणम्—

आसीदञ्जनमत्रेति पश्यामि तव लोचने ।

भाविभूषणसंभारं साक्षाकुर्वे तवाकृतिम् ॥ ५०० ॥

आद्ये भूतस्य द्वितीये भाविनो दर्शनम् ।

(१७४) काव्यलिङ्गं हेतोर्वाक्यपदार्थता ॥ ११४ ॥

वाक्यार्थता यथा—

वपुःप्रादुर्भावादनुमितमिदं जन्मनि पुग

पुरारे न प्रायः क्वचिदपि भवन्तं प्रणतवान् ।

नमन्मुक्तः संप्रत्यहमतनुरग्रेऽप्यनतिभाक्

महेश ! क्षन्तव्यं तदिदमपराधद्वयमपि ॥ ५०१ ॥

उपादेयतया उत्तमया दृशा आधिव्याधीनामतादृशतया न्यूनानां विनिमयः । मरुत्सम्बन्धेन लतानां लास्यदर्शनात् लतादर्शनेन च पथिकानामाध्यादिदर्शनादातृत्वं कविकल्पितमिति ।

न्यूनेनोत्तमस्य विनिमयमुदाहरति—नानेति । हे नृप ! दृष्टो बलगर्वितो योऽरिवीरविसरः शत्रुवीरसमूहस्तेन संप्रहारे युद्धे नानाविधैः प्रहरणैः दारुणनिनादवतः भयंकरशब्दयुक्तान् प्रहारान् ताडनानि स्वीकृत्य निर्गतो विप्रलम्भो वियोगो यस्मात्तादृशः वियोगशून्यः परिरम्भस्यालिंगनस्य विधिः स्वीकारो यस्यास्तादृशी इयं वसुन्धरा विस्तीर्णा दत्ता तुभ्यमित्यर्थः । अत्रानुपादेयतया न्यूनैः प्रहारैः उत्तमाया वसुन्धराया विनिमयस्योक्तेः परिवृत्तिः ।

भाविक् द्विधा लक्षयति—प्रत्यक्षा इति । भूताः पूर्वकालिकाः भाविनः उत्तरकालिकाश्च भावाः वस्तूनि कविना यत् प्रत्यक्षा इव अलौकिकप्रत्यक्षविषया अपि लौकिकप्रत्यक्षविषया इव क्रियन्ते अभिधीयन्ते तत् प्रकारद्वयवत् भाविकमित्यर्थः । भूतभाविनोर्द्वयोरपि प्रत्यक्षतयाऽभिधानमेकेनैव पद्येनोदाहरति—आसीदिति । हे कान्ते ! अत्र अनयोर्लोचनयोः यदञ्जनं कजलं दत्तम् आसीत् इति तद्युक्ते तव लोचने पश्यामि साक्षात्करोमि भावी भूषणानां सम्भारः समूहो यत्र तथाभूतां तव आकृतिं साक्षात्कुर्वे पश्यामीत्यर्थः । अत्र पूर्वार्धे भूतस्याञ्जनस्य उत्तरार्धे भाविनो भूषणसंभारस्य च प्रत्यक्षतयाऽभिधानमिति भाविकनामाऽलङ्कारः ॥ ५०० ॥ २९ ॥

काव्यलिङ्गं लक्षयति—काव्येति । वाक्यार्थरूपस्यानेकपदार्थरूपस्यैकपदार्थरूपस्य च हेतोरभिधानं काव्यलिङ्गम् । काव्याभिमतं लिङ्गं काव्यलिङ्गम् । लिङ्गं चात्र हेतुः अतएव हेत्वलङ्कार इत्युच्यते । वाक्यार्थरूपस्य हेतोरभिधानमुदाहरति—वपुरिति । हे पुरारे ! त्रिपुरशत्रो ! अहं पुरा पूर्वस्मिन् क्वचित्कस्मिन्नपि जन्मनि प्रायः भवन्तं त्वां न प्रणतवान् नमस्कारं न कृतवान् कथं ज्ञातं इदं मया वपुःप्रादुर्भावात् शरीरोत्पत्तिरूपाह्लिगादनुमितं ज्ञातम् त्वत्प्रणामे सति मुक्तिलाभेन शरीरोत्पत्तेरभावात् सम्प्रति इदानीं नमन् मुक्तः अहम् अतनूः शरीरशून्यः इति अत्र उत्तरकालेऽपि अनातिभाक् नातिराहितः मुक्तस्य पुनर्दहप्राप्त्यभा-

अनेकपदार्थता यथा—

प्रणयिसखोसलोलपरिहासरसाधिगतै-

र्ललितशिरीषपुष्पहननैरपि ताम्यति यत् ।

वपुषि वधाय तत्र तव शस्त्रमुपक्षिपतः

पततु शिरस्यकाण्डयमदण्ड इवैष भुजः ॥ ५०२ ॥

एकपदार्थता यथा—

भस्मोद्धूलन ! भद्रमस्तु भवते रुद्राक्षमाले ! शुभं

हा सोपानपरम्परां गिरिसुताकान्तालयालंकृतिम् ।

अप्याराधनतोषितेन विभुना युष्मत्सपर्यासुखा-

लोकोच्छेदिनि मोक्षनामनि महामोहे निधीयामहे ॥ ५०३ ॥

एषु अपराधद्वये पूर्वापरजन्मनोरनमनम्, भुजपाते शस्त्रोपक्षेपः महामोहे सुखालोकोच्छेदित्वं च यथाक्रममुक्तरूपो हेतुः ।

(१७५) पर्यायोक्तं विना वाच्यवाचकत्वेन यद्वचः ।

वेनाग्रेऽपि प्रणामाभावः । हे महेश ! तदिदम् अपराधद्वयमपि भवता क्षन्तव्यमित्यर्थः । अत्र पुरा क्वचिदपि नाहं भवन्तं प्रणतवान् अग्रेऽप्यहमनतिभागित्यवान्तरवाक्ययोरर्थोऽनमनमपराधे हेतुः तदिदं पदप्रतिपादितं दुरितविशेषरूपमपराधद्वयं हेतुम् अनमनद्वयजन्यं दुरितविशेषरूपमपराधद्वयं नाशनीयम् तथा च भूतभाविजन्मनोरनमनरूपहेत्वोः न प्रणतवान् इति अनतिभागिति क्रियाद्वयेन समासयोर्वाक्ययोरर्थतेति काव्यलिङ्गम् ॥ ५०१ ॥

अनेकपदार्थरूपस्य हेतोरभिधानमुदाहरति—प्रणय्येति । मालतीवधोद्यतमघोरघंटम्प्रति माधवस्योक्तिः । रे पाप ! प्रणयिनीनां प्रीतिमतीनां सखीनां सलीलो यः परिहासरसस्तेनाधिगतैः प्राप्तैर्ललितशिरीषपुष्पहननैः मनोहरकपीतनकुसुमपातनैरपि यत् वपुस्ताम्यति कलेशं प्राप्नोति तत्र तस्मिन्वपुषि मालतीशरीरे वधाय शस्त्रमुपक्षिपतः तव शिरसि एषः करालो भुजो मद्बाहुदण्डः अकाण्डेऽकाले यमदण्ड इव पतत्वित्यर्थः । अत्र वपुषि शस्त्रमुपक्षिपतः इति प्रातिपदिकानां क्रियासाकांक्षतया वाक्यभावमनात्तानामनेकपदानामर्थः शस्त्रोपक्षेपरूपो भुजपाते हेतुरिति काव्यलिङ्गमलङ्कारः ॥ ५०२ ॥

एकपदार्थरूपस्य हेतोरभिधानमुदाहरति—भस्मेति । शिवप्रसादेन जाततत्त्वज्ञानस्योक्तिः । हे भस्मोद्धूलन ! भूयालेपन ! भवते भद्रमस्तु हे रुद्राक्षमाले ! भवत्यै शुभमस्तु गिरिसुताकान्तस्य शिवस्य आलयः प्रासादस्तस्यालंकृतिम् अलङ्कारभूतां सोपानपरम्परां हा तस्याः शोच्यतेत्यर्थः तत्संस्कारकर्त्रभावादिति भावः । अद्य अस्मिन्नहनि आराधनेन सेवया तोषितेन विभुना शिवेन कर्त्रा युष्माकं भस्मोद्धूलनादीनां भवतां या सपर्या सेवा तत्सुखस्य तदानन्दस्य आलोकोऽनुभवरूपः प्रकाशः तदुच्छेदिनि तन्नाशके मोक्षनामनि महामोहे महान्धकारे निधीयामहे निपात्यामहे । अत्र मोक्षस्य महामोहत्वे सुखालोकोच्छेदित्वं हेतुः तच्च समासादेकपदार्थ एव मोक्षे महामोहत्वाध्यवसायः ! उक्तोदाहरणेषु प्रकृतालङ्कारं योजयति—एष्यित्यादि । एषु उक्तोदाहरणेषु उक्तरूपः वाक्यार्थरूपः अनेकपदार्थरूपः एकपदार्थरूपश्चेति काव्यलिङ्गम् ॥ ५०३ ॥ ३० ॥

पर्यायोक्तं लक्षयति—पर्यायोक्तमिति । वाच्यवाचकत्वेन विना वाच्यवाचकभावमिन्नेन व्यञ्जनारूपव्यापारेण यद्वचः अथाद्वैतीयस्यैव प्रतिपादनं तत्पर्यायोक्तम् । पर्यायेण प्रकारान्त-

वाच्यवाचकभावव्यतिरिक्तेनावगमनव्यापारेण यत्प्रतिपादनं तत्पर्यायेण अङ्ग-
यन्तरेण कथनात्पर्यायोक्तम् ।
उदाहरणम्—

यं प्रेक्ष्य चिररूढाऽपि निवासप्रीतिरुज्ज्वला ।

मदेनैरावणमुखे यानेन हृदये हरेः ॥ ५०४ ॥

अत्रैरावणशक्रौ मदमानमुक्तौ जाताविति व्यंग्यमपि शब्देनोच्यते तेन यदे-
वोच्यते तदेव व्यंग्यम् यथा तु व्यंग्यञ्च तथोच्यते यथा गवि शुक्ले चलति दृष्टे
गौः शुक्लश्चलति इति विकल्पः यदेव दृष्टं तदेव विकल्पयति न तु यथादृष्टं तथा
यतोऽभिन्नासंसृष्टत्वेन दृष्टं भेदसंसर्गाभ्यां विकल्पयति ।

(१७६) उदात्तं वस्तुनः सम्पत् ।

सम्पत्समृद्धियोगः यथा—

मुक्ताः केलिविसूत्रहारगलिताः सम्मार्जनीभिर्हृताः ।

प्रातः प्राङ्गणसौमिन् मन्थरंचलद्वालांघ्रिलाक्षारुणाः ।

रेण कथनात् तदेवाह—वाच्येत्यादि । उदाहरति—यमिति । रावणं प्रेक्ष्य मदेन कर्त्रा
ऐरावणस्येन्द्रगजस्य मुखे आनने मानेनाभिमानेन च कर्त्रा हरेरिन्द्रस्य हृदये चिररूढो
वृद्धिं गताऽपि निवासप्रीतिः उज्ज्वला त्यक्तेत्यर्थः । अत्रैरावतेन्द्रौ मदमानश्चन्यौ जातावित्य-
र्थस्य व्यंग्यस्यैव मंग्यन्तरेणाभिधानात्पर्यायोक्तम् तदेवाह—अत्रेति । शब्देनोच्यते अभिधया
प्रतिपाद्यते यदेव वस्तु इति शेषः, उच्यते अभिधया प्रतिपाद्यते तदेव व्यंग्यं तदेव वस्तु व्यं-
जनया प्रतिपाद्यं भवति तथा च लक्षणसंगतिरिति भावः । नन्वेवं प्रतिपन्नस्यैव प्रतिपत्तिर-
फलेति किं व्यापारद्वयेनेति चेन्न यतो यथा व्यंग्यन्तथा नोच्यते प्रकारयोर्भेदात् तदेवाह—यथा
त्विति । येन प्रकारेण तु व्यंग्यन्तेन रूपेण शब्देन नोच्यत इत्यर्थः । एकस्यैवार्थस्य प्रकार-
भेदेन वाच्यत्वव्यंग्यत्वयोरविरोधात् । एकेन प्रकारेणावगतस्याप्यर्थस्य प्रकारान्तरेण प्रतिप-
त्तौ दृष्टान्तमाह—यथा गवोति । गवि गोत्वे तदाश्रये च शुक्ले शुक्लत्वगुणे तदाश्रये
च चलति चलनक्रियायां तदाश्रये च दृष्टे निर्विकल्पज्ञानविषयीकृते विकल्पः विशिष्टज्ञानं जा-
यते इति शेषः । यदेव गोत्वादि दृष्टं निर्विकल्पज्ञानविषयीकृतं तदेव गोत्वादि विकल्पयति स-
विकल्पज्ञानविषयीकरोति चैत्रादिरिति शेषः । ननु यथा येन प्रकारेण दृष्टं निर्विकल्पकज्ञान-
विषयीकृतं तथा तेनैव रूपेण यतोऽभिज्ञेति भिन्नत्वेन भेदेन संसृष्टत्वेन संसर्गेण वा अदृष्टं
वस्तु भेदसंसर्गाभ्यां भेदेन संसर्गेण वा विकल्पयति विशिष्टीकरोति । अयंभावः निर्विकल्पके
गोत्व—तदाश्रय—शुक्ल—तदाश्रय—चलन—तदाश्रयाः असम्बद्धा भासन्ते । सविकल्पके तु
संसृष्टतया भासन्ते एवं च यथापूर्वं दृष्टानामपि गोत्वादीनां वस्तूनां सविकल्पकज्ञाने प्रका-
रान्तरेण पुनः प्रतीतिः तथा प्रकृते वाच्यस्यापि प्रकारभेदेन व्यंजनया पुनः प्रतीतिरिति
दृष्टान्तसंगतिरिति पर्यायोक्तम् ॥ ५०४ ॥ ३१ ॥

उदात्तं लक्षयति—उदात्तमिति । यस्य कस्यचिद्वस्तुनोऽसम्भाव्यमानायाः सम्पत्तेर्वर्णन-
मुदात्तालंकारः । उदाहरति—मुक्ता इति । विदुषां भवनेषु केलौ रतिक्रीडायां विसृजात्
छिन्नसूत्रात् हारान्मौक्तिकदाम्नी गलिताः पतिताः सम्मार्जनीभिः शोधनीभिः हृता अपसा-
रिताः, प्रातः प्राङ्गणसीमिन् अङ्गणप्रान्ते मन्थरं मन्दं यथा तथा चलन्त्यो या बालाः षोडश-
वर्षा वनितास्तासाम् अङ्गिलाक्षया चरणलक्षणेन अङ्गणप्रान्ते आसीत् मुक्ता मौक्तिकानि दूरात् दाडिम

दूराद्वाहिमघोजशङ्कितधियः कर्षन्ति फेलीशुकाः

यद्विद्वद्भवनेषु भोजनृपतेस्तत् त्यागलीलायितम् ॥ ५०५ ॥

(१७७) महतां चोपलक्षणम् ॥ ११५ ॥

उपलक्षणमङ्गभावः अर्थादुपलक्षणीयेऽर्थे । उदाहरणम्—

तदिदमरण्यं यस्मिन्दशरथवचनानुपालनव्यसनी ।

निवसन् बाहुसहायश्चकार रक्षःक्षयं रामः ॥ ५०६ ॥

न चात्र वीररसः, तस्येहाङ्गत्वात् ।

(१७८) तत्सिद्धिहेतावेकस्मिन् यत्रान्यत्तत्करं भवेत् ।

समुच्चयोऽसौ,

तस्य प्रस्तुतस्य कार्यस्य एकस्मिन्साधके स्थिते साधकान्तराणि यत्र सम्भवन्ति
स समुच्चयः । उदाहरणम्—

दुर्वाराः स्मरमार्गणाः प्रियतमो दूरे मनोऽत्युत्सुकं

गाढं प्रेम नवं वयोऽतिकठिनाः प्राणाः कुलं निर्मलम् ।

स्त्रीत्वं धैर्यविरोधि मन्मथसुहृत् कालः कृतान्तोऽक्षमो

नो सख्यश्चतुराः कथन्तु विरहः सोढव्य इत्थं शठः ॥ ५०७ ॥

वीजेषु शंकिता धीर्येपातादृशाः केलीशुकाः क्रीडार्थं पालिताः कीराः कर्षन्ति यत्तत् भोजन-
पतेः त्यागो दानं तस्य लीलेवाचरितं लालयितमित्यर्थः । अत्र विद्वद्भवनस्थोत्कटसमृद्धिवर्णना-
दुदात्तालङ्कारः ॥ ५०५ ॥

अन्यविधमुदात्तं लक्षयति—महतामिति । अङ्गिनि वर्णनीयेऽर्थे महतामुदारचरितानां
यदुपलक्षणमंगत्वं वर्णयते तदपरमुदात्तमित्यर्थः ।

उदाहरति—तदिदमिति । पुष्पकविमानस्थस्य लक्ष्मणस्याङ्गदम्प्रत्युक्तिः । दशरथस्य
वचनमाज्ञा तस्यानुपालने रक्षणे व्यसनमासक्तिर्यस्य तादृशो रामः यस्मिन्नरण्ये निवसन् बाहु-
सहायः एकाकी रक्षसां क्षयं नाशं चकार तदिदमरण्यं दण्डकारण्यमित्यर्थः । अत्र वर्णनीये
दण्डकारण्ये तदुत्कर्षाय महतो रामस्याङ्गत्वं वर्णितमित्यपर उदात्तभेदः । नन्वत्र वीररसध्वनि-
रेव स्यात् बाहुमात्रसाहाय्यात् रक्षःक्षयकरणरूपेणानुभावेनाभिव्यक्तस्योत्साहस्यैव चमत्कारि-
त्वादित्याशङ्कयामाह—न चेति । तस्य वीररसस्य अङ्गत्वात् परम्परया उत्कर्षत्वेनोपकारकत्वात्
नात्र वीरो रसो वर्णनीयः किं त्वरण्यम्, तथा च प्राधान्येन व्यपदेशा भवन्तीति न्यायेन न
रसध्वन्यादिव्यवहारः किन्तु चित्रव्यवहार एवेति उदात्तम् ॥ ५०६ ॥ ३२ ॥

समुच्चयं लक्षयति—तत्सिद्धीति । यत्र यस्मिन्नलङ्कारे तस्य प्रस्तुतस्य कार्यस्य सिद्धि-
रूपत्तिस्तस्या हेतौ साधके एकस्मिन् स्थिते सति अन्यत् साधकान्तरं तत्करं कार्यसिद्धिकरं
भवेत् असौ स समुच्चयः । सूत्रे लिङ्गवचनमतन्त्रमिति न्यायेन अन्यदित्येकवचनमविवक्षितम्
अत एव वृत्तौ अन्यदित्यस्य व्याख्यानं साधकान्तराणीति । उदाहरति—दुर्वारा इति । दैवं
प्रति विरहिण्या उक्तिः । स्मरमार्गणाः कामवाणाः दुर्वाराः दुःखेन वारयितुं शक्याः प्रियतमः
दूरे अस्ति मनः अत्युत्सुकं प्रेम गाढमतिशयितं वयो नवुं प्राणा अतिकठिना अनश्वराः
कुलं निर्मलं तेन स्वाच्छन्द्याभावः स्त्रीत्वं धैर्यविरोधि कालो वसन्तरूपः समयः मन्मथस्य
विरहिणीशत्रुभूतस्य सुहृन्मित्रं कृतान्तो यमः अक्षमः अकाले प्राणानपहन् मसमर्थः सख्यः
नो चतुराः नायकान्तरघटनेऽकुशलाः इत्थं सति शठो मर्मभेदी विरहः प्रियवियोगः कथन्तु

अत्र विरहासहस्रं स्मरमार्गणा एव कुर्वन्ति तदुपरि प्रियतमदूरस्थित्यादि
व्याप्तम् ।

एष एव समुच्चयः सद्योगेऽसद्योगे च पर्यवस्यतीति न पृथक् लक्ष्यते, तथाहि—

कुलममलिनं भद्रा मूर्तिर्मतिः श्रुतिशालिनी

भुजबलमलं स्फीता लक्ष्मीः प्रभुत्वमखण्डितम् ।

प्रकृतिमुभगा ह्येते भावा अमीभिरयं जनो

व्रजति सुतरां दर्पं राजन् ! त एव तवीकुशाः ॥ ५०८ ॥

अत्र सतां योगः । उक्तोदाहरणे त्वसतां योगः ।

शशी दिवसधूसरो गलितयौवना कामिनी

सरो विगतवारिजं मुखमनक्षरं स्वाकृतेः ।

प्रभुर्धनपरायणः सततदुर्गतः सञ्जनो

नृपाङ्गणगतः खलो मनसि सप्त शल्यानि मे ॥ ५०९ ॥

अत्र शशिनि धूसरे शल्ये शल्यान्तराणीति शोभनाशोभनयोगः ।

(१७६) स त्वन्यो युगपत् या गुणक्रियाः ॥ ११६ ॥

सोद्वयः सहनीय इत्यर्थः । अत्र विरहासहस्ररूपं कार्यं स्मरमार्गणा एव कर्तुं समर्थाः तदुपरि
प्रियतमदूरस्थित्यादीनि कारणान्तराणि उपात्तानीति समुच्चयालङ्कारः ॥ ५०७ ॥

रुद्रटादिभिः प्राचीनैः सद्योगसमुच्चयः असद्योगसमुच्चयः सदसद्योगसमुच्चय इति पृथक्
लक्षिताः तदयुक्तं उक्तलक्षणसमुच्चयस्यैव तथा पर्यवसानादित्याह—एष एवेति । उक्तलक्षण
एव सतां शोभनानां योगे सम्बन्धे असतामशोभनानां योगे सदसतां शोभनाशोभनानां योग
इत्यर्थः । सद्योगे समुच्चयमुदाहरति—कुलमिति । हे राजन् ! अमलिनं निर्मलं कुलं भद्रा
शोभना मूर्तिराकृतिः श्रुत्या वेदेन शालते शोभत इत्येवं मतिः अलमतिशयितं भुजबलं स्फीता-
ऽभिवृद्धा लक्ष्मीः सम्पत् अखण्डितमकुण्ठं प्रभुत्वम् एते हि भावाः पदार्थाः प्रकृत्या स्वभावेन
मुभगाः सुन्दराः अमीभिर्भावैः अयं दृश्यमानो जनः सुतरामत्यन्तं दर्पं गर्वं व्रजति तव तु ते
एष भावाः अङ्कुशाः दर्पप्रतिबन्धका भवन्तीत्यर्थः । अत्र निर्मलकुलरूपे दर्पतदभावहेतौ
सत्येव भद्रमूर्त्यादिकमपि दर्पतदभावहेतुत्वेनोपात्तमिति समुच्चयालङ्कारः । अयमेव हि सद्योगे
पर्यवस्यतीत्याह—अत्र सतामिति । अत्र कुलादीनां प्रकृतिमुभगत्वेन उपादेयतया शोभन-
त्वम् । असतामिति । स्मरमार्गणादीनामशोभनानामेव योगः । तेषां हि विरहिण्या दुःख-
दत्वादनृपादेयत्वेनाशोभनत्वम् ॥ ५०८ ॥

सदसद्योगे समुच्चयं दर्शयति—शशीति । नीतिशतके पद्यम् । शशी चन्द्रो दिवसे धूसरो
निस्तेजाः कामिनी कान्ता गलितयौवना नष्टारुण्या सरः कासारः विगतवारिजं पद्मशून्यं
स्वाकृतेः शोभनाकृतेः मुखम् अनक्षरं विद्याहीनं प्रभुः धनपरायणो धनलुब्धः सञ्जनः सततं
दुर्गतो दद्विः खलः पिशुनो नृपाङ्गणगतः राजप्रासादप्रसिद्धः एतानि सप्त मे मम मनसि
शल्यानि बाणाप्राणीत्यर्थः । अत्र धूसरशशिरूपे व्यथाहेतौ सत्येव गलितयौवनादिविशिष्टका-
मिन्यादिकमपि व्यथाहेतुत्वेनोपात्तमिति सदसद्योगसमुच्चयः शशी स्वरूपेण सन्नपि दिवसधू-
सरत्वेनासन् ॥ ५०९ ॥

अन्यविधं समुच्चयालङ्कारं लक्षयति—स त्वन्य इति । या गुणक्रियाः युगपदेककाले
भवन्ति स तु अन्योऽपरः समुच्चयः । 'गुणक्रिया' इत्यत्र गुणौ च क्रिये च गुणक्रियाः गुणश्च
क्रिया च गुणक्रिये इति द्वन्द्वोपरि गुणक्रियाश्च गुणक्रिये च गुणक्रिया इत्येकशेषः तदेवाह—

गुणौ च क्रिये च गुणक्रिये च गुणक्रियाः । क्रमेणोदाहरणम्—
विदलितसकलारिकुलं तत्र बलमिदमभवदाशु विमलं च ।
प्रखलमुखानि नराधिप ! मलिनानि च तानि जातानि ॥ ५१० ॥
अयमेकपदे तथा वियोगः प्रियया चोपनतः सुदुःसहो मे ।
नववारिधरोदयादहोभिर्भवितव्यं च निरातपत्वरस्यैः ॥ ५११ ॥
कलुषं च तवाहितेष्वकस्मात्सितपङ्के रुहसोदरश्चि चक्षुः ।
प्रथितं च महोपतीन्द्र ! तेषां वपुषि प्रस्फुटभापदां कटाक्षैः ॥ ५१२ ॥
धुनोति चासि तनुते च कीर्तिमित्यादेः,
कृपाणपाणिश्च भवान् रणक्षितौ ससाधुवादाश्च सुराः सुरालये ।
इत्यादेश्च दर्शनात् व्यधिकरणे इति एकस्मिन्देशे इति च न वाच्यम् ।

(१८०) एकं क्रमेणानेकस्मिन् पर्यायः ।

एकं वस्तु क्रमेणानेकस्मिन्भवति क्रियते वा स पर्यायः । क्रमेणोदाहरणम्—

गुणौ चेति । तथा च गुणयोर्यौगपद्यम्, क्रिययोर्यौगपद्यम् गुणक्रिययोर्यौगपद्यम् ; चेति त्रिविधोऽयं समुच्चयः । अत्र संख्याविशेषोऽविवक्षितस्तेन बहूनामपि गुणानां क्रियाणां च समुच्चयस्य सङ्ग्रहः । तत्र गुणयोर्यौगपद्यमुदाहरति—विदलितेति । हे नराधिप ! विदलितं खण्डितसकलानामरीणां कुलं येन तथाविधं हृदन्तव बलं सैन्यम् आशु शीघ्रं विमलं निर्मलञ्च अभवत् तानि प्रखलानां प्रकटदुष्टानां मुखानि मलिनानि च जातानीत्यर्थः । अत्र विमलत्वमलिनत्वयोर्यौगपद्यं चकारद्वयगम्यमिति समुच्चयः ॥ ५१० ॥

क्रिययोर्यौगपद्यमुदाहरति—अयमिति । पुरुरवस उक्तिः । तथा प्रियया उर्वस्या सह मे मम एकपदे अकस्मात् अयं सुतरां दुःसहो वियोगो विरह उपनतः उपस्थितश्च प्राप्तश्च । अहोभिर्दिवसैः कर्तुभिः नववारिधरोदयात् नूतनमेघोदयात् निरातपत्वेन आतपराहित्येन रस्यैर्भवितव्यं भूतं चेत्यर्थः । तद्वियोग इव वर्षासमयश्च समुपगतः एतदलं प्राणहरणायेति भावः । अत्रोपनतो भवितव्यं चेति क्रिययोर्यौगपद्यं चकारद्वयगम्यमिति समुच्चयः । गुणक्रिययोर्यौगपद्यमुदाहरति—कलुषमिति । हे महोपतीन्द्र ! सितपङ्केरुहसोदरा श्वेतकमलतुल्या श्रीः शोभा यस्य तादृशं तव चक्षुः अहितेषु शत्रुषु अकस्मात् कलुषं कषायं च क्रोधादिदोषयुक्तं च तेषां शत्रूणां वपुषि आपदां विपत्तीनां कटाक्षैः कर्तुभिः प्रस्फुटं यथा तथा पतितं चेत्यर्थः । अत्र कलुषत्वपतनयोर्यौगपद्यं चकारद्वयगम्यमिति समुच्चयः ॥ ५११-५१२ ॥

परमतं दूषयति—धुनोतीत्यादि । राजाऽसि धुनोति कम्पयति च कीर्त्तं तनुते चेत्यर्थः । रणक्षितौ भवान् कृपाणपाणिश्च सुरालये स्वर्गे सुराः देवाः ससाधुवादाः साधुवादसहिताश्चेत्यर्थः । अयं भावः—केचित् व्यधिकरणे एव समुच्चय इत्याहुः, तत्र धुनोतीत्यादौ सामानाधिकरण्येऽपि क्रिययोः समुच्चयस्य दर्शनात् । केचित् सामानाधिकरण्ये एव एकस्मिन्देशे एव समुच्चय इत्याहुस्तत्र कृपाणपाणिश्चेत्यादौ वैयधिकरण्येऽपि विभिन्नदेशेऽपि क्रिययोः समुच्चयस्य दर्शनात् न वाच्यं लक्षणे न निवेश्यम्, तथा निवेशे एवामसङ्ग्रहः स्यात् । इति समुच्चयः ॥ ३३ ॥

पर्यायं लक्षयति—एकस्मिन् । एकत्वेन विवक्षितं वस्तु यत्र क्रमेण कालभेदेन अनेकस्मिन्नाधारे भवति क्रियते वा स एकः पर्याय इत्यर्थः । तदेवाह—एकमिति । एकमनेकत्र

नन्वाश्रयस्थितिरियं तव कालकूट ! केनोत्तरोत्तरविशिष्टपदोपदिष्टा ।
प्रागर्णवस्य हृदये वृषलक्ष्मणोऽथ कण्ठेऽधुना वससि वाचि पुनः खलानाम् ५१३
यथा वा—

बिम्बोष्ठ एव रागस्ते तन्वि ! पूर्वमदृश्यत ।

अधुना हृदयेऽप्येष मृगशावाक्षि लक्ष्यते ॥ ५१४ ॥

रागस्य वस्तुतो भेदेऽप्येकतयाऽध्यवसितत्वादेकत्वमविरुद्धम् ।

तं ताण सिरिसहोभररणाहरणम्मिं हिअअमेक्करसम् ।

विम्बाहरे पिआणं णिवेसिअं कुसुमवाणेण ॥ ५१५ ॥

(१८१) अन्यस्ततोऽन्यथा ।

अनेकमेकस्मिन् क्रमेण भवति क्रियते वा सोऽन्यः । क्रमेणोदाहरणम्—

मधुरिमरुचिरं वचः खलानाममृतमहो प्रथमं पृथु न्यनक्ति ।

अथ कथयति मोहहेतुमन्तर्गतमिव हालहलं विषं तदेव ॥ ५१६ ॥

भवतीत्यस्योदाहरणमाह—नन्वाति । रे कालकूट उत्कटविष ! उत्तरोत्तरं विशिष्टम् उत्कृष्टं
उच्चं वा पदं स्थानं यस्यां तादृशी इयमाश्रयस्थितिः आश्रयणरीतिस्तव केनोपदिष्टा । आश्रय-
स्थितेर्विशिष्टपदत्वमेव दर्शयति—प्राक् प्रथमम् अर्णवस्य समुद्रस्य हृदये अभ्यन्तरे अवसः
अथानन्तरं वृषो वृषभो लक्ष्म वाहनतया चिह्नं यस्य तस्य शम्भोः कण्ठे अधुना इदानीन्तु खलानां
दुर्जनानां वाचि वससीत्यर्थः । प्रथमं हृदि ततः कण्ठे ततो मुखे इतिस्थितेर्विशिष्टपदत्वम् ।
अत्रैकस्य कालकूटस्य वस्तुनोऽनेकत्र वासे प्रयोजकं किञ्चिदपि नोक्तमिति पर्यायोदाहरणम् ॥
न केवलमयं वास्तविके एकत्वे किन्त्वारोपितेऽपीत्युदाहरणान्तरमाह—बिम्बोष्ठ इति ।
हे तन्वि ! पूर्वं ते तव बिम्बसदृशः ओष्ठः बिम्बोष्ठस्तस्मिन्नेव रागोऽदृश्यत, हे मृगशावाक्षि !
कुरङ्गनयने ! अधुना एष रागः तव हृदयेऽपि लक्ष्यते इत्यर्थः । ओष्ठे रोगो लौहित्यं हृदये
तु स्नेहः । अत्रैक एव रागः क्रमेणानेकत्र ओष्ठे हृदये च भवतीति पर्यायात्कारः ।
ननु रागशब्दे लौहित्यप्रीत्योरर्थयोर्भेदात्कथमेकस्यैवानेकत्र स्थितिरत आह—रागस्येति ।
अविरुद्धमिति श्लेषेण एकत्वस्याध्यवसानान्नैकत्वविद्वक्षाविरोध इति भावः ।

एकमेकत्र क्रियते इत्युदाहरति—त ताणेति ।

तत्तेषां श्रीसहोदररत्नाभरणे हृदयमेकरसम् । विम्बाधरे प्रियाणां निवेशितं कुसुमवाणेन ॥

इति संस्कृतम् । श्रीसहोदररत्नं कौस्तुभः आभरणं यस्य तस्मिन् विष्णौ एकरसमेकतानं
तत्परं तत्तेषामसुराणां हृदयं कम कुसुमवाणेन कामेन प्रियायाः मोहिन्याः बिम्बसदृशोऽधरे
निवेशितमित्यर्थः । विष्णावासक्तं दैत्यानां हृदयं कामेन प्रियाविम्बाधरचुम्बनाद्यासक्तं कृतमिति
भावः । अत्रैकस्य हृदयस्यानेकत्र विष्णौ ओष्ठे च स्थितौ कुसुमवाणेनेति प्रयोजकनिर्देश
इति क्रियते इत्यन्यस्योदाहरणम् ॥ ५१५ ॥

अन्यविषं पर्यायं लक्षयति—अन्य इति । ततः पूर्वस्मात्पर्यायात् अन्यथा वैपरीत्यम्
अन्योऽपरः पर्यायस्तदेवाह—अनेकमिति । अनेकं वस्तु एकस्मिन्नाधारे क्रमेण कालभेदेन
यत् भवति क्रियते वा सोऽन्य इत्यर्थः । अनेकस्याधेयस्यैकस्मिन्नाधारे क्रमेण सम्बन्धे द्वितीयः
पक्ष इति भावः । तत्र भवत्ययं उदाहरति—मधुरिमेति । अहो महदाश्चर्यम् मधुरिम्णा
माधुर्येण रुचिरं मनोहरं खलानां वचो वाक्यं कर्तुं, प्रथमं पूर्वं पृथु बहुलं सम्पन्नं वा अमृतं
न्यनक्ति प्रकाशयति—अथ विचारसदृशां तदेव वचः अमृतं तत्तद्वत्प्राप्तं हालहलं विषमिव

तद्गोहं नतमिति मन्दिरमिदं लब्धावकाशं दिवः
 सा धेनुर्जरती नदन्ति करिणामेता घनाभा घटाः ।
 स क्षुद्रो मुसलध्वनिः कलमिदं संगीतकं योषिता-
 माश्चर्यं दिवसैर्द्विजोऽयमियतीं भूमिं समारोपितः ॥ ५१७ ॥

अत्रैकस्यैव हानोपादानयोरविवक्षितत्वात् परिवृत्तिः ।

(१८२) अनुमानं तदुक्तं यत् साध्यसाधनयोर्वचः ॥ ११७ ॥

पक्षधर्मान्वयव्यतिरेकित्वेन त्रिरूपो हेतुः साधनम्, धर्मिणि अयोगव्यवच्छेदो
 व्यापकस्य साध्यत्वम् । यथा—

यत्रैता लहरोचलाचलदृशो व्यापारयन्ति भ्रुवं
 यत्तत्रैव पतन्ति सन्ततममी मर्मस्पृशो मार्गणाः ।
 तच्चक्रोक्तचापमंचितशरप्रेङ्खत्करः क्रोधनो

मोहहेतुं कथयतीत्यर्थः । अत्रैकस्मिन् खलवचसि क्रमेण अमृतव्यञ्जने विषकथने च न प्रयोज-
 कनिर्देश इति भवतीत्यस्योदाहरणम् । क्रियते इत्यर्थे उदाहरति—तद्गोहमिति । सुदाम्नो
 मन्दिरमवलोक्य कस्यचिदुक्तिः । अयं द्विजः सुदामा कर्म दिवसैः कर्तुंभिः इयतीं भूमिं
 समृद्धिसीमाम् अवस्थां वा समारोपितः प्रापित इत्याश्चर्यम् । तत्रैव दर्शयति—तत् पूर्वदृष्टं
 गोहं नता नम्रा भित्तिर्यस्यैवविधम् इदानीन्तु दिवः स्वर्गालब्धः प्राप्तः अवकाशो यस्य
 तादृशम् इदं मन्दिरं राजयोग्यं गृहं जातम् सा पूर्वदृष्टा जरती धेनुः दोहनशीला गौः ।
 इदानीन्तु घनाभाः मेघतुल्याः करिणां गजानां घटाः श्रेणयः नदन्ति स क्षुद्रः निरुद्धोऽल्पो
 वा मुसलध्वनिः अयोगशब्दः इदानीन्तु कलं मधुरस्वरं योषितां सङ्गीतकं गायनं जातमित्य-
 र्थः । अत्रैकस्मिन्दिजे तद्गृहे तन्मन्दिरादीनामनेकेषां सम्बन्धे दिवसैरिति प्रयोजकनिर्देश
 इति क्रियत इत्यस्योदाहरणम् । अत्र परिवृत्त्यलङ्कारशङ्कां वारयति—अत्रेति । हानं स्वीयव-
 त्समर्पणम्, उपादानं परकीयवस्तुग्रहणम्, एककर्तृकदानोपादानयोरुक्तौ हि परिवृत्तिः न
 तत्र तथेति भावः, इति पर्यायः ॥ ५१६-५१७ ॥ ३४ ॥

अनुमानं लक्षयति—अनुमानमिति । साधयितुं योग्यं साध्यं बह्वयादिः साध्यते बह्वया-
 दिरनेनेति साधनं हेतुर्धर्मादिः तयोर्द्वयोश्चो वचनन्तदनुमानमुक्तमित्यर्थः । ननु पक्ष—साध्य-
 हेतु-दृष्टान्ताद्यनुमानम्, अत्र तु साध्यसाधनयोर्वचनमात्रं तदित्युच्यते तत्कथमिति मनस्याशङ्क्य
 साधनपदार्थमाह—पक्षधर्मिणि । पक्षधर्मत्वेन अन्ययित्वेन व्यतिरेकित्वेन च त्रिरूपहेतुः साध-
 नपदेनोच्यत इत्यर्थः । त्रिरूपः पक्षसत्त्व-सपक्षसत्त्व-विपक्षासत्त्वानीति त्रीणि रूपाणि यत्रानुमिनो-
 ति स पक्षः यथा पर्वतादिः । तत्र हेतोर्वृत्तित्वं पक्षधर्मत्वम् सपक्षे निश्चितसाध्यवति महान-
 सादौ हेतोर्वृत्तित्वमन्ययित्वम् विपक्षे निश्चितसाध्याभाववति हृदादौ हेतोरवृत्तित्वं व्यतिरेक-
 त्वम् । एवं च साध्यसाधनग्रहणादेव पक्षदिकं सर्वं संगृहीतमिति भावः । साध्यपदार्थमाह—
 धर्मिणीति । धर्मिणि पक्षे पर्वतादौ व्यापकस्य बह्वयादेः अयोगव्यवच्छेदो नियतः सम्बन्धः
 साध्यत्वमित्यर्थः । उदाहरति—यत्रेति । एताः पुरो दृश्यमानाः लहरीचलाचलदृशः तरङ्गवदत्य-
 न्तचञ्चलादयः यत्र यस्मिन्तरुणविशेषे भ्रुवं दृग्पूर्वभागं व्यापारयन्ति कटाक्षं कुर्वन्ति तत्रैव
 तरुणविशेषे अमी अनुभूतप्रकर्षाः मर्मस्पृशो मर्ममेदिनः मार्गणाः कामवाणाः सन्ततं पतन्ति
 इति यत् तत् तस्माद्धेतोः शासनधरो योषिदाज्ञानुवर्ती अत एव क्रोधनः क्रोपशीलः अत एव
 चक्रीकृतः वतुर्लङ्घितश्चापि धनुर्धरिभ्योऽपि तद्वत्तया अश्वितेषु धनुषि

धावत्यग्रत एव शासनधरः सत्यं सदाऽऽसां स्मरः ॥ ५१८ ॥

साध्य—साधनयोः पौर्वापर्यविकल्पे न किञ्चिद्वैचित्र्यमिति न तथा दर्शितम् ।

(१८३) विशेषणैर्यत्साकूतैरुक्तिः परिकरस्तु सः ।

अर्थाद्विशेष्यस्य । उदाहरणम्—

महौजसो मानधना धनार्चिता धनुर्भृतः संयति लब्धकीर्तयः ।

न संहतास्तस्य न भेदवृत्तयः प्रियाणि वाञ्छन्त्यसुभिः समीहितम् ॥ ५१९ ॥

यद्यप्यपुष्टार्थस्य दोषतामिधानात्तन्निराकरणे पुष्टार्थस्वीकारः कृतः, तथाप्येकनिष्ठत्वेन बहूनां विशेषणानामेवमुपन्यासे वैचित्र्यमित्यलङ्कारमध्ये गणितः ।

(१८४) व्याजोक्तिरलङ्कारोद्भिन्नवस्तुरूपनिगूहनम् ॥ ११८ ॥

निगूढमपि वस्तुनो रूपं कथमपि प्रभिन्नं केनापि व्यपदेशेन यदपह्नूयते सा

योजितेषु शरेषु प्रेङ्गलकरः अनवरतचलद्धस्तः स्मरः आसां कामिनीनाम् अग्रतः पुर एव सत्यं सदा धावतीत्यर्थः । अत्र पूर्वाधेः सन्ततनिपतन्मर्मभेदित्राणकलसदभ्रव्यापारकस्थानकत्वं साधनं पक्षवृत्तित्वेनोक्तम्, परार्धे अग्रतस्तादृशमदनधावनरूपं साध्यमुक्तम्; यत्तद्भ्यां व्याप्तिः सूचिता तत्र वस्तुतो व्याप्त्यसत्त्वेऽपि कविप्रौढ्यत्वात् तथाऽभिधानम् । अनुमानप्रयोगश्चेत्यम्—एताः स्त्रियः चक्रीकृतचापं यथा तथा सदा पुरोधावदञ्चितशरत्वादिविशिष्टमनोभवाः सन्ततनिपतन्मर्मभेदित्राणकलसदभ्रव्यापारकस्थानकत्वादिति । ननु साध्यसाधनयोः पौर्वापर्यविपर्ययस्यात्रावश्यं सम्भवादनुमानालङ्कारस्य द्वैविध्यं कथं नोक्तमत आह—साध्येति । विकल्पे विपर्यये वैचित्र्यं चमत्कारः । इत्यनुमानम् ॥ ५१८—३५ ॥

परिकरं लक्षयति—विशेषणैरिति । साकूतैः साभिप्रायैर्विशेषणैर्या उक्तिः विशेष्यस्य परिपुष्टिः स परिकर इत्यर्थः । अत्र विशेषणैरित्युपलक्षणं विशेष्यस्यापि तेन साभिप्राये विशेष्येप्ययम् यथा—

चतुर्णां पुरुषार्थानां दाता देवश्चतुर्भुज इति अत्र चतुर्भुज इति विशेष्यं पुरुषार्थचतुष्टयदानसामर्थ्याभिप्रायगर्भम् । परिकरमुदाहरति—महौजस इति । धनुर्भृतः भटाः तस्य दुर्योधनस्य प्रियाणि अभिलषितानि असुभिः प्राणैरपि समीहितं कर्तुं वाञ्छन्ति इच्छन्ति । किम्भूता महौजसः तेजस्विनः, एतेन परानभिभवनीयत्वं संयति रणे लब्धकीर्तयः प्राप्तकीर्तयः भङ्गभीरुत्वं धनार्चिताः धनपूजिताः एतेनोपकृतत्वं संयति रणे लब्धकीर्तयः प्राप्तकीर्तयः एतेन युद्धोत्सुकत्वम् न संहताः न परैरुपजप्ताः एतेन कार्यकरणापेक्षित्वम् न भेदवृत्तयः परस्परमैकमत्यप्राप्ताः एतेन तदेकप्रयोजनापेक्षित्वम् तेनायं दुर्योधनो रुढमूलो दुर्जयइति व्यङ्ग्यम् अत्र 'महौजस' इत्यादिविशेषणानां परानभिभवनीयत्वाद्यभिप्रायकत्वात् धनुर्भृत इति विशेष्यस्य परिपुष्टिः तेन च प्रधानस्य दुर्योधनस्य अतिशयः प्रतीयते इति परिकरालङ्कारः । अस्यालङ्काराभावत्वमाशङ्कते—यद्यपीति । अपुष्टार्थस्य अपुष्टार्थत्वस्य दोषताऽभिधानात् सप्तमोल्लासे पुष्टार्थस्य पुष्टार्थत्वस्य कृतः । अयंभावः—अपुष्टार्थत्वस्य दोषत्वाभिधानादर्थसिद्धं पुष्टार्थत्वमिति दोषाभावत्वमात्रतया कुर्ताऽलङ्कारमध्ये पठितोऽयमिति । समाधत्ते—तथापीति । एवं च नाभिप्रायवहुविशेषणोपादानेऽयमलङ्कार इति भावः । इति परिकरः ॥ ५१९ ॥ ३६ ॥

व्याजोक्तिं लक्षयति—व्याजोक्तिरिति । उद्भिन्नस्य स्फुटस्य वस्तुरूपस्य वस्तुस्वरूपस्य लक्षणा कपटेन यन्निगूहनं गोपनं सा व्याजोक्तिः । उद्भिन्नपदसामर्थ्यलभ्यमाह—निगूढमपीति । अस्फुटमपि रूपं स्वरूपं कथमपि चिह्नविशेषादिना प्रभिन्नं स्फुटम् लक्षनेत्यस्य व्याख्यानमाह—केनापि । येन केनापि असात्विककारणानुपपत्तिर्निगूहनपदार्थमाह—अप

व्याजोक्तिः । न चैवाऽपह्नुतिः प्रकृताप्रकृतोभयनिष्ठस्य साम्यस्येहासम्भवात्,
उदाहरणम्—

शैलेन्द्रप्रतिपाद्यमानगिरिजाहस्तोपगूढोल्लसद्—

रोमाञ्चादिर्विसंष्टलाखिलविधिव्यासंगभंगाकुलः ।

हा शैत्यं तुहिनाचलस्य करयोऽरित्यूचिवान् सस्मितं

शैलान्तःपुरमातृमण्डलगणैर्दृष्टोऽवताद्वः शिवः ॥ ५२० ॥

अत्र पुलकवेपथू सात्त्विकरूपगत्या प्रसृतौ शैत्यकारणतया प्रकाशितत्वादपल—
पितस्वरूपौ व्याजोक्तिः प्रयोजयतः ।

(१८५) किञ्चित्पृष्ठमपृष्ठं वा कथितं यत्प्रकल्पते ।

तादृगन्यव्यपोहाय परिसंख्या तु सा स्मृता ॥ ११६ ॥

प्रमाणान्तरावगतमपि वस्तु शब्देन प्रतिपादितं प्रयोजनान्तराभावात्सदृश-
वस्त्वन्तरव्यवच्छेदाय यत्पर्यवस्यति सा भवेत्परिसंख्या । अत्र च कथनं प्रश्नपूर्वकं
तदन्यथा च परिदृष्टम्, तथाभ्यत्र व्यपोह्यमानस्य प्रतीयमानता वाच्यं चेति च-
त्वारो भेदाः । क्रमेणोदाहरणम्—

ह्नूयते इति । गोभ्यते इत्यर्थः । अस्या अपह्नुतावन्तर्भावमाशङ्क्य परिहरति—न चैवेति ।
साम्यमूलकापह्नवोऽपह्नुतिः । अत्र तु न साम्यविवेचेति भेद इति भावः । उदाहरति—शैले-
न्द्रेति । भवानीशङ्करयोर्वैवाहिकेतिवृत्तस्य वर्णनमिदम् । शिवः वो युष्मान् अवतात् रक्षतु ।
कीदृशः शैलेन्द्रेण हिमाद्रिणा प्रतिपाद्यमाना या गिरिजा तस्या हस्तस्य उपगूढं सम्बन्धस्ते-
नोल्लसदाविर्भवत् यत् रोमाञ्चादि तेन विसंष्टुलो व्यग्रहस्तः स चासौ अखिलविधिव्यासङ्गस्य
सकलवैवाहिकेति कर्तव्यतारूपव्यापारस्य भङ्गेन आकुलः मद्रतिः प्रकटीभूतेति चकितः अत एव
शैलान्तःपुरैः हिमाद्रिर्ब्रह्मजैः मातृमण्डलेन ब्राह्म्यादिसमूहेन गणैर्नन्दादिभिश्च सस्मितं
यथा तथा दृष्टः सन् रोमाञ्चादिसात्त्विकभावगोपनाय हा शैत्यं तुहिनाचलस्य करयोर्हिमवदस्त-
योर्महच्छैत्यमित्यूचिवानित्यर्थः । अत्र पार्वतीकरस्पर्शजन्यस्य सात्त्विकभावरूपस्य रोमाञ्चा-
देर्हिमवत्करस्पर्शनिमित्तकत्वेन गोपनाद् व्याजोक्तिः । तदेवाह—अत्रेति । सात्त्विकेति ।
पार्वताविषयकरतिभावानुभावतयेत्यर्थः । प्रसृतौ उद्भिन्नौ अपलपितस्वरूपौ गोपितस्वरूपौ प्रयो-
जयतः प्रकाशयतः । इति व्याजोक्तिः ॥ ५२० ॥ ३७ ॥

परिसंख्यां लक्षयति—किञ्चिद्वस्तु पृष्ठमपृष्ठं वा कथितं शब्देन प्रतिपादितं
सत् तादृगन्यव्यपोहाय स्वतुल्यान्यवस्तुव्यवच्छेदाय यत्प्रकल्पते पर्यवस्यति सा तु परिसंख्या-
स्मृत्येत्यर्थः । तदन्यनिषेधाय तस्योक्तिः परिसंख्येति फलितम् । ननु अन्यस्य कथनमन्यव्य-
पोहाय कथं कल्पते इत्यत आह—प्रमाणान्तरेति । शास्त्रपुराणादिमानान्तरेण अवगतं ज्ञात-
मपि वस्तु शब्देन प्रतिपादितं सत् । प्रयोजनान्तरेति । स्वसदृशवस्त्वन्तरव्यवच्छेदरूपं
यत्प्रयोजनं तदपेक्षया यत् प्रयोजनान्तरं तदभावात् व्यवच्छेदाय व्यावृत्तये पर्यवस्यति फलति
मानान्तरप्राप्तस्यानुवादो व्यर्थः सन् परिशेषादन्यव्यावृत्तिं फलतीति भावः । पृष्ठमपृष्ठं वेति
व्याचष्टे—अत्र चेति । अस्यां परिसंख्यायाम्, तदन्यत्वं अप्रश्नपूर्वकम् । तथा च प्रश्नपूर्वि-
काऽप्रश्नपूर्विकेति द्विविधा परिसंख्येति भावः । सूत्रानुक्तमपि उदाहरणेषु दृष्टं प्रभेदद्वयं पुन-
राह—तथेति । उभयत्र प्रश्नपूर्वकाप्रश्नपूर्वककथनस्थले व्यपोह्यमानस्य व्यवच्छेद्यस्य प्रतीय-
मानता व्यङ्ग्यता वाच्यत्व आशङ्क्यम् । अत्र चोक्तं द्विविधा प्रतीयमानव्यवच्छेद्या वाच्यव्यव-

किमासेव्यं पुंसां सविधमनवद्यं द्युसरितः

किमेकान्ते ध्येयं चरणयुगलं कौस्तुभभृतः ।

किमाराध्यं पुण्यं किमभिलषणीयं च करुणा

यदासक्त्या चेतो निरवधि विमुक्त्यै प्रभवति ॥ ५२१ ॥

किं भूषणं सुदृढमत्र यशो न रत्नं किं कार्यमार्यचरितं सुकृतं न दोषः ।

किं चक्षुरप्रतिहतं धिषणा न नेत्रं जानाति कस्त्वदपरः सदसद्विवेकम् ॥ ५२२ ॥

कौटिल्यं कचनिचये करचरणाधरदलेषु रागस्ते ।

काठिन्यं कुचयुगले तरलत्वं नयनयोर्वसति ॥ ५२३ ॥

भक्तिर्भवे न विभवे व्यसनं शास्त्रे न युवतिकामास्त्रे ।

चिन्ता यशसि न वपुषि प्रायः परिहृयते महताम् ॥ ५२४ ॥

च्छेद्या चेति चत्वारो भेदा इत्यर्थः । तत्र प्रश्नपूर्विकां प्रतीयमानव्यवच्छेद्यां परिसंख्यामुदाहरति—किमिति । पुंसां आसेव्यं सेवनीयं किम् ? द्युसरितो गङ्गायाः अनवद्यमनिन्द्यं सविधं समीपं तटम् एकान्ते ध्येयं किं कौस्तुभभृतो विष्णोः चरणयुगलम् आराध्यं किम् पुण्यम् अभिलषणीयं किम् करुणा दया । तत्र हेतुमाह्वयेषु द्युसरित्सविधादिषु आसक्त्या प्रीत्या चेतश्चित्तं निरवधिरवधिशून्या या विमुक्तिः सायुज्यरूपा तदर्थं प्रभवति समर्थं भवतीत्यर्थः । अत्र गङ्गातटादेः सेव्यत्वादिकं शास्त्रपुराणादिना सर्वावगतमेवेति न तदवगमायेदं पद्यमुक्तम्, किन्तु गङ्गाभिन्ननदीतटादेरसेव्यत्वादिप्रतिपादनाय गङ्गातीरादेः सेव्यत्वादिकमुक्तमिति परिसंख्येयम् । अत्र च कथनं किमासेव्यमित्यादि प्रश्नपूर्वकमिति अन्यनदीतटादेः सेव्यत्वादिकं व्यवच्छेद्यं प्रतीयमानमिति च प्रश्नपूर्विका प्रतीयमानव्यवच्छेद्या चेयम् ॥ ५२१ ॥

प्रश्नपूर्विकां वाक्यव्यवच्छेद्यां तामुदाहरति—किं भूषणमिति । अत्र लोके सुदृढम् अविनाशि भूषणं किम् यशः कीर्तिरेव न रत्नं कार्यं कर्तव्यं किम् आर्यचरितं शिष्टसेवितं सुकृतं पुण्यकर्म न दोषः अप्रतिहतं व्यवधानेऽपि ग्राहकं चक्षुः किं धिषणा बुद्धिः न नेत्रम् अभिमतोत्तरदानादाह—त्वदपरः त्वदन्यः कः सदसद्विवेकं संकृष्टनिकृष्टविभागं जानाति न कौऽपीत्यर्थः । अत्र यशःप्रभृतेभूषणत्वादिकमागमादितः सर्वावगतमेवेति न तदवगमायेदं पद्यमुक्तं किन्तु यशोभिन्नरत्नादेरभूषणत्वादिप्रतिपादनायेति परिसंख्येयम् । अत्र च कथनं किं भूषणमित्यादिप्रश्नपूर्वकमिति रत्नादेर्भूषणत्वादिकं व्यवच्छेद्यं वाच्यमिति च प्रश्नपूर्विका वाच्यव्यवच्छेद्या चेयम् ॥ ५२२ ॥

अप्रश्नपूर्विकां प्रतीयमानव्यवच्छेद्यां तामुदाहरति—कौटिल्यमिति । हे प्रेयसि ! ते तव कचनिचये केशसमूहे एव कौटिल्यं वसति न तु हृदये कौटिल्यमत्र वक्रता कपटं च करचरणाधरदलेषु हस्तपादोष्ठपल्लवेष्वेव रागः न परपुरुषे रागोऽत्र रक्तिमा प्रीतिश्च कुचयुगले एव काठिन्यं न हृदये काठिन्यमत्र दृढता निर्दयत्वं च नयनयोरेव तरलत्वं न मनसि तरलत्वमत्र चञ्चलता अविचार्यकारित्वं चेत्यर्थः । अत्र कथनमप्रश्नपूर्वकमिति कौटिल्यादेरितराधिकरणत्वं व्यवच्छेद्यं व्यङ्ग्यमिति चाप्रश्नपूर्विका प्रतीयमानव्यवच्छेद्या चेयम् । अत्र श्लेषमूलेयम् ॥

अप्रश्नपूर्विकां वाच्यव्यवच्छेद्यां तामुदाहरति—भक्त्यारति । प्रायः बहुधा महतां भक्तिरासक्तिः भवे शिवे एव न विभवे ऐश्वर्ये व्यसनं रुचिः शास्त्रे एव न युवतिरूपे कामास्त्रे चिन्ता यशस्येव न वपुषि परिहृयते इत्यर्थः । अत्र कथनमप्रश्नपूर्वकमिति भक्त्यादेरितराधिकरणत्वं व्यवच्छेद्यं वाच्यमिति चाप्रश्नपूर्विका वाच्यव्यवच्छेद्या चेयम् । यत्र कविप्रतिभा-

(१८६) यथोत्तरं चेत्पूर्वस्य पूर्वस्यार्थस्य हेतुता ।

तदा कारणमाला स्यात् ,

उत्तरमुत्तरम्प्रति यथोत्तरम् । उदाहरणम्—

जितेन्द्रियत्वं विनयस्य कारणं गुणप्रकर्षो विनयादवाप्यते ।

गुणप्रकर्षेण जनोऽनुरज्यते जनानुरागप्रभवा हि सम्पदः ॥ ५२५ ॥

हेतुमता सह हेतोरभिधानमभेदतो हेतुरिति हेत्वलंकारो न लक्षितः । आयुर्वृत्तमित्यादिरूपो ह्येष न भूषणतां कदाचिदहंति वैचित्र्याभावात् ।

अविरलकमलविकासः सकलालिमदश्च कोकिलानन्दः ।

रम्योऽयमेति संप्रति लोकोत्कंठाकरः कालः ॥ ५२६ ॥

इत्यत्र काव्यरूपतां कोमलानुप्रासमहिम्नैव समाप्तासिपुर्न पुनर्हेत्वलङ्कारकल्पनयेति पूर्वोक्तकाव्यलिङ्गमेव हेतुः ।

निर्मिता इतरव्यावृत्तिस्तत्रैवालङ्कारताऽस्याः । तेन 'पञ्च पञ्च नखा भक्ष्या' इत्यादिशास्त्रीयरिसंख्यायां नालङ्कारत्वम् । इति परिसंख्या ॥ ५२४ ॥ ३८ ॥

कारणमालां लक्षयति—यथोत्तरमिति । उत्तरमुत्तरमर्थम्प्रति पूर्वस्य पूर्वस्यार्थस्य हेतुता चेत्तदा कारणमाला स्यादित्यर्थः । इदमुपलक्षणम् , यथापूर्वं परस्य परस्य कारणत्वे इत्यपि बोध्यम् , यथा—

भवन्ति नरकाः पापात् पापं दारिद्र्यसम्भवम् ।

दारिद्र्यमप्रदानेन तस्माद्दानपरो भव ॥ इति ।

मालादीपके उत्तरोत्तरं प्रति पूर्वपूर्वस्यार्थस्य हेतुत्वेऽपि सर्वेषामेकक्रियान्वयः । अत्र तु न तथेति ततो भेदः ॥ जितेन्द्रियत्वमिति । सप्तमोल्लासे व्याख्यातमिदम् । अत्र जितेन्द्रियत्वाद्विनयः तस्माद् गुणप्रकर्षः तस्माज्जनानुरागस्तस्मात्सम्पद इति पूर्वपूर्वस्योत्तरोत्तरं प्रति कारणत्वात्कारणमाला । नन्वत्र कार्यकारणभावालंकारप्रपञ्चनप्रसङ्गेन हेत्वलंकारोऽपि लक्षणाहः लक्षितश्चायं भट्टोद्भटेनेत्यत आह—हेतुमतेति । हेतुमता कार्येण सह हेतोः कारणस्याभेदतोऽभेदेनाभिधानं हेतुः हेत्वलङ्कार इत्यर्थः । एवं तन्मतमनूय दूषयति—न लक्षित इति । अस्माभिरिति शेषः । कुतो न लक्षित इत्यत्र हेतुमाह—आयुरिति । वृत्तं हेतुः आयुर्हेतुम् लक्षणया तयोरभेदः । एषः उपदर्शितहेत्वलङ्कारः भूषणताम् अलङ्कारताम् । वैचित्र्याभावादिति । अयं भावः सादृश्याख्यसम्बन्धसत्त्वे एव वैचित्र्यादलङ्कारत्वम् , आयुर्वृत्तमित्यादिरूपस्यास्य कार्यवाचकपदेन कारणाभिधाने वैचित्र्याभावेनालङ्कारत्वस्यैवाभाव इति ॥ ५२५ ॥

ननु हेतोरनलङ्कारत्वे 'अविरलकमलविकास' इत्यादौ प्राचां काव्यरूपताऽभिधानं विरुद्धमित्यत आह—अविरलेति । अविरलं निरन्तरं कमलानां विकासरूपः सकलाः सम्पूर्णा येऽल्यो भ्रमरास्तेषां मदरूपः कोकिलानामानन्दरूपः । लोकानामुत्कण्ठा कान्तेच्छा तत्करः रम्यो रमणीयः अयं वसन्तरूपः कालः सम्प्रति एति आगच्छतीत्यर्थः । अत्र वसन्तकालो हेतुः शेषा हेतुमन्तः । तथा चात्र कमलविकासादिभिः कार्यैः सह कारणस्य वसन्तकालस्याभेदेनाभिधानात् आयुर्वृत्तमितिवत् शुद्धसारोपा लक्षणा । एवं चात्र यद्यपि कार्यवाचकपदेन कारणाभिधाने वैचित्र्याभावेनालङ्कारत्वं नास्ति तथापि प्राचां काव्यरूपताभिधानं न विरुध्यते । अत्र प्रासादिनैव तत्सम्भवादित्याह—इत्यनेन । समाप्तासिपुः ऊचुः भामहादयः इति शेषः । एवकारव्यवच्छेदमेवाह—न पुनरिति । तर्हि किं हेत्वलङ्कारो

(१८७) क्रियया तु परस्परम् ॥ १२० ॥

वस्तुनोर्जननेऽन्योन्यम्,—

अर्थयोरेकक्रियामुखेन परस्परं कारणत्वे सति अन्योन्यनामाऽलङ्कारः ।

उदाहरणम्—

हंसाणं सरेहिं सिरो सारिज्जइ अह सराण हंसेहिं ।

अण्णोणं विअ एए अप्पानं णवर गरुअन्ति ॥ ५२७ ॥

अत्रोभयेपामपि परस्परं जनकता मिथः श्रोसारतासम्पादनद्वारेण ।

(१८८) उत्तरश्रुतिमात्रतः ।

प्रश्नस्योन्नयनं यत्र क्रियते तत्र वा सति ॥ १२१ ॥

असकृद्यदसंभाव्यमुत्तरं स्यात्तदुत्तरम् ॥

प्रतिवचनोपलम्भादेव पूर्ववाक्यं यत्र कल्प्यते तदेकं तावदुत्तरम्

उदाहरणम्—

वाणिअअ हस्तिदन्ता कुत्तो अम्हाणं वग्घकित्तीअ ।

जावळुलिआलअमुही घरम्मि परिसक्खए सोणह ॥ ५२८ ॥

नास्त्येवेत्याशङ्क्याह—पूर्वेति । पूर्वोक्तकाव्यलिङ्गमेव हेतुहेत्वलङ्कार इत्यर्थ इति कारण-
माला ॥ ५२६ ॥ ३९ ॥

अन्योन्यं लक्षयति—क्रिययेति । क्रियया क्रियाद्वारेण वस्तुनोः पदार्थयोः परस्परं मिथो
जनने उत्पादने सति यद्वैचित्र्यं चमत्कारस्तत् अन्योन्यमित्यर्थः । वस्तुनोरिति व्याचष्टे—
अर्थयोरिति । पदार्थयोरित्यर्थः । क्रिययेति व्याचष्टे—एकेति । एकजातीयक्रियाजननद्वारेणो-
त्पत्त्यर्थः । कारणत्वे कारणत्वकल्पने । परस्परं परस्परगतयोरेकजातीयक्रिययोर्जननेऽन्योन्यालं-
कार इति फलितम् उदाहरति—हंसाणांमिति ।

हंसानां सरोमिः श्रीः सार्यते अथ सरसं हंसैः ।

अन्योन्यमेव एते आत्मानं केवलं गरयन्ति ।

इति संस्कृतम् । श्रीः शोभा सार्यते उत्कृष्टा क्रियते गरयन्ति गुरुकुर्वन्ति । अत्र सरो-
हंसयोः परस्परं शोभासारीकरणरूपोपकारजनकत्वादन्योन्यालङ्कारः । ननु पूर्वसतोहंससरसोर्न
मिथो जन्यजनकभाव इत्यत आह—अत्रेति । तथा च पूर्वोत्पन्नयोरेवान्योपकारोपरागेणान्यो-
न्यजनकत्वाभिधानमिति लक्षणार्थ इति भावः । एवं शशिना च निशा निशया च शशीत्या-
दावयमेवालंकार इति बोध्यमित्यन्योन्यम् ॥ ५२७ ॥ ४० ॥

द्विविधमुत्तरनामानमलङ्कारं लक्षयति—उत्तरेति । यत्र यस्मिन्नलंकारे प्रश्नेऽसति
उत्तरस्य प्रतिवचनस्य श्रुतिमात्रतः श्रवणमात्रेण प्रश्नस्य पूर्ववाक्यस्य उन्नयनं कल्पनं
क्रियते तदेकमुत्तरम् असकृत् अनेकवारं तत्र सति प्रश्ने सति असम्भाव्यं सर्वैरपि दुर्ज्ञेयं
असकृत् यदुत्तरं स्यात्तत्पुनरपरमुत्तरमित्यर्थः । उत्तरश्रुतिमात्रत इति व्याचष्टे—प्रति-
वचनेति । पूर्ववाक्यं प्रश्नवाक्यं कल्प्यते अनुमीयते तावदिति वाक्यालंकारे । तत्राद्यमु-
दाहरति—वाणिजक ।

वाणिजक ? हस्तिदन्ताः कुतोऽस्माकं व्याघ्रकृत्यश्च ।

अत्रोभयोरेकक्रियामुखेन परस्परं कारणत्वे सति अन्योन्यनामाऽलङ्कारः ।

इति संस्कृतम् । क्रेतारं वर्णिजमप्रति जरद्वयाधस्योक्तिः हे वाणिजक ! हस्तिदन्ताः

हस्तिदन्तव्याघ्रकृत्तीनामर्थी ताः मूल्येन प्रयच्छेति क्रेतुर्वचनम् अमुना वाक्येन समुन्नोयते । नचैतत् काव्यलिङ्गम् उत्तरस्य ताद्रूप्यानुपपत्तेः । नहि प्रश्नस्य प्रतिवचनं जनको हेतुः । नापीदमनुमानम् एकधर्मिनिष्ठतया साध्यसाधनयोरनिर्देशादित्यलंकारान्तरमेवोत्तरं साधीयः । प्रश्नादनन्तरं लोकातिक्रान्तगोचरतया यदसंभाव्यरूपं प्रतिवचनं स्यात्तदपगमुत्तरम् अनयोश्च सकृदुपादाने न चारुता प्रतीतिरित्यसकृदित्युक्तम् । उदाहरणम्—

का विसमा देवगई किं लद्धं जं जणो गुणगाही ।

किं सोख्खं सुकलत्तं किं दुक्खं जं खलो लोओ ॥ ५२९ ॥

प्रश्नपरिसंख्यायामन्यव्यपोहे एव तात्पर्यम् इह तु वाच्ये एव विश्रान्तिरित्यनयोर्विवेकः ॥

(१८६) कुतोऽपि लक्षितः सूक्ष्मोऽप्यर्थोऽन्यस्मै प्रकाश्यते ॥ १२२ ॥

धर्मेण केनचिद्यत्र तत्सूक्ष्मं परिचक्षते ।

व्याघ्रकृतयः व्याघ्रचर्माणि च अस्माकं कुतः यावत् ललिताश्चलिताश्चञ्चलाः अलकाः कुटिल-
केशा यत्र तादृशं मुखं यस्या एवंविधा स्नुषा पुत्रभार्या गृहे परिष्वकते परिभ्रमतीत्यर्थः ।
वधूसमासक्तो मत्सुतो मृगयार्थं न गच्छतीति व्यज्यते । अत्र हस्तिदन्तव्याघ्रकृत्तीनामहमर्थी
मूल्येन ताः प्रयच्छेति क्रेतुर्वचनमनेनोत्तरवाक्येनानुमीयत इत्युत्तरालङ्कारोऽयम् । तदेवाह—
हस्तीति । अस्य प्रश्नरूपत्वाभावेऽपि सूत्रे प्रश्नपदं पूर्ववाक्यमात्रपरमित्यदोषः ॥ केचित्तु
हस्तिदन्तादयः किन्तव सन्तीति प्रश्नवाक्यमिहोन्नेयमित्याहुः ।

ननु उत्तरस्य प्रश्नवाक्यं प्रति हेतुत्वात्काव्यलिङ्गमेवैतदित्याशंक्याह—न चैतदिति ।
ताद्रूप्यानुपपत्तेरिति हेतुत्वानुपपत्तेः अनुपपत्तिमेवोपपादयति—नहीति । हेतुर्द्विधा भवति
जनको ज्ञापकश्च । तत्र प्रश्नस्य प्रतिवचनं न जनको हेतुः किन्तु ज्ञापकः । ज्ञापकहेतोश्च न
काव्यलिङ्गविषयतेति भावः । ननु तर्हि अनुमानालङ्कारः स्यादित्याशंक्याह—नापीति ।
एकेति । एको यो धर्मो पक्षस्तन्निष्ठतया साध्यं प्रश्नः क्रेतुर्वचनगततयोन्नीयते साधनमुत्तरन्तु
विक्रेतुर्जरद्वयाधगतमिति नानयोरेकधर्मिनिष्ठतया निर्देश इति भावः ।

तत्र वा सति इत्यादिसूत्रभागं व्याचष्टे—प्रश्नादिति । असम्भाव्यतायां हेतुमाह—लो-
केति । प्रमाणान्तरागोचरतया । सूत्रे असकृदित्यस्य प्रश्नोत्तरयोर्द्वयोरप्यन्यमभिप्रेत्याह—
अनयोश्चेति । प्रश्नप्रतिवचनयोः । न चारुतेति । तत्प्रयोजकस्यैवालङ्कारत्वादिति भावः ।
द्वितीयमुत्तरमुदाहरति—का विसमेति ।

का विषमा दैवगतिः किं लब्धव्यं यज्जनो गुणग्राही ।

किं सौख्यं सुकलत्रं किं दुःखं यत् खलो लोकः ॥

इति संस्कृतम् । विषमा कठिना । अत्र का विषमेत्यादिरूपेऽसकृत्प्रश्ने सति लोकातिक्रा-
न्तगोचरतयाऽसम्भाव्यरूपं दैवगतिरित्यादि असकृत्प्रतिवचनमिति द्वितीयः उत्तरालङ्कारः ।
नन्वत्र प्रश्नोत्तरयोर्निर्णयमात्रप्रश्नपरिसंख्यैवेयं स्यादित्याह—प्रश्नेति । प्रश्नपूर्विकायां परिसंख्या-
याम् व्यपोहे व्यवच्छेदे तात्पर्यम् । वाच्यस्य प्रमाणान्तरप्राप्तत्वादिति भावः । इह तु अत्र तु
वाच्ये एव वाच्यार्थे एव अत्र तु निगूढविषयतया वाच्यार्थे एव तात्पर्यविश्राम इति भावः ।
अनयोः प्रश्नपरिसंख्योत्तरयोः । विवेको भेदः ॥ इत्युत्तरम् ॥ ४१ ॥

सूक्ष्मं लक्षयति कुतोऽपीति । यत्रालङ्कारे सूक्ष्मः सहृदयैकवेद्योऽप्यर्थः कुतोपि
कस्मादपि ज्ञापकात् लक्षितो वितर्कितः केनचित्स्मारकेण धर्मेण अन्यस्मै स्वभिन्नाय प्रकाश्यते

कुतोऽपि आकारादिङ्गिताद्वा सूक्ष्मस्तोक्ष्णमतिसंवेद्यः, उदाहरणम्—

वक्त्रस्यद्विस्वेदबिन्दुप्रबन्धैर्दृष्ट्वा भिन्नं कुङ्कुमं कापि कण्ठे ।

पुंस्त्वं तन्व्या व्यञ्जयन्ती वयस्या स्मित्वा पाणौ खड्गलेखां लिलेख ॥५३०॥

अत्राकृतिमवलोक्य कयाऽपि वितर्कितं पुरुषायितं असिलतालेखनेन वैदग्ध्या-
दभिव्यक्तिमुपनीतम् पुंसामेव कृपाणमाणितायोग्यत्वात् । यथा वा—

संकेतकालमनसं विटं ज्ञात्वा विदग्धया ।

ईपन्नेत्रार्पिताकृतं लीलापद्मं निमीलितम् ॥ ५३१ ॥

अत्र जिज्ञासितः संकेतकालः कयाचिदिङ्गितमात्रेण विदितो निशासमयशंसिना
कमलनिमीलनेन लीलया प्रतिपादितः ॥

(१६०) उत्तरोत्तरमुत्कर्षो भवेत्सारः परावधिः ॥ १२३ ॥

परः पर्यन्तभागोवधिर्यस्य धाराधरोहितया तत्रैवोत्कर्षस्य विश्रान्तेः ।

उदाहरणम्—

तत् सूक्ष्मालङ्कारं परिचक्षते कथयन्तीत्यर्थः । कुतोऽपीति व्याचष्टे—आकारादिङ्गिताद्वाति ।
आकारः रूपादेरन्यथात्वं संस्थानविशेषो वा इङ्गितं चेष्टाविशेषः नेत्रभङ्गादिरूपक्रियाविशेषो
वा अभिप्रायानुरूपचेष्टितम्या । तथा च आकारालङ्कितस्य प्रकाशनम् इङ्गितालङ्कित-
तस्य प्रकाशनं चेति द्विविधोऽयं सूक्ष्मालङ्कारः । तत्राद्यमुदाहरति—वक्त्रेति । कापि विदग्धया
वयस्या सखी वक्त्राभ्यामिकामुखात् स्यन्दिनः सुतस्य स्वेदस्य बिन्दूनां प्रबन्धैस्ततिभिः कण्ठे
कुङ्कुमं केशरं भिन्नं भेदं प्रापितं दृष्ट्वा स्मित्वा विहस्य तन्व्याः तन्नायिकायाः पुंस्त्वं
पुरुषायितं रात्रौ विपरीतसुरते व्यञ्जयन्ती सती पाणौ नायिकाहस्ते खड्गरेखां लिलेख ।
लीहस्ते चन्दनादिभिरलङ्कारार्थं लतापत्रावलस्यादिलेखनं सम्प्रदायसिद्धमपि तद्विहाय तस्याः
पुरुषायितं सूचयितुं पुरुषहस्ते लेखनीयां खड्गरेखां लिलेखेति भावः । प्रसिद्धरतौ उत्तानाया
वक्त्राद् गलितस्य स्वेदस्य पृष्ठभाग एव गमनम् कण्ठे तद्गमनन्तु विपरीतरतावेवेति वक्त्र-
त्यन्दीत्यादेरभिप्रायः । अत्र विपरीतरतिप्रसक्ताया वक्त्रस्यन्दिस्वेदात् कण्ठकुङ्कुमभेदः परं
भवतीति कण्ठकुङ्कुमभेदलक्षणेनाकारेण लक्षितं तीक्ष्णमतिवेद्यतया सूक्ष्मं पुरुषायितं सख्या
नायिकाहस्ते खड्गरेखालेखनेन धर्मेण वैदग्ध्यान्नायिकायै वयस्यान्तरेभ्यो वा प्रकाशित-
मिति—सूक्ष्मालङ्कारः । तदेतत्सर्वं वृत्तिकार आह—अत्रेति । आकृति । कण्ठे स्वेदकृत-
कुङ्कुमभेदरूपम् ॥ ५३० ॥

द्वितीयमुदाहरति—सङ्केतेति । विदग्धया चतुरया उपनायिकया ईषत्स्वरूपं यथा तथा
नेत्राभ्यामर्पितं सूचितं आकृतं रहस्यं येन तादृशं विटं जारं सङ्केतकाले मनो यस्य तादृशं
ज्ञात्वा लीलापद्मं क्रीडासम्बन्धि कमलं निमीलितं सङ्कोचितमित्यर्थः । अत्र नेत्रेङ्गितेन
लक्षितः तीक्ष्णमतिवेद्यतया सूक्ष्मः कामिनः सङ्केतकालाभिलाषः कामिन्या निशासूचकेन
पद्मनिमीलनेन विटाय लीलया प्रकाशित इति सूक्ष्मालङ्कारः । तदेतदाह—अत्रेति । इति
सूक्ष्मम् ॥ ५३१ ॥ ४२ ॥

सारं लक्षयति—उत्तरोत्तरमिति । उत्तरोत्तरं यथा स्यात्तथा परः काव्यपर्यन्तभागोऽ-
वधिश्चरमसीमा यस्य तथाविधः उत्कर्षो यत्र प्रतीयते स सारालङ्कारो भवेदित्यर्थः । पर्यन्त-
भागः वाक्यानां शेषः धाराधरोहितया प्रकाशयन्तत्रैव पर्यन्तभागो एव उत्तरोत्तरमधि-
कृतया वर्णनीयस्योत्कर्षस्य वाक्यशेषांशरूपचरमसीमागामित्वेऽयमलङ्कार इति भावः ।

राज्ये सारं वसुधा वसुधायां पुरं पुरे सौधम् ।

सौधे तल्पं तल्पे वराङ्गनाऽनङ्गसर्वस्वम् ॥ ५३२ ॥

(१६१) भिन्नदेशतयात्यन्तं कार्यकारणभूतयोः ।

युगपद्वर्धयोर्यत्र ख्यातिः सा स्यादसंगतिः ॥ १२४ ॥

इह यद्देशं करणं तद्देशमेव कार्यमुत्पद्यमानं दृष्टं यथा धूमादि यत्र तु हेतुफल-
रूपयोरपि धर्मयोः केनाप्यतिशयेन नानादेशतया युगपदवभासनम् सा तयोः
स्वभावोत्पन्नपरस्परसंगतित्यागादसंगतिः ।

उदाहरणम्—

जस्सेअ वणो तस्सेअ वैअणा भणइ तं जणो अलिअम् ।

दन्तकखअं कपोले वड्डए वैअणा सवत्तीणम् ॥ ५३३ ॥

एषा च विरोधवाधिना च विरोधः भिन्नाधर्मतयैव द्वयोरेव विरोधितायाः
प्रतिभासात् विरोधे तु विरोधित्वं एकाश्रयभिन्नमनुक्तमपि पर्यवसितम् अपवा-
दविषयपरिहारेणोत्सर्गस्य व्यवस्थितेः तथा चैवं निदर्शितम् ।

उदाहरति—राज्ये इति । राज्ये वसुधा पृथिवी सारं श्रेष्ठम् तत्र पुरं तत्र नगरं इत्येवमन्वयः ।
पूर्वपूर्वापेक्षयोस्तोत्तरस्योत्कर्षः चरमस्य सर्वोत्कृष्टत्वपर्यवसन्न इति सारात्मकारः ॥४३॥

असङ्गतिं लक्षयति—भिन्नेति । यत्र कार्यकारणभूतयोर्धर्मयोरत्यन्तं भिन्नदेशतया
युगपदेककाले ख्यातिः कथनं साऽसङ्गतिः । यत्र व्याचष्टे—इहेति । इह लोके यद्देशमिति
यथा शैलस्थो वह्निः शैलस्थमेव धूमं जनयति । केनापीति । केनापि विशेषेण कारणगतं
कमपि विशेषं प्रतिपादयितुं ख्यातिरित्यस्यार्थमाह—अवभासनमिति । असङ्गतिरिति संज्ञाया
अन्वर्थतां दर्शयति—तयोरिति । कार्यकारणयोः स्वभावोत्पन्ना स्वाभाविकी या सङ्गतिः एक
देशत्वलक्षणः समन्वस्तस्यात्यागादित्यर्थः । उदाहरति—जस्से इति ।

यस्यैव व्रणस्तस्यैव वेदना भणति तज्जनोऽलीकम् ।

दन्तक्षतं कपोले वध्वा वेदना सपत्नीनाम् ॥

इति संस्कृतम् तस्यैव वेदनेति यज्जनो भणति तदलीकमनृतम् । वध्वा नवोदायाः
कपोले दन्तक्षतं सपत्नीनां वेदनेत्यर्थः । अत्र वध्वाः कपोले स्वामिकृतदन्तक्षतादिः सपत्नी-
नामतीव क्लेशदायकः इत्यर्थविशेषप्रतिपत्तये वेदनादन्तक्षतयोः कार्यकारणयोर्भिन्नदेशताऽ-
भिधानमिति वैयधिकरण्यरूपाऽसङ्गतिरलङ्कारः । नन्वत्र विरोधाभास एवास्तु अनुपपत्तिर्हि-
विरोधः सा च भिन्नदेशकयोरेकदेशकत्वे इव एकदेशकयोर्भिन्नदेशकत्वेऽपि समानेति पूर्वपक्षं
निराकरोति—एषा चेति । विरोधवाधिनी विरोधाभासवाधिका न विरोधः न विरोधाभासः ।
तत्र हेतुमाह—भिन्नेति । भिन्नदेशकत्वेनैव द्वयोः कार्यकारणयोः इह असङ्गत्यलंकारे विरो-
धितायाः अनुपपत्तिरूपविरोधस्य प्रतिभासात् स्फूर्तः विरोधे तु विरोधाभासे तु एकाश्रयनिष्ठं
भिन्नदेशकयोरेकदेशकत्वप्रयुक्तं अनुक्तमपि विरोधाभासलक्षणं इति शेषः पर्यवसितं फलितम्
पर्यवसाने हेतुमाह—अपवादेति । अपवादी विशेषस्तस्य विषयः स्थलं तत्परिहारेण तत्त्यागे-
नैव उत्सर्गस्य सामान्यस्य व्यवस्थितेः व्यवस्थितत्वात् 'प्रकल्प्य चापवादविषयं तत् उत्सर्गोऽ-
भिनिविशत' इति न्यायात् । तथाचैवमिति । भिन्नदेशकयोरेकदेशकत्वप्रयुक्तो विरोध
इत्यर्थः । निदर्शितम् विरोधाभासोदाहरणतयाऽस्माभिरिति शेषः ॥ अयं भावः, एकदेशकयो
भिन्नदेशकत्वे एवासङ्गतिः समवाति विरोधाभासस्तु अन्यत्रापीति चमत्कारान्तरविधायिनी

(१६२) समाधिः सुकरं कार्यं कारणान्तरयोगतः ।

साधनान्तरोपकृतेन कर्त्रा यदक्लेशेन कार्यमारब्धं समाधीयते स समाधि-
र्नाम उदाहरणम्—

मानमस्या निराकृतुं पादयोर्मं पतिष्यतः ।

उपकाराय दिष्टयेदमुदोर्णं घनगजितम् ॥ ५३४ ॥

(१९३) समं योग्यतया योगो यदि सम्भावितः कश्चित् ॥ १२५ ॥

इदमनयोः श्लाघ्यमिति योग्यतया सम्बन्धस्य नियतविषयमध्यवसानं चेत्तदा
समम्, तत्सद्योगोऽसद्योगे च । उदाहरणम्—

धातुः शिल्पातिशयनिकपस्थानमेषा मृगाक्षी

रूपे देवाऽप्ययमुपमो दत्तापन्नः स्मरस्य ।

जातं दैवात्सदृशमनयोः संगतं यत्तदेत-

च्छृङ्गारस्योपनतमधुना राज्यमेकातपत्रम् ॥ ५३५ ॥

चित्रं चित्रं वन वन गहचित्रमेतद्विचित्रं

जातो दैवादुन्मित्ररचनात्संविधाता विधाता ।

विशेषरूपासंगतिः सामान्यविशेषन्यायेन विरोधाभासं बाधते अत एव विरोधाभासोदाहरणानि
भिन्नदेशकयोरेकदेशकत्वे एव पूर्व्वन्दत्तानीति । इत्यसङ्गतिः ॥ ५३३ ॥ ४४ ॥

समाधि लक्षयति—प्रमाणिरिति । यत्रालंकारे कारणान्तरयोगतः हेतुन्तरयोगात् कार्यं
सुकरं सुकरत्वेन विवक्षितं स समाधिरित्यर्थः । सूत्रं व्याचष्टे—माधनेति । आरब्धं कार्यं
साधनान्तरोपकृतेन कर्त्रा अक्लेशेन यत्समाधीयते सभ्यक सुकरत्वेन क्रियते स समाधिः ।
यत्रैकमेव कारणं प्रधानतया विवक्षितं अपरञ्च सहकारितयो तत्रैवायमलङ्कारः उभयोः प्राधान्ये
विवक्षिते समुच्चय इति । उदाहरति—मानमिति । अस्या मानं निराकृतुं अपगमयितुं
नायिकायाः पादयोः पतिष्यतो मे मम उपकाराय दिष्ट्या भाग्येन इदं घनगजितं उदोर्णमु-
द्भूतमित्यर्थः । अत्र पादपतनरूपकारणेन आरब्धस्य मानापगमरूपकार्यस्य आकस्मिकघन-
गजितरूपकारणान्तरयोगेन सुकरत्वात्समाधिः । घनगजितस्य कामोद्दीपकत्वेन मानापगमहे-
तुत्वम् । इति समाधि ॥ ५३४ ॥ ४५ ॥

समं लक्षयति—सममिति । कचिद्योगो वस्तुविशेषयोः सम्बन्धः यदि योग्यतया औचि-
त्येन सम्भावितः लोकसम्मतस्तदा समं समनामालंकारः । सूत्रं व्याचष्टे—इदमिति ।
नियतविषयं नियतौ विषयौ यस्य तादृशं निश्चयरूपं अध्यवसानं प्रतीतिः । वर्णनीयद्वयं विष-
यीकृत्यानयोरिदं श्लाघ्यमिति ज्ञानं चेज्जायते तदाऽयमलङ्कारः । अनुरूपयोग्योऽङ्गो हि श्लाघ्यः
स च सतीरिव असतीरपि सम्भवतीत्याह—नदिति । योगः संयोगादिरूपः कार्यकारणभावश्च ।
तत्र सद्योगे उदाहरति—त्रातुरिति । एषा मृगाक्षी धातुर्ब्रह्मणः यत् शिल्पं निर्माणकौशलं
तदतिशयस्य तदुत्कर्षस्य निकपस्थानं परीक्ष्योपलक्षणा अतिसुन्दरी अनुपमोऽयं तस्या भर्ता
देवो राजापि रूपे रूपविषये स्मराय दत्तं पत्रं पत्रावलम्बनं येन तादृशः स्मराधिकरूपः यदन-
योः मृगाक्षीदेवयोः सदृशं सङ्गतं योगो मेलनं समागमो वा दैवाज्जातं तदेतत् शृङ्गारस्य
शृङ्गाररसस्य एकातपत्रं एकच्छत्रं राज्यमधुना उपनतं प्राप्तमित्यर्थः । अत्र मृगाक्षीदेवयोः
सतीर्योगस्यौचित्यवर्णनात्समालंकारः ॥ ५३५ ॥

असद्योगे सममुदाहरति—विचित्रमिति । विचित्रतुल्यद्वयोर्वाप्या विस्मयातिशयोक्तनाय
विधाता ब्रह्मा दैवाददृष्टयोगात् उचिताया रचनायाः संविधाता कर्ता जातः । यत् निम्बानां

यन्निम्बानां परिणतफलस्फीतिरास्वादनीया
यच्चैतस्याः कवलनकलाकोविदः काकलोकः ॥ ५३६ ॥

(१९४) क्वचिद्यदतिवैधर्म्यान्न श्लेषो घटनामियात् ।

कर्तुः क्रियाफलावाप्तिनवानर्थश्च यद्भवेत् ॥ १२६ ॥

क्रियाभ्यां कार्यस्य कारणस्य गुणक्रिये ।

क्रमेण च विरुद्धे यत्स एष विषमो मतः ॥ १२७ ॥

द्वयोरत्यन्तविलक्षणतया यत् अनुपपद्यमानतयैव योगः प्रतीयते (१) यच्च किञ्चि-
दारभमाणः कर्त्ता क्रियायाः प्रणाशात् न केवलमभोष्टं यत्फलं न लभेत यावदप्रार्थित-
सप्यनर्थं विषयसादादेयत् तथा सत्यपि कार्यस्य (२) कारणरूपानुकारे यत् तयो-
गुणौ क्रिये च परस्परं विरुद्धतां व्रजतः (३, ४) स समविपर्ययात्मा चतुरूपो
विषमः । क्रमेणोदाहरणम्—

शिरीषादपि मृदङ्गी क्रेयमायतलोचना ।

अयं क्व च कुक्कुलाग्निर्कर्कशो मदनानलः ॥ ५३७ ॥

सिंहिकासुतसंनस्तः शशः शीतांशुमश्रितः

जग्रसे साश्रयं तत्र तमन्यः सिंहिकामुतः ॥ ५३८ ॥

परिणतानि पक्वानि यानि फलानि तेषां स्फीतिः सम्पत्समृद्धिः आस्वादनीया इदं चित्रं चित्रम्
यच्चैतस्याः फलसम्पदः कवलनकला भक्षणचातुरी तत्र कोविदः पण्डितः काकरूपो लोकः
एतन्महच्चित्रमित्यर्थः । अत्र निम्बकाकयोर्द्वयोरपि निकृष्टतयोचितयोग इति समालङ्कारः ।
इति समम् ॥ ५३६ ॥ ४६ ॥

विषमं चतुर्धा लक्षयति—क्वचिदिति । क्वचित् । यत्सम्बन्धिनोः अतिवैधर्म्यात् अत्यन्त-
वैसादृश्यात् श्लेषः सम्बन्धः घटनां श्लाघ्यत्वरूपामुपपद्यमानतां न इयात् नोपैति किन्त्वनुप-
पद्यमानतयैव प्रतीयते स एको विषमः । यच्च कर्तुः क्रियाया व्यापारस्य यत्फलं तस्यावाप्तिः
प्राप्तिर्नैव भवेत् प्रत्युत अनर्थश्च भवेत् स द्वितीयः । कार्यस्य गुणक्रियाभ्यां कारणस्य गुण-
क्रिये विरुद्धे क्रमेण यत् कार्यस्य गुणेन कारणस्य गुणो विरुद्धो भवेत् स तृतीयः यत्कार्यस्य
क्रियया कारणस्य क्रिया विरुद्धा भवेत् स चतुर्थ इत्यर्थः सर्वत्र समताया विपर्ययाद्विषमत्वम् ।
सूत्रं व्याकुर्वन् क्वचिदित्यादि व्याचष्टे—द्वयोरिति । सम्बन्धिनोरित्यर्थः । अतिवैधर्म्यादि-
त्यस्यार्थमाह—अत्यन्तविलक्षणतयेति । श्लेषपदार्थमाह—योग इति । सम्बन्ध इत्यर्थः ।
कर्तु रित्यादि व्याचष्टे—यच्चैति । प्रणाशात् उद्देश्यफलजननासामर्थ्यात् यावत् किन्तु अ-
प्रार्थितमपि मनसाऽनासादितमपि । क्रमेणेत्यादि व्याचष्टे—तथेति । किञ्चेत्यर्थः कारणरूपानु-
कारे कारणरूपस्यानुकारेऽनुकरणे सादृश्ये औत्सर्गिके इति शेषः जनकानुरूपमेव जन्यमिति
नियमात् न हि कदाचिदपि भेकमुतो गगनोद्वयनाय प्रभवति काकशिशुर्वा शुक्लीभवितुम् ।
तयोः कार्यकारणयोः परस्परं क्रमेणेति शेषः । विषमपदार्थमाह—समेति । समालङ्कारविपर्या-
सस्वरूपः । चतुरूपः चतुर्विधः । तत्र प्रथमं विषममुदाहरति—शिरीषादि । शिरीषात्
कपीतनपुष्पादपि मृदङ्गी इयमायतलोचना क्व कुक्कुलाग्निर्गर्कशो दुःसहः अयं मदनानलः
मन्मथाग्निः क्वेत्यर्थः । अत्र नायिकामदनानलयोरत्यन्तवैलक्षण्यात्तयोः सम्बन्धोऽनुपपद्यमा-
नतयैव कश्चिद्वयेन प्रतीयत इति—विषमालङ्कारः ॥ ५३७ ॥

द्वितीयं विषममुदाहरति—सिंहिकेति । सिंहिकासुतः सिंहशावस्तस्मात्सन्नस्तो भीतः

सद्यः करस्पर्शमेवाप्य चित्रं रणे रणे यस्य कृपाणलेखा ।

तमालनीला शरदिन्दुपाण्डु यशस्त्रिलोक्याभरणं प्रसूते ॥ ५३९ ॥

आनन्दममन्दमिमं कुवलयदललोचने ! ददासि त्वम् ।

विरहस्त्ययैव जनितस्तापयतितरां शरीरं मे ॥ ५४० ॥

अत्रानन्ददानं शरीरतापेन विरुध्यते । एवं—

विपुलेव सागरशयस्य कुक्षिणा भुवनानि यस्य पपिरे युगक्षये ।

मद्विभ्रमालकलया पपे पुनः स पुरस्त्रियैकतमयैकया दृशा ॥ ५४१ ॥

इत्यादावपि विषमत्वं यथायोगमवगन्तव्यम् ।

(१६५) महतोर्यन्महीयांसावाश्रिताश्रययोः क्रमात् ।

आश्रयाश्रयिणौ स्यातां तनुत्वेऽप्यधिकं तु तत् ॥ १२८ ॥

आश्रितमावेयम् आश्रयस्तदाधारः तयोर्महोरपि विषये तदपेक्षया तनू अप्याश्रयाश्रयिणौ प्रस्तुतवस्तुप्रकर्षविवक्षया यथाक्रमं यत् अधिकतरतां व्रजतः तदिदं द्विविधम् अधिकं नाम, क्रमेणोदाहरणम्—

शशो मृगविशेषः स्वरक्षार्थं शीतांशुमाश्रितः तत्रः अन्यो द्वितीयः सिंहिकासुतो राहुः साश्रयं सचन्द्रं तं शशं जग्रसे भक्षयामासेत्यर्थः । अत्रैष्टसाधने प्रवृत्तस्य शशस्य विपरीतानर्थप्राप्तिरूपो विषमालङ्कारः । अत्र शशः कर्त्ता शीतांश्वाश्रयणं क्रिया । सिंहिकासुतान्त्राण फलं अन्येन साश्रयप्राप्तोऽनर्थ इति बोध्यम् ॥ ५३८ ॥

तृतीयमुदाहरति—सद्य इति । तमालवन्नीला कृष्णलेखा यस्य राज्ञः करस्पर्शमेवाप्य सद्यस्तत्कालं रणे रणे प्रतिसंग्रामं शरदिन्दुवत्पाण्डु शुभ्रं त्रिलोक्या आभरणभूतं यशः कीर्तिं प्रसूते जनयति एतच्चित्रमित्यर्थः । अत्र कार्यकारणयोर्यशःकृपाणयोः पाण्डुरनीलाख्यौ गुणौ विरुद्धाविति विषमालङ्कारः ॥ ५३९ ॥

चतुर्थमुदाहरति—आनन्दमिति । हे कुवलयदललोचने ! त्वमिमममन्दमनल्पमानन्दं ददासि त्वयैव जनितो विरहः मे शरीरं अत्यन्तं तापयतीत्यर्थः । अत्र नायिकाविरहवैयर्थ्यजनकयोः आनन्ददानतापनक्रिये विरुद्धे इति विषमालङ्कारः । न चात्रासंगतिविरोधो वा विरोधे त्रिरोधिनीः सामानाधिकरण्यस्य असंगतौ कार्यकारणयोर्यैवधिकरण्यस्य चमत्कारप्रयोजकता अत्र तु कार्यकारणवृत्तिविजातीयक्रियागुणयोगस्य चमत्कारितेति विशेषात् ॥ ५४० ॥

सूत्रे विभाग उपलक्षणपरस्तेन सम्बन्धिनोरानुगुण्याभावात्मकस्य विषमस्यान्येऽपि भेदाः सम्भवन्ति तत्रावयवावयविनोर्वैषम्ये यथा—विपुलेनेति । सागरशयस्य यस्य विष्णोः कृष्णस्य विपुलेन विस्तृतेन कुक्षिणा उदरेण कर्त्ता युगक्षये प्रलयकाले भुवनानि चतुर्दश जगन्ति पपिरे जग्रसिरे स पुनः सोऽपि कृष्ण एकतमया कयाचित् पुरस्त्रिया नगरकामिन्या कर्त्ता मदेन विभ्रमः शोभातिशयो यस्यां सा चासावसकलाऽसम्पूर्णा च तथाभूतया दृशा चक्षुःकोणमात्रेण पपे पीतः सादरमवलोकित इत्यर्थः । अत्र कुक्षिशरीरयोरवयवावयविनोर्योगवैषम्यं पानकर्तृत्व—पानकर्मत्वत्वं पानपदार्थयोर्भेदेऽपि अमेदोपचारेण विषमत्वमिति विषमम् ॥ ५४१ ॥ ४७ ॥

द्विविधमधिकं लक्षयति—महतोरिति । महतोर्विशालयोराश्रिताश्रययोः आपेयाधारयोः सतोः आश्रयाश्रयिणौ आधारापेयौ तनुत्वेऽपि अल्पत्वेऽपि क्रमात् यन्महीयांसौ स्यातां महीयत्तया वर्ण्येते तद्विविधमधिकमित्यर्थः सूत्रं व्याचष्टे—आश्रितमिति । विषये सम्बन्धे सति तदपेक्षया आश्रिताश्रयापेक्षया तनू अपि अल्पावपि प्रस्तुतेति वर्णनीयवस्तुत्कर्षं बोधयितुम्—अधिकेति । महीयत्तया वर्ण्येते । तत्रापेक्षया महत्त्ववर्णनमधिकमुदाहरति—

अहो विशालं भूपाल ! भुवनत्रितयोदरम् ।

माति मातुमशक्योऽपि यशोराशिर्यदत्र ते ॥ ५४२ ॥

युगान्तकालप्रतिसंहितात्मनो जगन्त यस्यां सविकाशमासत ।

तनौ ममुस्तत्र न कैटभा द्विषस्तपोधनाभ्यगमसम्भवा मुदः ॥ ५४३ ॥

(१९६) प्रतिपक्षमशक्तेन प्रतिकर्तुं तिरस्क्रिया ।

या तदीयस्य तत्स्तुत्यै प्रत्यनीकं तदुच्यते ॥ १२९ ॥

न्यक्कृतपरमपि विपक्षं साक्षान्निरसितुमशक्तेन केनापि यत् तमेव प्रतिपक्ष-
मुत्कर्षयितुं तदाश्रितस्य तिरस्करणम् तदनीकप्रतिनिधितुल्यत्वात्प्रत्यनीकमभिधो-
यते यथाऽनीकेऽभियोज्ये तत्प्रतिनिधिभूतमपरं मूढतया केनचिदभियुज्यते तथेह
प्रतियोगिनि विजेये तदीयोऽन्य । विजीयते इत्यर्थः । उदाहरणम्—

त्वं विनिर्जितमनोभवरूपः सा च सुन्दर ! भवत्यनुरक्ता ।

पञ्चभिर्युगपदेव शरैस्तां तापयत्यनुशयादिव कामः ॥ ५४४ ॥

यथा वा—

यस्य किञ्चिदपकर्त्तुं मक्षमः कायनिग्रहगृहीतविग्रहः ।

अहो इति ! हे भूपाल ! भुवनत्रितयोदरं विशालं विस्तृतम् अहो आश्चर्यम् यत् यस्मात्
अत्र भुवनत्रितयोदरे मातुमशक्योऽपि ते यशोराशिः माति अवकाशं लभते इत्यर्थः । अत्रा-
श्रयस्य भुवनत्रितयस्य महत्तया वर्णनादधिकम् ॥ ५४२ ॥

आवेयस्य महत्त्ववर्णनरूपं द्वितीयमुदाहरति—युगान्तेति । युगान्तकाले प्रतिसंहिता
आत्मन्युपसंहृता आत्मानो जीवा येन तादृशस्य कैटमद्विषः श्रीकृष्णस्य यस्यां तनौ शरीरे
जगन्ति चतुर्दश भुवनानि सविकाशं सावकाशं यथा तथा आसत उपविशन्तिस्म तत्र तस्यां
तनौ तपोधनस्य नारदस्यागमेन सम्भवाः तज्जन्या मुदः प्रीतयः न ममुः नावकाशं प्रापुरि-
त्यर्थः । अत्रावेयभूताया मुदो महत्तया वर्णनादधिकमित्यधिकम् ॥ ५४३ ॥ ४८ ॥

प्रत्यनीकं लक्षयति—प्रतिपक्षमिति । प्रतिपक्षं शत्रुं प्रतिकर्तुं अपकर्त्तुं अशक्तेन केनापि
कर्त्तुं तत्स्तुत्यै तस्य प्रतिपक्षस्योत्कर्षाय या तदीयस्य प्रतिपक्षसम्बन्धिनोऽन्यस्य तिरस्क्रिया
तत्प्रत्यनीकम् उच्यत इत्यर्थः । सूत्रं व्याचष्टे—न्यक्कृतेति । अपकारिणमपि निरसितुमपकर्त्तुं ।
तत्स्तुत्यै इति व्याचष्टे—तमेवेति । प्रतिपक्षोत्कर्षफलकम् तदाश्रितस्य प्रतिपक्षाश्रितस्य ।
कथं तत्प्रत्यनीकमित्याह—अनीकेति । प्रत्यनीकशब्देन सैन्यप्रतिनिधिरुच्यते तत्साम्यात्
प्रकृतार्थलक्षणया प्रयोगः । साम्यमेवोपपादयन् अनीकेत्यादि स्वोक्तमेव विवृणोति—यथेति ।
अभियोज्ये पीडनीये सति अशक्तेनेति शेषः तत्प्रतिनिधिभूतं तन्मित्रादिभूतं मूढतया मूर्खतया
अभियुज्यते पीडयते प्रतियोगिनि शत्रौ विजेये जेतव्ये सति अशक्तेनेति शेषः तदीयः प्रतियो-
गिसम्बन्धी विजीयते अभिभूयते ।

तदीयत्वं चात्र द्विविधं साक्षात्सम्बन्धेन परम्परासम्बन्धेन च । तत्राद्यमुदाहरति—
त्वमिति । नायकं प्रति नायिकासखया उक्तिः । हे सुन्दर ! त्वं विनिर्जितमनोभवरूपः जित-
कामसौन्दर्यः सा च कामिनी भवति त्वय्येवानुरक्ता अतः कामोऽनुशयात् द्वेषादिव पञ्चभिरपि
शरैः युगपदेव तां कामिनीं तापयतीत्यर्थः । अत्र स्वरूपनिर्जयेन स्वशत्रुभूतं नायकं जेतुमश-
क्तेन कामेन तत्प्रतिनिधिभूतायाः तदीयकामिन्याः पीडनात्प्रत्यनीकः । नायकयोः साक्षादेवात्र
स्वस्वामिभावः सम्बन्धः ॥ ५४४ ॥

द्वितीयमुदाहरति—यस्येति । कायस्य शरीरावयवस्य शिरसः निग्रहेण छेदनेन गृहीतोऽ-

कान्तवक्त्रसदृशकृतिं कृती राहुरिन्दुमधुनाऽपि बाधते ॥ ५४५ ॥
इन्दोरत्र तदीयता सम्बन्धिसम्बन्धात् ॥

(१९७) समेन लक्ष्मणा वस्तु वस्तुना यन्निगद्यते ।

निजेनागन्तुना वापि तन्मीलितमिति स्मृतम् ॥ १३० ॥

सहजभागान्तुकम्वा किमपि साधारणं यत् लक्षणं तद्द्वारेण यत्किञ्चित् केन-
चिद्वस्तुना वस्तुस्थित्यैव बलीयस्तया तिरोधीयते तन्मीलितमिति द्विधा स्मरन्ति,
क्रमेणोदाहरणम्—

अपाङ्गतरले दृशौ मधुरवक्त्रवर्णा गिरो

विलासभरमन्थरा गतिरतीव कान्तं मुखम् ।

इति स्फुरितमङ्गके मृगदृशः स्वतो लीलया

तदत्र न महोदयः कृतपदोऽपि संलक्ष्यते ॥ ५४६ ॥

अत्र दृक्तरलतादिकमङ्गस्य लिङ्गं स्वाभाविकं साधारणं च मदोदयेन तत्रा-
प्येतस्य दर्शनात् ।

ये कन्दरासु निवसन्ति सदा हिमाद्रे-

स्त्वत्पातशंकितधियो विवशी द्विषस्ते ।

झीकृतो विग्रहो विरोधो येन तथाविधः कृती विचक्षणः वैरनिर्यातने कुशलः उद्बुध्यते श्रीकृ-
ष्णस्य किञ्चित् स्वल्पमपि अपकर्तुं मन्थमः सन् कान्तं कमनीयं यद्वक्त्रं अर्थाद् श्रीकृष्णस्य
तेन सदृशी आकृतिर्यस्य तथाभूतमिन्दुं अधुनापि बाधत इत्यर्थः । अत्र स्वकायनिग्रहेण स्वश-
त्रुभूतं कृष्णं जेतुमसमर्थं राहुणा कृष्णसम्बन्धिन इन्दोः पीडनात्प्रत्यनीकः । कथमिन्दोस्त-
दीयत्वमत आह—इन्दोरिति । कृष्णसम्बन्धिनो मुखस्य सम्बन्धाद् उपमानोपमेयभावसम्ब-
न्धादिति परम्परासम्बन्धेन तदीयत्वमिति भावः । इति प्रत्यनीकम् ॥ ४९ ॥

मीलितं लक्षयति—समेनेति । निजेन वस्तुस्वभावसिद्धेन आगन्तुना निमित्तविशेष-
संपर्कजनितेन वा समेन साधारणेन लक्ष्मणा चिह्नेन वस्तु यत्किञ्चिद्वस्तु वस्तुना वस्तुगत्या
स्वभावतः यन्निगूह्यते अन्तर्धीयते तन्मीलितं स्मृतमित्यर्थः । यत्र व्याकुर्वन् निजपदार्थ-
माह—सहजमिति । वस्तुनेति पदं लाक्षणिकमिति मनसि निधाय व्याचष्टे—वस्तुस्थित्यै-
वेति । बलीयस्तया प्रचलतया । द्विषेति । लक्ष्मणः स्वाभाविकत्वात् कचिदागन्तुक-
त्वाच्च द्विविधं मीलितमित्यर्थः । तत्र स्वाभाविकेन लक्ष्मणा मीलितमुदाहरति—अपाङ्गेति ।
अपाङ्गः प्रान्तस्तरलश्चञ्चलः ययोस्तादृशे दृशौ नेत्रे मधुराः कोमलाः वक्त्राः वक्रोक्तिसमर्था
वर्णा यासु तथाभूताः गिरः उक्तयः । विलासभरेण विलासातिशयेन मन्थरा मन्दा गतिः
अतीव कान्तं अत्यन्तमनोहरं मुखम् इति एवं प्रकारेण मृगदृशः कामिन्याः अङ्गके कोम-
लाङ्गे लीलया स्वतः स्फुरितं स्वभावादेवोल्लसितं तत् तस्मात् अत्र अङ्गके कृतं पदं स्थानं
येन तादृशोऽपि मदस्य मधुपानजत्यस्योदयो न संलक्ष्यते न ज्ञायत इत्यर्थः । अत्र सहजलीला-
जन्यत्वात् स्वाभाविकं दृक्तरलतादिकमङ्गनिष्ठं लिङ्गं तच्च लीलामदसाधारणम् एवं च
प्रसिद्धतया बलिष्ठेन लीलारूपवस्तुना स्वाभाविकसाधारणदृक्तरलतादिरूपलक्ष्मद्वाग मदरूपं
वस्तु तिरोहितमिति मीलितालङ्कारः । तदेवाह—अत्रेति । तत्रापि मदोदयेऽपि एतस्य दृक्त्-
रलतादिरूपस्य, आगन्तुकेन लक्ष्मणा मीलितन्तुमुदाहरति—ये इति । हे राजन् ! ये त्वत्पाते
त्वदागमने त्वत्पातेन त्वदीयमनेन वा शङ्कितधियो विवशी द्विषः शत्रवः

अप्यङ्गमुत्पुलकमुद्वहतां सकम्पं

तेषामहो वत भियां न बुधोऽप्यभिज्ञः ॥ ५४७ ॥

अत्र तु सामर्थ्याद्वसितस्य शैत्यस्य आगन्तुकत्वात्तत्प्रभवयोरपि कम्पपुल-
कयोस्ताद्रूप्यं समानता च भयेष्वपि तयोरुपलक्षितत्वात् ।

(१९८) स्थाप्यतेऽपोह्यते वापि यथापूर्वं परं परम् ।

विशेषणतया यत्र वस्तु सैकावली द्विधा ॥ १३१ ॥

पूर्वं पूर्वं प्रति यथोत्तरस्य वस्तुनो बोधस्य विशेषणभावेन यत्स्थापनं निषे-
धो वा सम्भवति सा द्विधा बुधैरेकावली भण्यते क्रमेणोदाहरणम्—

पुराणि यस्यां सवराङ्गनानि वराङ्गना रूपपुरस्कृताङ्गाः ।

रूपं समुन्मीलितसद्विलासमस्त्र विलासाः कुसुमायुधस्य ॥ ५४८ ॥

न तज्जलं यत्र सुचारुपंकजं न पंकजं तद्यदलोनषट्पदम् ।

न षट्पदोऽसौ कलगुञ्जितो न यो न गुञ्जितं तन्न जहार यन्मनः ॥ ५४९ ॥

पूर्वत्र पुराणां वराङ्गनाः, तासामङ्गविशेषणमुखेन रूपं तस्य विलासाः तेषा-
मप्यल्लमित्यमुना क्रमेण विशेषणं विधीयते उत्तरत्र प्रतिषेधेऽप्येवं योज्यम् ॥

विवशाः विह्वलाः सन्तः हिमाद्रेः कन्दरासु सदा निवसन्ति उत्पुलकमुदगतरोमाञ्चं सकम्पं
कम्पसहितं च अङ्गम् उद्वहतामपि तेषां शत्रूणां भियां तन्निष्ठभयानाम् अहो वतेति खेदाति-
शये बुधः पंडितोऽपि अभिज्ञः ज्ञाता न भवतीत्यर्थः । अत्र कम्पपुलके अङ्गस्य लिङ्गे हिमा-
द्रिकन्दरनिवाससामर्थ्यादधिगतशीतरूपकारणस्य आगन्तुकत्वेन तत्कार्यम् । तयोः कम्पपुल-
कयोरप्यागन्तुकत्वं भयैः समानता च भयेष्वपि कम्पपुलकयोरुपलम्भात् एवं च हिमाद्रि-
सन्निधानतया बलिष्ठेन शीतरूपवस्तुना आगन्तुकसाधारणकम्पादिचिह्नद्वारा भयरूपं वस्तु
तिरोहितमिति मीलितालङ्कारः । तदेवाह—अत्रेति । ताद्रूप्यम् आगन्तुकत्वं समानता शैत्य-
भयोभयसाधारणता तयोः कम्पपुलकयोः । इति मीलितम् ॥ ५० ॥

एकावलीं लक्षयति—स्थाप्यते इति । यत्रालङ्कारे यथापूर्वं पूर्वंपूर्वं वस्तु प्रति परं
परमुत्तरमुत्तरं वस्तु विशेषणतया विशेषणभावेन स्थाप्यते विधीयते अपोह्यते निषिध्यते वा
सा द्विधा एकावलीत्यर्थः । सूत्रं व्याचष्टे—पूर्वामिति । सूत्रेऽनुक्तमपि वीप्सयेति विवक्षितं-
मित्याह—बोधयेति । बाहुल्येन । तत्र विधाबुदाहरति—पुराणीति । यस्यां उज्जयिन्यां
पुराणि गृहाणि सवराङ्गनानि वराङ्गनासहितानि सन्ति वराङ्गनाः कान्ताः रूपेण पुस्कृतं भूषि-
तमङ्गं यासां तथाभूताः रूपं समुन्मीलिताः उत्फुल्लाः सद्विलासा यस्मिंस्तादृशम् विलासाः
कुसुमायुधस्य कामस्य अल्लम् अल्लभूता इत्यर्थः । अत्र पूर्वपूर्वस्मिन् उत्तरोत्तरस्य विशेषणतया
बाहुल्येन विधानमित्येकावली । अत्र पुराणामङ्गनाः तासामङ्गविशेषणक्रियामुखेन रूपं तस्य
विलासाः तेषामल्लमिति क्रमेण विशेषणतया विधिः । निषेधे उदाहरति—न तदिति यत्सु-
चारुपंकजन्न तत् जलं प्रशस्तजलन्न यत् न विद्यते लीनः स्थिरः षट्पदो यत्र तादृशं तत्
प्रशस्तपंकजन्न यः कलं मंजुलं गुञ्जति गुञ्जारवो यस्य तादृशो न असौ षट्पदो न यन्मनो
न जहार तत् गुञ्जितन्नेत्यर्थः । अत्र जले पंकजस्य तत्र षट्पदानां तत्र गुञ्जितस्य तत्रापि
मनोहारितायाः विशेषणतया बाहुल्येन निषेध—इत्येकावली । न चात्र सुचारुपङ्कजं विना
जलन्न रमणीयमिति विनोक्तिर्ध्वनिरेव युक्तः तत्कृतस्यैव चमत्कारस्य सत्त्वादिति वाच्यम् ।
वाच्यार्थाकृतस्य चमत्कारस्यानपलपनीयत्वात् । पूर्वादाहरणे विधिम् उत्तरोदाहरणे निषेधं च
दर्शयति—पूर्वत्रेति इत्येकावली ॥ ५४८ ॥ ५४९ ॥ ५५० ॥

(१६६) यथाऽनुभवमर्थस्य दृष्टे तत्सदृशे स्मृतिः ।

स्मरणम्,

यः पदार्थः केनचिदाकारेण नियतः यदा कदाचिदनुभूतोऽभूत् स कालान्तरे स्मृतिप्रतिबोधाधायिनि तत्समाने वस्तुनि दृष्टे सति यत्तथैव स्मर्यते तद्भवेत्स्मरणम् । उदाहरणम्—

निम्ननाभिकुहरेषु यदम्भः प्लावितं चलदृशां लहरोभिः ।

तद्भवैः कुहरतैः सुरनार्यैः स्मारिताः सुरतकण्ठरुतानाम् ॥ ५५० ॥

यथा वा—

करजुअगहिअजसोआत्थणमुहविणिवेसिआहरपुडस्स ।

संभरिअपंजणस्स णमहवराहस्स रोमाञ्चम् ॥ ५५१ ॥

(२००) भ्रान्तिमानन्यसंवित्तुन्यदर्शने ॥ १३२ ॥

तदिति अन्यत् अप्राकरणिकं निर्दिश्यते तेन समानम् अर्थादिह प्राकरणिकम् आधीयते तस्य तथाविधस्य दृष्टौ सत्यां यत् अप्राकरणिकतया संवेदनं स

स्मरणं लक्षयति—यथेति । तत्सदृशे तत्समाने वस्तुनि दृष्टे केनचिदिन्द्रियेण अवगते सति अर्थस्य वस्तुनः यथानुभवं पूर्वानुभूतप्रकारेण या स्मृतिः तत्स्मरणम् । सदृशदर्शनोद्बुद्धसंस्कारजन्या स्मृतिः स्मरणमिति भावः । सूत्रं व्याचष्टे—यः पदार्थ इति । नियतः निर्धारितः अनुभूतः केनचित्प्रमाणेनानुभवविषयीकृतः सः पदार्थः स्मृतीति स्मृतेः स्मरणस्यानुगुणो यः प्रतिबोधः संस्कारोद्बोधः तदाधायिनि तज्जनके तथैव अनुभूतेन प्रकारेण । सा हि स्मृतिर्द्विविधा एतज्जन्मानुभूतार्थस्य जन्मान्तरानुभूतार्थस्य चेति । तत्रायामुदाहरति—निम्नेति । अप्सरसां जलक्रीडावर्णनम् । चलदृशाम् अप्सरोरूपनायिकानां निम्ननाभिकुहरेषु गम्भीरनाभिरूपविलेखेषु योनिरूपगतेषु वा लहरीभिस्तरङ्गैः जलक्रीडासमये यदम्भः प्लावितं संचारितं तद्भवैस्तज्जन्यैः कुहरतैः धनिविशेषैः सुरतकालिककण्ठध्वनिविशेषैः सुरनार्यैः अप्सरोरूपसुराङ्गनाः सुरतकण्ठरुतानां रतिकृजितानां स्मारिताः इत्यर्थः । अत्र रतिकालिककण्ठध्वनिसदृशेषु कुहरतेषु श्रुतेषु सुरतकालिककण्ठरुतानामनुभूतार्थानां स्मृतिरिति—स्मरणालङ्कारः ॥ ५५० ॥ अन्यामुदाहरति—करोति ।

करयुगगृहीतयशोदास्तनमुखविनिवेशिताधरपुटस्य ।

संभूतपांचजन्यस्य नमत कृष्णस्य रोमाञ्चम् ॥

इति संस्कृतम् । करयुगेन गृहीतस्य यशोदायाः स्वमातुः स्तनस्य मुखेऽग्रे विनिवेशितः स्थापितोऽधरपुटो येन तस्य अत एव स्मृतः पाञ्चजन्यः शंखविशेषो येन तादृशस्य कृष्णस्य रोमाञ्चं यूयं नमतेत्यर्थः । अत्र शङ्खसदृशे स्तने दृष्टे जन्मान्तराऽनुभूतस्य पाञ्चजन्यस्य स्मृतिरिति स्मरणम् ॥ ५५१ ॥ ५२० ॥

भ्रान्तिमदलङ्कारं लक्षयति—भ्रान्तिमानिति । तत्तुल्यस्य अप्राकरणिकसदृशस्य अर्थात्प्राकरणिकस्य दर्शने सति याऽन्यसंवित् अन्यत्वेनाप्राकरणिकत्वेन ज्ञानं स भ्रान्तिमानित्यर्थः । प्राकरणिकार्थदर्शनोद्बुद्धसंस्कारजन्यस्मृत्युपनीताप्राकरणिकात्मतया प्राकरणिकज्ञानं भ्रान्तिमानिति भावः । सूत्रे तत्पदेन पूर्वोक्तमन्यपदं बोध्यम् अप्राकरणिकमेव परामृश्यते तेन अप्राकरणिकेन तस्य प्राकरणिकस्य तथाविधस्य अप्राकरणिकस्य भावस्य अप्राकरणिकतया अप्राकरणिकतादात्म्येन संवेदनं निश्चयात्यक्तं ज्ञानम् । रूपकादावतिप्रसङ्गशङ्कां निराकरोति—

प्रभामत्तश्चन्द्रो जगदिदमहो विप्लवयति ॥ ५५२ ॥

तस्यैव यदि वा कल्प्या तिरस्कारनिबन्धनम् ॥ १३३ ॥

चिन्तारत्नमदो मुधैव किमसौ सृष्टाः कुलक्षमाभृतः ॥ ५५३ ॥

प्रतीपं द्विधा लक्षयति—आक्षेप इति । उपमानस्य आक्षेपः निन्दा निषेधो वा एकं प्रतीपम् यदि वा अथ वा तस्यैव उपमानस्यैव तिरस्कारनिबन्धनम् अनादरहेतुः उपमेयता उपमेयभावः कल्प्या कल्पनीया तदपरं प्रतीपमित्यर्थः । आक्षेपशरीरमाह—अभ्येति । उपमानस्य धुरं प्रयोजनं सुतराम् अत्यन्तं बौद्धं निर्वाहयितुं प्रौढं समर्थम् कैमर्थ्येन किमर्थमिदमिति न्यायेन प्रयोजनविहरणे वा आक्षिप्यते निन्द्यते निषिध्यते वा उपमेयसत्त्वे उपमानस्य वैफल्येनाक्षेप एकं प्रतीपमिति भावः । द्वितीयं दर्शयति—यदपोति । तस्यैव उपमानस्यैव उपमानान्तरेति सुखादिरूपोपमानान्तरविवक्षया कल्प्यते उपमानतिरस्कारार्थम् उपमानस्य उपमेयेन उपमाकल्पनमपरं प्रतीपमित्यर्थः । प्रतीपपदप्रवृत्तिनिमित्तमाह—उपमेयस्येति । उपमेयस्योपमाने विरुद्धवर्तित्वात् । तत्रार्थं प्रतीपमुदाहरति—लावण्येति । हे देव ! राजन् ! लावण्यौकसि लावण्याश्रये प्रतीपस्य गरिण्या गौरवेण सहिते प्रतापातिशयसहिते त्यागिनां दातुणाद्यग्रेसरे मुख्ये अवनीभरे भूभरणविषये क्षमौ समयौ भुजौ यस्यैवभूते त्वयि वेद्यसा विधात्रा निष्पादिते सृष्टे सति इन्दुः किं कियस्य घटितः रचितः एषः पूषा सूर्यः किं कुतो विहितः अदः चिन्तारत्नं चिन्तार्थदायकं रत्नं चिन्तामणिः किमर्थमुत्पादितम् अग्नीकल्पाभा-

ए एहि दाव सुन्दरि कण्ठं दाऊण सुगमु वअणिज्जम् ।

तुम्म मुहेण किसोअरि चन्दो उअमिज्जइ जणेण ॥ ५५४ ॥

अत्र मुखेनोपमीयमानस्य शशिनः स्वल्पतरगुणत्वादुपमित्यनिष्पत्त्या वअणिज्जमिति वचनोपपदाभिर्व्यंग्यस्तिरस्कारः ।

क्वचित् निष्पन्नैवोपमिति क्रियाऽनादरनिवन्धनम् । यथा—

गर्वमसंवाह्यमिमं लोचनयुगलेन किं वहसि मुग्धे ! ।

सन्तीदृशानि दिशि दिशि सरःसु ननु नीलनलिनानि ॥ ५५५ ॥

इद्वोपमेयीकरणमेवोत्पलानामनादरः । अनयैव रीत्या यदसामान्यगुणयोगात् नोपमानभावमपि अनुभूतपूर्वं तस्य तत्कल्पनायामपि भवति प्रतीपमिति प्रत्येतव्यम् । यथा—

अहमेव गुरुः सुदारुणानामिति हालाहल तात मास्म हृष्यः ।

ननु सन्ति भवादृशानि भूयो भुवनेऽस्मिन् वचनानि दुर्जनानाम् ॥ ५५६ ॥

अत्र हालाहलस्योपमानत्वमसम्भाव्यमेवोपनिबद्धम् ।

भूतः कुलपर्वताः मुग्धैव वृथैव किमर्थं सृष्टा इत्यर्थः । अत्र लावण्यादिगुणविशिष्टस्य राजरूपोपमेयस्य सत्त्वे इन्द्रादीनामुपमानानां वैफल्येन आक्षेप इति प्रथमः प्रतीपः ॥ ५५३ ॥

द्वितीये तु क्वचिदुपमित्यनिष्पत्त्या तिरस्कारः । क्वचित् निष्पन्ना सैव तिरस्कारहेतुरिति तत्राद्यमुदाहरति—ए एहीति ।

अयि एहि तावत्सुन्दरि कण्ठं दत्त्वा शृणुष्व वचनीयम् ।

तव मुखेन कुशोदरि ! चन्द्र उपमीयते जनेन ।

इति संस्कृतम् । वचनीयं निन्दा मुखेन तुल्यश्चन्द्रः इति जनो वदतीत्यर्थः । अत्रोपमानत्वेन लोकप्रसिद्धस्य चन्द्रस्य तिरस्कारार्थमुपमेयत्वकल्पनमपरं प्रतीपम् । तदेवाह—अत्रेति । वअणिज्जमित्यनेन उपमित्यनिष्पत्तिः तथा च शशिनः स्वल्पगुणत्वरूपस्तिरस्कार इति भावः ॥ ५५४ ॥

क्वचिदुपमितिनिष्पत्त्याऽनादरमाह—क्वचित्तिरिति । अनादरनिवन्धनं तिरस्कारहेतुः । उदाहरति—गर्वमिति । हे मुग्धे ! असंवाह्यं संवहनायोग्यम् इमं गर्वं लोचनयुगलेन किं वहसि ननु यतः दिशि दिशि सरःसु ईदृशानि त्वल्लोचनतुल्यानि नीलनलिनानि नीलोत्पलानि सन्तीत्यर्थः । अत्रोपमानत्वेन प्रसिद्धानां नलिनानां लोचनोपमेयीकरणमेवानादरहेतुः उपमेयस्य न्यूनगुणत्वस्थितेः । अत्रोपमितिनिष्पत्तावपि उपमेयाधिक्यप्रतीतेर्व्यतिरेकतो भेदः । तदेवाह—इहेति । सृजे भेदद्वयकथनमुपलक्षणं भेदान्तरस्यापि सम्भवादित्यभिप्रेत्याह—अनयैवेति । यद् वस्तु असामान्यगुणयोगात् असाधारणगुणसम्बन्धात् उपमानभावमपि उपमानत्वमपि अनुभूतपूर्वाति । अनुभूतं पूर्वमनेन तस्य वस्तुनः तत्कल्पनायामपि उपमानभावकल्पनायामपि प्रतीपं—प्रतत्पालङ्कारः । अर्थात् येन वस्तुनाऽसाधारणगुणसम्बन्धादुपमानत्वमपि पूर्वं नानुभूतं तस्य वस्तुन उपमानत्वकल्पनायामपि प्रतीपालङ्कारो भवतीति तदुदाहरति—अहमेवेति । तातेति सानुकम्पसम्बोधनम् हे तात ! हालाहल ! उत्कटविष ! सुदारुणानामध्ये अहमेव गुरुः श्रेष्ठ इति त्वं मास्म हृष्यः गर्वं मा कृथाः ननु यतः अस्मिन्भुवने दुर्जनानां वचनानि भवादृशानि भवदुपमेयानि भूयः बहु यथा स्यात्तथा सन्तीत्यर्थः । अत्रात्युत्कटदुःखहेतोर्हालाहलस्य तिरस्कारोपमानत्वमसम्भाव्यमेवोपनिबद्धं तिरस्कारहेतुरिति प्रतीपम् ॥ ५४ ॥

(२०३) प्रस्तुतस्य यदन्येन गुणसाम्यविवक्षया ।

ऐकात्म्यं वध्यते योगात्तत्सामान्यमिति स्मृतम् ॥ १३४ ॥

अतादृशमपि तादृशतया विवक्षितं यत् अप्रस्तुतार्थेन संपृक्तमपरित्यक्तनि-
जगुणमेव तदेकात्मतया निबध्यते तत्समानगुणनिबन्धनात्सामान्यम् ।

उदाहरणम्—

मलयजरसविलिप्ततनवो नवहारलताविभूषिताः

सिततरदन्तपत्रकृतवक्त्ररुचो रुचिरामलांशुकाः ।

शशभृति विततधाम्नि धवलयति धरामविभाव्यतां गताः

प्रियवसतिं प्रयान्ति सुखमेव निरस्तभियोऽभिसारिकाः ॥ ५५७ ॥

अत्र प्रस्तुततदन्ययोरन्यूनानतिरिक्ततया निबद्धं धवलत्वमेकात्मताहेतुः अत
एव पृथग्भावेन न तयोरुपलक्षणम्, यथा वा—

वेत्रत्वचा तुल्यरुचां वधूनां कर्णाग्रतो गण्डतलागतानि ।

सामान्यं लक्षयति—प्रस्तुतस्येति । प्रस्तुतस्य प्राधान्येन वर्णनीयस्य पदार्थस्य अन्येन
अप्रस्तुतपदार्थेन योगात्सम्बन्धात् गुणसाम्यविवक्षया गुणसाम्यं प्रतिपादयितुं यत् ऐकात्म्यं
ऐक्यं पृथक्त्वेनाप्रतीयमानत्वं वध्यते प्रतिपाद्यते तत्सामान्यं स्मृतमित्यर्थः । तुल्यतया
विवक्षितयोर्वस्तुनोर्मेलनात्तयोर्द्वयोरपि एकतया प्रतीतौ सामान्यमिति यावत् । विवक्षापदस्व-
रसलब्धं व्याचष्टे—अतादृशमपीति । वस्तुतोऽप्रस्तुतार्थासमानमपि प्रस्तुतं वस्तु तादृशतया
अप्रस्तुतार्थसमानतया विवक्षितं वक्तुरिच्छां बोधयितुम् अस्य एकात्मतया निबध्यते इत्यने-
नान्वयः । अन्येनेत्यस्यार्थमाह—अप्रस्तुता नेति । योगानित्यस्यार्थमाह—संपृक्तमिति ।
सम्बद्धं सूत्रे प्रस्तुतस्येत्यस्य अपरित्यक्तनिजगुणस्येत्यपि विशेषणं विवक्षितमित्याह—अपरि-
त्यक्तेति । तदेकात्मतया अप्रकृतेनैकरूपतया । सामान्यपदप्रवृत्तिनिमित्तमाह—समानेति ।
समानगुणयोगात् । न च भ्रान्तिमता सङ्करः तत्र स्मर्यमाणस्यारोपोऽत्रानुभूयमानस्येति विशेष-
णात् । उदाहरति—मलयजेति । विततं धाम तेजो यस्य तादृशे शशभृति चन्द्रे धरां पृथिवीं
धवलयति सति अभिसारिकाः कान्तार्थिन्यः अविभाव्यताम् अलक्ष्यतां चन्द्रिकयैकरूपतां गताः
प्राप्ताः अत एव निरस्तभियः 'अपगतलोकलक्ष्यत्वभीतयः सत्यः प्रियवसतिं भर्तृग्रहं सुखमेव
प्रयान्ति अविभाव्यतायां हेतुगर्भविशेषणान्याह—मलयजस्य चन्दनस्य रसेन द्रवेण विलिप्तत-
नवः लिप्ताङ्गाः नवहारलताभिः नूतनमौक्तिकमालाभिः विभूषिता अलंकृताः सिततरेण शुभ्रत-
रेण दन्तपत्रेण हस्तिदन्तनिर्मितताटङ्केन कृता जनिता वक्त्ररुक् मुखदीप्तिर्यासां ताः । रुचि-
राणि रम्याणि अमलानि निर्मलानि अंशुकानि शुभ्रवस्त्राणि यासां तथाभूता इत्यर्थः । पादाकु-
लकं छन्दः ।

यदतीतकृतविविधलक्ष्मण्युतैर्मात्रासमादिपादैः कलितम् ।

अनियतवृत्तपरिणामसहितं प्रथितं जगत्सु पादाकुलकम् ॥

इति लक्षणात् । अत्र प्रस्तुताप्रस्तुतयोरभिसारिकाचन्द्रिकयोर्वैवक्षिकशुक्लगुणसाम्येनैका-
त्मतावर्णनात्सामान्यमलङ्कारः । तदेवाह—अत्रेति । प्रस्तुततदन्ययोः अभिसारिकाचन्द्रिकयोः
तयोः अभिसारिकाचन्द्रिकयोः उपलक्षणं प्रतीतिः क्वचित् प्रस्तुताप्रस्तुतयोरुत्तरकालं मेदप्र-
तीत्या पूर्वकालिकायाः ऐक्यप्रतीतेरुत्तरीयमानत्वेऽपि सामान्यं संभवतीत्याह—यथा वेति । यदि
भृङ्गाः सहेलं सलीलं यथा स्यात्तथा नापतिष्यन् न पतेयुः तदा नवचम्पकानि कः अवेदयि-
ष्यत् चम्पकत्वेन अज्ञस्यत् न कोऽपि कीदृशानि चम्पकानि वेत्रस्य वेतसस्य त्वचा वल्केन
तुल्यरुचां समानकान्तीनां वधूनां कर्णाग्रतो गण्डतलागतानि अव-

भृङ्गाः सहेलं यदि नापतिष्यन् कोऽवेदयिष्यन्नवचम्पकानि ॥ १५८ ॥

अत्र निमित्तान्तरजनिताऽपि नानात्वप्रतीतिः प्रथमप्रतिपन्नमभेदं न व्युद-
सितुमुत्सहते प्रतीतत्वात्तस्य प्रतीतेश्च बाधायोगात् ।

(२०३) विना प्रसिद्धमाधारमाधेयस्य व्यवस्थितिः ।

एकात्मा युगपद् वृत्तिरेकस्यानेकगोचरा ॥ १३५ ॥

अन्यत्रप्रकुर्वतः कार्यमशक्यस्यान्यवस्तुनः ।

तथैव करणं चेति विशेषस्त्रिविधः स्मृतः ॥ १३६ ॥

प्रसिद्धाधारपरिहारेण यत् आवेयस्य विशिष्टा स्थितिरभिधीयते स प्रथमो
विशेषः । यथा—

दिवमप्युपयातानामाकल्पमनल्पगुणगणा येषाम् ।

रमयन्ति जगन्ति गिरः कथमिह कवयो न ते वन्द्याः ॥ ५५९ ॥

एकमपि वस्तु यत् एकेनैव स्वभावेन युगपदनेकत्र वर्तते स द्वितीयः । यथा—

सा वसइ तुज्झ हिअए सा चिचअच्छीसु साअ वअणेषु ।

तं सरूपाणीत्यर्थः । वेत्रत्वचो गौरवर्णतयोपमानता । गण्डचम्पकयोगौरपर्णत्वान्न कोऽप्यवेद-
यिष्यत् भृङ्गापते तु वेदितानीति भावः । अत्र प्रस्तुताप्रस्तुतयोर्गण्डचम्पकयोर्भ्रमरपातानन्तरं
भेदप्रतीत्या पूर्वकालिकाया ऐक्यप्रतीतेरन्नयनात्सामान्यमलङ्कारः । नन्वत्र भृङ्गापातस्य विशे-
षस्य दर्शनात्कथमेकात्म्यमित्याशङ्क्याह—अत्रेति । निमित्तान्तरं भृङ्गापतनं नानात्वप्रतीतिः
भेदप्रतीतिः प्रथमं भ्रमरपतनात्पूर्वं प्रतिपन्नं भातं व्युदसितुं निरसितुम् उत्सहते समर्था भवति
तस्य अमेदस्य प्रतीतेः उत्पन्नाया इत्यादि । बाधेति । बाधोऽनुत्पादः उत्पन्नायाश्च नानु-
त्पादः सम्भवतीति पूर्वमुत्पन्नाया ऐक्यप्रतीत्यैव सामान्यालङ्कारस्य सम्भव इति सामान्यम् ॥

त्रिविधं विशेषं लक्षयति—विनेति । प्रसिद्धमाधारं विना आधेयस्य व्यवस्थितिर्विशिष्टा
निराधारैव अवस्थितिः अवस्थानां यदभिधीयते स एको विशेषः । एकस्य वस्तुनः युगपत्
एककाले या एकात्मा एक आत्मा स्वभावो यस्यां सा अनेकगोचरा अनेकविषया वृत्तिर्वर्त्तनं
स्थितिः सा द्वितीयो विशेषः । रमसेन अन्यत्कार्यं प्रकुर्वतः कर्तुः यत् अशक्यस्य अन्य-
स्यापि वस्तुनः कार्यस्य तथैव तेनैव प्रकारेण करणमुत्पादनं स तृतीयो विशेषः । इति एवं-
रीत्या विशेषस्त्रिविधः । अत्र त्रिविधः इत्युपलक्षणं दोषेऽपि गुणं दृष्ट्वा तदभ्यर्थनायामप्ययम-
लङ्कारः । यथा—‘विपदः सन्तु नः शश्वद्यासु सङ्कीर्त्यते हरि’रिति । एवं गुणे दोषं दृष्ट्वा तद-
भ्यर्थनायामप्ययं यथा—

नैर्गुण्यमेव सांध्यो धिगस्तु गुणगौरवम् । शाखिनोऽन्ये विराजन्त खण्डयन्ते चन्दनद्रुमाः ॥

इति । तत्र प्रथमं व्याचष्टे—प्रसिद्धेति । कविप्रसिद्धः परिहारेण त्यागेन प्रसिद्धाधारं
परित्यज्य विशिष्टा निराधारैव, उदाहरति—दिवमिति । दिवं स्वर्गमुपयातानां गतानामपि
येषां कवीनां अनल्पा बहवो गुणगणा यासु तथाभूता गिरः काव्यरूपा वाण्यः आकल्पं
प्रलयकालपर्यन्तं जगन्ति कर्माणि रमयन्ति ते कवयः इह लोके कथन्न वन्द्या इत्यर्थः ।
अत्र कविरूपं कविप्रसिद्धमाधारं विना आधेयभूतानां गिरामवस्थितिर्वर्णनादेको विशेषालङ्कारः
गिरा वास्तविक आधारस्तु आकाशः ॥ ५५९ ॥

द्वितीयं विशेषमाह—एकमपीति । उदाहरति—सेति ।

अहारिसाण सुन्दर ओआसो कत्थ पावाणम् ॥ ५६० ॥

यदपि किंचिद्रभसेन आरभमाणस्तेनैव यत्नेनाशक्यमपि कार्यान्तरमारभते
सोऽपरो विशेषः । यथा—

स्फुरद्भुतरूपमुत्प्रतापज्वलनं त्वां सृजताऽनवद्यविद्यम् ।

विधिना ससृजे नवो मनोभूम्बुवि सत्यं सविता बृहस्पतिश्च ॥ ५६१ ॥

यथा वा—

गृहिणी सचिवः सखी मिथः प्रियशिष्या ललिते कलात्रिधौ ।

करुणाविमुखेन मृत्युना हरता त्वां वत किं न मे हृतम् ॥ ५६२ ॥

सर्वत्र एवंविधविषयेऽतिशयोक्तिरेव प्राणत्वेनावर्तिष्ठते तां विना प्रायेणा-
लंकारत्वायोगात् अत एवोक्तम्—

सा वसति तव हृदये सैवाक्षिपु सा च वचनेषु ।

अस्मादृशीनां सुन्दर अवकाशः कुत्र पापानाम् ॥

इति संस्कृतम् । सपत्नीसक्तं कान्तं प्रति पत्न्या उक्तिः । हे सुन्दर ! सा सपत्न्येव
तव हृदये चित्ते वसति एवमग्रेऽप्यन्वयः । पापं किंत्विषमस्ति आसामिति पापाः तासाम-
स्मादृशीनामवकाशः स्थलं कुत्र न कापीत्यर्थः । अत्रैकस्याः सपत्नीरूपकामिन्याः एकरूपेण
युगपदनेकत्र हृदयादौ स्थितिवर्णनादपरो विशेषः ॥ ५६० ॥

तृतीयं विशेषमाह—यदपीति । रभसेन वेगेन । उदाहरति—स्फुरदिति । हे राजन् ।
त्वां सृजता विधिना भुवि नवो मनोभूः कामः सविता सूर्यः बृहस्पतिश्च ससृजे उत्पादित
इति सत्यम् । एतदेवोपपादयितुं यथाक्रमं विशिनष्टि स्फुरत् प्रकाशमानम् अद्भुतं रूपं यस्य
तादृशं तत्प्रतापज्वलनम् उदगतप्रतापानलम् अनवद्यविद्यं शुद्धविद्यम् । ईदृशं त्वां सृजता
ब्रह्मणा त्वत्सर्जनयत्नेन आनुषङ्गिकास्ते सृष्टा इति भावः । मालभारिणी छन्दः । अत्र राज-
सर्जनरूपमेकं कार्यं कुर्वता विधिना तेनैव यत्नेन अशक्यस्य मनोभूप्रभृतिसर्जनरूपकार्यान्त-
रस्य करणात्तृतीयो विशेषः ॥ ५६१ ॥

पूर्वं शाब्दं कार्यान्तरकरणमुदाहृत्य सम्प्रति व्यङ्ग्यन्तदुदाहरति—गृहिणीति । हे इन्दु-
मति ! त्वं मे मम गृहिणी पत्नी सचिवः मन्त्री मिथः रहसि सखी ललिते मनोहरे कला-
विधौ कामकलाविधिविषये प्रियभूता शिष्या वतेति खेदे एतादृशीं त्वां हरता करुणाविमुखेन
निर्दयेन मृत्युना यमेन मे मम किं न हृतम् अपि तु एकेन यत्नेन सर्वमनेकं हृतमित्यर्थः ।
अत्र इन्दुमतीहरणरूपमेकं कार्यं कुर्वता मृत्युना तेनैव यत्नेन अशक्यस्य सचिवादिहरणरूप-
कार्यान्तरस्य करणात्तृतीयो विशेषः । अत्रान्यस्य करणं व्यङ्ग्यम् । ननु आधारं विना
आवेयस्यावस्थानम् एकस्यैकदाऽनेकत्रावस्थानम् एकेन यत्नेन कार्यद्वयकरणं च वस्तुतो नोप-
पन्नमिति कथमेतेषामलङ्कारत्वमिति पूर्वपक्षे उत्तरमाह—सर्वत्रेति । एवंविधविषये एतादृश-
स्थले अतिशयेन लोकसीमातिक्रमेण उक्तिः कथनम् । ननु पूर्वोक्तातिशयोक्त्यलङ्कारोऽत्र
विवक्षितः तस्यात्रासम्भवात् एवं चातिशयोक्तिसामान्यलक्षणेऽतिशयोक्तिपदं योगरूढम् अत्र तु
यौगिकमेवेति नास्या अलङ्कारत्वं किन्तु सर्वालङ्कारबीजभूतत्वमेव तदेवाह—प्राणत्वेनेति ।
जीवत्वेनेत्यर्थः । अयं भावः, वास्तविकानामेतेषामनुपपद्यमानत्वमस्तु वैचित्र्यविशेषप्रतिप-
त्तये प्रतिभाकल्पितानामेतेषामलङ्कारत्वे का हानिः कविर्हि गिरां वास्तविको नाधारः किन्तु
आधारतया कविसमयसिद्ध इति तादृशाधारं विना आवेयानां गिरामवात्स्यतिर्नानुपपत्ता एवमे
कस्यैकदाऽनेकत्रावस्थानम् एकेन यत्नेन कार्यद्वयकरणं च नातुपपन्नमिति । स्वोक्तेऽर्थे बृहत्स-

सैषा सर्वत्र वक्रोक्तिरनयार्थो विभाव्यते ।

यत्नोऽस्यां कविनां कार्यः कोऽलंकारोऽनया विना ॥ इति ।

(२०४) स्वमुत्सृज्य गुणं योगादत्युज्ज्वलगुणस्य यत् ।

वस्तु तद्गुणतामेति भण्यते स तु तद्गुणः ॥ १३७ ॥

वस्तु तिरस्कृतनिजरूप केनापि समीपगतेन प्रगुणतया स्वगुणसंपदोपरक्तं तत्प्रतिभासमेव यत्समासादयति स तद्गुणः तस्याप्रकृतस्य गुणोऽत्रास्तीति ।

उदाहरणम्—

त्रिभिन्नवर्णा गरुडाग्रजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचा रुचं स्वामानिन्यिरे वंशकरीरनीलैः ॥ ५६३ ॥

अत्र रवितुरगापेक्षया गरुडाग्रजस्य तदपेक्षया च हरिन्मणीनां प्रगुण-
वर्णना ।

(२०५) तद्रूपाननुहारश्चेदस्य तत्स्यादतद्गुणः ।

सम्प्रतिमाह—अत एवेति । भामहेनेति शेषः । सैषेति । याऽतिशयोक्तिर्लक्षिता सैव सर्वा वक्रोक्तिरलङ्कारः । एवं चात्रातिशयोक्तिरिति वक्रोक्तिरिति पर्यायः । सर्वत्र सर्वेष्वलङ्कारस्थलेषु वक्रतया गौणतयोक्तिर्वक्रोक्तिः अनया वक्रोक्त्या अर्थः सकलजनोपभोगपुराणीकृतोऽपि विचित्रतया भाव्यते अतः अस्यां वक्रोक्तौ अनया विना सर्वालङ्कारबीजमेवेति भावः । अयम्भावः, अस्या वक्रोक्त्यपरपर्यायाया अतिशयोक्तेरलङ्कारत्वं सर्वालङ्कारबीजभूतत्वं च सर्वत्रैवातिशयोक्तिसद्भावेऽपि वैचित्र्यान्तरेणालङ्कारान्तरव्यपदेशाः प्राधान्येन व्यपदेशा भवन्तीति न्यायात् वैचित्र्यान्तराभावे त्वतिशयोक्तिव्यपदेश इति विशेषः ॥ ५६ ॥

तद्गुणं लक्षयति—स्वमिति । यन्न्यूनगुणं प्रस्तुतं वस्तु अत्युज्ज्वलगुणस्य अत्युत्कृष्ट-
गुणस्य अप्रस्तुतस्य वस्तुनो योगात्सम्बन्धात् स्वं गुणं स्वकीयं रूपम् उत्सृज्य तद्गुणतां तद्रूपताम् अप्रस्तुतवस्തു रूपताम् एति प्राप्नोति स तु तद्गुणो भण्यते कथ्यते इत्यर्थः ।
सूत्रं व्याचष्टे—वस्त्विति । प्रस्तुतं वस्तु स्वमुत्सृज्य गुणमिति व्याचष्टे—तिरस्कृतेति । समीपगतेन कर्त्रा प्रगुणतया प्रकृष्टगुणत्वेन स्वगुणसम्पदा करणभूतया तत्प्रतिभासमेव समीपगतवस्तुरूपतामेव समासादयति प्राप्नोति तद्गुणपदस्य व्युत्पत्तिमाह—तस्येति । मीलिते धर्मिणोऽपि तिरस्कारः सामान्ये अपरित्यक्तनिजगुणस्यापृथक्प्रतिभासः इह तु गुणमात्रस्यैव तिरस्कारः धर्मिणश्च पृथग्वभासः भ्रान्तिमिति स्मर्यमाणस्यारोपः अत्र गृह्यमाणस्येति भेदः ॥

उदाहरति—विभिन्नेति । गरुडाग्रजेनारुणेन परितः स्फुरन्त्या रुचा स्वकान्त्या करणभूतया विभिन्नो भेदं प्रापितो वर्णो येषां तादृशाः स्वतो हरिद्वर्णा अपि रक्तीकृताः सूर्यस्य रथ्याः रथतुरगाः यत्र रैवतकगिरौ वंशकरीरवत् वेण्वङ्कुरवत् नीलैः हरिद्वर्णै रत्नैः मरकतमणिभिः परितः स्फुरन्त्या रुचा पुनः स्वां रुचं स्वकीयां हरिद्वर्णताम् आनिन्यिरे प्रापिता इत्यर्थः । अत्र रवितुरगाणां प्रस्तुतानामप्रस्तुतगरुडाग्रजवर्णस्याप्तिः अप्रस्तुतनीलरत्नवर्णस्याप्तिश्चेति तद्गुणालङ्कारद्वयम् । तदेवाह—अत्रेति । प्रगुणवर्णनेति । प्रकृष्टगुणवर्णत्वम् । इति तद्गुणः ॥ ५७ ॥

अतद्गुणं लक्षयति—तद्रूपेति । अस्य न्यूनगुणस्याप्रस्तुतस्य अत्युज्ज्वलगुणयोगेऽपि तद्रूपाननुहारः तस्यात्युज्ज्वलगुणस्य प्रस्तुतस्य तद्रूपगुणस्तस्य अनुहारः अग्रहणं

यदि तु तदोयं वर्णं सम्भवन्त्यामपि योग्यतायाम् इदं न्यूनगुणं न गृहीयात्तदा भवेदतद्गुणो नाम । उदाहरणम्—

धवलोलसि जहवि सुन्दर तहवि तुए मम्भ रज्जिअं हिअअम् ।

राअभरिएवि हिअए सुहअ णिहितो ण रत्तोसि ॥ ५६४ ॥

अत्रातिरक्तेनापि मनसा संयुक्तो न रक्ततामुपगत इत्यतद्गुणः । किं च तदिति अप्रकृतम् अस्येति च प्रकृतमत्र निर्दिश्यते तेन यत् अप्रकृतस्य रूपं प्रकृतेन कुतोऽपि निमित्तान्नानुविधीयते सोऽतद्गुण इत्यपि प्रतिपत्तव्यम् यथा—
गांगमम्बु सितमम्बु यामुनं कज्जलाम्भुभयत्र मज्जतः ।

राजहंस ! तत्र सैव शुभ्रता चीयते न च न चापचीयते ॥ ५६५ ॥

(२०६) यद्यथा साधितं केनाप्यपरेण तदन्यथा ॥ १३८ ॥

तथैव यद्विधीयते स व्याघात इति स्मृतः ।

चेत्तदा अतद्गुण इत्यर्थः । अत्युज्ज्वलगुणयोगेऽपि यदि न्यूनगुणोऽप्रकृतः प्रकृतस्य गुणं नानुहरति तदाऽयमिति भावः । सूत्रं व्याचष्टे—यदोति । तदीयं प्रकृतसम्बन्धि वर्णं रूपम् । ननु परगुणाननुहारः परस्य स्वतः सिद्ध एव किन्तत्र वैचित्र्यमित्यतः पूरयित्वा व्याचष्टे—सम्भवन्त्यामपोति । योग्यतायां तद्वर्णग्रहणोपाये अस्येतीदं शब्दार्थमाह—इहमिति । अप्रस्तुतं कर्तुं इति शेषः । तदित्यस्यार्थमाह—तदेति । अतद्गुणः तस्याधिकगुणस्यास्मिन्गुणा न सन्तीत्यतद्गुण इत्यर्थः । नन्वस्य विशेषोक्तावन्तर्भावः योग्यतारूपकारणसत्त्वेऽपि गुणग्रहरूपकार्याभावादिति चेन्न गुणाग्रहरूपविच्छित्तिविशेषाश्रयणात् । उदाहरति—धवलोलोसीति ।

धवलोलसि यद्यपि सुन्दर ! तथापि त्वया मम रज्जितं हृदयम् ।

रागभरितेऽपि हृदये सुभग ! निहितो न रक्तोऽसि ॥

इति संस्कृतम् । अनुरक्तायामपि मयि नानुरक्तोऽसीति नायकं प्रति कस्याश्चित्सोपालम्भोक्तिः । हे सुन्दर ! यद्यपि त्वं धवलः श्वेतो निर्मलश्चासि तथापि त्वया मम हृदयं रज्जितं शोणीकृतमनुरक्तीकृतं च हे सुभग ! रागेण लौहित्येन अनुरागेण च भरिते पूरिते मम हृदये निहितो निवेशितोऽपि न रक्तः लोहितोऽनुरक्तश्च असि इत्यर्थः । अत्र पूर्वार्धे धवलिरागुणमनोर्गुणयोर्विरोधाभासः उत्तरार्धमेवोदाहरणम् । एवं चात्रोत्तरार्धेऽप्रस्तुतेन नायकेन निवेदनीयवृत्तान्ततया प्रकृतस्य हृदयस्य गुणाननुहरणादतद्गुणोऽलङ्कारः । श्लेषोऽत्र मूलम् । तदेतत्सर्वमाह—अत्रेति । अत्र सूत्रे तत्पदेन प्रकृतमिवाप्रकृतमप्युच्यते तथाऽस्येत्यनेनाप्रकृतमिव प्रकृतमप्युपस्थाप्यते इत्याह—किञ्चेति । नानुविधीयते न गृह्यते सम्भवन्त्यामपि योग्यतायामिति शेषः । तथा च अप्रस्तुतेन प्रस्तुतरूपाननुहरणवत् प्रस्तुतेनाप्रस्तुतरूपाननुहारोऽप्यन्यः प्रकार इति भावः । उदाहरति—गाङ्गमिति । गाङ्गं गङ्गासम्बन्धि अम्बु सितं शुभ्रं यामुनं यमुनासम्बन्धि अम्बु कज्जलाम्भं कृष्णं हे राजहंस ! उभयत्र जलद्वये प्रयागे मज्जतः स्नानं कुर्वतः तव शुभ्रता न चीयते न वर्धते नापचीयते नापक्षीयते किन्तु सैवास्तीत्यर्थः । रथोद्धताछन्दः । अत्र वर्ण्यतया प्रकृतेन राजहंसेन गङ्गायमुनयोर्गुणस्याग्रहणादतद्गुणः ॥ ५६५ ॥ ५८ ॥

व्याघातं लक्षयति—यद्यथेति । केनापि केनचित्कर्त्रा यद्वस्तु यथा येनोपायेन साधितं कृतम् अपरेण तदन्वयिनी केनापि विधीयते तद्वस्तु तथैव केनैवोपायेन कृतम् अत्रातिरक्तेनापि मनसा संयुक्तो न रक्ततामुपगत इत्यतद्गुणः । किं च तदिति अप्रकृतम् अस्येति च प्रकृतमत्र निर्दिश्यते तेन यत् अप्रकृतस्य रूपं प्रकृतेन कुतोऽपि निमित्तान्नानुविधीयते सोऽतद्गुण इत्यपि प्रतिपत्तव्यम् यथा—
गांगमम्बु सितमम्बु यामुनं कज्जलाम्भुभयत्र मज्जतः ।
राजहंस ! तत्र सैव शुभ्रता चीयते न च न चापचीयते ॥ ५६५ ॥
(२०६) यद्यथा साधितं केनाप्यपरेण तदन्यथा ॥ १३८ ॥
तथैव यद्विधीयते स व्याघात इति स्मृतः ।

येनोपायेन यत् एकेनोपकल्पितं तस्यान्येन जिगीषुतया तदुपायकमेव यद-
न्यथाकरणं स साधितवस्तुन्याहतिहेतुत्वाद्वाधातः । उदाहरणम्—

दृशा दग्धं मनसिजं जीवयन्ति दृशैव याः ।

विरूपाक्षस्य जयिनीस्ताः स्तुवे वामलोचनाः ॥ ५६६ ॥

(२०७) सेष्टा संसृष्टिरेतेषां भेदेन यदिह स्थितिः ॥ १३६ ॥

एतेषां समनन्तरमेवाक्तस्वरूपाणां यथासम्भवमन्योन्यनिरपेक्षतया यदेकत्र
शब्दभागे एव अर्थविषये एव उभयत्रापि वा अवस्थानं सा एकार्थसमवायस्व-
भावा संसृष्टिः । तत्र शब्दालंकारसंसृष्टिर्था—

वदनसौरभलोभपरिभ्रमद्भ्रमरसंभ्रमसंभृतशोभया ।

चलितया विदधे कलमेखलाकलकलोऽलकलोलदृशाऽन्यया ॥ ५६७ ॥

न्यथा विधीयते स व्याघात इत्यर्थः । सूत्रं व्याकुर्वन् यथाशब्दार्थमाह—येनेति । साधनेन यद्-
स्तु; केनापीत्यस्यार्थमाह—एकेनेति । कर्त्रा साधितमित्यस्यार्थमाह—उपकल्पितमिति ।
तस्य वस्तुनः । अपरेणेत्यस्यार्थमाह—अन्येनेति । अन्यथाकरणे हेतुमाह—जिगीषुतयेति ।
जेतुमिच्छया, तथैवेत्यस्यार्थमाह—तदुपायकमेवेति । तज्जातीयोपायकमेवेत्यर्थः । व्याघा-
तेति नाम्नो निरुक्तिमाह—साधितेति । साधितस्य प्रथमसाधितस्य वस्तुनो वा व्याहति-
र्नाशस्तस्य यो हेतुस्तत्त्वात् । उदाहरति—दृशेति । दृशा हरेनेत्रेण दग्धं भस्माभूतं मजसिजं
दृशैव याः जीवयन्ति प्राणवन्तं कुर्वन्ति अत एव विरूपाक्षस्य हरस्य जयिनीः जयनशीलाः
ताः वामानि वक्राणि रम्याणि वा लोचनानि यासां ताः कामिनीः स्तुवे स्तौमीत्यर्थः । अत्र
हरेण दृगरूपोपायेन दग्धस्य कामस्य हरं जिगीषुभिः कामिनीभिर्दाहहेतुभूतेन दृगरूपोपाये-
नैव तद्विपरीतजीवनसम्पादनाद्वाधातः । यद्यपि विरूपाक्षवामलोचनादृशोर्नैक्यन्तथा च न
व्याघातः तथाप्येकजातीयत्वादैक्यमित्यदोषात् । प्रत्यक्षानुमानोपमानशब्दाः ऐतिह्यमर्थापत्ति-
रनुपलब्धिः सम्भवश्चेत्यष्टौ प्रमाणालङ्काराः कैश्चिदुक्ता न निरूपणार्हाः केषांचिदुक्तेष्वेवान्तर्भा-
वात् केषांचिच्चमत्कारित्वाभावात् । इति व्याघातः ॥ ५६६ ॥ ॥ ५९ ॥

अस्ति च विषयः कश्चित् यत्र भूषणसम्बद्धपद्मरागादिमणिमेलकवत् प्रोक्तानामलङ्काराणां
संवलने एवाधिकश्चमत्कारः अत एव सोऽप्यलङ्कारोऽवश्यं वक्तव्यस्तत्र द्वयी विधा परस्परम-
नपेक्ष्य व्यवस्थितेस्तदभावाच्च तत्राद्या संसृष्टिः द्वितीया तु सङ्करः स च त्रिधेति प्रकारच-
तुष्टयं लक्षयति—सेष्टेति । एतेषां समनन्तरमेवोक्तानामलङ्काराणां भेदेन परस्परनिरपेक्षत्वेन
इह एकत्र यत्स्थितिः या व्यवस्थितिः सा संसृष्टिरिष्टा । सेयं संसृष्टिः शब्दालङ्कारमात्रस्य
अर्थालङ्कारमात्रस्य शब्दार्थालङ्कारयोर्वैति त्रिप्रकारा । सूत्रं व्याचष्टे—एतेषामिति । बहुत्व-
मत्राविवक्षितन्तेन द्वयोरपि संग्रहः समनन्तरं उल्लासद्वये यथासम्भवं शब्दालङ्कारयोः अर्था-
लङ्कारयोरुभयालङ्कारयोर्वा भेदपदार्थमाह—अन्योन्येति । इहेत्यर्थमाह—एकत्रेति । तस्या-
प्यर्थमाह—शब्देत्यादि । शब्दरूपे काव्यस्य भागोऽशेष एव । संसृष्टिपदार्थमाह—एकार्थेति ।
एकस्मिन्नर्थे वस्तुनि शब्दरूपवत्तदव्यभागादौ समवायः अर्थालङ्कारयोः सम्बन्धः स एव
स्वभावः स्वरूपं यस्याः सा एवं चालङ्कारयोः समवधानं चमत्कारान्तरमादधदलङ्कारान्तरमेव
भवतीति भावः । तत्राद्यस्य शब्दालङ्कारमात्रस्योदाहरति—वदनेति । भ्रमरव्याकुलितायाः
क्रियावर्णनमिदम् । वदने मुखे यत्तौरमं पद्मिनीत्वेन अद्भुतसौगन्ध्यं तस्य लोभने परितो
भ्रमन्तो ये भ्रमरास्तेषां सम्भ्रमो भ्रमणं भयं वा तेन सम्भृता पूर्णा उपचिता वा शोभा यस्या-
स्तथाभूतया चलितया च यत्सम्भ्रमाद्विस्तृता अत एव अलङ्कारपूर्णकुन्तले लोले चञ्चले

अर्थालंकारसंस्पृष्टिस्तु—

लिम्पतीव तमोऽङ्गानि वर्षतीवाञ्जनं नमः ।

असत्पुरुषसेवेव दृष्टिर्विफलतां गता ॥ ५६८ ॥

पूर्वत्र परस्परनिरपेक्षौ यमकानुप्रासौ संस्पृष्टिं प्रयोजयतः उत्तरत्र तु तथाविधे उपपत्तौ प्रेक्षे । शब्दार्थालंकारयोस्तु संस्पृष्टिः—

सो णात्थि एन्थ गामे लो एअ महमहन्तलाअणम् ।

तरुणाण हिअअल्लुडि परिरुक्कन्तीं णिवारेइ ॥ ५६९ ॥

अत्रानुप्रासो रूपकं चान्योन्यानपेक्षे संसर्गश्च तयोरेकत्र वाक्ये छन्दसि वा समवेतत्वात् ।

(२०८) अविश्रान्तिजुषामात्मन्यङ्गाङ्गित्वं तु संकरः ।

एते एव यत्रात्मनि अनासादितस्वतन्त्रभावाः परस्परमनुप्राहानुप्राहकतां दधति स एषां संकीर्णमाणस्वरूपत्वात्संकरः । उदाहरणम्—

दृशौ यस्यास्तादृश्या अन्यया भिन्नया कयाचिन्नायिकया बलोऽव्यक्तमधुरो मेखलायाः कलकलः कोलाहलः निदधे अकारित्यर्थः । अत्र पूर्वार्धे भकारानुप्रासः तृतीयचरणे लकारानुप्रासः चतुर्थचरणे यमकम् तथा च तयोः शब्दालङ्कारयोः परस्परनिरपेक्षयोर्योगात्संस्पृष्टिः ॥ ५६७ ॥

द्वितीयामुदाहरति—लिम्पतीति । व्याख्यातमिदं प्राक् । अत्र पूर्वार्धे लेपनविषयोत्प्रेक्षा-उत्तरार्धे असत्पुरुषसेवाविषयोपमा । तयोरर्थालंकारयोः परस्परनिरपेक्षयोर्योगात्संस्पृष्टिः ।

श्लोकद्वये विवेकमाह—पूर्वत्रेति । तथाविधे परस्परनिरपेक्षे ॥ ५६८ ॥

तृतीयामुदाहरति—सोणात्थीति ।

स नास्त्यत्र ग्रामे य एनां महमहायमानलावण्याम् ।

तरुणानां हृदयलुण्ठाकीं परिष्वक्कमाणां निवारयति ॥

इति संस्कृतम् । महमहायमानलावण्याम् उत्सवोत्सवायमानलावण्यां तरुणानां हृदयलुण्ठाकीं हृदयस्तेयकर्त्री परिष्वक्कमाणां स्वनुरूपरमणाभावादितस्ततो गच्छन्तीम् एनां नायिकां यः निवारयति पुरुषान्तरात् व्यावर्तयति सः अत्र अस्मिन्ग्रामे नास्तीत्यर्थः । अत्र पूर्वार्धे णात्थि एत्येति तकार-यकारात्मकस्यानेकव्यञ्जनस्य सकृत्साम्यमिति छेकानुप्रासः शब्दालङ्कारः । उत्तरार्धे हृदयलुण्ठाकीमिति रूपकमर्थालङ्कारः तयोश्च परस्परनिरपेक्षयोर्योगात्संस्पृष्टिः । तदेवाह—अत्रेति । अन्योन्यानपेक्षे संस्पृष्टिं प्रयोजयत इति शेषः ।

नन्वनयोः अनुप्रासरूपकयोः शब्दार्थरूपाश्रयभेदेन कथमेकार्थसमवायलक्षणा संस्पृष्टिरित्यत आह—संसर्गश्चेति । तयोः अनुप्रासरूपकयोः एकत्र वाक्ये क्रिया वा कारकान्वितेत्यमरोक्तेरर्थान्विच्छिन्नशब्दस्यैव वाक्यत्वं तथा चैकं वाक्यमिति प्रतीतिसिद्धमेकत्वमादाय तयोरेकार्थसमवायः । वाक्यभेदेऽप्याह—छन्दसि वेति । चतुःपादात्मके इत्यर्थः । समवेतत्वात् सम्बन्धत्वात् । इति संस्पृष्टिः ॥ ५६९ ॥

अङ्गाङ्गित्वेन सन्देहास्पदत्वेन एकपदप्रतिपाद्यत्वेन च सङ्करस्त्रिविधः तत्र प्रथमं लक्षयति-अविश्रान्तोति । आत्मनि स्वस्वरूपमात्रे अविश्रान्तिजुषां अनासादितस्वतन्त्रभावानां एतेषाम् उक्तानामेवालङ्काराणाम् अङ्गाङ्गित्वमनुप्राहानुप्राहकत्वम् उपकार्योपकारकत्वं सङ्कर इत्यर्थः तदेव व्याचष्टे—एते इति । उक्तौ एव, सङ्करपदयोग्यमिह—संकीर्णमाणेति । निश्चय-

आत्ते सीमन्तरत्ने मरकतिनि हृते हेमताटकपत्रे
 लुप्तायां मेखलायां झटिति मणितुलाकोटियुग्मे गृहीते ।
 शोणं बिम्बोष्ठकान्त्या त्वदरिमृगदृशामित्वरीणामरण्ये
 राजन्गुञ्जाफलानां स्रज इति शबरा नैव हारं हरन्ति ॥ ५७० ॥

अत्र तद्गुणमपेक्ष्य भ्रान्तिमता प्रादुर्भूतं तदाश्रयेण च तद्गुणः सचेतसां
 प्रभूतचमत्कृतिनिमित्तमित्यनयोरङ्गाङ्गिभावः । यथा वा—

जटाभाभिर्भाभिः करधृतकलंकाक्षवलयो
 वियोगिव्यापत्तेरिव कलितवैराग्यविशदः ।

परिप्रेक्ष्यत्तारापरिकरकपालाङ्किततले

शशी भस्मापाङ्गुः पितृवन इव व्योम्नि चरति ॥ ५७१ ॥

उपमा रूपकम्—उत्प्रेक्षा-श्लेषश्चेति चत्वारोऽत्र पूर्ववत् अङ्गाङ्कितया प्रतीयन्ते ।
 कलंक एवाक्षवलयमिति रूपकपरिमृहे करधृतत्वमेव साधकप्रमाणतां प्रतिपद्यते
 अस्य हि रूपकत्वे तिरोहितकलंकरूपम् अक्षवलयमेव मुख्यतयाऽत्रागम्यते तस्यैव
 माणेत्यर्थः । उदाहरति—आत्ते इति । हे राजन् ! शबराः किराताः अरण्ये इत्वरीणां गति-
 शीलानां त्वद्भयादितस्ततो गच्छन्तीनां त्वदरिमृगदृशां मरकतिनि मरकतमणिशालिनि सीम-
 न्तरत्ने शिरोभूषणे आत्ते गृहीते सति हेमताटकपत्रे सौवर्णकर्णभूषणे हृते सति मेखलायां
 कांच्यां लुप्तायां छिन्नायां सत्यां मणितुलाकोटियुग्मे रत्नघटितनूपुरद्वये झटिति गृहीते सति
 बिम्बसदृशोष्ठकान्त्या शोणमारक्तं हारं मुक्तादाम गुञ्जाफलानां स्रज इति बुद्ध्या नैव हरन्ती-
 त्यर्थः । अत्र बिम्बोष्ठकान्त्या शोणमिति तद्गुणालङ्कारस्य गुञ्जाफलभ्रान्त्यलङ्काराङ्गत्वात्तयो-
 रङ्गाङ्गिभावलक्षणः सङ्करः । तदेवाह—अत्रेति । तदाश्रयेण भ्रान्तिमदाश्रयेण सचेतसां सदृद-
 यानाम् अनयोः तद्गुणभ्रान्तिमतोः अङ्गाङ्गिभावः तद्गुणोऽङ्गं भ्रान्तिमानङ्गी ॥ ५७० ॥

बहूनां सङ्करमुदाहरति—जटेति । चन्द्रे योगिधर्मं समारोपयति । शशी चन्द्रः पितृवने
 श्मशाने इव व्योम्नि आकाशे चरति कीदृशः जटाभाभिः जटातुल्याभिः पिङ्गाभिः भाभिः
 कान्तिभिः उपलक्षितः करः किरणः हस्तश्च तेन तस्मिन्वा धृतं कलङ्क एव अक्षवलयं वलया-
 काररुद्राक्षमाला येन तादृशः । वियोगिनो विरहिणः विषयाश्च तेषां व्यापत्तेर्विनाशादिव कलितं
 स्वीकृतं यद्वैराग्यं विरक्तता विषयस्पृहाराहित्यं च तेन विशदः शुभः शुद्धचित्तश्च भस्मेव
 आपाङ्गुः भस्मना आपाङ्गुश्च कीदृशे व्योम्नि परिप्रेक्षन् चपलः यः ताराणां परिकरः समूहः
 स एव कपालानि शिरोऽस्थीनि तैरङ्कितं चिह्नितं तलं स्वरूपं यस्य तादृशे इत्यर्थः । अत्र
 जटाभाभिर्भाभिरिति पितृवन इव व्योम्नीति चोपमा कलङ्काक्षवलयेति तारापरिकरकपालेति
 च रूपकं वियोगिव्यापत्तेरिवेत्युत्प्रेक्षा वैराग्यविशद इति श्लेषः । चत्वारोऽप्येते परस्परमङ्गाङ्गि-
 भावेन प्रतीयन्ते इति सङ्करः ॥ ५७१ ॥

ननु कलङ्क एवाक्षवलयमिति मयूरव्यंसकादिसमासे रूपकं कलङ्कोऽक्षवलयमिवेत्युपमित-
 समासे उपमाऽपि तथा चात्र किं रूपकोपमयोः सन्देहसङ्करः उत रूपकमेवेति संशयं निरा-
 करोति—कलङ्क एवेति । इदमत्र निराकरणम् । अलङ्काराणामेकतरसाधकवाधकप्रमाणाभावे
 एव सन्देहसङ्करो भवति न चात्र तथा करधृतेति विशेषणस्यैव रूपकसाधकत्वादिति । तदे-
 वाह—करधृतत्वमेवेति । कथं तद्रूपकसाधकमत आह—अस्य हीति । कलङ्काक्षवलय-
 मित्यस्य हीत्यर्थः । तिरोहितेति । तिरोहितमाच्छादितं कलङ्करूपं येन तथाविधं मुख्य-
 तया विशेष्यतया तस्यैव अक्षवलयस्यैव करधरणं सर्वत्र प्रसिद्धम् । ननु त्वन्म-

च करग्रहणयोग्यतायां सार्वत्रिकी प्रसिद्धिः । श्लेषच्छायया तु कलंकस्य करधारणम् असदेव प्रत्यासत्त्या उपचर्य योज्यते शशांकेन केवलं कलंकस्य मूर्त्यैव उद्वहनात् कलंकोऽक्षवलयमिवेति तु उपमायां कलंकस्योत्कटतया प्रतिपत्तिः । न चास्य करधृतत्वं तत्त्वतोऽस्तीति मुख्येऽप्युपचार एव शरणं स्यात् । एवरूपश्च संकरः शब्दालंकारयोरपि परिहृश्यते । यथा—

राजति नटीयमभिहतदानवरासाऽतिपातिसारावनदा ।

गजता च यूथमविरतदानवरा साऽतिपाति सारा वनदा ॥ ५७२ ॥

अत्र यमकमनुलोमप्रतिलोमश्च चित्रभेदः पादद्वयगते परस्परापेक्षे ।

(२०६) एकस्य च ग्रहे न्यायदोषाभावादनिश्चयः ॥ १४० ॥

द्वयोर्वहनां वा अलंकाराणामेकत्र समावेशेऽपि विरोधान्न यत्र युगपदवस्थानम् नचैकतरस्य परिग्रहे साधकम् तदितरस्य वा परिहारे बाधकमस्ति येनैकतर एव तेऽपि कलङ्के करधृतत्वाभावेन साधारणधर्माभावात्सादृश्यभावेन कथं सादृश्यघटितं रूपकमित्यत आह—श्लेषच्छाययेति । करपदश्लेषेण किरणे पाण्यभेदाध्यवसायात् प्रत्यासत्त्या कलङ्काधारमण्डलस्य सान्निध्यसम्बन्धेन उपचर्य आरोप्य योज्यते सम्बध्यते । करधारणस्यासत्त्वे हेतुमाह—शशाङ्केनेति । मूर्त्यैव मण्डलात्मकशरीरेणैव न तु करेण उद्वहनात् धारणात् । ननुपमायामपि असदेव करधृतत्वमुपचर्यताम् तथासत्युपमापरिग्रहे को दोष इत्यत आह—कलङ्क इति । उत्कटया विशेष्यतया अस्य कलङ्कस्य तत्त्वतः वस्तुतः मुख्येऽपि विशेष्यभूतेऽपि उपचारो लक्षणा शरणं स्यात् तथा च गुणे त्वन्याय्यकल्पनेति न्यायेन मुख्यविषयोपचारापेक्षया चामुख्योपचार एव श्रेयानिति रूपकमेवाश्रीयत इति भावः । लक्षणाया अन्याय्यत्वन्तु स्वायत्तशब्दप्रयोगे किमित्यवाचकं प्रयोक्ष्यामहे इत्युक्तन्यायात् । अयमङ्गाङ्गिभावरूपः सङ्करः शब्दालङ्कारयोर्न सम्भवति शब्दस्वरूपतया उपकार्योपकारकत्वाभावात् किन्तु संसृष्टिरेव इत्यलङ्कारसर्वस्वकारमतं दूषयति—एवरूपश्चेति । अनुग्राह्यानुग्राहकरूपश्चेत्यर्थः । उदाहरति—राजनीति । पर्वतवर्णनप्रस्तावे हरविजयकाव्ये पद्यमिदम् । इयं तटी स्थली राजति शोभते क्रीडशी अभिहतोऽभिघातं प्राप्तः दानवानां दैत्यानां रासः क्रीडा सिंहनादशब्दो वा यस्यां सा । पुनः अतिपात । शीघ्रगामी सारावश्च आरावेण शब्देन सहितश्च नदोऽम्बुप्रवाहो यस्यां सा एवं सा प्रसिद्धा गजता गजसमूहः यूथं स्वकुलम् अतिपाति अतिशयं रक्षति च किभूता अविरतेन सन्ततेन दानेन मदजलेन वरा श्रेष्ठा । पुनः सारा वलिष्ठा । पुनः वनं द्यति खण्डयतीति वनदा वनखण्डिकेत्यर्थः । आर्यागीतिश्छन्दः । आर्यापूर्वाधं यदि गुरुणैकेनाधिकेन निधने युक्तम् । इतरत्तद्वन्निखिलं यदीयमुदितेयमायांगीतिरिति लक्षणात् । अत्र यमकानुलोमप्रतिलोमयोः शब्दालङ्कारयोः परस्परापेक्षत्वेनाङ्गाङ्गिसंकरः तमेव दर्शयति—अत्रेति । चित्रभेदः चित्रः चित्रनामा शब्दालङ्कारः । पादद्वयगते द्वितीयचतुर्थपादे ।

द्वितीयं सन्देहसङ्करं लक्षयति—एकस्येति । एकस्यैकतरस्यालङ्कारस्य ग्रहे निश्चये न्यायः साधकप्रमाणं दोषो बाधकप्रमाणं तयोरभावात् योऽनिश्चयः सन्देहस्तद्रूपः संकर इत्यर्थः । उभयत्र साधकबाधकप्रमाणाभावप्रयुक्तस्तुल्यकोटिकः संशयः सन्देहसंकर इति भावः । सूत्रं व्याचष्टे—द्वयोर्गिति । एकत्र एकस्मिन् काव्ये समावेशेऽपि स्वरूपतः सत्त्वेपि विरोधात् एकत्रावस्थानासहस्रभावत्वात् यत्र यस्मिन्काव्ये अवस्थानं निश्चयः । ननु वस्तुस्वरूपसत्त्वे किमिति न निश्चय इत्यत आह—नचैति । न्यायदोषाभावादिद्वयान्वयानमिदम् परिग्रहे

परिगृह्येत स निश्चयाभावरूपो द्वितीयः संकरः समुच्चयेन संकरस्त्रायैक्षेपात्,
उदाहरणम्—

जह गहिरो जह रअणणिभरो जह अ णिम्मलच्छाओ ।

तह किं विहिणा एसो सरसवाणोओ जलणिही ण किओ ॥ ५७३ ॥

अत्र समुद्रे प्रस्तुते विशेषणसाम्यादप्रस्तुतार्थप्रतीतेः किमसौ समासोक्तिः
किमब्धेः प्रस्तुतस्य मुखेन कस्यापि तत्समगुणतया प्रस्तुतस्य प्रतीतेः इयमप्रस्तुत-
प्रशंसा इति सन्देहः । यथा वा—

नयनानन्ददायोन्द्रोर्विम्बमेतत्प्रसीदति ।

अधुनापि निरुद्धाशमविशीर्णमिदन्तमः ॥ ५७४ ॥

अत्र किं कामस्योद्दीपकः कालो वर्तते इति भंग्यन्तरेणाभिधानात्पर्यायोक्तम्
उत वदनस्येन्दुविम्बतयाऽध्यवसानादतिशयोक्तिः किं वा एतदिति वक्त्रं निर्दिश्य
तद्रूपारोपकवशाद्रूपकम् अथ वा तयोः समुच्चयविवक्षायां दीपकम् अथ वा तुल्य-
योगिता किमु प्रदोषसमये विशेषणसाम्यादाननस्यावगतौ समासोक्तिः आहो-
स्विन्मुखनैर्मल्यप्रस्तावाद्प्रशंसा इति बहूनां सन्देहादयमेव संकरः ॥

ग्रहणे परिहारे त्यागे । सङ्कर इति कथं लब्धमत आह—समुच्चयेनेति । समुच्चयबोधकेन
सूत्रस्थचकारेण आक्षेपात् पूर्वसूत्रतोऽनुवृत्तेः । उदाहरति—जहेति ।

यथा गभीरो यथा रत्ननिर्भरो यथा च निर्मलच्छायः ।

तथा किं विधिना एव सरसपानीयो जलनिधिर्न कृतः ॥

इति संस्कृतम् । गभीरः गम्भीरः रत्ननिर्भरः रत्नपूर्णः निर्मलच्छायः स्वच्छकान्तिकः ।
आर्यामुखविपुलाच्छन्दः । अत्र समासोक्त्यप्रस्तुतप्रशंसयोः सन्देहरूपः संकरः । एक-
साधकापरवाधकप्रमाणाभावात्तद्दर्शयति—अत्रेति । विशेषणसाम्यात् गभीरादिद्विलिख्यविशेषण-
महिम्ना । अप्रस्तुतार्थेति । अप्रस्तुतपुरुषविशेषप्रतीतेः । समासोक्तिरिति । ननु सर-
सपानाययत्वस्य पुरुषेऽसम्भवात्कथं विशेषणसाम्यमिति चेन्न अत्र पक्षे सरसपानीयशब्देन ल-
क्षणया परोपभोग्यवस्तुमत्वस्य विवक्षितत्वात् सरसवाणीक इत्यर्थाद्वा । मुखेन वर्णनद्वारा
प्रस्तुतस्य प्रस्तुतपुरुषविशेषस्य । इति सन्देहः इति सन्देहसङ्करः ॥ ५७३ ॥

बहूनां सन्देहसंकरमुदाहरति—नयनेति । नयनयोरानन्दं ददातीति नयनानन्ददायि एत-
दिन्द्रोर्विम्बं प्रसीदति प्रसन्नं भवति निरुद्धा आशा येन तत् निरुद्धाशमिदं तमः अधुनापि
अविशीर्णं न नष्टमित्यर्थः । विम्बपक्षे आशा दिक् वक्त्रपक्षे आशाऽभिलाषः । अत्र बहूनां
सन्देहसंकरं दर्शयति—अत्रेति । भंग्यन्तरेण प्रकारान्तरेण पर्यायोक्तं कामोद्दीपकः कालो व-
र्तते इत्यर्थस्य व्यङ्ग्यस्यैव भङ्ग्यन्तरेणाभिधया प्रतिपादनात्पर्यायोक्तम् । अध्यवसानात् निश्च-
यात् अतिशयोक्तिः निगीर्याध्यवसानरूपा तयोः वक्त्रविम्बयोः । समुच्चयेति । इन्दुविम्बं
प्रसीदति एतद्वक्त्रं च प्रसीदति इत्यन्वयविवक्षायाम् दीपकम् एकस्य प्रकृतत्वेऽपरस्याप्रकृतत्वे
क्रियादीपकम् । तुल्ययोगिता उभयोरपि प्रकृतत्वेऽप्रकृतत्वे वा तुल्ययोगिता प्रदोषसमये प्र-
दोषसमयवर्णने चन्द्रविम्बस्य प्रकृतत्वे । विशेषणेति । आनन्ददायित्वरूपेत्यर्थः । अवगतौ
प्रतीतौ समासोक्तिः प्रस्तुतवर्णने विशेषणमहिम्नाऽप्रस्तुतप्रतीतौ समासोक्तेरुक्तत्वात् ।
मुखेति । मुखनैर्मल्यवर्णनप्रस्तावात् चन्द्रस्याप्रस्तुतत्वेनाप्रस्तुतप्रशंसा । अयमेव सन्देहात्मा
संकर एव न्यायदोषोरभावादिति भावः ॥ ५७४ ॥

यत्र तु न्यायदोषयोरन्यतरस्यावतारः तत्रैकतरस्य निश्चयान्न संशयः । न्यायश्च साधकत्वमनुकूलता दोषोऽपि बाधकत्वं प्रतिकूलता, तत्र—

सौभाग्यं वितनोति वक्त्रशशिनो ज्योत्स्नेव हासद्युतिः ॥ ५७५ ॥

इत्यत्र मुख्यतयाऽवगम्यमाना हासश्रुतिर्वक्त्रे एवानुकूल्यं भजते इत्युपमायाः साधकम् । शशिनि तु न तथा प्रतिकूलेति रूपकं प्रति तस्या अबाधकता ।

वक्त्रेन्दौ तव सत्ययं यदपरः शीतांशुरभ्युद्यतः ॥ ५७६ ॥

इत्यत्रापरत्वमिन्दोरनुगुणं न तु वक्त्रस्य प्रतिकूलमिति रूपकस्य साधकतां प्रतिपद्यते न तूपमाया बाधकताम् ।

राजनारायणं लक्ष्मोत्त्वामालिंगति निर्भरम् ॥ ५७७ ॥

इत्यत्र पुनरालिंगनमुपमां निरस्यति सदृशं प्रति परप्रेयसोप्रयुक्तस्यालिङ्गनस्यासम्भवात् ॥

पादाम्बुजं भवतु नो विजयाय मञ्ज-

मञ्जीरशञ्जितमनोहरमम्बिकायाः ॥ ५७८ ॥

इत्यत्र मञ्जीरशञ्जितं अम्बुजे प्रतिकूलम् असम्भवादिति रूपकस्य बाधकम्

न्यायदोषयोः सम्भवेऽयं सङ्करो न भवतीत्याह—यत्र त्विति । न संशयः न सन्देहसङ्करः, न्यायदोषशब्दयोरर्थमाह—न्यायश्चेति । तत्र साधकबाधकयोर्मध्ये । साधकावतारमुदाहरति—सौभाग्यमिति । यथा ज्योत्स्ना शशिनः सौभाग्यं सुभगत्वं वितनोति एवं हासद्युतिः हासशोभा शशिसदृशवक्त्रस्य सौभाग्यं वितनोतीति वाक्यार्थः । अत्र हासद्युतिः वक्त्रं शशीव इत्युपमायाः साधिका न तु वक्त्रमेव शशीति रूपकस्य बाधिका । तदेवाह—इत्यत्रेति । मुख्यतया स्वारस्येन लक्षणादिकं विना सम्बद्धतया वस्त्रे विशेष्यतया प्रतीते वक्त्रे । उपमायाः वक्त्रं शशीवेत्युपमायाः साधकं प्रमाणम् । शशिनीति विशेष्यतया प्रतीते शशिनि तथा आनुकूल्यानुरूपेण रूपकं वक्त्रमेव शशीति रूपकम् तस्याः हासद्युतेः । अबाधकता हासपदेन विकासलक्षणायां कथंचिदर्थघटनात् । रूपकस्य साधकावतारमुदाहरति—वक्त्रेन्दोत्रिति । तव वक्त्रमेव इन्दुस्तस्मिन्सति अयं प्रसिद्धः अपरो द्वितीयः शीतांशुः यदभ्युद्यतः उदयं प्रातः तद्व्युत्थेत्यर्थः । अत्रापरत्वं वक्त्रमेव इन्दुरिति रूपकस्य साधकं न तु वक्त्रम् इन्दुरिवेत्युपमाया बाधकन्तदेवाह—इत्यत्रेति । इन्दोः इन्दोः प्रधानतया प्रतीतो अनुगुणम् अनुकूलम् । अपरत्वस्य पूर्वापेक्षित्वात् प्रथमेनेन्दुनाऽवश्यं भाव्यमिति वक्त्रेन्दावित्यत्र वक्त्रे इन्दुतादात्म्यारोपस्य साधकम् । उपमायान्तु वक्त्रत्वेन मुख्यस्य प्रतीतो शीतांशावपरत्वप्रतीतिर्न स्यात् इन्द्रन्तरस्याप्रतीतेरिति भावः ॥

बाधकावतारे उदाहरति—राजेति । हे नृप ! लक्ष्मीः नारायणप्रेयसां राजैव नारायणस्तं त्वां निर्भरं गाढं यथा स्यात्तथा आलिङ्गतीत्यर्थः अत्रालिङ्गनं राजा नारायण इवेत्युपमायां बाधकम् स्वामिसदृशं प्रति प्रेयसीप्रयुक्तस्यालिङ्गनस्यानौचित्यात् तदेवाह—इत्यत्रेति । पुनः शब्दस्त्वर्थे, असम्भवात् अनुचितत्वात् । रूपकस्य बाधकावतारे उदाहरति—पादाम्बुजमिति ।

आनन्दमन्थरपुरन्दरमुक्तमाल्यं मौलौ हटेन निहितं महिषासुरस्य ।

इति पूर्वार्धम् । अम्बिकायाः पार्वत्याः पादाम्बुजं अम्बुजसदृशः पादो नोऽस्माकं विजयाय भवतु कीदृशं मंजुना मधुरेण मंजीरस्य नूपुरस्य शिञ्जितेन शब्देन मनोहरम् आनन्देन मन्थरं मन्दं यथा स्यात्तथा पुरन्दरेण मन्थरानि मन्थरानि स्यान्तीति यत्र तादृशम् महिषासु-

त्रिप्रकार एव संकरो व्याकृतः । प्रकारान्तरेण तु न शक्यो व्याकर्तुम् ध्वान-
न्त्यात्तत्प्रभेदानामिति प्रतिपादिताः शब्दार्थोभयगतत्वेन त्रैविध्यजुषोऽलंकाराः ।
कुतः पुनरेष नियमो यदेतेषां तुल्येऽपि काव्यशोभातिशयहेतुत्वे कश्चिदलंकारः
शब्दस्य कश्चिदर्थस्य कश्चिच्चोभयस्येति चेत् । उक्तमत्र यथा काव्ये दोषगुणालं-
काराणां शब्दार्थोभयगतत्वेन व्यवस्थायामन्वयव्यतिरेकावेव प्रभवतः निमित्ता-
न्तरस्याभावात् । ततश्च योऽलंकारो यदीयान्वयव्यतिरेकावनुविधत्ते स तदलंकारो
व्यवस्थाप्यते इति । एवं च यथा पुनरुक्तवदाभासः परम्परितरूपकं चोभयो-
र्भावाभावानुविधायितया उभयोऽलंकारौ तथा शब्दहेतुकार्यान्तरन्यासप्रभृतयोऽपि
द्रष्टव्याः । अर्थस्य तु तत्र वैचित्र्यम् उक्ततया प्रतिभासते इति वाच्यालं-
कारमध्ये वस्तुस्थितिमनपेक्ष्यैव लक्षिताः । योऽलंकारो यदाश्रितः स तदलंकार
सङ्करः अनुग्राह्येति अङ्गाङ्गित्वेन सन्देहेन सन्देहास्पदत्वेन । एकेति । एकपदाश्रितत्वेन
गम्यमानतया । चकारो भिन्नक्रमः व्यवस्थितत्वाच्चेति सम्बन्धः । प्रकारान्तरेण उपमारूप-
कयोः अनुप्रासोपमयोः अनुप्रासरूपकयोरित्येवं रीत्या । अशक्ये हेतुमाह—आनन्त्यादिति ।
शब्दगतत्वेन अर्थगतत्वेन शब्दार्थोभयगतत्वेन चानुगतीकृत्योक्तम् उपमारूपकादीन् विशि-
ष्योपादाय तु अनन्तत्वात्तत्सङ्करो वक्तुं न शक्यते तदेवाह—शब्दार्थेति । त्रैविध्यजुषः उक्त-
त्रैविध्यवन्तः ।

ननु त्रिविधानामप्येषामलङ्काराणां काव्यशोभातिशयहेतुत्वस्य तुल्यत्वंऽपि कुत एष
नियमः यत् कश्चिच्छब्दस्य कश्चिदर्थस्य कश्चिच्छब्दार्थयोरितीति शङ्कते—कुन इत्यादि ।
समाधत्ते—उक्तमत्रेति । अस्मिन्विषये नवमोल्लासे उक्तमपि दृढीकर्तुं पुनः स्मारयति—यथे-
ति । न केवलमलङ्कारेष्वेवायं नियमः अपि तु दोषगुणयोरपीति सूचयितुं दोषगुणोक्तिः ।
यद्यपि गुणानां रसैकगतत्वेन शब्दार्थोभयगतत्वाभावात्तथापि गुणग्रहणं वामनादिपरमतेनो-
क्तम् । प्रभवतः समर्थो भवतः अभावात् योऽलङ्कारो यदाश्रित इत्यादिवक्ष्यमाणरीत्या । फलि-
तमाह—नतश्चेति । अनुविधत्ते अनुसरति व्यवस्थाप्यते एवं च शब्दस्य परिवृत्त्यसहत्वे
शब्दगतत्वं शब्दस्य परिवृत्तिसहत्वेऽर्थगतत्वं कस्यचित्परिवृत्त्यसहत्वे कस्यचिच्च परिवृत्ति-
सहत्वे उभयगतत्वमिति भावः । एवं ज्ञेयं । योऽलङ्कारो यदीयान्वयव्यतिरेकौ इत्याद्युक्ती-
त्या शब्दार्थालङ्कारत्वव्यवस्थाऽभ्युपगमे च, उभयोः शब्दार्थयोः भावाभावेति । भावः
सत्त्वम् अभावोऽसत्त्वन्तदनुविधायितया तदनुसारित्वेन उभयेति शब्दार्थालङ्कारौ, अयं भावः
तनुवपुरित्यादिपुनरुक्तवदाभासे तनुशब्दस्य कृशत्ववाचकस्य परिवृत्त्यसहत्वाच्छब्दान्वयव्य-
तिरेकौ वपुःशब्दस्य परिवृत्तिसहत्वाच्चाथान्वयव्यतिरेकावित्युभयालङ्कारत्वम् एवं विद्वन्माम-
सहसेत्यादिपरम्परितरूपके मानसशब्दस्य श्लिष्टतया परिवृत्त्यसहत्वात् हंसशब्दस्य परिवृत्तिस-
हत्वादुभयालङ्कारत्वमिति । इत्थं दृष्टान्तं प्रदर्श्य दार्ष्टान्तिकं दर्शयति—तथेति । शब्दहेतु-
केति । शब्दमूलकार्यान्तरन्यासेत्यर्थः । नन्वेतेषामर्थान्तरन्यासप्रभृतीनामुभयालङ्कारत्वे कथ-
मुभयालङ्कारप्रस्तावमुल्लङ्घ्यार्थमात्रालङ्कारप्रस्तावे गणनमित्यत आह—अर्थस्येति । तत्र अर्था-
न्तरन्यासादौ वैचित्र्यं चमत्कारित्वम् उक्ततया प्रकटतया । वाच्येति । अर्थालङ्कारमध्ये
वस्तुस्थितिमनपेक्ष्यैव उभयालङ्कारत्वमविवक्षित्वैव लक्षिताः पठिताः ॥

यत्त्वलङ्कारसर्वत्वे—योऽलङ्कारो यदाश्रितः स तदीयोऽलङ्कारः तेनाश्रयाश्रयिभाव एव
शब्दार्थोभयालङ्कारव्यवस्थायां बीजं नान्वयव्यतिरेकाविति तद् दूषयति—योऽलङ्कार इति ।

इत्यपि कल्पनायां अन्वयव्यतिरेकावेव समाश्रयितव्यौ तदाश्रयणमन्तरेण विशिष्टस्याश्रयाश्रयिभावस्याभावादित्यलंकाराणां यथोक्तनिमित्त एव परस्परव्यतिरेको व्यायान् ॥

(२१२) एषां दोषा यथायोगं सम्भवन्तोऽपि केचन ।

उक्तेष्वन्तर्भवन्तीति न पृथक् प्रतिपादिताः ॥ १४२ ॥

तथाहि अनुप्रासस्य प्रसिद्धयभावो वैफल्यं वृत्तिविरोध इति ये त्रयो दोषाः ते प्रसिद्धिविरुद्धताम् अपुष्टार्थत्वं प्रतिकूलवर्णतां च यथाक्रमं न व्यतिक्रामन्ति तत्त्वभावत्वात्, क्रमेणोदाहरणम्—

चक्री चक्रारपङ्क्तिं हरिरपि च हरीन् धूर्जटिर्धूर्ध्वजाग्रान्

अक्षं नक्षत्रनाथोऽरुणमपि वरुणः कूबराग्रं कुबेरः ।

रंहः संघः सुराणां जगदुपग्रतये नित्ययुक्तस्य यस्य

स्तौति प्रीतिप्रसन्नोऽन्वहमहिमरुचेः सोऽवतात्स्यन्दनो वः ॥ ४८० ॥

अत्र कर्तृकर्मप्रतिनियमेन स्तुतिः अनुप्रासानुरोधेनैव कृता न पुराणेतिहासादिषु तथा प्रतीतेति प्रसिद्धिविरोधः ॥

भण तरुणि ! रमणमन्दिरमानन्दस्यन्दिसुन्दरेन्दुमुखि ! ।

विशिष्टस्य प्रसिद्धस्य आश्रयेति । आधारार्थभावस्य फलितमाह—इतीति । तस्मादित्यर्थः । यथोक्तेति । यथोक्तं अन्वयव्यतिरेकरूपं निमित्तं यस्य स एवेत्यर्थः । परस्परव्यतिरेकः अन्योन्यभेदः । व्यायान् अतिशयेन प्रशस्यः ॥

नन्वलंकाराणां दोषाः प्राचीनैरभिहिताः ते किं न सन्त्येव आहोस्वित्संभविनोऽपि उपेक्षिता आद्येऽनुभवविरोधः अन्त्ये न्यूनतेत्यतस्तान्दोषान्स्मारयित्वा उक्तदोषेष्वन्तर्भावयन्नाह—एषामिति । एषां शब्दालंकाराणामर्थालङ्काराणां च केचन कतिचित् दोषाः सम्भवन्तोऽपि उक्तेषु सप्तमोक्षासोक्तेषु काव्यदोषेषु यथायोगं यथासंभवं अन्तर्भवन्तीति हेतोः अस्माभिः पृथक् न प्रतिपादिता इत्यर्थः । तदुपपादयति—यथाहीति । वैफल्यं चमत्काराजनकत्वम् वृत्तिविरोधः वृत्तेरुपनागरिकादेर्विरोधः प्रतिकूलता त्रयो दोषाः प्राचीनैरुक्ताः प्रतिकूलवर्णतां माधुर्यव्यञ्जिकायां वृत्तौ शब्दत एव टवगादिः ओजोव्यञ्जिकायामुद्धतगुम्फविधानमुखेन शिथिलबन्धस्यार्थतः पर्युदासादिति भावः । न व्यतिक्रामन्ति नातिवर्तन्ते किन्तु तत्रैवान्तर्भूता भवन्तीत्यर्थः । अत्र हेतुमाह—तरस्वभावत्वादिति । तत्तल्लक्षणाक्रान्तत्वादित्यर्थः । अत्र प्रसिद्धयभावस्य प्रसिद्धिविरुद्धतायामन्तर्भावे उदाहरति—चक्रीति । सूर्यरथवर्णनमिदम् अहिमरुचेः सूर्यस्य सः स्यन्दनो रथो वो युष्मान् अवतात् रक्षतु स कः जगदुपग्रतये नित्ययुक्तस्य सदासजितस्य यस्य रथस्य चक्रारपङ्क्तिं चक्रगतानामराणां कीलकानां पङ्क्तिं चक्री विष्णुः स्तौति हरीन् अश्वान् हरिरिन्द्रः धूर्यान्मुखं तत्रत्यध्वजानां पताकानाम् अग्रान् अग्रभागान् धूर्जटिः शिवः अक्षं चक्रं नक्षत्रनाथः चन्द्रः अरुणं सारथिं वरुणः कूबराग्रं युगन्धराग्रं कुबेरः रंहः वेगं सुराणां संघः देवसमूहः अन्वहं प्रतिदिनं प्रीत्या प्रसन्नः सन् स्तौतीति सर्वान्वयि । अत्र चक्रिप्रभृतीनां कर्तृणां चक्रारपङ्क्त्यादीनां कर्मणां प्रतिनियमेन स्तुतिरनुप्रासानुरोधेनैव निबन्धा न पुनः पुराणेतिहासादिषु तथा प्रसिद्धेति प्रसिद्धयभावः । सोऽयं प्रसिद्धिविरोध एव तदेवाह—अत्रेति । प्रतिनियमेन चक्री चक्रारपङ्क्तिः स्तौतीति रीत्या ।

वैफल्यस्यापुष्टार्थतायामन्तर्भावे उदाहरति—भणेति । भर्तृगृहगमनाय कृतावधारणां

यदि सल्लोलोल्लापिनि गच्छसि तत् किं त्वदीयम्मे ॥५८१॥

अनणुरणन्मणिमेखलमविरतशिञ्जानमञ्जमञ्जारम् ।

परिसरणमरुणचरणे रणरणकमकारणं कुरुते ॥ ५८२ ॥

अत्र वाच्यस्य त्रिचिन्त्यमानं न किञ्चिदपि चारुत्वं प्रतीयते इत्यपुष्टार्थतैवानुप्रासस्य वैफल्यम् । 'अकुण्ठोत्कण्ठया' इति । अत्र शृङ्गारे परुषवर्णाद्वम्बरः । पूर्वोक्तरीत्या विरुध्यत इति परुषानुप्रासोऽत्र प्रतिकूलवर्णतैव वृत्तिविरोधः ।

यमकस्य पादत्रयगतत्वेन यमनमप्रयुक्तत्वं दोषः । यथा—

भुजङ्गमस्येव मणिः सदम्भा ग्राहावकीर्णेव नदी सदम्भाः ।

दुरन्ततां निर्णयतोऽपि जन्तोः कर्षन्ति चेतः प्रसभं सदम्भाः ॥ ५८३ ॥

उपमायामुपमानस्य जातिप्रमाणगतन्यूनत्वम् अधिकता वा तादृशो अनुचि-

प्रति उपनायकत्योक्तिः । युग्मकमिदम् । हे आनन्दस्यन्दी सुन्दरश्च य इन्दुः शारदपूर्णमाचन्द्रस्तद्वत्प्रकाशमानं मुखं यस्यास्तादृशि, सतीभिरुत्कृष्टामिर्लालाभिरुल्लसितं वक्तुं शीलं यस्यास्तथाभूते, अरुणौ सालक्तकौ चरणौ यस्यास्तथाभूते, हे तरुणि ! त्वं यदि रमणमन्दिरं गच्छसि तत्तदा त्वदीयं परिसरणं गमनं मे मम अकारणं निमित्तं विना रणरणकम् उत्कंठां किं कुतः कुरुते तद्व्रण कीदृशं परिसरणम् अनणु बहुतरं यथा तथा रणन्तः शब्दायमानाः मणयो यस्यां तादृशी मेखला यत्र तथाभूतम् अविरतं सन्ततं शिञ्जानं शब्दायमानं मञ्जु सुन्दरं मञ्जीरं मूपुरं मञ्जु जह्मशं चेत्यर्थः । अत्र वैफल्यस्यापुष्टार्थतायामन्तर्भावो दर्शयति—अत्रन्ति । अत्रानणुरणन्मणिमेखलमिति अविरतशिञ्जानमञ्जुमञ्जीरमिति च परिसरणविशेषणद्वयं त्वदीयं परिसरणमकारणं वृथा रणरणकं कुरुते इति वाच्यार्थस्य तेन व्यंग्यस्य भाविविरहस्य च न किञ्चिदुपकारे वर्तते केवलमनुप्रासार्थमेव तदुपात्तमिति अपुष्टार्थत्वमेवानुप्रासस्य वैफल्यमुच्यत इति भावः ॥ ५८१-५८२ ॥

वृत्तिविरोधस्य प्रतिकूलवर्णतायामन्तर्भावे उदाहरति—अकुण्ठेति । इदं पद्यं सप्तमोल्लासे उदाहृतम् । परुषवर्णेति ठकाररूपेत्यर्थः आद्वम्बरः समारंभः पूर्वोक्तरीत्या अष्टमोल्लासे गुणविवेचनप्रस्तावोक्तरीत्या विरुध्यते प्राक् (९९) सूत्रे अटवर्गाः इति टवर्गस्य पर्युदासात् वृत्तिविरोधः शृङ्गारे हि उपनागरिका वृत्तिरुचिता तां विहाय परुषाया अङ्गीकारात् यो माधुर्यव्यञ्जकवृत्तिविरोधोऽनुप्रासदोषः स प्रतिकूलवर्णतैवेति भावः ॥

यमकस्य पादत्रयगतत्वेन यमनं दोषः स चाप्रयुक्तेऽन्तर्भवति कविभिस्तथाऽप्रयोगादित्याह—यमकस्येति । यमनं निबन्धनम्, अप्रयुक्तत्वं—

यमकन्तु विधातव्यं न कदाचिदपि त्रिपात् ।

इति निषेधात् । अतः पादत्रये यमकमप्रयुक्तत्वदोष एव । तदुदाहरति—भुजङ्गमस्येति । सदम्भाः सकपटाः खलाः दुरन्ततां दुःखप्राप्त्यान्तःकरणतां निर्णयतोऽपि निश्चिन्वतोऽपि जन्तोः प्राणिनः चेतश्चित्तं प्रसभं कर्षन्ति क इव सदम्भाः सत् विद्यमानं अम्भः कान्तित्यत्र तादृशो भुजङ्गमस्य मणिरिव तथा ग्राहैनैः अवकीर्णा व्याप्ता सदम्भाः सत् समीचीनं स्वच्छतरम् अम्भः उदकं यस्यास्तथाभूता नदीवेत्यर्थः ॥ ५८३ ॥

अथार्थालंकारदोषेषु उपमादोषाणामुक्तेष्वन्तर्भावमाह—उपमायामिति । जातिगोत्वादिः प्रमाणं परिमाणान्तद्गतं न्यूनत्वं तादृशी जातिप्रमाणगता, अनुचितार्थत्वं—अयम्भावः उपमायां यौ न्यूनाधिकोपमात्वे दोषौ तत्रोपमाने उपमेयस्यैव जातिवत् । प्रमाणगतं वा यन्न्यूनत्वमधिकत्वं वा तदनुचितार्थत्वमेवेति । आधारणधर्मगतावपि दोषावुक्तदोषयोरन्तर्भवत इ-

तार्थत्वं दोषः । धर्माश्रये तु न्यूनाधिकत्वे यथाक्रमं हीनपदत्वमधिकपदत्वं च न
व्यभिचरतः । क्रमेणोदाहरणम्—

चण्डालैरिव युष्माभिः साहसं परमं कृतम् ॥ ५८४ ॥

बहिस्फुलिङ्ग इव भानुरयं चकास्ति ॥ ५८५ ॥

अयं पद्मासनासीनश्चक्रवाको विराजते ।

युगादौ भगवान् वेधा विनिर्मितसुरिषु प्रजाः ॥ ५८६ ॥

पातालमिव ते नाभिः स्तनौ क्षितिधरोपमौ ।

वेणीदण्डः पुनरयं कालिन्दीपातसन्निभः ॥ ५८७ ॥

अत्र चण्डालादिभिरुपमानैः प्रस्तुतोऽर्थोऽत्यर्थमेव कदथित इत्यनुचितार्थता ।

स मुनिर्लाञ्छितो मौञ्ज्या कृष्णाजिनपटं वहन् ।

व्यराजन्नीलजीमूतभागाश्लिष्ट इवांशुमान् ॥ ५८८ ॥

अत्रोपमानस्य मौञ्जीस्थानीयस्तद्विलक्षणो धर्मः केनापि पदेन न प्रतिपा-
दित इति हीनपदत्वम् ।

स पोतवासाः प्रगृहीतशार्ङ्गो जनोद्गभीसं वपुराप कृष्णः ।

शतह्रदेन्द्रायुधवान्निशायां संसृज्यमानः शशिनेव मेघः ॥ ५८९ ॥

त्याह—धर्माश्रये त्विति । धर्मः साधारणधर्मः आश्रयो ययोस्ते, तथा च साधारणधर्गवे न्य-
नाधिकत्वे अपि, उपमानस्य न्यूनधर्मत्वम् अधिकधर्मत्वं चेति फलितोऽर्थः । हीनोति । न्यून-
पदत्वमधिकपदत्वं च दोषं न व्यभिचरतः नातिवर्तते किन्तु तत्रैवान्तर्भवतः तत्र जातिगत-
न्यूनत्वस्यानुचितार्थतायामन्तर्भावे उदाहरति—चण्डालैरिति । साहसमविचारकृतं कर्म,
स्पष्टमन्यत् । अत्र चण्डालत्वजातेन्यूनतया दुष्कर्मकारित्वव्यक्तेरनुचितार्थत्वम् ॥ ५८४ ॥

प्रमाणगतन्यूनत्वस्यानुचितार्थतायामन्तर्भावे उदाहरति—बह्वीति । बहिस्फुलिङ्ग इव
अयं भानुश्चकास्ति । अत्र भगवतः सहस्रधाम्नो ज्वलनस्फुलिङ्गरूपमुपमानं परिमाणतो न्यूनम् ॥

जातिगताधिकाया अनुचितार्थतायामन्तर्भावे उदाहरति—अयमिति । अयं चक्रवाकः
पद्मेव आसनन्तत्रासीन उपविष्टः युगादौ प्रजाः विनिर्मितुः विनिर्मातुमिच्छुः भगवान्वेधाः
ब्रह्मेव विराजते अत्र ब्रह्मत्वजात्या उपमानमधिकम् । ब्रह्माणः कल्पमेदेन मेदाद् ब्रह्मत्वं जातिः ॥

प्रमाणगताधिकाया अनुचितार्थतायामन्तर्भावे उदाहरति—पातालमिति । ते नाभिः
पातालमिव ते स्तनौ क्षितिधरोपमौ पर्वततुल्यौ ते अयं पुनः वेणीदण्डः कालिन्दीपातसन्निभः
यमुनाप्रवाहतुल्यः । अत्र परिमाणत उपमानमधिकम् । एषूदाहरणेषु चण्डालादिभिरुपमानै-
रुपमेयभूता अर्था अत्यन्तमेव तिरस्कृताः निन्दोपहासादिप्रतीतेरित्यनुचितार्थता, तदेवाह—
अत्रेति । प्रस्तुतः उपमेयरूपः पूर्वोदाहरणद्वये निन्दाप्रतीतिः उत्तरोदाहरणद्वये उपहासप्रती-
तेरनुचितार्थत्वमिति भावः । धर्माश्रितस्य न्यूनत्वस्य हीनपदतायामन्तर्भावे उदाहरति—स
मुनिरिति । मौञ्ज्या मेखलया लाञ्छितः चिह्नितः कृष्णाजिनरूपं पटं वहन् स मुनिः नारद-
नीलेन नीलवर्णेन जीमूतभागेन मेघखंडेन आश्लिष्टः सम्बद्धः अंशुमान् सूर्य इव व्यराजदि-
त्यर्थः । अत्रोपमेयमौञ्जीस्थानीयस्तद्विलक्षण उपमानस्य धर्मो न केनापि पदेन प्रतिपादित-
ः न चाक्षेपादिना स्पष्टं प्रतीयते इति न्यूनपदत्वन्तदेवाह—अत्रेति । उपमानस्य अंशुमतः ॥
धर्माश्रितस्य धर्मगतस्य अधिकत्वस्य अधिकपदत्वमन्तर्भावे उदाहरति—स पोतीति ॥

अत्रोपमेयस्य शङ्खादेरनिर्देशे शशिनो ग्रहणमतिरिच्यते इत्यधिकपदत्वम् । लिङ्गवचनभेदोऽपि उपमानोपमेययोः साधारणं चेत् धर्ममन्यरूपं कुर्यात्तदा एकतरस्यैव तद्धर्मसमन्वयावगतेः सविशेषणस्यैव तस्योपमानत्वमुपमेयत्वं वा प्रतीयमानेन धर्मेण प्रतीयते इति प्रक्रान्तस्यार्थस्य स्फुटमनिर्वाहादस्य भग्नप्रक्रमरूपत्वम् । यथा—

चिन्तारत्नमिव च्युतोऽसि करतो भिङ्गमन्दभाग्यस्य मे ॥ ५९० ॥

सक्तवो भक्षिता देव ! शुद्धाः कुलवधूरिव ॥ ५९१ ॥

पीतं पीतवर्णं वासो वस्त्रं यस्य तादृशः प्रगृहीतं शङ्खं धनुर्धेन तथाभूतः स कृष्णः मनोज्ञं सुन्दरं तद्ग्रीमं च वपुः आप क इव शतहृदा विद्युत् इन्द्रायुधं शक्रधनुश्च तद्वान् निशायां शशिना संसृज्यमानः संबध्यमानः मेघः इवेत्यर्थः । अत्रोपमेये श्रीकृष्णे शंखाद्यनिर्देशात् उपमाने मेवे शङ्खतुल्यस्य शशिनो ग्रहणमतिरिक्तमिति धर्माधिक्यं दोषः सोऽयमधिकपदत्वमेव, तदेवाह—अत्रेति । उपमेयस्य श्रीकृष्णस्य ॥ ५८९ ॥

उपमायामुपमानोपमेययोर्भिन्नलिङ्गत्वं भिन्नवचनत्वं चेति दोषद्वयं प्राचीनैरुक्तं तदपि भग्नप्रक्रमतायामन्तर्भवतीत्याह—लिङ्गेति । उपमानोपमेययोर्लिङ्गवचनभेदोऽपि चेद्यदि साधारणं साधारणत्वेन विवक्षितधर्मम् अन्यरूपम् असाधारणरूपं कुर्यात् । यथा चिन्तारत्नमित्युदाहरणे चिन्तारत्नमित्युपमानस्य त्वमित्युपमेयस्य यः नपुंसकत्वपुंस्त्वरूपयोर्लिङ्गयोर्भेदः साधारणत्वेन विवक्षितं च्युतत्वरूपं पुंस्त्वावरुद्धं धर्मं च्युतमिति नपुंसकत्वावरुद्धमसाधारणं करोतीति । एकतरस्यैव उपमानस्यैव उपमेयस्यैव वा । तद्धर्मेति । उपात्तधर्मेत्यर्थः । नन्वस्तु एकतरस्यैवोपात्तधर्मसमन्वयावगतिः का नो हानिरिति चेत्तथा सति कथमुपमानत्वमुपमेयत्वं च स्यात् यतः उपमानत्वमुपमेयत्वं च विशेषणान्वितयोरेव वस्तुनोर्भवति न तु केवल्योरित्याह—सविशेषणेति । विशेषणीभूतसाधारणधर्मान्वितस्यैव तस्य वस्तुनः उपमानत्वम् उपमेयत्वं वा भवतीति भावः । एतदनन्तरं तच्चेति शेषः । तच्च उपमानत्वमुपमेयत्वं च प्रतीयमानेन गम्यमानेन धर्मेण प्रतीयत इत्यर्थः । प्रक्रान्तस्यार्थस्य उपमालङ्कारस्य, स्फुटमिति । श्रुतिप्रतीयनुदयात् लिङ्गादिविपरिणामप्रयुक्तविलम्बात्, अस्य लिङ्गवचनयोर्भेदरूपस्य दोषस्य, भग्ननेति । उक्तरीत्या उपमाने प्रतीयमानतया वाच्यतया वा उपक्रान्तस्य साधारणधर्मस्य उपमेये तदन्यथा वाच्यतया प्रतीयमानतया वा उपसंहाराद्भग्नप्रक्रमत्वमिति भावः । उदाहरति—चिन्तेति । चिन्तितार्थादायकं रत्नं चिन्तामणिरिवेत्यर्थः । अत्रोपमेये पुंसि च्युत इति वाच्यो धर्मः उपमाने चिन्तारत्ने तु च्युतमिति लिङ्गविपरिणामेन प्रतीयमानो धर्मः । तथा चात्र च्युत इति साधारणधर्मः पुंस्त्वविशिष्टे उपमेयमात्रेऽन्वेति न तु नपुंसकत्वविशिष्टे उपमाने विशेष्यविशेषणभावान्वये समानलिङ्गवचनयोस्तन्त्रत्वादिति वाच्यधर्मविशिष्टप्रतीयमानधर्मविशिष्टयोरुपमेयोपमानत्वप्रतीतिर्भग्नप्रक्रमत्वमेवेति लिङ्गमेदरूपदोषस्य भग्नप्रक्रमतायामन्तर्भाव इति दिक् ॥ ५९० ॥

वचनभेदरूपदोषस्य भग्नप्रक्रमतायामन्तर्भावे उदाहरति—सक्तव इति । हे देव ! राजन् ! मया कुलवधूरिव शुद्धाः पवित्राः सक्तवः भक्षिता इत्यर्थः । अत्र बहुत्वविशिष्टः शुद्धत्वरूपः साधारणो धर्मः बहुत्वविशिष्टेषु सक्तुषु उपमेयेष्वेवान्वैति न त्वेकत्वविशिष्टे वधूरूपे उपमाने इति वाच्यधर्मविशिष्टप्रतीयमानधर्मविशिष्टयोरुपमेयोपमानत्वप्रतीतिर्भग्नप्रक्रमत्वमेव ॥

यत्र तु लिङ्गयोर्वचनयोर्वा भेदोऽपि साधारणधर्मवाचकं पदमुपात्तत्वरूपभेदं न प्राप्नोति किन्तु उपात्तेनैव रूपेणोभयत्राप्यन्वेति तत्र दोषत्वमेव नास्ति अनुपूर्वासाध्यनोभयत्राप्यस्या-

यत्र तु नानात्वेऽपि लिङ्गवचनयोः सामान्याभिधायि पदं स्वरूपभेदं नाप-
द्यते न तत्रैतद्दूषणावतारः उभयथापि अस्यानुगमक्षमस्वभावत्वात्, यथा—

गुणैरनर्घ्यैः प्रथितो रत्नैरिव महानवः ॥ ५९२ ॥

तद्वेषोऽसदृशोऽन्याभिः स्त्रीभिर्मधुरताभृतः ।

दधते स्म परां शोभां तदीया विभ्रमा इव ॥ ५९३ ॥

कालपुरुषविध्यादिभेदेऽपि न तथा प्रतीतिरस्खलितरूपतया विश्रान्तिमासा-
द्यतीत्यसावपि भग्नप्रक्रमतयैव व्याप्तः । यथा—

अतिथिं नाम काकुत्स्थात्पुत्रमाप कुमुद्वती ।

पश्चिमाद्यामिनीयामात्मसादमिव चेतना ॥ ५९४ ॥

अत्र चेतना प्रसादमाप्नोति न पुनरापेति कालभेदः ।

प्रत्यप्रमज्जनविशेषविविक्तमूर्तिः कौसुम्भरागरुचिरस्फुरदंशुकान्ता ।

विभ्राजसे मकरकेतनमचयन्ती बालप्रवालविटपप्रभवा लतेव ॥ ५९५ ॥

न्वययोग्यस्वभावत्वादित्याह—यत्र त्विति । नानात्वेऽपि भेदेऽपि, लिङ्गेति लिङ्गयोर्वचनयोर्वा,
सामान्येति साधारणधर्मवाचकम् । स्वरूपभेदम् आनुपूर्वीभेदम् । नापद्यते न प्राप्नोति, न
तत्रेति । भग्नप्रक्रमत्वरूपदोषावतारः । तत्र हेतुमाह—उभयथेति । उभयप्रकारेणापि उप-
मानलिङ्गवचनविशिष्टत्वेनोपमेयलिङ्गवचनविशिष्टत्वेनापि, अस्य सामान्याभिधायिपदस्य अन-
गमेति । अन्वययोग्यस्वभावत्वात् । तत्र लिङ्गभेदेऽपि भग्नप्रक्रमत्वरूपदोषाभावे उदाहरति-
गुणैरिति । महानवः अनर्घ्यैः बहुमूल्यैः रत्नैरिव स राजा अनर्घ्यैः पूज्यैर्गुणैः प्रथितः
प्रसिद्धः अभूदित्यर्थः । अत्रोपमेयोपमानवाचकयोर्गुणरत्नशब्दयोर्लिङ्गभेदेऽपि अनर्घ्यैरिति
साधारणधर्मवाचकपदस्य तृतीयाबहुवचनान्तस्य लिङ्गद्वयेऽपि तुल्यरूपत्वात् भग्नप्रक्रमत्वदोषः ॥

वचनभेदेऽपि भग्नप्रक्रमत्वरूपदोषाभावे उदाहरति—तद्वेष इति । तस्या नायिकाया
वेषः भूषणान्तरादिधारणपरिपाटी तदीयाः प्रकृतनायिकासम्बन्धिनः विभ्रमा हावमेदा इव परां
शोभां दधतेस्म, कीदृशः मधुरताभृतः पूरितः विभ्रमपक्षे मधुरतां विभ्रति धारयन्ति ये ते
मधुरताभृतः अतएव अन्याभिः स्त्रीभिः अन्यस्त्रीवेषैः असदृशः असमानः विभ्रमपक्षे अन्य-
स्त्रीविभ्रमैरसमाना इत्यर्थः । अत्र तद्वेष इत्युपमेयं विभ्रमा इत्युपमानम् असदृश इति मधुरता-
भृत इति दधत इति च साधारणधर्माभिधायीनि पदानि उभयत्रान्वयसमर्थानीति वचनभेदेऽपि
रूपसामान्यं दोषः । अत्र च श्लेषोऽप्युपमोपपादक एवेति ॥ ५९३ ॥

उपमायां कालादिभेदरूपदोषान्तरमपि भग्नप्रक्रमतायामन्तर्भवतीत्याह—कालेति । कालो
भूतादिः, पुरुषः प्रथममध्यमोत्तमरूपः, विधिः प्रेरणाप्रवर्तनादिशब्दाभिधेयः प्रवृत्त्यनुकूलव्या-
पारः लिङ्-लोट-तव्यप्रत्ययार्थः, आदिना आशीर्वादादिः, तथा कालादीनामैक्यस्थल इव
अस्खलितेति । अपरिवर्तितस्वरूपेण विश्रान्तिं परिसमाप्तिं नासादयति न प्राप्नोति ।
असावपि कालादिभेदरूपदोषोऽपि व्याप्तः आक्रान्तः न पृथगिति भावः । तत्र कालभेदरूप-
दोषस्य भग्नप्रक्रमतायामन्तर्भावे उदाहरति—अतिथिमिति कुमुद्वती कुमुदनागराजस्य
भगिनी काकुत्स्थात् कुशात् अतिथिं नाम प्रसिद्धं पुत्रम् आप, का कस्मात् कस्मिन् चेतना धीः
पश्चिमात् चरमात् यामिन्याः निशायाः यामात्प्रहरात् प्रसादं उद्बोधमिवेत्यर्थः । अत्र चेतना
प्रसादमाप्नोति इति प्रकृतं न तु तमापेति कालभेदे प्रक्रमभेद एव । तदेवाह—अत्रेति ॥ ५९४ ॥

पुरुषभेदरूपदोषस्य भग्नप्रक्रमतायामन्तर्भावे उदाहरति—प्रत्यग्रेति । वासवदत्तां प्रति
वत्सराजस्योक्तिः । हे सखि ! त्वं लतेव विभ्राजसे, कीदृशी प्रसङ्गो नूतनो यो मज्जनविशेष-

अत्र लता विभ्राजते न तु विभ्राजसे इति सम्बोध्यमाननिष्ठस्य परभागस्य असम्बोध्यमानविषयतया व्यत्यासात्पुरुषभेदः ।

गङ्गेव प्रवहतु ते सदैव कीर्तिः ॥ ५९६ ॥

इत्यादौ च गङ्गा प्रवहति न तु प्रवहतु इति अप्रवृत्तप्रवर्तनात्मनो विधेः । एवंजातीयकस्य चान्यस्यार्थस्य उपमानगतस्यासम्भवाद्विध्यादिभेदः ।

ननु समानमुच्चारितं प्रतीयमानं वा धर्मान्तरमुपादाय पर्यवसितायामुपमायामुपमेयस्य प्रकृतधर्माभिसम्बन्धान् कश्चित्कालादिभेदोऽस्ति, यत्राप्युपा-

स्तेन विविक्ता शुद्धा स्वच्छा मूर्तिर्यस्यास्तादृशी, कौसुम्भेन कुसुम्भसम्बन्धिना रागेण लौहित्येन रुचिरः सुन्दरः स्फुरन् देदीप्यमानः अंशुकस्य वल्लस्यान्तः प्रान्तो यस्यास्तादृशी । लतापक्षे कुसुम्भमेव कौसुम्भं पुष्पं तद्वद्रागो लौहित्यं तेन रुचिरा चासौ स्फुरद्भिरंशुभिः पुष्पधूलिभिः कान्ता, मकरकेतनं काममर्चयन्ती लतापक्षे समुद्रं शोभयन्ती, कथंभूत लता बालानि नूतनानि प्रवालानि किसलयानि यस्य तादृशो यो विटपः सः प्रभवः उत्पत्तिस्थानं यस्यास्तथाभूता । अत्र लता विभ्राजते त्वं विभ्राजसे इति प्रथममध्यमरूपपुरुषभेदः । तदेवाह—अत्रेति । सम्बोध्यमाना वासवदत्ता तन्निष्ठस्य तद्विषयकस्य परभागस्य सेप्रत्ययस्य, असम्बोध्येति । अचेतनत्वेन लतायाः सम्बोध्यत्वाभावात्तद्विषयकतया व्यत्यासात् विभ्राजते इति परिवर्तनात् । सोऽयं भग्नप्रक्रमतयैव व्याप्तः ॥ ५९५ ॥

विधिभदरूपदाषस्य भग्नप्रक्रमतायामन्तर्भावे उदाहरति—गगनेवेति । स्पष्टार्थः अत्र गंगा प्रवहतीति विवक्षितं न तु सा प्रवहतु इति अप्रवृत्तप्रवर्तनारूपस्य विधेर्व्यत्यासाद्भग्नप्रक्रमतैव, तदाह—इत्यादाविति । अप्रवृत्तस्य कस्मिंश्चित्कार्ये प्रवृत्तिरहितस्य भृत्यादेर्या प्रवर्तना प्रवृत्त्यनुकूलः स्वाम्यादेः व्यापारः त्वमिदं कुर्वित्यादिरूपस्तदात्मनस्तद्रूपस्य ॥ ५९६ ॥

विध्यादीत्यादिपदार्थमाह—एवमिति एवंविधस्येत्यर्थः । अन्यस्यार्थस्य—‘चिरं जीवतु ते पुत्रो मार्कण्डेयो मुनिर्यथे’त्याशीर्वादादिरूपस्य । उपमानेति । उपमानगतत्वेनोपमेयेऽसंभवात् विध्यादिभेदः विध्यादिव्यत्यासः तेन भग्नप्रक्रमत्वमिति भावः ॥

ननूदाहतेषु इवादिपदेनोभयान्वययोग्यधर्मान्तरेणैव साम्यं बोध्यताम् उपात्तधर्मस्तु उपमेव एवान्वेतु कथं लिंगादिभेदो दोष इति शङ्कते—नन्विति । समानं साधारणं धर्मान्तरमित्यनेनान्वेति, प्रतीयमानम् अनुक्तमपि गम्यम् । धर्मान्तरं कालाद्युपहितोपात्तभिन्नरूपं कालविशेषाद्यनवरुद्धम् । पर्यवसितायां निष्पन्नायां, प्रकृतेति । कालविशेषाद्यनवरुद्धधर्माभिसम्बन्धात् । कश्चिदिति । काम इव सुन्दरोऽयं राजा भातीत्यादौ काम इवायं राजा भातीत्यादौ च यथाक्रमम् उच्चारितं प्रतीयमानं च सौन्दर्यरूपं धर्मान्तरमवलम्ब्य उपमा प्रतीयते भातीति क्रिया चोपमेये राख्येवान्वेति न तूपमानीभूते कामेऽपीति कथं कालादिभेदो दोष इति समुदायार्थः । ननु यत्र नास्ति समानधर्मान्तरम् अपि तु तिङन्तवाच्यमेवौपम्ये घटकं यथा युधिष्ठिर इवायं सत्यं वदतीति तत्र का गतिः, युधिष्ठिरो हि सत्यमवादीन्न तु सत्यं वदति, तथा चात्रोपात्तं सत्यं वदतीति सत्यवदनकर्तृत्वमेव साधारणो धर्मः, स च वस्तुगत्या भिन्नकालिक एवेति कथमत्र पूर्वोक्तं समाधानमित्याह—यत्रापीति । यत्र साधारणधर्मान्तरासत्त्वस्थले, अपिः पूर्वोक्तसमुच्चये, उपात्तेनैव भिन्नकालादितया उच्चारितशब्दप्रतिपादितेनैव, सामान्यधर्मेण साधारणधर्मेण अवगम्यते ज्ञायते, यथेति । अत्र सत्यं वदतीत्युपात्त एव साधारणो धर्मः, स च ‘वर्तमाने लङि’ति सूत्राद्वर्तमानकालावरुद्ध एवेति भिन्नकाल एव युधिष्ठिरे वर्तमानसत्यवचना-

ग्रथ्नामि काव्यशशिनं विततार्करश्मिम् ॥ ५९७ ॥

निपतुरास्यादिव तस्य दोषाः शरा धनुर्मण्डलमध्यभाजः ।

जाज्वल्यमाना इव वारिधारा दिनार्धभाजः परिवेषिणोऽर्कात् ॥ ५९८ ॥

उत्प्रेक्षायामपि सम्भावनं ध्रुवेवादय एव शब्दा वक्तुं सहन्ते न यथाशब्दोऽ-

असम्भवरूपदोषस्यानुचितार्थायामन्तर्भावे उदाहरति-निपेतुरिति । धनुर्मण्डलमध्यभाजः धनुर्मण्डलमध्यगतस्य तस्य राशः आस्यान्मुखादिव दीप्ताः शराः निपेतुः, दिनार्धभाजो मध्याह्नगतात् परिवेषिणः परिवेषशालिनः अर्कात् जाज्वल्यमाना अतिशयेन ज्वलन्त्यो वारिधारा इवेत्यर्थः । अत्रोपमानाप्रसिद्धिदोषः स चोक्तायामनुचितार्थतायां पर्यवस्यति तदेवाह-अत्रेति । न सम्भवन्तीति । मेघमण्डलप्रेक्षया ऊर्ध्वं सूर्यमण्डलस्य स्थितित्वात् । अर्थः उपमानरूपः अनौचित्यम् उपमेयस्येति शेषः । पुष्पाति प्रकाशयति । उत्प्रेक्षादोषस्याशक्तशब्दत्वस्यावाचकत्वेऽन्तर्भावमाह-उत्प्रेक्षाप्रतिनिधित्वेऽप्युत्प्रेक्षाशब्दोऽसम्भवः । अस्य यथाशब्दस्य

पि केवलस्यास्य साधर्म्यमेव प्रतिपादयितुं पर्याप्तत्वात् तस्य चास्यामविवक्षितत्वादिति तत्राशक्तिरस्यावाचकत्वं दोषः । यथा —

उद्ययौ दोर्धिकागर्भान्मुकुलं मेचकोत्पलम् ।

नारीलोचनचातुर्यशङ्कासंकुचितं यथा ॥ ५९९ ॥

उत्प्रेक्षितमपि तान्त्रिकेन रूपेण परिवर्जितत्वात् निरुपाख्यप्रख्यं तत्समर्थनाय-
यदर्थान्तरन्यासोपादानं तत् आलेख्यमिव गगनतलेऽत्यन्तमसमीचीनमिति निर्धि-
ष्यत्वमेतस्यानुचितार्थतैव दोषः । यथा—

दिव्यकराद्रक्षति यो गुहासु लीनं दिवा भीतमिवान्धकारम् ।

क्षुद्रेऽपि ननं शरणं प्रपन्ने समत्वमुच्चैः शिरसामतीव ॥ ६०० ॥

अत्राचेतनस्य तमसो दिवाकरात्त्रास एव न सम्भवतीति कुत एव तत्प्रयोजित-
मद्रिणा परित्राणम्, सम्भावितेन तु रूपेण प्रतिभासमानस्यास्य न काचिदनुपपत्ति-
रवतरतीति व्यर्थ एव तत्समथनार्थं यत्नः ।

साधारणविशेषणवशादेव समासोक्तिरनुक्तमपि उपमानविशेषं प्रकाशयतीति
तस्यात्र पुनरुपादाने प्रयोजनाभावात् अनुपादेयत्वं यत्तत् अपुष्टार्थत्वं पुनरुक्त वा
दोषः । यथा—

साधर्म्यं साधारणधर्मसम्बन्धं पर्याप्तत्वात् समर्थत्वात् तस्य च साधर्म्यस्य च अस्याम् उत्प्रेक्षायां तत्र तन्माविनामिषाने अस्य यथाशब्दस्य । उदाहरति-उद्योयविति । मुकुलं मुकुलभावापन्नं मेचकोत्पलं नीलोत्पलं नारीलोचनचातुर्यशङ्कासंकुचितं यथा सुन्दरीनयनचातुर्यमधिकमिति शङ्कया संकुचितमिव दीपिकागर्भात् उद्ययौ प्रादुरासीदित्यर्थः । अत्र यथाशब्दस्योत्प्रेक्षायाम-वाचकत्वमेव दोषः ॥ ५९९ ॥

निर्विषयत्वमपि उत्प्रेक्षितार्थसमर्थकार्थान्तरन्यासदूषणमनुचितार्थतायामन्तर्भवतीत्याह—
उत्प्रेक्षितमपीति सम्भावितमपि तात्त्विकेन वास्तविकेन परिवर्जितत्वात् । रहितत्वात् निरू-
पाख्यम् अलीकं शत्रुविषाणादि तत्प्रख्यं तत्तुल्यं तत्समर्थनाय उत्प्रेक्षितार्थसाधनाय निर्विषयत्वं
एतन्नामकदूषणम् एतस्य अर्थान्तरन्यासस्य । उदाहरति—दिवाकरादिति । यो हिमालयः दिवा
दिवसे दिवाकरान्दीप्तं व्रस्तमिव अतएव गुहासु लीनम् अन्धकारं रक्षति । ननु क्षुद्ररक्षण-
मनर्हमित्याशङ्कयाथान्तरं न्यस्यति—क्षुद्रेऽपीति । नूनं निश्चितं शरणं प्रपन्ने प्राप्ते क्षुद्रे नी-
चेऽपि उच्चैरन्नतं शिरो येषां तादृशानां महताम् अतीव अत्यन्तं ममत्वं ममायमित्यभिमानः
भवति । अत्र दिवाकरादित्यादिनाऽभिहितो विशेषः क्षुद्रेऽपीत्यादिना सामान्येन समर्थित
इत्यर्थान्तरन्यासोऽलंकारः । तत्प्रयोजितं त्रासनिमित्तकम् । ननु अद्रिकर्तृकतत्परित्राणमप्युत्प्रे-
क्षितमुच्यते चेतनधर्मस्य परित्राणस्याचेतनेऽद्रावसम्भवादित्यत आह—सम्भावितेनेति । उत्प्रे-
क्षितेन प्रतिभासमानस्य प्रतीयमानस्य अस्य अद्रिकर्तृकपरित्राणस्य तद्रूपस्य वाक्यार्थस्य तत्स-
मर्थनायाम् अद्रिकर्तृकपरित्राणसमर्थने । यत्नः अर्थान्तरन्यासरूपः ॥ ६०० ॥

अथ समासोक्तानुपमानविशेषोपादानेऽनुपादेयत्वं दोषः स चापुष्टार्थे पुनरुक्तत्वे वाऽन्तर्भवतीत्याह—साधारणेति । सहशविशेषणवलादेव तस्य० उपमानविशेषस्य अत्र समासोक्तौ अपुष्टार्थत्वं प्रतीतस्यापि पुनरुपादानं न प्रस्तुतार्थं पुष्पातीत्यपुष्टार्थत्वम् । उदाहरति—स्पृशतीति । हरविजयकाव्ये ग्रीष्मवर्णनम् तिग्मरुचौ सूर्यं ककुभो दिशः क्रैः स्पृशति सति विजृम्भिततापया विवृणुतापया द्युमितलेन दिनशिया ग्रीष्मवर्णनस्योभया अतनुर्दार्ढ्यं मानपरिग्रहो

स्पृशति तिग्मरुचौ ककुभः करैर्दयितयेव विजग्मिभततापया ।

अतनुमानपरिग्रहया स्थितं रुचिरया चिरयापि दिनश्रिया ॥ ६०१ ॥

अत्र तिग्मरुचेः ककुभां च यथा सदृशविशेषणवशेन व्यक्तिविशेषपरिग्रहेण च नायकतया नायिकात्वेन च व्यक्तः तथा ग्रीष्मदिवसश्रियोऽपि प्रतिनायिकात्वेन भविष्यतीति किं दयितयेति स्वशब्दोपादानेन ।

श्लेषोपमायास्तु स विषयः यत्रोपमानस्योपादानमन्तरेण साधारणेष्वपि विशेषणेषु न तथा प्रतीतिः । यथा—

स्वयं च पल्लवाताम्रभास्वत्करविराजिता ।

प्रभातसन्ध्येवास्त्रापफललुब्धेहितप्रदा ॥ ६०२ ॥ इति ।

अप्रस्तप्रशंसायामपि उपमेयमनयैव रीत्या प्रतीतं न पुनः प्रयोगेण कदर्थतां नेयम् । यथा—

आहूतेषु विहङ्गमेषु मशको नायान् पुरो वार्यते

मध्येवारिधि वा वसन्तृणमणिधत्ते यणोनां रुचम् ।

यस्यास्तथाभूतया स्थितमित्यन्वयः । कराः रश्मयो हस्ताश्च तापो ज्वाला खेदश्च मानं परिमाणं कोपश्च किंभूतया चिरया दीर्घया चिरकालीनया च रुचिरया मनोहरस्येत्यर्थः । अत्र समासोक्तौ श्लिष्टविशेषणत्रलेन लिंगविशेषत्रलेन च तिग्मरुचेर्नायकत्वेन ककुभां च नायिकात्वेनाभिर्व्यक्ति-वत् ग्रीष्मदिवसश्रियोऽपि प्रतिनायिकात्वेनाभिव्यक्तिः सम्भवाद्दयितयेत्यणुष्ठार्थत्वं तदेवाह—अत्रे-ति । सदृशेति । तिग्मरुचेः करेण स्त्रीस्पर्शकारित्वं नायकोचितं विशेषणं ककुभां च पुरुष-स्पृश्यत्वं नायिकायोग्यं विशेषणम्, व्यक्तीति । लिङ्गविशेषपरिग्रहणेन तिग्मरुचेः पुल्लिङ्गयोगेन ककुभां च स्त्रीलिङ्गयोगेन व्यक्तिः प्रतीतिः तथा तद्वत्, प्रतिनायिकात्वेनेति । अभिव्यक्ति-रिति शेषः । स्वशब्देति । उपमानशब्दग्रहणेन ॥ ६०१ ॥

ननु स्पृशति तिग्मरुचौ इत्यत्र यथा दयिते दयितां करैः स्पृशति सति दयितान्तरस्य तापः तथा रवौ करैर्दिशः स्पृशति सति ग्रीष्मदिवसश्रियोऽपि ताप इत्येवं श्लेषात् श्लेषोपमैवेयं स्यान्नतु समासोक्तिः । तथा चोपादेयमेव दयितयेति पदमित्यत आह—श्लेषोपमायास्त्विति । श्लेषमूलकोपमायाः स विषयः तत्स्थलं साधारणेष्वपि श्लिष्टेष्वपि न तथेति न पूर्वोदाहरणवत् स्फुटा प्रतिपत्तिः । पूर्वोदाहरणे उपमानस्योपादानं विनापि लिङ्गविशेषादिना यथोपमानस्य स्फुटा प्रतीतिर्भवति तथा नेति भावः । श्लेषोपमामुदाहरति—स्वयं चेति । नवमोल्लासे व्याख्यातम् । अत्र श्लेषोपमा प्रभातसन्ध्येवेत्यस्योपादानं विना उपमानाप्रतीतेः ॥ ६०२ ॥

अप्रस्तुतप्रशंसायामपि साधारणविशेषणैः प्रस्तुतस्य प्रतीतौ पुनः स्वपदोपादानस्य यद्वैयर्थ्यं तदपुष्टार्थत्वमेव दोष इत्याह—अप्रस्तुतेत्यादि । उपमेयं प्रस्तुतं, अनयैवेति । साधारण-विशेषणत्रलात् इति समासोक्तिदूषणोक्तरीत्या प्रतीतम् अभिव्यक्तं कदर्थतां दृष्टतां पुनः प्रयोगेणापुष्टार्थतां न नेयं न प्रापणीयम् तेन स एव दोष इति भावः । तदुदाहरति—आहूते-ष्विति । अविवेकिनः प्रभोर्निन्देयम् । पादत्रये यत्रेति शेषः । यत्र सामान्ये विहङ्गमेष पक्षिषु आहूतेषु आकारितेषु सत्सु पुरः अग्रे आयान् आगच्छन् मशकः मक्षिकातोऽप्यतिलघुः कीटविशेषः न वार्यते नोपरुध्यते तस्यापि विहङ्गमत्वात् तथा यत्र सामान्ये तृणमणिः मध्येवा-रिधि वारिमध्ये वा वसन् अतिशयेन वसन् मणीनां स्थानां स्वकान्ति धत्ते स्वस्यापि

खद्योतोऽपि न कम्पते प्रचलितुं मध्येऽपि तेजस्विनां
धिकं सामान्यमचेतनं प्रभुमिवानामृष्टतत्त्वान्तरम् ॥ ६०३ ॥

अत्राचेतनस्य प्रभोरप्रस्तुतविशिष्टसामान्यद्वारेणाभिव्यक्तौ न युक्तमेव पुनः
कथनम् ॥

तदेतेऽलंकारदोषाः यथासम्भविनोऽन्येऽप्येवंजातीयकाः पूर्वोक्तयैव दोषजा-
त्याऽन्तर्भाविताः न पृथक् प्रतिष्ठादन्तर्हन्तीति सम्पूर्णमिदं काव्यलक्षणम् ॥

इत्येवमार्गो विदुषां विभिन्नोऽप्यभिन्नरूपः प्रतिभासते यत् ।

मणित्वात् तथा यत्र सामान्ये खद्योतः कीटविशेषोऽपि तेजस्विनाम् अग्निसूर्यादीनां मध्ये प्रच-
लितुं गन्तुं न कम्पते न विभेति स्वत्वापि तेजस्वित्वात् एतत्सामान्यं समानधर्मवत्त्वं धिकं
कीदृशम् अचेतनं विवेकशून्यम् अत एव अनामृष्टम् अनालोचितं तत्त्वान्तरं स्वरूपतारतम्यं
येन तादृशं कमिव अचेतनम् अनामृष्टतत्त्वान्तरं प्रभुमिवेत्यर्थः । तृणापकर्षको मणिविशेषस्तृण-
मणिः । अत्र तादृशं सामान्यं धिगित्येतावतैवाधिवेकिनः प्रभोरवगतिरसम्भवात्पुनस्तदुक्तिरयुक्ते-
त्यपुष्टार्थत्वं पुनरुक्तत्वं वाऽप्रस्तुतप्रशंसायां दोषः । तदेवाह—अत्रेति । अप्रस्तुतं यद्विशिष्टं
विशेषणयुक्तं सामान्यं तद्द्वारेण तन्मुखेन अभिव्यक्तौ प्रतांतौ सत्याम् ॥ ६०२ ॥

अलङ्कारदोषाणामुक्तदोषेष्वन्तर्भावमुपसंहरति—तदिति । तस्मात् एते उक्ताः अन्येऽपि
रुद्रटाद्यैरुक्ताः एवं जातीयकाः उपमायामुपमाविरुद्धोक्तिर्यथा—

दिलीप इति राजेन्दुरिन्दुः क्षीरनिधाविव ।

इत्यत्र राजनि इन्दुतादात्म्यारोपः उपमाविरुद्धः । तथा समासोक्तौ नपुंसके नायकव्यव-
हारसमारोपः । यथा—

अयमैन्द्रीमुखं पश्य रक्तश्चुम्बति चन्द्रमाः ।

इत्यस्य स्थाने—

ऐन्द्रीमुखं चुम्बतीदं रक्तं सच्चन्द्रमण्डलम् ।

इत्युक्तौ नपुंसके चन्द्रमण्डले नायकव्यवहारसमारोपः । एवं विरोधालङ्कारे भिन्नाधारयो-
र्विरोधवर्णनम्, यथा—

या धर्मभासस्तनयापि शीतलैः स्वसा यमस्यापि जनस्य जीवनैः ।

इत्यादौ धर्मभासस्तनयात्वादीनां शीतलत्वादीनां विरोधं उक्तः स च भिन्नाधारतयैव
निर्देशान्न सम्भवति एकाग्रयत्वेनैव विरोधस्य निरूपितत्वात् । तदेतत्सर्वमनुचितार्थत्वादावन्त-
र्भावमर्हतीति स्वयमूह्यन्तदेवाह—पूर्वोक्तयैवेति । सप्तमोऽङ्कासोक्तयैव । काव्यं लक्ष्यते स्वरूपतो
विशेषतश्च शाप्यतेऽनेनेति काव्यलक्षणं प्रकृतग्रन्थरूपं सम्पूर्णम् लेशतोऽपि न्यूनताविरहादिति
भाव इति शिवम् ।

ननु पूर्वग्रन्थेषु सत्सु किमनेनेत्यत आह—इत्येष इति । इति एतदन्तः एषो मार्गः
अद्वयुतं वर्त्म विदुषां ध्वनिकारादीनां नानाग्रन्थतया विभिन्नोऽपि अनेकरूपोऽपि यत् अभिन्न-

न तद्विचित्रं यदमुत्र सम्यग्विनिर्मिता संघटनैव हेतुः ॥ १ ॥
इति काव्यप्रकाशेऽर्थालंकारनिर्णयो नाम दशमोऽध्यायः ।

रूपः एकरूपतया प्रतिभासते भाति न तद्विचित्रम् यत् यस्मात् अमुत्र ग्रन्थे सम्यग्विनिर्मिता संघटना विक्षिप्तस्य सुखावबोधायैकत्र संग्रहणं सैव हेतुः तद्वशादेकात्मना प्रतीतेः । कृतसर्व-संग्रहाऽर्थोऽयं ग्रन्थः अतो न तैः सिद्धिरिति भावः । अथवा—

कृतः श्रीमम्मटाचार्यवर्यैः परिकरावधिः । प्रबन्धः पूरितः शेषो विधायालङ्कृतसूरिणा इति ।

काव्यप्रकाश इह कोपि निबन्धकृद्भ्यां द्वाभ्यां कृतेऽपि कृतिना रसतत्त्वलाभः ।

लोकेऽस्ति विश्रुतमिदं नितरां रसालं रन्ध्रप्रकाररचितस्य तरोः फलं यत् ॥

इति च प्राचीनसम्मत्या महामतीनां प्रसरणहेतुरेष ग्रन्थो ग्रन्थकृताऽनेन-मम्मटेन । कथमप्यसमाप्तत्वादपरेण च पूरितावशेषत्वात् द्विखण्डोऽपि अखण्डतया यदवभासते तत्र संघटनैव हेतुः न हि सुघटितस्य सन्धिबन्धः कदाचिदपि विलक्ष्यत इत्यर्थो ध्वन्यत इति शिवम् ॥ १ ॥

इति दरभंगामण्डलान्तर्गत 'ठाढी' ग्रामवासिना श्रीहरिशङ्करशर्मणा मैथिलेन विरचितायां नारेश्वरीटीकायां दशमोऽध्यायः समाप्तः ।

टीकाकार-परिचयः

रसाब्धिवसुचन्द्रांके शके श्रावणकृष्णगौ ।

चतुर्दश्यां बुधे पूर्णा हरिशङ्करसल्लिपिः ॥

यस्यासीत्पितामहः सुधिवणो वंशोधरो यद्वशं

नीता गोरसनाङ्गणे नियमिता खेलत्यजस्रं मुदा ।

सान्वर्थश्च पितामहः सकरुणः श्रीबुद्धिनाथाभिध-

स्तस्यासीत्स दिगम्बरश्च जनको माता ह्युषा सुव्रता ॥ १ ॥

काशीपुरीमधिवसन् निखिलागमानां

वेत्ता समस्तभुवने यशसा नितान्तम् ।

नामानुरूपवपुरुद्भटवाग्विलासः

शैवो गुरुः शिवकुमार इति प्रसिद्धः ॥ २ ॥

सर्वतन्त्रस्वतन्त्रश्च विख्यातः शिवशंकरः ।

यस्याप्रजस्तस्य कृतिः शिवयोः पादसंचरी ॥ ३ ॥



Digitized By Siddhanta eGangotri Gyaan Kosha

- १ श्रीमद्भगवद्गीता (गीता) मधुसूदन सरस्वती कृत संस्कृत टीका
सनातन देव कृत हिन्दी टीका (१९८२) राज संस्करण
कार्ड बोर्ड संस्करण
- २ नामलिङ्गानुशासनम् नाम अमरकोशः (कोश) । अमरसिंह
भानुजी दोशित (रामाश्रय) कृत 'रामाश्रमी' (वाक्यसुधा)
टीका तथा हरगोविन्दशास्त्री कृत 'मणिप्रभा' (प्रकाश) हिन्दी
राज संस्करण २००-०० कार्ड बोर्ड संस्करण
- ३ काव्यप्रदीपः । सं० १० श्रीगोविन्दप्रणीतः । वैद्यनाथ कृत टीका
सं० दुर्गाप्रसाद तथा बासुदेव लक्ष्मण शास्त्री पणशीकर सम्पादित-
(१९८२) ५०-००
- ४ वेदान्तसूत्रवैदिकवृत्तिः । स्वामी हरप्रसाद वैदिकमुनि विरचित ।
(१९८२) १५०-००
- ५ हरविजयम् । राजानक रत्नाकर विरचित । राजानक अलक कृत
टीका सहित । सं० दुर्गाप्रसाद एवं काशिनाथ पाण्डुराम परब
(१९८२) १००-००
- ६ चम्पूरामायण । राजामोज कृत १-५ खण्ड तंक, लक्ष्मणसूरि कृत
छठवाँ खण्ड । रामचन्द्रबुधेन्द्र कृत टीका । बासुदेव लक्ष्मण शास्त्री
पणशीकर सम्पादित ।
(१९८२) ४०-००
- ७ भामिनीविलास (काव्य) जगन्नाथ कृत । रावेरयाम मिश्र कृत
'प्रकाश' हिन्दी टीका । अन्योक्ति विलास-पुस्तक विलास २५-००
संपूर्ण ६०-००
- ८ कामसूत्र (कामशास्त्र) । वात्स्यायन मुनि कृत । यशोधर कृत
'जयमङ्गल' संस्कृत । देवदत्त शास्त्री कृत हिन्दी टीकादि (१९८२) १५०-००
- ९ नारदसंहिता (ज्योतिष) । नारद महामुनि कृत । सान्वय, विमला
हिन्दी व्याख्या, व्याख्याकार-राम जन्म मिश्र (१९८२) ६०-००
- १० नाट्यशास्त्रम् (नाट्य) । भरतमुनि कृत । सं० कटुकनाथ शर्मा एवं
बलदेव उपाध्याय संशोधित (१९८२) सम्पूर्ण १००-००
- ११ योगसूत्रम् (योग) पतञ्जलि कृत । भोजराज कृत 'राजमार्तण्ड'-
भाषागणेश कृत 'पदीपिका'-नागोजि भट्ट कृत 'वृत्ति'न्द्रमानन्द यति
कृत-'मणिप्रभा' शनन्त देव कृत 'चन्द्रिका' तथा सदाशिवेन्द्र सरस्वती
कृत 'योग सुभाकर' छः टीका । विष्णुत हिन्दी भूमिका डा० महाप्रभुशर्मा
गोस्वामी
(१९८२) ५०-००

प्रातिष्ठान—चौखम्भा संस्कृत संस्थान, पो० बा० ११२६ वाराणसी-१